

سُج

(ناول)

ج-ع مُنگھاڻي



سنڌي ادبي بورڊ

رُج

(ناول)

ج. ع. مُنگھاڻي



سنڌي ادبي بورڊ

ڄام شورو، سنڌ

2011ع

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو۔

ڪتاب جا سمورا حق واسطا محفوظ

تعداد پنج سؤ

سال 2011ع

ڇاپو پهريون

هن ڪتاب جي ڪنهن به حصي کي، ناشر کان اڳواٽ حاصل ڪيل اجازت کان سواءِ، اليڪٽرانڪ يا ٻئي ڪنهن به طريقي جنهن ۾ اسٽوريج ۽ ريتريول سسٽم شامل آهي، استعمال نٿو ڪري سگهجي.

ISBN 978-969-406-028-6

خریداري لاءِ رابطو:

سنڌي ادبي بورڊ ڪتاب گهر

تلڪ ڇاڙهي، حيدرآباد سنڌ

(Ph: 022-2633679, Fax: 022-9213422)

Email: sindhiab@yahoo.com

[www. Sindhiadabiboard.org](http://www.Sindhiadabiboard.org)

هيءُ ڪتاب ميسرز سنڌيڪا اڪيڊمي ڪراچيءَ مان الهڏتو وگهيو
سيڪريٽري سنڌي ادبي بورڊ ڇپائي پڌرو ڪيو.

چيائيندڙ پاران

سنڌي ادبي بورڊ جي هميشه اها ڪوشش رهي آهي ته پنهنجي معزز پڙهندڙن کي سندن مطالعي لاءِ سنو ۽ معياري ادب ڏنو وڃي ۽ ان تي عمل ڪندي ڪيترائي شاهڪار ڪتاب شايع ڪيا ويا آهن، جن کي سنڌي ادب جي تاريخ ۾ اهم ۽ نمايان حيثيت حاصل آهي.

سنڌي ادبي بورڊ پاران لاتعداد ناول ڇپرايا ويا آهن، انهن ۾ شمس العلماء مرزا قليچ بيگ جي مشهور ناولن کان سواءِ جڳ مشهور ناول نگارن جا هن موضوع تي لکيل ڪتاب جنهن ۾ نيٺ ڇا ڪجي، ڪرامازوف پائر، جوئاري، پرديسي پادري، سچي محبت، بلو ڪوڪر، رعيتي راج گهڻا مشهور آهن. زير نظر ناول ”رُج“ ان سلسلي جي ڪڙي آهي جنهن کي مانواري ليکڪا ج.ع. منگهاڻي صاحب لکيو آهي، هيءُ ناول سماج جي ريتن، رسمن، رواجن ۽ گهرو معاملن جي عڪاسي ڪري ٿو جنهن کي تمام سهڻي انداز سان لکيو ويو آهي، هن ڪتاب کي شايع ڪندي نهايت ئي سرهائي محسوس ڪري رهيا آهيون.

اسان کي اميد آهي ته سنڌي ادب جي معزز پڙهندڙن کي هيءُ ناول پسند ايندو، ان موقعي تي پنهنجي معزز پڙهندڙن جي مفيد مشورن جو پڻ اسان کي اوسيئڙو رهندو جيڪي اسان جي رهنمائي ڪندا.

(الهڏڻو وگهيو)
سيڪريٽري

ڄام شورو، سنڌ
17- آگسٽ 2011ع

ارپنا

وڇڙي ويل محبتن جي نانءُ:
احترام لائق ڀاءُ قادر بخش بڪڪ جي نانءُ
جنهن اعتماد ڏنو ۽ لکڻ لاءِ آڀاريو.
جڪرو جس ڪرو، ٻيا مڙئي خان
مٽي ان مڪان، اصل هئي ايتري.
شاه

۽ مانائتي وڏي اديءَ جي نانءُ
جنهن جي محبتن ۽ شفقتن، بيپرواهيون ۽ ڇاڳ ڏنا.
جنهن جي هوندي ڪڏهن به پاڻ کي تنها نه سمجهير.
جهڙ نيٽنئون نه لهي، ڪڪر هون نه هون
ساريو سپرين کي، لڙڪ ڳلن سينءَ پون
سي مر رويو رون، جن مسافر سپرين.
شاه

ج.ع. منگهاڻي

منگهاڻيءَ جو فن

هن جڏهن، پنهنجي شعري مجموعي، 'خوابن جا ايوان' جي مهاڳ ۾ لکيو، "ڪولتا ۽ ڪنورتا ماڻهوءَ (فنڪار) جي هٿ وس جو وٿون آهن، مرضي آهي سندس ته ان کي ڪهڙو به ويس پارائي..."

ج.ع. منگهاڻيءَ جون اهي ستون خاص طرح سان ۽ عمومي طور تي سندس سمورو مهاڳ پڙهڻ کان پوءِ لوڪ ادب جي روايتن/تحريڪن کان ويندي عالمي ادب جي سمورين رمزن، حڪايتن ۽ تحريڪن ڏانهن ڌيان ڪڍي وڃي ٿو.

مٿين ستن ۾ شاعرا نه رڳو انهيءَ فڪر جي ڳالهه ڪئي جيڪو شاعر جي وجدان جو شخصي ڪرشمو هوندو آهي، پر هن واضح طور تي شاعريءَ جي گهاڙيٽن جي ترتيب، متن ۽ تخليق کي به چڻ بحث هيٺ آندو هجي.

دنيا جي وڏن وڏن نقادن ان ڳالهه تي زور ڏنو آهي ته شاعريءَ جو گهاڙيٽو، ڪنهن ڪسب، پورهئي يا روايت جو محتاج نه هوندو آهي پر، فارميت، خود شاعر/شاعرا جي

اندر جي اڇل جو ئي نالو آهي. ايدرا
پائونڊ به ذري گهٽ اها ڳالهه ڪئي ۽
ان ڏس ۾ هن ۽ ٽي ايس ايليٽ جو
فڪري ۽ تنقيدي ورثو جديد حسيت
جي قلمڪارن ۽ نقادن لاءِ وڏي ڏي
جو ڪارڻ آهي.

منگهائيءَ جي مٿين ستن مان
ذهن انهيءَ ڳالهه کي به مڃي ٿو ته
سچائي جي حاصلات ۽ پرک جو
ذريعو عقل ناهي، پر اهو وجدان ئي
آهي، جيڪو لکڻيءَ کي عقل ۽
تاريخ کان ڌار ڪري بيهاري ٿو. اهو
صحيح آهي ته، جڏهن قلمڪار خيالن
جي دنيا مان نڪري منطقي نتيجن
جي دنيا ۾ پير پائيندو آهي، تڏهن
آرت ختم ٿي ويندو آهي ڇاڪاڻ ته
اهو فنڪار جو وجدان ئي آهي
جيڪو ٽيڪنڪ جي اهميت تي زور
ڏيڻ بدران، جمالياتي سچائي جي
جوهر کي نمايان ڪندو آهي.

ج.ع. منگهائيءَ جي فڪري
لاڙن جو تجزيو ڪبو ته هو، اسان
کي اهڙن فنڪارن مان نظر ايندي،
جن جي شاعريءَ ۾ رنگ ۽ نور جا
اهڙا پيڪر آهن، جيڪي مڪاني
آهن، جن جو قد بت، منهن مهاندو
ڏنل وائيل آهي، جن کي ٻين به
محسوس ڪيو هوندو، پر انهيءَ جي
اظهار لاءِ وٽن ڪو Vision نه هيو يا

انهن وٽ جيڪو تخليقي تجربو هو،
 ان جو ادراڪ به شايد وٽن ڪونه هو.
 منگهاڻيءَ وٽ جيڪا جذبات
 جي شدت آهي، انهيءَ سندس فن کي
 اهڃاڻي انداز هوندي به سولو ڪري
 ڇڏيو آهي. ڇاڪاڻ ته هن جون
 علامتون شخصي هوندي به آڏو
 واري سماجي ۽ شعري آهنگ جو
 احاطو ڪن ٿيون ۽ ڳالهه پڌري ٿيو
 پوي ٿي.

سندس شاعريءَ مان مثال
 ڪونه ٿا ڏيون، پر ’خوابن جي ايوان‘
 ۾ آيل، سندس ٺهري نظر، چٽارا،
 رينگا، ٽرائيل، هائيڪا، سانيت ۽
 ٻيون صنفون هنڊائڻ سان، هن جي
 فن جي غنايت، ذهني سرور جو
 ڪارڻ بڻجي ٿي. هن جي ڪلام جي
 هيئت، سندس همعصرن جي پيٽ ۾
 نيم روايتي هوندي به شخصي ۽
 تخليقي آهي.

منگهاڻيءَ جي شاعري،
 رومانس ۽ مزاحمت جي آميزش سان
 مرڪي، سڌڪي، روئي پوڻ ۽ پنيءَ
 بدران، ڇاتيءَ تي گولي ڪاڻڻ جو
 ساهس بخشي ٿي.

هن جو فن سماجي سچاين سان
 پرپور آهي، جنهن جو سرچشمو
 سندس شخصي ٻڌيماني ۽ وجدان
 آهي، پر ان هوندي به هوءَ پنهنجي

شاعريءَ کي مختلف گھاڙين ۾
 ضرور ورچي ٿي، اهو شايد مشرقي
 (عروضي) شاعريءَ جي گهري روايت
 کان جند نه ڇڏائي سگهڻ وارو ڪو
 مسئلو هوندو ۽ اهو مسئلو عروضي
 شاعري ڪندڙن سان ضرور پيش
 اچي ٿو.

گذريل ٻن صدين ۾، نئين
 حسيت (New Sensibility) جي نقادن ته
 شاعريءَ جي مقصديت يا ڪارج کي
 به رد ڪيو آهي. هنن جو خيال آهي
 ته، شاعري اهڙو ڪرڻو آهي، جيڪو
 پنهنجي روشنيءَ جو پاڻ ڪارڻ آهي.
 اونهين ۾ لڪل شين کي نمايان
 ڪرڻ وارو عمل.

ممڪن آهي، فڪري سطح تي
 انهيءَ اصول کي ڪو قبول به ڪندو
 هجي، پر مسئلو اهو آهي ته مشرق
 ۾، اهڙو آدرشي معاشره اڃا وجود ۾
 ئي نه آيو آهي جو فنڪار پنهنجي
 سماجي، سياسي ۽ اقتصادي گهرجن
 يا حقن واري ڪنهن تحريڪ کي
 نشانبر ڪرڻ کانسواءِ، تخليقي
 عمل ڪري، نالو ڪڍي سگهي يا
 انهيءَ هلچل ۾ پنهنجي پورهئي
 (سياسي ۽ ادبي) کي ڳڻائڻ جو ڳو
 بڻائي سگهي.

ج. ع. منگهاڻي ننڍي ڄمار کان
 لکڻ شروع ڪيو، جنهن کي اڄ پريا

ٽيه سال ٿيا هوندا ۽ لڳاتار لکي
رهي آهي.

هن جي فڪر جون ڏسائون
حيران ڪندڙ آهن. شاعري ڪري ٿي،
جنهن ۾ سندس لهجو غير روايتي ۽
اوپرو آهي جيڪو وجود جي گهراين
۾ لهي وڃي ٿو.

ڪهاڻي لکي ٿي ته، شاعرا
ج.ع. منگهاڻي ڳوليو نٿي ملي. هن
جا موضوع ڌرتيءَ جي سيني مان
اٻڙڪو ڏيئي ٻاهر اچن ٿا ۽ انهن جا
مسئلا ۽ درد، هيٺان ۽ ۾ ڪرت وجهيو
ڇڏين ٿا. منگهاڻيءَ جي شاعريءَ جو
نفيس ۽ ريشمي اسلوب، جڏهن
سندس افساني ۾ جانچجي ٿو ته اهو
بنهه ناپيد آهي. هر ڪردار پنهنجي
ماحول جي جزئيات ۽ لساني آهنگ
سان، پڙهندڙن جي ذهن کي پنهنجي
گرفت ۾ آڻيو ڇڏي ٿو. هن جي
تازين ٽن ڪهاڻين، ’ڪربلا، ڊپ ۽
بهتان‘ جو تجزيو ڪيو ويندو ته نه
رڳو هر ڪهاڻيءَ جو ڊڪشن ۽ تناظر
ڌار آهي، پر وٽس جيڪا موضوعاتي
ويرائتي آهي، اها کيس پنهنجي عهد
۾ وڌيڪ ممتاز بڻايو ڇڏي ٿي.

ج.ع. منگهاڻيءَ جي ادبي
ورسٽائيلٽي جو دائرو، لطيفيات کان
ٿيندي هاڻ ناول تي وڃي پهتو آهي.
’رُج‘ تي نظر ٿي ڪجي ته منگهاڻيءَ

جو فن ڪنهن پراڻي ۽ قيمتي پٿر
 جيان جرڪندڙ ۽ وسعتن ۾ جل جل
 ڏيائون ٻاريندڙ محسوس ٿي رهيو
 آهي. سندس ڪرافٽمئنشپ کي ڏسڻ
 کان پوءِ ڪوبه چئي نه سگهندو ته هي
 ناول سندس پهرين جاکوڙ آهي. هوءَ
 هڪ مشاق ۽ پورهيت قلمڪار جيان
 واقعن کي پنهنجي ڏانءَ ۽ ٻوليءَ
 جي ڄاڻ سان آرٿ ورڪ جو نمونو
 بڻايو ڇڏي ٿي. سندس شاعراڻي
 ٻولي ۽ ان جو استعارو پڙهندڙن کي
 جادوءَ ۾ جڪڙيو ڇڏي ٿو ۽ اهو هن
 جو Poetic wonder به چئي سگهجي
 ٿو.

ناول جو سمورو تاجي پيٽو
 سندس ذات ۽ ٻڌيمانيءَ جي جوهر ۽
 پٽائيءَ جي شاعريءَ جي آميزش سان
 نين ڏسائن جا منظر پسائي ٿو. ’رُج‘
 سنڌ ۽ بلوچستان جي سرحدن تي
 جنم وٺندڙ هڪ سڄي پريم ڪهاڻي
 آهي، جنهن جا ڪي مکيه ڪردار اڃا
 به حال حيات آهن. منگهاڻيءَ ڪمال
 ڪاريگريءَ سان هڪ واقعي کي
 پنهنجي اميجري ۽ لفظيات جي
 سونهن بخشي، ميدانن ۽ جبلن ۾
 ڀٽڪندڙ پريم ڪهاڻي کي ڪاغذ تي
 پلٽائي ڇڏيو آهي. هن جو اسلوب
 ڪو تڪيو ڪلام ناهي. هوءَ ڌرتيءَ
 تي بيٺل آهي ۽ اهو ئي ڪارڻ آهي

جو هن جي فن ۾ جمال آهي. هن
 ڪنهن نظريي يا ازم جي آڌار تي نه
 پر زندگيءَ جي ڏاڍ جي اُتار ڪهاڻي
 لکي آهي جيڪا هن جي ذهن سان
 طويل عرصي کان چنبڙيل هئي. هوءَ
 ماڻهو جي Objective co-relative ۾
 پنهنجي فن کي راس ڪرڻ لاءِ
 جاکوڙي ٿي.

هن وٽ توفيق آهي جو
 پنهنجي لکڻي کي معنيٰ به ڏئي
 سگهي آهي. هن جي ڪهاڻي ۾ هڪ
 وارداتي جبر موجود آهي. هوءَ
 ڪهاڻيءَ ۾ پاڻ داخل نه ٿي آهي، پر
 هڪ شعوري جاکوڙ سان ناول جو
 تاجي پيٽو اڻيو آهي. منگهاڻي انهن
 ليکڪائن مان آهي جيڪي ڪنهن
 چرڪائيندڙ ۽ سگهاري تخليقي عمل
 کي عام آڏو آڻڻ لاءِ ڊگهي عرصي
 تائين روشنيءَ جو اوسيٽو ڪيندا
 آهن. اهڙي ريت منگهاڻي به دک جي
 دوزخ کي دل ۾ سانڍي ان جو
 برجستو ۽ سبائتو اظهار ڪيو آهي.
 ’رُج‘ جا ڪردار، هن جي
 ويجهي تجربتي ۾ آيل. سندس
 ٻڌيمانيءَ جو سرچشمو محسوس ٿين
 ٿا. معاشري جي پرجهل يا ڌٽريل
 ڪردار جي سائڪيءَ جون منگهاڻي
 جيڪي علامتون ڏيکاريون آهن،
 اهي سماجي زوال پذيريءَ تي چٽر

آهن، جيڪي بلندين يا پستين ۾
 رهندي عظمتن ۽ ذلتن، خارجي
 عوامل يا اندر جي پيچ ڊاهه جي
 حوالي سان پڙهندڙن کي متحرڪ ۽
 موتيويٽ ڪن ٿا.

ج. ع. منگهائيءَ جا ڪردار
 سرڪشن، اڏول، بهادر نتيجن کان
 بيپرواهه ڪردار آهن. ’رُج‘ اهڙن ئي
 ڪردارن جي روماني ڪهاڻي ۽
 خوبصورت ڊڪشن سان سنواريل
 ناول آهي.

25 ڊسمبر 2001 ع.

تاج بلوچ

ايڊيٽر سوجهرو ڪراچي

باب پهريون

هوءَ پنهنجي شخصيت، سونهن ۽ وقار بدولت پنهنجي سڄي خاندان ۾ منفرد هئي. نه رڳو خاندان پر هر ويجهي ۽ پراڻي لاءِ اهم هئي، سندس ڳالهائون ٻولهاڻن، هلڻ چلڻ، کلڻ ۽ کائڻ مطلب ته سندس هر انداز وڻندڙ ۽ خوبصورت هو. ايئن ئي نٿي سگهيو ته هوءَ ڪٿي وڃي ۽ حيثيت عام جهڙي هجي. کيس نظرانداز ڪرڻ ڪنهن جي به وس ۾ نه هو. هوءَ هر تقريب ۽ محفل جي رونق ۽ جان هئي. هوءَ جتي به ويندي هئي، اها جاءِ ظاهر ظهور اهميت واري ٿي ويندي هئي. هوءَ سردار مهراب خان جي مامي حمل خان جي ڌيءَ هئي ۽ سردار مهراب خان جو مڱڻو، حمل خان جي وڏي ڌيءَ تاج بيبي سان ننڍڻ ۾ ئي ٿيل هو. جڏهن هوءَ وڏي ٿي ته سردار مهراب خان پنهنجي ماءُ عزيز خان جي اڳيان سڱ بدلائڻ لاءِ وڏا وس ڪيا، پر هن اهي وس ظاهري سڀني جي اڳيان نه پر رڳو پنهنجي ماءُ اڳيان ڪيا.

”آمان تاج بيبي نه، مون کي جان بيبي ٿي ڪپي، اها وٺي ڏي.“
 عزيز خان حيران ٿي چيو، ”ابا ڳالهائين ڪيئن ٿو، سونت ۾ ته آهين؟“

”آمان، آءُ مامي حمل خان جي گهر کان ٻاهر ته نٿو وڃان، بس وڏي نه ننڍي وٺي ڏي.“

”شاباس هجي ابا، اهو سڀ ڳالهائون تي. ڪيئن تو اهو سڀ بنا سوچ ۽ سمجهه جي ڳالهايو، اهو به نه سوچيئي ته ماڻهو ڇا چوندا، سڄي دنيا کي خبر آهي ته تنهنجو مڱڻو تاج بيبيءَ سان ٿيل آهي ۽ اها تنهنجي مڱ آهي.“

”نڪاح ته ڪونه ٿيو آهي. مڱڻي ۾ ڇا آهي؟“
 ”.....!!“

حوا جي اچڻ ڪري، عزيز خان ماڻ ڪئي ۽ جڏهن حوا

ڪمري مان ننڍي ميز ڪٿي ٻاهر نڪتي ته سردار مهرباب خان اٿي ڪمرو لاک ڪيو.

عزيز جان ڏک ۽ ڪاوڙ مان چيو، ”واهه، واهه سردار، راج ڌڻي، ڀڳ ڌڻي، ۽ ڳالهيون وري اهڙيون ڪو جهيون ۽ غير ذميدارن جهڙيون، تو ته ابا مون کي وڏو ڏک ڏنو، هاڻي مهرباني ڪري مون سان ان باري ۾ وڌيڪ نه ڳالهائجان..... ۽ ابا، هي جيڪي مايون ايندي ويندي ڏسين ٿو نه انهن مان ڪانه ڪا وڃي ادا حمل خان جي گهر ڳالهه ڪندي ۽ پوءِ ادا حمل خان کي مان به سڃاڻان ته تون به چڱي طرح سان سڃاڻين ٿو، سڱ ته ڇا ڏيندو، پر جيڪي ميارون ٿينديون اهي به تون پليءَ پٽ ڄاڻين ٿو، پر اڄ توکي ٿيو ڇا آهي؟ هي ڪهڙو دورو پيو اٿئي، تاج بيبي ۽ جان بيبيءَ ۾ ڪهڙو فرق آهي، ٻئي هڪجهڙيون پيڻيون آهن.

سردار مهرباب خان مشڪي چيو، ”فرق ڪيئن ڪونهي، فرق ته وڏا آهن امان.“

”ابا، منهنجي دل نه ساڙ، تاج بيبي تنهنجو سن آهي، جان بيبي ته توکان گهڻو ننڍي آهي. اڃان ته مس هاڻي سامائي آهي.“

”پوءِ به امان ڪوشش ته ڪر ڪوشش ڪرڻ ۾ ڇا هي؟“

عزيز جان تنگ ٿي چيو، ”الائي ابا، هروڀرو مون کي ٿو ساڙين ۽ ٻارين يا الله نه ڪري عقل اونڌو ٿيو اٿئي.“

ماءُ کي ڏکارو ڏسي سردار مهرباب خان کيس پاڪر پائي چيو، ”امان، ڪاوڙجين ڇو ٿي؟“

”ڳالهه به ته ابا، ڏس ڪهڙي ڪئي اٿئي؟“

”نهيو امان، معاف ڪر.“

سردار مهرباب خان پنهنجا ٻئي هٿ سندس پيرن تي رکيا ته عزيز جان جي اکين ۾ لڙڪ پرجي آيا. پٽ جا هٿ چمندي چيائين، ”مٺا پٽ، ماڻهو اهوئي ڳالهائي جيڪو سندس منهن تي پوي ۽ ٺهي. ڪيڏانهن تون، جنهن جي مٿان راج جا بار ۽ مظلومن کي انصاف ڏيڻ جون ذميداريون ۽ ڪيڏانهن وري هي ڏک ڏيڻ جون ڳالهيون ۽ بي واجبيون.“

عزيز جان رئي سان اڪيون اڳهيون ته سردار مهرباب خان
اتاولو ٿي سندس هٿ چمڻ لڳو.

”امان امان هي ڇا، تون روئين پيئي؟“

”ابا، جڏهن تنهنجي پيءُ رضا ڪئي ته تون مس ڏهن سالن جو
هئين ۽ هاڻي خير سان تون پنجويهين سالن جو آهين. اهي پندرهن
سال مون نه رڳو توکي اها تربيت ڏني ته تون پنهنجي قابل پيءُ
وانگيان راڄ ۾ انصاف هلائين، پر اهو سڄو عرصو مون پاڻ راڄ
جا فيصلا ڪيا ۽ اڄ توڻي مون کي اهو احساس ڏياريو آهي ته
منهنجي تربيت ۾ ڪا ڪوت آهي.“

”امان، خدا جي واسطي مون کي معاف ڪر.“

سردار مهرباب خان بيهڙ سندس اڳيان هٿ ٻڌا، ٻنهي ماءُ ۽ پٽ
جي محبت مثالي هئي، پر اڄ الائي ڇو سردار مهرباب خان کيس
رنجايو هو. هن سوچيو، ’اهو سڀ مون کان جان بيبئيءَ جي انتهائي
حسن ڪرايو آهي، نه ته جيڪر هو اهو سڀ ڪيئن سندس اڳيان
ڳالهائي ها.“

عزيز جان، جنهن جا ڪيل فيصلا اڄ به مثالي آهن ۽ جيڪا
سڄي راڄ ۾ ”وڏي جيڃا“ جي نالي سان مشهور آهي، جنهن جي
عزت ۽ احترام جو ڪو ڪاٿو ئي ڪونهي، جنهن هيڏي حويليءَ ۾
پنهنجي سڄي جواني پنهنجي پٽ ۽ راڄ لاءِ وقف ڪري اڪيلي
گذاريو هو ۽ پنهنجي جوانيءَ جون سڀ گهرجون پٽ ۽ راڄ لاءِ
ٽڏي ڇڏيون هيون. هن ماءُ ۾ نهاري کيس خوش ڪرڻ لاءِ چيو،
”امان، معاف ڪر، مون هٿ ڪنيو، ڀلا جان بيبئي ڪنهن کي
ملندي؟“

عزيز جان ڏانهنس حيرت مان نهاريو ۽ اهو ڏسي ته مهرباب
خان هاڻي پنهنجي ڳالهه تان بنا ڪنهن پڇتاءَ جي رضا ڪارانه طور
دستبردار ٿي چڪو آهي ته پر سڪون ٿي وئي.

”اها ته ادي اميران پنهنجي پيڻ جي پٽ کي ڏيندي. ڇو جو
هن اڳ ئي چيو هو ته، جي هڪ ڌيءُ مڙس جي پيڻ کي ڏينديس ته
بي ڌيءُ پنهنجي پيڻ کي ڏينديس. هن اها ڳالهه جان بيبئيءَ جي

ڄمندي ئي ڪئي هئي ادا حمل خان جي اڳيان، بلڪ کيس ئي چئي هئي ۽ ان مهل جڏهن ادا حمل خان پوڳ مان چيو هيس ته، اسان جو تنهنجي پيڻ ۾ وڃي ڇا؟ ته هوءَ ايڏي ته ڪاوڙي هئي جو حد ئي ڪانهي، چيائين، ”مان ڪو خون ۾ ڏنل آهيان جو پنهنجي ٻچن ۾ به حقدار ناهيان. مس مس کيس پرڇايو هيوسين.“

”پوءِ ڀلي سندس پاڻيجو ڪهڙو به هجي؟“
 ”نه ابا ايئن ته مائٽ پنهنجو ٻچو جهڙي تهڙي کي ڪيئن ڏيندو، اهو به هيرن جهڙو ٻچو!“

سردار مهراب خان جي اڳيان جان بيبيءَ جو خوبصورت چهرو اچي ويو ۽ هن دل ئي دل ۾ چيو، ”واقعي هيرن جهڙو ٻچو.“
 عزيز جان چيو، ”ها ته توکي به خبر آهي ته ادي اميران اسان جي خاندان جي ناهي ۽ ادا حمل خان کي ڪيڏين ميڙين ۽ منئن سان ملي هئي.“

سردار مهراب خان کلي چيو، ”۽ امان، مامي حمل خان جو مامي اميران سان عشق به ته لوڪان لوڪ مشهور ۽ پٿرو هو.“
 عزيز جان مشڪي چيو، ”ها ابا، ادي اميران کي ڏسي ته ادا حمل خان ماڳهين وٽن وڃي رهي پيو هو ۽ تيسين نه اٿيو جيسين هوءَ کيس نه ملي.“

”امان، مامي اميران سهڻي به ته اهڙي ئي آهي نه، مامي حمل خان ويڇاري جو ڪهڙو ڏوهه، هاڻي به جڏهن عمر جي وڏي ٿي آهي، تڏهن به گهڻي سهڻي آهي. جوانيءَ ۾ ته ڪيڏي خوبصورت هوندي.“

”ها ابا، جڏهن هوءَ پرڻجي اسان وٽ آئي هئي هتي، ته سندس سونهن ڏسي هرڪو حيران ٿي ويو هو. صفا جند جان بيبيءَ جهڙي هئي.“

جان بيبيءَ جي نالي تي سردار مهراب خان جي دل ڌڙڪي پئي.

”واقعي امان، مامي امير بيبي خوبصورت آهي اڃان به“
 ”ها ابا، ۽ ادي اميران جو پيءُ به پنهنجي راڄ جو چڱو مڙس

هو ۽ جڏهن ادا حمل خان سڱ گهريو ته چيائين، اسين پنهنجي خاندان کان ٻاهر پنهنجيءَ ذات ۾ به سڱ نٿا ڏيون ۽ ابا، اسين ته صفا ڌاريان پي ذات جا هئاسين نه، پر ادا حمل خان وڏا حिला ۽ جتن ڪيا، امان ۽ بابا کي وٺي ويو وري هتان پڳو سو وڃي سائين رزاق شاهه کي ميڙ وٺي آيو. سائين رزاق شاهه کي ڏسي هيڪاري ويچارِي چاچا نوروز خان ماڻ ڪئي ۽ سڱ ڏيڻ لاءِ حامي پريائين پر وري به سڱ جي بدلي سڱ وٺڻ جي ڳالهه ڪيائين، پر مان ته ادا حمل خان جي هڪڙي ئي پيٽ هيس اها به شاديءَ واري سو بابا، چاچي نوروز خان کي چيو ته، ادا بدلي جو سڱ ته مون وٽ ڪونهي، ته وري هن چيو، پيٽ ٻڌي ڏيو.

”اهو وري ڇا آهي امان؟“

سردار مهرباب خان نه سمجهندي پڇيو ته عزيز جان چيو، ”اهو وري انهن ۾ رواج آهي ته جي ان مهل سڱ جي بدلي ۾ ڪو سڱ ناهي ته پوءِ عيوضي ۾ هو پنهنجي ڏنل ڏي، جي ڄميل هڪڙي ڏي، ڪڏندا آهن، يعني هڪڙي انهن کي هروڀرو به ڏي پر اسان اهو به نه مڃيو. ادا حمل خان ته راضي ٿي ويو هو.“

مهرباب خان کلي چيو، ”مامو ته ان مهل هڪڙي ڇا پر پنهنجون سيئي ڏيئون ڏي ها.“

عزيز جان به کلي چيو. ”سچ ٿو چوين ابا، ادا حمل خان ته ان مهل انهن جا سڀ شرط مڃي ها پر امان کين چيو ته، سڱ آهن پيار ۽ محبتن جا، شرط ۽ ادلي بدلي جون ڳالهيون آهن ويڃن جون، اوهان جڏهن پنهنجي هڪڙي ملوڪ نيائي ڏيئي اسان سان مائٽي ٿا ڳنڍيو ته اسين به محبتون ۽ مائٽيون نيائي ڄاڻون. اڄ جڏهن بنا ڪنهن ڏي وٺ جي اوهين اسان تي ننگ ڪري پنهنجو بچو اسان کي ڏيو ٿا ته سڀاڻي ته اهي سيئي ٻچا اوهان جا هوندا، انهن کي اوهان کان ڌار ڪير ڪري سگهندو؟ هڪڙي ڇا سيئي ونجو ۽ ڏجو، وري به پاڻ ۾ سڱين بندين گڏجو ۽ ڳنڍجو. ابا، ادي اميران جا مائٽ به وڏا عزت وارا ۽ مانائتا هئا ضد نه ڪيائون.“

”امان، مامي حمل خان جي انهن سان سڃات ڪيئن ٿي؟“

”ابا، ادي اميران جو پيءُ جعفر خان ادا حمل خان جو دوست هو. ايئن پوءِ جڏهن به ادا حمل خان جو ڪراچي اچڻ ويڻ ٿيندو هو ته وٽن به ويندو هو ۽ پوءِ جڏهن ادي اميران کي ڏٺائين ته هيڪاري موهت ٿي رهڻ ئي اتي لڳو ۽ هتي امان ۽ بابا کي به وهڻ وه ڪري ڏنائين.“

”امان، پلا مامي حمل خان جو مڱڻو ٿيل هو؟“

”نه ابا، مڱڻو ٿيل هجي ها ته پوءِ ڳالهه ڏکي ٿئي ها.“

”مڱڻو ٿيل ڇو نه هو، منهنجو ۽ ٻين به سڀن جو مڱڻو ننڍپڻ

۾ ئي ٿيل آهي پوءِ مامي حمل خان جو مڱڻو ننڍپڻ ۾ ڇو نه ٿيو؟“

”اسان جي خاندان ۾ چوڪرين جي هميشه ڪوٽ رهي آهي.

الائي ڪهڙو سبب آهي جو اسان جي خاندان ۾ شروع کان وٺي

چوڪريون گهٽ ڄايون آهن. مان به هڪڙي ته مون کي به ڪا ڌيءَ

نه ٿي، توکي الله وڏي ڄمار ڏي هڪڙو ئي ٿيئين، تنهنجي ڇاچن

کي به رڳا پٽ ٿيا. مان جڏهن ڄايس ته ڇاڇا ڪامل خان دهلن دمان

سان مبارڪ ڪئي آيو ۽ ايندي ساڻ منهنجي پينگهي تي پنهنجي

پٽ جي نالي جي پوتي وڌائين ۽ امان مون کي ٻڌايو ته ان مهل بابا

کلي ڇاڇا ڪامل خان کي چيو، پلا حمل خان کي ڪٿان پرڻايان؟ ته

ڇاچي کلي چيو ته مون کي موڪل ڏي ته ٻي شادي ڪريان من ڪا

ڌيءَ ٿئي ته حمل خان کي ڏيان، ايئن ادا حمل خان رهجي ويو. بابا

۽ ڇاڇو ڪامل خان پاڻ ۾ سوٽ هڻا پر پائرن کان به مٿي محبتون

هين، سو پائرن جا ڪهڙا ليڪا؟ ڪنهن هڪ ڳالهه ڪئي ته بس، اها

ئي ٿي ويئي ٻيو وري وڃ ۾ ڪونه ڪچندو.“

”مهرباب خان کلي چيو، ”مامو حمل خان وڏو ڀاڳ وارو آهي.“

”واقعي ابا، ادا وڏو ڀاڳ وارو آهي جو اهڙي سهڻي ۽ سگهڙ

زال مليس. ادا حمل خان کي پهرين جڏهن هڪ ٻي پٺيان به پٽ

ستار ۽ جبار ٿيا ته پانيوسين ته سندس پير به ڏاڏن ۽ ڇاچن تي پيو

آهي، پر پوءِ الله جي مهرباني ٿي ۽ تاج بيبي ڄائي. تاج بيبيءَ جو

ڄمڻ مون کي ايئن ياد آهي ڄڻ اڄوڪي ڳانڻهه، رات جا ٻارهن ٿيا

هوندا جو ادا حمل خان جي گهران چار پنج ماڻهو ڪير ڪڍي آيا.“

مهراب خان پلنگ تي ٽيڪ ڏيئي وهاڻو هنج ۾ رکي ان تي
 نونڻيون ڏيئي ٻنهي هٿن جي پيالي ۾ منهن رکي ماءُ جون
 ڳالهيون دلچسپي ۽ مزي سان ٻڌي رهيو هو. ٻنهي ماءُ ۽ پٽ جي
 محبت دوستن جهڙي گهري هئي. گهر ۾ پاتي به رڳو پاڻ به هئا
 باقي ٻي نوڪرن جي فوج.

وڏو سردار سڪندر خان جڏهن گذاري ويو ته مهراڻ خان کي
 ڪوبه ڀاءُ ۽ پيٽ نه هو. چاچا ۽ سوٽ هئا ۽ انهن جا گهر به ويجهه
 هئا ۽ هو وٽن ويندو به هو ۽ اهي به وٽس ايند هئا، پر انهن جي
 مزاج ۽ سردار مهراڻ خان جي مزاج ۾ زمين آسمان جو فرق هو،
 نوجوان سردار مهراڻ خان رحمدل ۽ باجهارو هو، پر پيا چڱا مڙس
 عام ماڻهوءَ کي ماڻهو نه پر وهٽ ۽ ڍور ڪري سمجهندا هئا. انهن
 جون ڳالهيون، ڪچهريون، فيصلا ۽ مشغلا سڀ سردار مهراڻ
 خان جي مزاج جي خلاف ۽ مختلف هئا. سرداريءَ جي پڳ ته
 مهراڻ خان کي ٻڌل هئي، پر رعب ۽ وڏاندري سندس سوٽ ڪندا
 هئا، جيڪا ڳالهه سردار مهراڻ خان کي سخت ناپسند هئي،
 تنهنڪري ئي وٽن گهٽ ويندو هو ۽ اهي به وٽس گهڻو نه ايندا هئا.
 باقي سندس مزاج پنهنجي ماءُ سان ڏاڍو ملندو هو ۽ کيس وٽس
 وهندي ۽ ساڻس ڳالهيون ڪندي به ڏاڍو مزو ايندو هو، جيڪا
 سندس سڀ ڪجهه هئي ۽ جي ڪڏهن وٽس ڪو فيصلو ۽ ڪچهري
 نه هوندي هئي ته هو ٻين سردارن وانگيان فضول شوق ۽ اجايون
 راتيون نه گذاريندو هو پر پنهنجي ماءُ جي ڪمري ۾ اچي ساڻس
 ڪچهري ڪندو هو، انهن ڪچهرين ۾ گهڻو ڪري مايون به شريڪ
 ٿينديون هيون ۽ پنهنجا مسئلا، دلچسپيون ۽ ڪل پوڳ ٻڌائينديون
 هيون، پر اڄوڪي ڪچهريءَ ۾ ڪنهن کي به شامل نه ڪيو ويو
 هو ۽ ڪمري جو دروازو بند هو. گهڻن ڏينهن کان پوءِ اڃ صبح جو
 سردار مهراڻ خان پنهنجي مامي حمل خان جي گهر ويو هو ۽ اتان
 جان بيبيءَ کي ڏسي مست ٿي موتيو هو ۽ ايندي ساڻ ايتري ته
 سولائيءَ ۽ آسانيءَ سان سڱ بدلائڻ جي ڳالهه ڪئي هئي جو عزيز
 جان تڙپي پئي هئي ۽ پوءِ ماءُ جو ڏک ڏسي ڄڻ هو هوش ۾ اچي

ويو ته هي مون ڇا ڪيو؟ ۽ پوءِ ماءُ کي پرڄاڻڻ ۽ خوش ڪرڻ لاءِ پراڻيون ڳالهيون ۽ قصا ڇيڙي ويٺو ۽ عزيز جان جي دلچسپ انداز ۾ خاندان جي محبتن جون ڳالهيون ٻڌي هو اهو سڀ وساري ويٺو هو ته انهن ڳالهيون جي ڪولڻ جو سبب ته سندس ئي هڪ عجيب ۽ اڻ وڻندڙ گهرج هئي ته، تاج بيبي جي بجاءِ کيس جان بيبي ڏني وڃي، پر هاڻي هو مشڪي مشڪي ماءُ جون ڳالهيون ٻڌي رهيو هو ۽ عزيز جان جنهن مهل چيو ته حمل خان جي گهران رات جو بارهين وڳي چار پنج ماڻهو ڏي ۽ ڄمڻ جي ڪير ڪڍي سندس پيءُ سردار سڪندر خان وٽ آيا ته سردار مهراڻ خان مشڪي چيو، ”امان، ڏي ۽ جي ڪير به ڏبي آهي، ڪير ته پٽ جي ٿي ڏجي؟“

عزيز جان مشڪي چيو، ”بيشڪ ابا، ڪير پٽ جي ڏبي آهي، پر هتي اسان وٽ ته معاملو ئي ايتو آهي نه، پٽن کي الله وڏيون ڄمارون ڏي، ان مني پاڇيءَ مان ته ويڙها پريل آهن، تنهنجي پنجن چاچن مان ٽن کي ته ماڳهين ڏي ۽ ٽي ئي ڪانه، رڳو چار چار پٽ ٿيا، باقي ٻن کي جي هڪڙي هڪڙي ڏي ۽ ٽي ته اها به ٽن ۽ چئن پٽن کان پوءِ ۽ انهن ڏيڻ جون لنگهن ۽ لورن ته ڇا پر آجن ۽ نومڙين به ڊوڙون ڪري ڪيرون ورتيون ۽ ادا حمل خان جي ڏي ۽ جي ڪير ڏيڻ وقت، خبر اٿئي ته، الله جنت نصيب ڪري تنهنجي پيءُ ڇا ڏنو هو؟“

مهراڻ خان مشڪي چيو ”ڇا ڏنو هو؟“

”ماڻهو ته چار پنج آيا هئا ۽ پوءِ ٻيا به ست اٺ ماڻهو ڊوڙي ڪير ڏيڻ آيا هئا، پر سڀ کان پهرين جنهن کيس ڪير ڏني هئي ان کي پنهنجي اٺن ۾ جيڪو سڀني کان ڀلو اٺ هو اهو سوني ناڪيليءَ سان سينگاري ڏنو هو، باقي ٻين کي به گهڻو ئي ڏنائين. ڪير (مبارڪ) ۾ ۽ پوءِ صبح جو تنهنجو پيءُ ۽ مان توکي وٺي مٺايون ڪڍي ادا حمل خان جي گهر مبارڪون ڏيڻ وياسين، اتي ويندي ساڻ تنهنجي پيءُ پنهنجي ڪلهن تان اجرڪ لاهي تاج بيبيءَ جي پينگهي تي وجهي تنهنجي لاءِ سڱ گهريو هو.“

”امان، ان مهل منهنجي عمر گهڻي هئي؟“

”تون چئن سالن جو مس هئين ابا.“

”پوءِ مامي حمل خان ڪو سوال نه اٿاريو؟“

”ابا، انهن سؤتن ۾ پائرن کان مٿي پيار ۽ محبت هئي ادا حمل خان مون کي چيو، ادي عزيزان، ڌيءُ ته ڏيانو ٿو پر منهنجا ٻئي پٽ اوهان پرڻائجو. اسان ته ٻنهي کڻي سندس اڳيان هاڪار ۾ سر نوايو ته، بيشڪ اها ذميداري اسان جي آهي.“

”مامي امير بيبيءَ ڪجهه به نه ڪچيو؟“

”ان مهل تنهنجي پيءُ جي اڳيان ته کلي کڻي ماڻ ڪيائين پر پوءِ اسان جي ويڻ کان پوءِ جيڪا ادا حمل خان سان جڻ ڪيائين، توبه!“

مهراب خان تهڪ ڏيئي چيو، ”ڇا ڇا امان، ويچاري مامي سان ڇا ڪيائين؟“

”ها ابا، ادا سان ڏاڍي ڌي وڻ ڪيائين، ماين اچي سڀ الف کان ي تائين مون کي ٻڌايو ته، ادا حمل خان کيس چيو ته ٻيءَ ڌيءُ ڄمندي ته اها کڻي تون ڪڍج، ان تي ادي اميران چيس ته، ڌيءُ جڻڻ جڻ منهنجي هٿ ۽ وس ۾ آهي!!“

عزيز جان کليو ته مهراڻ خان به کلڻ لڳو.

”پوءِ جڏهن جان بيبي ڄائي پوءِ؟“

”پوءِ ته ادي اميران شينهن ٿي بيٺي ۽ ادا حمل خان کي چيائين ته، مون کي خبر آهي ته تون سؤتن وارو آهين ۽ انهن سڀني وٽ پٽ آهن پر منهنجي هن ڌيءُ جو نالو به نه وٺجو.“

مهراب خان جي منهن ۾ نهاري چيائين، ”سو ابا، ادي اميران به سگهي زال آهي، ڪڏهن به توکي جان بيبيءَ جو سڱ نه ڏيندي. اڃان به جي تاج بيبي توکي ڏنل نه هئي پوءِ کڻي ماڻهو ڪجهه ڳالهائي به ها، پر هاڻي ته سوال ئي پيدا نٿو ٿئي. رڳو ناراضگيون ۽ رنجشون بلڪه دشمنيون ٿينديون ٻيو ڪجهه به هڙ حاصل نه ٿيندو.“

اها ڳالهه ڪري جڻ وري به عزيز جان کيس ساڳي دڳ تي آڻي بيهاريو ۽ هو به ساڳي ئي هنڌ تي اچي بيٺو.

”آمان، ڪوشش ڪرڻ جو ئي ته چيو هوم نه!!“
 عزيز جان سندس ڳالهه ڪٿي چيو، ”نيڪ آهي ابا، مان ڪٿي
 ڪوشش ڪريان به، پر ڇا توکي تاج بيبي نٿي وڻي؟“
 ”ائين ته ڪونه چيو اتر آمان.“

”بيو ڪهڙو مطلب آهي ان ڳالهه جو، جان بيبي ته توکي
 ملندي ڪانه ۽ ٻيءَ صورت ۾ تاج بيبيءَ جي دل به تو ڀاران ڪٿي
 ٿي پوندي. ڇا پوءِ اهو چڱو ٿيندو؟“

مهراب خان چرڪي چيو، ”نه آمان نه، ڪا ضرورت ناهي.“
 هو سمجهدار هو سو سمجهي ويو. هن ته پنهنجي دل کان
 مجبور ٿي ڄڻ لاشعور ۾ وسيل خوبصورت سڀني جي من پسند
 ساڀيان ماڻڻ جي لاهاصل ڪوشش ڪئي هئي. اهو به محض ان
 ڪري ته سندس خيال موجب جي هن مهل اها ڪوشش نه ڪندس ته
 متان اڳتي هلي ڪنهن خلش جو روپ ڌاري پڇتاءُ بنجي پوي.
 تنهنڪري منڍ ۾ ئي ماءُ اڳيان اظهار ڪري جواب ماڻي اهو خيال
 ئي چڻي ڇڏيائين. هونئن به تحت الشعور ۽ لاشعور پاڻ ۾ سڳا
 سوٽ ٿين، بڻي پياسا بڻي هڻجي رهيا آهن هر جنم ۾. سردار
 مهراڻ خان پاڻ کي ماءُ کان ڌار سمجهو ئي ڪٿي هو. ماءُ اڳيان
 اظهار ڪيائين، ڄڻ پاڻ سان پاڻ ڳالهائين ۽ پوءِ جڏهن سردار
 مهراڻ خان جي شاديءَ جي تاريخ طئي ٿي، ڪڻ ٻڌو ويو ته هو ايئن
 خوش هو ۽ تيارين ۾ ايئن وهلور، ڄڻ تاج بيبي ئي سندس لاشعور
 جو سڀني هئي، جيڪا کيس ملي. عزيز جان به پٽ کي خوش ڏسي
 پرسڪون ٿي وئي هئي.

شادي جڏهن ڪنهن غريب جي به ٿيندي آهي ته اهو به ان کي
 شانائتي بناڻ لاءِ هٿ پير هڻندو آهي ۽ وڏا وس ڪندو آهي.

بجار، مدد، اوڌر سوڌر ڪٿي به مهل کي منهن ڏيڻ جي وس
 آهر بلڪ وس ۽ وت کان ٻاهر ڪوششون ڪندو آهي ته شاديءَ جي
 ڌرم ۽ ڌرم هنڌ هنڌ پڪڙي پوءِ پلي پيو عمر ساري قرض ۽ پرتيون
 پري ۽ ڪيتا لوڙي. باقي اهو ٻڌي پيو نرندو آهي، جڏهن ماڻهو
 سندس باري ۾ چوندا ته، فلاڻي جي شاديءَ ۾ ته ڪتا ۽ ٻلا به ڪاڄن

مان تر جي ۽ ڪچرجي پيا هئا ۽ دنيا ڪاڌو ۽ ڊوهيو پر ديگين جون ديگيون بچي خراب ٿي ويون ۽ هيءُ سردار مهرباب خان جي شادي هئي، جتي نڪو ڪاچ جي ڪوٽ نڪو ڪاچ جو ليڪو، نڪا خوشين جي حد، نڪو خرچ جو حساب، لورو، لنگهو، مگتو هرڪو ڍاڻو پٺو لاڳن ۽ ناچن ۾ مست مگن لڳو پيو هو. اندر حويلي ۽ ۾ ماين جي راڳن ۽ گيجن جا مقابلا ۽ بحث ته ٻاهر مردن ۾ ڪيل تماشا، ڏونڪا ۽ ڏانڊيا. هر رات نئين محفل نوان مشادا. سردار مهرباب خان جي سؤتن ۽ دوستن پاران روز رات جو مينديءَ جون محفلون، ڳائڻن ۽ ناچڻين جون عيدون لڳيون پيون هيون. مينديءَ واريون محفلون ته مهينن کان جاري هيون پر انهن مان اڄ تائين هاشم خان، گلزار خان ۽ طارق خان جون مينديون زور هيون.

”اڄ ڪنهن ميندي ڪئي آهي؟“ سڄڻ ڪاٺيون ڦوڙيندي اسحاق کان پڇيو.

”اڄ سائين مصطفيٰ خان ميندي ڪئي آهي، پر يار اڃان تائين اهي ٽيئي مينديون زور آهن هاشم خان ۽ گلزار خان واريون مينديون به زور هيون پر سائين طارق خان واري ميندي جو مقابلو ئي ڪونهي، مون کي ته اها ٽي زور لڳي ها نه؟“

”هئو، پر مون کي ته سڀني کان گلزار خان واري ميندي زور لڳي. صفا شادين جهڙي هئي ڪيڏو ڪاچ ۽ محفل هئي!“

سڄڻ ڪلهي تي رکيل ميري رومال سان پگهر اگهندي چيو ته اسحاق چڙي چيو، ”اها هاشم خان ۽ طارق خان وارن جي ميندي کان به زور هئي؟“

”نه نه، مان ايئن ته ڪونه ٿو چوان پر گلزار خان واري مينديءَ جي محفل ته يار سڀني کان زور هئي، ڏٺيون ڪونه هيئي لاهور ۽ پنجاب واريون ناچڻيون؟“

سڄڻ ٿڌو ساھ ڪڍي ٿڪ ڳوري چيو، ”هه ٿي ههءُ وسرن ئي نٿيون.“

اسحاق ڪلي چيو، ”تو ته چريا، انهن مٿان پنهنجو الهه تلهه گهوري ڇڏيو.“

سڄڻ خوشيءَ مان تڙي چيو، ”اڙي، ڏوڪڙن جي ڪهڙي ٿو ڳالهه ڪرين، محبوبن مٿان ساھ به گهوري صدقو ڪجي ته ڪا ڳالهه ئي ناهي.“

”هل ڙي هل چريا، ٻچڙيوال آهين، سردار مھراب خان جي شادي آهي ان مان به جي ٻچن کي سڪي رکي نه سگھندين ته ڪڏهن کين سڪيو رکندين؟ روز هيتريون گهورون ٿيون پون، راج ٿا اچن، پيسن جا چڻ مينهن ٿا وسن هر مينديءَ واري محفل ۾، خبر اٿم ته عاشق پٽ آهين پر پيسا ميٽڙي مچ ڪري رک! تو واري زال ويچاري اندران حويليءَ مان آنو ٿڪو گهر ٿي ڪٿي اچي تنهن به ڪلهه پي رنو ته مان به جيڪو گهر ٿي آڻيان ان جو به سڄڻ ٿڪي ٿڪي جو حساب وٺي ڦريو ٿو وڃين، پاڻ نه پاري ڪتا ڌاري، چريا، آئيءَ ويل لاءِ به ڪجهه ٿاري سنڀالي رک.“

سڄڻ جو پارو چوٽ چڙهي ويو، ”تون ڙي ڪير آهين، مٿيون ڏيڻ وارو جو هر هر پيو مون کي چريو چريو چوين، تون پاڻ پنهنجا ڏوڪڙ سنڀال، مان ڄاڻان منهنجو ڪم ڄاڻي، تون پاڻ ته وڏو گهر سنڀالڻ وارو معتبر مڙس آهين، تون ڙي پاڻ وري ڪهڙو ٻارن ٻچن کي سڪي رکندين؟ اهي وڃي ڪڪڙ وٺندين، ويڙهائيندين ۽ هارائيندي! بيو وري هي مڙس وڏا ڪاروبار هلائيندو! باقي مان پنهنجيءَ زال کي به ڏسندس، وڏي آئي آهي دانهون ڏيڻ واري مون کي ڪارائڻ واري.“

اڃان اسحاق کيس جواب ڏي ئي ڏي ته، سڄڻ جي زال نوران حويليءَ مان نڪتي، سڄڻ ڦوڙيل ڪاٺين مان هڪڙي ڪاٺي کڻي مٿس الار ڪئي ته نوران رڙ ڪري پڳي، ”چتو ٿيو آهين ڇا، مان وڃي ٿي جيڃي عزيز جان کي ٻڌايان.“

اسحاق کلي چيو، ”ادي نوران، پري ٿي بيهه، هينئر سڄڻ کي سڄڻيون ياد پيون آهن سو.....“

”تون ڙي وات جهل اسحاق، مان ڄاڻان منهنجي زال ڄاڻي!“

اسحاق ڪاوڙجي چيو، ”هيڏي سڄڻ، مان يڪو پيو تنهنجو لحاظ ڪريان ته وڏو آهين، ۽ تون چوٽ چڙهندو پيو وڃين، ٻڌ تون ته هڪڙي چمات جو به ڪاڄ ناهين ٿرڙا ڪڪڙ.“

وري پري حويلي جي در وٽ بينل نوران ڏي نهاري چيائين، ”ادي نوران، ڪهڙو ڪم اٿئي؟“

اسحاق، نوران کان پڇيو ته سڄڻ به ڪنيل ڪاٺي وري ڪاٺين ڏانهن اڇلائي، نوران اسحاق وٽ اچي چيو، ”ادا، اڃان تائين ڪير اندر حويلي ۾ نه پهتو آهي، شفوءَ ڏانهن ڪو ماڻهو موڪل، يا تون پاڻ وڃي واڙي ۾ ڏسي آءُ ته ڏهائي ٿي آهي يا نه؟“

نوران، سڄڻ ڏانهن ڏک مان نهاري اسحاق کي چيو، ”ادا، مان ته هن کي چوڻ آئي هيس پر هن کي الائي ڪهڙي چٽي ڪٽي ڏاڙهيو آهي، جو ڳالهه نه مهاڙ!“

ڏک مان سڄڻ ڏي نهاري منهن ڦيرائي چيائين، ”ادا، جهٽ ڪر.“

اسحاق ٻانهن ۾ ٻڌل واڇ ۾ نهاري چيو، ”ادي، ڏهائي ته سويل ٿي ويئي هوندي هينئر ته چار پيا ٿين ڏسان ٿو.“

اسحاق کي ويندي ڏسي نوران حويلي ڏانهن ٿي وئي ته سڄڻ سڏ ڪيس، ”نوران، او نوران!“

.....
نوران پٺيان نهاريو به نه، اندر حويلي ۾ گهڙي ٿي ته سڄڻ وري سڏ ڪيس، ”نوران! ٻڌ ته ٿورو هيڏي ته آءُ“

.....
نوران، ماٺ ماٺ ۾ وٽس آئي ته سڄڻ پيار مان چيس، ”مان جي ڪڏهن توکان ڏوڪڙ پيسو وٺان ٿو ته تون ان جو دنيا ۾ ٿي ڏيندرو ڏين!“

”ڪهڙ ڏيندرو؟“
”هينئر به جڏهن اسحاق جي ڏاڙهيءَ شگاڻ (طعنو) ڏنر ته منهنجو مٿو ڦري ويو هو ۽ مان تو تي ڪاوڙيو هوس.“
وري سندس هٿ جهلي ٿي ڳالهائين ته نوران ست ڏيئي

پنهنجو هٿ ڇڏائي چيو، ”هي ڪو پنهنجو گهر آهي ڇا، وڃ ميدان ۾ ٿو هٿ جهلين، ڪنهن جي ڏسي ورتو ته تون پاڻ ته خواريو آهين، مون کي به خوار ڪندين.“

”زال آهين منهنجي خواري ڪهڙي، سنگتياڻي آهين ڇا، جو هٿ نه جهليان؟“

”ها ها زال آهيان تنهنجي، وڻيئي ته پادر هڻين ۽ وڻيئي ته چميون ڏين دنيا اڳيان، ڇڏ جند منهنجي، اندر حويلي ۾ هزار ڪم پيا آهن اهي به اڪلاڻا آهن، تون به ڪاٺيون ڦوڙ، اڃا ته سڀ رکيون آهن.“

”مان ته ڪاٺيون پي ڦوڙيون جو اسحاق اچي وڃ ۾ پيو سو...“

اڃا هو ڳالهه پوري ڪري تنهن کان اڳ حويلي ۾ مان نڪرندي ئي مُديءَ رڙ ڪئي،

”اٿي نوري، تون سڄڻ سان پئي مارڪا ڪرين، هتي اسين پيا کير لاءِ ٻاٿون ڏيون.“

وري تهڪ ڏيئي چيائين، ”خبر اٿر ته ٻئي ليلا مجنون آهيو پر...“

سڄڻ به مشڪيو ته نوران کلي چيو، ”هاڻ تون وات جهل ڇالاک، کير لاءِ ادا اسحاق ويو آهي هاڻي ايندو هوندو...“

”تيسين تون ادا سڄڻ مٿان پيئي ڇانئون ڪر، اندر پيو ڪو ڪم آهي ڪي نه، مائي، ڪو حيا ڪر تو سان به دنگ آهن. خبر ته اٿئي ته اڄ رات سائين مصطفيٰ خان ميندي آڻيندو، سو هنڌ ٺاهڻا آهن تانوَ ڪڍڻا آهن.“

نوران کلي چيو، ”خبر اٿر خبر، تون نه ٻڌاء“

مُدي اندر حويلي ۾ گهڙي ته نوران ڊوڙ ڪري کيس پيار مان ڌڪ هڻي ساڻس گڏ اندر حويلي ۾ هلي ويئي. سڄڻ رڳو نوران ۾ نهاري مشڪندو رهيو. نوران به حويلي جي در وٽ اچي ڪنڌ ورائي پٺيان سڄڻ ڏانهن نهاري مشڪيو ته مديءَ کيس ڌڪو ڏيئي اندر حويلي ۾ ڪيو. سڄڻ ڪنڌ هيٺ ڪري مشڪندو

ڪاٺيون ڦوڙڙ لڳو.

رات جو مصطفيٰ خان پاران ميندي آئي. اندر حويليءَ ۾ سندس ڌيءَ زهره ۽ ڀائڙي افروز ميندي ڪڍائي آيون ۽ اتي به مائين جي محفل لاءِ وڏيون ڳائڻيون ۽ ناچڻيون هيون ۽ ٻاهر مردن جي محفل ۾ سڀئي ريڊيو ۽ ٽي وي جا فنڪار گهرايل هئا. زبردست محفل ٿي پر سڀني کان وڌيڪ داد، شفيق محمد جمن حاصل ڪيو. مردن واريءَ هن محفل ۾ مصطفيٰ خان ڪنهن به عورت ڳائڻي ۽ ناچڻي ڪي نه گهرايو هو، سو سڄڻ کي صفا مزو نه آيو.

”راتوڪي محفل مزي واري نه هئي.“

ڳالهائڻ لاءِ کيس اهوئي اسحاق مليو.

”رنديون نه هيون، ان لاءِ محفل مزي واري نه هئي؟“

”تو سان ته ڳالهائڻ ئي خواري آهي.“

”پوءِ ڇو ٿو ڳالهائين مون سان، آءُ ڪو اچي ميڙيون منٿون

ڪريانءِ ٿو ته مون سان ڳالهائڻ؟“

”آهي ڇا، وڙهو ڇو ٿا؟“

فقيري ٻنهي کي ڪهرو ڳالهائيندي ڏسي اڳتي اچي پڇيو ته سڄڻ ڌڪ مان چيو، ”اڙي، هن سان ماڻهو سنئون ڳالهائي ته هي ابدا ٿو جواب ڏي. مون رڳو ايترو چيو ته راتوڪي محفل ۾ مزو ڪونه هو ته هي وڙهي پيو.“

”ايئن ته نه چئو سڄڻ، رات ته سائين، محمد جمن واري پٽ شفيق ته وڏي وڄائي ڇڏيا، اصل مٿا اٿاري ڇڏيائين.“

فقيري جي ائين چوڻ سان اسحاق انهرو ٿي چيو، ”مان به ته ائين چيو هوس نه.“

”تو ايئن چيو هو، تو ته اٿندي ئي مون تي وار ڪيو، رنديون ڪونه هيون ان ڪري محفل ۾ مزو نه هو.“

”اها ئي ته ڳالهه هئي، ٻيو ڪيئن محفل ۾ مزو نه هو؟“

فقيري کلي چيو، ”ڇڏ ڙي ڪڍي اسحاق، تون هل مون سان ڪڏ.“

”ڪيڏي؟“

”اڙي هل ته ڏسي اچون، دڪان تي ڪا نئين ڪيسٽ آئي هجي ته وٺي اچون.“

”ها هل، مون کي به سگريٽ وٺڻا آهن.“

هو ٻئي ويا پي ته حويليءَ مان مدي نڪتي، ٻنهي کي ويندي ڏسي چيائين، ”ادا، ڪيڏانهن ٿا وڃو؟“

ٻنهي کلي چيو، ”هتي ئي آهيون ادي، ڪو ڪم آهي ڇا؟“
 ”ادا، ڪيڏانهن ٻاهر نڪري نه وڃجو، ٻئي ڊريور (ڊرائيور) آهيو!“

”نه نه ادي، ڪيڏانهن وينداسين، هتي ئي آهيون.“
 ”پر تون ته ادي، پنهنجي گهر واري جي ڳولا ۾ نڪتي آهين نه؟“

”ها ادا، سگريٽ وٺڻ ويو آهي ۽ اڃان تائين....“
 پري کان هڪ نوجوان کي ايندو ڏسي فقيري چيو، ”علي پيو اچي.“

اسحاق چيس، ”علي، ادي مدي ته تولا۽ لائي ڪيئن پي ٿي؟“
 عليءَ مديءَ جي هٿ ۾ زور سان سگريٽ جو پڪيٽ پڪڙائي مشڪي چيو، ”مون لاءِ ڪانه ٿي مري، سگريٽ ٿا ختم ٿين پوءِ تو متو ڦريس.“

مدي سگريٽ کڻي مشڪندي کلندي حويليءَ ۾ هلي وئي.
 گهوت ۽ ڪنوار جي گهر وارو فاصلو، پيرن جي پنڌ کان مٿي هو، سو ٻار ٻچو گاڏين واري سير ۾ خوش هو. هرڪو هلڻ لاءِ ڪُڙيا کنيو بيٺو هو، بنا پاڙي جون گاڏيون هر وقت تيار بيٺيون هيون. ميندين جي ڌم، گاڏين جا چڪر، گهوت کي ميندي لائي وري ڪنوار ڏانهن ميندي آڻين. رات ”چور ميندي“ هئي. يعني مائٽڪي ميندي، گهوت وارن، گهوت کي ڏئي ۽ ڪنوار وارن ڪنوار کي. سواءِ ويجهي عزيزن جي ٻيو ڪوبه ان ميندي ۾ شريڪ نه ٿيندو آهي. ڇو جو ان ميندي جي دعوت هر ڪنهن کي نه ڏبي آهي، ان ڪري ئي ان ميندي کي چور ميندي ٿو چيو وڃي ۽ اها لڪ چپ ۾ ٿيندي آهي، سو رات گاڏين به ساهي پئي. پر اڄ

رات ته شاديءَ جو عروج هو، جو اڄ شاديءَ جي رات هئي ۽ ميندين جي سر موڙ ميندي، يعني ”ساهرڪي“ ميندي هئي، گهوت وارا ڪنوار ڏي ميندي ڪڍي ويندا ۽ ڪنوار وارا گهوت ڏانهن، گاڏين جون ٻنهي پاسن کان قطارون لڳل هيون، ڳاڻڻين ۽ ناچڻين جون توليون تيار هيون. عزيز جان پاءُ جي گهر ڏانهن چوايو هو ته پهرين پلي اهي ميندي آڻين ۽ گهوت کي ڏيئي وڃن، پوءِ گهوڻي آچي ڪنوار کي ميندي ڏيندا. ٻنهي پاسن کان اڄوڪي مينديءَ جون وڏيون تياريون هيون ۽ هر ڪنهن اڄوڪي رات واري تقريب لاءِ شاديءَ جي ڏينهن جهڙي ئي تياري ڪئي هئي. حمل خان جي گهر ۾ به وڏيون خوشيون ۽ رونق هئي. هونئن ته شادي هئي، ڪنوار جو گهر هو ۽ شاديءَ جي رات هئي سو ضرور رونق، خوشيون ۽ تياريون هونديون، پر اڄ سردار مهرباب خان لاءِ هتان ڪنوار جي گهران ميندي ڪڍي وڃڻي هئي، سڄي ڳوٺ جون زالون تيار ٿي حمل خان جي گهر پهچي ويون، ۽ هر ڪنهن اهو ٿي چاهيو ته مان سڀني کان زور لڳان، ڪپڙن ۾ سينگار ۾، سونهن ۾ سڀني کي وٺان، خوبصورت لڳان، زينت، زبيءَ کي سڏي پنهنجا ڪپڙا ڏيکاريندي فخر مان چيو، ”زبي، منهنجا ڪپڙا ڪيئن آهن؟“

”سٺا آهن زبردست.“

”الاهي اوچا آهن، خبر اٿئي ته ادا اقبال دٻئيءَ مان آندا آهن.“

”ها ها، ڪپڙو ته ڏسڻ ۾ ئي اوچو آهي، ٻاهر جو، پر سلائي؟“

زينت جي منهن جو پٺو لهي ويو.

”ها، مون امان کي گهڻو ئي چيو ته ڪپڙو سنو آهي،

ڪراچيءَ مان سبائي ڏي، روز پيون سائينءَ وارن جون گاڏيون

ڪراچي اچن وڃن پر.....“

”لالِي درزياڻيءَ سببا آهن نه؟“

”ها، توکي ڪنهن ٻڌايو؟“

زينت حيرت مان پڇيو ته زبيءَ کلي چيو، ”پري کان پٿرا

آهن لاليءَ جا سبيل ڪپڙا، هڪڙي لاوڻ هيٺ ته ٻي مٿي هوندي،

تون ته پاڻ به سٺي سلائي ٿي ڪرين، پوءِ تو پاڻ ڇو نه سببا؟“

زينت ڏک مان چيو، ”امان ڇڏي ٿي پلا، چي، ٻارن جا ڪپڙا ڍڳ رکيا آهن، پهرين انهن جي سلائي ڪر، ڀاڄائيءَ جي ته توکي به سڄي خبر آهي ته سڄو ڏينهن واندي ويٺي آهي ڪڪ پيڇي پيڻو ڪونه ڪري، سندس ٻار آهن پر سڄي سلائي منهنجي مٿي تي آهي. هڪ ته ادا ٻارن لاءِ ڪپڙو به دير سان آندو، ٻيو بس رڳو ڪنهن هڪ به ٻار جا ڪپڙا سبڄڻ کان رهجي وڃڻ، پوءِ ته هوءَ ادا جي اڳيان هيڏو وات ڦاڙيندي ۽ گلائون ڪندي ته، پاڻ ننڍڙي آهي پهرين پنهنجا ڪپڙا سبيائين ۽ ٻارن جا رهائي ڇڏيائين، امان ويچارِيءَ جو به ڏوهه ڪونهي، نهن جا سور سجهنس ٿا، باقي ادا ته زال جي چوڻ تي ڪٿي ڪاڻ ڪلهي تي رکندو.“

وري زبيءَ ۾ فخر مان نهاري چيائين، ”باقي سڀاڻي جا، شاديءَ واري ڏينهن وارا ڪپڙا مون به ڪراچي مان سڀايا آهن.“

زبيءَ حيران ٿي کيس ڏک هڻي چيو، ”الا وڏي حرامڙي آهين.“

ٻئي تهڪ ڏيئي کلڻ لڳيون، پريان کان شموءَ کين کلندي ڏسي ايندي ساڻ ڌڙڪو ڏيئي چيو، ”ڇوريون، وانديون ويٺيون ڪي ڪي ڪريو، اٿو مينديءَ جا ٿال ٺاهي سڃايو، زريون، ميڻ بتيون ۽ ٻيو سڄو مينديءَ جي سينگارڻ جو سامان حنيفان وٽ هڻيڪو رکيو آهي، وڃي کائڻس ونو.“

شموءَ جي بدحواسيءَ تي تهڪ ڏيئي چيائون، ”ابي، ٿال ڪڏهوڪا سڃائي رکيا اٿئون، تون آهين ڪٿي ماسي؟“

شموءَ پريشانِيءَ مان ڦڪي ٿي نرڙ تي هٿ هنيو ته هٿ ۾ جهليل گلاس نڪا ٿي ويس نرڙ تي، چوڪريون کلڻ لڳيون ته شموءَ نرڙ مهڻندي چيو، ”اٿي امان، الله حياتي ڏي جيڃي جانل ڪي، سڄو ڏينهن سندس ڪمري ۾ هيس، ٻاهر ڇا ٿو ٿئي ڪا خبر ڪانه پير، هاڻي وري جي مينديءَ ۾ خدا نه ڪري ڪا گهٽتائي ٿيندي ته جيڃي اميران وري مون تي ڪاوڙبي ته تون وڏي آهين سڀ تنهنجي ذميداري آهي.“

”اها ته ڳالهه آهي ماسي.“

”پر امان، جيئي ٻچي جانل به ته مون کان سواءِ ٻي ڪنهن جو هٿ به نٿي سهي!“

شمو ڳالهائيندي جان بيبيءَ جي ڪمري ڏانهن ويئي.
 ”زبي، جيڃي جان بيبي روز وارين ميندين ۾ به ڪيڏو تيار ٿيندي آهي. مرد ته ڇا پر زالن جا به وات ڦاٽي، مٿيون منجهي وينديون آهن، اڄ ته شاديءَ جي رات آهي، سندن گهر جي ميندي آهي، اها به پاڻ ڪٿائي پيئي سردار مهرباب خان ڏانهن وڃي، سو اڄ ته الائي ڇا پائيندي ۽ ڪيئن تيار ٿيندي.“
 ”هٿو لا، مان به يڪو ان ڪري ئي سندس در اڳيان بيٺي آهيان نڪري ته ڏسان.“

سڀ تياريون مڪمل هيون، زالون مينديءَ جا ٿال سڄائي ڪنيو بيٺيون هيون، پر جان بيبيءَ جي تياري اڃا شايد مڪمل نه هئي جو سندس ڪمري جو در اندران کان بند هو. مصطفيٰ خان جي ڌيءَ زهره جيڪا جان بيبيءَ جي سوٽ کان علاوه حجابي ويجهي سهيلي به هئي، اها به تيار ٿي آئي ۽ ايندي ساڻ پڇيائين،
 ”جاني ڪٿي آهي؟“

زينت مشڪي چيو، ”اندر ڪمري ۾.“

زهره حيران ٿي رڙ ڪئي، ”اڃا اندر ڪمري ۾ آهي، ڇا ٿي ڪري اسان ڪٿان پنهنجن گهرن مان تيار ٿي وٽس آيا آهيون ۽ هيءُ اڃان پنهنجي ڪمري کان ئي ٻاهر نه نڪتي آهي؟“

سپئي مايون کلڻ لڳيون، زهره اڳيان وڏي دروازي کي زور سان ڌڪ هڻي چيو، ”جاني او جاني، آهي ڇا پلا، دماغ ته سهي اٿئي، مان او ڪٿان تيار ٿي آئي آهيان ۽ تون اڃان.....“

دروازو کليو، جان بيبي، ساڻي رنگ جي گگهي واري سوٽ ۾ جنهن تي ڪاري ۽ ڳاڙهي رنگ جو ڀرت ڀريل هو، فل ميڪ اپ ڪيل مشڪندي ڪمري کان ٻاهر نڪتي ته مابن جا وات ڦاٽي ويا، زهره به ڄڻ حيران ٿي وئي. هوءَ صفا اڀيرا لڳي رهي هئي. زهره وڏي ته جان بيبيءَ به اڳتي اچي کيس پاڪر پاتو ته زهره کيس بي ساختہ ماشاءَ الله چيو. شمو، آمي، حنيفان ۽ ڪڏو جيڪي جان بيبيءَ

جي پويان ئي ڪمري کان ٻاهر نڪتيون هيون تن مابن ڏي نھاري چيو، ”مايون، مھرباني ڪري ماشاء الله“ چئو، جيڪي جابل ڪي ٿيون ڏينھن کان تپ آھي، ھينئر به گوريون کاڌيون اٿس.....“

”ماشاء الله، ماشاء الله“ گڏيل آواز ٻري ويو.

ٻاھران ستو ڊوڙندي آئي، ”مايون، ميندي ڪڍي ٻاھر نڪرو ٻاھر مرد تڪڙ پيا ڪن، گاڏيون چالو ڪري بيٺا آھن.“

امير بيبيءَ ايندي ساڻ چيو، ”برقعن جي ضرورت ڪانهي، رات آھي بس، اجرڪون يا وڏيون پوتيون ڪڻجو.“

زھرہ ڏي نھاري مشڪي وٽس آئي، ”پٽ اچي ويئي آھين، مون سويل کان تنھنجون پڇائون ٿي ڪيون.“

”چاچي، جانيءَ ڏانھن نھار تہ سھي، ھينئر نڪتي آھي.“

امير بيبيءَ مشڪي جان بيبيءَ ڏانھن نھاريو جيڪا حسن جو شاھڪار بنجي بيٺي ھئي. جان بيبي وري پنھنجي ڪمري ۾ آئي زھرہ به ساڻ ھيس، ھن پنھنجو برقعو پلنگ تي اڇلائي زھرہ کان برقعو وٺي اھو به اتي رکيو، پاڻ لاءِ ڪريم ڪلر جي ڀرت واري وڏي چني ڪٺي ۽ اھڙي ئي ڀرت واري وڏي چني زھرہ کي ڏنائين ۽ سيئي اچي گاڏين ۾ ويٺيون ۽ گاڏيون سردار مھراب خان جي حواليءَ ڏانھن روانيون ٿي ويون.

سردار مھراب خان جي حواليءَ ۾ ڏاڍي ڌوم ڌام لڳي پئي ھئي، ٻاھر لاٿوڊ اسپيڪرن تي سھرا ھلي رھيا ھئا:

”اھي اڱڻ منھنجي راڻل جا وسندا -- سدا اڱڻ منھجي جڙيل جا وسندا.“

حويليءَ جي اندر ڪنوار ڏانھن ميندي ڪڍي ويڃڻ جون تياريون زور شور سان جاري ھيون. عزيز جان جيڪا نہايت شفيق ۽ ٻاجھاري ھئي ان کي به ماڻ ڪري وينل مابن تي چڙ آئي، ھڪل ڪري چيائين، ”نازو، مدي، گشان، سڪي وات ۾ مڱ پيل اٿو ڇا؟“ ماڻ ڪيو ويٺيون آھيو، راڳ چو نٿيون چئو؟“

گشان تپ ڏيئي اٿي ڪلندي وٽس آئي. ”جيڪي، سڄو سڪھتو مھينو ٿيو اٿم، راتيان رات ٿي محفل ھڻان، ھاڻي تہ گلو صفا

جواب ڏيئي ويٺو آهي.

گشان، وينل نڙيءَ سان ڪسڪن ۾ ڳالهايو ته عزيز جان مشڪي چيو، ”وڃ، هينئر ئي وڃي گرم پاڻيءَ ۾ ٿورو لوڻ وجهي ان جا گرڙا ڪر، باقي مينديءَ سان گڏ ضرور وڃجين، راڳ پلي ماڻهين ڳائي تون رڳو ناچ ڪجين.“

”آءُ پاڻ جيڃي، کلي وٽان پوري آهيان.“

سڪيءَ وينل نڙيءَ سان جواب ڏنو ته عزيز جان مشڪي چيو، ”راڳن واريون ۽ نچڻ ڳائڻ واريون ٻيون به گهڻيون ئي آيل آهن ۽ اڄ واريءَ محفل لاءِ ته خاص ٻاهران گهرايل به آهن، پر اوهين حقدار آهيو گهور جون، سو مان چاهيان ٿي ته گهور مهل سڀ موجود هجو.“

اهو ٻڌي گشان جي وينل نڙي سجاڳ ٿي پيئي ۽ هن سرهي تي اڳتي اچي عزيز جان جي پلنگ وٽ ويهندي کيس پيرن ۾ زور ڏيندي چيو، ”جيڃي، حق ۽ انصاف جي ڳالهه به ته اها ئي آهي نه، هونئن اڳوڻن ڏينهن جي ڳالهه ڪونه ٿي ڪريان اسين اوهان جا ٻانها، گولا غلام، پر هنن خوشين وارن ڏينهن جي ڳالهه ٿي ڪريان ته اسين هر ڪم ڪريون، رڳو ناچ گانو نه، پر تانوَ ٽپو ڌوڻ، تنوڻ تندو ڪرڻ، ٻوهاري سهاري هڻڻ سڀ ڪم اسان جي مٿي تي آهي، ٻاهر اسان جا مرد هر ڪم ڪن، آئي وئي ڪي هنڌ بسترو، ڪت پلنگ، رلي راتو، ڪرڻو (ڪونڙو) پاڻي هٿ ڌوئارڻ، ماني ڪارائڻ، ڊوڙ ڊڪ، ڪاٺي ڦوڙڻ، پاڻي ڀرڻ سڀ انهن جي بلي، شاديون به روز روز ڪونه ٿيون ٿين، اسين به انهن جي آسري ٿا تڳون، پر ٿئي هميشه سڄي راڄ ۾ جتي ڪٿي ايئن جو اسان کي رڳو ڪم ۽ هلاڪي سري باقي گهور گهٽ، ڏوڪڙ پيسو، گندي ڪپڙو سڀ ٻاهران آيل ۽ گهرايل فنڪار جهوليون ڀريو ڪريو ڪٿيو وڃن ۽ اسين منهن پلڪايو چيون چٽيون مر مر نهاريندا رهجيو وڃون. پلي هو به ڪئن، اسين ارها ناهيون پر حساب سان، اسين به هي خوشين وارا ڏينهن دعائون گهريو ٿا آڻيون. حقدار آهيون اسين به پر....“

گشان پنهنجو ڏک نهايت روانيءَ سان اوري اهڙي ته خوبصورت انداز ۾ جملي کي اڌ ۾ روڪي ماڻ کڻي جو عزيز جان به حيران ٿي وئي جيڪا نهايت ڏيان سان ٻڏي رهي هئي. کيس گشان جو انداز ۽ ڳالهائڻ وڻيو پي. هن گشان جي مٿي تي پيار ۽ شفقت منجهان هٿ گهمائي چيو، ”بيشڪ، سڀ سهي چيئي، نيڪ آهي هاڻي ايئن ڪونه ٿيندو. واقعي مون پاڻ به ڏٺو آهي ته جيڪي به مينديءَ جون محفلون ٿيون آهن ته بنا ڪنهن ڏک ۽ اعتراض جي اوهان پنهنجو حق انهن ٻاهران آيل فنڪارن کي ڏنو آهي، ڄاڻان ٿي ته اوهان اهو سڀ خوشين کي قائم ۽ برقرار رکڻ لاءِ ڪيو آهي ۽ مان ته ايئن به سمجهيو هو جي اوهين ماڻ آهيو ته ضرور اوهان کي به ڪجهه ملندو هوندو، خير هاڻي ايئن نه ٿيندو ڪٿي به، مان هيئنر ٻاهر ٿي چوڀان ته لنگهن لورن جي گهور ۽ لاڳ انهن کي ملي.“

گشان خوش ٿي چيو، ”جيڪي، هيءَ جيڪا سردار مهرباب خان جي شادي آهي نه، اها ته ڄڻ اسان جو پلو فصل آهي، ان ڪري جيڪي، واسطي الله جي ڌارين گهوڙن ۽ گهوڙين جي پيل کان اسان جو پلو فصل بچائڻو، اڄوڪي رات ۽ سڀاڻي ڏينهن واري گهور اسان کي ملي ته اسان جو ڄڻ حق اسان کي پورو مليو ۽ ڄڻ اسان جو پلو فصل حفاظت سان لٿو، هونئن به جيڪي اسين اوهان جا خريد ٿيل، ورتل ٻڌا ٻانها آهيون. ڪم ڪار جو نڪو حساب نڪو ڪتاب، باقي شاديءَ مهل ۽ خوشيءَ واري ڪاڇ ۾ ته اسين به حساب ڪتاب لهڻا، ٻاهر جا فنڪار ته ماڳهين ٻول تي ٿا اچن، اهي ته اڳواٽ ايڊوانس وٺيو پوءِ ٿا محفل ڪن. اهي گهور ۾ ٻڌل ڪونهن، جي گهور ٿوري پوندي پوءِ به هو پنهنجا پئسا پورا وٺندا آهن، پوءِ انهن جو اسان جي گهور ۾ ڇا وڃي؟“

گشان تقرير واري انداز ۾ ڳالهائڻو ته سڀئي مايون گشان کان متاثر ٿيڻ لڳيون.

”هڻو جيڪي، گشان واقعي به سڀ سچ چيو. لنگها ويچارا راج جا ملڪي ميراثي آهن، اسان غريبن جي شاديءَ جو ته خير آهي،

باقي هي حاڪمن واريون شاديون ته سچ به سندن لاءِ ڀلو فصل ٿي آهن، انهن ۾ جي کين پورو حق ملي وڃي ته سندن موجون ٿي وڃن. “سڪان سندن پٺڀرائي ڪئي، پر ڪراچيءَ کان آيل مهمان ريحانه کان گشان جي واتان چيل لفظ “ايدوانس” هضر ٿي نه سگهيو، سو وات ڦاڙي تهڪ ڏيئي چيائين، “واهه پئي واهه، وڏي ڳالهه آهي، هتي جهنگ ۾ ڳوناڻيون مايون “ايدوانس” جهڙا لفظ پيون ڳالهائين، گشان، تون ته واقعي پاڻ به “ايدوانس” آهين، ڳالهائڻ ۾، لباس ۾، ناچ ۽ ڳائڻ ۾ به، ڪمال آ پئي.”

”تعريف لاءِ مهرباني ادي، پر مان ته رهان ٿي ڪراچيءَ ۾ ٿي ۽ هاڻي به سائين مهرباب خان جي شاديءَ لاءِ ڪري آئي آهيان، باقي امان هتي رهندي آهي.“

عزیز جان مشڪي چيو، ”۽ پٽ، گشان شاديءَ کان پوءِ ڪراچي ويئي آهي ۽ اتي سندس مڙس ڪم ڪندو آهي ۽ هيءُ پاڻ ڏاڍي ذهين آهي، چون ٿا ته اتي به وڏيون وڏيون محفلون ڪندي آهي ۽ سندس ڳائڻ ۽ نچڻ ته اوهان به ڏٺو هوندو؟“

گشان ڦڪي ٿيندي چيو، ”وڏيون محفلون ڪهڙيون جيڃي، بس مڙئي گذران ٿا ڪريون.“

عزیز جان چرڪي چيو، ”اهو ته سڀ نيڪ پر هاڻي دير نه ڪريو.“

”ڇا جي دير جيڃي تياري مڪمل آهي.“

”اهو سڀ سنو پر انهن دير ڪئي آهي.“

”ڇو جيڃي پهرين اسين گهوٽيٽا ميندي ڪئي وڃون نه.“

”نه، مون انهن ڏانهن چوايو آهي ته پهرين ڀلي هو ميندي آئين ۽ گهوٽ ڪي ڏيئي جيڪو به راڳ رس ڪرڻو اٿن اهو ڪري وڃن ته پوءِ وري اسين ميندي ڪئي اوڏانهن وڃون. اسان کي ته اتي به محفل ڪرڻي آهي ۽ وري اچي هتي به سڄي رات محفل ٿيندي نه!“

”هتي ڇو ماسي، هتي ته ڪنوار وارا سڀ ڪندا نه!“

ڪراچيءَ کان آيل هڪ ٻي مهمان انيلا حيرت مان پڇيو ته

عزیز جان مشڪي چيو، ”امڙ، ايڏانهن ڪراچيءَ ۾ اهي رواج آهن، هتي اسان وٽ سڀ خرچ ڪاڇ، خوشيون ۽ محفلون سڀ گهٽ وارا ڪندا آهن، سڀاڻي شاديءَ جي ڏينهن به هتان اسان وٽان ڪنوار جي گهر ڪاڇ ۽ ديگيون وينديون ۽ اتي جيڪي به ڇاڇي ۽ مهمان هوندا انهن کي سڀاڻي اسين ڪارائينداسين.“

”ايئن ڇو ماسي؟“

”شادي ته اسان جي آهي نه پٽ!“

”انهن جي به ته شادي آهي، اهي ڪجهه به نه ڪندا؟“

”هونئن ته انهن وٽ به ڪيترا مهمان ڪيترن ڏينهن کان آيل ۽ رهيل هوندا، انهن کي ته يڪو اهي پاڻ ئي پيا ڪارائين، اسان ته شاديءَ جي ڏينهن اتي رهيلن کي ڪارائينداسين.“

”معنيٰ ڪنوار جا مائٽ ڪنوار کي به ڪجهه نه ڏيندا؟“

”نه امان، ايئن ڪونهي، نياڻيءَ کي ڏاج ته اسين به گهڻو گهاٽو ٿا ڏيون، پر پنهنجي مرضيءَ تي، هوند آڌار، جيڪو جيترو ٻچي سگهندو اوترو حيثيت مطابق ڏيندو آهي باقي هتي اسان وٽ گهوڻيٽا اوهان شهر وارن وانگي ناهن جو، ڪنوار وارن کان گهري وٺن، مرضيءَ آهي انهن جي پنهنجي ٻچي کي جيڪو ڏين جيترو ڏين. امان، اهي ته پنهنجي ڌيءَ ٿا ڏين، اولاد کان، ٻچي کان مٿي ٻيو ڇا آهي، جو اهي ڏين؟“

”ها ماسي، واقعي به اهو سچ آهي ۽ هتي اسان وٽ شهرن ۾ ته وڏي مصيبت آهي ڇوڪريءَ وارن لاءِ، اتي ته ڇوڪري وارا ڇوڪريءَ وارن جا تڏا ويڙهائي الهه تلهه ڪڍي ٿا ڇڏين، باقاعده لسٽون ٿا موڪلين ته، ڪنوار سان گڏ هي به هجي هو به هجي، فلاڻي شئي به ضرور هجي، وري گهٽ جي ماءُ ۽ پيئرن پائرن جون فرمائشون ڌار، توبه زاري آهي اسان وٽ ته، باقي هتي اوهان وٽ ته ڇوڪريءَ وارن لاءِ مزو آهي.“

”انيلا کلي چيو ته عزيز جان مشڪي چيو، ”ٻيو وري ڇا، ڏه ڏه ميڙون ڪجن تڏهن مس ٿو سڱ ملي.“

”ماسي، خبر اٿو هاڻي جڏهن ڇوڪري پيدا ٿيندي آهي ته

مائت ڏاڏا پريشان ٿيندا آهن، ته هن لاءِ ڏاج ڪٿان ايندو؟ شهر ۾ ته چوڪريون ويچارئون پاڻ نوڪريون ڪنديون آهن، تڏهن سندن ڏاج تيار ٿيندو آهي.“

ڳوٺ جون مايون کيس حيرت مان ٻڌي رهيون هيون، عزيز جان چيو، ”پر امان، ڪراچيءَ ۾ به ته اسان سنڌين ۽ پروچن جا اهي ئي هتي وارا رواج آهن، باقي ڪنوار وارن کي لسٽون ڏيڻ ۽ فرمائشون ڪرڻ ته ٻاهران آيلن جا وڙ ۽ ريتون آهن، اسان جو انهن ۾ ڇا وڃي؟“

انڀلا حيرت مان اڪيون ڦاڙي چيو، ”نه ماسي نه، هاڻي اتي شهر ۾ اهو هڪڙو رواج ٿو هلي هر قوم ۾ ته چوڪريءَ وارن کي جيترو ٿي سگهي اوترو لتجي، باقي ٿي سگهي ٿو ته ڪراچيءَ جي قديمي ڳوٺن ۾ ايئن نه هجي ۽ هتي وارو ئي رواج هجي. اسين ته ماسي، اصل لاڙڪاڻي جا آهيون، بابا جي سروس جي ڪري ڪراچي ۾ آياسين ته ڪراچي جا ئي ٿي وياسين، مان ته پيدا ئي ڪراچي ۾ ٿيس. مون ته اهي ئي رواج ۽ رسمون ڏنيون، وڏي ادي غزاله جي شادي ڪراچيءَ ۾ خاندان کان ٻاهر ٿي ته اهي ئي رسمون اهي ئي لباس پاتاسون، هاڻي ته شهر ۾ سنڌي ماڻهو به عروسي جوڙو غراري جو ٿا بنائين ۽ ڪنوارين کي ٿا پهرائين.“

وري پنهنجي ڳالهه کي اثرائتو بنائڻ لاءِ اڪيون ڦاڙي ڪلها لوڏي مشڪي چيائين،

”بس، جهڙو ديس، تهڙو ويس!“

عزيز جان مشڪي چيو، ”امڙ، ديس ته پنهنجو آهي پر ويس ضرور پرائو آهي ۽ هتي جي اسان وٽ ڪو اهڙو ويس پائي ته هرڪو کلي خوار ڪريس.“

مکڻيءَ تجسس مان پڇيو، ”جيڃي، اهو ڪهڙو ويس آهي؟“
 عزيز جان ناگواريءَ مان چيو، ”ويس ڪهڙو، اگهاڙو لباس آهي!“
 ”جيڃي جيڃي، ڪنوار وارا مينڊي ڪڍي آيا آهن.“ شبي، ڊوڙندي سهڪندي آئي.

عزيز جان پلنگ تان هيٺ لٿي ۽ ٻيون مايون به سڀئي اتي

بينيون ۽ عزيز جان سان گڏ ڪمري کان نڪري ورائندي ۾ آيون، سڄي حواليءَ جون ديوارون ۽ چٽيون چٽيل هيون ۽ هاڻي ته تازو شاديءَ لاءِ ڪري پالش ڪئي وئي هئي، سو ديوارون، چٽيون، دريون ۽ دروازا سڀ چمڪي رهيا هئا، ورائندي کي سڄو خالي ڪري ان ۾ قالين وڇائي طول وهاڻا رکيل هئا، هڪڙي پاسي سڀج سينگاريل هئي، ڪنواريتيون مينديءَ جا ٿال کڻي ڳائينديون نچنديون اڳڻ اورانگهي ورائندي ۾ آيون. جان بيبيءَ وڏي اچي عزيز جان سان کيڪاريو، عزيز جان کيس پاڪر پائي نرڙ تي چمي ڏئي چيو، ”ماشاءالله، الله نظربرد کان بچائي.“

وري ڏانهنس نهاري چيائين، ”جاني، جيڪو مون تعويد ڏنو هيئي، اهو ته پاتل اٿئي نه؟“

جان بيبيءَ کلي گلي مان تعويد ڪڍي کيس ڏيکاري چيو، ”جي ها پڦي، هي پيل آهي.“

عزيز جان کي اطمينان ٿيو.

”پر پٽ، ادي اميران کي خيال ڪرڻ کپي، ايئن سينگارجي نه نڪرندي ڪر.“

جان بيبيءَ کلي چيو، ”پڦي، شاديءَ ۾ به نه؟“

سندس هيرن موتين جهڙن ڏندن جي جرڪي تي وري به عزيز جان دل تي دل ۾ ماشاءالله چيو ته زهره کلي اڳتي وڌي عزيز جان سان ملندي چيو، ”چاچي، جانيءَ کي ڏسي پيو ته هر ڪو وساري ٿو ڇڏي، پر اوهان به اسان کي نه ڏٺو؟“

عزيز جان مشڪي زهره ڏي نهاري کيس پاڪر پائي چيو، ”اٽي صدقو وڃانءَ زهري، تون ڪا وسارڻ جهڙي آهين، ماڻهين ڪيئن آهي. سڀاڻي مهربان خان جي نڪاح ۾ به ڪانه ايندي ڇا؟“

”چاچي، امان هونئن ته ٺيڪ آهي، پر گوڙ ۽ شور ۾ اچڻ جهڙي ناهي. گهٻرائجي ويندي آهي ٿوري به اچي آواز تي، باقي گوڙ شور لهندو ته پوءِ ڪنوار کي ڏسڻ ۽ اوهان کي مبارڪ ڏيڻ ضرور ايندي.“

ماين جو شور، ٻارن جون رڙيون، راڳن جي ڌم ۽ گهنگهرن

جي چما چمر، مينديءَ جا ٿال سيح جي ڀر ۾ رکي، مايون جاءِ ڏسنديون وهنديون ويون. گهوڙيتيون، ڪنواريتين کي عزت سان اهمر جاين تي سٺي نموني سان وهاري پاڻ به جاءِ ڏسي ويٺيون. جان بيبِيءَ کي سيح جي ڀر ۾ وهاريائون. هوءَ گهوٽ جي سالي هئي ۽ گهوٽ کي ميندي به ڪيس ئي ڏيڻي هئي. عزيز جان هيڏانهن هوڏانهن نھاري شبيءَ کي سڏ ڪيو، ”شبي، شهناز ڪٿي آهي؟“

”جيئجي اندر ڪمري ۾ آهي، ننڍڙو اصل ماڻ ئي نٿو ڪريس.“

عزيز جان آهستي ڳالهائيندي اندر ڪمري ڏي ويئي.

”جيئن آئي آهي ننڍڙي ڪيس پٽ تي ويهڻ ئي نه ڏنو آهي.“

حويليءَ جي بناوٽ ايئن هئي جو وچ ۾ وڏو هال نما ورائندو هو ۽ گولائيءَ ۾ ڪمرا هئا، هال جي اندران ڪمرن جا دروازا هئا ۽ هال جو هڪڙو وڏو دروازو هو جيڪو ٻاهر اڱڻ ڏانهن کليو ٿي. ڪمرن جي اندران وري ٻيا ڪمرا هئا. هال مان ٻن ڪنڊن مان ڏاکڻيون مٿي ٿي ويون. مٿي سردار مهرباب خان لاءِ نئين جاءِ نھرايل هئي، جيڪا هن پنهنجي پسند تي نھرائي هئي. هيٺ به ڪمرن جي کوٽ نه هئي، پر عزيز جان جي خواهش هئي جيئن ته هيٺ ماڻهن جي سدائين اچ وڃ ۽ پيهه پيهان هوندي آهي سو شاديءَ کان پوءِ نئون جوڙو ڀلي نوڪلائيءَ ۾ رهي. عزيز جان ورائندي مان ڪمري ۾ آئي ته ڪمرو خالي هو. هوءَ وري ڪمري جي ڪنڊ مان نڪتل دروازي مان لنگهي اندرين ڪمري ۾ آئي، ان ڪمري جي ڪنڊ کان نڪتل دروازو وري ٻاهرين پاسي هو، اتي هرڻ جون جاريءَ لڳل ڪوٺيون ۽ پڪين جا پيجرا هئا، مور ۽ ٻيا پڪي ٻولي ۽ ٽلي رهيا هئا. انبن، جموئن ۽ ناريلن جا وڏا، ڊگها ۽ گهاٽا وڻ هئا ۽ درين جي پاسي کان گلاب، موتئي ۽ رات جي راڻي جا ٻوٽا لڳل هئا ۽ رات جي راڻي جي مست خوشبو گلاب ۽ موتئي سان گڏ مهڪي فضا کي سرهاڻين سان مدهوش بنائي ڇڏيو هو. شهناز گلاب جي ٻوٽي ڀرسان ٻن ٽن سالن جي ننڍڙي ٻار کي ڪلهي تي سمھاري ٽلي رهي هئي، سندس هٿ ۾ گلاب جو گل

هو، جنهن کي هوءَ سونگهي رهي هئي، عزيز جان وٽس ايندي چيو،
 ”پٽ، ڪنواريتيون ميندي ڪئي آيون آهن.“

شهناز کلي چيو، ”ماسي، دهلن ۽ راڳن جو آواز ته آءُ به ٻڌي
 رهي آهيان ۽ آءُ ته تيار به آهيان پر اڪبر ڇڏي ته اڃان.“

گلاب جي ٻوٽي ڀرسان بيٺل، گلاب جو گل هٿ ۾ جهلي،
 هلڪي گلابي رنگ جي ڀرت وارن ڪپڙن ۾ هوءَ پاڻ به گلاب جو
 گل لڳي رهي هئي. عزيز جان سندس ڪلهي تي ستل ننڍڙي اڪبر
 کي ڏٺو ته هو ستو پيو هو ته چيائين، ”ننڍڙو سمهي پيو آهي،
 کيس پينگهي ۾ لپتائي اچي دم پل ويهه. جيئن آئي آهيان تيئن
 بس اتي ئي آهيان.“

شهناز کلي چيو، ”ڇا ڪريان ماسي، ڏسو ته پيا ماڻ ئي نٿو
 ڪري، ڪا ڳالهه ئي نٿو مڃي، جيئن رات کان آيو آهي تيئن يڪو
 گهر گهر ۽ بابا بابا پيو ڪري. اوڀرا ماڻهو آهن نه، سو ريجهي به
 نٿو.“

”ماين ڏي به ته نٿو وڃي نه؟“
 ”ها ماسي، ماين کان به ڊڄي ٿو باقي هڪڙي سهڻي چوڪري
 آهي، بس ان وٽ ٿوري دير لاءِ وڃي ٿو، اها به الائي ڪٿي آهي!“
 ”ڪهڙي چوڪري پٽ؟“
 ”ڇا نالو اٿس، شبي، ها؟“

”ها ها شبي، اها واقعي سهڻي آهي.“
 ”ننڍڙو ته سڄو پنهنجي پيءُ تي ويو آهي، سهڻو به اهڙو ته
 سگهو به صفا پنهنجي پيءُ جهڙو ئي آهي، صبح جو شبيءَ کي
 وارن کان اهڙو ته جهليائين جو ويڄاريءَ يڪو پي مٿي جي سور
 جون دانهون ڏنيون.“ شهناز کلي چيو،

”۽ وڏو ٿي پيءُ جيان ئي سهڻين جي پويان هلندو.“
 عزيز جان، شهناز ڏانهن بهاريو جيڪا قدآور ۽ نهايت حسين
 هئي.

”تو کان ڪي ٻيون سهڻيون، جن جي پويان ويندو، پر امان
 طارق خان کي اهي مهڻا ۽ طعنا نه ڏجانءِ، سهڻيون سندس پويان

پون ته بي ڳالهه آهي، باقي پاڻ ته ڪيڏانهن اک چنڊي کڻي نھاري به ڪونه ۽ ان ڳالهه جي جڳ جهان کي خبر آهي ۽ کيس هرڪو سڃاڻي ٿو ته.....“

شھناز اندر ڪمري ۾ اچي اڪبر کي پينگهي ۾ سمھاري کلي سندس ڳالهه ڪئي چيو، ”ماسي، خبر ته سڄي اوهان کي به آهي پوءِ ڀلي ڪڪ رکوس!“

”ڪڪ ڪهڙا، طارق خان کي ڪهڙن ڪڪن جي ضرورت آهي، هو ته پارايل ميٽ آهي.“

شھناز تهڪ ڏيئي چيو، ”ماسي، پارايل ميٽ ۾ ڪچرو اچي ويو آهي.“

”نه پٽ، ايئن نه چئو طارق خان کي، هو ته دنيا وٽ ساريل آهي ته مڙسن جو مڙس آهي، مھراب خان لاءِ ڪري جڏهن هو اسان وٽ ايندو آهي ته سندس اچڻ جو ٻڌي، هرڪو ڊوڙي کيس ڏسڻ ايندو آهي، پر مجال جو پاڻ ڪنهن تي اک ٻوڙي.“

شھناز رڻو ناھي مٿي تي رکندي کلي چيو، ”شبيءَ کي مڙيئي ڪائونس پري رکجو!“

عزيز جان به مشڪي چيو، ”شبيءَ جهڙيون ته سندس واٽن تي پاڻ کي وڃائين.“

عزيز جان، طارق خان جي وڪالت ڪندي شھناز جيڏي ٿي پيئي، شھناز حيران ٿي ڏانهن نھاريو ۽ مشڪي چيائين، ”مون کي خبر نه هئي ته هتي به نشان ملندڙ!“

عزيز جان کلي چيو، ”نشان نه، سس.“

شھناز وڏو تهڪ ڏنو، پر اڪبر ڏي نھاري جيڪو مٺيءَ نند ۾ ستو پيو هو، پنهنجي واٽ تي هٿ رکي تهڪ کي دٻائي عزيز جان سان گڏ ڪمري کان نڪتي. عزيز جان جي نظر شبيءَ تي پئجي وئي جيڪا جڳ ۽ گلاس کڻي پئي وئي، عزيز جان کيس سڏ ڪيو، ”شبي او شبي!“

”جي جي جي“
”هيڏي آءُ امان.“

“جيڄي، هي جڳ ۽ گلاس ٻاهر ڏيئي اچان.”
 “نه نه، اهي نازوءَ کي ڏي ۽ تون سڀ ڪم ڇڏي اچي ننڍڙي
 اڪبر وٽ ويهه، متان سجاڳ ٿي ۽ ڊڄي وڃي.”
 شبي، گلاس ۽ جڳ نازوءَ کي ڏيئي پاڻ اندر ڪمري ڏي
 ويئي. عزيز جان، شهنواز کي ٻانهن کان جهلي ورائندي هر آئي.
 ورائندو سڄو زالن مان پريل هو، اڳيان وارا ڪمرا به سڀ مائين مان
 پريل هئا. وچ ۾ مايون نجي رهيون هيون، ورائندي جي هڪ پاسي
 ننڍڙو اسٽيج بنيل هو. جتي ڳائڻيون ڳائي رهيون هيون. ڪي
 مايون ته ڌار ٽوليون ٽوليون ٿي سردار مهراب خان تي بنايل خاص
 ڳيچ ۽ سهرا ڳائي رهيون هيون، عزيز جان، شهنواز کي ٻانهن کان
 وٺي مائين مان لنگهندي جن کيس گذرڻ لاءِ جاءِ پي ڏني چيائين،
 “هتجو امان، متان ڪنهن کي پير نه لڳي وڃي.”
 مائين کيس جاءِ ڏيندي چيو، “نه جيڄي، نه، تنهنجا پير اسان
 جون اکيون.”

عزيز جان، شهنواز کي وٺي اچي جان بيبيءَ جي پير ۾ ويهاري
 چيو، “جاني، هيءُ تنهنجي مائٽياڻي آهي، پر هتي منهنجي نهنن
 جي حيثيت ۾ گهوڻيتي آهي.”
 جان بيبيءَ، مشڪي نهاريو ته هڪ نوجوان، خوبصورت
 شهري عورت هئي، ٻنهي هڪ ٻئي سان کيڪاريو، جان بيبيءَ
 عزيز جان کي آهستي چيو، “پڦي، ادا مهراب خان کي سڏايو،
 ڪيڏي دير ٿي آهي.”
 “ها پٽ، کيس خبر ته پئجي وئي هوندي ته ميندي پهچي وئي
 آهي، وري به ماڻهو ٿي موڪليانس.”

جان بيبيءَ شهنواز ڏي نهاريو چيو، “ادي، پڦي ٿي چوي ته
 منهنجي مائٽياڻي آهين، سو ڪيئن؟”
 “پلا هن شور ۾ سڀ ٻڌي سگهندين؟”
 “ڪوشش ته پوري ڪندس ٻڌڻ جي.”
 “تون ماسي امير بيبي جي ڏيءَ آهين نه؟”
 “ها.”

”اها به توکي خبر هوندي ته چاچا حمل خان جي شادي خاندان کان ٻاهر ٿي آهي.“
 ”ها، اها به خبر اٿر.“

”ماسي امير بيبي اسان جي خاندان جي آهي.“
 ”اچا، مان ڪڏهن به امان جي مائٽن ۾ نه ويئي آهيان، ننڍپڻ ۾ ويئي هوندس پر جڏهن کان وڏي ٿي آهيان نه وئي آهيان، تنهنڪري ڪنهن کي به نه سڃاڻان، باقي ادي تاجي امان سان گڏ ويندي آهي، مامن ۽ ماسيءَ وارن وٽ.“
 ”۽ تون ان ڪري ڪنهن به نانائي سڱ کان واقف نه هوندين؟“

”ها واقعي سواءِ مامن ۽ ماسيءَ جي ٻارن کان، جيڪي اسان وٽ هتي ايندا آهن.“

سومل ٽڪي اچي جان بيبيءَ وٽ وهندي چيو، ”جيڃي، آءُ ته نجي نجي ٿڪجي پئي آهيان، گهوٽ ڪٿي آهي؟“
 عزيز جان چيو، ”گهوٽ اچي ٿو امان، ٻاهر ماڻهو گهڻا آيا آهن کيس هار پھرائڻ لاءِ، پر جيسين اچي تيسين اوهين سڀئي ڀلي ماني کائي وٺو.“

سومل ۽ حنيفان ٻئي گڏ ڳالهائڻ لڳيون، ”جيڃي، اسين جيڪي به هتان ڪنوار وٽان آيا آهيون، اهي سڀئي اتان ڪنوار جي گهران کاڌو کائي آيا آهيون.“
 ”يلا چانهه منائي؟“

عزيز جان مشڪي چيو ته ملوڪان ويٺل نڙيءَ سان چيو، ”جيڃي، سڀ اکين تي پر پهرين گهوٽ ته اچي، ان کي ميندي ته ڏيون پوءِ.“

عزيز جان مشڪي جان بيبيءَ ڏي نهاري چيو، ”جاني پٽ، پنهنجين ٻالڪين کي ته سمجھاءِ!!“

”پڦي، ڀلي ادا اچي ميندي ڏياري پوءِ، باقي پڦي، رواج موجب ته هتي هينئر چانهه منائي اسان جي هلندي نه!“
 ”اهي وري ڪهڙا ٿي ليڪا ڪرين جاني؟“

”نهيو پڦي، نٿا ڪريون ليڪا، پر پهرين ادا ته اچي نه.“
 ”تون پي ٿي ضد ڪرين ته ڀلا تنهنجي نالي ٿا سڌرايونس.“
 مائين ۾ نهاري چيائين، ”مڪڻي ڪٿي آهي؟“
 ”جي وڏي جيبي.“

وڏي عمر ۽ ننڍي قد جي ٿلهي مڪڻي ڦڙتيءَ سان اٿي چيو ته
 عزيز جان چيس،

”مڪڻي، مهرباب خان کي چئو ته بابا، دير پيئي ٿيئي، بس،
 ٿوري دير لاءِ اندر حويلي ۾ آءُ ته مينديءَ جي رسم پوري ڪجي.“
 وري مشڪي جان بيبي ڏي نهاري چيائين، ”نه ته چوينس ته
 تنهنجي سالي ڪاوڙجي ميندي موٽائي ڪڍو ٿي وڃي.“
 جان بيبي ۽ ٻيون مائون مشڪڻ لڳيون، مڪڻي ڪلندي
 پنهنجو رڻو مٿي تي ٺاهيندي هيٺ مٿي ڪندي ورائندي کان ٻاهر
 نڪتي.

”گشان، اٿي ته سهي، هينئر ٿو گهوت اچي.“
 سومل ويٺي ئي ويٺي پيرن ۾ ٻڌل گهنگهرن کي هٿن سان
 ڇمڪائيندي چيو ته گشان پنهنجي گهنگهرن واري پٽيءَ کي سڪ
 ٻڌندي ناراضگيءَ مان چيو، ”ڀلي سائين اچي پوءِ نچندس، الا مان
 ٽڪجي پئي آهيان، ماڻهو آهيان مشين ڪونه آهيان، جيئن آئي
 آهيان يڪو هٿ هٿ آءُ پيئي نچان، اوهان کي چاهي، نچي ته سڀ
 ٿيون ڄاڻو، پاڻ مزي سان ويٺيون آهيو سڀ، رڳو منهنجي مٿان
 ڪتن واري بچ ٿيون ڪريو، باقي پئسن ورهائڻ مهل پتي ته پوري
 ٿيون ڪڍو! مجال آهي جو هڪڙو رپيو به هيڏانهن هوڏانهن ٿئي،
 ان مهل جيڪا پڪائي ۽ هشياري ٿيون ڪريو نه، اها نچڻ ۽ ڳاڻڻ
 مهل به ڪريو!“

گشان وات ڦاڙي ڳالهائين ته سڪيءَ به سڀني لنگهين کي
 هڪل ڪئي،

”سچ ته چوي ٿي گشا، اٿو اٿو.“
 پاڻ وري دهل کي ابتا سبتا ڌڪ هڻڻ لڳي. زينو، ختو ۽
 ستابيءَ ڏٺي، مان گهنگهرا ڪڍي ٻڌندي چيو.

”ماسي سڪي، ڌيءَ جو پاسو نه ڪڍ! تو واري ڌيءَ ٻيو وري
ڪهڙو ٿي ڪم ڪري؟“

”ٻي ڪم ڪار لاءِ وقت ۽ وار ملي نه.....“
گشان ڪاوڙي ته عزيز جان سڏ ڪيس،
”گلشن!“

”جي وڏي جيڃي.“

”ڀلا اهي بحث ڇيڙڙ هينئر ضروري آهن؟“
عزيز جان ٿورو ڪاوڙجي چيو ته گشان ڦڪي ٿي آهستي
چيو، ”بس جيڃي، ڇا ڪريان، مايون ٿيون ڇيرا ڏين سو.....“
”گلشن، تون ته سڀني جي اڳواڻ آهين نه، سو ميار ۽ ذميداري
به تنهنجي آهي.“

جان بيبيءَ مشڪي چيو، ”ها پڦي، مان به ڪيس ليڊر سڏيندي
آهيان.“

پريل بدن ۽ وٽنڊڙ شڪل واري نهايت ذهين گشان خوشيءَ
مان تڙي ورائندي جي وچ ۾ اچي نچڻ لڳي:

ميندي شان واري، راڻل مان وارو،

هت رڱي آيو مور، ميندي شان واري،

پيرا رڱي آيو خان، ميندي شان واري.....

مڪڻي حويليءَ کان ٻاهر نڪتي ته سامهون ئي نورو ملي
ويس جيڪو تڪڙو تڪڙو پي ويو.

”نُورُو، اي نُورُو.“

نوروءَ کي لائي ڇو پٺيان سڏ ڪرڻ تي چڙ لڳندي آهي. سو

ڪاوڙجي چيائين، ”ڇا هي ماسي؟“

”ڇا هي آبا، مان ته سڌو سنئون ڳالهايو، تون ڪنهن سان
وڙهي نڪتو آهين ڇا؟“

”ڇڏ ماسي، ڪيترا پيرا چيو اٿمان ته جڏهن پنيرو هجان ته
سڏ نه ڪندي ڪر.“

”آبا، ڪم جي مهل آهي، اٺيرو پنيرو ڪهڙو؟“

”هاڻي ماسي ڳالهاءِ، پوءِ تنهنجي راڳن مان ٿو ماڻهو ڦاسي،“

اسان کي به گهڻا ئي ڪم پيا آهن.“
 ”آهي ڇا ابا؟“

”بس ماسي، ٽڪي ٽڪي وارا ماڻهو به سائينءَ وارن مٿي تي ڇاڙهي ڇڏيا آهن، هاڻي هي ترڙو رضو به سائينءَ وارن جي ريس ۾ حڪم ٿو هلائي، اڙي نورو، سگريٽ ته وٺي آءُ، ڄڻ پٽس جو نوڪر آهيان.“

نوروءَ خار، ڇڙ ۽ ڪاوڙ مان رضوءَ جا ۽ پنهنجا جملا گڏ گڏ ڳالهائيندي نقل ڪندي پنهنجو ڏک اوريو ته مڪڻيءَ چيو،
 ”ابا، پئي ڪانهي، ڪم پرڻ آهي، ڄم پرڻ ڪونهي، تو منهنجان به لهي ڪونه پوندو جي سگريٽ آڻي ڏيندس.“
 ”لهي ڪونه پوندو، ڄڻ وساڻا تازا وينا آهيون، ٿڪا ڪٿا پنهنجي جندي کان بيزار آهيون ۽ هنن ڏاڙهين جا وري مٿان آڀر!“

”اٺي گهوڙا، مٺيس!“

مڪڻيءَ رڙ ڪري پير مٿي کنيو ته نوروءَ چرڪي ڊجي چيو،
 ”ڇاهي ماسي ڇا ٿيو؟“

مڪڻيءَ پير ۾ چنٽيل ماکوڙو ڪڍي اڇلائي چيو، ”هي ڏس ابا رت ئي ڪڍي ڇڏيائين آهي!“
 ”ايڏي رڙ ڄڻ نانگ ڏنگ هنيو اٿئي.“

مڪڻيءَ هٿ سان ٽڪ پير تي هڻي چيو، ”هيڏي ته نهار ابا، مٿو ڇجي ويس، پر پير مان وات نه ڪڍيائين؟“
 نوروءَ ڪاوڙجي چيو، ”ڇڏ هاڻي ماکوڙي کي، ٻڌاء ته سهي، سڌ ڇا جي لاءِ ڪيو هيئي؟“

مڪڻيءَ زور سان نرڙ تي هٿ هڻي چيو، ”اٺي مٺيس، هوڏانهن جي جان واريون پيون ڪاوڙيون ته مڪڻي الائي ڪٿي وڃي مٽي آهي. آءُ به صفا گجهه آهيان، جتي ڪٿي بيهيو رهان.“
 ”اي ماسي، هاڻي ڦٽ ڪٿي.“

”ابا، سائين مهرباب خان کي اندر حويليءَ ۾ وڌي جيڃيءَ سڏايو آهي.“

”ماسي، سائينءَ وٽ دنيا ويٺي آهي، مان ڪٿي ٿو ساڻس ڳالهائي سگهان.“
 ”آءُ ٿي وڃان؟“

مڪڻيءَ اوطاق ڏانهن الار ڪٽي ته نوروءَ ڪاوڙجي چيو، ”هي وري ڪهڙي خواري آهي ماسي، آهين تون به صفا بهتر ۾، اوڏانهن سائينءَ ڏانهن ويندين؟“
 ”پيو نه ته ابا، ڪنوار وارا ميندي ڪئي او..... ڪڏهڪا آيا آهن، وري هتان به اسان کي ڪنوار ڏانهن ميندي ڪئي وڃڻو آهي سو.....“

نوروءَ ڪاوڙجي سندس ڳالهه اڌ ۾ ڪٽي چيو، ”تون نه ويجهانءَ اوڏانهن. بيها! مان ڏسان ٿو چاچا فقيري کي ٿو چوان.“
 ”اٺي صدقو وڃان، سائين طارق خان پيو اچي.“
 نوروءَ به سامهون نهاري مشڪيو، هڪ خوبصورت، باوقار، نهايت وجيهه، مرداني حسن جو شاهڪار خوش پوش نوجوان سامهون اچي رهيو هو.

”چا آهي مائي مڪڻي، ٻاهر پيئي گهمين ڦرين.“
 ”صدقو وڃانءَ سائين، گهمڻ ڦرڻ وري ڪهڙو، وڏي جيڃيءَ موڪليو اٿم، ڪنوار وارا سويل کان ميندي ڪئي آيا آهن، اڃان گهٽ جو پتو ئي ڪونهي؟“

”نيڪ آهي، تون وڃ آءُ گهٽ جو پتو ڪري موڪليانس ٿو.“
 طارق خان مشڪي اوطاق ڏانهن ويندي چيو.

سردار مهرباب خان حويليءَ ۾ گهڙيو ته شور مچي ويو.
 ”گهٽ سائين اچي ويو!“

”ها ها، سائين مهرباب خان آيو آهي.“

”اٺي حوا، گهورون هاڻي گهورجنديون، ڏوڪڙ هاڻ پوندا.“
 مڏيءَ اندر وينل حوا کي اچي خوشي مان ٻڌايو، جيڪا منائي جا ننڍڙا ننڍڙا پور هٿ ۾ جهليو کائي رهي هئي. مڏيءَ جي آواز تي حوا يڪدم منائيءَ جي پورن جو وات ۾ ڦڪ ڦهلي رئي سان وات اڳهندي ورائندي ۾ آئي، سردار مهرباب خان ورائندي ۾ آيو ته

گشان کي پنهنجو ڏکيل گلو وسري ويو. ٽپ ڏيئي اتي اچي
گهگهي آواز سان ڳائي نچڻ لڳي:

منهنجي راڻل جي وڏڙي ڄمار،

هو... ٿو....

منهنجي سهڻل جي جهجهڙي ڄمار،

منهنجو راڄ راڻو ٿلي...

مايون جوش ۾ چوڻ لڳيون:

او بلي... بلي... بلي

منهنجو الله ڏنو ٿلي

او بلي... بلي... بلي.

سردار مهربان خان جي اچڻ جي ڪري مائين ۾ بجلي پر جي

ويئي هئي، سومل ڌار ٿولو ٺاهي نچڻ ڳاڻڻ لڳي.

منهنجا ڪچهريءَ جا مور ميندي لائي هٿن تي،

منهنجا ڪورٽ جا سينگار ميندي لائي پيرن تي.

سردار مهربان خان مشڪندو آهستي آهستي وڪون ڪڻندو

سيج وٽ آيو ته جان بيبيءَ اتي ساڻس ڪيڪاريو. ٻيون به سڀ

سندس سئوٽيون اتي ساڻس ڪيڪارڻ لڳيون. جان بيبيءَ کي ڏسي

مهربان خان ٽڙي پيو.

”مون ته ڪڏهن به ميندي نه لڳائي آهي، نه ئي مڙسن جي هٿن

۽ پيرن تي ميندي نه ٿي!“

جان بيبيءَ مشڪي شموءَ کان ڪنهي رنگ جي زريءَ سان

پريل چئي وئي سردار مهربان خان جي ڪلهن تي پائي چيو، ”اسان

ته ميندي اوهان لاءِ آندي آهي، هاڻي اوهان جي مرضي آهي.“

سردار مهربان خان مشڪي اچي سيج تي ويٺو ۽ طول وهائي

تي پُر ڏيئي شهناز ۾ نهاري چيو، ”ادي، اسان ته ٻڌو آهي ته ساليون

هن مهل وڏا جهيڙا ڪنديون آهن گهٽ کي ميندي لائڻ لاءِ.“

شهناز مشڪي چيو، ”ها ادا، ايئن ته سولائيءَ سان اسين به

جان بيبيءَ کي ميندي لائڻ نه ڏينديوسين.“

”منهنجي پيڻ به جان بيبيءَ جي جوڙ آهي، هر طرح سان.“

سردار مهرباب خان جي ٽهڪ تي سڀئي زالون کلڻ لڳيون، پر تي وينل مديءَ به وات ڦاڙي وڌو تهڪ ڏنو، جنهن کي اها به خبر نه هئي ته سردار مهرباب خان ڇا تي کليو آهي، جان بيبي مشڪي سيج جي ڀر ۾ ٿي ويئي ته سردار مهرباب خان کيس هٿ مان جهلي سيج تي پنهنجي ڀر ۾ ويهاريو ۽ شهناز ۽ پنهنجي سؤٽين کي به سڏي پنهنجي ڀر ۾ ويهاريائين، عزيز جان سيج کان ٿورو پرتي ننڍڙي ڪرسيءَ تي ويئي هئي ۽ پٽ جي ڳالهين تي مشڪي رهي هئي. سردار مهرباب خان جان بيبيءَ جي منهن ۾ نهاري پنهنجا ٻئي هٿ پويان لڪائي ڇڏيو.

”مان ته ميندي ڏيارڻ نٿو ڇڏيان، ڀلا هار مڃو ٿا؟“

”ڪٿائڻ هارائڻ اوهان جي هٿ ۾ آهي مان....“

ايترو چئي ماڻ ڪيائين، ته عزيز جان مشڪي ڇڏيو، ”ابا، هٿ ٻاهر ڪڍ ته پيٽ سونئڻ ڪري.“

سردار مهرباب خان پنهنجا ٻئي هٿ جان بيبيءَ جي اڳيان کولي کيس ڏيکاري ڇڏيو، ”مهينن کان پيون مينديون ٿين، ڏس، منهنجا هٿ ڪورا آهن نه، هاڻي ڇا ٿي چوڻ؟“

شهناز کلي رڙ ڪئي، ”هي ڇا، اسان کي ته ميرن وانگيان پنهنجي ئي گهر مان پئي لڳي؟“

سڀني کليلر. سردار مهرباب خان تهڪ ڏيئي جان بيبيءَ ۾ نهاريو جنهن انهي ٿي ڇڏيو،

”زبردستي اسين به ڪونه ڪنداسين، ميندي لڳائڻ ڏيندؤ ته لڳائينداسين نه ته نهيو!“

”اڙي اڙي منهنجي سالي ته ناراض ٿي وئي.“

وري پنهنجا ٻئي هٿ سندس اڳيان کولي سنجيدگيءَ مان ڇيائين، ”تنهنجي مرضي آهي، جيئن به جيتري به ميندي لڳائڻ چاهين مون کي ڪو به اعتراض ڪونهي مرضيءَ واري آهين!“

سڀئي مايون دلچسپيءَ سان ڏسي رهيون هيون، شموءَ مينديءَ جو ٿال جان بيبيءَ جي اڳيان وڌائي رکيو ته سردار مهرباب خان کلي شهناز کي ڇڏيو، ”ادي، ڀلا مڙس کي ڳاڙها هٿ نهن ٿا،

ميندي ته اوهان مائين لاءِ آهي.“

”ادا، ميندي ته شادي جو سوئڙ ۽ سونهن آهي.“

۽ سردار مهربان خان جي ساڃي هٿ جي چيچ جهلي جان بيبيءَ کي ڏيئي چيائين، ”هان وٺ پلا، ميندي لڳاءِ، تو کنيو اسان هاريو.“

جان بيبيءَ مشڪي سردار مهربان خان جي چيچ جهلي ان جي نهن تي صفا ڌڙي ميندي رکي ته، عزيز جان اٿي هزار جو نوٽ سردار مهربان خان تان گهوري مديءَ جي جهليل ٿال ۾ وڌو ته مدي خوشي مان ٽڙي نچڻ لڳي:

”ڏيلا... ڏيلا... ڏيلا...“

جان بيبي، زهره، شهناز ۽ سهراب خان جون چاچيون ۽ سئوٽيون به اٿي سردار مهربان خان تان گهورون گهورڻ لڳيون. مديءَ جي هٿ ۾ جهليل گهور جو ٿال ڏسي شموءَ اٿي چيو، ”ادي، هيءَ گهور ته اسان جي آهي، ميندي به اسان جي گهور به اسان جي، باقي هتي پلي پنهنجي مينديءَ ۾ جيءَ بسملاهيون تون ڪڏهن.“

مديءَ مرڪي شموءَ کي هيسائڻ چاهيو،

”چو ادي، سردار جي شادي آهي، جنهن کي وٺي گهور ڪڍي.“

عزيز جان جي نظر ايڏانهن ئي هئي، مديءَ کي چڙب ڪڍيائين،

”مدي، ٿال رک شمو سهي ٿي چوي.“

مديءَ ڦڪي ٿي ٿال شموءَ کي ڏنو ته شمو خوشيءَ مان ٽڙي،

”ڏيلا... ڏيلا...“ ڪرڻ لڳي ۽ مدي وڃي گشان سان سس پس ڪرڻ لڳي.

سردار مهربان خان مشڪي جان بيبيءَ ۾ نهاري چيو، ”هاڻي ته وڃڻ جي اجازت آهي نه، وڃي سگهان ٿو؟“

جان بيبيءَ مشڪي ڪنڌ سان هاڪار ڪئي ته مهربان خان اٿندي چيو، ”هيءَ ڪچهري به وٺي ٿي، پر ٻاهر گهڻا دوست آيل آهن.“

۽ مشڪندو حويليءَ کان ٻاهر نڪتو جتي دهلن ۽ شرنارين جي ڌم لڳي پئي هئي، لائوڊ اسپيڪرن تي تيز آواز ۾ سهرا ۽ گيج وڃي رهيا هئا:

گهوت جي امان توکي لک مبارڪون،
آسون اميدون تنهنجون الله پڄايون،
منهنجي مولا پڄايون.

”نورُو، محفل هلي پئي، هل ته پاڻ به ڳايون، تنهنجو آواز به سنو آهي ۽ منهنجو آواز به سنو آهي.“
شيديءَ، نورُو کي چيو ته چاچي فقيري به کين همٿايو،
”هاڙي ها، جيسين وڏا ڳائڻا ڳائين تيسين اوهان وڃي محفل مڄايو.“

نورُو چيو، ”چاچا، پوڳ به ڪنداسين!“
”هئو ابا، شادي آهي، پوڳ ته ضرور ٿيندا، ڪالهه ڪونه ڏٺو هيو، دائود ۽ گندو وارن ڪيڏو ڪلايو هو؟“
”چاچا آءُ او.... اهو راڳ ڳائيندس.“
”ڪهڙو؟“

”گهوت جو پيءُ نچي ڙي، گهوت جي ماءُ نچي ڙي،
گهوت جي پيٽ نچي ڙي، گهوت جو ڀاءُ نچي ڙي،
اسان جو ڪاٿو پيءُ آگهاڻو هليو ساهرين.“ نورُو گيت جو مڪڙو ڳائي ٻڌايو.

چاچي فقيري جوڙي منهن جي وچ تي پونڊو ڏيندي چيو،
”هي ته وٺ پاڙيا، پاڻ به جوتا کائيندين، اسان کي به کارائيندين.“
شيديءَ به ڊڄي چيو، ”نورُو ته صفا بينوايو آهي، سردار مهربان خان جي شاديءَ جي محفل ۾ اهي راڳ ڳائيندين؟ اڙي چريا، اهڙا موچڙا کائيندين جو يا عمر نه وسرندي.“

”چاچا، هيءُ ته صفا چٽ آهي، موچڙن کي پاڻ پيو سڏ ڪري.“
”چالاڪ موچڙا کائيندس، مون کي هي راڳ بنايا آهن ڇا؟“
چاچي فقيري کيس الار ڪري ڏک ٿي هنيو ته شيديءَ وچ ۾ ايندي چيو، ”ڇڏينس چاچا، چريو آهي صفا.“

چاچو فقيرو سندس نالي گهٽ وڌ ڳالهائيندو هليو ويو، ته نورو چيو، ”چاچو فقيرو پاڻ ڄڻ عقل جو اڪابر آهي، ڀوڳ ۾ ڇا آهي؟“

شيديءَ کيس سمجهائيندي چيو، ”هيڏي نورو، ڀوڳ مشڪرو هڪجهڙن سان ٺهندو آهي، تون پاڻ ڏس، ڪيڏي اسين ڪيڏي سائينءَ وارا، ڪاڻو اگهاڻو ٺهي ٿو، سو به سردار مهرباب خان لاءِ؟“
 نورو ڳالهه سمجهي ويو، سندس اکيون حيرت مان ڦاٽي ويون.

”هئوڙي هئو شيدي، آءٌ ته الا سڄي پڇي صفا چريو آهيان. اهو جي راڳ ڳايان ته...“
 پنهنجي ڳالهه اڌ ۾ جهلي، ڇپ ڏندن هيٺان رکي حيرت ۾ بيهي رهيو ته شيديءَ کيس دلاسو ڏنو،
 ”نهيو نورو ٺهيو، بس سڀ خير ٿي ويو شڪر جو تو اڳ ٻڌايو، هاڻي ڪجهه ڪونهي.“

سردار مهرباب خان جي اٿي ويڻ کان پوءِ ڪنواريتيون اٿي سڀني آيلن ۽ وينلن کي چانهه مٺائي ڪرائي ۽ ميندي ورهائي ٿال خالي ڪيا ۽ پوءِ پاڻ ويڻ لاءِ اٿيون. جان بيبيءَ پهرين عزيز جان کان موڪلايو ۽ پوءِ شهناز کان موڪلائي چيو، ”مينديءَ سان گڏ اوهان به اينديون نه؟“

”ضرور، مان ئي گهٽ جي پيٽ آهيان.“
 ننڍڙي اڪبر جي روئڻ تي چرڪي چيائين، ”اٺي، مون کي ته پنهنجو ٻچڙو ئي وسري ويو.“

عزيز جان چيس، ”هاڻي جاڳيو آهي. الله جي مهرباني ٿي يڪو آرام ڪيائين.“

شبي، اڪبر کي ڪٿي آئي ته شهناز ڪائس وٺي چيو، ”هاڻي ماسي سڄي رات جيڪو مون کي تنگ ڪندو، اهو به راڄ ڏسندو.“
 ”پٽ، مائين جا لشڪر آهن، تون ڇو ٿي پريشان ٿئين، ويڻ جي تياري ڪر، هاڻي مينديءَ ڪٿڻ ۾ دير نه ڪريو!“
 ڪنواريتيون گاڏين ۾ چڙهيون ته گهوتيتيون به ميندين جا

ٿال ڪٿي اچي پنهنجين گاڏين ۾ ويهڻ لڳيون. گاڏيون اڳ پوءِ حمل خان جي حويليءَ ۾ پهتيون، گهوٽيتن گاڏين مان لهندي راڳ ڳايو:

موهڙي تي اچان، شال پريڙي وڃان.
اندر حويليءَ ۾ گهوٽيتن جا لاڏاڳ ڇاڳ شروع ٿيا، سردار مهرباب خان جي ته ڪا پيڻ نه هئي پر شهناز سندس پيڻ وارو ڪردار سڀني طريقي سان نڀائي رهي هئي. ڪنوار کي ميندي ڏيڻ کان وٺي هر اهو ڪم جيڪو سردار مهرباب خان جي پيڻ ڪري ها اهي سڀ شهناز جي حوالي هئا. مديءَ ته وڃڻ ساڻ گهور وارو ٿال هٿ ۾ کنيو ۽ زور زور سان، ”ڏيلا... ڏيلا...“ ڪرڻ لڳي. شمو سندس ڀر مان لنگهي ته هاسيڪار سندس ڪن وٽ وات رکي زور سان، ڏيلا ڏيلا....

چيائين ته شموءَ چڙي چيو، ”امان، هري هري (آهستي آهستي) نڙي ڦاڙ، اسان جا ٿا ڪن ڦاٽن.“

مديءَ ڪيو به ان لاءِ هو ۽ تير نشاني تي ئي لڳو هو، سو ڪي.... ڪي ڪري کلڻ لڳي ته شموءَ نرڙ ۾ گنجھ وجهي چيو، ”ڪمي ڪاءُ امان، اسان کي ٽيپي ماريو نه.“

مدي حرامڙي ته اڳ ئي پري پيئي هئي. کيس ٿال ڦرڻ وسريو ڪونه هو سو چيائين، ”ماسي شمو، هاڻي تون وڏي ٿي ويئي آهين، ننڍين جي وچ ۾ نه پئو، متان انگڙين سان نه ڪيرائي وجهئي.“

سڀئي لنگهيون وات ڦاڙي تهڪ ڏيڻ لڳيون، مدي گهور وارو ٿال مڪئيءَ جي هٿ ۾ ڏيئي پاڻ پيرن ۾ گھنگهرا ٻڌڻ لڳي، ته گشان شڪر ڪري هيٺ ويئي، ”ائي مدي الله وڏي حياتي ڏيندي، مون تان اهو ته لاهه ٿوري دير لاءِ....“

مدي گھنگهرا ٻڌي نچي ڳاڻڻ لڳي:

چولو چڪن جو ٻانهن ۾ چوڙيون،

او مني مون کي ڏاڍي ٿي وڻين تون....

سڀني جون نظرون ڪنڊ ۾ اڪي (ونانهن) ۾ ويٺل تاج بيبیءَ ڏانهن ويون، جنهن کي پيئري رنگ جا چڪن جا ڪپڙا پاتل هئا. ”جيڪي تاج بيبیءَ کي پاتل هي اڪي وارا ڪپڙا ته لنگهين کي ملندا نه؟“

گشان آهستي حنيفان کان پڇيو ته حنيفان چيو، ”الائي، خبر ڪانهي، اسين غريب ته سڀئي توکي به خبر آهي ته ڪنوار کي اڪي ۾ پاتل ڪپڙا ڏيئي ڇڏيندا آهيون، باقي هي پانيان ٿي سردار ايئن نٿا ڪن، پاتل ڪپڙا نه ڏيندا باقي نوان ضرور ڏيندا.“

”تون ته هتي جي آهين، توکي ته سڀ خبر هوندي؟“

”تون وري ڪهڙي ٻي آهين، ڪالهه پرڻجي ڪراچيءَ ويئي آهين، ٻيو ڇا! باقي پانيان ٿي پاتل ڪپڙا ڪونه ڏيندا.“

”ڪهڙي خبر، اوهين گهر جون آهيون ٻاهر به گهڻو نٿيون نڪرو متان توکي ئي ملن، قسم اٿئي دستگير جو، جي توکي مليا ته مون کي ڏجين، مان بدلي ۾ توکي ٻيا ڪپڙا ڏينديس.“

حنيفان کلي چيو، ”ايڏا قسم ڇو ٿي ڏين، تون ته صفا چتي ٿي پئي آهين ڪپڙن لاءِ.“

گشان آهستي کلي چيو، ”ها، الا.“

حنيفان چيو، مون کي مليا ته الا توکي ڏينديس.“

گشان، ڪٿي حنيفان کي پاڪر پاتا، حنيفان مشڪي مڊي ۾ نهاريو جيڪا مستي ۽ وجد ۾ ايئن نچي رهي هئي جو هرڪو حيرانيءَ مان کيس ڏسي رهيو هو..

”اٺي مڊيءَ کي ته ڏسو صفا عربن وانگي پئي نچي.“

ملوڪان حيرت مان چيو ته گشان مشڪي چيو، ”ڪيئن ٿي پائنين ملوڪان، اوهان وارو ڪم آهي ڇا؟ هتي آيون هيون ته نچي به نه ڄاڻو... مڊيءَ جي خبر اٿئي؟ دبئيءَ مان ڪمائي آئي آهي!“

ملوڪان کي ڏک ٿيو.

”هئو امان، اوهين ملڪان ملڪ ٿيون هلو، اسين حويلي ۾ بند، پير به ٻاهر نه ڪڍون اسان کي ناچ ڪير سڀڪاري؟“

گشان کلي حنيفان کي چيو جيڪا مڊي جي ناچ ڏسڻ ۾ محو

هئي، ”آئي هيڏي حنيفان، ملوڪان ته ٿوري تي به ڏمرجيو ٿي پوي.“
 حنيفان جنهن ڪا ڳالهه نه ٻڌي هئي چرڪي چيائين،
 ”ڇڏ ملوڪان ڏمر ڪي، آهي ڇا؟“
 وري گشان ڪي چيائين، ”نهار ته سهي مديءَ ڏي ڪمال ٿي
 ڪري الا.“

ملوڪان انهري ٿي چيو، ”حني، مدي دبئيءَ مان عربن کان
 ناچ سڪي آئي آهي!“
 گشان کلي چيو، ”نه ڙي حني، ملوڪان ته خار ٿي ڍاري باقي
 مدي دبئيءَ مان ڪمائي ضرور آئي آهي.“
 حنيفان حيران ٿي چيو، ”سچي، الا مدي دبئي مان ڪمائي
 آئي آهي؟“

”هئو الا، ٻه ٽي سال اتي هئي.“
 ”عربن وٽ ڪر ڪيائين؟“
 ”ها عربن وٽ!“

”عرب ته ڇتا آهن، اڪيلي ويئي هئي؟“
 گشان تهڪ ڏيئي چيو، ”حنيفان جون ڳالهيون ته ٻڌو، الاڻي
 ڪڏهن مدي دبئي ويئي هئي، هن ڪي اڃا اچي فڪر ٿيو آهي ته عرب
 ڇتا آهن، نه ڙي نه مائي، مدي پنهنجي مڙس سان گڏ ويئي هئي.“
 ”پوءِ به ادي، ڪهڙي خبر، مڙس ته هر وقت ساڻس گڏ نه هوندو!“
 گشان وري تهڪ ڏيئي چيو، ”آئي گهوڙا، حني وات بند ڪر،
 مدي الا چتي آهي، هي جي ٻڌائين ته الا تنهنجي سڻ لاهيندي!“
 حنيفان کڻي چپ ڪئي، گشان ڪي به مدي جو ناچ وڻي ويو
 سو پنهنجي اُچي ۽ سريلي گلي سان راڳ شروع ڪيائين:
 اڌل منهنجو چوڏهينءَ جو چنڊ،
 پينر پلي پلي پلي ٿي آيو،
 راڻل منهنجو چوڏهينءَ جو چنڊ.....

گشان جي راڳ تي محفل مست ٿي پئي، مايون ڪنوار تان
 گهور وجهڻ لڳيون، مڪڻيءَ جو ٿال نوٽن مان پرچي ويو، گشان جو
 راڳ ٻڌي مدي به خوش ٿي وٽس آئي ۽ ڪائنس سگريٽ وٺي سوتا

هڻي نڪ ۽ وات مان دونھان ڪڍي مڪڻيءَ جي ٿال ۾ نھاري سرھي ٿي چيائين، ”ماسي، هي ٿال تہ پر جي ويو آھي، ٿيليءَ ۾ اوڳاڙي خالي ڪر.“

مڪڻيءَ کي ھدايتون ڏيئي پاڻ وري نچڻ لڳي:

وڃ نغارا وڃ، شاھي نوبت وڃي،

منھنجي راڻل جو الا، سدا دھل وڃي.

جان بيبيءَ پنھنجي گھر ۾ اچڻ سان وڏي چني پنھنجي ڪمري ۾ اچي پلنگ تي اچلائي ۽ جوڙي واري ننڍي چني پائي، ايلن جو آڌرپاءُ ڪرڻ لڳي. مديءَ جو ناچ ۽ راڳ کيس بہ وڻيا پي، مدي ۾ نھاري شھناز کي چيائين، ”ادي، اوھان جي محفل زور آھي!“

”نہ ادي، گشان جي ڳالھ بہي آھي.“

”گشان بہ تہ اوھان جي آھي!“

ان تان ٻئي کلڻ لڳيون.

جنھن مھل بہ جان بيبي، شھناز وٽ آئي ٿي، مايون سندن وڃ ۾ سونھن جو مقابلو ڪرائڻ ۾ لڳي ٿي ويون.

”اسان تہ پانيو ٿي تہ جان بيبيءَ جي سونھن دنگ آھي، پر ملڪ ۾ ماڻھو رھيا پيا آھن.“

جان بيبيءَ جي سوٽ گل بيبيءَ چيو تہ سندس ئي مائٽياڻي زبيدہ چيو، ”پوءِ بہ جان بيبيءَ جي بہي ڳالھ آھي.“

جُليءَ وڃ ۾ پئي چيو، ”آءُ تہ ھن ۾ نھاري وري ھُن ۾ ٿي نھاريان ڏٺو ئي نٿو ٿئي، پر ھوءَ بہي ڪير آھي؟“

ڪنواريتن مان ڪنھن بہ جواب نہ ڏنس جو کيس ڪنھن بہ سڃاتو نٿي، سواءِ زھرہ، افروز ۽ مھراب خان جي چاچين ۽ سئوئين جي، امير بيبي آئي ۽ اچي سيني گھوٽيتن کي پليڪار ڏيئي ساڻن ملي. شھناز وٽ آئي تہ شھناز، اتي ساڻس ڪيڪاريو، امير بيبيءَ کيس پاڪر پائي چمي چيو، ”واھ پٽ واھ، گھوٽيتي ٿي آئي آھين، تاج بيبي تہ تنھنجي پيڻ آھي.“

”ماسي، دعوت تہ اوھان جي پاران بہ مليل ھئي پر اڪبر جي پيءُ جو ادا مھراب خان سان پائرن کان بہ مٿي سڱ آھي ۽ ادا

مهراب خان پاڻ اسان کي وٺي آيو آهي، باقي ماسي، جان بيبيءَ ته مون کي ڪونه سڃاتو!!“

”پٽ، هن جي طبيعت ئي اهڙي آهي، ٻاهر ته نڪري ئي ڪونه، ايڏانهن اوهان ڏانهن به جڏهن ايندي آهين ته ڪڏهن به مون سان گڏ نه آئي.“

پيار مان تاج بيبيءَ ڏي نهاري چيائين، ”اڃان تاجي مون سان گڏ به ٿي پيرا ايڏانهن آئي آهي.“
زبيده ۽ گل بيبي به وٽن آيون.

”چاچي، اسين ته هن کي ڪونه سڃاڻون.“

گل بيبيءَ مشڪي امير بيبيءَ کي چيو ته، شهناز به کلي چيو، ”آءُ به ماسي، هنن کي ڪونه سڃاڻان.“

امير بيبيءَ کلي چيو، ”مان ٿي اوهان جي هڪ ٻي سان سڃاڻپ ڪرايان.“

گل بيبيءَ ڏي نهاري مشڪي شهناز جي ڪلهي تي هٿ رکي چيائين، ”هيءُ آهي منهنجي سڳي سئوٽ جي ڌيءُ ۽ سڳي ماروٽ جي پٽ جي گهرواري، سندس نالو شهناز آهي ۽ سندس مڙس جو نالو طارق خان آهي.“

۽ وري شهناز کي چيائين، ”پٽ هي ٻئي منهنجي گهر واري جي سئوٽن جو ڌيئون آهن، هن جو نالو گل بيبي آهي جيڪا ادا علي خان جي ڌيءُ آهي ۽ هن جو نالو زبيده آهي ۽ هيءُ ادا ايوب خان جي ڌيءُ آهي ۽ هوءَ جيڪا پريان جان بيبيءَ سان گڏ پينل آهي، ان جو نالو زهره آهي، اها ادا مصطفيٰ خان جي ڌيءُ آهي.“
امير بيبيءَ، زهره ڌيءُ جو اشارو ڪيو ته زهره ۽ جان بيبي ٻئي ڪلنديون آيون. زهره چيو،

”چا آهي چاچي، اسان ڏانهن پيا اشارا ٿين!!“

”پٽ، شهناز جي سڃاڻپ ٿي ڪرايم ۽ اوهان جي سڃاڻپ شهناز سان پي ڪرايم.“

زهره کلي چيو، ”۽ ادي شهناز بابت جانيءَ مون کي ٻڌايو آهي.“

امير بيبيء هيڏانهن هوڏانهن نھاري چيو، ”افروز ڪٿي آھي ته شھناز کي ڏيکاريان؟“

زھرہ کلي چيو، ”اندر ادي تاج بيبيء جي ڪمري ۾ آھي، وٺي ٿي اچانس.“

زھرہ اندر ويئي ۽ افروز کي وٺي آئي. خوبصورت ۽ قدآور افروز کلندي امير بيبي وٽ آئي ته امير بيبيء مشڪي افروز جو هٿ جهلي چيو، ”هيء ادا هاشم خان جي ڌيءُ افروز آھي، ڏاڍي جوشيلى ۽ حساس.....“

سڀئي کلڻ لڳيون ته امير بيبيء چيو، ”گهڻو اچڻ وڃڻ نٿو ٿئي ته ڄڻ مائٽي ئي مٽجي ٿي وڃي.“

”ايئن نه چئو ماسي، مائٽي اچڻ وڃڻ جي محتاج ناھي، ڀلي گهٽ اچون وڃون، پر مائٽي مٽجي نٿي. هاڻي ڏس، آيا آھيون ته سڃاڻپ ٿي نه؟“

زھرہ کلي چيو، ”اھائي چاچي امير بيبيء واري ڳالھ ٿي نه، جڏهن آيا آھيو تڏهن سڃاڻپ ٿي.“

افروز کلي چيو، ”اھا ڳالھ مون وٽ به هئي، پر مان ادي شھناز جو لحاظ ڪري ماڻ ڪري ويس ۽ زھرہ چئي ڏني.“

زھرہ کلي چيو، ”لحاظ پنھنجي جاءِ تي حقيقت پنھنجي جاءِ تي ۽ وڏي ڳالھ اھا ته ٻئي اھر ۽ ضروري آھن معنيٰ، مان حقيقت، توهان لحاظ!“

وري سڀئي کلڻ لڳيون، امير بيبيء شھناز کان پڇيو، ”ڪڏهن آئي آھين، طارق خان به آيو آھي؟“

”مان ته ماسي ڪلھ رات آئي آھيان هو ته روز پيو اچي وڃي.“

امير بيبيء حيرت مان چيو، ”اتان، ڪراچي مان؟“

”ها ماسي، هن کي ڇا آھي! ريڪارڊ قائم ڪرڻا اٿس.“

امير بيبيء کليو ته جان بيبيء مشڪي چيو، ”ڪهڙا ريڪارڊ ادي؟“

”ڊرائونگ جا، هرڪو حيران آھي ته روز ڪيئن پيو اچي

وڃي، ڪلهه کان هتي آهي اهو به ادا مهراب خان ۽ ماسي عزيز جان زبردستيءَ سان کيس جهليو آهي.“ وري امير بيبيءَ ڏي مشڪي نهاري چيائين، ”ماسي، اجازت آهي ته تاج بيبيءَ کي ميندي لائين؟“
 ”پلي پلي پٽ، اجازت ڪهڙي؟“

جان بيبيءَ کلي چيو، ”امان، هتي مون کي ادا مهراب خان ۽ ادي شهنار ڏاڍو ستايو هو.“

نازوءَ ميندي جو ٿال سرڪائي شهنار جي اڳيان رکيو، شهنار ٿوري ميندي ڪڍي تاج بيبيءَ جي هٿ تي رکي چيو، ”ايئن ته نه ڄڻو جان بيبي، مون ڪٿي ستايو هو توکي؟“
 ”نه ادي نه، مان ته بس چرچو ٿي ڪيو.“
 ”ٻڌ جان بيبي.....“

”ادي، مون کي جاني چوندي ڪر، امان ۽ ادي تاجان به مون کي جاني ٿيون چون ۽ منهنجون سڀئي سٺيون ۽ سهيليون به جاني ٿيون چون.“

”مهرباني جاني، سچ به تنهنجو نالو ايڏو ڊگهو آهي جو سڄو ونڻ سان.....!“ سڀئي تهڪ ڏيئي ڪلڻ لڳيون، امير بيبيءَ به مشڪيو. شهنار، نازوءَ ۽ مڪڻي کي چيو، ”هاڻي هيءَ ميندي مائين کي ورهائي ڏيو ۽ چانهه منائي به ڪارايو، ماسي عزيز جان چيو آهي ته تڪڙو موٽجو پر هاڻي ته...“

هن ٻانهن ۾ ٻڌل واچ ۾ نهاري چيو، ”اڙي، اڍائي پيا ٿين نازو، هڪڙو منائيءَ جي ڏهو هيٺي آڻ.“

نازوءَ هڪ مختلف قسم جو ڏهو آڻي ڏنس، جيڪو ڪولي شهنار ان مان ٿوري منائي ڪڍي پنهنجي هٿ سان تاج بيبيءَ جي وات ۾ وڌي ۽ منائيءَ جو وڏو تڪر ڪڍي جان بيبيءَ جي وات ۾ زوريءَ وڌائين ته جان بيبيءَ رڙ ڪري کلي چيو، ”ڏس ڏس، اها ئي ته زيادتي آهي، مان ته هتي توسان ايئن ڪونه ڪيو هو.“

”تو ته ادا مهراب خان کي به منائي نه ڪرائي هئي، خبر اٿئي ته گهٽ کي مينديءَ کان پوءِ منائي ڪارائي آهي ۽ گهٽ جي ڀيٽ کي به.“

”مان ته الام، ادا مهرباب خان اڳيان ڦڪي پئي ٿيس.“
 مايون چانهه منائي ۾ لڳيون پيون هيون، شهناز اٿندي چيو،
 ”ماسي، ننڍڙو اڪو به الاهي روئندو هوندو ۽ هتي دير به ته ڪيڏي
 ٿي آهي.“

امير بيبيءَ چيس، ”پٽ، هتي ادي عزيز جان آهي کيس روئڻ
 نه ڏيندي ۽ پيءُ به ته اتي اٿس.“

”پيءُ ڪٿي ٿو ماڻهن ۾ ڪٿي وڃينس.“
 ”ڇو، ڇو نٿو ڪٿي وڃي ماڻهن ۾ پٽ اٿس فخر مان ڪلهي
 تي چاڙهي وڃينس.“

”اهڙي ڳالهه ناهي ماسي، ڪلهن تي ته واقعي به چاڙهيندو
 اٿس پر گهڻن ماڻهن ۾ ۽ گوڙ ۽ رش ۾ ننڍڙو ڊڄي ٿو.“
 ”هان، آءٌ چوان ڇا آهي؟“

شهناز جي تڪڙ ڪرڻ تي سڀئي گهوڻيتيون اٿيون ۽
 ڪنواريتين سان موڪلائي اچي گاڏين ۾ چڙهيون.

سردار مهرباب خان جي حويلي، اوطاقون ۽ چنا ڪنوار وانگي
 سينگاريل هئا ۽ ماڻهن سان ڀريل هئا. سڄي رات محفلون ۽
 مختلف راڳ ۽ رنگ جون مجلسون هليون. صبح جو بانگن کان به
 اڳ عزيز جان پاڻ، شهناز کي وٺي سردار مهرباب خان جي سڀي،
 ڪنوار جا ڪپڙا ۽ زيور، ڪنوار وٽ پهچائي آئي. پر هه ڦٽيءَ جي
 وقت سردار مهرباب خان وهنجي سهنجي اچي پنهنجي ڪمري ۾
 پلنگ تي ويٺو. شاديءَ وارو ڏينهن ۽ صبح جو وقت، نڪاح، لائين،
 ساڻ سونئڻ لاءِ اهميت ۽ دلچسپيءَ وارو هوندو آهي، سردار
 مهرباب خان کي تيار ڪيو پي ويو کيس بوسڪيءَ جو پهراڻ، اچي
 کائڻ جي سٺ ۽ پيرن ۾ سون ۽ چانديءَ سان مڙهيل سئڊل پاتل
 هو، طارق خان کيس تيار ڪري رهيو هو. سردار مهرباب خان جي
 حويليءَ ۾ طارق خان کان ڪوبه پردو نه هو. عزيز جان کيس پٽ
 وانگيان پائيندي هئي. شهناز به موڙ ۽ پيون سامان جهلي کين
 مشڪي مشڪي ڏسي رهي هئي.

اڃا شهناز کي نيري رنگ جا ڪپڙا پاتل هئا. انهن جي سلائي

۽ ڀرت اهڙي هئي ڄڻ شاهي چوغو هجي ۽ جيڪي کيس تمام گهڻو ٺهي به رهيا هئا. طارق خان، مهرباب خان کي مٿي ۾ لونگي پارائي ۽ پاڻ وري به ٿي وڪون پري بيهي کيس ڏسڻ جانچڻ لڳو ۽ پوءِ پوڳ منجهان پنهنجي هٿ جي شاهد آگر جو گولو بنائي آڳوڻي مٿان رکي اشاري سان کيس عاليشان چيو ته سڀني کلي ڏنو. ”هاڻي وارو آهي خوشبو لڳائڻ جو.“

طارق خان جي ايئن چوڻ سان شهناز هڪدم ٿيل تي رکيل سينٽ جي بوتل کڻي ڏني ته طارق خان چڙ مان چيو، ”پري ڪر سينٽ کي، اها ته مون کي صفا ڪونه وڻي ۽ اها ته توکي به خبر آهي.“

”ها مون کي ته خبر آهي پر هي سڀ مون کي ماسي عزيز جان هٿ ۾ ڏنو آهي.“

طارق خان پنهنجي کيسي مان عطر جي ننڍڙي شيشي کڻي ته، سردار مهرباب خان کلي چيو، ”ڪهڙو آهي؟“ ”مشڪ آهي.“ ”هي ته تمام گهڻو مهانگو آهي.“

”ڀلي هجي، مان ته هيءُ شيشي تنهنجي لاءِ ۽ خاص هن وقت لاءِ ورتي آهي.“

۽ پوءِ سڄي شيشي لڳائي ختم ڪيائين ته سڄي حويلي مشڪ جي خوشبوءِ سان واسجي خوابن جو منظر پيش ڪرڻ لڳي. طارق خان پلنگ تي رکيل ڀرت پريل ڪريم ڪلر جي ڪوٽي مهرباب خان کي پارائي ته شهناز اڳيان اچي کيس موڙ ٻڌا ته تنهي گڏجي تهڪ ڏنو، عزيز خان ته لائي ڪهڙن پورن ۽ سوچن ۾ هئي جو اهي تهڪ به کيس هلڪي مرڪ به نه ڏيئي سگهيا. طارق خان، شهناز کي چيو، ”هار ۽ اجرڪ ڪٿي آهن؟“ ”اندر منهنجي ڪمري ۾.“ ”هن وقت به نٿا نڪرن؟“

طارق خان ٿوري چڙ ۽ ڪاوڙ مان چيو ته شهناز هٿ ۾ جهليل سامان پرواري ٿيل تي رکي اندر ڪمري ۾ ويئي ۽ نوٽن جو وڏو هار ۽ اجرڪ کڻي آئي. طارق خان پهرين سندس ڪلهن تي

اجرڪ وڌي ۽ پوءِ نوٽن جو تمام وڏو هار پهرايو ته سردار مهربان خان پلنگ تان اٿي کيس پاڪر پاتا، عزيز جان پلنگ تي رکيل اجرڪ کڻي اٿي چيو، ”اجرڪ ته هي آهي مهربان خان جي.“
طارق خان کلي چيو، ”ماسي، مهربان خان لاءِ اجرڪ ته مون خاص نهرائي آهي بوسڪيءَ تي.“

تڏهن عزيز جان پنهنجي هٿ ۾ جهليل اجرڪ، طارق خان جي ڪلهن تي وڌي ته طارق خان سندس هٿ وٺي اکين تي رکي چميا، مهربان خان وري شهنواز جي مٿي تي هٿ رکي ساڻس ڪيڪاريو ته شهنواز کير جو پريل گلاس کڻي اٿي عزيز جان کي ڏنو.
”ماسي، هي کير ادا مهربان خان کي پيار.“

مهربان خان وري پلنگ تي ويٺو ته عزيز جان به اداس اداس اچي سندس ڀر ۾ ويٺي ۽ سندس منهن تان موڙ مٿي ڪري کير جو گلاس سندس چپن سان لاتو. مهربان خان ماءُ کي اداس ڏسي پاڻ به اداس ۽ ماٺ ٿي ويو هو. هن کير جي گلاس مان هڪڙو ڍڪ پي گلاس وري ماءُ کي ڏنو، جنهن ساڳي گلاس مان هڪ ڍڪ پاڻ پيئو ته مهربان خان چرڪي چيو، ”ڇو امان منهنجي اوڀر اوهان ڇو پيئي؟“

شهنواز کلي چيو، ”ادا، اها به هڪڙي رسم آهي ۽ هاڻي اوهان ماءُ جي اوڀر پيئو.“ مهربان خان هڪدم ماءُ کان گلاس وٺي باقي سڄو کير پاڻ پي ويو ته طارق خان واچ ۾ نهرائي چيو، ”هاڻي اٿو، نڪاح ۾ دير پئي ٿئي.“

مهربان خان پلنگ تان اٿيو ته عزيز جان به پلنگ تان لٿي، شهنواز چيو، ”ٿورو ترسو ته ماسي، ادا مهربان خان کي ڳري لڳي.“
عزيز جان، مهربان خان کي پاڪر پائي چلڪي پئي ۽ سڏڪن ۾ روئڻ لڳي ته سڄي حوالي ڄڻ سوڳواري جي چادر ۾ ويڙهجي ويئي.

هر اک آلي ٿي ويئي، مائين راڳ ڳائڻ شروع ڪيو:

آءُ جيگل، لڳ ڳري.....

پل تنهنجي جيڇڙي پسي.....

مهراب خان به روئي ڏٺو ته طارق خان چيو، ”هي ڇا آهي
مهراب خان شاديءَ ۽ خوشيءَ ۾ روئو ٿا؟“

عزيز جان، مهراب خان مان پاڪر ڪڍي رئي سان پنهنجون
اڪيون اڳهي چيو، ”پت هي انجهيون ته مان الائي ڪيتري وقت
کان جهلي ويني هيس. مهراب خان جي پيءُ جي ياد هر هر لمحي،
هر هڪ ڀل ايندي ئي رهندي هئي پر هن مهل سندس
غير موجودگي سهي نٿي سگهان.“

مهراب خان به پنهنجون اڪيون رومال سان اڳهي ماءُ جي
پيرن تي ٻئي هٿ رکي سندس هٿ وٺي چمڻ لڳو ته وري به ماءُ ۽
پت جا نيٺ نارا ٿي وهڻ لڳا، وري به سڀني جون اڪيون لڙڪن مان
ٽوڻ ٿي ويون، بس هڪڙو طارق خان ئي سڀني ۾ نارمل هو،
جنهن تي ماحول جو ڪو اثر نه هو.

”اٿي يار مهراب خان، ٻاهر ماڻهو تنگ بيٺا هوندا.“

سردار مهراب خان ۽ طارق خان ڪمري کان نڪري ورندي
۾ آيا جتي مهراب خان جا چاچا، سئوٽ ۽ سڀئي ويجهو انتظار ۾
بيٺل هئا. مهراب خان کي ڏسڻ شرط گهورون وجهڻ لڳا ته مائين
”ڇڏ“ جو راڳ ڳايو، طارق خان هلڻ لاءِ تڪڙ ڪئي ته شهناز
آهستي چيس، ”هيءُ ڇڏ جي مهل آهي ٿورو ترسو ته سڀئي
گهورون وجهن.“

مايون راڳ ۽ ناچ ۾ مست ٿي ويون، گشان جو آواز سڀني
۾ نمايان ٻڌڻ ۾ پي آيو:

دهلن جي جهڙ سڀن تون آءُ،
ادا لاڏا شرنين جي شان سڀن تون آءُ،
هي جي شرنانيون، سونهن هن چيچ ۾،
لئي اها ويئل گهريڙي ٿو ماڻي،
آءُ گهوري وڃان هن ڏينهن تان،
ڀل مهراب خان جي آس پڄي.“

مهراب خان پنهنجي چاچن، سئوٽن ۽ طارق خان سان گڏ

حويليء کان ٻاهر نڪتو ته دوستن ۽ راڄ وارن هارن ۽ گهورن جا ڌوڙيا لائي ڏنا. مهرباب خان گاڏيءَ ۾ اچي ويٺو ته طارق خان پنهنجي هٿن ۾ جهليل نوٽن جي ڌڦين کي کولي گاڏيءَ جي مٿان ايئن اڇلائڻ لڳو جڻ نوٽن جو مينهن وسي پيو هجي. ننڍا وڏا نوٽ جهٽڻ لاءِ مڪڙن جيان ڌوڙيا گاڏيون حمل خان جي ڳوٺ ڏانهن روانيون ٿيون.

حمل خان جي حويليءَ ۾ ڪنوار لاءِ زيور ۽ ڪپڙا ته گهوٽ پاران آيل هئا. تاج بيبيءَ جو ڪمرو بند هو ۽ کيس سينگار ڪرڻ واريون جان بيبيءَ سميت اندر ڪمري ۾ هيون. امير بيبيءَ اداس اداس پنهنجي ڪمري ۾ ويٺي هئي. مائين جي اڇ وڇ ۽ ڄاڻڻيون پاڻ کي تيار ڪرڻ ۾ مصروف هيون، هرڪا پائين مان زور هجان، لنگهين لورين جون ڊوڙون، اندر ٻاهر اڇ وڇ ۽ پنهنجي تيارين جو فڪر.

”ڪڏوءَ کي ته ڏس، سڀ ڪم ڇڏي پنهنجي ڪپڙن کي پئي استري ڪري.“

سومل، مساک هڻندي ستوءَ کي چيو ته ستوءَ چيس، ”سومل، رات کان وٺي ڪڏوءَ الاهي ڪم ڪيو آهي. ٻيا ته ڪم ڇڏي سڄا ميدان ۽ پٽ مينديءَ سان ڀريل هئا، اهي به سڄي رات ڌوٽائين، هڪٿو ٻي به نه ستي آهي.“

”مان ڪو ستي آهيان، سمهڻ لاءِ وقت ڪٿي هو، تون ستي آهين؟!“

”هاخير ستو ته ڪوبه نه هو.“

”شاديءَ جي رات ڪير ٿو سمهي باقي ڪڏوءَ هيڪلي اهي ڪم ڪونه ڪيا آهن، پٽ به ملوڪان ۽ ختوءَ ساڻس گڏ ڌوٽا آهن. مان ته سڄي رات ٿانو تارڻ ۽ سنڀالڻ ۾ پوري هيس.“

”اهو به شڪر جو نيرن ۽ چانهه بورچين پچائي آهي نه ته اسين ته سڀ مري وڃون اٿا، چانهيون ۽ نيرن ٺاهي ٺاهي.“

”اڃان ته ٻانگ ڪانه ٿي آهي نه؟“

”نه نه اڃا ڪونه ٿي آهي.“

”شڪر، مان به پنهنجا تهڙا جهڙا ڪپڙا استري ڪنديس، ڀلي پهرين تون پنهنجا ڪپڙا استري ڪر، جي واندي آهين ته.“
 ”منهنجا ڪپڙا ته ويچاريءَ ڪڏو اڳ ئي استري ڪري ڏنا آهن.“

آءُ به چوان ڪڏوءَ جون يڪيون پيئي ورنديون ڏين. پنهنجو هانءُ ڀريل هو سو....“

”نه الا، ان لاءِ ڪونه ٿي چيم، هونئن به ڪڏو سٺي آهي، هروڀرو اندر ۾ بغض ڪونهينس.“

”بغض جو ڪير ٿو چوي ڪڏوءَ کي، ٿانون جا ڏوڏا پيا آهن، راتوڪا به اڃا اڻ ڌوتل رکيا آهن، هيروڪا ڍڳ ڌار، اها ٿي ڳالهه ڪريان ٻيو وري ڪهڙي ڪاتي ٿي ڪڏوءَ کي هٿان؟“

”هل ته ٻئي گڏجي ٿيون ٿانو ڌوئون..... هاڻي بس، ڪم جو هي اڄوڪو ڏينهن آهي، اهو رڳو خير سان پورو ٿئي.“

سومل ساڻس گڏ ويندي چيو، ”ها سچي به.“
 ٻئي ٻاهرين ڪنڊ واري نل وٽ رکيل اڌوٽن ٿانون ڏانهن پي ويون ته سوڍيءَ رڙ سان ڳالهايو،

”چوريون، ڪو حيا ڪاديد اٿو؟“

”چاهي سوڍي؟“

”ها ها، ماسي به نه چئو، ٻانهي آهيان نه اوهان جي! سڪڻو ٿيون نالو وٺو، سوڍي.“

”ڏي عزت، وٺ عزت سوڍي، مڙئي سڙئي لڙ حيائون پيئي ڪڍين، ڪهڙو خون ڪيو اٿئون تنهنجو؟“

”آءُ ته آهيان چتي، ٿانو پيا آهن ڌوئڻ وارا انهن جو ٿي چيم ته ڪير ڌوئيندو؟“

”انڌي ته ڪانهي، ٿانو ڌوئڻ ته پي ويونسين، مڙئي ٻئي حيائون ڪڍين پاڻ ته سڀ رڳو جيڪي جانل جي موسي (بهاني) سندس ڪمري ۾ پٿريون ويٺيون آهيو.“

”گهڻو نه ڳالههءَ سومل، اسان جي مٿي تي وڏا مڏالا (ذميداريون) آهن، اوهين رڳو مٿي ڪو ڪم ڪريو پيون تنگن رنگايو.“

سومل چڙي پيئي، ڄڻ جيرو لڳو هجيس، سندس نقل ڪري چيائين، ”اسان جي مٿي تي وڏا مڏالا آهن.... ڪهڙا مڏالا مٿي تي کنيو ويٺي آهين ڀلا؟ جيڪا به بچيل سچيل منائي ٿئي اهي ته سڀ پليٽون جهپيو کڻيو وڃين ته، وڃيو ٿي ڏٺان، هاڻي ڪهڙو ٻرو اٿئي؟ وڃي پاڻ ٿانو ڏوٽو.“

سومل وري به سندس نقل ڪيو ته ختو ڪيس گسٽي (نونٺ جي نوڪر) هڻي چيو، ”هل هل سومل، سوڍيءَ کي ته آهي رڳو وڏاندري ڪرڻي.“

”اوهين وڏاندريون آهيو ڪي مان، ڪم ڪرڻ واريون هزار آهن. اوهين الائي ڪهڙا ٿيون ڦاڙها ماريو، جو ايڏا ٿيون نخرا ڪريو؟“

”ها ها، هزار آهن پر رڳو کاڌو ڳورڻ لاءِ، ڪم مهل هرڪا هيڏانهن هوڏانهن ڪسڪي ٿي وڃي ۽ رهي نالو الله جو، ڪم لاءِ وڃي اسين ٿيون رهون.“

سوڍيءَ کي جواب نه آيو سو رڳو حيرت مان وات تي هٿ رکي کين ويندي ڏسندي رهي ته پٺيان بچيءَ سڏ ڪيس، ”ماسي سوڍي هيڏي آءُ، جتي ڪٿي وات ورائي ڪريو بيٺي آهين.“

”ڇا آهي؟“

وري آهستي آهستي پڻڪندي وئي،

”جيڪا ٿي اٺي مان ڦٽي، اها وڏاندري.“

بچيءَ وري چيس، ”تنگون گهر نه، ٽڪڙي آءُ.“

سوڍيءَ سندس ويجهو اچي چيو، ”تنهنجون تنگون ڀڳيون آهن جو اورتِي نٿي اچين؟“

”توسان نه ڳالهائڻ جو مان ته سنهن کنيو هو، پر جيڪي اميران چيو آهي ته ٻاهران سائين ستار کي سڏي آءُ.“

سوڍي ويئي پي ته بچيءَ پٺيان رڙ ڪري چيس، ”ٽڪڙي وڃ ۽ ٽڪڙي اچ، ويهي مٿان رهين.“

سوڍيءَ پٺيان ئي هٿ مٿي ڪري لوڏي، ها ها ڪئي. شمو ٻاهر نڪتي ۽ بچيءَ کي سڏ ڪري وري اندر هلي

ويئي. بچي به سندس پويان اندر ويئي. ورندي ۾ مايون گيج ڳائي رهيون هيون. ڳوٺ جون اهي سڀ زالون جيڪي هتي رات نه ٿڪيون هيون ۽ وري رات جو پنهنجي گهرن ڏانهن هليون ويون هيون، اهي به سڀ تيار ٿي آيون هيون. امير بيبي ڪريم ڪلر جي ڪپڙن تي ناسي پرت وارا ڪپڙا پائي نهايت باوقار انداز ۾ ميان سان گڏ ويهي ڳالهيون ڪري رهي هئي. تاج بيبيءَ کي تيار ڪري سينگاري سندس ڪمري ۾ ئي پلنگ تي آڻي وهاريائون، عزيز جان جي چوٽ تي کيس گج ۽ سوسيءَ جي سٺڻ پهريل هئي ۽ مٿي تي پٺ جي ڳاڙهي مڪيش سان ڀريل چنڊي هئي ۽ مٿان اجرڪ پاتل هئي. تاج بيبيءَ جو چهرو ڍڪيل هو. سڄو ڪمرو ميان سان ڀريل هو، مهراڻ خان جي سيج ورندي جي وچ ۾ سڃايل هئي. ڳاڙهي بخمل جي سيج تي سائي مخمل جا سونن جهاڻن وارا طول وهائڻا رکيل هئا. سيج جي چوٽير لنگهين ۽ لورين جو پهرو هو، ڪنهن کي به سيج جي ويجهو اچڻ جي اجازت نه هئي. شمو، آمي ۽ حنيفان حسب معمول جان بيبيءَ جي ڪمري ۾ هيون. جان بيبي، تاج بيبيءَ کي تيار ڪرڻ لاءِ خاص گهرايل ميان سان گڏ، تاج بيبيءَ کي تيار ڪري پوءِ پاڻ تيار ٿيڻ ويئي هئي، گهوڙيتيون به اچڻ شروع ٿي ويون هيون. امير بيبيءَ سڀني کي پليڪار پي ڏني، هلڪو شور ٿيو.

”جيڪي عزيز جان اچي ويئي آهي.“

امير بيبي اٿي بيٺي. عزيز جان، شهنواز ۽ سردار مهراڻ خان جون چاچيون ۽ سئوٽيون حويليءَ جي اندر داخل ٿيون، سڀني ميان اٿي سندن آجيان ڪئي. امير بيبي، عزيز جان سان پاڪر پائي ملي ۽ ٻين به سڀني سان ملي، سندس لاءِ خاص بنايل جاءِ ڏانهن وٺي آئي، جيڪا سيج جي ڀر ۾ هئي، جتي قالين مٿان گاديلا رکي ريشمي چادرون ۽ وهائڻا وڇايل هئا، شهنواز ويهندي چيو، ”ماسي، جاني ڪٿي آهي؟“

”پٽ، هوءُ تاجان کي تيار ڪري پوءِ پاڻ تيار ٿيڻ وئي آهي، هاڻي ايندي هوندي.“

گهنگهرن ۽ دهلن جي آواز تي سڀني چرڪي نهاريو ته،
 گشان، مدي، سڪي ۽ ٻيون نچنديون ڳائينديون حويلي ۽ ۾
 گهڙيون، سڀني خوشي جو اظهار ڪيو، سومل ۽ ستو به تيار ٿي
 آيون، گشان، نئين فيشن جا ڀرت ڀريل آسماني رنگ جا ڪپڙا پائي
 ورندي ۾ نچي رهي هئي:

وني ايندو ونڻ اڃ ڍولڻو،
 ڪنوار ايندو ونڻ اڃ ڍولڻو،
 دل ايندو لٽڻ اڃ ڍولڻو.

الا، آءٌ ميندي هٿن کي لائين، آءٌ سرهي سيج وڇايان،
 راڻي مومل کڻي آهي پاڳ مان الا راڻي مومل.....
 ملوڪان ۽ ختو به تيار ٿي آيون. ملوڪان، ختو ڪي چيو،
 ”گشان ته ابا، جيڃين سان ڪلهو ڪلهي سان ملائي بيٺي آهي،
 ڪپڙا ڏسينس ٿي ڪهڙا پاتل اٿس؟“
 ختو ڪي موڙو ڏيئي چيو، ”مديءَ ڏي ته نهار، اها ڪا
 گهٽ آهي؟“

مديءَ کي گلابي رنگ جا ڀرت وارا ڪپڙا پاتل هئا، پان وات
 ۾ ۽ سگرٽ اڱرين ۾ هو ۽ ناز سان نچي رهي هئي. ملوڪان
 چيو، ”ٻئي هڪ جهڙيون وات ڦاٽيون آهن، هتي جي هتي جي گهور
 ڪڍيون ڪايون وينيون آهن.“

وري پنهنجي ڪپڙن ڏي نهاري، جيڪي صفا عام هئا،
 چيائين، ”اسان کي ملي نه ملي ماڻ آهيون، هنن جو وري جيڃين
 اڳيان ڏڌرو ته اسان کي ملي ئي ڪونه ٿو.“
 ملوڪان، ختو ڪي ٺونڻ هڻي خوشيءَ مان چيو، ”هيڏي ڙي
 هيڏي، ختو.“

ختو نهاريو ته، جان بيبي تيار ٿي پنهنجي ڪمري مان
 نڪري ورندي ۾ اچي رهي هئي، مڪيش سان ڀريل ڪارن ڪپڙن
 ۾ هو، چوڏهينءَ جو چنڊ لڳي رهي هئي. شهناز ۽ زهره ٻئي ڪلي
 اٿيون.

”ايڏي دير؟“

جان بيبي آهستي آهستي وڪون ڪٽندي وٽن آئي. پاڪر پائي ساڻن ملي چيائين، ”مان ته ادي تاجان کي تيار ڪري پوءِ هاڻي ئي ويئي هيس.“

زهره ۽ شهنواز، کيس پيار ۽ حيرت مان ڏسي رهيون هيون. اڄ ته وار به مختلف انداز سان ٻنيل هئا ۽ ميڪ اپ به اڳوڻي کان گهرو هو ۽ اڄ هوءَ اڳ کان گهڻو حسين نظر اچي رهي هئي. عزيز جان وٽ اچي هيٺ ويهي سندس پيرن تي هٿ رکي ساڻس کيڪاريو ته عزيز جان ”ماشاءالله“ چئي کيس پاڪرن ۾ پري ڇڏيو. ”جيڪي اميران، سائين ستار آيو آهي.“

سوڍيءَ اچي چيو ته امير بيبي اتي پنهنجي ڪمري ۾ آئي ۽ پٽ کان پڇيائين، ”ابا نڪاح ٿي ويو؟“
”جي ها امان، نڪاح ٿي ويو، هاڻي مسجد ڏانهن ويا آهن، بس ايندا ئي هوندا.“

”ابا، مون توکي ان لاءِ سڏايو آهي ته پيءُ سان گڏ اوهان به ٻئي پائر تاج بيبيءَ سان موڪلائجو.“
امير بيبيءَ جي اکين ۾ لڙڪ تري آيا ته ستار به اداس ٿي چيو، ”ها امان..... ضرور، مان جبار کي به چوان ٿو.“
”ها ابا، هو نڪا سولي ٿو سمجهي نڪا ونگي تون پاڻ سان گڏ وٺي اچجائنس.“
”جي امان.“

ستار امير بيبيءَ جي ڪمري کان ٻاهر پاسي نڪتل دروازي مان ٻاهر نڪري ويو. امير بيبيءَ وري اچي عزيز جان سان گڏ ويئي، جان بيبيءَ کي سڀئي سندس جيڏيون مائٽياڻيون ۽ سهيليون ورائي ويون هيون.

”اڄ ته سندس حسن تجلا پيو ڪري.“
گل بيبيءَ چيو ته زبيده کلي چيس، ”شڪر آهي اڄ ته مڃئي!“

گل بيبيءَ حيرت مان پڇيو، ”ڇا؟“
”اهو ته جان بيبي سهڻي آهي.“

”اها ڪهڙي ٿي ڳالهه ڪرين، مان ڪڏهن چيو آهي ته، جان بيبي سهڻي ڪانهي؟ باقي چاچا حمل خان به وڏي آزادي ڏني اٿس، اسان کي بابا ۽ ادا وارا ڪٿي ٿا هيترو فيشن ڪرڻ ۽ سينگارڻ ڏين. بابا ۽ ادا وارا ته نهيو پر امان به چوندي آهي ته ڪناريون چوڪريون ايترو سينگار نه ڪن.“

زبيده به ڏک مان چيو،

”ها ادي اهو ته سهي ٿي چوین، مان ته پن مساک به بابا ۽ ادا وارن کان لڪائي ٿي هٿان، باقي چاچي امير بيبي ڪراچيءَ جي آهي نه، سو چاچي حمل خان تي به اهو اثر آهي. چاچي پاڻ به ڪيڏو ٿي فيشن ڪري، امان واريون ايئن ڪٿي آهن؟“

”اڃا ٿي چوین مون کي ته.....“

ٻاهران مايون ڊوڙنديون آيون.

”سردار مهربان خان حويلي ڏانهن پيو اچي!!“

شمو هڪدم ساٿ سونئڻ واري ٿالي ڪٿي آئي، سڀئي زالون اتي بيٺيون سواءِ عزيز جان جي ۽ امير بيبي اتي پنهنجي ڪمري ۾ هلي ويئي. انيلا، عزيز جان کان پڇيو،

”ماسي، هي ڪنوار جي ماءُ ڇو اندر هلي وئي؟“

”پٽ، ڪنوار جي ماءُ، نڪا نائيءَ جي آجيان ڪندي آهي، نه ئي لائين ۽ ساٿ سونئڻ ۾ شريڪ ٿيندي آهي.“

”اها نائيءَ سان ملندي ئي ناهي؟“

”نائی سندس ڪمري ۾ وڃي کيس کيڪاريندو آهي.“

”واقعي ماسي هتي ته ڪنوار وارن لاءِ وڏا مزا آهن.“

گشان، مدي، ملوڪان ۽ ختو چار ئي چڻيون هڪ ئي راڳ تي نچڻ لڳيون:

وني ماڻين بنڙا، او، سيچ ماڻين سنهڙا،

يلي اڱڻ آئين، لاڏا بنا لا.....

جان بيبي ٿالي هٿ ۾ جهلي ورائندي جي وڏي دروازي وٽ آئي. زهره، افروز، زبيده ۽ گل بيبي ساڻس گڏ هيون ۽ شهناز به بيٺي هئي ۽ انهن تي ڪلي رهي هئي. زهره ٿالي وٺي ان مان

ڳاڙهي رنگ جو ٿلهو ڏاڳو ڪٿي جان بيبيءَ کي ڏيندي چيو، ”ڏس جاني، لحاذ بحاذ ڪونهي ڪرڻو. ڏانوڻ ضرور ادا مهراڻ خان جي چيچ ۾ پائڻو اٿئي.“

”الائي ڪير ڪير سندس دوست ۽ سٺو ساڻس گڏ ايندا مان الائي ڏانوڻ وجهي سگهان يا نه؟“

افروز چڙب ڏيندي چيس، ”چري آهين ڇا، پلي ڪير به اچي توکي ادا مهراڻ خان جي چيچ ۾ ڏانوڻ وجهي مٿي در واري ڪٽي ۾ ٻڌڻو آهي.“

”هن مهل ته گهٽ ڪي سندس دوست زوريءَ بنا ڏانوڻ وجهڻ جي سڀڻ تي اٿي ويهاريندا آهن، مان ڇا ڪريان؟“

جان بيبيءَ پريشان ٿي چيو ته، شهناز ڪلي وٽس آئي ته جان بيبيءَ منت ڪيس، ”اڏي، تون سالي ٿيءُ نه.“

”مان ڇو سالي ٿيان مان ته پيڻ آهيان، پر هي آهي ڇا، ڊجين ڇو ٿي، هي وقت ته پوڳ مشڪري وارو خوشگوار وقت آهي ان کي ايڏو پوانتو ڇو بنائي ڇڏيو اٿئي؟“

جان بيبيءَ مشڪيو پر سندس ان مشڪ ۾ به خوف شامل هو.

”اڏي، هي سڀ چون ٿيون ته هروڀرو ڏانوڻ وجهان، مان ڇا ڪريان؟“

شهناز ڪلي زهره کي اک هڻي، جان بيبيءَ کي چيو، ”سڄي به جاني، سنڀالجانءِ، منهنجو گهر وارو به ادا مهراڻ خان سان گڏجي هتي ايندو، ڇو ته هيءُ سندس پٽيءَ جو گهر آهي ۽ هتي ادا مهراڻ خان ۽ هن، ٻنهي اها صلاح ڪئي هئي ته ڏانوڻ وجهڻ نه ڏينداسين ۽ ان ۾ شامل ادا مهراڻ خان جا سٺو به هئا، انهن چيو ته زالون سازش ڪري گهٽ يعني مرد کي اٺ ٿيون بنائين، سو اسين ڪونه ڇڏينداسين. هاڻي مرضي آهي تنهنجي.“

جان بيبيءَ ڊپ مان ڏاڳو ٽاليءَ ۾ اڇلائي شهناز کي ڏيندي چيو،

”نه بابا نه، مان جهڳڙو ٻڳڙو ٿوري ڪنديس.“

هو ويئي ٿي ته سڀئي ٽهڪ ڏيئي کلڻ لڳيون، شهناز کلي
 کيس جهلي چيو،

”اڙي، ٻڌ ته جاني، مان پوڳ ٿي ڪيو، انهن کي ٿوري هي
 اسان زالن جون ڳالهيون ياد آهن، هي ساٿ سونئڻ ته بس ڪل
 پوڳ، خوشي ۽ رونشي لاءِ آهن، تون وڃين ڪيڏانهن ٿي؟“

شهناز، کيس ٿالي هٿ ۾ ڏني ته جان بيبي وري به ڏاڳو هٿ
 ۾ جهلي اچي دروازي تي بيٺي. گشان واريون نچنديون، ورندي
 کان ٻاهر نڪري اچي ٻاهر اڳڻ ۾ سردار مهرباب خان جي آجيان لاءِ
 بيٺيون. ٻاهريون گيت ڪليو، سردار مهرباب خان موڙ ٻڌل هارن ۽
 اجرڪن مان ڀريل اڳڻ ۾ آيو، ساڻس گڏ طارق خان ۽ سندس
 سئوٽ اندر آيا، مهرباب خان کي ڏسندي ئي چرڪي گشان وڏي آواز
 سان ڳائي نچڻ لڳي ته ٻيون به ساڻس شامل ٿي ويون:

لوڏي لونگيءَ پاند رائل آيو،

لوڏي لونگيءَ پاند..... آيوڙي آيو مولا ملايو.....

مهرباب خان آهستي آهستي وڪون ڪڻندو ورندي جي در وٽ
 آيو، جتي جان بيبي پنهنجي سهيلين سان گڏ بيٺي هئي، شهناز
 اچي عزيز جان سان گڏ ويئي، مهرباب خان جي پٺيان ئي پٺيان
 طارق خان بوسڪيءَ جي پهراڻ تي ناسي ڪوٽي پائي شاندار انداز
 ۾ پٽڪو ٻڌل اچي دروازي تي بيٺو ته جان بيبي ۽ سندس
 سهيليون گهوت ڏي نهارڻ بدران کيس ئي ڏسڻ لڳيون. جان بيبي
 ته جڻ سڙاڇي ويئي هئي. هيڏو خوبصورت مرد هن پنهنجي
 زندگيءَ ۾ ڪڏهن به نه ڏٺو هو. مهرباب خان، جان بيبيءَ کي سلام
 ڪيو ته هن چرڪي کيس جواب ڏنو، زهره ڪن ۾ چيس، ”پليڪار
 توکي ڏيڻ ڪيندي هئي جاني.“

هوءَ جڻ سجاڳ ٿي هٿ ۾ جهليل ڏاڳو سردار مهرباب خان
 جي ساڄي هٿ جي چيچ ڏانهن وڌايو ته سردار مهرباب خان مشڪي
 چيو، ”ايئن ته سولائيءَ سان مان ڪڏهن به پنهنجي چيچ نه ڏيان.“

سڀئي مايون ۽ مرد کلڻ لڳا، طارق خان چيو، ”هي جي اسين
 هيترا سندس دوست ساڻس گڏجي آيا آهيون، اهي ته کيس بنا ڏانوڻ

وجهڻ جي سيح تي پهچائينداسين.“

طارق خان جو ڏيمو، گنپير ۽ خوبصورت آواز سندس شاندار شخصيت سان بلڪل ٺهڪندڙ هو، جنهن سڀني کي پاڻ ڏانهن متوجهه ڪيو. طارق خان جي آواز تي جان بيبي ڏانهس ٺهاري دروازي تان هتي کين گذرڻ لاءِ جاءِ ڏني ته سندس سڀئي سهيليون کيس ڳالهائڻ لڳيون.

”هي ڇا ٿي ڪري جاني، جاءِ ڇو ٿي ڏين؟“

”اسان سڀني کي شڪست ٿي ڏين بزدل.“

جان بيبي مشڪي وري اچي در وٽ بيٺي ته طارق خان کلي چيو، ”ان دير ۾ اسين جيڪر سيح تائين پهچي وڃون پر.....“ هن شاندار طريقي سان پنهنجي ڳالهه پاڻ ئي اڌ ۾ روڪي ته مهرباب خان کلي پنهنجو هٿ جان بيبيءَ کي ڏيندي چيو، ”هي وٺ هٿ، ڏانوَ ٿي وجهڻ چاهين نه؟“

شهناز، جيڪا پري کان ڏسي رهي هئي ان اٿي کلي چيو ”ادا مهرباب خان جتي ڪٿي جانيءَ اڳيان شڪست مڃي اسان کي هارائيندو آهي.“

سڀني کليو ته جان بيبيءَ مشڪي مهرباب خان جي چيچ جهلي ان ۾ ڏاڳي جو پيچ پائي، ڏاڳي کي مٿي دروازي جي ڪڙي تائين کڻي وڃڻ چاهيو ته مهرباب خان مشڪي هٿ کي جهلي ڇڏيو ته سڀئي کلڻ لڳيون. جان بيبيءَ مشڪي آهستي چيو، ”ادا ايئن ته ڏاڳو ڇڄي پوندو ۽ سونئڻ سنو نه ٿيندو.“

مهرباب خان هڪدم پنهنجو هٿ مٿي ڪڙي تائين آندو ته جان بيبيءَ ڏاڳو ڪڙي سان ٻڏي ڇڏيو. سڀئي زالون تڙيون وڄائي جان بيبيءَ کي مبارڪون ڏيڻ لڳيون. جان بيبيءَ چيچ مان ڏاڳو کولي ٽاليءَ ۾ رکيو ۽ ٽاليءَ مان سرمي ڏاني کڻي پيا سات ڪرڻ لڳي. سڀڪو دلچسپيءَ سان کيس ڏسي رهيو هيو، پر پاڻ الائي ڇو طارق خان ڏي ٺهاري ڏي جان بيبيءَ جا هٿ ڏکي ٿي پيا ۽ طارق خان اهو سڀ ڏسندي محسوس ڪندي لطف اندوز ٿي هلڪو هلڪو مرڪي رهيو هو. سڀئي ساٿ پورا ٿيا ته جان بيبي

هڪدم دروازي اڳيان هتي ويئي پر انهيءَ مهل ئي زهره، افروز ۽ زبيده واريون اڳيان اچي گهوت کان دروازي تان لنگهڻ جا پئسا گهرڻ لڳيون، طارق خان کلي چيو، ”هي وري ڪهڙي پن آهي؟“ سڀني وٺي تهڪ ڏنا، جان بيبيءَ ٿورو مشڪي نهاريو ته طارق خان به نهاريو. ٻنهي جون نظرون مليون ۽ جان بيبيءَ اکيون جهڪائي ڇڏيون.

مهراب خان کلي چيو، ”منهنجي کيسي ۾ ته هيٺئر اٺ آنا يا چار آنا هوندا، گهڻا ڪپن اوهاڻ ڪي؟“ وري به سڀئي تهڪ ڏيئي کلڻ لڳا، طارق خان کلي چيو، ”هڪ ٽڪو منهنجي به کيسي ۾ هوندو.“

ان تان به سڀني تهڪ ڏنا، پر جان بيبيءَ جو سريلو تهڪ سڀني ۾ نمايان هو. مهراڻ خان کلي پنهنجي کيسي مان پئسا ڪڍيا، پهرين هزار هزار جا پنج نوٽ جان بيبيءَ جي هٿ ۾ ڏنا ۽ پوءِ ٻين به سڀني جان بيبيءَ جي مددگار سهيلين کي هڪ هڪ هزار جو نوٽ ڏنو ته سردار مهراڻ خان جي هڪ سئوٽ اسد کلي چيو، ”ڪاش، مان به ادا مهراڻ خان جي سالي هجان ها.“

ان تان ايڏا ته تهڪ ٿيا جو سڪيءَ کي ته اچي ڪنگهه ورايو ۽ سندس هٿ مان گهور وارو ٿال هيٺ پٽ تي ڪري پيو، جيڪو ڊوڙ ڪري ختو ڪنيو. پيسا ملڻ شرط سڀئي مايون دروازي تان هتي ويون. ”ڏيلا... ڏيلا... ڏيلا.“

لنگهين ۽ لورين جا هوڪا ۽ سندن ٿالن ۾ گهورن جا مينهن، مهراڻ خان، طارق خان ۽ پنهنجن سئوٽن سان گڏ سڄ وٽ آيو، سڀني کيس سڄ تي ويهاريو ۽ پاڻ سندس پويان ۽ ڀر ۾ بيهي رهيا. امير بيبيءَ جي ڪمري مان حمل خان، ستار ۽ جبار نڪتا، انهن گهوت ۽ سندس دوستن کي پليڪار ڏني ۽ تاج بيبيءَ جي ڪمري ۾ آيا، حمل خان تاج بيبيءَ جي مٿي تي هٿ رکي کيس موڪل ڏني ته هوءَ سڌڪي پئي. ستار ۽ جبار به کيس مٿي تي هٿ رکي موڪل ڏني. مائين کيس پلنگ تان اٿاريو ته هوءَ پيءُ ۽ ڀائرن سان گڏ لڳي روئڻ لڳي. جان بيبي ۽ سندس سهيليون به تاج بيبي

جي ڪمري ۾ آيون، تاج بيبيءَ کي موڪل ڏيندي، حمل خان، ستار ۽ جبار به روئي ڏنو، حمل خان چيو، ”پٽ، اهو دنيا جو دستور آهي جو پنهنجي جگر جي ٽڪرن کي ٻي گهر وڃڻ لاءِ موڪل ڏبي آهي.“

ايترو چئي هو ٽيئي ڪمري کان ٻاهر نڪري ويا، ته سڀئي مايون پنهنجون انجهون اگهڻ لڳيون جيڪي ميڪ اپ خراب ٿيڻ جي ڊپ کان روڪي وڃيئون هيون، پر جڏهن تاج بيبيءَ کي پيءُ ۽ ڀائرن موڪل ڏني ته اهي پنهنجا ڳوڙها جهلي نه سگهيون. شمو، آمي ۽ حنيفان روئي پار وانگي راڳ ڪڇڻ لڳيون: “جيڏل شال جڙي رهين.....”

سڀئي مايون اچي روئڻ ۾ چٽڪيون، جان بيبي به پيٽ کي پاڪر پائي روئڻ لڳي ته زهره کيس ڌڙڪو ڏيئي چيو، ”ڇا آهي جاني، چري آهين ڇا، هي ڏينهن ته الله سائين سڀني کي ڏيکاري، تاج بيبي ته پنهنجي پٽيءَ جي گهر ٿي وڃي، سندس سڪيلڌي سردار پٽ سان پرڻجي، چري نه ٿي جاني، ادي تاج بيبيءَ کي ماڻ ڪراءِ.“

تيسين شهناز ۽ ٻيون مايون به ڪمري ۾ آيون، جان بيبيءَ کي روئندي ڏسي شهناز چيو، ”ها، بيشڪ هن مهل روئڻ ايندو آهي، پر تون ته حد ٿي ڪرين جاني! ٻاهر گهوٽ ۽ سندس دوست سيح تي پيا ڪنوار جو انتظار ڪن ۽ اوهين هتي فلمي سين بنائي وڃيئون آهيو، ڪمال آهي پئي!“

۽ تاج بيبيءَ جي مٿي تي پنهنجي چنڊيءَ جو پلو رکي چيائين، ”ست سهاڳڻيون پنهنجي چنڊيءَ جا پلو رکڻ.“

ته مهرباب خان جون چاچيون ۽ سئوٽيون اڳيان وڌي پلو رکڻ لڳيون. گشان، شمو، مدي، ختو ملوڪان، آمي سڀئي اکيون اڳهنديون اٿيون ۽ سندس اڳيان راڳ ڳائينديون ڪمري کان ٻاهر نڪتيون:

اٿي هل جيڏل، ماءُ پرڻيءَ رب کي،
پيءُ ڏٺي موڪل، پيءُ پرڻيءَ رب کي!!

مايون آهستي آهستي ڪنوار کي وٺي ڪمري کان ٻاهر نڪتيون ته ورائندي ۾ موجود سڀني ماڻهن جون نظرون سواءِ گهٽ جي، ايڏانهن ئي هيون. ڀيٽ جي پٺيان ئي اڪيون هيٺ، جان بيبي آهستي آهستي هلندي سڀڙ وٽ آئي ۽ پنهنجون اڪيون مٿي ڪڍي طارق خان ڏي نهاريو ته هو به کيس ئي ڏسي رهيو هو ۽ حيرانيءَ مان سندس روتل ڳاڙهين اکين کي ڏسي رهيو هو جن سندس حسن کي چٽو ڪري ڇڏيو هو. ڪنوار کي گهٽ جي سامهون سڀڙ تي ويهاريائون. عزيز جان مشڪي پٽ کي چيو، ”ابا، ماروت کي پليڪار ڏي.“

مهراب خان، تاج بيبيءَ کي پليڪار ڏني ته عزيز جان اٿي تاج بيبيءَ جي مٿي کي چمي ڏيئي سندس مٿو مهراب خان جي مٿي سان ملايو ته زالن گڏجي لائون جو راڳ ڳايو:

هيءَ پهرين لائو، بابل جي ڪنوار،

نوري.....

عزيز جان لائون ڏيئي ويٺي ته شهنار، طارق خان ۽ مهراب خان جي سٿون ۽ سٿون لائون ڏيون ست لائون پوريون ڪري، گهٽ ۽ ڪنوار کي ٻڪن ۾ چانور وجهي هڪ ٻي جي هٿن ۾ ارت پرت ڪرايائون ۽ پوءِ ڪنوار جي مٿي تي ڪپهه جا ننڍڙا ننڍڙا ٻڙا رکي گهٽ جي ٻنهي هٿن جي چيچن سان هڪ هڪ ڪري ڪڍيائون ۽ پوءِ وري هڪ دلچسپ ساٿ ٿيو. کير جي اڌ ڀريل ڪٽوري ۾ گهٽ ۽ ڪنوار جو هڪ هڪ هٿ وجهرائي ٻنهي جي هٿن جون آڱريون هڪ ٻي سان ڳنڍي ملائي مٿان آڱرين جي وچ ۾ شهنار سوني منڍي اڇلائي ته مهراب خان هڪدم اها منڍي ڪڍي ورتي، گهٽ تاهڪ ڏيئي کلڻ لڳا، جان بيبيءَ مشڪي لائي ڇا سوچي تاج بيبي جي ڀر ۾ ويهي سندس ڪن ۾ چوڻ لڳي ته شهنار کلي چيو، ”نه جاني نه، اها گچي نه هلندي.“

”گچي ڪهڙي اوهان منڍي به پاڻ وجهو ته ڪڍي خوش به پاڻ

ٿيو.“

”ها منڍي مون وڌي هئي پر گچي ته ڪانه ڪير.“

”پلا گچيءَ کي سڱ ٿيندا آهن ڇا، هڪڙي پاسي منڊي وڌي هيئي، مون به ڏٺي هئي، هاڻي مان منڊي وجهنديس!“
ان تان سڀ کلڻ لڳا.

”نيڪ آهي، هاڻي پلي اوهان منڊي وجهو.“
طارق خان جو گنپير آواز گونجيو، جان بيبيءَ اڪيون مٽي کڻي نهاريو ته هو به مشڪي کيس ئي ڏسي رهيو هو. جان بيبيءَ اڪيون جهڪائي مهرباب خان کان منڊي وٺي، وري به گهوت ۽ ڪنوار جا هٿ ساڳي نموني ملائي کير ۾ وجهي، منڊي کي تاج بيبيءَ جي هٿ جي هيٺان اڇلايو ته تاج بيبيءَ هڪدم منڊي کڻي ورتي. سڄي حويلي تهڪن سان ٻري پئي. طارق خان جو خوبصورت بلند تهڪ سڀني تي حاوي هو. جان بيبيءَ جون اڪيون بار بار طارق خان ڏي ٿي اٿيون ۽ هر بار کيس پاڻ ڏانهن تڪيندي ڏٺائين. سڀئي ڪنواريتا سرشار هئا، هاڻي آخري ۽ ٽيون پيرو ٿيڻو هو.

شهناز کلي چيو، ”مهرباني ڪري هاڻي جانيءَ کي کير جي ڪٽوري کان پري ڪريو.“
”نيڪ آهي، مان ته پري ٿي ٿيان، پر اوهان به ويجهو نه اچجو!“
هاڻي اٿڌريو ماڻهو اچي، ڇو ته هيءَ آخري اهم واري آهي.“
طارق خان مشڪي چيو، ”مان.....“
سڀئي تهڪ ڏيئي کلڻ لڳا. ڪنواريتن نعرو هنيو،
”نامنظور..... نامنظور.“

عزيز جان به مرڪي مرڪي ڏسي رهي هئي، شهناز چيو، ”پلا ماسي عزيز جان؟“
ٻنهي ڀارتين گڏجي چيو، ”منظور، منظور، منظور.“
سردار مهرباب خان جي هڪ سئوٽ جنهن جو نالو منظور هو پوڳ مان رڙ ڪري چيو، ”جي جي، مان هتي ئي آهيان.“
جن سمجهيو اهي کلڻ لڳا جن نه سمجهيو اهي حيران ٿيا. ته،
عزيز جان مشڪي منظور جو هٿ جهلي چيو، ”هي آهي منظور خان، مهرباب خان جو سئوٽ.“

پوءِ ته تهڪ ٿڙي پيا، عزيز جان کي منڊي ڏني ويئي. وري به ساڳي نموني سندن هٿ ڪير ۾ وجهي ڳنڍيائون ته مهراڻ خان ٿورو اڳيان ٿي تاج بيبيءَ جي ڪن ۾ سڙاٽ ڪيو. ”تاجان، مون کي هارائجانءِ نه!“

ڪوبه ٻڌي نه سگهيو ته مهراڻ خان کيس ڇا چيو. جڏهن عزيز جان ٻنهي جي آڱرين مٿان پوري وچ تي منڊي رکي ته تاج بيبيءَ ڪا ڪوشش ڪا مزاحمت نه ڪئي بلڪه سندس آڱريون بلڪل ساڪت رهيون، مهراڻ خان تهڪ ڏيئي ڪير مان منڊي ڪڍي ته طارق خان ۽ سندس سئوٽن جا وڏا وڏا تهڪ ٻري ويا، گهوڙيتا ڪنواريتن کي چيڙائڻ لڳا،

”اسين ڪٿي وياسين، اسين آخري ملهه ماري وياسين!“
 جان بيبيءَ ناراض ٿي مهراڻ خان کان پڇيو، ”سڄي شرارت اوهان جي آهي، الائي ڪهڙي ادي تاجيءَ کي ڌمڪي ڏني اٿو؟“
 ”تنهنجي پيڻ آهي، پاڻ پڇي ڏسينس ته ڪهڙي ڌمڪي ڏني اٿر.“

جان بيبيءَ، تاج بيبيءَ جي ڪن جي ويجهو اچي پڇيو، ”ادي تاجيءَ، ادا مهراڻ خان ڌمڪي ڏني هئي ڇا؟“
 تاج بيبيءَ ڪنڌ لوڏي انڪار ڪيو ته جان بيبيءَ کيس پنيءَ تي ڌڪ هڻي چيو، ”ڇمچي آهين صفا ادا مهراڻ خان جي.“
 ان تي سڀني ڪليو پر طارق خان جو شاندار تهڪ جان بيبيءَ کي وري به پاڻ ڏانهن متوجهه ڪري ويو. جان بيبيءَ کي الائي ڇا ٿي ويو هو جو سندس دل اڄ سندس خلاف پي ويئي ۽ هن اهوئي پي چاهيو ته هوءَ بار بار طارق خان کي ڏسي، سندس دماغ جي يڪي دل کي اها ئي تنبيهه هئي، ”اها وري ڪهڙي چريائي آهي؟“
 پر هن هر بار دل جي چوڻ تي لڳي پي ڏانهنس نهاريو ۽ طارق خان جي اکين به کيس ئي پي ڏٺو. مهراڻ خان، جان بيبيءَ جي مٿي تي هلڪو ڌڪ هڻي چيو، ”ڇو پلا ڌڪ هڻي ۽ ڇمچي جيئي؟“

جان بيبي، خيالن ۾ هئي، چرڪي چيائين، ”ڪنهن کي؟“

وري به تهڪ ٻريا، طارق خان واچ ۾ نهاري چيو، ”مهراڻ خان، هتي ته تمام گهڻي دير ٿي ويئي آهي.“
عزیز جان ڏي نهاري چيائين، ”ماسي، اڃان به گهڻي دير آهي ڇا؟“

”پٽ، هاڻي بس منهن ڏيکارڻ جي رسم ٿيندي.“
طارق خان مشڪي هيٺ جهڪي مهراڻ خان جا موڙ مٿي ڪرڻ چاهيا ته عزیز جان چيس، ”پٽ، ڇا ٿو ڪرين؟“
”دير پئي ٿئي، گهٽ جو منهن ڏيڪاري، رسم ٿو پوري ڪريان.“

وري به تهڪ ٻريا، عزیز جان مشڪي چيو، ”پٽ، گهٽ جو منهن پهرين ڪنوار ڏسندي ۽ پوءِ ٻيا ڏسندا سڀئي.“
طارق خان کلي موڙن مان هٿ ڪڍيو، ته جان بيبي، زهره کان آرسِي وٺي هيٺ گهٽ ۽ ڪنوار جي وچ ۾ سڀڄ تي رکي، مهراڻ خان ڏي نهاري چيائين، ”منهن ڏيڪارڻي ڇا ڏيندا؟“
جيسين مهراڻ خان جواب ڏي ان کان اڳ طارق خان چيو، ”اوهين گهٽ جي منهن ڏيڪارڻي گهڻي ڏيندا؟“

طارق خان جو ايترو چوڻ، ٻين سان گڏ مهراڻ خان به وڏو تهڪ ڏنو ۽ پوتين ۾ ڍڪيل تاج بيبي به کلڻ لڳي جو، سندس بدن هلڪو هلڪو چري رهيو هو. جان بيبيءَ ته ايترو کليو جو سندس ٻانهيون کيس حيرت مان ڏسڻ لڳيون. هنن ڪڏهن به جان بيبيءَ کي ايترو کلندي نه ڏٺو هو. زهره ۽ افروز به کلي کيس حيرت مان ڏسي رهيون هيون. مايون خوبصورت ۽ قدآور طارق خان ۾ نهاري سس پس ڪرڻ لڳيون.

”هي سهڻو نوجوان ڪير آهي؟“
گشان کلي چيو، ”سائين مهراڻ خان جو دوست ۽ جيڄي امير بيبيءَ جو مائٽ آهي.“
”شاديءَ وارو آهي يا ڪنوارو؟“

بيحد خوبصورت آمنه، طارق خان ڏي نهاري چيو ته گشان تهڪ ڏيئي چيو، ”آمنه، سهڻي تون به گهٽ ناهين پر هوءَ جيڪا

سائين طارق خان جي ڀر ۾ سندس جهڙي ئي سهڻي ۽ قدآور مائي بيبي آهي نه، اها سندس زال آهي.“

”طارق خان نالو اٿس؟“

”ها، پر پهچ کان پري!“

ماين جا مارڪا جاري هئا، جان بيبيءَ ڪلندي ڪلندي طارق خان ڏانهن نهاريو ته ان مهل طارق خان، شهنواز ڏانهن نھاري ڪلي رهيو هو. الاڻي ڇو جان بيبيءَ جي اندر مان ڪا درد جي سوت اڀري ۽ سندس ڪل غائب ٿي ويئي. زهره ۽ افروز ڪلندي مھراب خان کان پڇيو، ”ادا ٻڌايو نه، گهڻي تا منهن ڏيکارڻي ڏيو؟“

مھراب خان مشڪي ماءُ ڏانهن نھاريو جنهن پنهنجي هٿ ۾ جهليل رومال کولي ان مان ٻه وڏا جڙا وارا خانداني ڪنگڙ ڪڍي مھراب خان کي ڏنا جنهن جان بيبيءَ اڳيان رکي چيو، ”هي!“

جان بيبيءَ چرڪي بينل طارق خان ڏانهن نھاريو، جيڪو مشڪي آرسيءَ ڏانهن نھاري رهيو هو، پر جان بيبيءَ کي پاڻ ڏانهن نھاريندو ڏسي هن مشڪي ڏانهن نھاريو ته جان بيبيءَ جي من تان جڻ مٿن جا بار لهي ويا، هن مشڪي مھراب خان کي ڪنگڙ ڏيندي چيو، ”ادا، هي اوهان پاڻ پارائجو.“

۽ آهستي آهستي تاج بيبيءَ جي چھري تان پھرين اجرڪ هٽائي ۽ پوءِ آهستي پوتي سرڪائڻ لڳي. مھراب خان جون نظرون تاج بيبيءَ جي چھري ڏانهن هيون ته جان بيبيءَ، تاج بيبيءَ جو مٿو هيٺ ڪري مھراب خان کي چيو، ”ادا، چھرو آرسيءَ ۾ ڏسو.“

طارق خان ڪلي چيو، ”ڇو ڊائريڪٽ ڏسڻ منع آهي ڇا؟“

”جي ها، سڌو سنئون ڏسڻ رسم جي خلاف آهي.“

مھراب خان آرسيءَ ڏي نھاري رهيو هو، جان بيبيءَ پوتيءَ کي صفا ٿورو سرڪائي وري هيٺ ڪري چيو، ”ڏٺو؟“

مھراب خان ڪلي چيو، ”نه صفا نه، ڪجهه به نه.“

شهنواز تهڪ ڏيئي چيو، ”جانيءَ کي گچيءَ ڪا سواءِ مزو ئي نٿو اچي، جتي ڪٿي گچي ٿي ڪري.“

جان بيبيءَ مشڪي شهنواز ڏانهن نھاري جواب ڏيڻ تي چاهيو

جيڪا طارق خان جي بلڪل ڀر ۾ بيٺل هئي ۽ ٻئي هڪجهڙا شاندار لڳي رهيا هئا. اهو سڀ الائي ڇو، جان بيبيءَ کي نه وڻيو ۽ هوءَ ماڻ ٿي ويئي، طارق خان کلي چيو، ”مهرباني ڪري جلدي ڪريو.“ عزيز جان به چيس، ”جاني پٽ، جلدي ڪر، ٻاهر سڀئي انتظار ۾ هوندا.“

اهو ٻڌي جان بيبيءَ چرڪي تاج بيبيءَ جي چهري تان پوتي هٽائي ڇڏي، تاج بيبيءَ جون اکيون بند هيون ۽ مهرباب خان کيس تڪي رهيو هو. سڀني ڪنوار جو چهرو ڏٺو ته عزيز جان چيس، ”پٽ، تاجان کي ڪنگڻ پارا.“

مهرباب خان، تاج بيبيءَ جي چوڙين سان ڀريل ٻانهن ۾ ڪنگڻ پارائي اٿيو ته طارق خان سندس چهري تان موڙ مٽي ڪندي چيو، ”اڙي، گهوت جو چهرو ڏسڻ اهم ناهي ڇا؟“ وري سڀني کليو. مهرباب خان اٿيو ته عزيز جان کيس مبارڪ ڏني. هو ماءُ جي پيرن تي هٿ رکي سندس هٿ چمڻ لڳو ۽ پوءِ کيس سڀئي مبارڪون ڏيڻ لڳا ۽ هو سڀني سان ڪيڪارڻ لڳو. وري به گهوت ۽ ڪنوار تان گهورون گهورجڻ لڳيون. مهرباب خان ورائندي جي ٻاهرين دروازي ڏانهن ٿي ويو ته عزيز جان وڏي کيس آهستي چيو، ”ابا، ادي اميران سان سندس ڪمري ۾ ڪيڪارڻ وڃ!“

مهرباب خان به ڄڻ گهٻرائجي ويو، کيس پنهنجي غلطيءَ جو احساس ٿيو ۽ ماءُ کي آهستي چيائين، ”واقعي امان، وڏي غلطي پي ٿي. مامي اميران ڪٿي آهي؟“

”جانيءَ سان گڏجي وڃ پٽ.“

جان بيبيءَ ڏانهن ٺهاري عزيز جان چيو، ”جاني پٽ، مهرباب خان کي ادي اميران ڏانهن وٺي وڃ.“

جان بيبي، مهرباب خان کي وٺي امير بيبيءَ جي ڪمري ۾ آئي.

”امان، ادا مهرباب خان آيو آهي.“

امير بيبي، مهرباب خان کي ڏسي پلنگ تان هيٺ لٿي. مهرباب خان ساڻس پيرن پئي مليو. امير بيبيءَ کيس نرڙ تي چمي ڏيئي دعا

ڪئي. ”ابا، الله وڏي حياتي ڏيندئي، شال سدائين خوش ۽ جڙيو هوندين.“

مهراب خان ڪنڌ جهڪائي ”آمين“ چيو ته امير بيبيءَ پلنگ تي رکيل اجرڪ کڻي سندس ڪلهن تي وڌي ۽ بڪچو، ڳوٺري ۽ رومال جيڪي ٽيئي ريشمي ڏوري سان ٻڌل هئا، رومال جي چئني چيڙن تي سون جا جهابا ٻڌل هئا ۽ ريشمي ڏوري جي چيڙن تي به ساڳئي نموني جا سونا جهوڙا ٻڌل هئا. ڳوٺري ۽ بڪچي ۾ پستا، بادام يعني سڀ سڪل ميوو پريل هو، اهي ڪٿي مهراب خان جي ڪلهن تي رکيائين ۽ وري به کيس دعائون ڏيڻ لڳي، مهراب خان مهرباني مڃي کائڻس اجازت ورتي.

”مامي، هتي تمام گهڻي دير ٿي ويئي آهي. هاڻي اجازت ڏيو.“

امير بيبيءَ مشڪي کيس اجازت ڏني ۽ هو ڪمري کان ٻاهر نڪتو، جان بيبي به سندس پويان آئي، سڀئي مهراب خان جو انتظار ڪري رهيا هئا. مهراب خان سڀني دوستن ڏي نهاري ۽ ورندي کان ٻاهر نڪرڻ لاءِ وڌيو ته طارق خان ۽ سندس سئوٽ به ٻاهر نڪتا، جان بيبي بنا ڪنهن خيال جي ته ڪير ڇا سوچيندو، ڇا چوندو؟ طارق خان کي ويندو ڏسندي رهي، بنا ڪنهن ساهيءَ جي مسلسل کيس ڏسندي رهي، تان جو هو گيت کان ٻاهر نڪري ويو. جڏهن کيس سهيليون مبارڪ ڏيڻ لڳيون ته هوءُ چرڪي پئي، ”خير مبارڪ!“

باب ٻيو

تاج بيبي پرڻجي سردار مهربان خان جي حواليءَ ڏانهن هلي ويئي ۽ جان بيبي اڪيلي ۽ اداس رهجي ويئي، هن سوچيو، اداسي ته پنهنجي جاءِ تي سهي آهي پر هيءُ بيچيني، بي قرارِي ۽ بي سکوني تاجيءَ لاءِ ته ناهي! سندس اڳيان طارق خان جي شاندار، پروقار ۽ خوبصورت شخصيت اچي ويئي ۽ کيس پنهنجي بيچيني، بي قرارِي ۽ بي سکونيءَ جو سبب ۽ جواب ملي ويو! هوءُ پنهنجي ڪمري ۾ آئي ۽ اچي پينگهي ۾ ويٺي وري اُتي ۽ غير ارادي طور ڪمري ۾ هلڻ لڳي، شمو کيس ڏسي رهي هئي اڳتي وڌي چيائين، ”جيڪي دل تي پٿر رک، ايئن ٿيندو ئي آيو آهي اصل کان، جيڪي اميران ۽ سائين حمل خان ته ماءُ پيءُ آهن انهن کي جيڪي تاجان جي ياد نه ايندي هوندي ڇا؟ پر اهي ته امن ۾ آهن تون پاڻ کي سنڀال، شاديءَ کي اچي هفتو پورو ٿيو آهي ۽ تون.....“

”شمو، مهرباني ڪري مون کي اڪيلي ڇڏي ڏي!“
 شمو کيس حيرت مان نھاري ڪمري کان ٻاهر نڪري ويئي.
 اڄ ته سندس بيچينيءَ جو انت ئي نه هو، کيس ڪنهن به بهاني ۽ طريقي سکون نٿي آيو. هڪ ڪمري کان ٻي ڪمري ۽ وري ڇت تي مٿي پي ويئي بنا ڪنهن ساهي جي ڄڻ بيهڻ سندس وس ۾ ئي نه هو.
 ”جيڪي، هي ڇا آهي، خدا جو واسطو اٿئي ڇانهه جو ڍڪ ته پيءُ!“

آمي ڇانهه جي تري کڻي سندس ڪمري ۾ آئي. جان بيبيءَ بنا ڳالهائڻ جي پاڻ کي پينگهي ۾ اڇلايو. آمي تري کي ٽيبل تي رکي اچي سندس پيرن کي زور ڏيڻ لڳي.
 ”آمي، ڇا ڪريان؟“

اهي لفظ جان بيبيءَ جي وات مان بي ساخته نڪري پيا هئا پر آميءَ بنا ڪنهن اهميت ڏيڻ جي چيو، ”وڃي جيڪي تاجان کي ڏسي اچ، من ڪو آرام اچي وڃئي.“

جان بيبي پينگهي مان اتي بيهي رهي، وري اچي صوفي تي ويٺي ته آميءَ کيس چانهه جو ڪوپ بنائي هٿ ۾ ڏنو، جيڪو هوءَ بي خياليءَ مان وٺي پيئڻ لڳي. آميءَ ناشتو اڳيان رکيس ته هن سختي سان انڪار ڪري چيو، ”آمي، تنگ نه ڪر.“

هوءَ چانهه پي اچي ڪيسٽ پليئر وٽ بيٺي ۽ ڪيسٽون ڏسڻ لڳي، آمي به سندس پويان اچي بيٺي. اڃان هوءَ ڪجهه چوي ته شموءَ ڪمري ۾ اچي خوشي مان چيو، ”جيڪي جابل، جيڪي تاجان ۽ سائين مهراب خان آيا آهن.“

جان بيبيءَ چرڪي بي يقيني مان کيس ڏٺو ته شموءَ کلي چيو، ”ها جيڪي ها، سائين مهراب خان ۽ جيڪي تاجان وارا آيا آهن.“

جان بيبيءَ جي چهري تي ڪجهه سرهائي آئي.
”ڪٿي آهن؟“

”جيڪي اميران ۽ سائين حمل خان جي ڪمري ۾.“

جان بيبي مٿي تي رڻو پائي پنهنجي ڪمري کان ٻاهر نڪتي ته شموءَ ۽ آميءَ هڪ ٻي ۾ نهاري مرڪيو ڄڻ چونڊيون هجن ته هاڻي پيڻ کي ڏسي ضرور کيس قرار ايندو. جان بيبي ماءُ جي ڪمري ۾ گهڙي ته تاج بيبيءَ ڊوڙ ڪري اچي کيس پاڪر پاتا. ٻئي پيٽون هڪ ٻي سان ڄڻ ڳنڍجي ويون. سڀئي کين ڏسي مرڪي رهيا هئا.

سردار مهراب خان امير بيبيءَ ۾ نهاري چيو، ”مامي، اسان جي ته ڪا اهميت ئي ناهي.“

ٻئي پيٽيون ڄڻ سجاڳ ٿيون. جان بيبي تاج بيبيءَ مان پاڪر ڪڍي مرڪندي مهراب خان وٽ آئي ۽ کيس کيڪاري چيو، ”ڇو ادا، اوهان جي اهميت ڇو ناهي؟“

”ننڍپڻ ۾ هڪڙو قصو پڙهيو هوسين ته ٻه دوست پاڻ ۾

صلاح ڪري هڪڙو ناٽڪ ٿا ڪيڏن. ناٽڪ اهو هو ته چوڪر ڪي ڪوئي نٿو ڏسي سگهي. اهو چوڪرو گهڻيون ئي ڪوششون ٿو ڪري ته ڏسڻ ۾ اچان پر هو پنهنجي ڪوششن ۾ ڪامياب نٿو ٿئي. سندس دوست ان ناٽڪ ۾ پنهنجي اسڪول جي ڪن شاگردن، چوڪيدار ۽ ڪينٽين واري کي به شامل ٿا ڪن. ڪجهه دير لاءِ ته اهو چوڪرو سچي به اهو ٿو سمجهي ته واقعي مان ڪنهن کي به نظر نٿو اچان... سو، ان چوڪري جيان مون به هينئر بلڪل ايئن ئي محسوس ڪيو هو ته مان به شايد توکي ڏسڻ ۾ نٿو اچان.“

جان بيبيءَ کلي چيو، ”ادا، اهو قصو مون به پڙهيو هو ۽ پوءِ اهو نظر نه اچڻ وارو چوڪرو جيڪو پنهنجي دوستن سان تعدي ٿو ڪري اهو به ته ٻڌايو نه!“ ان تان سڀئي تهڪ ڏيئي کلڻ لڳا. ايتري ۾ ستار ۽ جبار به مشڪندا ڪمري ۾ آيا. مهراب خان ۽ تاج بيبيءَ کي ڏسي ساڻن خوشيءَ مان ڪيڪاريو. مهراب خان شرارت مان مرڪي حمل خان کي چيو، ”ماما، هاڻي هنن جو به بندوبست ڪريو.“

ستار ۽ جبار ٻنهي تهڪ ڏيئي چيو، ”خدا جي واسطي اسان جي آزادي سلب نه ڪريو اچان ڪجهه آزاديءَ جو مزو وٺڻ ڏيو.“ وري به سڀئي کلڻ لڳا. انهن جا تهڪ ٻڌي ٻاهر ورائندي ۾ ويٺل شمو، آمي، ملوڪان، خٽو، ستو، سومل ۽ سوڍي خوش ٿيڻ لڳيون.

شموءَ ٽرندي چيو، ”شڪر جو جيڪي تاجان آئي!!“ آميءَ سکون جو ساهه کڻي چيو، ”ها ادي، ڏني ته هيئي جيڪي جابل جي حالت، مان ته الا ڊجي وئي هيس.“ تاج بيبي ۽ جان بيبي ٻئي ڪمري کان ٻاهر نڪتيون ته سڀئي مايون اٿي بيٺيون.

شموءَ چيو، ”جيڪي تاجان، شڪر جو اڄ اوهين آيا نه ته جيڪي جابل هٿن مان ٿي ويئي!!“ تاج بيبيءَ ڊجي جان بيبيءَ ڏانهن نهاريو. ”چا ٿيو هيئي جاني؟“

”ڪجهه به ڪونهي، هيءَ ته بس مڙئي ٿيليءَ مان ٽنپ ٿيون ناهين.“

آميءَ کلي چيو، ”جيڪي تاجان، جيئن تنهنجي شادي ٿي آهي، جيڪي جابل صفا بي آرام ٿي ويئي آهي نڪو رات جو نند نڪو ڏينهن جو آرام.....“

تاج بيبي، جان بيبيءَ کي پاڪر پائي چمي ڏيئي چيو، ”ڇو جاني، ايئن ڇو ٿي ڪرين؟“

جان بيبيءَ بنا جواب ڏيڻ جي بس رڳو مرڪي ڏنو ته تاج بيبي سندس ڪمري ۾ اچي ساڻس گڏ پينگهي ۾ ويهندي چيو، ”خبر اٿئي جاني، اسين هينئر ڇالاءِ آيا آهيون؟“

”الائي!“

”ادا طارق خان آيو آهي!!“

طارق خان جي نالي تي جان بيبيءَ کان چرڪ نڪري ويو ۽ سندس دل زور زور سان ڌڙڪڻ لڳي. ايترو زور سان جو هن پانيو ته تاج بيبيءَ کي به اهو آواز ٻڌڻ ۾ آيو هوندو، پر اهو سندس خيال هو ڇو ته تاج بيبيءَ سندس چرڪڻ تي حيران ٿي چيو، ”ڇا ٿيو جاني؟“

جان بيبيءَ مرڪي پاڻ کي نارمل ثابت ڪرڻ جي ڪوشش ڪئي،

”ڪجهه به نه، ڪجهه به نه تاجي، پوءِ؟“

”ادا طارق خان اسان جي دعوت ڪئي آهي پنهنجي ڪراچيءَ واري گهر ۾ ۽ هو اسان کي وٺڻ آيو آهي.“

جان بيبيءَ اتاولائيءَ مان چيو، ”پوءِ وڃو نه، سني ڳالهه آهي ڪراچي گهمي اچو.“

”اسين ته وڃون ٿا، پر مون سردار کي چيو ته جاني به اسان سان گڏجي هلي.“

جان بيبيءَ کي الائي ڇا ٿيو. ڪاوڙجي چيائين، ”نه بابا نه، آءٌ ڪانه ٿي هلان پراين دعوتن ۾.“

مهراڻ خان مشڪندو سندس ڪمري ۾ آيو ۽ سندس ڳالهه

ٻڌي چيائين،

”ڪهڙيون پرايون دعوتون؟“

جان بيبيءَ ٿورو ڦڪي ٿي چيو، ”اچو ادا اچو.“

مهراب خان صوفي ٿي ويٺو ته سندس ڀر ۾ ويهندي تاج بيبيءَ چيو، ”جاني، ادا طارق خان جي دعوت کي ٿي پرائي دعوت چوي.“

”چو جاني، طارق خان ته تنهنجو مائٽ آهي، پوءِ دعوت پرائي ڪيئن ٿي؟“

جان بيبيءَ جي جواب ڏيڻ کان اڳ امير بيبي مشڪندي ڪمري ۾ آئي ته مهراب خان چيو، ”مامي، اسين جانيءَ کي وٺڻ آيا آهيون ۽ هيءُ هلڻ کان انڪار ٿي ڪري.“

امير بيبيءَ صوفي ٿي ويهندي چيو، ”چو پلا جاني چو ٿي انڪار ڪري؟“

وري جان بيبي ۾ نهاري چيائين، ”جاني، مون سان مهراب خان ڳالهه ڪئي آهي ته طارق خان سندن دعوت ڪئي آهي ۽ هي توکي وٺڻ آيا آهن، تنهنجي پيءُ به اجازت ڏني آهي.“

”نه امان نه، آءُ ڪانه ٿي وڃان.“

”آخر چو نٿي وڃين ڳالهه ڇا آهي؟“

”امان، دعوت ته ادا مهراب خان ۽ ادي تاجيءَ جي آهي پوءِ مان بس مڙئي ڪباب ۾ هڏي چو ٿيان.“

اهو ٻڌي مهراب خان وڏا تهڪ ڏيئي کلڻ لڳو، ”واهه پئي واهه، ڪباب ۾ هڏي سا به تون؟“

جان بيبيءَ ساڳي ڏمر واري انداز ۾ چيو، ”پيو نه ته؟“

تاج بيبيءَ ماءُ کي روڻهارڪي نموني چيو، ”امان، ڏس نه جاني ڪيئن ٿي ڳالهائي، اسين ڄڻ اوڀرا ۽ پرايا هجون.“

امير بيبيءَ جان بيبيءَ کي سمجهائڻ چاهيو، ”ڏس پٽ، ايئن ڪونه ڪبو آهي، اٿي تيار ٿي، منو ٻچو آهين نه.“

جان بيبيءَ پلنگ تي وهندي چيو، ”ڪمال آهي.“

مهراب خان کلي چيو، ”۽ ڪمال کي زوال ٿيندو آهي.“

۽ امير بيبيءَ کي چيائين، ”چڏيو مامي، جانيءَ جي مرضي ناهي ته زبردستي نه ڪريو، باقي جي هلي ها ته اسان کي خوشي ٿئي ها.“

مهراب خان اٽنديئي تاج بيبيءَ کي چيو، ”هلو!“
امير بيبيءَ سان گڏ جان بيبيءَ به چرڪي پڇيو، ”ڇو هينئر ئي ٿا وڃو؟“

”طارق خان انتظار ۾ ويٺو هوندو، اسان کي هتي ئي گهڻي دير ٿي وئي آهي ۽ ڪراچي به هينئر ئي وڃڻو آهي.“
”پٽ ڇانهه!“

”نه مامي، هينئر صفا ناشتو ڪري آيا آهيون، مامو ته ڪمري ۾ آهي نه؟“
”ها، اتي ئي هوندو!“

”سائس موڪلائي پوءِ هلون ٿا.“
هن تاج بيبيءَ کي ڏٺو جيڪا انھري انھري سندس پويان اچي رهي هئي.

”ڇو پلا تاج، اداس ڇو ٿي ويئي آهين؟“
”جانيءَ ته موڊ ئي خراب ڪري ڇڏيو.“
مهراب خان کلندو حمل خان جي ڪمري ۾ آيو ۽ سائس موڪلايائين ته حمل خان چيو،

”ڇو ابا ايترو تڪڙو پيا وڃو، جاني ٿئي هلي ڇا؟“
”ها ماما، جاني اسان سان گڏ نٿي هلي.“

حمل خان پيار مان چيو، ”جاني پنهنجي مرضيءَ واري آهي.“
مهراب خان سڀني سان موڪلايو ته جان بيبي به ڪمري ۾ آئي ۽ ڪائنس موڪلائڻ لڳي. مهراب خان ۽ تاج بيبي هليا ويا ته امير بيبيءَ چيس، ”جاني، تو چڱو نه ڪيو تاجيءَ جو خيال نه ڪرين پر مهراب خان کي ته کٽو جواب نه ڏين ها.“
”امان.“

”امان ڇا، تو صحيح نه ڪيو.“
جان بيبي وري پنهنجي ڪمري ۾ آئي ۽ اڳ کان به وڌيڪ

بيقرار ٿيڻ لڳي. ڪتابن جي شيلف وٽ اچي هڪدم سٺ ڏيئي شاهه جو رسالو کنيو ۽ اچي پينگهي ۾ ويٺي. پنا اثلائيندي سر يمن ڪلياڻ پڙهڻ لڳي:

سر جو سڃيو سڄڻين، پر پيڏيءَ ڏيئي،
 ڪان ڪرنگهر ڪپيو، پکن سر پيهي،
 ويڄنئون ويئي، ٿي وهيئي سڄڻين.

بيت پڙهي مس پورو ڪيائين ته لڙڪ سندس نيٽن مان لارون ڪري وهڻ لڳا. هوءَ شاهه جو رسالو هنج ۾ رکي سڌڪن سان روئڻ لڳي. شمو ۽ آمي کيس حيرت مان ڏسي رهيون هيون ۽ خبر ئي نه پئي ته هو کيس ڏسي رهيون آهن. جڏهن هوءَ باقاعدي روئڻ لڳي ته اهي ٻئي پريشان ٿي ڊوڙي وٽس آيون.

”جيبي جيبي، آهي ڇا؟“

هوءَ ڪنڌ هيٺ ڪري سڌڪڻ لڳي شمو ۽ آمي جيڪي ٻئي سندس عاشق هيون ۽ جن کيس نپايو هو اهي ٻئي کيس بيوسيءَ مان ڏسڻ لڳيون جيڪا کين ڪجهه به ٻڌائي نه رهي هئي. ٻڌائي به ته ڇا؟ وٽس ٻڌائڻ لاءِ هو به ڇا؟ بس، سندس من ۾ اڻ ٿڌ، لوڇ پوڇ ۽ ماندائي هئي، اها به واضح شڪل ۾ نه هئي ان تي به بيزاري، ناراضگي ۽ هلڪي نرم ڪاوڙ جو گهرو پوش پاتل هو. جڏهن هن کي پاڻ به خبر نه هئي ته کيس ڇا آهي! ته پوءِ هوءَ ٻين کي ڇا ٻڌائي؟ شمو ۽ آمي سندس مزاج شناس هيون، واقف هيون سندس طبيعت کان، ٻئي پڪي ۽ عمر جون تجربڪار مايون هيون سمجهي ويون ته هيءُ ڳالهه ٻي آهي ۽ پيڻ سان محبت ۽ جدائي جو هن ڳالهه سان ڪوبه تعلق ۽ واسطو ناهي. هيءُ ڪيفيت ڪنهن ٻيءَ ڳالهه جي علامت آهي. هو ٻئي سنجيدگيءَ سان هڪ ٻي سان اکين ئي اکين ۾ ڪجهه ٻڌڻ ۽ ٻڌائڻ لڳيون. هوءَ شاهه جو رسالو پڙهي رهي هئي ته ختو ۽ ملوڪان ڊوڙن ڏيئي ڪمري ۾ آيون ۽ سهڪي چوڻ لڳيون،

”جيبي، جيبي.....“

جان بيبي پينگهي ۾ ويٺل رهي شمو ۽ آمي گهٻرائجي

اٿيون.

”يا الله خير، چوريون، ڪجهه وات مان ته ڦٽو!“

جان بيبيءَ جي پينگهي وٽ اچي ختو سھڪندي چيو،
”جيئي جانل، سائين طارق خان آيو آهي!“

جان بيبي گھٻرائجي پينگهي مان اتي بيٺي ۽ ختو ۾ نہارڻ لڳي. ختو خوش ٿي چيو، ”ها جيئي، سائين طارق خان آيو آهي.“

جان بيبيءَ سوچيو، ”هي ڇا، مان به صفا ڪا چري آهيان، هو ڪو منهنجي لاءِ آيو آهي جو!! بابا، امان ۽ ادا وارن سان ملڻ آيو

هوندو ۽ مان!!“ سندس حالت بهتر ٿي ۽ هو وري پينگهي ۾ ويٺو. وري اتي ڊريسننگ ٽيبل وٽ اچي آرسيءَ ۾ پاڻ کي ڏسڻ لڳي. گھري نيري رنگ جي ڪالھوڪن گھنجن وارن ڪپڙن، بنا

ميڪ اپ ۽ وار ڦٽائڻ بغير به هو نهايت حسين لڳي رهي هئي. هٿن سان وارن کي پوئتي ڪري پن لڳائي اچي پينگهي ۾ ويٺي ۽

وهاڻي تي رکيل شاھ جو رسالو کڻي مڙئي بس غيرارادي طور تي وچ مان کوليائين ته سر حسيني هو. هو پڙهڻ لڳي:

آيا آس ٿيام، باروچا پنيور ۾،

بسي پھر پنھون جي، ننھن سئين نيٺ نريام،

گوندر وسريام، سڪن شاخون مڪيون.

بيت پڙهي هو حيران ٿي وئي. واه لطيف واه، حد آهي توسان به. ڏاڍا ڏٺا ٿو ڏين ۽ ڌارين ٿو. واقف آهين احساسن جو.

هو پاڻمرادو مرڪڻ لڳي. ختو وري آئي،

”جيئي، جيئي اميران پئي توکي سڏي!“

جان بيبيءَ جي دل زور سان ڌڙڪي پئي.

”ڇو، امان ڇو ٿي مون کي گھرائي؟“

”جيئي پاڻ ڄاڻو، مان ڇا ڪريان.“

”نيڪ آهي، تون وڃين امان کي ڇڻو ته اچان ٿي.“

هن وري شاھ جو رسالو پڙهڻ چاهيو ته شموءَ چيو، ”جيئي، هيءُ ڇاڻي ڪرين!“

جان بيبي جنهن جا خيال اٽائي ڪٽي هئا تنهن بي خياليءَ

مان چيو، ”ڇا ٿي ڪريان؟“

”اٿي تيار ٿي جيڃي!“

جان بيبيءَ حيران ٿي چيو، ”ڇا لاءِ تيار ٿيان؟“
 ”مٺي، سائين طارق خان پهرين پهرين گهر آيو آهي.“

”پهريون ڀيرو ڇو، هفتو اڳ به ته آيو هو نه!“
 شمو ۽ آمي ٻئي کلڻ لڳيون.

”تڏهن ته جيڃي، سائين مهرباب خان جي شاديءَ ۾ سندس

انهيهر بنجي آيو هو، هينئر ته خاص اوهان لاءِ آيو آهي.“

هن لفظ ”خاص“ کي رڳو پاڻ لاءِ سمجهيو. ها، هو خاص

منهنجي لاءِ آيو آهي، وري اداس ٿي وئي. مان به ڪا چري آهيان.

’اوهان‘ معنيٰ سڀئي. هو خاص منهنجي لاءِ ڇو ايندو ڀلا؟ سندس

من ته اهوئي پي چاهيو ته، هوءَ ڊوڙي وڃي کيس ڏسي ۽ اندر جي

اڃ اجهائي..... پر ايئن ڪٿي ممڪن هو! هن ته ڪڏهن سوچيو به نه

هو ته کيس ڪنهن سان محبت ٿي ويندي! پر هوءَ ته هاڻي به ان

ڳالهه کي مڃڻ لاءِ تيار نه هئي. هن ته بس، پاڻ کي ڪوٽ جي

اوچين ديوارين ۾ بند ڏسي پاڻ کي محفوظ سمجهي اهوئي

سوچيو هو ته اڃا ته پيار ڪرڻ لاءِ عمر پئي آهي، هينئر ٿوري ڪو

ايترو جلدي ڪو وڻي پوندو، پسند ايندو جو مان سندس لاءِ بيقرار

ٿي پونديس. هوءَ ته پنهنجي ڪمري جي درين ۽ دروازن تي پردا

چاڙهي مطمئن هئي ته جو به آهي هتي آهي ۽ مان آهيان، اهو سڀ

ڪجهه سندس باحيتيت گهراڻي ۽ سندس بي انتها سونهن تي

چورايو. هن ته اهوئي ٿي پانيو ته هوءَ آهي ۽ سندس ساٿي شاه جو

رسالو آهي ۽ بس!! ٻيو ڪجهه به نه، ڪوبه ڏک، ڪوبه غم، ڪا به

موسم ۽ ڪوبه شخص کيس دسترب ڪري اهو ممڪن ئي نه هو.

پر کيس خبر ئي نه هئي ته درين ۽ دروازن تي ڪيڏا به ڳرا، وزني

۽ گهرا پوش پائجن پر تڏهن به مينهن ۽ نينهن اتي پڪاريندا

پهچي ويندا آهن. نرم ٿڌيون هوائون ڪڏهن به بند درين ۽ دروازن

کان نااميد ۽ مايوس ٿي موٽي نه وينديون آهن. چريون هوائون ته

درماندن سان ملڻ جي آس ۾ واهڻ واهڻ وسڻي، ڳلي ڳلي

رلنديون رهن ٿيون ۽ وڇڙيل اڌن کي ملائڻ خاطر جتن ڪنديون

کين سڏينديون آهن ۽ انهن تنهائين جي ستيلن کي پاڻ سان گڏ
ڄاتل، اڻڄاتل ڏيهه جي سفر لاءِ نيندي ڏينديون آهن. اهي ته کيس به
تلاش ڪري وٺنديون ۽ انهن کيس تلاش ڪري ورتو هو. شمو ۽
امي کيس خيالن ۾ گم ڏسي، هٿ مٿي کڻي سندس لاءِ دعائون
گهرڻ لڳيون ته امير بيبيءَ جي سڏڻ تي چرڪي اٿيون.
”شمو، اُمي ڪٿي آهيو؟“

ٻنهي جان بيبيءَ جي ڪمري مان نڪري چيو، ”جي جيڃي،
اسين هتي آهيون.“
”جاني ته تيار آهي نه؟“

هنن خاموشيءَ سان جان بيبيءَ ڏانهن اشارو ڪيو، جيڪا
پينگهي ۾ اڪيون بند ڪري لپٽيل هئي. امير بيبيءَ نرم ڪاوڙ
مان چيو، ”جاني، تو سان به حد آهي!“

جان بيبيءَ چرڪي پينگهي مان اٿي چيو، ”جي امان!“
امير بيبيءَ کيس ساڳين ڪلهوڪن ڪپڙن ۾ ڏسي چيو،
”هي پلا ڇا آهي، سويل توکي نه ٻڌايائون ته طارق خان آيو آهي؟“
طارق خان جي نالي تي وري به سندس دل زور سان ڌڙڪي
پئي. آهستي چيائين، ”اسان، ٻڌايو اٿن!“

”پوءِ به تون اڃان تائين تيار ٿي نه آئي آهين؟“
لاڻي چو، جان بيبيءَ طارق خان جي اڳيان اچڻ نٿي چاهيو،
شايد ان ڪري ئي ته نه صرف سندس اڪيون پر سڄو وجود طارق
خان جي اڳيان اهو اعلان ڪندو ته، ”مون کي توسان محبت آهي.“
چڙي چيائين، ”چو امان، منهنجو ملڻ ضروري آهي ڇا؟“

امير بيبيءَ مرڪي چيو، ”مهراب خان کيس وڃي ٻڌايو آهي
ته جاني ٿي چوي ته آءُ پراين دعوتين ۾ بنا دعوت جي نٿي هLAN،
سو هيئر طارق خان خاص تنهنجي لاءِ آيو آهي، توکي وٺڻ آيو
آهي!“

جان بيبي گهٻرائجي ويئي،
”امان، مان ته تيار ئي ناهيان ۽ مون کي تيار ٿيڻ ۾ اڃان دير
لڳندي!“

”اهو تون پاڻ اچي چوينس.“
 ”نه امان نه!“

امير بيبي سندس ڳالهه ٻڌڻ کان سواءِ ئي سندس ڪمري مان نڪرندي چيو، ”جلدي آءُ پٽ.“

جان بيبي حيران پريشان خاموش خاموش بيٺي هئي. کيس ڪجهه به سمجهه ۾ نٿي آيو ته هو ڇا ڪري. شموءُ اڳتي وڌي چيو، ”جيئي..... دير نه ڪر، سائين طارق خان ڇا سوچيندو. هاڻي ته تون ئي آهين نه، صدقو وڃان جيئي تاجان تان اها هتي هئي ته بس ڪنهن ماڻهو جي اچڻ جو ٻڌندي هئي ته انهيءَ مهل اچي ساڻس ملندي هئي. هاڻي ته سڄو ٻار تنهنجي مٿان آهي مني، سنڀالڻو اٿئي، تون لائق آهين، سيئي ٻار سنڀالي سگهندين.“

شموءُ نهايت پيار ۽ پاڻوھ مان کيس سمجهايو ته هوءُ اتي واش روم ۾ هلي وئي ۽ شموءُ ٻئي هٿ منهن تان ڦيرائي ڪلمو پڙهيو. ٿوري ئي دير ۾ هوءُ ٻاهر نڪتي. آرسِيءَ اڳيان بيهي وارن کي ڦٽي ڏيئي چهرِي تي لوشن لڳائي ڪپڙن تي ٿورو خوشبوءِ جو اسپري ڪيو ته شموءُ چيو، ”جيئي، ڪپڙا ساڳيا ئي؟“
 ”پوءِ چاهي؟“

جان بيبيءَ لاپرواهيءَ مان وري به پاڻ کي آرسِيءَ ۾ ڏٺو ۽ سوچيائين،

”مان وري ڪهڙو سوئمبر ۾ پئي شريڪ ٿيڻ وڃان. هو ته ٻارن ٻچن وارو آهي. سندس خوبصورت زال آهي جنهن سان هو پيار ڪري ٿو.“ اهو سوچي سندس چهرِي جو رنگ ڦڪو ٿي ويو. من رڙ ڪئي، نه وڃ، چاهي؟! پر وري ماءُ ۽ پيءُ جو خيال ڪري ته هو ڇا سوچيندا؟ ۽ پنهنجي ڪمري کان ٻاهر قدم رکيائين ته سندس پير ڏڪي ويا! هوءُ طارق خان سان ملڻ پئي وڃي! اهو طارق خان، جنهن لاءِ سڄو هفتو تڙپي ۽ سوچي گذاريو هئائين. لائي ساڻس اڪيون ملائي سگهان يا نه! هوءُ پنهنجي ماءُ جي ڪمري ۾ آئي ته امير بيبيءَ چيو، ”جاني ايڏي دير، مان ته وري به توڏانهن پئي آيس.“

سامهون ئي طارق خان صوفي تي وينو هو. اهوئي خوبصورت شاندار ۽ باوقار، جان بيبيءَ کي ڏسي هو اٿيو ۽ جان بيبيءَ اکيون مٿي کڻي کيس پليڪار ڏني. طارق خان جي اکين سان سندس اکيون مليون ته هو صفا ڏکي ويئي ۽ اهو طارق خان ڏٺو ۽ صوفي تي ويهندي مرڪي چيائين، ”آهيون ته پراوا پر پراوا به دوستيءَ سان پنهنجا ٿي پوندا آهن، مائٽي نه سهي دوستي سهي.“ ان تان سڀئي تهڪ ڏيئي کلڻ لڳا، جان بيبيءَ اکيون هيٺ ڪري مرڪي ڏنو. طارق خان اڳ کيس مڪمل تياري ۽ سينگار ۾ ڏٺو هو پر اڄ بغير ميڪ اپ ۽ گهجيل ڪپڙن ۾ ڏسي سوچيائين، هيئن ته وڌيڪ قیامت ٿي لڳي. طارق خان هڪدم پنهنجون اکيون جان بيبيءَ تان هٽائي امير بيبيءَ ۽ حمل خان کي چيو، ”پوءِ فائنل فيصلو ڪهڙو ٿيو؟“

امير بيبيءَ مشڪي چيو، ”هلي پئي ٻيو وري ڪهڙو فيصلو!“ طارق خان مرڪي جان بيبيءَ ڏي ٺهاريو جيڪا پريشان ٿي وئي هئي. ”ايئن نه پڦي، فيصلو ته ان کي ڪرڻو آهي جنهن کي هڻڻو آهي.“

جان بيبيءَ مرڪي چيو، ”مان ڇا چوان؟“
 ”جيڪو به وڻيو.“

”اهو ته امان نٿي ڇڏي.“

”يعني اوهان هلڻ لاءِ راضي ناهيو؟“

طارق خان افسرده ٿي چيو ته جان بيبيءَ چرڪي هڪدم اکيون مٿي کنيون ته طارق خان کيس اداس نظر آيو. سوچيائين، جيڪو هڪ ڀيرو ڏسڻ سان دل جي گهراين ۾ لهي وڃي، جنهن لاءِ سوچيندي هر پل هر لمحو گذرندو هجي ان کي پاڻ ئي اداس ڪجي؟

”نه نه، بلڪل نه، ايئن ناهي.“

طارق خان گل جيان ڪڙي چيو، ”ان جي معنيٰ ته اوهان هلو

ٿا؟“

جان بيبيءَ دل ۾ چيو، ’طارق خان، مون پيار جي بدلي ۾ پنهنجي مرضي وڪڻي ڇڏي آهي، ۽ چيائين، ”جي ها، پر توري دير لڳندي.“

”انتظار ڪرڻ ڪو اسان کان سڪي، پر هڪ جهڳڙي لاءِ به تيار رهجو.“

”ڪهڙو جهڳڙو؟“

”ادي تاجان ڏاڍي ڪاوڙيل آهي اوهان تي.“
 ”آءٌ ته ڊجي ويئي هيس ته ائيني ڇا جو جهڳڙو آهي، ادي تاجان کي پرڇاڻڻ اوکو ناهي.“

سيئي کلڻ لڳا. جان بيبيءَ ماءُ ۾ نهاري چيو، ”امان، واپسي ڪڏهن ٿيندي؟“

طارق خان تهڪ ڏيئي چيو، ”هينئر هلو ته سهي، پوءِ واپسي به ٿيندي.“

امير بيبيءَ مشڪي چيو، ”پٽ، طارق خان چيو آهي ته پرينهن واپسي ٿيندي.“
 ”ايترا ڏينهن؟“

طارق خان واچ ۾ نهاري چيو، ”ٻارنهن ته هتي ئي پيا ٿين، اڃان اوهان تياري ڪندا، رات جو ڪراچي پهچبو، جڏهن ته منهنجو پروگرام صبح جو ئي نڪرڻ جو هو..... پر خير.“

جان بيبي خاموشيءَ سان ڪمري کان ٻاهر نڪتي ۽ پنهنجي ڪمري ۾ اچي ڪٻٽ مان پنهنجا ڪپڙا ۽ پيو سامان ڪڍي شموءَ کي پيڪ ڪرڻ لاءِ ڏنو ۽ پاڻ تيار ٿيڻ لڳي. سوچيائين، طارق خان جي گهر ۾ ساڻس گڏ ڪيئن رهي سگهنديس؟ سندس ڪنن ۾ طارق خان جو چيل جملو گونجڻ لڳو. پراوا به دوستي سان پنهنجا ٿي پوندا آهن، مائٽي نه سهي دوستي سهي، هن ايئن چو چيو؟ ڇا سندس دل ۾ منهنجي لاءِ ڪا جاءِ آهي! نه نه ڪجهه به نه!
 ’طارق خان، تو ته پنهنجن جذبن کي دوستيءَ جي دلڪش رپير ۾ ويڙهي ڇڏيو آهي پر مان ايئن ڪري نٿي سگهان!‘ هن جڻ طارق خان کي چيو. وري سوچيائين، هن ته بس هڪ عام ڳالهه ڪئي

آهي، ڪهڙو وري جذبن کي دوستيءَ جي رير ۾ ويڙهيو اٿس! پاڻ کي پاڻ جواب ڏيئي اداس ٿي پئي. گهري ناسي رنگ جا ڪپڙا پائي تيار ٿي ته شمو به سندس ننڍڙو سوٽ ڪيس کڻي اٿي بيٺي. هوءَ آهستي آهستي هلندي ماءُ جي ڪمري ۾ آئي ته طارق خان ڪيس ڏسي خوشي مان اٿيو، ”ايڏي ته دير ڪانه ڪيو!“

وري امير بيبيءَ کي ڏسي چيائين، ”پقي، اهي سڀئي بهتان ثابت ٿيا ته جان بيبي تيار ٿيڻ ۾ دير ٿي لائي!“ سڀني کليو. جان بيبيءَ به مشڪيو ته امير بيبيءَ چيو، ”پٽ، برقعو پاءِ، طارق خان تڪڙ پيو ڪري ماني به ان ڪري ئي نٿو کائي!“

طارق خان ڪيڪن، بسڪوٽن ۽ ڪاڌي جي ٻي سامان ڏانهن اشارو ڪري چيو، ”هيتري ڪاڌي جي باوجود اڃان پيو ڪاڌو؟“ ”جان بيبيءَ ماءُ کي چيو، ”امان، ٻيو ڪير ٿو هلي مون سان گڏ؟“

”شمو ٿي هلي توهان گڏ.“

طارق خان چيو، ”پقي، اسين آدم خور ناهيون.“ سڀئي تهڪ ڏيئي کلڻ لڳا. طارق خان اتيئي سڀني کي سلام ڪري ساڻن موڪلايو پر سڀئي گڏجي گاڏي تائين آيا جتي طارق خان جي نيري رنگ جي لينڊ ڪروزر سندس شخصيت جيان ئي شان سان بيٺي هئي. شمو سوٽ ڪيس هٿ ۾ کڻي گاڏي جي پٺيان ٿي ويئي ته طارق خان کلي چيو، ”مائي شمو، تون مون سان گڏ اڳيان ويه!“

سڀني کليو ته شموءَ کان تهڪ نڪري ويو ۽ سندس اڳيان وارا وڏا ڏند جيڪي هوءَ سدائين هٿ يا رٿي سان لڪائڻ جي ڪوشش ڪندي هئي اهي پٿر ٿي پيا. طارق خان کلي چيو، ”سنو ٿيو جو مائي شموءَ جا ڏند ظاهر ٿيا، مان ته سمجهيو هو ته شمو ٿاڀي آهي.“ ان تان جان بيبيءَ وٺي جو تهڪ ڏنو ته طارق خان سرشار ٿي ڊرائيونگ سيٽ تي ويٺو. جان بيبي ۽ شمو پٺيان ويٺيون ۽ گاڏي رواني ٿي.

جان بيبيءَ کي طارق خان سان گڏ گاڏي ۾ ويهڻ جو پهريون

اتفاق هو. گاڏي سڄي خوشبوءَ مان مهڪيل هئي. جنهن ۾ طارق خان کي لڳل اعلا عطر سان گڏ سندس وجود جي خوشبو به شامل هئي، جنهن جان بيبِيءَ کي مست بنائي ڇڏيو هو. هوءَ سوچڻ لڳي، هن مهڪيل سفر کان ٿي مون ڪجهه دير اڳ انڪار ڪيو، هوءَ دل ٽي دل ۾ ڄڻ پاڻ کي لوڻڻ لڳي.

طارق خان پٺيان نھاري چيو، ”برقي جا نقاب مٽي کڻو، هاڻي ته يڪو جهنگ ۽ جبل جو سفر آهي، باقي جڏهن مھراب خان جي حويلي ويجهي ايندي ته مان اڳواٽ اطلاع ڏيئي نقاب هيٺ ڪرائيندس.“

جان بيبِيءَ مرڪي نقاب مٽي ڪيا. طارق خان ڏٺو ته ايئن لڳو ڄڻ چند ڪڪرن مان نڪتو هجي. جان بيبِيءَ کي ڪيڏو مزو ۽ خوشي پي ٿي طارق خان جو چيو مڃيندي. هوءَ ڄڻ حڪم جي غلام هجي. سوچيائين. ”ڪاش، هو ائين ئي حڪم ڪندو رهي ۽ مان مڃيندي رھان.“ طارق خان وري به ڪنڌ ورائي پويان جان بيبِيءَ کي ڏٺو ته شموءَ رڙ ڪري چيو، ”سائين سائين، اڳيان ڏسو، متان!!“

طارق خان چرڪي چيو، ”ڪمال آهي مائي شمو، ايڏي رڙ ڪبي آهي ڇا؟ ڄڻ ٻليءَ جي پچ تي لت اچي وئي هجي!“

جان بيبِيءَ کان ٽھڪ نڪتو ته وري به طارق خان پٺيان نھاري پاڻ به مرڪي ڏٺو ته شموءَ کيس هٿ ٻڌندي چيو، ”سائين، خدا جي واسطي اسان کي خير سان پهچائجو.“

طارق خان کلي چيو، ”ان ڳالهه لاءِ مائي شمو، تون بي فڪر ٿي وڃ. اهو احساس مون کي تمام گھڻو آهي ته هڪ نهايت قيمتي ماڻهو مون سان گڏ آهي.“

جان بيبِيءَ جو ته انگ انگ نري پيو. هوءَ ڄڻ آڪاشن ۾ اڏامڻ لڳي. دل ۾ چيائين، ’طارق خان، هڪڙو سڱ جيڪو لفظن ۾ بيان ڪرڻ کان قاصر آهيان ٿوري مدد ڪر ۽ ٻڌاء ته تون منهنجو ڇا آهين؟ ۽ مان تنهنجي ڇا آهيان؟ ڪهڙو به سرشار وقت ۽ موسم جو قرب هجي بيقراري گهٽ ٿئي ٿي نٿي، پوءِ مان وقت ۽ موسم

تي ڪهڙي ميار رکان؟ جهنگ جا رستا، ڪٿي پٿر ڪٿي پتون، ڪٿي لاهيون، ڪٿي چاڙهيون، جان بيبي مزي سان ٻاهرين پتن جا نظارا ڪري رهي هئي جيڪي اڳ ساوا هوندا هئا پر هاڻي پاڻيءَ جي اثاڻ ڪري پونا بنجي ويا هئا. هڪ هنڌ گاڏيءَ ڪجهه وڏو ڌڪو کاڌو. جان بيبي سيت تان ڪجهه مٽي ٿي ۽ پاڻ کي جهلڻ جي ڪوشش ڪيائين ته اڳيان طارق خان جي ڪلهن تي سندس هٿ اچي ويا، پاڻ سنڀالڻ لاءِ هن ڪلهن کي جهليو پر پوءِ هڪدم پنهنجا هٿ هٽائي ڇڏيا. طارق خان هڪدم پٺيان نھاري چيو، ”معاف ڪجو، گهڻو ڌڪو ته نه آيو؟“

جان بيبيءَ مشڪي انڪار ڪيو. سوچڻ لڳي، ’هي سفر ته منهنجي زندگيءَ جي جڻ حاصلات آهي.‘ هن پنهنجا ٻئي هٿ پنهنجي چين تي رکيا جن ۾ طارق خان جي خوشبو هئي، لمس هو. هوءَ جڻ پاڻ کان پاڻ ڦڪي ٿيڻ لڳي. اڄ سندس هن جادوئي ڪيفيت جو اندازو ڪرڻ وارو ڪوبه نه هو. شايد هوءَ پاڻ به نه يا ته شايد طارق خان، جيڪو چين ۾ ئي مرڪي رهيو هو، جنهن کي هو فرنٽ مرر ۾ ڏسي رهي هئي. طارق خان پاڻ هڪ پيرو به فرنٽ مرر ڏانهن نه ڏٺو هو، جان بيبيءَ کي جڻ ڌڪ ٿيو..... پر ڇو؟ پاڻ جيڪو سڄو هفتو جاڳي ۽ تڙپي گذاريو هو، ان سان طارق خان ته ٻڌل نه هو! نه ئي ساڻس ڪا اهڙي وارتا ٿي هئي (شايد) جيڪا کيس بيقرار ۽ اتاولو ڪري هو ته نهايت پرسڪون انداز ۾ گاڏي ڊرائيو ڪري رهيو هو ۽ هوءَ سندس مٽي، ڪلهن ۽ پٺيءَ کي ڏسي رهي هئي. هوءَ هن مهل پاڻ کي ڪيڏي ڀاڳوان سمجهي رهي هئي جو هن سفر ۾ کيس طارق خان جو اڻ ملهه ساٿ ۽ اڻ ڳڻيو قرب حاصل هو، جنهن لاءِ هوءَ ڪجهه ڏينهن اڳ تصور به نٿي ڪري سگهي. شموءَ سگريٽ ڊڪايو ۽ پيئڻ لڳي. سگريٽ جي دوڻن تان سدائين گهر ۾ به جان بيبيءَ کي ڪنگهه ٿيندي هئي ۽ هوءَ کيس ڪمري کان ٻاهر نڪري سگريٽ پيئڻ جو چوندي هئي. هيءَ ته سندس وڏو ڪمرو نه پر ننڍي گاڏي هئي (يلي لينڊ ڪروزر هئي پر سندس ڪمرو نه هو) ۽ هوءَ شموءَ سان گڏ وينل هئي ۽ گاڏي

دونهين سان پر جي ويئي هئي. هينئر به جڏهن شموءَ سگريٽ ٻاريو ٿي ته هڪ ته هوءَ طارق خان جي موجودگيءَ ۾ ڪڇي نه سگهي هئي ۽ ٻيو وري اهو سوچي ته ڀلي هوءَ پنهنجو نشو پورو ڪري، پر تڪڙو ئي کيس ڪنگهه شروع ٿي وئي، طارق خان گاڏي جي اسپيڊ گهٽ ڪري ڀڄيو،

”ڇا ٿيو، ڇا جي ڪري ڪنگهه ٿي آهي؟“

جان بيبيءَ کان اڳ شموءَ سگريٽ اجهائي چيو، ”سائين، جيڪي جابل ڪي سگريٽ جي دونهين سان ڪنگهه ٿي ٿئي ۽ مون بينواڻيءَ کي اها نواڻي نه پئي ۽ سنگريٽ ڊڪائي وينيس.“

جان بيبي يڪي ڪنگهي رهي هئي. طارق خان گاڏي بيهاري چيو، ”آهين ته ڪا صفا موالڻ مائي شمو، خبر به هيئي ته تنهنجي جيڪي ڪي ڪنگهه ٿي ٿئي پوءِ به.....“

هن جان بيبيءَ ۾ نهاريو جنهن جي اکين ۾ پاڻي اچي ويو هو ۽ هوءَ آهستي آهستي اڃان به ڪنگهي رهي هئي. طارق خان پهريائين ته ايئر فريشنر ڪڍي گاڏي ۾ اسپري ڪيو ۽ پوءِ پنهنجي ڀر ۾ رکيل ٿرماس مان ٽٽو پاڻي ڪڍي جان بيبيءَ کي ڏنو. ٿرماس جو ننڍڙو گلاس طارق خان جي وڏي هٿ ۾ لڪي ويو. ۽ جان بيبيءَ جو نازڪ هٿ جڻ سڄوئي طارق خان جي وڏي هٿ ۾ اچي ويو هو، هٿن جي ٽڪراءَ سان جان بيبيءَ جي وجود ۾ جڻ ڪرنٽ ڊوڙي ويو ۽ هن ست ڏيئي پنهنجو هٿ پري ڪيو ته ڪجهه پاڻي گلاس مان چلڪي سندس ڪپڙن تي ڪريو. طارق خان سندس اکين ۾ ناهاري کلي پيو. جان بيبيءَ پاڻي پي کيس گلاس واپس ڪيو جيڪو وٺي هن گاڏي اسٽارٽ ڪئي ته شموءَ ڪنگهڻ شروع ڪيو. طارق خان کلي چيو، ”ڇا آهي مائي شمو، پنهنجي جيڪي ڪي بدلي تون ٿي ڪنگهين، ڪنگهه وري ايڏانهن منتقل ٿي آهي ڇا؟“

جان بيبي کلي ته شموءَ ڪنگهندي چيو، ”سائين هي پليت نشو آهي سنگريٽ نه پيندس ته ڪنگهه ٿيندي.“

طارق خان کلي چيو، ”خبر اٿئي مائي شمو، ته اسان جي

خاندان ۾ مرد به سگريٽ ناهن پيئندا.“
وري کلي چيائين، ”هاڻي ان جو علاج اهو آهي ته تون گاڏي
مان لهي ٻاهر سگريٽ پي پوءِ وري اچي ويهه.“
جان بيبي کيس داد طلب نظرن سان ڏسڻ لڳي ۽ طارق خان
به مشڪي چڻ مهرباني مڃي. گاڏي بيبي ته شمو هيٺ لهي ٿورو
پر تي زمين تي ويهي سگريٽ پيئڻ لڳي. طارق خان کلي چيو،
”ماڻي شمو، مون ته توکي اڳ ئي چيو هو ته اڳيان منهنجي ڀر ۾
ويهه پر.....“

طارق خان کليو ته جان بيبي به مرڪڻ لڳي. طارق خان
پنهنجي واچ ۾ نھاري چيو، ”پھريان ته شموءَ جي جيڃيءَ دير
ڪرائي ۽ هاڻي وري شمو پئي دير ڪرائي، مھراب خان ۽ ادي
تاجان انتظار ۾ ويٺا هوندا.“

جان بيبيءَ آهستي چيو، ”مون ڪٿي دير ڪئي هئي؟ اوھان
ئي ته منهنجي وڪالت ڪندي چيو هو ته مان دير نه ڪئي آهي.... ۽
هاڻي!“

”لفظن کي ڏاڍو سنڀاليندي آھين، پر مان ھيروکي دير جي
ڳالھ نٿو ڪريان، صبح جو مھراب خان ۽ ادي تاجان سان گڏ اچو ھا
ته سويل پهچي وڃو ھا!“

جان بيبيءَ مرڪيو ته طارق خان به مرڪي چيو، ”سهي چيم
يا ان جو جواب به آهي اوھان وٽ؟“

”واقعي ان جو جواب آهي مون وٽ.“
”اڃا معنيٰ پنهنجو قصور تسليم نٿا ڪريو.“
”قصور ڪهڙو. جڏهن دعوت ئي ٻين جي هئي ته پوءِ مان ڇو
ھلان.“

”۽ هاڻي؟“
”هاڻي منهنجي به دعوت آهي، اهو منهنجو خيال آهي يا....؟“
”مون اوھان جھڙو ماڻھو نه ڏٺو.“
”ڇا پر؟“
”پڪاڻيءَ ۾.“

”پڪائي ڇو، ڪهڙي پڪائي؟“

طارق خان جان بيبيءَ کي ڏٺو ته هن اڪيون هيٺ ڪيون،
ڪجهه دير کيس ڏسي ڇيائين،

”اوهان جو اعتراض صحيح هو، واقعي مون کان غلطي ٿي
هئي، اوهان کي ڌار دعوت ڏيڻ گهري هئي.“

هن هڪ هڪ لفظ ڌار ڌار ڪري نهايت باوقار انداز ۾
ڳالهايو ۽ جان بيبي سندس آواز جي سحر ۾ وڪوڙجي ويئي.
تڪڙوئي پاڻ سنڀالي موضوع بدلايائين،

”اوهان جي گهرواري ۽ ٻار ڪيئن آهن؟“

”ٻار نه ٻار، هڪڙو پٽ اتر نالو اٿس اڪبر، ڏاڍو شرارتي
آهي، باقي منهنجي زال سان ته مليا آهيو، وري هاڻي ملي ڏسجو
ته ڪيئن آهي!“

.....

طارق خان شموءَ کي سڏ ڪري چيو،

”مائي شمو، تنهنجو سگريٽ پورو ٿيو؟“

شموءَ تڪڙو تڪڙو سگريٽ جي ٽوٽي کي چوپاڙي اڇليو ۽
اچي گاڏي ۾ ويٺي.

”سائين، لڪ ٿورا اوهان جا، نه ته آءُ جيڃيءَ لاءِ ڪري
سنگريٽ نه پيان ۽ منهنجو مٿو....“

طارق خان گاڏي استارت ڪري کلي چيو، ”مٿو سنئون ڪٽي
آهي جو ڦرنڊو!“

سڀني کليو. گاڏي هلندي رهي، ڪجهه دير کان پوءِ طارق خان
پٺيان نھاري چيو، ”هاڻي ڄڻ مھراب خان جي حوالي آئي ڪي
آئي!“ جان بيبي سمجهي نه سگهي ۽ رڳو مشڪي ڏنائين ته طارق
خان کلي چيو، ”نقاب هيٺ ڪرڻ چاهيو ته ڪري ٿا سگهو!“

جان بيبيءَ هڪدم برقي جا نقاب هيٺ ڪيا ته طارق خان
کلي چيو، ”۽ ادي تاجان سان مقابلي لاءِ تياري پڻ.“

جان بيبيءَ مشڪي ڏنو. هن مختصر سفر ۾ جان بيبي ڄڻ
هوائن ۾ اڏامي رهي هئي. هوءِ الائي ڪيترا پيرا پنهنجي گهر کان

پنهنجي پڦي عزيز جان جي گهر تائين آئي ويئي هئي. پر هينئر ته سڄو رستو ڄڻ گلن ۽ خوشبوئن سان مهڪيل ۽ سجايل هو. هن حيرانيءَ مان ڏٺو ته ڇا واقعي هي اهوئي ساڳيو رستو آهي، جتان گذرندي هر ڌڪي تي هوءَ ستار ۽ جبار تي ڪاوڙجي پوندي هئي ته، اوهان کي ڊرائيونگ ڪرڻ اچي ئي نٿي، پر هينئر ته ڄڻ اهو رستو ڪڇو نه پر ڪو ڏيساور جو هاءِ وي هو جتان بنا ڪنهن تڪليف ۽ مشڪل جي گاڏي هوائن ۾ اڏامندي پي وئي. هوءَ طارق خان جي وجود جي خوشبوءَ ۾ ويڙهجي پاڻ به اڏري رهي هئي ۽ کيس سڄي ڪائنات اڏامندي پي نظر آئي. طارق خان پنهنجي ڳالهه جو جواب نه ٻڌي پٺيان نهاريو ته هوءَ خيالن ۾ گر هئي، طارق خان مشڪي کيس ارادنن خيالن ۾ ئي ڇڏي ڏنو. گاڏي بيٺي ته هوءَ ڄڻ سجاڳ ٿي، طارق خان گاڏي مان لهي چيو، ”اچو.“

پهرين شمو سوٽ کيس ڪڍي گاڏيءَ مان لٿي ۽ پوءِ جان بيبي لهي آئي. مهرباب خان گيت وٽ بيٺو هو، مرڪي اچي چيائين، ”اڏي دير، ڪيڏو انتظار ڪرايو؟“

طارق خان کلي چيو، ”منهنجو ڪوبه ڏوهه ناهي.“

مهرباب خان مرڪي جان بيبيءَ کي پليڪار ڏيئي ڪيڪاري چيو، ”پوءِ ڪنهنجو ڏوهه آهي؟“

جان بيبيءَ جي خاموشيءَ تي طارق خان چيو، ”الائي ڪنهن جو آهي!“

شموءَ مهرباب خان جي پيرن تي پئي ڪيڪاريو ته مهرباب خان چيو، ”اندر سنڀالي وڃجو!“

جان بيبيءَ ڊڄي چيو، ”خير ته آهي؟“

”تاج ڏاڍي ڪاوڙيل آهي تنهنجي مٿان.“

”او، آءُ چوان ڇا آهي؟“

ان تي مهرباب خان ۽ طارق خان ٻنهي کليو ۽ کيس وٺي اندر حويليءَ ۾ آيا. اندر اچي جان بيبيءَ برقعو لاهي شموءَ جي هٿ ۾ ڏنو ۽ عزيز جان سان ملڻ لڳي. عزيز جان کيس پليڪار ڏيئي ساڻس ڪيڪاري چيو، ”پٽ دير ڪيئي!“

”ها پڦي دير ٿي وئي.“

”هينئر جو نٿي چوانءِ سويل جي مهرباب خان وارن سان اچين

ها ته.....“

“.....“

جان بيبيءَ هيڏانهن هوڏانهن نهارڻ لڳي ته مهرباب خان کلي

چيو، ”تاج ايئن نه ايندي!“

جان بيبيءَ ڦڪي ٿي چيو، ”پڦي، تاجي ڪٿي آهي؟“

”پنهنجي ڪمري ۾.“

هن تاج بيبيءَ جي ڪمري ڏانهن وڪ وڌائي ته مهرباب خان

چيو، ”اسين ڇڏائڻ اچون؟“

ان تان عزيز جان کليو، جان بيبي به کلندي تاج بيبيءَ جي

ڪمري ڏانهن ويئي. شمو سوت کيس رکي عزيز جان جي پيرن

پئي کيڪاريو. طارق خان ۽ مهرباب خان اتيئي ورندي ۾ رکيل

صوفن تي ويهي رهيا. عزيز جان شموءَ کان پڇيو، ”ادا حمل خان ۽

ياچائي اميران ته نيڪ آهن نه، تاجان کي ته گهڻو ياد نٿا ڪن؟“

”جيبي، ٻچي جي جدائي، سهڻ کان ٻاهر آهي، پر قدرت جو

ئي اهو قانون ۽ دستور آهي ته بادشاهه جي گهر ۾ به نياڻي لاءِ ماني

ناهي، نه ته جي ڪنهن هڪ سان ايئن ٿي ها ته جيڪر هانءُ ڦاٽي

وڃن. جيبي اميران ته ڏينهن ۾ ڏهه پيرا ٿي جيڪا تاجان کي سڏي

۽ سندس نالو وٺي. سائين حمل خان مرد آهي ظاهريءَ ۾ ڪچي

پڇي نه ٿو باقي آڏن جو وڇوڙو، سهڻ کان مٿي آهي. الله سائين

جيبي تاجان کي وڏي جمار ڏي، هتي بادشاهيءَ ۾ آهي پر تڏهن به

گهر ۾ جنهن مهل به سندس پسند جي ڪا شئي رڌبي آهي ته

جيبي اميران جا لڙڪ ڪري پوندا آهن.“

عزيز جان مشڪيو، اڃان ڪجهه ڳالهائي ته تاج بيبي ۽ جان

بيبي ٻئي کلنديون ڪمري کان ٻاهر نڪتيون، مهرباب خان کلي

چيو،

”اڙي اڙي، هي ڇا جهڳڙو ته ٿيو ئي ڪونه، اسين ناحق وڃ ۾

ڪڙا تياسين.“

طارق خان کلي چيو،
 ”ڪهڙي خبر، اندر ڪهڙا حال ٿيا هوندا ۽ هاڻي اسان جي
 اڳيان ڪلنديون آيون آهن!“
 تاج بيبي کلي چيو، ”معنيٰ اوهين ٻئي اسان جي جهڳڙي ۾
 راضي هئا؟“

طارق خان کلي چيو، ”بلڪل، جيئن اسين اچي ڇڏايون.“
 عزيز جان سميت سڀني کليو ته جان بيبيءَ مرڪي چيو،
 ”جهڳڙو ته ٿيو هو پر خاموشيءَ سان.“
 مهرباب خان اتاولائي مان چيو، ”ڪيئن ۽ ڪڏهن؟“
 ”بس جاني بس، وڌيڪ ڪجهه به نه ٻڌائجان!!“
 طارق خان کلي چيو، ”اها ته اسان سان بيواجبي ٿي، پاڻهي
 ٻڌائي هاڻ وري....“

جان بيبيءَ مشڪي چيو، ”واقعي نه ٻڌائڻ بيواجبي ٿيندي،
 قصو مختصر مان ڪمري ۾ ويس ته ادي تاجان پٺيري بيٺي رهي،
 مون پاڪر پاتس تڏهن به نه ڪڇيائين. پوءِ مان هٿ ٻڌي معافي
 ورتي تڏهن معاف ڪيائين. الله الله خير صلا.“ طارق خان کيس
 ڏسي رهيو هو. نظرن جي تپش جان بيبيءَ کي گرمائي ڇڏيو ۽
 کيس وسري ويو ته سڀني سان گڏ آهي. طارق خان سندس ڪيفيت
 سمجهندي ٽپ ڏيئي اٿيو،
 ”هاڻي وڌيڪ دير نه ڪريو.“

جان بيبيءَ ۽ تاج بيبيءَ برقعاً پاتا شموءَ جان بيبيءَ جو ۽
 حوا تاج بيبيءَ جو سوٽ کيس کنيو، سڀئي عزيز جان سان
 موڪلائي اچي گاڏين ۾ ويٺا. طارق خان جي لينڊ ڪروزر ۾ جان
 بيبي ۽ شمو ۽ مهرباب خان جي پڇيرو ۾ تاج بيبي ۽ حوا ويٺيون
 ته طارق خان شموءَ کي چيو، ”مائي شمو، پنهنجا پسينجر ساڳيا ئي
 آهن سٺو ٿيو!“

”هئو سائين، ساڳيا.“
 ”سويل ته شموءَ پاڻ به کنگهيو ۽ اسان کي به کنگهائيو. هاڻي
 اسين ڪائنس راڳ ٻڌنداسين.“

جواب ڏيڻ کان اڳ شموءُ ڪنگهيو ته طارق خان تهڪ ڏيئي چيو، ”وري ڪنگهه؟“

سڀني کليو ۽ گاڏيون روانيون ٿيون.

رات ٿيڻ واري هئي طارق خان جي بنگلي ۾ گاڏيون اچي بيٺيون، سڀئي گاڏين مان لٿا، نوڪر ڊوڙي آيا، علوءَ، طارق خان وٽ اچي چيو، ”سرڪار، مختيار خان ۽ امداد خان وارا آيا هئا.“

”پوءِ؟“

”پوءِ هليا ويا سرڪار.“

”اوھ، پر کين فون ڪري اچڻ گھربو هو ته جيڪر تڪليف نه ٿين ها، نيڪ آهي هاڻي تون وڃ.“

۽ طارق خان سڀني کي وٺي اندر آيو. شهنواز وڏي اچي ساڻس ملي.

”ڏاڍي دير ڪئي، اسان ته ٻنپهرن کان يڪو انتظار ۾ آهيون.“

طارق خان چيو، ”ها بس دير ٿي وئي، هاڻي ته سڀ تيار آهي نه؟“

شهنواز چيو، ”فون به ته واڌانهن ڪونهي ۽ اوهان جو موبائل به سدائين بند ٿو رهي الائي ڇو؟“

طارق خان کي شهنواز جو انداز نه آڻيو جو مهمانن کي توجهه ڏيڻ بدران ساڻس باز پرس ڪرڻ لڳي ويئي هئي.

”ها، اوڏانهن فون ڪونهي ۽ موبائل سروس به ناهي، نيڪ!!“

تاج بيبيءَ ۽ جان بيبيءَ ۾ ٻنهي چيو، ”برقعا وغيره ته لاهيو.“

شهنواز کي پنهنجي غلطيءَ جو احساس ٿيو، هڪدم اڳيان وڌي کين برقعا لاهڻ ۾ مدد ڪندي چيو،

”او، مان به ته، هڪ ٻيو هي ”اڪو“ اصل نٿو ڇڏي، ڪنڌ ۾ ٻانهون وجهيو وينو آهي.“

”نه ادي ڪائي ڳالهه ناهي، اسان برقعا لاهيون ٿيون.“

ٻنهي برقعا لاهي مائين کي ڏنا جيڪي تهه ڪري ويڙهي رکڻ لڳيون، شهنواز کين ڪمري ۾ وٺي آئي.
 ”هي اوهان جو ڪمرو آهي ۽ هي واش روم آهي.“
 سفر به ڊگهو هو تاج بيبي ۽ جان بيبيءَ بٽي ڏاڍيون ٽڪجي پيون هيون.

شهنواز ٻنهي ۾ نهاري پرڏا هٿائي دريون کولي چيو، ”اوهان بٽي ڏاڍيون ٽڪل ٿيون لڳو، آرام ڪريو، مان اچان ٿي.“
 شهنواز جي ويڻ کان پوءِ تاج بيبي ته ڪٿي پاڻ کي پلنگ تي اڇلايو، جان بيبي ڪمري جو جائزو وٺڻ لڳي، بيحد ڪشادو، آرامده ڪمرو، فرنيچر اعليٰ ۽ سليقي سان رکيل، سوچيائين، الائي طارق خان جو هٿ آهي يا شهنواز جو ذوق... هر چيز پنهنجي جاءِ تي سونهين رهي هئي ۽ پاڻ به پلنگ تي ويهي رهي. مهراڻ خان ۽ طارق خان ڪمري ۾ آيا. تاج بيبي اٿي ويئي ۽ مهراڻ خان پاڻ کي تاج بيبيءَ جي ڀر ۾ ايندي ساڻ اچي اڇلايو. مايون هيٺ قالين تي ويٺيون، طارق خان چيو، ”سفر ڊگهو هو سو ٽڪل ته ضرور هوندا.“

هن جان بيبيءَ ڏي نهاريو جيڪا نازڪ گل جيان ڪومائجي ويئي هئي ۽ طارق خان جي ڳالهه تي ٽڪل مرڪ سندس چهري تي آئي. طارق خان کي سندس ٽڪاوت تڪليف ڏني. هڪدم اٿيو ته سامهون مايون ڇانهه، ڪافي ۽ شربت جون ٽري ڪٿي آيون.
 ”ايڏي دير؟“

طارق خان کي اها ٿوري دير به گهڻي لڳي رهي هئي. مايون ٽري رکي شمو ۽ حوا سان ڪيڪاري ٻاهر نڪتيون ته ٿوري دير لاءِ جڻ ماڻ ٿي وئي ته مهراڻ خان چيو، ”ڇا آهي حوا، تنهنجي توتري ڇو بند آهي؟“

حوا اڀاسي ڏيئي چيو، ”سائين، الا ٿڪي پئي آهيان.“
 شموءَ کلي چيو، ”جواڻ زال آهيان ايتري ۾ ٿڪي آهيان، ڪهڙيون ڪوڏاريون هنيون اٿئي؟“
 سڀني کليو ته طارق خان جان بيبيءَ ڏانهن ڏسي چيو، ”شمو

ڀاڻ ٽڪل ناهي پر شموءَ جي جيڃي گهڻو ٽڪل آهي.“
 جان بيبيءَ مرڪي چيو، ”نه نه اهڙي ڳالهه ناهي.“
 طارق خان اٿندي واڄ ۾ نهاري چيو، ”هينئر اٺ ڀيٽين،
 ماني ڪيڏي مهل ڪاٺي؟“
 مهربان خان لپتي ئي لپتي چيو، ”نه يار اڃا نه.“
 ”نيڪ آهي ڀلي ٿڪ ڀڄو، ماني نوين کان پوءِ ڪاٺي، ڪيئن
 نيڪ آهي نه؟“

وري به مهربان خان جواب ڏنو. ”بلڪل نيڪ.“
 طارق خان، جان بيبيءَ ڏانهن ڏٺو جيڪا ٽڪل ٽڪل، گلاب
 جيان مرجھايل پي لڳي.
 جان بيبيءَ به ڏانهن نهاريو ته طارق خان چيو، ”اوهان به
 آرام ڪريو ته ٿڪ لهي.“
 ٿورو سوچي وري چيائين، ”پر هتي مهربان خان جي اڳيان
 ڪيئن آرام ٿيندو، ايئن نه؟“
 جان بيبيءَ مرڪي ڪنڌ هيٺ ڪيو ته طارق خان ڪمري کان
 ٻاهر نڪتو. شهنواز سامهون ئي گڏيس.
 ”ٻڌ، هي پروارو ڪمرو به کولراءِ.“
 ”ڇو ڇو؟“

”ڇو ڇو ڇا مطلب، اها ڳالهه ته توکي اڳ ۾ ئي سوچڻ
 کپندي هئي ته گهٽ ڪنوار لاءِ ڌار ۽ ٻين لاءِ ڌار ڪمرو سيٽ
 ڪرائين ها.“
 ”مون کي ٻين جي خبر نه هئي، تو ته چيو هو ته مهربان خان ۽
 سندس ڪنوار جي دعوت آهي.“
 ”نيڪ آهي، هاڻي جڏهن ادي تاجان جي پيڻ به آهي ته اها ته
 هن ڪمري ۾ سمهي نه سگهندي!!“
 ”۽ مايون؟“

طارق خان شهنواز جي عجيب سوال تي چڙي چيو، ”ڇا مطلب،
 مائين لاءِ ڌار ڪمرو ڪپندو ڇا؟ اهي ته پاڳيءَ ۽ نازوءَ سان
 رهنديون.“

شهنواز سامهون واري ڪمري ڏانهن اشارو ڪري چيو، ”اهو ڪمرو تيار آهي.“

طارق خان اتاولو ٿي چيو، ”پوءِ نيڪ آهي تون هن کي وٺي اچ، هو ڏاڍي ٽڪل آهي.“

شهنواز اوڏانهن ويڃڻ لڳي ته طارق خان پاڻ ئي سامهون وارو ڪمرو کولي ڏسڻ لڳو. واقعي ڪمرو صاف سترو هو. هن درين تان پردا هٽائي دريون کوليون ته تازي هوا اندر ڪمري ۾ هلي آئي. طارق خان ڪپڙ کولي ايئر فريشنر کڻي ڪمري ۾ اسپري ڪيو. دروازي تان لنگهيندي هڪڙي مائيءَ جي مٿس نظر پيئي ته ڊوڙي وٽس اچي چيائين. ”سائين، مون کي چئو، ڇا ڪريان؟“ طارق خان الائي ڪهڙن خيالن ۾ هو چرڪي چيائين، ”ڪو ڪم ڪونهي، تون وڃي پنهنجو ڪم ڪر.“

مائي ڪمري کان ٻاهر نڪتي ته طارق خان سڄي ڪمري تي نظر ڊوڙائي. پلنگ تي پيل چادر ۾ ٿورو گهنج هو جيڪو پنهنجي هٿن سان ٺاهي ڪيڻ لڳو. دروازي تي بيهي ڪمري جو جائزو وٺڻ لڳو. دريءَ وٽ وڏو ڊبل بيڊ ۾ ڊريسننگ ٽيبل ان جي ڀر ۾ وڏو ديواري ڪپڙ، صوفا سيٽ ۽ ننڍيون وڏيون ميزون ۽ وڏي ميز تي رکيل چانديءَ جو خوبصورت نقش نگار وارو گلدان جنهن ۾ تازا گل پيل هئا. ڪمري جي ڪنڊ ۾ مٺي پلانٽ جون ڪونڊيون جن مٿان بلبن جي هلڪي هلڪي روشني جرڪي رهي هئي، ڇت ۾ لڳل خوبصورت فانوس ۽ ديوارن تي سينريون لڳل هيون ۽ هڪڙي سندس رنگين تصوير هئي جيڪا شڪار جي دوران ورتل هئي، جنهن ۾ هو رائيفل سان فائر ڪري رهيو آهي. سڀ نيڪ ناڪ ڏسي هو ڪمري کان ٻاهر ٿي نڪتو ته وري ڪنهن خيال هيٺ پنهنجي کيسي مان عطر جي شيشي ڪڍي ڊريسننگ ٽيبل تي رکيائين، پر وري ان ئي مهل ڪڙي کيسي ۾ وجهي ڇڏيائين. ڪمري جو دروازو بند ڪري ٻاهر نڪتو ته سامهون شهنواز هاجره کي وٺي پي آئي ۽ طارق خان پڇيو، ”اڃان تائين وٺي نه آئي آهين ڇو؟“

”مون چيو ڪمرو ته نڪ آهي، پوءِ به ڏسي پوءِ ٿي جانيءَ کي وٺي اچان“

”ڪمرو نڪ آهي تون وٺي اچينس.“

شهنواز کلي چيو، ”ادا مهراب خان ته صفا گهري نند ۾ ستو پيو آهي.“

طارق خان کلي چيو، ”ڄڻ اسان جو پنڌ ننڍو ۽ سندس وڏو پنڌ هو. ايندي ساڻ پاڻ کي ڪٿي پلنگ تي اڇلايائين، شاباس آهي هنن چوڪرين کي جو ٿڪ جو احساس ئي نٿيون ڏيارين.“

”تاجان ته صحيح آهي باقي جانيءَ کي ڏنو اٿئي، ڄڻ گلاب مرجھائجي ويو هجي.“

طارق خان کي اها تشبيهه وٺي سو کلي چيائين. ”ڪڏهن ڪڏهن ته شهنواز، تون پي دل واريون ڳالهيون ڪندي آهين.“

”مثال؟“

طارق خان گل واري ڳالهه نٿائي چيو، ”مثال، تو اهو نوت ڪيو ته تاج بيبيءَ جي پيٽ ۾ جان بيبي گهڻو ٽڪل آهي.“

شهنواز چيو، ”مايون ويڇاريون به ڏاڍيون ٽڪل آهن!“

”اهي پلي جان بيبيءَ سان گڏ هجن باقي مهراب خان ۽ ڪنوار ڌار هجن.“

شهنواز ڪمري جو دروازو کولي پوءِ جان بيبيءَ کي آڻڻ لاءِ هلي ويئي ته طارق خان پاڻ اتيئي ڪمري جي دروازي وٽ چيلهم تي مٿيون رکي بيهي رهيو. شهنواز، جان بيبيءَ کي وٺي آئي. مايون به سندن پويان هيون. شمو، جان بيبيءَ جو سوٽ ڪيس به کنيو آئي. ڪمري ۾ اچي طارق خان چيو،

”شمو، سامان ڪٿت ۾ ٺاهي رکجين.“

”سائين، سڄي عمر لاءِ ته ڪونه آيا آهيون، سڀاڻي هليا وينداسين.“

”ڪير تو چوي ته سڀاڻي ٿا وڃو؟“

”جيڪي جائل ٿي چوي سائين.“

”مائي شمو، مهمان ايندو ته پنهنجي مرضيءَ سان آهي پر

ويندو ميزبان جي مرضي سان آهي.“
 جان بيبيءَ گھبراڻجي چيو، ”ڇا مطلب؟“
 طارق خان کان اڳ شهنواز چيو، ”مطلب اهو ته اڃان اوهان کي
 گھمائبو، ڪراچي ڏيڪاري.“
 جان بيبيءَ ساڳي ئي نموني چيو، ”نه نه، امان ۽ بابا پريشان
 ٿي ويندا.“
 طارق خان ٽھڪ ڏيئي چيو، ”انهن کي آءُ ٻڌائي آيو آهيان
 سو، هو پريشان نه ٿيندا.“
 ”مون ته ايترا ڪپڙا به ناهن آندا.“
 شهنواز چيو، ”مون وٽ ڪپڙا گھڻا آهن.“
 طارق خان چيو، ”هي ڪراچي آهي هتي ڪنهن به شئي جي
 کوٽ ۽ فڪر جي ڳالهه ناهي.“
 وري به نهايت پابوھ مان چيائين، ”گھبرايو نه، وري به جيڪا
 اوهان جي مرضي هوندي، هيٺ ته آرام ڪريو.“
 شهنواز کلي چيو، ”توري دير ته جانيءَ کي ستائڻ ڏيو ها، جاني
 ته ايئن پي گھبرائي ڄڻ کيس قيد ۾ رکي سزا ٿا وڌايونس!“
 کيس پلنگ تي ويهاري چيائين، ”هاڻي ٿورو آرام ڪر، تون
 جي سيٽي وي ۽ ڄڻ چاهيندينءَ ته توکي سيٽي ٽي تنهنجي گھر
 پهچائبو، هاڻي ته بس نه؟“
 ان تان سڀني کليو ۽ شهنواز ۽ طارق خان ڪمري کان ٻاهر
 نڪتا ته جان بيبيءَ شموءَ کي چيو، ”دروازو لاک ڪري ڇڏ.“
 شمو دروازو لاک ڪري آئي، ڏسي ته حوا ننڊ ۾ ستي پئي
 هئي. کلي چيائين، ”جيڪي جابل، هيڏي ته حوا ۾ نهار ڄڻ مٽي
 پئي آهي.“
 حوا اڪيون کولي چيو، ”جاڳان ٿي جاڳان، توکان به ويل آهيان
 ڇا؟“
 شموءَ پيار مان کيس ڏک هڻي چيو، ”ڪيڏي حرامڙي آهي،
 مون سمجهيو ته صفا ننڊ ۾ آهي.“
 پوءِ پاڻ به سندس پير ۾ قالين تي سمهي پئي. جان بيبيءَ

دريءَ کان ٻاهر نهاريو، اڳيان خوبصورت لان هو، دريءَ جي ٻاهران گلن جون ٻاريون هيون، جتان خوشبو اچي سڄي ڪمري کي معطر ڪري ڇڏيو هو، هوءَ اچي پلنگ تي لپتي. ٿڪ جي ڪري کيس ننڊ اچي ويئي.

دروازي تي هلڪو هلڪو ڪڙڪو ٿيو، جان بيبي جاڳي پيئي. ديوار تي لڳل گهڙيال ۾ ڏنائين ته رات جا ڏهه ٿي رهيا هئا. هوءَ چرڪي اٿي بيبي ۽ شمو کي اٿاريائين. ”شمو دروازو کول.“ جان بيبيءَ جي آواز تي شمو ۽ حوا ڦٽڙا ڏيئي اٿيون. شموءَ دروازو کوليو ته شهنواز هئي جنهن اندر ايندي چيو، ”واهه پيئي واه، ايڏي ننڊ؟“

جان بيبيءَ کلي چيو، ”واقعي، ڪمال ٿي ويو.“
 ”ڪا وڏي ڳالهه ناهي، سٺو ٿيو تنهنجي ٿڪاوت لٽي، هاڻي کاڌو تيار آهي اچو.“

جان بيبيءَ مشڪي چيو، ”حاضر.....“
 شهنواز ڪمري کان ٻاهر نڪتي ته جان بيبي واش روم ۾ ويئي. هت منهن ڏوئي آئي ۽ ڊريسنگ ٽيبل اڳيان ويهي وار کولي سيٽ ڪرڻ لڳي. طارق خان جيڪو کيس وٺڻ لاءِ آيو هو اهو دروازي وٽ بيهي رهيو. ڊريسنگ ٽيبل بلڪل دروازي جي سامهون هئي. طارق خان کليل وارن ۾ کيس ڏسندو ئي رهجي ويو. جان بيبيءَ جا ڊگها گهرا ڪارا ۽ خوبصورت وار سندس حسن کي انتهائي بلندين تائين پهچائي بيٺا هئا. طارق خان سندس بي انتها حسن ۾ محو هو ته هن هڪدم پنهنجو ڌيان اتان هٽائڻ چاهيو. ان ئي مهل جان بيبيءَ جي نظر دروازي تي بيٺل طارق خان تي پيئي ۽ هوءَ شرمائجي اٿي پلنگ تان رٽو ڪڍي مٿي تي رکيائين. طارق خان مرڪي چيو، ”مون اوهان کي ڊسٽرب ڪيو، پر آءُ اوهان کي مانيءَ لاءِ وٺڻ آيو هئس.“

۽ ڪمري کان ويندي چيائين، ”پلا ڏسان ته مهربان خان جا ٿڪ لٽا آهن ڪي نه.“

طارق خان جي وڃڻ کان پوءِ جان بيبيءَ شموءَ کي چيو،

”دروازو ڇو نه بند ڪيئي؟“

”جيڄي، جيڄي شهناز هاڻي ئي ته ويئي آهي!“
 ”هاڻي لاک ڪر.“

شموءُ اتي دروازو لاک ڪيو. جان بيبيءَ وارن کي ڦٽي ڏيئي هلكو ميڪ اپ ڪري تيار ٿي دروازو کولرايو ته مهراڻ خان، تاج بيبي ۽ طارق خان ڪمري ۾ آيا. هوءُ به اتي ساڻن گڏجي ڊائنگ روم ۾ آئي جتي تمام وڏي ٽيبل مختلف کاڌن سان ڀريل هئي. شمو ۽ حوا کي مايون پاڻ ڏانهن وٺي ويون. صبح جو نيرن ڪرڻ کان پوءِ طارق خان چيو هو ته، گهمڻ هلنداسين، سڀئي تيار ٿي آيا. جان بيبيءَ سرمئي ڪلر جا پلين جارجيٽ جا ڪپڙا پاتا هئا، جيڪي کيس تمام گهڻو پي نهيا، تاج بيبي ۽ شهناز به تيار ٿي آيون هيون. تاج بيبيءَ کي ميرون ڪلر جا ۽ شهناز کي لائيٽ گرڻ ڪلر جا ڪپڙا پاتل هئا. ٽيئي برقعا پائي گاڏين وٽ آيون جتي طارق خان ۽ مهراڻ خان سندن انتظار ڪري رهيا هئا ته طارق خان جو نوڪر نورو ڊوڙندو آيو، ”سرڪار، ٻاهر مختيار خان ۽ امداد خان وارا آيا آهن.“

”ٻاهر بيٺل آهن يا اندر اوطاق ۾ ويٺا آهن؟“

”سرڪار، اوطاق ۾ نٿا ويهن، چون ٿا ته تڪڙا آهيون، ڪلهه به آيا هئا.“

”ها يار، اها ڳالهه ڪلهه رات ايندي ساڻ علوءَ ٻڌائي هئي. تون وڃ مان اچان ٿو.“

مهراڻ خان ڏانهن ڏسي چيائين، ”ماڻهن جو ڪم پئي ٿو ته چون بس هينئر جو هينئر ٿئي، انتظار ته آهي ڪونه!“
 ”ڪير آهن ڪهڙو ڪم اٿن؟“

”آهن ته پنهنجا ئي ماڻهو پر ڪم وڏو اٿن. مان ساڻن ڳالهائي اچان ٿو.“

جان بيبي کيس ويندي ڏسي رهي هئي، جيڪو هلڪي آسماني رنگ جي ڪپڙن ۾ ڏاڍو خوبصورت ۽ باوقار لڳي رهيو هو. سندس هلڻ ڪيڏو شاندار آهي! کيس پنيرو ويندو ڏسي هوءُ

سوچي رهي هئي. دراز قد طارق خان جو مضبوط ورزشي بدن ۽ خوبصورت انداز ۾ ڪنيل قدم ڏسي، هڪدم لطيف جو بيت دل تي تري آيس:

تان جو ٽين سامهان، پنيرا سونهن،
سنئون ورائي سپرين، منهن جي مانڏي ڪن،
رڳون سڀ رچن، تن ۾ تازائي ٿئي.
جان بيبيءَ جي دل طارق خان جي وڪن ۾ وڇڙڻ لڳي. اوچتو
مهراب خان چيو، ”تاج، ڏنئي طارق خان جو هلڻ ڪيڏو خوبصورت
آهي.“

جان بيبيءَ کان چرڪ نڪري ويو. سوچيائين، ’رڳو مان
جذباتي ناهيان پر هو حقيقت ۾ ئي ايڏو خوبصورت آهي ۽ هر
ڪنهن کي وڻي ٿو‘.

تاج بيبيءَ مهراب خان کي چيو، واقعي به ادا طارق خان جو
نه رڳو هلڻ، پر هو سڄو سهڻو آهي.“

”سچ به مامي اميران جو سڄو خاندان خوبصورت آهي.“
تاج بيبيءَ ڏانهن سنهاريو جيڪو ڪريم ڪلر جي ڪپڙن ۾
سهڻو لڳي رهيو هو چيو ”۽ اوهان؟“
”اسين بس مڙيئي ائين آهيون“
”ڇو ڇو مڙيئي ڇو، بابا سهڻو آهي پڻي عزيز جان سهڻي آهي
۽.....“

مهراب خان شرارت مان کلي چيو، ”۽؟“
”۽ اوهان به.....“

ان تان مهراب خان وٺي تهڪ ڏنو ته جان بيبي جيڪا طارق
خان جي خيالن ۾ گم هئي اها چرڪي پيئي ۽ انهن ٻنهي جي ڪلڻ
تي مڙيئي سڙيئي مرڪڻ لڳي. شهناز جيڪا وري اندر هلي ويئي
هئي ان ايندي ساڻ چيو، ”ڇا ڳالهه آهي ادا، ڇا تان پيا ڪلو، اڪبر
جو پيءُ ڪٿي آهي. هوڏانهن پي تڪڙ ڪيائين ۽ هاڻي پاڻ ئي
غائب!“

مهراب خان کلي چيو، ”ادي، ايندي ساڻ ڪيئي سوال ڪيا

اٿئي، پهرين ڇا جو جواب ڏيون؟“

”پهرين اوهان تهڪن جو جواب ڏيو باقي پوءِ.“

مهراب خان کلي چيو، ”طارق خان جي خوبصورتِي جي ڳالهه تان مون تاج کي چيو ته مامي اميران جو سڄو خاندان خوبصورت آهي ته هن وري چيو ته مان خوبصورت آهيان!“

ان تان سڀئي کلڻ لڳا. تاج بيبيءَ لڄاري ٿي چيو، ”ادي، طارق خان لاءِ ڪي ماڻهو آيا آهن اوڏانهن ويو آهي.“

جان بيبي خاموش خاموش سڀني جون ڳالهيون ٻڌي رهي هئي ۽ سندس مهاڙ گيت طرف هئي ته طارق خان کي گيت مان ايندو ڏٺائين. طارق خان ايندي ساڻ چيو، ”گهڻي دير ته نه ٿي آهي نه، مس مس کانئن جند ڇڏائي اٿم.“

سڀني ڏي نهاري پنهنجي لينڊ ڪروزر ڏانهن ويندي چيائين، ”هلو، تيار آهيو نه سڀ؟“

شهناز کلي چيو، ”پر ڪيڏانهن؟“

طارق خان کلي چيو، ”سمند تي ٿا هلون.“

سڀئي طارق خان جي گهري نيري لينڊ ڪروزر ۾ اچي ويٺا. سمند تي پهتا ته سمند جي ويرين ۽ چولين وڏي شور ۽ ڌڌڪن سان وڏي کين پليڪار ڏني. طارق خان گاڏي کي ڪناري تي آيل ماڻهن کان گهڻو پري بيهاري چيو، ”ڪهڙو پروگرام آهي، هيٺ لهبو، پاڻيءَ ۾ پير وجهبا يا پري کان نظارو ڪبو؟“

سڀئي گاڏيءَ مان هيٺ لٿا. جان بيبيءَ پهريون پيرو سمند ڏٺو هو اها حيرت وڃان جيئري جاڳندي بيچين ۽ پرڄوش سمند کي چلندو ڏسي رهي هئي. سوچيائين، ڪيڏو فرق آهي سمند ۾ ۽ درياھ ۾. مون ڪڏهن تصور به نه ڪيو هو ته سمند هيئن هوندو. هوءَ سڀني کان بي نیاز ٿي سمند ڏسي رهي هئي. هوءَ هئي به ته ڏاڍي مختلف سڀني کان. پنهنجي گهر ۾ پڙهڻ سان دلچسپي ۽ لطيف سان عشق ۽ علم حاصل ڪرڻ ۽ هر نئين ڳالهه کي تهه تائين سمجهڻ ۽ سکڻ سندس مقصد هوندو هو. کيس گهر ۾ به جڏهن هوءَ سوچ ۾ ٻڌل هوندي هئي ته سندس ياتر کيس فلاسافر

جئي سجاڳ ڪندا هئا ۽ جڏهن ڪنهن ڏکئي فيصلي بابت حمل خان، امير بيبيءَ سان خيال وٺيندو هو ته کيس به شامل ڪندو هو. تاج بيبيءَ کي انهن ڳالهين سان ڪا به دلچسپي نه هئي ۽ هڪ گهر ۾ رهندي به ٻنهي پيئرن جا خيال ۽ دلچسپيون مختلف هيون. تاج بيبي گهر ۾ آيل هر ماڻهو سان ملندي ۽ کيڪاريندي هئي پر جان بيبيءَ کي اهي مايون وٽنديون هيون جيڪي ڏاڍ سان مقابلو ڪندڙ هيون، کيس ڏاڍ سهڻ واريون مايون اصل نه وٽنديون هيون جيڪي اجايو مردن کي مٿي تي چاڙهنديون آهن. هوءَ چوندِي هين ته ظلم سهڻ چڱي ڳالهه ناهي، ماڻهوءَ کي مزاحمت ڪرڻ گهرجي. ڏک سهڻ ماڻهپي جي توهين آهي، اها گڏهه جي خاصيت آهي. ٻيا جانور به ڪڏهن ڪڏهن مزاحمت ڪندا آهن، باقي کيس اهڙين مظلوم ماين جو ڏک ضرور ٿيندو هو، پر هوءَ ساڻن ويهي ڪچهريون نه ڪندي هئي. باقي هوءَ انهن جي مدد هڙان ۽ وڙان ضرور ڪندي هئي. پنهنجي ماءُ ۽ پيءُ جي مخالفت جي باوجود، حمل خان ۽ امير بيبيءَ جي عجيب عادت هئي هو ڏوڪڙ پيسي سان ڪنهن جي به مدد نه ڪندا هئا. انهن جي الائي ڪهڙي سوچ آهي ته هو جنهن جو به ڪم يا فيصلو ڪن ته اهي ضرور سندن لاءِ تحفي، سوکڙي جي صورت ۾ ڪانه ڪا چيز آڻين! ڪيڏو به غريب ۽ مسڪين هجي اهو به گيهه ۽ ماکيءَ جو ڀريل شيشو يا بکر ۽ اجرڪ يا ڪپڙا مطلب ته ڪانه ڪا شئي سندس لاءِ آڻي ۽ جي ڪو هٿين خالي ايندو هو ته اهو ويچارو بنا مان جي هليو ويندو آهي ۽ جان بيبي اهڙين ننڍين ڳالهين کي اهميت نه ڏيندي آهي. هن کي متاثر ڪندا آهن يا موهيندا آهن ته بيحد شاندار ۽ باوقار ماڻهو، خوبصورت منظر، مينهن کان پوءِ انڊلٽ سان سينگاريل آڪاش، شفق، سمنڊ، معطر موسمون ۽ شاهه جو رسالو. هوءَ گهر کان ٻاهر تعليم حاصل ڪري نه سگهي هئي پر هوءَ لطيف کي پڙهي ۽ سمجهي ويندي هئي. شايد ان ڪري ته سندس ڄمڻ کان اڳ سندس ماءُ ۽ پيءُ لطيف کي پڙهندا، سمجهندا هئا. هوءَ سمنڊ کان مانوس نه هئي، نه ئي هوءَ هن سرڪش ماحول کان اڳ متاثر هئي. تاج بيبي اڳ به ماءُ سان گڏ

ڪراچيءَ ۾ پنهنجي مامن ۽ ماسيءَ جي گهر ايندي هئي ۽ انهن کيس سمنڊ به ڏيکاريو هو پر تاج بيبيءَ کي انهن الهامي ۽ لافاني تحفن سان ڪا دلچسپي نه هئي نه ئي ايڏانهن ڪو سندس لاڙو هو. سمنڊ ڏسڻ کان پوءِ به هن ڪڏهن به جان بيبيءَ کي سمنڊ جي دلفريب حسن کان متعارف نه ڪرايو هو. پر اڄ جڏهن هن سمنڊ کي پنهنجي اکين سان ڏٺو ته حيران ٿي ويئي ۽ کيس اهو سڀ وسري ويو ته کيس سڀئي حيرت مان ڏسي رهيا آهن. طارق خان کي حيرت مان سمنڊ کي ڏسندڙ اها خوبصورت چوڪري ايڏي ته وڻي جو هو کيس ڏسندو ئي رهيو. شهناز کلي جان بيبيءَ جي ڪلهي تي هٿ رکي چيو، ”جاني، آهي ڇا هيڏي ته نهار، سڀئي پيا توتي ڪلن.“

جان بيبي چرڪي سجاڳ ٿي نهاريو ته واقعي تاج بيبي ۽ مهرباب خان سندس ڏانهن نھاري مرڪي رهيا هئا. پر جڏهن هن طارق خان کي ڏٺو ته هو نهايت محويت مان کيس تڪي رهيو هو. هوءُ جڻ گھبرائجي ويئي.

”ڇاهي ڀلا، ڇو ٿا سڀئي مون کي ڏسو ۽ ڪلو؟“

طارق خان سندس معصوميت تي سنجيدگيءَ مان اڳيان وڌي چيو، ”ڪجهه به ناهي، مهرباب خان کي ته آهن بس ٽهڪ ڏيڻا.“

مهرباب خان ڪل کي دبائي مرڪڻ لڳو. جان بيبيءَ سمنڊ ڏانهن نھاري چيو، ”ڪيڏو حيرت ناڪ ۽ عاليشان منظر آهي. ٽي وي تي سمنڊ ڏٺو اتر ۾ سامهون هينئن حيران ڪندڙ هوندو اهو مون کي تصور به نه هو.“

شهناز کلي چيو، ”جاني، برقعو ته لاه.“

جان بيبيءَ ڏٺو ته شهناز ۽ تاج بيبيءَ برقع لاهي ڇڏيا هئا. هن به پنهنجو برقعو لاتو ته طارق خان تيزيءَ سان اڳيان وڌي ڪائونس برقعو وٺي گاڏي ۾ رکيو. اهو سڀ ايترو ته تڪڙو ۽ غيرارادي طور تي ٿي ويو هو جو سواءِ جان بيبيءَ جي ٻيو ڪوبه ڪجهه محسوس ڪري نه سگهيو هو. البته جان بيبيءَ طارق خان جي ان عمل تي حيرت گاڏڙ خوشي محسوس ڪئي هئي ۽ ان جو

اظهار به هن تنهن دم ڪوڏ ڪندي ڪيو. ”آءُ پاڻيءَ ۾ پير پائڻ تي چاهيان!“

شهناز کلي چيو، ”پلي، پر پنهنجو هٿ منهنجي هٿ ۾ ضرور ڏجين.“

”چو پلا، چو هٿ ڏيان. مان ڪو ننڍو ٻار آهيان ڇا؟“
 مهرباب خان کلي چيو، ”ادي شهناز نيڪ ٿي چوي، چو جو سمنڊ ڏسي جيڪا تنهنجي حالت آهي، اها نهايت عجيب آهي ۽ هاڻي ادي شهناز سان گڏ آءُ به اهوئي چاهيندس ته پاڻيءَ ۾ پير پائڻ مهل تنهنجو هٿ ڪنهن مضبوط هٿ ۾ هجي!“

تاج بيبيءَ کلي چيو، ”مضبوط هٿ ته ادا طارق خان جا آهن.“
 جان بيبيءَ چرڪي طارق خان کي ڏٺو جيڪو پڻ شاندار انداز ۾ ڏانهنس نهاري مشڪي رهيو هو. جان بيبيءَ روڻهار کي ٿي چيو، ”پر چو آخر چو؟“

مهرباب خان ساڳي شرارت واري نموني سان چيو، ”جاني، سيف الملوڪ ڍنڍ جي ته خبر اٿئي نه؟“
 ”ها، خبر اٿر.“

”ڪيئن خبر اٿئي؟“

”مون پڙهيو هو ان جي باري ۾ ته، اها نهايت پراسرار....“
 شهناز ۽ تاج بيبيءَ گڏجي چيو، ”ڇا آهي ان ڍنڍ ۾، ڪهڙي پراسراريت آهي اتي؟“

مهرباب خان مرڪي چيو، ”ڍنڍيون ته نه؟“

پنهني چيو، ”نه نه، هتي چو اوهاڻ جي اڳيان ڍنڍيون سين؟“
 مهرباب خان چيو، ”اتي ڇا آهي جو چون ٿا ته جڏهن چوڏهينءَ جو چنڊ مٿي چڙهندو آهي ته پريون ڍنڍ تي لهنديون آهن ۽ چانڊوڪيءَ ۾ ڍنڍ ۾ وهنجنديون آهن ۽ چون ٿا ته چنڊ به چوڏهينءَ رات جو ڍنڍ تي هيٺ لهندو نظر ايندو آهي ۽ پوءِ اهو منظر اهڙو ته جادوئي ٿي پوندو آهي جو انسان جي يقين کان ٻاهر ٿي ويندو آهي. ان مهل ڍنڍ جي سطح بلڪل آرسِيءَ جيان شفاف ۽ نوس لڳندي آهي ۽ ڪي ديوانا جيڪي اهو منظر ڏسڻ لاءِ اتي پهچي ويندا آهن

اهي بيخود ٿي ان جادوئي ماحول جي سحر ۾ وڪوڙجي پاڻ کي ڍنڍ ۾ اڇلائيندا آهن. هو ته ايئن سمجهندا آهن ته اهي ڍنڍ جي سطح تان ايئن ڊوڙي ٻي پاسي پهچي ويندا جيئن پريون، پر جيئن ته حقيقت ۾ ڍنڍ تمام گهڻي گهري ۽ اونهي آهي ان ۾ هيٺ هليا ويندا آهن. چون ٿا ته ان منظر ۾ ايڏي ته چڪ ۽ ڪشش آهي جو ماڻهو پلي ڪيڏو به عقلمند ۽ مضبوط اعصاب جو چو نه هجي پر پاڻ کي جهلي نه سگهندو آهي، اسين جڏهن اتي ويا هئاسين.....“

شهناز، تاج بيبيءَ ۽ جان بيبيءَ کان دانهون نڪري ويون،

”اوهان به اتي ويا هئا؟“

تاج بيبيءَ چيو، ”ڪڏهن؟“

مهراب خان مرڪي طارق خان کي ڏٺو جيڪو خاموش مرڪي رهيو هو. مهراڻ خان جي نهارڻ تي ٽهڪ ڏيئي چيائين،

”اسين ٻئي گڏ ويا هئاسين سيف الملوڪ ڍنڍ ڏسڻ.“

”ڪڏهن، اوهان ته ڳالهه ٿي نه ڪئي!“ شهناز رڙ ڪئي.

”تو ڪان شايد وسري ويئي آهي، اسان ٻئي جڏهن اترين علائقن ڏانهن گهمڻ ويا هئاسين، تڏهن اها ڍنڍ به ڏني هئي سين.“

طارق خان چيو.

شهناز کلي چيو، ”اوهان ته ڪڏهن به ان ڍنڍ جي سحر بابت نه ٻڌايو، بلڪه ان جو ڪڏهن ذڪر ئي نه ڪيو؟“

”مون پانيو ته مون ڳالهه ڪئي آهي پر نه ڪئي هوندم، چو ته پوءِ اسين اتان ئي اڳتي هليا ويا هئاسين ۽ قراقرم کان سڌا ”سن ڪيانگ“ چائنا هليا ويا هئاسين، ان ڪري شايد ڍنڍ واري ڳالهه ٻڌائڻ وسري ويئي.“

جان بيبي طارق خان کي ڏيان سان ٻڌي رهي هئي. چيائين،

”ڍنڍ واري ڳالهه سچي آهي، واقعي ايئن آهي، جيئن مشهور آهي؟“

”اهي سڀ ڪجهه شايد اڳ جا قصا هجن، پر جڏهن ٻه سال اڳ اسين اتي ويا هئاسين تڏهن به انهن ڳالهين جو اتي چؤٻول وڌو هو. بلڪه ڊپ ۽ ڏهڪاءُ هو. حالانڪ رهڻ لاءِ اتي زبردست ريسٽ هائوس وغيره آهن، پر چيائون پي ته شام جو مغرب کان پوءِ اتي

ڪنهن کي به رهڻ نٿي ڇڏيائون. اسان ته خير اتي صبح جو سويل پهتا هئاسين سو گهمي ڦري ٽپهريءَ جو ئي اتان کان نڪري ويا هئاسين ڇو جو اسان کي اڳتي وڌو سفر ڪرڻو هو. باقي ڏيند جو حسن واقعي وسرڻ جوڳو ئي ناهي. صفا ڄڻ نيري پاڻيءَ جو ڀريل پيالو هجي. مٿان جبلن مان پاڻي اچي ڏيند ۾ پوي ۽ ڏيند مان بنا ڪنهن شور ۽ آواز جي واڌو پاڻي هڪڙي ناليءَ جيان ٻاهر نڪري ٿو پر ٿورو ئي اڳيان وڌي اهوئي خاموش ناليءَ جي صورت ۾ نڪتل پاڻي پرجوش انداز ۾ اڳتي وڌي ٿو ۽ اها ڳالهه به نهايت پراسرار ٿي لڳي.“

مهراب خان کلي چيو، ”ان ڪري ئي ادي شهناز جي ڳالهه سهي آهي ته سيف الملوڪ ڏيند جيان جاني به مٿان سمنڊ جي سحر ۾ وڪوڙجي وڃي.“

تاج بيبيءَ ڊڄي جان بيبيءَ جي ٻانهن ۾ جهلي چيو، ”نه جاني نه، آءُ توکي پاڻي ۾ وڃڻ نه ڏينديس.“

طارق خان اڳتي وڌي اچي چيو، ”نه ادي خير آهي، هتي ڪابه اهڙي ڳالهه ناهي ۽ هتي ويرن ۾ پاڻي به گهرو ناهي، باقي اڳتي وڃڻ ته اسين به نه ڏينداسين جان بيبيءَ کي.“

طارق خان مشڪي جان بيبيءَ ڏانهن نهاريو جيڪا پنهنجي پيرن مان سينڊل ڪڍي پيرن اڳهاڙي آهستي آهستي سمنڊ جي سرمئي ريتيءَ تي پير رکندي اڳيان پاڻي ڏانهن وڌي رهي هئي. طارق خان سندس بيحد حسين سفيد پيرن کي ڏسي رهيو هو جيڪي سرمئي ريتيءَ ۽ پاڻيءَ ۾ چمڪي رهيا هئا. طارق خان جي دل انهن حسين سفيد اڳهاڙن پيرن ۽ سندس خوبصورت سراپي ۾ ويڙججي وڃڻ چاهيو جنهن کي ڏانوَڻ پائيندي پنهنجي وس ۾ ڪندي طارق خان چيو، ”سمنڊ جي دهشت ۽ زور ڏسڻو اٿو ته هلو ته هاڪس بي هلون.“

جان بيبيءَ چرڪي چيو ”اتي چاهي؟“
طارق خان چيو، ”اتي سمنڊ تمام بيچين ۽ اتولو بلڪ ڪاوڙيل....“

تاج بيبيء ڳالهه ڪٽيندي چيو، ”نه ادا، اوڏانهن نٿا هلون.“
 ان تي سڀئي ڪلڻ لڳا، جان بيبيءَ انهري ٿي چيو، ”ڏسڻ ۾
 چاهي تاجي؟“
 ”نه ابا، تون اتي لائي ڇا ڪرين؟“
 ”ڇا ڪندس، ٻار آهيان ڇا؟“

۽ پوءِ هوءَ پنهنجي ئي خيالن ۾ پاڻيءَ کان ٻاهر نڪري
 ريتيءَ جي انهن ننڍڙن ڍڳن ڏي آئي جيڪي پاڻيءَ بنايا هئا. هوءَ
 اتيئي ويهي رهي ۽ ريتيءَ مان ننڍڙا ننڍڙا گهرڙا بنائڻ لڳي. هن
 تاج بيبيءَ کي جواب به پي ڏنا ته هت جي مٿان آلي ريتي رکي
 وري هت کي ريتيءَ جي هيٺان آهستي سرڪائي ٿي ڪڍيو ته گهر
 بنجي ٿي ويو ۽ هن اهو سڀ ايڏي ته انهماڪ سان پي ڪيو جڻ
 اڪيلي هجي. تاج بيبيءَ کلي چيو، ”ٻار ناهين ته هي ڇا پيئي
 ڪرين؟“

هن چرڪي نهاريو ته سڀئي مٿس کلي رهيا هئا سواءِ طارق
 خان جي. هوءَ ڦڪي ٿي اتي ته طارق خان چيو، ”سچ به، هتي اسين
 جيترا به آهيون جان بيبي انهن سڀني ۾ ننڍي آهي.“
 وري سڀني ۾ نهاري طارق خان چيو، ”يلا سمند ڏٺو يا
 ڏسندو؟“

جان بيبيءَ کانسواءِ ٻين سڀني چيو، ”بس هاڻي هلو.“
 طارق خان جان بيبيءَ کان پڇيو، ”اوهان ڇا ٿا چئو؟“
 ”بس هلو....“

طارق خان واچ ۾ نهاري چيو، ”ماني هتي کائيندا يا اڳتي؟“
 مهراب خان پنهنجي واچ ۾ نهاري چيو، ”ٻه ڀاڱا ٽين پر بڪ
 ڪانهي، ناشتو به ته وڏو ڪيو هيسين.“
 شهنواز چيو، ”اڳتي هلي ڪائجي!“
 طارق خان مرڪي چيو، ”هي به عجيب طريقو آهي. مهمان
 کان اڳ ميزبان جواب ڏي.“

شهنواز کلي چيو، ”ادا مهراب خان ته چيو آهي.“
 طارق خان چيو، ”رڳو مهراب خان ئي ته ناهي!“

مهراب خان تهڪ ڏنو ته تاج بيبي ۽ جان بيبيءَ چيو، ”اسان کي به بڪ ناهي.“

طارق خان ڊرائيونگ سيٽ تي ويهندي چيو، ”ڇڱو گاڏيءَ ۾ ويهو، هاڻي منهنجي مرضي هلندي.“

سپئي گاڏيءَ ۾ ويٺا ته شهنواز چيو، ”ڪيڏانهن ٿا هلو؟“

طارق خان کلي چيو، ”ٻڌائڻو ناهي.“

مهراب خان کلي چيو، ”واڳ ڏئي تنهنجي وس...“

طارق خان تهڪ ڏيئي چيو، ”ها بلڪل.“

۽ گاڏي جڏهن طارق روڊ تي اچي بيٺي ته مهراب خان کلي چيو، ”هيءُ روڊ ئي طارق خان جي نالي تي آهي!!“

شهنواز تهڪ ڏنو. جان بيبي حيرانيءَ مان ڏسڻ لڳي. تاج بيبيءَ چيو، ”اهو وري ڪيئن؟“

مهراب خان کلي چيو، ”هي آهي طارق روڊ.“

تاج بيبيءَ حيران ٿي چيو ”سچي!!“

طارق خان تهڪ ڏيئي چيو، ”مهراب خان کي ته آهي اوهان

کي تنگ ڪرڻو، باقي هي واقعي طارق روڊ آهي پر منهنجي نالي

تي نه، هي ڪراچي شهر آهي هتي اسان جي محسنن ۽ هيروئن جي

نالي تي به روڊ ناهن، باقي ٻاهران آيلن جي ٽڪي ٽڪي واري

ماڻهوءَ جي نالن پويان روڊ ۽ علائقا منسوب آهن.“

مهراب خان چيو، ”طارق خان، هتي جي تو وارا صحافي

دوست هجن ته جيڪر هن موضوع تي سنو ڳالهائين.“

جان بيبيءَ چيو، ”۽ ادا جبار به...“

طارق خان مرڪي ڏانهنس نهاري چيو، ”۽ اوهان؟“

”منهنجي معلومات ايتري ناهي پر ادا جبار ٻڌايو آهي ته هتي

جيڪو لطيف بادشاهه جي نالي پويان روڊ منسوب ڪيو ويو آهي،

اهو به هڪڙي ننڍي گليءَ جو غير اهم روڊ آهي ته پوءِ ٻيو ڇا

ڄڻجي؟“

طارق خان هن ننڍڙي خوبصورت چوڪريءَ جي خوبصورت

ڏهن تي حيران ٿيڻ لڳو.

”جان بيبي، توکي سياست سان دلچسپي آهي؟“
 جان بيبيءَ مرڪي چيو، ”هي ته سياست ناهي، جياپو آهي،
 پنهنجي وجود جي هٿ لاءِ پتوڙ آهي؟“
 طارق خان متاثر ٿي چيو، ”واه واه، کمال ڪري ڇڏيو.“
 گاڏيءَ مان لهندي طارق خان مهرباب کي ڏسي چيو، ”مهرباب
 خان، اسان جي عورت وڌيڪ سڄاڻ آهي پر...“
 شهناز کلي چيو، ”پر، ان کي تعليم نه ڏياري پاڻ پوئتي ڪيو
 اٿو.“

طارق خان سنجيده ٿي چيو، ”واقعي اهو سچ آهي.“
 ۽ سڀئي گاڏيءَ مان لهي پيا. اڳيان هڪ وڏو شاپنگ سينٽر
 هو. شهناز، تاج بيبي ۽ جان بيبي کي وٺي اندر آئي. جان بيبيءَ ته
 ڄڻ ڪو خواب پي ڏٺو. ڪپڙن، جوتن، زيورن ۽ ڪاسميٽڪس جا
 جرڪندڙ ۽ چمڪندڙ دڪان، ڏينهن جو به هيوي لائيتس ايڏيون جو
 سج وانگيان روشني اکين کي پي لڳي. طارق خان شاندار انداز ۾
 هلندو آهستي آهستي چيزون ڏسندو جان بيبيءَ وٽ آيو.
 ”ڇا خريد ڪرڻو اٿو؟“

جان بيبيءَ چرڪي کيس ڏٺو، ”ڪجهه به نه.“
 ”ڇو ڪجهه به نه، خريداري ته ضرور ڪجهه نه ڪجهه ڪرڻي
 آهي سڀني کي، اوهان به ڀلي گهمي ڦري پنهنجي پسند جون چيزون
 ڏسو.“

جان بيبيءَ ڏٺو ته مهرباب خان تاج بيبي ۽ شهناز مختلف
 هنڌن تي چيزون ڏسي رهيا هئا. جان بيبي جوتن جي هڪ اسٽال
 تي اچي بيٺي. طارق خان هڪڙو ڪاري رنگ جو نازڪ نازڪ
 پٽين وارو خوبصورت سينڊل کيس ڏيندي چيو، ”هي پائي ڏسو.“
 جان بيبيءَ پاڻ کي بلندين تي پاسيو. طارق خان چيو، ”پايو
 ته سهي.“

جان بيبيءَ پنهنجو پاٽل سينڊل لاهي طارق خان جو ڏنل
 سينڊل پاٽو ته طارق خان حيرانيءَ مان ڏسڻ لڳو ته پيرن جي
 خوبصورتِيءَ سينڊل کي ڪيڏو اعليٰ ۽ خوبصورت بنائي ڇڏيو هو.

”پورو آهي نه؟“

جان بيبيءَ پيرن کي اڳيان پويان ڏسي حيرت مان چيو،
”اڙي، هي ته بلڪل پورو آهي.“

طارق خان کلي چيو، ”اسان جو اندازو ڪيئن ٿا ڀانيو؟“
جان بيبيءَ مرڪيو ته طارق خان سندس ڍنڍ جهڙين گهرين
اکين ۾ نهاري چيو،

”هيءُ ته منهنجي پسند آهي، هاڻي اوهان پاڻ پسند ڪريو.“

جان بيبيءَ شرمائي چيو، ”نه بس، ٻيو نه....“
طارق خان مرڪي چيو، ”سوال ئي پيدا نٿو ٿئي. مان اوهان
جي پسند به ته ڏسان، مهرباني ڪري اوهان پنهنجي پسند ٻڌايو نه
ته مان وري به پنهنجي پسند تي وٺندس.“
جان بيبي مشڪل ۾ پئجي ويئي ته ڇا ڪري. مهرباب خان
وارا به اتي ئي آيا.

شهناز ايندي ساڻ چيو، ”واه واه زبردست، هتي ته عاليشان
ڊزائين جا جوتا آهن، اسين ته خوامخواه بي پاسي وياسين.“

تاج بيبيءَ اچي پڇيو ”جاني، توکي ڪهڙو ڊزائين ٿو وڻي؟“
طارق خان بظاهر ته مهرباب خان سان ڳالهائي رهيو هو پر
سندس ڌيان انهن ڏانهن هو. جان بيبي ايئن ئي سمجهي رهي هئي
ته هو مهرباب خان سان ڳالهين ۾ مشغول آهي، سو تاج بيبيءَ سان
گذرڻ پنهنجي پسند جا جوتا ۽ چپل ڏسڻ لڳي، هڪڙو ناسي رنگ جو
جالي دار سينڊل کڻي پائي چيائين، ”تاجي، سٺو آهي.“

طارق خان هڪدم وٽن اچي مرڪي چيو، ”واقعي لاجواب آهي.“
۽ هڪڙو ڪريم ڪلر جو خوبصورت چمپل کڻي ان جو نمبر
ڏسي ان کي به پيڪ ڪرڻ جو چيائين، تاج بيبيءَ ۽ شهناز به
پنهنجي پسند جا جوتا پيڪ ڪرايا ته طارق خان ڪائونٽر تي اچي
پئسا ڏيڻ لڳو. اهو ڏسي هن پنهنجو پرس کولي تاج بيبيءَ کي
نوٽ هڻي چيو، ”هرڪو پنهنجا پئسا پاڻ ڏي نه.“

اهو ٻڌي طارق خان تهڪ ڏيئي چيو، ”گهر هلي حساب ڪتاب ڪنداسين.“

۽ ايئن ئي جوتن، ڪپڙن، خوشبوئن ۽ ميڪ اپ وغيره جي سامانن سان ستجي سڀئي اچي گاڏي ۾ ويٺا ته طارق خان وري به شاپنگ سينٽر ڏانهن ويندي چيو، ”مان اچان ٿو.“

۽ ڪجهه دير کان پوءِ هو موٽي آيو ته شهنواز چيو، ”چا ٿيو، ڪا چيز رهجي ويئي هئي ڇا؟“
 طارق خان گاڏي اسٽارٽ ڪري سائيڊ مرر ۾ ڏسندي چيو،
 ”ڪجهه به نه.“

مهراب خان کي ڏسي چيائين، ”هاڻي ته بڪ لڳي هوندي نه؟“
 مهراڻ خان تهڪ ڏيئي چيو، ”بلڪل، هاڻي ته برداشت کان
 ٻاهر آهي.“

ان تي سڀني کلي ڏٺو ۽ گاڏي هڪ وڏي هوٽل اڳيان اچي
 بيٺي. کاڌو کائي ٻاهر نڪتا ته طارق خان چيو،
 ”هاڻي ڪيڏانهن هلون؟“

مهراب خان واچ ۾ ڏسي چيو، ”شام جا پنج پيا ٽين هاڻي
 گهر هلنداسين.“

طارق خان کلي پٺيان سيٽن ڏانهن نهاري چيو، ”معزز
 خواتين، اوهان جي ڇا راءِ آهي؟“

جان بيبيءَ مشڪيو ته تاج بيبيءَ کلي چيو، ”جيڪا اوهان
 پنهنجي قابل عزت مردن جي مرضي.“

ان تي سڀئي تهڪ ڏيئي کلڻ لڳا، طارق خان کلي چيو، ”اڄ
 پهريون ڀيرو ادي تاجان گفتگو ۾ بهرو ورتو ۽ مزو اچي ويو.“

گهر پهتا ته مايون ڊوڙي آيون ۽ سامانن جا پيڪيٽ ۽ بڪس
 کڻي اندر رکيائون، وراندي ۾ اچي سڀني پنهنجا شاپر کوليا.
 هرڪو پنهنجي پسند تي فخر ڪري رهيو هو. جان بيبي ماڻ هئي.

تاج بيبيء چيو، ”جانيء جي پسند سڀني کان سٺي آهي.“

طارق خان پنهنجي پسند جون چيزون ڌار ڪندي چيو، ”هي سڀ منهنجي پسند آهي ۽ ٻي جان بيبيءَ جي.....“

اهو ڏسي شهنواز جي منهن جو پنو لهي ويو، جنهن کي لڪائڻ لاءِ چيائين، ”اڪو، الائي ڪيئن ٿيو هوندو؟“

شموءَ کلي چيو، ”جيڪي اڪبر اسان سان ايئن ته ٺهي ويو، جو سڄو ڏينهن خوش گذاريائين. اوهان کي ته اصل ياد ئي نه ڪيائين، هاڻي ستو آهي.“

”پوءِ به ڏسان ته سهي پنهنجي پٽڙي کي.“

مهراب خان سامانن کي ڏسي چيو، ”وڏو خرچ ڪيو اٿئي طارق خان؟“

”يار پيسي جي ڪهڙي اهميت آهي، اوهان جهڙا مهمان به ته روز روز نه ايندا آهن.“

۽ پنهنجي کيسي مان ٻه ننڍيون ڊيون ڪڍي هڪڙي کولي ان مان ڳاڙهن بڙن واري منڊي ڪڍي تاج بيبيءَ کي ڏيندي چيائين، ”ادي، هيءُ اوهان لاءِ.“

تاج بيبيءَ مهراب خان ڏانهن نهاريو ته مهراب خان چيو، ”طارق خان، اها بيواجبي آهي.“

”تون خاموش ٿي تنهنجي لاءِ ناهي، باقي ادي تاجان کي انڪار ڪرڻ نه ڪپي.“

تاج بيبيءَ منڊي وٺي چيو، ادا، هي ته سراسر.....“

طارق خان کيس ڳالهائڻ نه ڏنو، ”ادي، ماڻ ۾ پايو بس.“

۽ ٻي ڊي کولي ان مان سفيد موتي ۽ ٻي ۾ ننڍڙا زرقون لڳل هڪ نهايت نازڪ ۽ پياري منڊي ڪڍي جان بيبيءَ کي ڏيندي چيو، ”هي اوهان لاءِ، پر هينئر پائي ڏيکاريو.“

جان بيبي پنهنجا هٿ پويان ڪندي چيو، ”نه نه هرگز نه، هيءُ“

تہ تمام قیمتي آهي.“

طارق خان کلي چيو، ”قيمت چيز جي نه پر وقت ۽ جذبي جي ٿيندي آهي، اوهان جي هن کي قبول ڪيو ته معنيٰ ان جي قيمت وصول ٿي ۽ جذبي خراج پاتو نه ته ٻيءَ صورت ۾ هيءَ منهنجي اڳيان اڇلائڻ جي قابل ٿي پوندي.“

جان بيبي طارق خان جي آواز جي سحر ۾ وڪوڙجي ويئي ۽ ڪائنس منڊي وٺي انهيءَ مهل پنهنجي سفيد نازڪ خوبصورت آگر ۾ پاتي ته طارق خان مرڪي ايئن کيس ڏٺو جڻ سندس مهرباني مڃيندو هجي. وري پنهنجي کيسي مان ٻي ڊي ڪڍي چيو، ”هي شهناز لاءِ آهي.“

جان بيبيءَ کي شهناز تي رشڪ اچڻ لڳو، طارق خان نازو کي چيو، ”نازو، شهناز کي وٺي اچ.“
شهناز آئي ته طارق خان کيس منڊي ڏيئي چيو، ”هيءَ تنهنجي لاءِ آهي.“

”ڪهڙي خوشيءَ ۾؟“

تاج بيبيءَ پنهنجو ۽ جان بيبيءَ جو هٿ ڏيکاري چيو، ”ادي هي ڏس، ادا طارق خان ڪيڏا خرچ ۽ تڪليفون ڪيون آهن؟“
شهناز منڊيون ڏسي ڪوبه اظهار نه ڪيو، البتہ پنهنجي هٿ ۾ جهليل منڊي ميز تي رکيائين ته مهرباب خان چيو، ”ادي، تون به پاءُ ته ڏسون ڪيئن ٿي لڳي.“

شهناز پنهنجا منڊين مان پريل هٿ ڏيکاري چيو، ”ادا، پاتل اتر نه.“

”نه، هيءَ پائي ڏيکار ته طارق خان خوش ٿئي!“

اڪبر جي روئڻ تي شهناز اٿي هلي وئي ۽ منڊي اٿيئي رکيل رهي، جيڪا طارق خان کڻي پنهنجي کيسي ۾ رکندي چيو، ”هاڻي پلا چانهه ڪافي هلي نه.“

مهراب خان کلي چيو، ”يار، چانهيون، مانيون ڪوڙ ڪاڏيون اٿئون، هاڻي ٿورو آرام ڪرڻ گهرجي.“
 جان بيبيءَ چيو، ”سڀاڻي ته گهر هلبو نه؟!“
 طارق خان چيو، ”سڀاڻي نه پرينهن.“
 مهراب خان چيو، ”نه يار، سڀاڻي مون وٽ فيصلو آهي مان ته ويندس.“

جان بيبيءَ سڪون جو ساهه کنيو ته طارق خان کلي چيو،
 ”جان بيبيءَ ساهه ته ايئن کنيو آهي، ڄڻ سندس سزا ۾ ڪمي ڪري کيس آزاد ڪيو ويو هجي.“
 رات جو سڄي رات خوب ڪچهريون ڪيائون، صبح جو سويل ناشتو ڪري ويڃڻ لاءِ تيار ٿيا، شهنواز سان موڪلائيندي جان بيبيءَ چيو، ”اڏي، تون ته اسان سان گڏجي هل نه.“
 ”هاڻي ئي اتان ٿي آئي آهيان.“
 ”اهو ته ادا مهراب خان جو گهر هو.“
 ”اوهان وٽ به ضرور اچبو.“

طارق خان شمو ۽ حوالا به ڪپڙا وغيره ورتا هئا، اهي کين ڏٺائين ته اهي ٻئي هٿ مٿي ڪري دعائون ڏيڻ لڳيون. طارق خان پنهنجي گاڏيءَ ڏانهن ٿي وڌيو ته مهراب خان چيو،
 ”نه يار، هاڻي اها تڪليف نه ڪر.“
 طارق خان حيران ٿي پيو، ”ڪهڙي تڪليف؟“
 ”اها ئي ته هتان اسان سان گڏجي هلين ۽ واپسيءَ ۾ اڪيلو اچين، منهنجي گاڏي به وڌي آهي سڀئي پورا ٿي وينداسين.“
 ”ايئن وري ڪيئن ٿيندو؟“

”يار، اسان وارو اهو جبلن جو سفر ڏاڍو اڻانگو آهي، سو اها مون تي مهرباني ڪر، هاڻي اسين پاڻهي وينداسين.“
 ”جبلن جي اڻانگي سفر جي روڊداد ٻڌائڻ کان اڳ اهو به ته

سوچين ها ته آءُ گهڻا چڪر هڻندو آهيان تو وٽان؟ مون لاءِ تنهنجو گهر مڪراڻ به مٺيون آهن.“

ان تان سڀئي کلڻ لڳا ته علوءَ اچي چيو، ”سرڪار، مختيار خان ۽ امداد خان وارا آيا آهن.“

مهراب خان چيو، ”هاڻي اسان کي به کلي موڪل ڏي، توکي به هتي هزارين ڪم آهن.“

طارق خان سڀني ڏانهن نهاري چيو، ”هيءُ به عجيب زبردستي آهي.“

تاج بيبيءَ چيو، ”ادا، سردار صحيح ٿو چوي، هينئر به ڏسو اوهان لاءِ ماڻهو آيا آهن.“

”ماڻهن جو چاهي اهي ته پيا ايندا.“

مهراب خان سڀني کي اشاري سان پنهنجي گاڏيءَ ۾ ويهڻ جو چيو ته اهي سڀئي طارق خان ۽ شهناز کان موڪلائي مهراڻ خان جي پيڄيرو ۾ اچي ويٺيون. مهراڻ خان گاڏي استارٽ ڪري کيس سلام ڪيو ۽ گاڏي گيت مان نڪري ويئي ۽ طارق خان آهستي آهستي وڪون ڪڍندو اوطاق ڏانهن هليو ويو.

باب ٽيون

گهر پهچي جان بيبيءَ کي ايئن لڳو جڻ هوءَ پنهنجو سڀ
 ڪجهه ڪراچيءَ ۾ وساري آئي آهي، هن سوچيو، ’گهر ڏانهن اچڻ
 جي نڪڙ به ته مون پاڻ ئي ڪئي هئي‘ وري ويچارياڻين. ’اتي
 رهڻ به ڪيڏو امتحان هو مون لاءِ! هڪ هڪ پل سندس نظرن جي
 حصار ۾ رهندي به کائنس ڪيترو پري هيس. مون ته کيس پنهنجو
 ڪيو آهي پر هو منهنجو ناهي! هو شاديءَ وارو آهي، ٻي ڪنهن
 جي ملڪيت آهي جنهن کي مان پنهنجو پئي سمجهان. اهو احساس
 ئي ڏنگڻ لاءِ ڪافي آهي ته پرائي شئي کي اندر ۾، دل ۾ ويهاريم.
 ڪيڏي غلطي ٿي وئي آهي مون کان، پر اهو ته سڀ اڻڄاڻائيءَ مان
 ٿي ويو، منهنجو ڪهڙو ڏوهه؟ پر ڪي اڻڄاڻائيءَ مان ڪيل
 غلطيون ۽ ڏوهه سڄي ڄمار لاءِ ناسور ٿي پوندا آهن، شايد اها ئي
 اڻڄاڻائيءَ ۾ پيار ڪرڻ واري غلطي منهنجي لاءِ به عمر ساريءَ جو
 ناسور بنجي ويندي!‘ طارق خان جي يادن کيس درماندو ڪري
 ڇڏيو. مان ڇا ڪريان؟ اڻ ٿيڻي جڏهن ٿي ويندي آهي تڏهن سڀ
 ڪجهه ڊانواڻڊول ٿي پوندو آهي، ڪابه ڳالهه سمجهه ۾ نه ايندي
 آهي. سندس سامهون طارق خان جي شاندار ۽ وجيهه شخصيت اچي
 وئي. هن مرڪي ڏنو.

’يلا هيڏي خوبصورت ۽ شاندار ماڻهوءَ کي ڏسي ڪير پنهنجي
 دل کي کيس چاهڻ کان جهلي سگهندو! واقعي سچ چيو اٿن ته،
 چوڪريءَ جي دل ۾ هڪڙو لڪل دروازو ٿيندو آهي، جنهن کي هوءَ
 پنهنجي پسنديدهه مرد لاءِ کوليندي آهي سو، مون به خوبصورت،
 باوقار، شاندار ۽ ذهين طارق خان لاءِ دل جو اهو خفيه دروازو کولي
 ڇڏيو آهي ۽ هو ڏاڪو ڏاڪو چڙهندو دل جي اونهان تائين پهچي
 ويو آهي ۽ جڏهن مون تي انڪشاف ٿيو ته، مون کي محبت ٿي
 ويئي آهي ته، مون ڪيڏو رنو هو. رنو ان لاءِ هيم ته مون جنهن ماڳ

ڏانهن وڪ وڌائي آهي ان جي مارڳ جو ڪو پتو ڪو نشان ڪونهي ۽ ڏک اهو ته اهو سڄو هڪ طرفو معاملو آهي. محبتون وڏا سور، درد ۽ گهڻا ٿيون ڏين، روح ۾ گهٽتائي پئجي وڃن. ٻي ڪنهن ماڻهوءَ سان جڏهن بحث ڪبو آهي ته ان اڳيان ابتا سبتا دليل ڏيئي اونڌيون آڻيون ڳالهيون ۽ مثال ڏيئي پڄي وٺبو آهي ۽ ڪڏهن ڪڏهن ته ڏوهي هوندي به پاڻ کي بي ڏوهي ثابت ڪرڻ ۾ ماڻهو ڪامياب ٿي ويندو آهي، پر جڏهن پاڻ سان پاڻ بحث ۽ تڪرار ڪجي ته پوءِ اهو ڏاڍو تڪليف ده ۽ ٽڪائيندڙ هوندو آهي. 'اڄ جان بيبيءَ کي به پاڻ سان بحث تڪرار هو، جنهن ۾ هوءَ وڃي پئي هئي، ان جي باوجود به هوءَ پاڻ کي بي ڏوهي ثابت ڪري نه سگهي هئي! جنهن مهل کان مهربان خان کيس گهر پهچائي ويو آهي تنهن مهل کان وٺي هوءَ پاڻ کي هڪ ڀل به سوچڻ واري ويڙهه کان آجي رکي نه سگهي آهي. ماءُ پيءُ ۽ ڀائرن سان ملي ۽ ساڻن خير خيريٽ ڪرڻ کان پوءِ جيئن هو پنهنجي ڪمري ۾ آئي ته کيس اچي رات جا ڏهه ٿيا هئا ۽ اهو سڄو وقت هن سوچڻ ۾ گذاريو هو. شمو ڪمري ۾ آئي ته هوءَ سوچڻ ۾ الوٽ، پينگهي ۾ لپٽيل هئي. شموءَ حيرانيءَ مان چيو، "جيئي، تون جاڳين پئي؟"

"چاهي؟" جان بيبيءَ چرڪي پڇيو.

"جيئي اميران موڪليو اٿر ته وڃي ڏس جي جاڳي ٿي ته ڪاڏي لاءِ وٺي اچينس، پر تون ته ستي ئي ناهين!"

شموءَ پنهنجون ننڍا ڪٽيون اکيون مھتيندي چيو، "آءُ ته جيئي ايندي ساڻ جيئن اچي ستي آهيان ته هينئر ملوڪان ۽ ختو گهلي اٿاريو اٿر."

جان بيبي رڳو کيس حيرت مان تڪي رهي هئي ته شموءَ چيو، "جيئي، جيئي اميران کي ڪهڙي ورندي ڏيان؟"

"چوڻس ته بک ڪانهي،" جان بيبيءَ لاپرواهيءَ مان چيو.

"پر جيئي اميران ڪونه مڃيندي وري به مون کي موڪليندي." شموءَ ويندي چيو ته جان بيبيءَ چيس، "پوءِ نيڪ آهي، مان اڃان ٿي."

هوءَ پينگهي مان اتي واش روم ۾ اچي پاڻ کي آرسِيءَ ۾ ڏسڻ لڳي. سندس خوبصورت چهرو ٽڪل ۽ ڪوماڻيل هو، اوچتو آرسِيءَ مان طارق خان جو چهرو اڀريو. هن چرڪي پويان نهاريو کيس اهو منظر ياد آيو جڏهن سندس گهر ۾ هو کيس آرسِيءَ ۾ ڏسي رهيو هو. هوءَ ٿڌي پاڻيءَ جا ٻڪ پري چهري تي اڇلائڻ لڳي، پيرن کي نل هيٺان رکي ڇڏيائين، ٿڌو پاڻي سندس گرم پيرن تي پوندو رهيو، کيس ڏاڍي گرمي محسوس ٿي رهي هئي. ڪمري ۾ اچي هٿ منهن اگهي سوچڻ لڳي، امان ايئن نه ڇڏيندي ۽ ماءُ جي ڪمري ۾ هلي آئي.

”پٽ، اسان سڀني سويل ماني کاڌي آهي، توکي ان ڪري نه سڏيم ته ڀلي آرام ڪري وٺ.“ وري سندس منهن ۾ نھاري چيائين، ”پر تون ته ستي ئي ناهين شايد!“

”ها امان، ننڊ ئي نه آئي بس، لٽي هيس ۽ بڪ به اڃان تائين ناهي لڳي.“

”پٽ، ٿورو گهڻو مڙيئي ڪجهه ڪاءُ، اُن واتي ٿي.“

”نه امان ڌرو به نٿو وڻي.“

”شموءَ چيو، ”مٺي، ڪجهه ته ڪاءُ، اُن آهي ته ايمان آهي.“

جان بيبِيءَ کيس ڪو جواب نه ڏنو ته امير بيبِيءَ چيو، ”ڀلا

پوءِ کير ئي ڪٿي پي ڇڏ.“

”نيڪ آهي امان، پر اهو به هيٺ نه، دير سان.“

”ڏير وري ڪهڙي، اڃان به جاڳندين ۽ ڇا بس کير پي سمهي

پئو.“

”نيڪ آهي امان.“

”ختو، جانيءَ لاءِ کير آڻي ڏي.“

”امان هتي نه مان پنهنجي ڪمري ۾ پيئندس.“

”نه، پنهنجي ڪمري ۾ الائي پيئين يا نه، هتي منهنجي

سامهون پيءُ ته مون کي آرام اچي.“

”امان، سڄي به پيئندس.“

”سڄي ٻچي ڪونهي، هتي پيءُ.“

”کیر ۾ ڇا آهي امان، مسئلو بنجي ويو آهي. چير نه ته پيئندس هيئر نٿو وٺي.“

”نيڪ آهي، تو کٽيو مون هاريو. ختو، کير جانيءَ جي ڪمري ۾ رک. شمو، تون ته جانيءَ وٽ ٿي سمهين سو يادگيريءَ سان کير پيارجانس ماني به نه کاڌي اٿس.“

جان بيبي پنهنجي ڪمري ۾ آئي، ختو کير رکي هلي وئي هئي. شموءَ ٻاهران اچي پنهنجو وهاڻو قالين تي اڇلايو. جان بيبيءَ کي ڪتابن جي شيلف وٽ بيٺل ڏسي چيائين، ”جي جي، مهرباني ڪري کير پي آرام ڪر، نه ته صبح جو جي جي اميران مون کي ڳالهائيندي!“

”نيڪ آهي پيئندس، تون سمهي پئو.“

”منهنجو ڇا آهي، هيئر جو هيئر سمهي پونديس، الله سائين توکي شل آرام ڏي..... اڳ چوندا هئا ته ماڻهو کي سوليءَ ۽ ڪنڊن تي به ننڊ ايندي آهي پر توکي ته!“

جان بيبي بڪ شيلف ۾ اچي ڪيسٽيون ڏسڻ لڳي. محمد جمن جي ڪيسٽ کڻي ڪيسٽ پليئر ۾ وجهي آن ڪيائين، ”ڪندي سا ڪيئن قرار، جيڏيون جن جو جيئڙو جتن سين.....“

جان بيبيءَ جا لڙڪ ڳلن تان ڳڙڻ لڳا، سندس هانءُ سڌڪڻ لڳو. هن هڪدم ڪيسٽ پليئر آف ڪيو. شمو ستي پئي هئي ۽ سندس کونگهرن جو هلڪو شور ڪمري جي سانت ۾ ٻري رهيو هو. هن لائيت آف ڪئي ۽ پلنگ تي اچي پرواري ليمپ آن ڪيائين ۽ شاھ جو رسالو پڙهڻ لڳي:

نيٺ نه ننڊون ڪن، ڀڳو آرس اڪڙين،

اجهاميو ٻرن، توکي ساريو سپرين.

سندس نيٺ زاروزار روئڻ لڳا:

ڪڪر منجهه ڪپار، جهڙ نيٺئون نه لهي،

آءُ سڄڻ لهه سار، وره وڪوڙي آهيان.

هوءَ سڌڪن سان روئڻ لڳي، ٻانهن ڊگهي ڪري ليمپ آف

ڪيائين ته پنهنجي آگر ۾ پيل طارق خان جي منڊيءَ تي نظر پيس.

منڊيءَ تي چپ رکي وهائي ۾ منهن ڏيئي سڌڪڻ لڳي:
ستي سنڀريوم، ڪو ڳڻ ٻاروچن جو،
ڪنڌ وهائو پٺو، هريو هٿ ٿيوم،
سڄڻ ياد پيوم، جاڙ جيان ٿي جيڏيون.

سڄي رات سندس لڙڪن مان وهائو پسجندو رهيو، پنهنجي روئڻ جي سبب کان هوءَ پاڻ به واقف نه هئي. سمجهه کان ٻاهر هو سندس روئڻ، ڪڏهن پلا طارق خان کي وعدا وچن ڪيا هئا؟ ڪڏهن هن مون کي پنهنجي دل جا حال ٻڌايا هئا! ڪجهه به ته نه! بس، مان مڙئي سڙيئي سندس ويجهو اچي ويس. جنهن جي هن کي خبر به ناهي، پڪين جي چرچر ۽ ڪڪڙن جي بانگن، ماڻهن جي بانگن کان اڳ اعلان ڪيو ته پرهه ڦٽي ويئي آهي. سهائي محسوس ڪري جان بيبي پنهنجون اکيون کولي حسب معمول پنهنجي منقش ڇت ڏانهن نهاري آرس پيچي اٿي. اڃان اوندھ هئي، هوءَ پنهنجي ڪمري مان نڪري ورائڊو ٽپي ٻاهر اڳڻ ۾ اچي وڏا وڏا ساھ ڪڍڻ لڳي. اندر ۾ تمام گھڻي گھٽ ۽ بوسٽ پي محسوس ڪيائين. هرڻ جي ڪوئين وٽ آئي، هرڻ کيس سويل ڏسي حيرت مان تڪي رهيا هئا. آميءَ جي مٿس نظر پئجي وئي جيڪا ٻاهر رکيل گھڙاونجيءَ تي گھڙا پري رکي رهي هئي، وٽس اچي چيائين، جيڪي، اڃان ته بانگ به نه ٿي آهي، ايترو سويل ڇو اٿي آهين؟

ويجهو اچي چيائين، ”طبيعت ته نيڪ اٿئي نه، شمو ڪٿي آهي جيڪي؟“

”شمو ستي پئي آهي، مون کي الائي ڇو نٿو نه آئي.“
”جيڪي، ڪلهه کان جيئن ڪراچيءَ مان آئي آهين ايئن ئي منڊل آهين، ماڻهو گهمي ڦري خوش ٿي ٿا موتن ۽ تون!؟“
”آمي، طارق خان جو اسان سان ڪهڙو سڱ آهي؟“

”الائي، جيڪي، مون کي خبر ڪانهي، شموءَ کي خبر هوندي اها ئي ايندي ويندي آهي اوڏانهن.“ شمو ننڍاڪڙين اکين سان وار کنهندي گھبرايل آئي، ”آئي، جيڪي جانل تون هتي آهين!! منهنجي

تہ ساھ ئي ڳڙي ويئي هئي تنهنجو خالي هنڌ ڏسي، اڃان تہ صبح ۾ دير آهي. هل هلي آرام ڪر.“

”شمو، طارق خان امان جو ڇا ٿئي؟“

”جيڪي، مون کي بہ جيڪي اميران جي خاندان جي گهڻي خبر ناهي پر سائين طارق خان جيڪي اميران جي ماروت جو پٽ آهي. وڌيڪ تون پاڻ جيڪي اميران کان پڇجين.“

جان بيبيءَ جي پيچينيءَ جو انت ئي نہ هو، کيس ڪنهن بہ بهاني ۽ طريقي سان آرام نٿي آيو. سڪون جي تلاش ۾ بي مقصد هتان کان هتان پي آئي ويئي.

ڪائين جون پريون پٺيءَ تي ڪٽي اچي رڌڻي جي ڀر ۾ اڇلائي ربوءَ ۽ ياروءَ جي نظر جان بيبيءَ تي پئجي ويئي تہ هو کيس حيرت مان ڏسڻ لڳا. شموءَ جي نظر مٿن پئجي ويئي تہ ڌڙڪو ڏيئي چيائين، ”آهي ڇا، ڪائينون رکيو هاڻي هلو، ٻاهر نڪرو.“

يارو تہ ڊپ مان ڊوڙ ڪري وڃي گيت وٽ بيٺو، ربوءَ بہ گيت ڏانهن ويندي آهستي چيو، ”ماسي آمي، او ماسي آمي!“

”ڇاهي؟“ آميءَ گهڙو رکي وٽس ايندي چيو، جيڪي جان بيبيءَ کي اندر ويندي ڏسي رهيا هئا.

”جيڪي جابل آهي نہ؟“

”ها پوءِ؟“

”خير تہ آهي نہ؟“

”ها خير آهي.“

”پوءِ سويل ڇو اٿي آهي؟“

”الائي ڇو، مون کي خبر ناهي، الائي مٿي ۾ سور اٿس الائي ڇا.“

آمي گهڙو ڪٽي ويئي تہ ملوڪان رڌڻي مان ٻاهر نڪري چيو، ”ربو، توکي ڪهڙي ”جت پت“ لڳي آهي؟“

ربوءَ کيس ڏسي خوشيءَ مان تڙندي چيو، ”اڙي، اڙي منهنجي مومل، منهنجي راڻي تہ هتي بيٺي آهي، آءُ مڙيئي پيو ٻين

جا ٻوٽ تڪيان ۽ ڳالهايان.“

رٻو، ملوڪان کي ڏسي نري پيو. ملوڪان شرمائڻ جي ايڪٽنگ ڪندي چيو، ”ڪله مون توکي سوپاريون آڻڻ جو چيو هو اهي ڪونه آندئي ڇو؟“

”ڪله ته هٿ تي ئي نه هيون منهنجي مٺي، اڄ آئيندس پر مان جڏهن به گيت تي کڙڪو ٿو ڪريان ته سڀئي ڪوڳيون ٿيون ڊوڙن، تون ڇو نٿي گيت ڪولڻ اچين؟“

”جيڪي اميران جو حڪم آهي ته گيت تي ننڍيون نه وڃن. هو ۽ اسان ننڍين کي گيت تي وڃڻ نٿي ڇڏي.“

”پوءِ ڀلي آءُ پنهنجي ملوڪڙيءَ لاءِ سڪي سڪي مري وڃان؟“
اوچتو ختو ۽ اچي ٽهڪ ڏيئي چيو، ”ڪونه ٿو مري ٻرين.“

ملوڪان کي پيار مان ڌڪ هڻي چيائين، ”اڙي ملوڪي، تون به ڪا وڏي بيشرمي آهين، گهٽ سان پيئي ايئن منهن اگهاڙي ڳالهائين، جيڪي اميران ڏٺي ته اهڙا موچڙا هڻندي جو ياد رکندڙ.“

رٻو ڪلي چيو، ”ختو، آهين ته وڏي حرامڙي تون به، پاڻ جڏهن منو ۽ سان ٽهڪ ڏيندي مارڪا ڪندي آهين تڏهن ڪو اسين اوهان جي وچ ۾ پوندا آهيون؟“
”ادا، ڀوڳ ٿي ڪريان ملوڪيءَ سان.“

”هيءُ وٺ آءُ اوهان جي وچ مان هٽيو ٿي وڃان، جيئن وڻيو تيئن ڪريو.“

”نه نه تون بيٺي هج آءُ ٿو وڃان هيٺ ٿي شمو هڇا اچي.“
”ادا رٻو، ڏوڪڙ پيسو ڪو گڏ ڪيو اٿئي شاديءَ لاءِ يا سڀ پان پيڙيون ڪري ٿو ڇڏين. سائين حمل خان پي تنهنجي شاديءَ جي ڳالهه ڪئي.“

”الله، سائين ۽ وارن کي حياتي ڏي مون کي شاديءَ جو فڪر ئي ڪونهي.“

اهو ٻڌي ملوڪان ڦڪي ٿي ڊوڙ ڪري اندر رڌڻي ۾ هلي

وئي ته ختو ڪلي چيو، ”ادا ربو، سائينءَ وارن تي به هروپيرو ايڏو پروسو نه ڪجانءِ پنهنجي مڙسي ڪم ايندي نه ته ڪانگ اڪيون پٽ ۾ هوندئي. سائين حمل خان پاڻ ٽڪوٽڪي تي رکي ٿو ڳڻي!“
 ربوءَ کان ٽهڪ ٿي نڪتو سو ڪلهي تي رکيل رومال کڻي وات تي رکي ڪل دٻائي چيو، ”اهو جي سائينءَ وارن ٻڌو ته،
 ”تون نه ٻڌائيندي ته ڪيئن ٻڌندا؟“

آميءَ کي ايندي ڏسي ربوءَ گيت ڏانهن مهاڙ ڪئي ته آميءَ چيو، ”آهي ڇا ربو اڃان بيٺو آهين، توکي هزار پيرا چيو اٿم جيسين تنهنجي شادي نٿي ٿئي تئين تيسين ملوڪان سان نه ڳالهائيندو ڪر.“
 ”هينئر ڪٿي آهي ملوڪان. ننڍيون مايون خاشيون، هي وڏيون ٻڍيون ته هڏ چڪ ٿيون وجهن.“

”ها ها، ماڻهين کان به وڏي آهيان پر هاڻي نڪر گيت کان.“
 وري ختو کي رهڙ ڏيندي چيائين، ”هل هيڏي رڌڻي ڏانهن ختو، تون به واندي آهين مارڪن لاءِ.“
 ختو رڌڻي ڏي ويندي چڙي چيو، ”ها ها، واندي آهيان جو سڄو ڪم تون ٿي ڪرين نه، هينئر به اتي جا ڍڳ ڳوهي آئي آهيان.“

آميءَ ساڻس گڏ رڌڻي ۾ ايندي چيو، ”امان چڙو نه اوهان جي ئي پلي لاءِ ٿي چوان. امان ملوڪان، پهرين هڪڙو ڪوپ چانهه جو جيڃي جائل لاءِ ٺاهي ڏي ته وڃي ڏيانس.“
 وري به فڪر مان چيائين، ”الاڻي ڇا ٿيو اٿس؟“
 ”ماسي، نظر لڳي اٿس ٻيو ڇا؟“

ملوڪان چلهي تي چانهه لاءِ ٿورو پاڻي رکندي چيو، ”هئو ماسي، الا نظر لڳي اٿس، سڄي به جيئن جيڃي تاجان جي شادي ٿي آهي جيڃي جائل جي اها حالت آهي.“
 ”هئو، هئو بيشڪ، هئو.“

”ماسي، مسيت واري ملي وتان ڦيڻو وٺي آڻي پيارينس.“
 ”هئو سڄي، شڪر ياد ڏيارين، هينئر ٿي وٺي اڃان، پهرين چانهه ته ڏيانس.“

ملوڪان تڪڙ مان ڇانهه ٺاهي ڏنس، اها ڪٿي جان بيبِيءَ جي ڪمري ۾ آئي ته شمو کيس تيل لڳائي زور ڏيئي رهي هئي. آمي کي چيائين، ”آءُ ته تڪل هيس ليتنديئي سمهي پيس ۽ هيءُ سڄي رات نه ستي آهي.“

آميءَ ڇانهه ميز تي رکي چيو، ”جيڄي، اتي ڇانهه ته پي.“ جان بيبِيءَ اکيون کوليون جيڪي اوجاڳي سبب ڳاڙهيون هيون، جنهن جي ڪري هوءَ وڌيڪ خوبصورت لڳي رهي هئي. آميءَ آهستي شموءَ کي چيو، ”شمو، جيڄي جابل کي اڌرو پڌرو نظر آهي. تون جيڄيءَ وٽ ويهه ته مان مسيت واري ملي وٽان ڦيڻو ۽ نظر جو سڳو وٺي اچان.“

شموءَ خوش ٿي چيو، ”هئو هئو آمي، سٺو ٿيو جو تنهنجي دل ۾ اها ڳالهه آئي. آءُ ته سندس حالت ڏسي هڏ پاتاڙ جي بينواڻي ٿي ويئي آهيان.“

آمي ڪمري کان ٻاهر ٿي نڪتي ته شموءَ چيو، ”آمي، ملي وٽان نظر جا پليٽا به وٺيو اچجان.“

”هئو هئو.“

شموءَ ڇانهه جو ڪوپ ڪٿي جان بيبِيءَ کي ڏنو ۽ هوءَ آهستي آهستي پيئڻ لڳي.

شموءَ جي نظر راتوڪي رکيل ڪير واري گلاس تي پئجي وئي جيڪو جيئن جو تيئن ڀريو رکيو هو. هوءَ چرڪي پئي ۽ پيار واري ڪاوڙ مان چيائين، ”هاڻي ڏٺي، منهنجي ٿي جٺ ڪرائين.“ جان بيبِيءَ شموءَ کي ڏٺو ته شموءَ ڪير جي ڀريل گلاس ڏي نهاري چيو، ”هي ڇا آهي، ڪير ته تو پيتو ئي ڪونه، هاڻي جيڄي اميران مون تي ڪاوڙبي ته.....!“

جان بيبِيءَ کيس ڇانهه جو خالي ڪوپ ڏيندي چيو، ”هاڻ ڪٿي امان جي ڏسڻ کان اڳ ئي تون پي ڇڏ.“

شموءَ ڊڄي چيو، ”نه جيڄي الله نه ڪري جو آءُ تنهنجا ورا (حصا) کانوان.

وڃي ٿي رڌڻي ۾ رکان، لسي بيسيءَ جي ڪم ۾ اچي ويندو.

باقی خدا نہ ڪري جو جيڃي اميران جي مٿس نظر پوي، پوءِ ته مون لاءِ رڳو هونديون ڪاوڙون ۽ جنون.“

شموءَ جي وڃڻ کان پوءِ جان بيبي اٿي ۽ سوچن ۾ غلطان ڪمري ۾ اچ وڃ ڪرڻ لڳي. امير بيبي سندس ڪمري ۾ آئي. کيس اداس ڏسي وٽس اچي چيو، ”ڇا آهي جاني، اداس ڇو آهين؟“ ماءُ جي آواز تي چرڪي نهاريائين. سندس ڳاڙهيون اوجاڳيل اڪيون ڏسي امير بيبيءَ گهٻرائجي سندس نرڙ تي هٿ رکيو. ”هي ڇا جاني، توکي ته تپ آهي.“

”نه امان تپ ناهي.“

”پوءِ هي اڪيون ڳاڙهيون آهن؟“

جان بيبيءَ سوچيو، ’منهنجي اڪين جي ڳاڙهاڻ منهنجي اوجاڳن جي ساڪي آهي. شاهدي ٿي ڏي سيني جي اڳيان ته منهنجي ننڊ رنل آهي. هاڻي تون ئي صلاح ڏي انهن الزامن کان بچڻ لاءِ جيڪي اوس ته لڳتا آهن طارق خان!‘

جان بيبيءَ کي ماڻ ڏسي امير بيبيءَ چيو، ”ماڻ ڇو آهين جاني؟“

جان بيبيءَ سندس سوال کي نظرانداز ڪري چيو، ”امان، تون ڪڏهن طارق خان جي گهر ويئي آهين؟“

”نه پٽ آءُ ڪڏهن به وٽن نه ويئي آهيان.“

”نه ئي هو اسان وٽ ڪڏهن آيا آهن.“

”ها، هو به ڪڏهن اسان وٽ نه آيا آهن.“

”ڇو امان، جڏهن ته ايڏي ويجهي ماڻي به آهي.“

”پٽ، جڏهن ماڻهو سڱين بندين نٿو گڏجي ته پوءِ پلي ڪيڏو به ويجهو سڱ ڇو نه هجي ماڻهو هڪ ٻي کان ڏور ۽ پري ٿو ٿيندو وڃي.“

جان بيبي اچي پينگهي ۾ ويئي ته امير بيبيءَ وري به سندس نرڙ تي هٿ رکي چيو،

”تپ واري گوري کائي ڇڏجين.“

”امان، تپ ڪونهي سفر جو ٿڪ آهي.“

”خدا ڪري ته تپ نه هجي باقي وهنجي سهنجي مون وٽ اڄ
ته ڦيڻا وجهان.“
”جي امان.“

امير بيبيءَ جي وڃڻ کان پوءِ هوءَ اٿي وهنجڻ لاءِ ويئي. آمي
پڙهيل پاڻي ۽ پليٽا کڻي آئي ته جان بيبي اڃان واش روم ۾ هئي.
هوءَ ويهي سندس انتظار ڪرڻ لڳي. ٿوري دير کان پوءِ هوءَ واش
روم مان نڪتي. هلڪي گلابي رنگ جي ڪپڙن ۾ هوءَ گلاب جو
گل لڳي رهي هئي. آرسيءَ اڳيان اچي ويئي ته آميءَ کيس پڙهيل
پاڻي پيئڻ لاءِ ڏيئي هڪڙو پليٽو کڻي سندس مٿي تان گهوري
ڪمري کان ٻاهر ويندي چيو، ”ملي چيو آهي ته پليٽو مٿي تان
گهمائي باهه ۾ وجهجو سو آءٌ وڃي ٿي پليٽي کي باهه ۾ وجهان.
ماڻُ الله فائدو ڏي.“

آميءَ جي وڃڻ کان پوءِ هن اٿي ڪٻٽ مان طارق خان جي
ڏنل منڊي کڻي اچي وري آرسيءَ اڳيان ويئي. هوءَ منڊيءَ کي ڏسڻ
لڳي ۽ الائي ڪهڙي جذبي هيٺ هن منڊيءَ تي پنهنجا گلاب رنگ
چپ رکي ڇڏيا ۽ پاڻ کي يادن جي اوڙاهه ۾ اچلي ڇڏيائين. سندس
من جي اسڪرين تي طارق خان جو جيئرو جاڳندو شاندار وجود
گهمندو، ڦرندو، هلندو، ڳالهائيندو، کلندو، ٽهڪ ڏيندو نظر اچڻ
لڳو. سوچيائين، ”منهنجي چريءَ دل کيس پاڻ وٽ رهائڻ لاءِ ڪا
هڪ ساعت به نه وڃائي ۽ مان ان ئي اڻ تڙ ۾ هيس ته اهو ڇا ٿي
ويو؟ ڪيئن ٿيو؟ ڇو جو مان ته هميشه انهن اڃاين ڪمن کان پاڻ
کي پاسيرو رکيو..... ها، مان پيار کي هميشه اڃايو چوندي هيس!
پر هيئن بيسوس ٿيڻ اهو به پنهنجي دل هٿان..... سڀ ڪجهه
سمجهندي ڄاڻندي ته پيار لاءِ ڪابه سچ سچايل ناهي، سڀئي واٽون
ڪنڊري پير جي ڪنڊن منجهان اٿت آهن، جتي پير به اڪيون
بنجيون ۽ اڪيون انڌيون ٿيڻ کان انڪار ڪري پيرن کي
رتوڇاڻ ٿيندي ڏسنديون آهن، پر پوءِ انهن لاءِ گهڻوئي ڪجنديون ۽
جرجال هارينديون آهن ته من اهو پاڻي پيرن لاءِ پهو بنجي پوي پر
اهي لڙڪ ته ويتر باهه لڳائي ڇڏيندا آهن ۽ پوءِ پيرن کي اڪيلي

سر اهو ڪنڊن ۽ ٿانڊن جو سفر پورو ڪرڻو پوندو آهي پر ڪيستائين؟ اهو جواب نه پير ٿا ڏيڻ نه اڪيون!!“ آمي اندر اچڻ سان پينگهي سان ٽڪرائي، لوڏي تي جان بيبيءَ چرڪي نهاريو، آميءَ کلي چيو، ”جيئي، پينگهي ۾ گوڏو لڳي ويو.“

جان بيبيءَ خاموشيءَ سان منڍي پنهنجي آڱر ۾ پاتي ته آميءَ چرڪي چيو، ”آئي، آءُ به صفا چٽ آهيان. جيئي، تنهنجي سهيلي زهره جيئي آئي آهي.“

جان بيبيءَ تپ ڏيئي اٿي. سندس اداسيءَ جڻ ويڃو ڪيو. خوش ٿي پڇيائين، ”ڪيڏي مهل آئي ڪٿي آهي؟“

”بس صفا هيئنر آئي آهي، جيئي اميران جي ڪمري ۾ آهي.“

”ڪنهن سان گڏ آئي آهي؟“

”سائين مصطفيٰ خان سان ۽ هڪڙي مائي به ساڻن گڏ آهي.“

جان بيبيءَ پنهنجا وار توال سان خشڪ ڪري ڦٽي ڏيئي تڪڙو تڪڙو وارن ۾ بڪل ۽ پنون هڻي رڻو مٿي تي پائي پنهنجي ماءُ جي ڪمري ۾ آئي جتي سڀ وينل هئا. جان بيبيءَ کي ڏسندي ئي زهره ڊوڙ پائي اچي ساڻس ملي. ٻئي سهيليون کلي پاڪر پائي مليون ته سڀ کلڻ لڳا. امير بيبيءَ کلي چيو، ”جاني، هيڏي ته نهار، تنهنجو چاچو به آيو آهي.“

جان بيبيءَ هڪدم اچي مصطفيٰ خان کي ڪيڪاريو جنهن سندس مٿي تي چمي ڏيئي پيار مان سندس مٿو پنهنجي ڪلهي سان لايو. مصطفيٰ خان سان ڪيڪاري اچي زهره جي ڀر ۾ ويئي ته زهره سان آيل مائي، بچائي اچي ساڻس ملي. زهره جان بيبيءَ جو هٿ پنهنجي هٿ ۾ جهلي ڳالهيون ڪرڻ لڳي. امير بيبيءَ جان بيبيءَ کي خوش ڏسي پاڻ به خوش هئي.

”ادا مصطفيٰ خان، صبح کان، بلڪ ڪلهه کان جيئن ڪراچيءَ کان آئي آهي، جانيءَ جي طبيعت سهي ناهي. سٺو ٿيو جو اڃ اوهين ٻئي آيا.“

زهره چرڪي جان بيبيءَ کي ڏٺو جيڪا مرڪي رهي هئي. مصطفيٰ خان چيو، ”ادي، جاني ڪراچي ويئي هئي، ڪنهن سان.

اوهان سڀئي ڪراچي ويا هئا؟“

مصطفيٰ خان هڪ ئي وقت ڪيئي سوال ڪيا ته امير بيبيءَ چيو، ”ادا، منهنجي ماروڻ جو پٽ طارق خان، مهرباب خان جو دوست آهي، ان تاجيءَ ۽ مهرباب خان جي دعوت ڪئي هئي ڪراچيءَ ۾ پنهنجي گهر. ادي عزيز خان، مهرباب خان ۽ طارق خان پاڻ چيو ته جاني به هلي، بلڪه جڏهن جاني مهرباب خان ۽ تاجيءَ سان گڏجي نه ويئي ته هو پاڻ جانيءَ کي وٺڻ آيو. هونئن به تاجيءَ جي شادي کانپوءِ جاني گهڻو اڪيلي ۽ اداس ٿي ويئي هئي.“

وري زهره ۾ نهاري چيو، جيڪا شڪايتي نظرن سان جان بيبيءَ کي ڏسي رهي هئي.

”پٽ، هاڻي تون به جلدي جلدي ايندي ڪر جانيءَ وٽ.“

”جي ها چاچي، هاڻي به مان ڪيترن ڏينهن کان يڪو پيئي بابا ۽ ادا مظهر خان کي چوان ته مون کي جانيءَ وٽ وٺي هلو، اڄ بابا وٺي آيو آهي.“

جان بيبيءَ ڏانهن نهاري کلي چيو،

”جاني به ته اسان وٽ اچي نه.“

امير بيبيءَ مشڪي چيو،

”ها ها، ضرور ايندي ڇو نه ايندي اوهان وٽ.“

زهره رُسندي چيو،

”ايترو پري طارق خان وارن ڏانهن ڪراچي وڃي سگهي ٿي،

باقي اسان ڏي نٿي اچي سگهي؟“

جان بيبي طارق خان جي نالي وٺڻ سان ته الائي ڪٿي پهچي

ويئي هئي، تنهن رڳو مشڪي ڏنو. جان بيبيءَ جي هٿ سان

ڪيڏندي زهره جي نظر جان بيبي کي پيل طارق خان واري منڍي

تي پئجي وئي. مشڪي ڪن ۾ چيائينس، ”ڪراچيءَ ۾ مڱڻو

ڪري ته نه آئي آهين؟“

جان بيبيءَ جي اندر ۾ ڄڻ مانڊاڻ مڇي ويو. هوءَ زهره کي

سڀ ڳالهائون ٻڌائڻ لاءِ بيچين هئي. سندس هٿ جهلي ڪيس

پنهنجي ڪمري ڏانهن گهلي وڃڻ لڳي.

مصطفيٰ خان ۽ حمل خان کليو ۽ امير بيبيءَ چيو ”ها پٽ،
 وڃو وڃو، اسان وڏڙن جي ڪچهريءَ ۾ اوهان کي ڪٿي مزو
 ايندو؟“

زهره پٺيان نھاري چيو، ”نه چاچي اهڙي ڳالھ ناهي.“
 ”جاني، ڇا آهي هتي ٿا ويھون.“

حمل خان کلي چيو ”نه پٽ، اوهان وڃو اسان جي ڪچهري
 اسان ۾ ئي زور آهي.“

سڀئي کلڻ لڳا ۽ هو ٻئي گڏجي ڪمري ۾ آيون. جان بيبيءَ
 پنهنجو ڪمرو لاک ڪري پاڻ کي ڪٿي پينگهي ۾ اڇلايو. زهره
 سندس ڀر ۾ ويهندي چيو، ”ڇا ڳالھ آهي جاني، اداس پئي لڳين ۽
 هيءُ منڊي ڪڏهن گهڙائي اٿئي، اڳ ته مون ڪڏهن به تو وٽ نه
 ڏٺي، تنهنجا ۽ منهنجا زيور ته هڪ ٻي وٽ ساريل آهن ۽ جڏهن
 ڪو نئون زيور وٺنديون آهيون ته ضرور هڪ ٻي کي ڏيکارينديون
 ۽ ٻڌائينديون آهيون!!“
 ”ها واقعي!“

”پوءِ تو مون کي هيءُ منڊي نه ڏيکاري ڇو؟“
 وري سندس آڱر مان منڊي لاهي ڏسي چيائين، ”زبردست
 آهي. ڊزائين به سٺو آهي ته ننگ ۽ موتي به عاليشان ۽ قيمتي
 آهن.“

”طارق خان ڏني آهي.“

”اهو جيڪو ادا مھراب خان جو انيھر ٿيو هو؟“

”تو کي به ياد آهي نه اهو.“

”اهڙو شاندار ۽ خوبصورت ماڻهو ڪنهن کان وسرندو؟“

”ها زهري، واقعي به وسارڻ جهڙو ناهي.“

جان بيبيءَ جي جملي تي زهره کيس جوھ پائي ڏسڻ لڳي.

”ها زهري، اهو منهنجي به وسارڻ کان ٻاهر آهي.“

”ڇا، چري آهين ڇا؟“

”شايد چري آهيان، بلڪه پڪ سان چري آهيان.“

”جاني، هو ته شاديءَ وارو آهي ۽ سندس زال به ڏاڍي

خوبصورت ۽ شاندار آهي.“

”مان ته ڪلهه سندس گهر مان آئي آهيان ۽ مون کي اها به خبر آهي ته هو پنهنجي زال سان پيار ڪري ٿو ۽ کيس هڪڙو خوبصورت پٽ به آهي.“

”پوءِ به؟“

”ها زهري، پوءِ به. ۽ مان توکي اهو به ٻڌايان ٿي ته مان جنهن کي چاهيان ٿي اهو ٿورو نه پر سڄو ٻين جو آهي. جڏهن ته مان پيار ۾ شير قطئي پسند نه ڪندي آهيان. جڏهن ننڍپڻ ۾ امان ۽ بابا ٿورو به ٻين کي پائيندا هئا ته مان رڙيون ڪندي هيس ۽ هاڻي اهو سوال جيئن جي آس اڳيان شيهي جي ديوار جيان اچي بيٺو آهي ته، منهنجو ڇا ٿيندو؟“

زهره تعجب مان کيس ڏسي رهي هئي.

”چاچيءَ کي خبر آهي؟“

جان بيبيءَ کيس حيرت مان ڏسي چيو، ”هي ڳالهه امان کي ٻڌائڻ جهڙي آهي؟ ڪنهن کي به خبر ناهي. حد ته اها آهي ته هن کي به خبر ناهي، رڳو توکي خبر آهي بس.“

”ڏس جاني، مان ڪڏهن به توکي اها صلاح نه ڏينديس ته تون ان راهه تي ڀلي اڳتي وڌ. نه ئي توکي اهو مشورو ڏينديس ته تون جيڪا اڃان شايد ايترو وڏي نه هوندينءَ پر جيترو به اڳيان وڌي آهين اهو غلط راهه تي پنڌ ڪيو اٿئي. اتان موٽڻ ئي تنهنجي لاءِ بهتر آهي ۽ اها واپسي تنهنجي خوشين ڏانهن واپسي هوندي نه ته جنهن راهه تي تو پير پاتو آهي اها راهه اهڙي رڻ ڏانهن ٿي وڃي جتي ڪوبه نخلستان تنهنجي اوسيئڙي ۾ ناهي، جتي وڃي تون ساڄي پٽي آرام ڪرين. جاني، اهو رج جو سفر اٿئي اڳتي تنهنجي مرضي.“

جان بيبي بس ماڻ ماڻ ۽ اداس اداس ٻڌي رهي هئي. زهره سندس هٿ کي جهلي کيس منڊي پارائي چيو، ”هن رڳو توکي ئي منڊي ڏني آهي؟“

”نه، ادي تاجي ۽ ادي شهناز لاءِ به آنديون هٿائين.“

”معنيٰ هن خاص تنهنجي لاءِ منڊي نه آندي هئي؟“
 ”نه بلڪل نه، هن رڳو خاص منهنجي لاءِ نه آندي هئي، هن ته
 سڀني کي ڏنيون هيون.“

زهره سندس منهن ۾ نهاريو جيڪا کيس اداس بلڪ ڏکاري
 لڳي رهي هئي. هن کيس پاڪر پائي چيو، ”ڏس جاني، اسين ٻئي
 ننڍڀڻ کان وٺي گڏ آهيون، سهيليون آهيون، ٻنهي جي ڪابه ڳالهه
 ڪو راز هڪ ٻي کان ڳجهو ناهي، پر مان هن معاملي ۾ ڪڏهن به
 تنهنجي همت افزائي ڪري نه سگهنديس، ڇو ته ڄاڻان ٿي اتي
 حاصل ڪرڻ لاءِ ڪجهه به ڪونهي باقي وڃائڻ لاءِ گهڻو ڪجهه آهي
 سو مهرباني ڪري پاڻ کي تباهه نه ڪر.“

زهره ڏٺو ته جان بيبيءَ جي اکين مان لڙڪ لڙي رهيا هئا ۽
 اهو شايد پهريون ئي ڀيرو هو، جو هن سندس اکين ۾ ڏک جا لڙڪ
 ڏٺا هئا ته اڳ هن تاج بيبيءَ جي شاديءَ مهل جيڪو رنو هو اهو
 روئڻ نظر انداز ڪرڻ جوڳو هو. هوءَ پريشان ٿي وئي.
 ”اوه جاني، تون روئين پئي، معنيٰ ڳالهه ان حد تائين وڌي
 ويئي آهي؟“

”مان ڇا ڪريان زهري؟“
 ”جاني، هينئر ڀلي تون جذباتي ٿي پر نيٺ ته توکي پاڻ ئي
 معلوم ٿيندو ته تون غلط آهين.“

”نيٺ ڇا، مون کي ته هاڻي ئي خبر آهي ته مان غلط آهيان، پر
 مان جذباتي ناهيان بيوس آهيان. توکي ڪهڙي خبر ته مون سڄي
 رات روئي ۽ اهو سوچي گذاري آهي ته ان جو انجام ڇا ٿيندو،
 شايد منهنجي بربادي.“

”خدا جي واسطي جاني، اهڙا غلط لفظ پاڻ لاءِ زبان مان نه
 ڪڍ.“

”زهري، مون کي خبر آهي ته جتي منهنجو پيار دنگ تو
 ڪري اتان رڳو تباهي ۽ بربادي جون راهون ڦٽن ٿيون ۽ مان ڄاڻان
 ٿي ته منهنجي پيرن کي انهن ئي راهن تي پنڌ ڪرڻو آهي ۽
 مان....“

هوءَ وڌيڪ ڪجهه ڳالهائي ته دروازي تي ڪڙڪو ٿيو. جان بيبيءَ هڪدم پنهنجون اکيون اڳيون، دروازو کوليائين ته آهي بيٺي هئي.

”جيبيون، اوهان کي سڏين پيا ته اچي کاڌو کائو.“
”وڃي چئو ته اچون ٿا.“

وري دروازي کي لاک ڪري چيائين، ”زهري تون اڄ نه وڃجانءِ. اڄ ته منهنجو هانءُ صفا ڦاٽي ٿو.“

”نڪ آهي بابا کي چونديس، پر امان جي طبيعت به نڪ نه آهي ۽ اها ته توکي به خبر آهي ته امان مون کانسواءِ کاڌو نه کائيندي آهي.“

”ها ها، خبر اٿم ته تون پنجن پائرن جي اڪيلي پيٽ آهين پر.....“

کيس پاڪر پائي چيائين، ”زهري، ڪيڏو نه سنو ٿيئي ها جي ادا ستار کي تون ملين ها، امان ۽ بابا وارن ڪيڏيون ميڙيون منڻيون ڪيون هيون پر ڇاڇا نه مڃيو.“

”جاني، ان ۾ بابا جو ڪهڙو ڏوهه، وڏي ڇاڇا سائين ته منهنجي ڄاڻ مهل ئي پنهنجي پٽ جي چني پاتي هئي، پوءِ بابا ڇا ڪري ها.“

”ها، اهائي ته اسان جي خاندان ۾ مصيبت آهي جو ڇوڪريون گهٽ آهن جيڪا ٿي ڄمي ان لاءِ پوتي تيار رکي آهي!!“
”پر تنهنجي لاءِ ته ڪابه پوتي نه هئي.“

”اها ته امان جي مهرباني آهي نه ته منهنجي لاءِ به پوتين جي کوٽ نه هئي.“

”واقعي ڇاچي اميران وڏا قهر ڪيا آهن اسان سان. ادا مظهر خان ته وڏا وس ڪيا تولا ۽ پر ڇاچي اصل چوي جاني پنهنجي پيٽ کي ڏينديس ۽ توبه ادا مظهر خان جي دل ٽوڙي.“
”سو وري ڪيئن، مون ڇا ڪيو؟“

”ادا مظهر خان توکي ڪيڏو ٿو چاهي، اها توکي پاڻ به خبر آهي پر تون ادا کي هميشه نظرانداز ڪندي آئي آهين. ادا مظهر

خان کي به اهوئي ڏک آهي ته چاچيءَ جو انڪار درست، پر جاني به ته اسان کي نٿي پائين!!“

جان بيبيءَ ڪنڌ هيٺ ڪري کيس ٻڌي رهي هئي. زهره اهو سوچي ته، هيءُ ته اڳ ئي ڏکاري آهي کيس وڌيڪ نه ڏکونجي سو کيس پاڪر پائي چيو، ”جاني، جي مان ادا ستار کي ملان ها ته تنهنجي پاڇائي ٿيان ها. هاڻي ته سهيلي آهيان، دوست آهيون، ڀلا ايئن سنو يا هونءَ سنو؟“

”مان جيڪر توکي پاڇائي سمجهان ئي نه سهيليون ٿي رهون ۽ تون ڏينهن رات مون سان گڏ هجين ها ٻيو مون کي ڇا ڪبي؟“

”جاني، مون به ته اهوئي چاهيو هو ته تون ڏينهن رات مون وٽ رهين ۽ ادا مظهر ڇا ڇا نه ڪيو هو تولا. تون جي اسان وٽ اچين ها ته ادا مظهر جيڪر تنهنجي واٽن ۾ گلاب وڇائي ها. هاڻي به جڏهن تون ايندي آهين ته ڪيئن هو تنهنجي راهن ۾ پنهنجون اکيون وڇائيندو آهي، مون کي ته الا پنهنجي پاءُ جو الاهي ڏک ٿيندو آهي. جڏهن توکي حسرت مان ڏسندو آهي.“

جان بيبي وري به پنهنجو ڪنڌ هيٺ ڪيو ته زهره کيس پاڪر پائي مرڪي چيو، ”جاني، اهي ته اسان جي اندر جون ناتمام خواهشيون آهن.“

دروازي تي کڙڪو ٿيو جان بيبيءَ اٿي کوليو ته امير بيبي هئي.

”ڏسو، ٻنهي وري به مون کي تڪليف ڏني نه. هاڻي هلو، سڀئي پيا اوهاڻ جو انتظار ڪن ۽ کاڌو ٿڌو پيو ٿئي.“

ٻئي ساڻس گڏجي کاڌي جي ڪمري ۾ آيون. کاڌو کائي وري به ٻئي ڪمري ۾ موٽيون.

”زهري، اڄ نه وڃ.“

”اڄ وڃان يا نه وڃان پر تنهنجو فڪر ته هاڻي مون کي جتي ڪٿي رهندو ۽ مان جتي به هجان پر منهنجو ڌيان توڏانهن ئي رهندو.“

”پر منهنجو ڏيان ته بس هڪ ئي نقطي تي بيهي رهيو آهي. ڪيڏي به ڪوشش ڪريان پر اتان هڪ لمحي لاءِ به نٿو هٽي.“

”هن کي تنهنجي هن حال جي خبر آهي؟“

”نه، هن کي ڪوبه پتو ڪونهي.“

”هن جو هتي پنهنجي گهر ۾ توسان ڪهڙو رويو هو؟“

”بس عام، جيئن مهمانن کي عزت ڏيڻي آهي تيئن.“

”پوءِ به تون ايترو اڳيان وڌي ويئي آهين؟“

جان بيبيءَ اڪيون هيٺ ڪري ويئي هئي. زهره چيو، ”هينئن ڪر جاني، جو تون اسان سان گڏجي هل. مان اتي توکان اهو ڪجهه وسري وڃي. ادا وارن به پئي چيو ته جانيءَ کي گهڻا ڏينهن ٿي ويا آهن اسان وٽ ايندي.“

.....

”اٿي جاني، تياري ڪر، مان توکي پاڻ سان وٺي وينديس.“

”خبر اٿئي زهري ته مان پاڻ به جي چاهيان ته به ڪيس وساري

نٿي سگهان.“

”جاني، تون اها بيواجبي نه رڳو پاڻ سان ٿي ڪرين پر اسان

سڀني سان به ٿي ڪرين.“

”چڏ زهري ان قصي کي.“

زهره به ڪيس خوش ڪرڻ لاءِ پڇيو، ”ٻيا ڪهڙا تحفا ڏنائين؟“

جان بيبيءَ سڀ آڻي ڪيس ڏيکاريا. ڪريم ڪلر جو نازڪ

نازڪ چمپل کڻي زهره چيو، ”هي ته زبردست چمپل آهي.“

”سندس ئي پسند آهي.“

”جهڙو پاڻ عاليشان آهي پسند به اهڙي ئي عاليشان اٿس.“

زهره جي وات مان پاڻمرادو طارق خان لاءِ تعريفِي جملا

نڪري ويا. جان بيبي طارق خان جي تعريف ٻڌي ٿري پئي ۽ ڪيس

اهو منظر ياد آيو، جڏهن طارق خان سندس لاءِ مشڪي مشڪي

خريداري ڪري رهيو هو. زهره چيو، ”هر چيز زبردست ۽

خوبصورت آهي. جڏهن هن جي پسند جي هر شئي خوبصورت

عاليشان آهي ته هو توکي به ضرور پسند ڪندو هوندو ۽ تون ته هر

دل ۾ رهڻ جي قابل آهين سو طارق خان به پاڻ کي بچائي نه سگهيو هوندو. باقي شاديءَ وارو آهي سو اظهار ڪري نه سگهيو هوندو.

”نه زهري نه، آءُ کيس نٿي وٺان.“

”اهو ڪيئن ٿي چوین؟“

”هن هڪ ڀيرو به مون ڏانهن ايئن نه ڏٺو ته هو ڪو مون کي پسند ڪري ٿو!“

”اظهار لاءِ رڳو زبان ئي ته نه هوندي آهي.“ زهره چيو،
 ”مان ڇا آهيان سندس اڳيان، هو ته پاڻ پيار ڪرڻ جي لائق آهي. زهري، هو عام ناهي، سندس گهر ۽ حيثيت سندس شخصيت جهڙا ئي عاليشان آهن. هن کي ڪنهن جي پرواهه ناهي. تون يقين ڪر هن وٽ وقت ئي ناهي بي کي ڏيڻ جي لاءِ.“
 ”۽ تون عام آهين؟“

”ها، مان سندس اڳيان پاڻ کي صفا عام ٿي سمجهان.“
 ”جاني، هاڻي وڌيڪ مان ٻيو ڪجهه به نه ٻڌنديس، بس مان ڪر ۽ آئيندي ڪڏهن به اهو موضوع نه کڻج، چريائي به ههڙي ڇو اچي پنهنجي پٺيان لٽ وڌي پئي آهين. تون ڀلي پاڻ کي عام چئو پر تون عام ناهين. توکي پيار ڪرڻ وارا توکي چاهڻ وارا ڪيئي آهن، تنهنجو سڱ گهرڻ لاءِ ڪيترن ميڙون مٿون ڪيون. سڀني چاچن ۽ سئوٽن جي پٽن ڪيڏا وس ڪيا تولا. سڀئي اڃان تائين تنهنجا اميدوار آهن. يقين ڪر اهي سڀ تنهنجي حسن جا، سونهن جا ديوانا آهن، عاشق آهن شيدائي آهن ۽ تون حسن ۽ ذهن جي هيڏن خزانن سان ڀريل هوندي به هڪ اهڙي ماڻهو لاءِ پيئي تڙپين جنهن کي توسان پيار به ناهي، جنهن کي تنهنجي گهرج ۽ طلب ناهي ڇو ٿي پاڻ کي ارزان ڪرين جاني؟“

”تو سڀ سچ چيو آهي زهري، تنهنجي ڪنهن به ڳالهه سان منهنجو اختلاف ناهي پر.....“

”پر هر ڪونهي، اڄوڪي رات مان هتي آهيان ۽.....“

”وڏي مهرباني زهري.“

”مهرباني مڃڻ جي ضرورت ناهي تون رڳو پاڻ تي ڪنٽرول ڪر.“

زهره اٿي ته جان بيبي به پينگهي مان اٿي بيٺي. ٻئي اچي ڪتاب ڏسڻ لڳيون. جان بيبي شاھ جو رسالو کڻي اچي پينگهي ۾ ويٺي ته زهره به سندس ڀر ۾ ويهي چيو، ”ها، هي چڱو ٿي ڪرين، شاھ کي پڙه ته آرام اچيئي ۽ ڪا سڌي واٽ نظر اچيئي.“

”لطيف آرام ڏيندو، هو ته ويتر باهيون ٿو ڏي ۽ اهڙا اهڙا دڳ ٿو ڏيڪاري جو وڃي ٿيا خير.“

”الا، ڪيئن پلا، مثال؟“

جان بيبي رسالو کولي پڙهڻ لڳي:

محبت جن جي من ۾، تن تشنگي تار،
پيءُ پيالو اڃ جو، اڃ سان اڃ اٿيار،
پنهون پاڻ پيار، ته اڃ سان اڃ اجهايان.

.....

پسي جهاجهه جمال جي، جنهين پيتي پڪ
اڀر اڳاجهو ٿيو، سور انهين ڪي سڪ،
هڏ نه ڀڳيس هڪ، سدا سائر سير ۾.

زهره رڙ ڪري چيو، ”بس جاني بس الا، واقعي تون سچ ٿي چوین، لطيف ته ابا سچ به ٿانڊن تان ٿو پنڌ ڪرائي.“

”اڃان ته ٻڌ،“

ڪوڙيون پڇن ڪيچ، هوت نه پڇن هتهين،
جن پنهنون سين پيچ، تن پيرن پنڌ وساريو،
زهره پينگهي مان اٿي سندس هٿن مان شاھ جو رسالو کسي
چيو، ”ڇڏ بابا، اسان جو ٿو مٿو ڦري، تنهنجا ته وڃي ٿيا خير.“

رسالو ميز تي رکي ڪيسيت پليئر وٽ اچي ڪيسٽيون ڏسڻ لڳي. ٻنهي سهيلين جي هڪ ئي پسند هئي، محمد جمن. محمد جمن جي ڪيسٽ، پليئر ۾ وجهي آن ڪيائين ۽ پاڻ اچي جان بيبيءَ جي ڀر ۾ ويٺي محمد جمن جو سريلو آواز اُڀريو:

پلڪ نه رهي دل توريءَ، ور ميان خان بلوچا پلڪ نه رهي،
ڏيندس ماس مروئن ڪي، مٿان ڪلھن ڪوري،
ڏک لاهينديس ڏيل جا، ساڻ عجيبن اوري،
ور ميان خان بلوچا پلڪ نه رهي....

زهره اڪيون بند ڪري ٻڏي رهي هئي. جان بيبيءَ جي سڌڪن
تي چرڪي اڪيون ڪوليائين. هوءَ مڪمل روئي رهي هئي. زهره
هڪدم اڻي ٽپ بند ڪيو.
”جاني، هاڻي ته مان سچ پچ توسان وڙهي پونديس. اهو وري
ڪهڙو طريقو آهي ڪنهن سان پيار ڪرڻ جو، سو به هڪ طرفو ۽
ايڏو شديد!“

“.....”

”نيڪ آهي مان وڃي ٿي چاچيءَ کي چوان ته هاڻي جانيءَ جي
شادي تڪڙو ڪرايو ته اسان جي جند چٽي پوي.“
جان بيبي اڪيون اگهي مشڪي چيو، ”هاڻي ته بس؟“
وري اداسيءَ مان چيائين، ”لطيف بادشاهه جو ڪلام، محمد
جمن جو آواز پوءِ ڪنهن جون اڪيون آليون نه ٿينديون؟“
”ايترو باقائده روئڻ کي اڪيون آليون ٿي چوين!! باقي اهو
واقعي به وڏو سچ آهي ته لطيف سائين جو ڪلام ۽ محمد جمن جو
آواز هجي ته پوءِ هرڪو روئي ڏيندو.“

شموءَ اچي چيو ”جيڄيون، اوهان ٻنهي کي پيا سڏين.“
جان بيبيءَ چيو، ”زهري، اڄ ته هتي آهين نه؟“
”ها چيو ته اٿم پر خدا ڪري ته بابا موڪل ڏي.“
”چاچا کي مان چونديس، منهنجو چوڻ ڪڏهن به نه موٽائيندو.“
”پاڻ تي ايڏو زعم ۽ بانور اٿئي؟“
”ها، بلڪل.“

”پنهنجي حيثيت ۽ اهميت جي خبر به اٿئي پوءِ به هروڀرو ڪڍي
پاڻ کي بيوس بنايو اٿئي. ماڻهوءَ کي اتي ئي رهڻ گهرجي جتي سندس
عزت ۽ اهميت آهي ۽ چوڪريءَ کي ان مرد سان شادي ڪرڻ کپي
جيڪو کيس چاهي ٿو نه کي ان سان جنهن کي هوءَ پاڻ چاهي ٿي.“

ٻئي گڏجي امير بيبيءَ جي ڪمري ۾ آيون ته مصطفيٰ خان وڃڻ لاءِ تيار ٿيڻو هو. زهره کي ڏسي چيائين، ”هلو پٽ، برقعو پاءِ.“

”چاچا، اڄ زهريءَ کي اسان وٽ رهڻ ڏيو.“
 ”چو پٽ، هيتري دير ته توسان گڏ هئي، هتي سندس ماءُ جي طبيعت به نيڪ نه آهي.“
 ”بس چاچا، اڄوڪي رات، سڀاڻي اسين پاڻهي کيس ڇڏڻ اينداسين.“

جان بيبيءَ ڇاڳ ڪندي ضد ڪيو ته امير بيبيءَ به چيو، ”ادا، اڄ ڀلي زهره جانيءَ وٽ رهي باقي هتي ادي آمنه وٽ ماڻهن جي ڪاڻي ڪوٽ ناهي.“

مصطفيٰ خان سڀني سان موڪلائيندي چيو، ”نيڪ آهي اوهين سڀ ٿا چئو ته پوءِ ڀلي زهري هتي رهي. باقي هتي آمنه وٽ مون کي ڇڏائڻ وارو هڪڙو به ڪونهي.“

سڀئي تهڪ ڏيئي کلڻ لڳا. سڀئي کيس گاڏيءَ تائين ڇڏڻ آيا. گاڏي رواني ٿيڻ کان پوءِ جان بيبي زهره کي پاڪر پائي پنهنجي ڪمري ۾ وٺي آئي.

”زهري، اڄ جي تون هتي نه رهين ته الائي مون سان ڇا ٿيئي هاءِ؟“

”ڇا ٿئي ها، ڪجهه به نه ٿئي ها، بس ادي تاجان جي شاديءَ کان پوءِ ڪٿي ڇاڳ ڪرڻ شروع ڪيا اٿئي.“

جان بيبي تهڪ ڏيئي کلي پئي ته ٻاهر ورائندي ۾ وينل شمو ۽ آمي هڪ ٻي ڏانهن نھاري مشڪي پيون. شموءَ چيو، ”آمي، جيڪي جابل ڪيترن ڏينهن کان پوءِ کليو آهي.“
 ”هڻو ادي، جيڪي جابل کي درماني ڏسي منهنجو ته ساهه ٿي منجهاميو.“

”سچ چيو اٿن ته مور کان لاپ منو، سو ايئن ئي ڄاڻي کان نيباڇ وڌيڪ منو آهي. مون به ته جيڪي جابل کي هڻن ۾ نپايو آهي منهنجي هانءُ جون خبرون ته مون وٽ آهن.“

”هاڻي ته خوش آهين نه؟“

شموءُ مشڪندي چيو، ”انڌو ڇا گهري، ٻه اکيون.“
وري به فڪرمند ٿي چيائين، ”پر جيڪا ڳالهه مون کي ماري
ٿي اها اتيئي آهي.“

آمي ٿڌو ساھ کڻي چيو، ”هڻو ادي، پر اها ڳالهه جڙڻ ۽ نهڻ
جهڙي آهي ئي ڪانه، بس الله رڳو رحم ڪري باقي ملي واري
پليتي کان پوءِ ٿورو فرق اٿس.“

”ملون به الله جو آهي، شل رب جيڪي جابل کي ساڃهه ڏي آءُ
ته الا ڊجي ويئي آهيان ته ٿيندو ڇا نيٺ، جيڪي زهره آئي آهي ماءُ
اها کيس سمجهائي.“
”ماسي، ماسي!“

ختو کلندي ڊوڙندي آئي ته پٺيان ئي ملوڪان به ڊوڙندي
کلندي آئي ۽ اچي پاڻ کي شموءُ جي ڀر ۾ اڇلايائين ته شموءُ رڙ
ڪري چيو، ”توڏ تهائون چوريون، ڇا تي ٿيون چرڪ پري ڇال
ڏيو، اسان کي ٿيون ماريو!“

”ماسي شمو، هينئر به رڳو ملوڪي لاءِ سوپاريون کڻي آيو
هو ۽ هن پاڻ گيت تان ربوءَ کان سوپاريون ورتيون آهن.“
”پاڻ جڏهن منوءَ کان چيزون وٺندي ۽ مارڪا ڪندي آهين
تڏهن ڀلا مان ڪڏهن ڪنهن سان چغليون وڍيون آهن؟“

آميءَ مشڪي شموءُ کي ڏٺو ته شموءُ پنهنجي مرڪ لڪائي
چيو، ”آمان، اوهان جي جواني زور آهي.“
”اهو وري ڪيئن ماسي؟“

”آمان، اسين اوهان وانگر گهوٽن سان لاڳيون ڪونه ڏينديون
هيونسين.“

ملوڪان ڦڪي ٿي چيو، ”اٻير، ماسي شمو ڪيئن پئي
ڳالهائي. اسين الائي ڪيئن ٿيون لاڳيون ڏيون؟“

”آمان، اسين اوهان جي لاءِ ٿيون ڪريون. مڱڻي کان پوءِ
مڱيندن اڳيان منهن اگهاڙا اينديون ته وهانءُ مهل سهاڳ نه
ڪنديون، باقي اسان ته شادي کان اڳ اوهان وانگر مڱيندن سان

لکي لکي ڪونه ملنديون هيونسين.

”ماسي، اوهان جي زماني ۾ پابندي ۽ جهل پل به نه هئي. جيئن ٿي وڻيو تيئن ٿي ڪيو.“

ان تان سڀني کليو ته شرارتڻ ختو، شموءَ جي ڪاري رنگ ۽ وڏن ڏندن ڏي ڏسي چيو، ”ماسي، تو ته شاديءَ مهل ڏاڍو سهاڳ ڪيو هوندو؟“

ان تي جو تهڪ ٽڙيا ته ستار ۽ جبار جيڪي ان مهل گهر ۾ آيا هئا اهي به مشڪندا وڻن آيا. جبار چيو، ”ڇا تي پيون ڪلو؟“
ملوڪان ڪلندي چيو، ”سائين، هيءَ ختو تيليءَ مان ٽنپ بنائي مچائي ويني آهي.“

ستار چيو، ”پلا زهري هتي آهي ڇا، گيت تي سوڍيءَ ٻڌايو.“
جان بيبيءَ جي ڪمري مان تهڪن جو آواز ٻڌي پئي مشڪندا جان بيبيءَ جي ڪمري ۾ آيا ته پئي هڪ بي کي وهاڻا هڻي تهڪ ڏيئي رهيون هيون. ستار کلي چيو، ”اڙي اڙي هي ڇا؟“
جبار کلي چيو، ”بنا ٿڪيت جي ريسلنگ پئي ٿئي.“

زهره ڦڪي ٿي رڻو مٿي تي رکيو ته جان بيبيءَ کلي چيو، ”ها بس ريفريءَ جي ضرورت هئي. اهي به يڪ نه شدو شد.“
اهي پئي وڻن وينا ته جان بيبي چيو، ”ادا، اوهين پئي ڪيڏانهن هليا ويا هئا، ڇاڇا مصطفيٰ خان آيو هو.“

جبار چيو، ”ها، هينئر امان ۽ بابا ٻڌايو. اسين پئي دوست جي شاديءَ تي ويل هئاسين.“

”ادا، ٻڌائي ڇو ڪونه ويا هئا؟“

”امان ۽ بابا کي ته ٻڌائي ويا هئاسين، باقي هاڻي تون ته الاڻي ڪهڙي خدائي ۾ ٿي رهين، نه ٻڌين ٿي نه ڏسين ٿي.“
جان بيبيءَ زهره ڏي نهاريو ته جبار کلي چيو، ”زهريءَ ڏانهن ڇا پئي نهارين غلط ٿو چوان ڇا؟“

”ادا، اڌي تاجان جي شادي کان پوءِ واقعي جاني اڪيلي ۽ اٻاڻڪي ٿي پئي آهي.“

”زهري، تنهنجي ۽ جانيءَ جي دوستي مون کي ته ڪڏهن به

سمجھ ۾ نه آئي؟“

جان بيبيءَ کلي چيو، ”چو پلا، ڪهڙو ڏکيو حساب آهي.“
 ”ڏکئي کان به ڏکيو حساب آهي. زهري جيڏي خوش مزاج،
 خوش گفتار ۽ کلڻي آهي تون ايڏي ئي بدمزاج، ملول ۽ اداس
 آهين.“

وري جان بيبيءَ جي اهل ڪندي سندس جيان ئي اداس بنجڻ
 جي ڪوشش ڪرڻ لڳو ته جان بيبيءَ چڙي چيو، ”ادا جبار، توکي ته
 ايڪٽر ٿيڻ ڪپندو هو. وڏو آهين نه ته.....“

جبار تهڪ ڏيئي سندس مٿي تي پيار مان ڌڪ هڻي چيو،
 ”هان، ايئن وڙهندي ڪر، ڳالهائيندي ڪر، هر وقت ماڻ ماڻ لڳي
 پئي آهين گهر جو ماحول ئي سوڳوار بنائي ڇڏيو اٿئي.“

”هر ماڻهوءَ جو پنهنجو پنهنجو مزاج هوندو آهي. اوهان ۽ ادي
 تاجيءَ جو مزاج هڪ جهڙو آهي هر ڪنهن سان ڪچهري پوڳ
 مشڪرو تهڪ ۽ مان ۽ ادا ستار هڪ جهڙا آهيون. مزاج جو ماڻهو
 مليو ته واهه نه ته ماڻ پلي.“

زهره مشڪي مشڪي دلچسپيءَ سان سندن ڳالهيون ٻڌي
 رهي هئي. جبار چيو، ”مان به تڏهن حيران آهيان تنهنجي ۽ زهره
 جي دوستيءَ تي ته ڪيئن ٿي!“

زهره کلي چيو، ”ايئن ناهي ادا، ضرور اسان جو مزاج ملي
 ٿو. نه ته ايئن ڪيئن گاڏي هلي؟“
 ”گاڏي نه، ٽريڪٽر.“

ان تان سڀئي تهڪ ڏيئي کلڻ لڳا. شمو ۽ آمي به اچي ڪمري
 ۾ ويٺيون ته جبار چيو، ”شمو ۽ آميءَ جي دوستي به سمجھ کان
 ٻاهر آهي. شمو باهه ته آمي پاڻي، پر آهن سدائين گڏ ۽ خوش.“

سڀئي کلڻ لڳا ته آميءَ خوش ٿي چيو، ”ڪيترن ڏينهن کان
 پوءِ سڀني گڏجي ڪليو آهي. جيڪي تاجان جي شاديءَ کان پوءِ ته
 اسين کلڻ لاءِ سڪي مٿا هٿاسين.“

”آمي، اهي ٿورا زهره جا مڃ.“

”بيشڪ سائين، جيڪي زهره به هاڻي اهي ٿورا اسان تي

ڪندي ئي اچي ته چڱو.“
 ”آمي، بابا هاڻي به جڏهن گهر پهتو هوندو ته امان ساڻس وڏو
 جهڳڙو ڪيو هوندو.“

ستار ڪلي چيو، ”ڇاڇا مصطفيٰ جهيڙن جهڳڙن کي چڱيءَ
 طرح منهن ڏيئي ڄاڻندو آهي، اهو فڪر تون نه ڪر.“
 ”فڪر جي ڳالهه ناهي، باقي امان کي الائي ڇو ٿوري ٿوري
 ڳالهه تي مونجهه ٿيڻ لڳندي آهي.“
 امير بيبي مشڪندي جان بيبيءَ جي ڪمري ۾ آئي.
 ”اوهين سڀئي هتي محفل مڇائي ويٺا آهيو ۽ مان هتي
 اڪيلي.“

ستار چيو، ”بابا ڪٿي آهي؟“
 ”اهو ته اوطاق ۾ ڪي ماڻهو آيا آهن، اوڏانهن ويو آهي، ماني
 به تيار آهي هلو سڀئي گڏجي کاڌو.“
 جان بيبيءَ چرڪي واچ ڏني رات جا 9 ٿي رهيا هئا.
 سوچيائين. زهريءَ جي ڪري وقت ڪيترو تڪڙو گذري ويو، نه ته
 مان ته پل پل تڙپي گذاريندي آهيان. سڀئي اٿيا ته ستار چيو، ”امان،
 پلي بابا به اچي.“
 امير بيبيءَ چيو، ”مهمانن لاءِ ماني ويئي آهي، هاڻي پڙهين به
 ايندو هوندو.“

حمل خان به کلندو وٽن ئي آيو. سڀني گڏجي ماني کاڌي. جان
 بيبي وري به زهره کي پنهنجي ڪمري ۾ وٺي آئي ته زهره چيو،
 ”جاني، تو ته صفا کاڌو ئي ڪونه ڇو؟“
 ”ها، اهو به تو ۽ امان جي ڊپ ۾ کاڌو اٿر نه ته هڪڙو گرهه
 به نٿي وٺيو.“

”وري دورو پئجي ويو اٿئي ڇا؟“
 ”اهو دورو ناهي زهري، حقيقت اها آهي ته مان ڪيس لمحي
 لاءِ به وساري نٿي سگهان. تنهنجي ڪري لڳي ٿو ته وقت تڪڙو ٿو
 گذري نه ته اهو ساڳيو وقت مون کان لمحي لمحي جي قيمت
 بيقراريءَ جي صورت ۾ وصول ڪري گذرندو آهي. مون کي ته

هاڻي کان ئي اهو ڊپ پيو ٿئي ته سڀاڻي تون هلي ويندين ته منهنجو ڇا ٿيندو؟“

”جاني، مون توکي اڳ به چيو آهي ته تون مڃ نه مڃ پر آهين غلطيءَ تي. ڏس، تنهنجا پائر ڪيڏو ٿا توکي چاهين، تنهنجي ماڻ رهڻ سان انهن کي گهر جي فضا سوگوار ٿي لڳي. تون اهو ڇو نٿي سوچين ته تون اڪيلي ان باهه ۾ نٿي سڙين ۽ پڇرين پر تنهنجا ماءُ، پيءُ ۽ پائر به ان ساڳي باهه ۾ سڙن ۽ پڇرن ٿا ۽ ان جي ذميدار تون آهين.“

”زهري، مان ته توکي سڀ ڪجهه ٻڌايو آهي، هاڻي تنهنجي مرضي آهي جيڪا صلاح نصيحت ڪرين.“

”جاني، ڇوڻ لاءِ ته مون وٽ ايترو گهڻو آهي جو سڄي رات کڻي وڃي پر ڄاڻان ٿي ته ان تي عمل ڪرڻ لاءِ تنهنجو قيدي روح ڪڏهن به توکي اجازت نه ڏيندو.“

”زهري، روح ڪٿي قيدي آهي، روح ته آزاد آهي ۽ ان آزاد روح ئي مون کان ايڏي اڏار ڪرائي آهي جو ڌرتيءَ جو گولو هڪ نقطي جي شڪل وٺي رهيو آهي.“

”روح آزاد هو، هاڻي نه، هاڻي ته هو ايڏو قابو آهي ۽ ڪنهن جي ڳڻن ۽ يادن جي زنجيرن ۾ ايڏو ته جڪڙيل جو ساهه ڪڍڻ به سندس لاءِ محال آهي ۽ ڌرتي توکي ان ڪري ئي نقطي جي شڪل ۾ نظر ٿئي اچي جو تو پاڻ کي لاشعوري طور ڌرتي کان ڪٿي ڇڏيو آهي ۽ جنهن کي تون چاهين ٿي ان کي پنهنجي ئي وجود ۾ بند ڪري پاڻ سان گڏ ٿي هلائين. جڏهن ته حقيقت ۾ هو توسان گڏ ناهي، رڳو سوچن ۽ خيالن ۾ تون هن کي پاڻ سان گڏ ٿي سمجهين ۽ زندگي، سوچن ۽ خيالن جي آڌار نٿي گذاري سگهجي ۽ تنهنجي ان پاڻ هميري اڏار جي ڪاميابيءَ لاءِ مون وٽ دعا جا سگهارا ته ڇا پر نبل لفظ به ناهن، تنهنڪري ان اڏوري بلڪه ناڪام دعا لاءِ اجايا ٻڪ جهلڻ جو منهنجو ڪوبه پروگرام ناهي. باقي ان هنڌ کان پرواز ڪرڻ کان ضرور اجتناب ڪجي جتي پر ته ڇا پر ماڻهوءَ جو سڄو وجود رک ٿيڻ جو انديشو موجود هجي ۽

تنهنجو ارادو پڪ ان ئي پنيٽ مٿان پرواز ڪرڻ جو آهي ۽ ايئن ڪري تون نه رڳو پاڻ سان پر پاڻ سان واڳيل هر ماڻهوءَ سان بيواجبي ٿي ڪرين، جنهن جو توکي ڪو حق ڪونهي.“

جان بيبي سندس ڳالهينون نهايت غور سان بنا ڪنهن جذبات جي ايئن ٻڌي رهي هئي جڻ سندس انهن ڳالهين سان ڪوبه واسطو نه هجي. يا ته سندس دماغ مائوف ٿي ويو هو يا کيس ڪا ڳالهه سمجهه ۾ نه ٿي آئي. زهره اٿي کيس پاڪر پائي چيو، ”جاني، منهنجي ڳالهين توکي ڏک ته نه ڏنو؟“

جان بيبيءَ جون اکيون هنجن منجهان توپ هيون پر ان هوندي به مشڪي چيو، ”نه زهري، تنهنجي ڪابه ڳالهه مون کي ڏکون ٿي سگهي. مان ڄاڻان ٿي ته اهي سمورا لفظ تو پنهنجي دل چيري ڪڍيا آهن ۽ انهن ۾ سواءِ سچ جي ٻيو ڪجهه به ڪونهي ۽ سچ ڪڏهن به نه ڏکونيندو آهي، جي ماڻهو پنهنجي خطا پاڻ قبول ڪري، سچ ته روشني آهي جيڪا ڪوڙ واري بات ۾ لڪل شئي ظاهر ڪري پڌرو ڪندي آهي سو....“

“.....!!“

”ٻڌ زهري، هينئر تنهنجيون ڳالهيون هڪ واڙ جيان مون کي ويڙهي ويٺيون آهن ۽ تحفظ جو هڪ اڃاتو احساس من ۾ اندر تائين لهي ويو آهي پر جڏهن تون پنهنجي گهر هلي ويندين ته اها واڙ منهنجي اڍنگهي سوچن جي طوفان ۾ اچي هڪ ساعت ۾ ئي ڪڪ پن ٿي ويندي ۽ منهنجو وجود ساڳيو غير محفوظ، پاڻ وهڻو ۽ چڙواڳ بنجي پولارن جي اننت وسعتن ۾ گر ٿي ويندو.“

”جاني، هاڻي ٻيو به سچ ٻڌ، مان، مان به هاڻي توسان ئي گڏ هر ان هنڌ پٽڪنديس جتي تون هوندين، آڪاش جي اتاهين ۾ يا زمين جي اونهاين ۾ آءُ توسان گڏ هونديس.“

”زهري، مان چري ناهيان، مان پاڻ به ڪوشش ڪريان ٿي پر لائي چو؟ من هر ان هنڌ وڃڻ جي خواهش ڪندو آهي، جتي طارق خان جي سرهي ساهن جي هٻڪار آهي. مون کي منهنجي انتهائي چاهه، الهام جي قوت بخشي آهي، ڪيڏو عجيب آهي چاهه! مان

جتي به هجان سوچي ٿي سگهان ته اڄ هن ڪهڙا ڪهڙا پاتا هوندا، هلڪا سرمئي يا خاڪي.... ڪهڙي پهر ۾ مان کيس ياد آئي هوندس!! پر ان ئي الهام سچ ڳالهائي مون کي چرڪايو به آهي ته، هو تنهنجي پهچ کان پري آهي. تون کيس ايڏو نه چاهه، ايترو نه سوچ جو پوءِ هر ڳالهه تنهنجي لاءِ آزار بنجي پوي، پر مان ڇا ڪريان زهري، مان ته ان مهل ئي پنهنجو وجود وڃايو هو جنهن مهل هو ادا مهرباب خان سان گڏجي اسان جي گهر ۾ آيو هو ۽ هاڻي ته منهنجي اندر ۾ رڳو سندس ئي نقش چٽيل آهن جن کي ميسارڻ جي قوت يقينن مون ۾ ناهي.“

”جاني ايڏو وقت ته نه ٿيو آهي ۽ تون ايترو اڳيان وڌي ويئي آهين؟ نه نه هرگز نه، توکي اهو نقش مٽائڻو پوندو ڇو ته اهو مناسب جاءِ تي چٽيل ناهي، اهي نشان توکي ڊاهڻا پوندا ڇو جو اڃان اهي تازا آهن ۽ کين مٽائڻ آسان آهي.....“

.....

”جاني، تنهنجو اندر ڪڏهن کان آرٽ گيلري ٿيو آهي، جو وتين ٿي جهڙا تهڙا نقش ۽ تصويرون ٽنگيندي ۽ لٽڪائيندي.“ زهريءَ هن کي نارمل بنائڻ لاءِ چرچو ڪيو.

جان بيبيءَ به بظاهر ته مرڪيو پر سندس مرڪڻ ۾ به ڪيئي سڌا هئا.

”زهري، توکي حق آهي تون جيڪو به چاهين چئي ٿي سگهين. مون کي تنهنجيءَ ڪنهن ڳالهه ڪڏهن به ڏکيو ناهي نه ئي ڏکيوئي سگهندي ڇو جو مان چڱيءَ طرح توکي سڃاڻان ٿي ته تون مون کان ڌار ناهين. تڏهن ئي ته اڄ پنهنجو اندر تنهنجي اڳيان ايئن کوليو اتر جيئن پنهنجو پاڻ اڳيان، مان توکي اهو به ٻڌائڻ چاهيان ٿي ته توکي ٻڌائڻ کان اڳ مون ڪيڏو چاهيو هو ته طارق خان جو هڪڙو هڪڙو نقش دل ۽ ذهن تان لهي وڃي ۽ مون اهي ان ڳڻيا لڙڪ هاريا هئا ته من اهي نقش ۽ نشان ان لوڻائي پاڙي پاڻيءَ سان ڌوپجي، ڊهي وڃن پر شايد ڪي شروعاتي نقش ۽ نشان ئي آخري بنجي ويندا آهن، جيڪي ڊهي نه سگهندا آهن ۽ منهنجي

لڙڪن سان به طارق خان جا چٽيل نقش ڊهي نه سگهيا بلڪه اڃان چٽا ۽ گهرا ٿي ويا آهن.“

”پر توکي اهو ڪوبه حق ناهي ته تون ڇاڇا حمل خان، ڇاڇي اميران، ادا ستار، ادا جبار ۽ پنهنجي سڄي خاندان کي ڪنهن سزا جو مستحق بنائين. تنهنجو اهو عمل يقينن انهن جي بدنامي ۽ جو باعث ٿيندو، جنهن جو توکي ڪو حق ناهي، ڇا تون ايڏي خود غرض آهين، جو رڳو پنهنجي اڪيلي ذات، وجود لاءِ پنهنجي مرضي ۽ تي هلين ۽ پنهنجي خوشيءَ لاءِ پنهنجي سڀني پيارن کي جيڪي توکي ساهه کان وڌ ڇاهين ٿا انهن کي تون بدنامي ۽ جي تياس تي تنگي دنيا اڳيان نروار ڪرين؟ نه جاني نه، تون ايئن ڪڏهن به نٿي ڪري سگهين، ڇو ته مان ڄاڻان ٿي ته تون پاڻ کي ڪڏهن به خود غرض سڏائڻ پسند نه ڪندين.“

جان بيبيءَ سڏڪي چيو، ”خدا ڪري ته آءُ توکي مايوس نه ڪيان، جنهن جو مون کي پاڻ تي ڌرو به يقين ڪونهي پر تون جنهن کي خود غرضي ٿي ڪوئين ان ۾ منهنجو ته ڪوبه غرض ڪونهي! هي مان جيڪو روٽان رڙهان ٿي، توکي پنهنجو اندر ڏيکاريان ٿي ان ۾ ٻڌاءِ پلا منهنجو ڪهڙو غرض آهي؟ مان ته نوکي پاڻ سان شامل ڪيو آهي ته مون کي صلاح ڏي مشورو ڏي.“

”پر تون ته ڪا صلاح ڪو مشورو مڃڻ لاءِ تيار ڪٿي آهين! تون جڏهن پنهنجي اندر واري قلعي جي حصار ۾ پاڻ کي قيد ڪري ان کي مضبوط ڪڙا ۽ تالا هڻي بند ڪيو ويئي آهين ته پوءِ صلاح ۽ مشورن جا معصوم ۽ بي ضرر پيامبر اتي ڪيئن پهچي سگهندا؟ تنهنجي اڳيان ته اهي دشمن جون فوجون آهن جن سان مقابلي لاءِ تون هر وقت مستعد ۽ تيار آهين. هيئنر پلي تون پاڻ کي ان قلعي جي حصار ۾ محفوظ سمجهه پر جڏهن اتي تنهنجو راشن پاڻي ختم ٿيندو ته، تون انهن ساڳين پيامبرن لاءِ پنهنجا قابل اعتماد قاصد موڪليندين ۽ پر پوءِ اهي پيامبر الائي ڪهڙين ڏسائن ڏانهن پيام ڪڍي ويل هوندا جن کي پوءِ ڪي به صدائون ۽ سڏ ورائي نه سگهندا!“

جان بيبي به زهره جي مضبوط دليين اڳيان بڙجي جهوني وٺ
جي پاڙ وانگيان زمين جي گهرائين ۾ چڻ ڪپيل هئي.
”ڪهڙو ڪوٽ، ڪهڙو قلعو، مان ته تنهنجي اڳيان ايئن ڀڏري
پٽ آهيان جيئن ڪا بي اولاد بيواهه ڏيرن هٿان بي گهر تي اگهاڙي
آسمان هيٺان وينل هجي.“

اهڙي سنجيده ماحول ۾ به جان بيبيءَ جي ڏنل ان تشبيهه
زهره کان چرڪ ڪڍائي ڇڏيو. کلندي چيو، ”واهه جاني واهه،
تنهنجي ڏنل انهيءَ تشبيهه اڳيان ته منهنجون صلاحون ۽ مشورا
ايئن آهن جيئن ڪنهن ڪاريءَ جو بنا غسل ۽ ڪفن جي ڪڍ ۾
پوريل لاش.“

”جاڻان ٿي، ته تو اها تشبيهه ارادتن ڏني آهي پر ڪاريءَ جو
اهو بي غسلو ۽ بي ڪفن لاش ته منهنجي اندر ۾ پليل اها چڪ ۽
سڪ آهي جيڪا طارق خان لاءِ آهي، پر مان ان جو اظهار به بلڪل
ايئن نٿي ڪري سگهان جيئن ڪا ڪناري پيٽ ۾ پاليل پيار جي
نشانيءَ کي گناهه سمجهي لڪائي ۽ ڪنهن اڳيان ان جو ذڪر
ڪري نه سگهي. مون کي خبر آهي ته منهنجو پيار اهو ناجائز ٻار
آهي جنهن کي دنيا ۾ پهرين ساھ ڪڍڻ کان اڳ گهٽيو ٿو وڃي ۽
ڪچري جي ڍڳ ۾ کڻن حوالي ٿو ڪجي پر اها شايد ڪنهن کي
به خبر ناهي ته اهو کڻن جو اڌ ڪاڌل ۽ چچريل لاش اهو بينر هوندو
آهي، جيڪو احتجاج ڪندو آهي پنهنجي خاتمي جو ۽ اعلان ڪندو
آهي پنهنجي هٿ جو ۽ منهنجو پيار به شايد دنيا ۾ اهائي حيثيت
ماڻي، پر..“

”جاني، اڄ تنهنجو اندر چهچ سائي فصل جيان جهومي پيو ۽
تو کي ڪنهن به ٻوڏ ۽ طوفان جو خطرو ڪونهي نه ئي اهو خوف
آهي ته پنجاب ان جو پاڻي روڪي ڇڏيندو..... پر پلي وقت گذري ۽
اها پوک پڇي راس ٿئي پوءِ مان به ڏسان ته تون ان لابياري مان
خوشين جا ڪيترا ڪراڙ ٿي حاصل ڪرين؟“

”مون اها پوک ڪنهن به سگهاري لاپ لاءِ نه پوکي آهي. ها،
باقي اهو ضرور يقين اٿر ته اها پوک جڏهن به پچندي ۽ ان جو

لابارو ٿيندو ته ڏڪن، سورن ۽ دردن جا ضرور ڪراڙ حاصل ڪنديس.

”۽ پوءِ اهي سڀئي ڳوٺيون پري طارق خان ڏي اماڻي ڇڏجانءِ.“

”نه زهري، ايئن نه چئو.“

زهره واچ ۾ نهاري دانهن ڪئي، ”اڙي ڏيڍ پيو ٿئي، اڌ رات ته هلي ويئي هاڻي مهرباني ڪري سمه.“

جان بيبي لپتي پئي ته زهره لائيت بند ڪري سندس ڀر ۾ سمهي پئي. شمو ۽ آمي جيڪي جان بيبيءَ جي ڪمري ۾ سمجھنديون هيون اهي ورائڊي ۾ ستيون. سانڀائيءَ جو بانگ مهل شمو اٿي ته آمي به ساڻس گڏ اٿي. ٻنهي اچي ختو ۽ ملوڪان کي اٿاريو ۽ پاڻ ٻئي ٻاهرين نل ڏانهن وضو ڪرڻ لاءِ ويون.

ملوڪان اڪيون مهئيندي چيو، ”سومل ۽ ستو پنهنجن گهرن ڏانهن وڃن ٿيون ته جن مريو ٿيون وڃن، ورڻ جو نالو ئي ڪونه ٿيون وٺن ۽ سڄو ڪم اسين ٻئي ڪريون.“

”اڙي هل ڙي هل، نخرا نه ڪر، جڏهن سومل صبح جو چانهه پچائڻ لاءِ اٿندي هئي تڏهن به ته تون ساڻس گڏ اٿندي هيئين، ادا رٻوءَ لاءِ ڪري هاڻي وري؟“

”ات ته جهل، هيئنر ٿيون ڪراڙيون ٻڌن ۽....“

”ڪونه ٿيون ٻڌن ايترو پري کان.“

ملوڪان رڌڻي جو دروازو کولي چيو، ”ختو، اسين ته ننڍيون آهيون پر هي ٻئي به ويڇاريون گهڻو ٿيون ڪم ڪن، آميءَ جي حوالي ته سڄي گهر جي استري آهي.“

”استري ڪرڻ آهي به الاهي ڏکي!“

آمي ۽ شمو وضو ڪري نل تان وريون ته ملوڪان ۽ ختو به نل وٽ هٿ منهن ڏوٽڻ آيون، ختو ۽ گرڙي اڇلائي چيو، ”اڄ دير ٿي وئي آهي ملوڪي، پهرين تون چانهه جو پاڻي تڪڙو ڇاڙه.“

ملوڪان جلدي جلدي چانهه جو پاڻي چلهي تي رکيو ته ٻاهرين گيت تي کڙڪو ٿيو. ختو ۽ مشڪي ملوڪان کي چيو، ”وڃي در

ڪول عاشق پٽ ڪي.“

ملوڪان مشڪندي ڦڪي ٿيندي گيت ڪولڻ ويئي ته گيت تي
منو ڪانين جي پري ڪٿيو بيٺو هو. ملوڪان جو موڊ صفا خراب
ٿي ويو. بنا ڳالهائڻ جي پٺيان وري ختو ڪي چيائين، ”اٿي ختان،
تنهنجو عاشق آيو آهي.“

منو ڪانين ڪٿي اندر آيو ته سندس پٺيان ئي رڳو به ڪانين
جي پري پٺيءَ تي ڪٿي اندر آيو. ملوڪان ڪي ويندي ڏسي چيائين،
”ڪيڏي مومل ڪيڏي؟“

رڳو جي آواز تي مشڪي ملوڪان پٺيان نهاريو ۽ وري آئي
۽ ساڻس ڳالهيون ڪرڻ لڳي ۽ ختو منوءَ سان مارڪا ڪرڻ لڳي.
شموءَ پري کان ڪين ڏٺو ٻئي جوڙا هڪ ٻي ۾ محو هئا. شموءَ
ويجهي اچي چيو. ”اسان به گهوت ڪيا پر ههڙيون خواريون نه
ڪيون. اوهين ته صفا ليڪو لنگهي ويون آهيو.“

سڀني گڏجي چرڪ پريو. ملوڪان ۽ ختو رڌڻي ڏانهن پڳيون
۽ رڳو ۽ منو گيت ڏانهن پڳا ته شموءَ چيو، ”ڪيڏيون ٿي
نصيحتون ڪريان پر چورين تي اثر ايترو ٿو پوي جڻ منهن تي
ڪتو بهي.“

رڳو گيت وٽ بيهي چيو، ”ماسي شمو، توکي ته پريمين سان
الائي ڪهڙو وير آهي به منت روح خوش ڪرڻ به نٿي ڏين؟“
”هل ڙي هل پريمي پٽ، اخبارن ۾ ڏسين نٿو پريمين جا
ڳاڙها ڦوٽو. روز ٿي سمجهيان پر ڪتي واري پڇ جيان اهي ئي
ونگي جا ونگا.“

منوءَ رڳو ڪي ٻانهن کان جهلي وئي ويندي چيو، ”ڇڏينس
ڪٿي رڳو، چريءَ کي چوربو ڇڻن گارين لاءِ ماسي شمو هاڻي سونت
۾ ڪتي؟“

هو ٻئي گيت کان ٻاهر نڪتا ۽ شموءَ گيت بند ڪيو. رڌڻي ۾
ختو ڪلي ملوڪان کي چيو، ”منوءَ وارو پهڪو جي ماسي شمو
ٻڌي، هو ته ٻئي پڇي وڃن پر مصيبت اسان ٻنهي لاءِ اچي.“
”پر ماسي شمو آهي وڏي حرامڙي، ڪيئن چيائين، ته اخبارن

۾ پريمين جا ڳاڙها ڦوٽو.“

”هئو الا، سائين جبار جون آندل اخبارون ڏسندي آهي.“

شمو رڌڻي ۾ آئي ته ٻنهي جو ساهه مٺ ۾ اچي ويو ته هيئنر تي دڙڪا ڏي پر هن معمول جيان پڇيو، ”چانهه ته چاڙهي اٿو نه؟“
ٻنهي جي پيٽ ۾ ساهه پيو. ملوڪان چيو، ”هئو ماسي ٿوري دير اٿس اچي ويهه.“

”امان، نماز جو تڪر هڻي ٿي اڃان... مون لاءِ سليماني چانهه ڪڍي رکجو... نڙيءَ جي سور کان مران ٿي رات کان مڏهاڙ (زڪام) ٿيو اٿم.“

”ماسي، اڃا نماز نه پڙهي اٿئي؟“

”ڪٿي امان.“

”ڇو ماسي، قضا نه ٿيندي؟“

شمو تڪڙو تڪڙو اندر ورائندي ڏانهن هلي وئي ته ملوڪان چيو، ”اسان جي مٿي تي بيهي جاسوسيون ڪري پنهنجي نماز ئي قضا ڪري ڇڏيائين.“
”سليمانِي چانهه وٺندي اٿس پوءِ روز زڪام جا بهانا ڪندي آهي.“

”هئو، اڳ پاڻ چانهه کاڌهيندي هئي نه، سو سليماني چانهه پيئڻ جي رَهَ (عادت) ڪري ويئي آهي پر هڪڙي ڳالهه تو جانچي آهي؟“

”ڪهڙي؟“

”روز سليماني چانهه گهرڻ مهل نڙيءَ جي سور جي ڳالهه ضرور ڪڍندي آهي. پوءِ سڄو ڏينهن نڙيءَ جي سور جو نالو به نه وٺندي!“

بئي کڻڻ لڳيون. چانهه چڪندي ختو، چيو، ”ملوڪي، اڄ چانهه مزي واري ناهي“

”قرآن؟“ ملوڪان اڪيون ڦاڙي ڊپ مان چيو.

”هئو الا!“

”پاڻي ڪڙهي ويو، اسان جي مارڪن ۾... سائين جبار ته

الائي پيئي نه پيئي! ”

ملوڪان پاڻ ڇانهه کي چڪي چيو، ”نه ٿي، اڳوڻي جهڙي ئي آهي. ڪوڙي، تو ته ديڄاري منهنجي ساهه ئي ڳاڙي ڇڏي.“

جان بيبي زهره جي سمهڻ کان پوءِ به يڪو جاڳندي رهي ۽ پوءِ الائي ڪيڏي مهل سندس اک لڳي ويئي هئي پر هينئر به وري تڪڙو ئي جاڳي پيئي هئي، ڏنائين ته اڃا زهره مٺي ننڊ ۾ ستل آهي، کيس زهره تي ڏاڍو پيار آيو ۽ سندس معصوميت ۽ بي فڪريءَ واري ننڊ تي رشڪ پي آيس، هوءَ اٿي واش روم ڏانهن ويئي ۽ هٿ منهن ڌوئي آئي ته اڃا زهره ايئن ئي ساڳي پاسي تي ستل هئي. هوءَ آهستي ڪمري جو دروازو کولي ٻاهر نڪتي. ٻاهر ورندي ۾ آمي ۽ شمو نماز پڙهي رهيون هيون. جان بيبيءَ کي ڏسي آميءَ تسبيح هيٺ مصليٰ تي رکي چيو، ”ڇا آهي جيڃي، طبيعت ته سهي اٿئي سويل اٿي آهين؟“

هن ڪنڌ ڌوئي هاڪار ڪئي. شمو اٿي کيس ڀر ۾ رکيل ڪرسيءَ تي ويهاري ڦيٽا وجهڻ لڳي. آمي به مصليٰ تان اٿي اچي کيس ڦيٽا وڌا. جان بيبي اٿي ۽ آهستي آهستي هلندي ورندي کان ٻاهر نڪتي ۽ هو ٻئي کيس دعائون ڪرڻ لڳيون. جان بيبي بي مقصد هيڏي هوڏي هلندي رڌڻي ۾ آئي. ملوڪان ۽ خٽو ڇانهه پي رهيون هيون. ٻئي ڦڪيون ٿي پيالا هيٺ رکي اٿيون.

”جيڃي، خير ته آهي؟“

”ها خير آهي، ناشتي ۾ زهره لاءِ ڇا ٿيون بنايو؟“

”جيڃي، سيون، بيضا، ڦلڪا...“

”شامي ڪباب آهن؟“

”هئو جيڃي ڍڳ رکيا آهن.“

”اهي به گرم ڪري آڻجو، رات زهره کي ڏاڍو وڻيا هئا.“

”جيڃي، ڇانهه پيئڻ تي؟“

”ها، ڪمري ۾ ڪڍي آءُ.“

هوءَ آهستي آهستي هلندي پنهنجي ڪمري ۾ آئي ته زهره اڃا ستل هئي. هن واچ ۾ نهاريو ڇهه پئي ٿيا. هوءَ آهستي آهستي

ويني ۽ شاھ جو رسالو ڪٿي پڙهڻ لڳي:

گجر گهڻا گهڻا، پاڻا لڳس گهڻا،

ميندري ملا، لڳس کان ڪپار ۾.

رسالو ويهائي تي رکي پاڻ سوچن ۾ هلي وئي. طارق خان سان گڏ ويندي سندس گاڏي ۾ ڌڪو اچڻ سان پاڻ بچائيندي سندس ٻئي هٿ طارق خان جي ويڪرن ڪلهن تي رکڻ ۽ طارق خان جو ڪلي ڏانهن پنهنجي نهارڻ... اهو سڄو مهڪيل سفر اڪين اڳيان ائين ريوائيندڙ ٿي گذرڻ لڳو جڏهن سندس اڪيون اسڪرين هجن ۽ ذهن وي. سي. آر. هوءَ اڪيون بند ڪري سوچن ۾ گر هئي ته ختو چانهه ڪٿي آئي، ٿري تي رکيل ڪوپ جي ڪڙڪي تي جان بيبيءَ اڪيون کوليون ۽ زهره به سجاڳ ٿي.

”جاني، ڪيڏي مهل اتي آهين؟“

”بس هينئر.“

”هينئر ڪٿي، الائي ڪيڏي مهل جاڳي آهين... يا الائي ستي

به آهين يا نه؟“

”نه نه مان ستي هيس سچي به هاڻي اتي آهيان.“

ختو اڃان بيبي هئي ته جان بيبيءَ چيو، ”ٿري تي رکيل ٿانون جو آواز نه ٿيڻ ڪپي ۽ اهو مان الائي ڪيترا ڀيرا اوهان کي چيو ۽ سمجهايو آهي.“

”ها جيڪي.“

زهره ڪر ڪڍي (آرس پيچي) پلنگ تان اُٿي. ”زهره، هٿ

منهن ڏوئي اچ ته گڏجي چانهه پيئون.“

زهره واش روم ۾ ويئي ته جان بيبي رسالو ڪٿي پڙهڻ لڳي:

اڀريام انگور، ستي سپرين جا،

ڪايو ڪايو سور، ٺڃيو لوچيو اٿيان.

جيئن سي ڪوهيءَ نار، وهن واريءَ گاڏيان،

هينئر ڏار، نيريانس نه نيري.

جان بيبي رسالو پڙهڻ ۾ محو هئي. زهره واش روم مان

نڪري وٽس آئي پر هوءُ الائي ڪٿي هئي. زهره ڪانئس رسالو ڪسيو ۽ هن چرڪي ڏانهنس نهاريو،

”هيڏي جاني، هاڻي سڄي پڄي وڙهي پونديسان.“

جان بيبي خاموش اتي اچي ڇانهه پيئڻ لڳي. زهره چيو،
”هينئن آءُ به توسان گڏجي ڇانهه نه پيئندس.“

”هينئن ڪيئن؟“

”هينئن اداس اداس ۽ ماڻ.“

دروازي ڏانهن ويندي چيائين، ”آءُ وڃان ٿي ڇاڇا وارن سان گڏ ڇانهه پيئڻ.“

جان بيبيءَ مشڪي اتي ڪيس ٻانهن کان جهلي چيو، ”پلا هاڻي ته ڇانهه پيءُ.“

زهره اچي ويئي ۽ جان بيبي تي وي کولي اچي ساڻس ويئي. وري اتي چيائين، ”تي وي تي محمد جمن جي ڪيسيت ٻڌون.“

زهره کلي پوڳ مان هٿ ٻڌي چيو، ”نه بابا، نڪو پٽائي ڪپي نڪو جمن، تو وٽ لڙڪن جا ناجائز ڪالا باغ ڊير نهيا پيا آهن. اسان وٽ سنڌ ۽ بلوچستان ۾ پاڻي جو ڦڙو به ڪونهي، تي وي ٿا ڏسون!!“

جان بيبي مشڪي پيئي، زي سئنيما تان فلم ”اڪ بار ڦر ملو“ هلي رهي هئي.

جان بيبيءَ خوش ٿي چيو، ”زهري، هيءُ فلم ڏني اٿئي؟“

”نه.“

”ڏاڍي سٺي فلم آهي ڏيان سان ڏسجين.“

ٻئي ڇانهه به پي رهيون هيون ۽ فلم به ڏسي رهيون هيون. ٿوري دير کان پوءِ آميءَ اچي چيو، ”نيرن لاءِ جيڃي اميران پئي سڏي.“

جان بيبيءَ چيو، ”آمي، اسان ٻنهي جي نيرن هتي ڪٿي اچ.“

”ڇاچي ڇا سوچيندي؟“ زهره چيو.

”آمي، امان ڪي چئو هڪ سٺي فلم پئي هلي اسين پنهنجي ڪمري ۾ نيرن ڪنڊيونسين.“

”جاني، تون ته هاڻي سڀ لاڳاپا لاهي وٺي آهين ڄڻ، جو اهڙا
ڪٿا جواب پئي ڏين پر مان...“

جان بيبيءَ پوڳ مان چڙهي چيو، ”ها ها، تون امان ۽ بابا اڳيان
اهائي سلڇڻي ۽ سيپتي ئي رهندين، مياڙي مان ئي ٿينديس هاڻي
ته بس...“

آمي مشڪندي هلي وئي ۽ ٿوري ئي دير کان پوءِ ختو ۽
ملوڪان نيرن ڪٽي ڪمري ۾ آيون، نيرن رکي پاڻ به فلم ڏسڻ
ويهي رهيون. ختو چيو، ”جيڪي جامل، هيءَ فلم ته اڳ به آئي هئي
نه؟“

”ها، اڳ به هڪ نه پر ٻه ٽي ڀيرا آئي آهي.“
”آءُ به چوان ڏنل پئي لڳي... هن مائيءَ کي پنهنجي مڙس
سان نه پر اهو جيڪو فوتو پيو بنائي ان سان پيار آهي.“
ملوڪان رڙ ڪري چيو، ”هڏوڙي ختو، هيءَ فلم مون به اڳ
ڏني آهي پوءِ اها مائي پنهنجي مڙس جي گهران پڄي ٿي وڃي ۽
پوءِ.....“

ملوڪان فلم جي سڄي استوري ٻڌائڻ لڳي ته زهره چيو،
”فلم ڏسڻي اٿو ته ماڻ ڪري ڏسو، سڄي ڪهاڻي ٻڌائينديون ته
فلم مان مزو ختم ٿي ويندو.“

جان بيبيءَ کلي چيو، ”ها زهري، هي سدائين ايئن ڪنديون
آهن، ادا وارا جڏهن ريسلنگ ڏسندا آهن ته هي پئي جي اڳ سندن
ڏنل هوندي ته رزلت ٻڌائي ڇڏينديون آهن، هڪ ڀيري ادا جبار پي
ريسلنگ ڏني ته ختو ايندي ساڻ چيو، ”سائين ”راڪ“ سان دغا
ڪري ”ٽرپل ايچ“ کڻي ٿو وڃي.“ پوءِ ته اڳيان ادا جبار هو ان ڏينهن
کان وٺي ختو ٿي وي کليل هوندو ته ادا جبار جي ڪمري ۾ نه
ويندي آهي. باقي مان عادي آهيان...“

ختو ۽ ملوڪان ڦڪيون ٿي ڪلڻ لڳيون، ”نه جيڪي هاڻي
توبه زاري ڪونه ڳالهائينديونسين.“

”آهي ڇا چوريون، ڇڏيو جيڪين جي جند ته نيرن ڪائين.
اوهين وڃي رڌڻو سنڀاليو. اوطاق ۾ به ٻه ٽي ماڻهو آيا آهن ۽

سائين ستار چيو آهي ته چانهه ۽ نيرن موڪليو.“
 هو اٿيون ته دروازو لاک ڪري ٻئي نيرن ڪرڻ لڳيون.
 ”جاني، هاڻي مان وينديس امان الائي ڪيئن ٿي هوندي.“
 ”چڏ ڇڏ، موڊ خراب نه ڪر، شام جو ويندينءِ بس.“
 ”نه الا جاني، ايئن نه ڪر نه ته پوءِ امان اصل به رات رهڻ نه
 ڏيندي..... سويل ويندم ته وري تڪڙو اچڻ ڏيندي.“
 جان بيبيءَ اداس ٿي چيو، ”زهري، آءٌ صفا اڪيلي ٿي ويئي
 آهيان.“

”واقعي ادي تاجان جي شاديءَ کان پوءِ توتي وڏو اثر پيو آهي
 ۽ هاڻي بهانا ٿي ڳولين پناهه جا مون ۾ ۽ طارق خان ۾!!“
 جان بيبيءَ جڻ چرڪي پئي، ”نه زهري نه، پناهه ته اهو
 ڳوليندو آهي جيڪو غير محفوظ هجي. مون کي ڪنهن به پناهه ۽
 تحفظ جي گهرج ناهي. باقي مان پنهنجي اڪيلائي ۽ تڪڙ جو بار
 لفظن جي صورت ۾ ڪڏهن به ٻين جي نانءُ منتقل نه ڪنديس. ٿي
 سگهي ٿو ته تو ائين محسوس ڪيو هجي پر حقيقت ۾ مان
 پنهنجي ئي وجود کي ايڏيندي آهيان! پورا پورا ڪندي آهيان پاڻ
 کي، ليڙون ليڙون ڪندي آهيان پنهنجي اندر کي، مان ڪڏهن به
 پنهنجو ڏوهه ڪنهن بيڏوهيءَ تي نه مڙهينديس.“

زهره کيس حيرت مان تڪيندي چيو، ”اوه جاني، تون ڀوڳ
 ۽ مذاق کي به ايڏا سنجيدگيءَ جا پوش ٿي پائين جو ماڻهو پاڻ به
 ڀوڳ ۽ سنجيدگي وارو فرق وساري ويهي اهو سوچي ته مون
 واقعي به ڇا چيو هو؟ هينئر ته تون مون کي ساڳي امتحان ۾
 وجهي ڇڏيو آهي. ايئن ڇو ٿي ڪرين؟ گهڙيءَ ۾ ايڏي اوپري ٿي
 پري ڇو ٿي هلي وڃين جو نئين سر توسان متعارف ٿيڻو ٿو پوي
 ۽ پنهنجو تعارف ڪرائڻ لازمي سمجهجي. جاني، ايئن پاڻ کي
 اڪيلي نه ڪر جو پنهنجي سڃاڻپ به وساري ويهي رهين؟“

جان بيبيءَ هنجون هاريندي رهي. زهره کيس پاڪر پائي
 چيو، ”جڳو، مان هينئر نه ٿي وڃان نڪ.“
 ۽ سندس لڙڪ اڳهي چيائين، ”جاني، طارق خان کي تنهنجي

هن شديد ترين محنتن جي خبر ڪير ڏيندو؟“

جان بيبيءَ کيس ڏسي چيو، ”نه زهري، مون کي ڪنهن به قاصد جي ضرورت ناهي، منهنجا جذبا سچا هوندا ته کيس پاڻهي خبر پئجي ويندي. هونئن به چاهت سودو ۽ واپار ته ناهي جو ڏي وٺ ڪجي.“

زهره ائين ماڻ ڪئي ڄڻ هار مڃيائين. زهره جي وڃڻ جو ٻڌي جيڪا سندس طبيعت پيچين ٿي هئي اها سندس نه وڃڻ جي ٻڌي خودبخود بحال ٿي وئي ۽ هو ۽ وري ساڻس ڪلڻ ڪيڏڻ لڳي. ڏينهن جو ٻنهي سڀني سان گڏجي ماني کاڌي ۽ حمل خان سميت گڏجي ڪچهري ڪئي. شام ٿي ته زهره ڪانئس موڪل ورتي.

”جاني، هاڻي ته ڪلي موڪل ڏي.“

جان بيبيءَ مشڪي ساڻس پاڪر پائي چيو، ”زهري، مون توکي ڪيڏو ستايو ۽ تنگ ڪيو آهي، واقعي به تنهنجي ڳالهه سهي آهي ته مان ڪيڏي خودغرض ٿي پئي آهيان جو پنهنجي ذات جي خوشيءَ جو خيال ڪير ۽ چاچي آمنه جي به پرواهه نه ڪير. بس مون کي معاف ڪجانءِ.“

زهره کيس پاڪر پائي چُميون ڏيئي چيو، ”حساس ۽ چري چوڪري، توکي ڪهڙي خبر ته توسان گڏ گذاريل هڪ هڪ گهڙيءَ کي مان قيمتي سرمايو سمجهندي آهيان..... مان وري به تڪڙوئي اينديس نه ته تون سڀاڻي يا پرينهن اسان وٽ اچجين!“

جان بيبيءَ مشڪي هاڪار ڪئي ته زهره تيار ٿي اچي حمل خان کي چيو، ”چاچا، هاڻي اجازت!“

”پٽ، ايڏي تڪڙ ڇو ٿي ڪرين، جانيءَ موڪل ڏني اٿئي؟“

”جي ها چاچا.“

امير بيبيءَ ڪلي چيو، ”جانيءَ کان موڪل ته وڏين منٿين سان ملي هوندي؟“

”واقعي چاچي، پر منهنجي جاني سمجهدار آهي.“

جان بيبيءَ مشڪي ڏانهنس ٺهاريو ته ستار چيو، ”واقعي به ايڏي تڪڙ ڇو؟“

زهره اکيون هيٺ ڪري چيو، ”امان جي طبيعت نيڪ نه آهي.“

ملوڪان اچي چيو، ”سائين ستار، سائين انور ٻاهر آيو آهي.“

زهره ٿڙندي چيو، ”ادا انور کي ضرور امان موڪليو هوندو.“
 ستار، انور کي وٺي آيو جنهن سڀني سان کيڪاري چيو، ”هلو
 زهري، امان رات ئي مون کي موڪليو ٿي پر بابا منع ڪئي هاڻي هل.“
 امير بيبيءَ چيو، ”پٽ ٿوري دير ساھ ته پٽ، ڇانهه پيءُ.“
 ”ڇاچي، مان ڪو ايترو پري کان آيو آهيان جو ٽڪل هوندس.“
 ”پوءِ به ابا پنهنجو گهر آهي ٽڪڙ ڪهڙي، ٻيو وري ٻاهر ڇو
 بيٺو هئين اندر ڇو نه سڌو هلي آئين؟“
 انور ڦڪو ٿي ويهندي چيو، ”ڇاچي، ان لاءِ ته اندر ايندس ته
 دير ٿي ويندي، امان چيو هو ته ٽڪڙو اچجين.“ ڇانهه پيءُ انور اٿيو
 ۽ ٻئي ڀاءُ پيٽ سڀني سان موڪلائڻ لڳا. جان بيبيءَ سان پاڪر پائي
 زهره آهستي چيو، ”جاني پنهنجو خيال رکجانءِ.“
 جان بيبيءَ مشڪي هاڪار ڪئي ته زهره مطمئن ٿي گاڏيءَ
 ۾ ويئي.

باب چوئون

طارق خان جي اوطاق اڳيان سندس دوستن جون گاڏيون بيٺل هيون. علو، ڪارو، خدو ۽ جمعو چانهه پاڻي پيارڻ ۾ لڳا پيا هئا. اندر گهر ۾ طارق خان بندوقون، رائيفلون کڻي ڪارتوس، گوليون ۽ چاقو وغيره شڪاري ٿيلهن ۾ بند ڪري رهيو هو ته شهنواز، اڪبر کي کڻي آئي. طارق خان مشڪي اڪبر کي کنيو ۽ چميون ڏيڻ لڳو. شهنواز چيو، ”ڪيڏانهن جي تيار آهي؟“

”دوست آيا آهن شڪار تي ٿا وڃون.“

”ڪهڙي پاسي، ادا مهربان خان ڏانهن؟“

”نه، اوڏانهن هاڻي ايترو شڪار ئي ناهي بي پاسي

وينداسين.“

”بي پاسي، ڪهڙي پاسي؟“

”معنيٰ ته جيڏانهن به وڃجي توکي ان جو اڳواٽ اطلاع

ضرور ڏجي.“

کيس اڪبر ڏيندي چيائين، ”ڪهڙي خبر، ڪيڏانهن نڪري

وڃون. هينئر جوءَ جي خبر ڪانهي.“

شهنواز به ٿورو چڙي چيو. ”پڇڻ ۾ ڇا آهي. جواب ڏيڻ ۾ خرچ

ٿو اچي ڇا؟“

”ڇاڇا حمل خان واري پاسي وينداسين.“

”ماسي اميران ۽ جانيءَ کي منهنجا سلام ڏجانءِ.“

”مون سان گهڻا ماڻهو آهن سو، مان گهر ڏانهن نه ويندس.“

”واپسي ڪڏهن ٿيندي؟“

”شڪار مليو ته سڀاڻي نه ته پرينهن.“

”ادي حسن جان ڏي ويو هئين؟“

پيڻ جو نالو ٻڌي طارق خان تڙي پيو، ”ها، ڪلهه ويو هئس ۽

هاڻي به نڪرڻ کان اڳ اديءَ سان ملي پوءِ ويندس.“

شهنواز جي منهن جو پنو لهي ويو. چيائين، ”ادا شاهنواز به تنهنجي لاءِ ڪلهه آيو هو. اوڏانهن ويو هئين؟“

”پنهنجي پيٽ جي اچڻ جو ٻڌڻ شرط اوڏانهن ويو آهين باقي منهنجي پاءُ ڏانهن ڇو نه وئين؟“

”منهنجي پيٽ کي پنهنجي پاءُ سان ڇو ٿي ملائين، منهنجي پيٽ ته خاص منهنجي لاءِ ايندي آهي مون کي ڏسڻ، مون سان ملڻ ايندي آهي ۽ تنهنجو پاءُ ايندو آهي پنهنجي ڪم لاءِ، اهو وري به ايندو.“

”ڇا ادا، سواءِ پنهنجي ڪم جي هونئن نه ايندو آهي اسان وٽ؟“

”پنهنجو گهر اٿس پلي اچي، پر تنهنجي پاءُ جا سدائين وڏا ڪم هوندا آهن. ڪڏهن سندس سڃات سنگت وارن جو مال ٿو وڃي ته ڪڏهن مائي! ڪڏهن ڪنهن کي نوڪري ٿي ڪپي ته ڪڏهن وري پوليس ۾ ڪم اٿس، آءُ به ماڻهو آهيان، منهنجا به گهڻائي پنهنجا ڪم آهن يا تنهنجي پاءُ جي ڪمن جي حوالي هجان هر وقت، ڇو ته هن جا ڪم ته ڪڏهن ختم ٿين ٿي نٿا.“

”۽ پنهنجي پيٽ جي چوڻ تي ته سڀني جا ڏکئي کان ڏکيا به ڪم ڪرين ٿو.“

طارق خان کي وڃڻ ۾ دير پي ٿي ٿيلن ۽ بڪسن کي بند ڪندي چڙ مان کيس ڏسي چيائين، ”وڌيڪ بڪواس نه ڪر، منهنجي پيٽ ڪڏهن به مون کي ڪو ڪم نه ڇيو، سندس گهروارو ادا سڪندر خان باحشيت ۽ پهچ وارو آهي، باقي مان جڏهن به سنڀري ڪيڏانهن ويندو آهيان ته تون سدائين بڪواس ڪري موڊ خراب ڪندي آهين.“

”ڪهڙو ٿي موڊ خراب ڪريان، تون جڏهن پنهنجي پيٽ جي گهر کان موٽندو آهين ته تنهنجو موڊ خراب هوندو آهي. هوءَ الائي ڇا ڇا اسان پيئرن ۽ پائرن جي نالي توکي گهٽ وڌ ٻڌائيندي آهي جو...“

طارق خان گهڻي ڪاوڙ جي ڪري مشڪي پيو، ”ٻليءَ جي خواب ۾ ڇيڇڙا، تو ۾ جي ذرو به عقل هجي ته تون ايئن نه ڳالهائين، مان جڏهن به اديءَ وٽ ويندو آهيان ته هوءَ سدائين مون تي ڪاوڙبي آهي ته، تون شهناز جو خيال نٿو رکين، پر جيئن چوندا آهن نه ته جهڙي نيت تهڙي مراد....“

طارق خان ٿيلا ۽ بندوقون کڻي ڪمري کان ٻاهر نڪري علوءَ کي سامان گاڏيءَ ۾ رکڻ لاءِ سڏ ڪيو.

پاڻ وري به پنهنجي ڪمري ۾ آيو. عطر لڳائي اجرڪ ڪلهي تي رکي ٻاهر نڪتو. شهناز ڪاوڙيل ڪاوڙيل ڪمري کان نڪتي ۽ طارق خان گهر مان نڪري ويو.

حمل خان جي اوطاق ۾ طارق خان ۽ سندس دوست ويٺل هئا. ستار ۽ جبار ساڻن ملي اٿيا ته طارق خان چيو، ”ڪيڏانهن ٿا اٿو.“

حمل خان کلي چيو، ”ڪو پاڻي ٻاڻي.“

”نه ڇاڇا، اسان وٽ کاڌو، پاڻي ڇانهه سڀ ڪجهه تيار آهي ۽ بورچي وغيره به ساڻ آهن. بس، اوهان کي سلام ڪرڻ آياسين هاڻي اسين اٿنداسين، ڇو ته شڪار تي وڃڻو آهي.“

”ايئن وري ڪيئن ٿيندو؟“

”ڇاڇا، ايئن ئي ٿيندو.“

”اها ته بيواجبي ٿيندي.“

طارق خان ٽهڪ ڏيئي چيو، ”پوءِ ڀلا ڇاڇا، کاڌي پاڻيءَ جي ادلي بدلي ۽ مٿاسٽا ٿا ڪريون.“

”اهو ڪيئن؟“

”ڇاڇا، اسين جي اوهان جو کاڌو کائينداسين ته اسان جو تيار ٿيل، ٻڌل کاڌو خراب ٿي ويندو جيڪو اسين پنهنجي پسند تي ٺهرائي آيا آهيون.“

”ڏڌل کاڌو به آندو اٿو؟“

”ها ڇاڇا، اها ئي ته ڳالهه پيو ڪريان نه!“

”پر مهرباني ڪري شڪار کان پوءِ ورندي اسان جي ماني کائجو.“

”چاچا، اسان جو پروگرام ته اهو آهي ته شڪار ڪرڻ کان پوءِ سڌا ڪراچي هليا وينداسين.“

”نه ابا، ايئن نه ٿيندو، اسان وٽان ٻه گرهه کائي پوءِ وڃجو.“
 ”ايئن ته چاچا دير ٿي ويندي.“
 ”پوءِ ڀلا هيئنر چانهه ته پيئو!“

حمل خان اٿيو ته طارق خان به ساڻس گڏ اٿي کيس هٿ ۾ جهلي گاڏين ڏانهن وٺي آيو ۽ هڪ وڏي کليل لينڊ ڪروزر وٽ وٺي اچي کيس ڏيکاريندي چيائين، ”هي ڏس چاچا، هي سڀئي ٿرماس تيار چانهه ۽ ڪافي مان ڀريل آهن ۽ هي کاڌو.“

حمل خان ڏٺو ته سڄي گاڏي راشن پاڻي ٿرماسن ۽ تفن باڪسز مان ڀريل هئي سو کلي چيائين، ”اهو ته سڀ نيڪ پر آءُ تنهنجي پٺيءَ کي ڪهڙو جواب ڏيندس، جڏهن کيس خبر پوندي ته طارق خان آيو هو ۽ ٻاهران اوطاق مان ئي هليو ويو پوءِ ته مون سان ڏاڍي جٺ ٿيندي.“

”نيڪ آهي ڀلا واپسيءَ ۾ پٺيءَ سان ملندس.“

اوطاق ۾ اچي طارق خان دوستن کي هلڻ لاءِ چيو. سڀئي حمل خان، ستار ۽ جبار کان موڪلائي گاڏين ۾ چڙهيا. حمل خان کان اڳ ۾ ئي ستار ۽ جبار اندر حويليءَ ۾ وڃي ڳالهه ڪئي هئي ته طارق خان آيو ۽ هليو به ويو! حمل خان جيئن ئي اندر ڪمري ۾ آيو، امير بيبيءَ ناراضگي ۽ ڪاوڙ مان چيو، ”طارق خان کي اتان ٻاهران ئي ڌارين وانگر روانو ڪري آيو آهين، منهنجا ڀلا ڪهڙا مائٽ ٿا روز روز اچن جو اچي ايڏو تنگ ٿيو آهين جو خالي وات جي صلاح به طارق خان کي نه هنيئي!“

”تو کي ته خبر آهي تون جيترو به ڪاوڙبي آهين اوترو وڌيڪ مون کي وڻندي آهين، باقي جي توکي ڪاوڙجڻ ۾ تڪليف ٿي ٿئي ته ڪاوڙ کي قابو ۾ رک. طارق خان چيو آهي ته موٽندي هو توسان ملي ويندو. مون کي هي سور اڳ ئي سجھيا ٿي سو پڪيون ٻوليون ڪيون اٿر ساڻس.“

امير بيبيءَ مشڪيو ته حمل خان جو هانءُ ٺري پيو. جان

بيبيءَ کي به طارق خان جي اچڻ جي خبر پئجي ويئي هئي ۽ وري جو اهو ٻڌائين ته هو حمل خان جي زور ڀرڻ تي واپسيءَ مهل وٽن ايندو ته سندس دل عجيب بي ترتيب نموني ڌڙڪڻ لڳي. هوءَ بيچين ٿي وئي. معنيٰ مان کيس ياد به ناهيان، نه ته جيڪر ملڻ جو بهانو ته هو، جي هو چاهي ته.... پر نه، کيس زور زبردستيءَ سان بابا واپس اچڻ جو چيو آهي نه ته هو هليو ٿي ويو، اتان ئي ٻاهران ئي ٻاهران. ڪيڏي حيرت جهڙي ڳالهه آهي ته، به ماڻهو، هڪ کي ايڏي چاهه جو لمحي لمحي تڙپي ۽ پڇري ۽ ٻيو صفا بي خبر بي پرواهه، ڪا سڪ، نه چڪ، کيس لطيف جي ست ياد اچڻ سان سڄي صورتحال واضح طريقي سان سمجهه ۾ اچي وئي ته اها نرالي ۽ انوکي هلت رڳو هڪ مون سان ئي ناهي نه ئي رڳو مان هڪ ئي اڪيلي دنيا ۾ چاهه ۾ چري آهيان جيڪا هڪ طرفي پيار ۾ گرفتار آهيان پر عاشق ته جتي ڪٿي سوريءَ سزاوار آهن. هوءَ جهونگارڻ لڳي، ”هت سڪڻ بي عدد، هت پرينءَ پرواهه نڪا....“ کيس اڄ ئي لطيف جو اهو فلسفو سمجهه ۾ آيو هو. سوچيائين، ”چاهه جي ڪا مند ڪا موسم ناهي ٿيندي (ها ڪنهن جي چواڻي پنجنين موسم آهي) نه ئي ڪو وقت مقرر ٿيندو آهي. محبت جو جذبو به ڪيڏو پاڻ وهيڻو ٿو ٿئي بغير ڪنهن رٿابندي جي. سڀئي معاملن طئي ڪري ٿو ڇڏي ۽ ماڻهو خوابن جي ايوانن ۾ پئڪندو ٿو رهي بنا سونت جي. مان به ته ساڳين سڀن جي راهه تي هلڻ لڳي آهيان. پر هي ڪهڙي چريائي آهي؟ ڀلا اڪيلا جذبا به ڪڏهن سفر ڪري سگهيا آهن، هم سفر بنا، سنسان رستن تي. پر دل منهنجي ته انهن ڳالهين تي رڳو مرڪي ٿي ڏي ايئن ڄڻ ڇيڙائيندي هجي ته چري، توکي ڪهڙي خبر ته جذبا ڪهڙي چيز آهن! جذبو ته هڪ لطيف احساس جو نانءُ آهي ان کان سواءِ ٻي ڪابه سڃاڻپ ۽ نالو ئي نه اٿس. اهي بي نانءُ جذبا جيڪي وڇوڙن ۽ ميلانن جي لذتن ۽ اذيتن سان ٻڌل ناهن هوندا، جيڪي بنا ڇهڻ جي محسوس ڪري سگهجن. طارق خان سان ڀلا ڪهڙيون ملاقاتيون ۽ رهائيون ٿيون آهن؟ جو مان کيس پنهنجو پاڳ بنائي ڇڏيو آهي. بس هڪڙو جهاءُ؟

۽ سندس وجود جي خوشبو؟ جيڪا منهنجي هٿن ۾ ٻانهن ۾ شامل ٿي منهنجي ساهن ۾ سڙجي ويئي آهي ۽ منهنجي رڳ رڳ ۾ رت وانگيان گردش پئي ڪري! هيڪلو ماڻهو، تنها وجود جڏهن بنا اطلاع جي پيار جي منزلن ڏانهن هاڪاريندو آهي، بغير ان سوچ جي ته جنهن کي حاصل ڪرڻ، پائڻ جي تمنا آهي، اهو به پويان ئي رهيل آهي، بنا ڪنهن جنبش جي، وڪ ڪٽڻ جي ايتئي بيٺو آهي، پر پاڻ کيس پائڻ جي آس ۾ اڳتي ئي اڳتي هليو ويندو آهي ۽ جڏهن سندس تنها پيار انتهائين کي ڇهندو آهي... ۽ پوءِ به جڏهن سندس اميد تازي تواني بنا ٿڪ جي برقرار هوندي ته ان صورت ۾ اڳيان کيس انعام ۾ بليڪ هول جو پٺو ڏيکاريو ويندو آهي! جنهن جي بي انت کليل وات ۾ وڃڻ کان سواءِ ٻي ڪا وات نه رهندي آهي ۽ جتي ڪوبه رهنما رستو ۽ روشني نه هوندي آهي. جان بيبي کي به هن وقت بلڪل ايئن محسوس ٿي رهيو هو ته هوءُ بليڪ هول جي چنبي ۾ ڦاسي ويئي آهي. طارق خان چيو هو ته هو واپسيءَ ۾ وٽن ايندو پر جان بيبيءَ کي ته سندس انتظار هيٺ کان ئي نهايت شدت سان هو. حالانڪه اندر مان اها ميار ۽ ڏک ساڻس وڙهي گولڊ ميڊل حاصل ڪري ويا هئا ته، کيس طارق خان جو انتظار ڪنهن به صورت ۾ ڪرڻ نه جڳائي. جي، وٽس ماڻهپي جي ناتي سان انا ۽ خودداري جي ذري به ليهه آهي. پر هوءُ پنهنجي اندر سان ته بهرحال مخالفت ۽ مقابلو ڪرڻ جي قوت ڀرپور رکندڙ هئي، ڀلي جو سندس اندر کيس وڏي مارجن سان هارائي يا ته پوءِ هوءُ يقينن پنهنجي چاهت اڳيان مڪمل بيوس ۽ ڇت ٿيل هئي ۽ نه چاهيندي به طارق خان جو ڏاڍو انتظار ڪري رهي هئي، رات جو مانيءَ مهل حمل خان ۽ امير بيبيءَ طارق خان جو ڏاڍو انتظار ڪيو، پر جڏهن رات جا ٻارنهن به ٿي ويا ته، حمل خان چيو، ”شايد کين وڏو شڪار ملي ويو هوندو ۽ هو اتان کان ئي هليا ويا هجن شڪار جي خراب ٿيڻ جي ڊپ کان.“

امير بيبيءَ پراميد لهجي ۾ چيو، ”نه، طارق خان جڏهن چيو آهي ته ايندس، ته پوءِ ڀلي کيس لڪ شڪار ملن هو ضرور ايندو،

ايئن هليو نه ويندو.“

حمل خان بي يقينيء مان چيو، ”الائي هاڻي اچي نه اچي؟“
 امير بيبيء مشڪي چيو، ”تو کي ننڊ لڳي آهي ته سمهي پئو،
 مان اڃان جاڳان ٿي.“
 رات جا ساڍا ٻارهن ٿيا ته ملوڪان ۽ ختو ڊوڙنديون آيون،
 ”سائين طارق خان وارا آيا آهن.“

حمل خان ٽپ ڏيئي اٿيو. ستار ۽ جبار به اٿي اوطاق ڏانهن
 ويا. ملوڪان ۽ ختو وري ڊوڙي جان بيبيء جي ڪمري ۾ آيون
 جتي شمو ۽ آمي ستين هيون ۽ جان بيبي شاھ جو رسالو هٿ ۾
 کڻي جاڳي رهي هئي. ٻنهي وٽس اچي گڏ ڳالهايو، ”جيئي، سائين
 طارق خان آيو آهي.“

جان بيبي چرڪ کائي اٿي بيٺي، ملوڪان ڦڪي ٿي چيو،
 ”جيئي ايڏو چرڪ کاڌئي، ستي هيئن ڇا؟“
 جان بيبي اتاولائيء مان چيو، ”نه، نه ڇو؟“
 ”جيئي ڊيهو کاڌئي، مون سمجهيو اسان ننڊ مان اٿاريو
 اٿئي!“

”نه نه جاڳيس پي.“

سوچيائين، ”ننڊ به هاڻي پاڻ وهيڻي آهي وٽيس ته اچي وٽيس
 ته نه اچي.“

.....

جان بيبيء جو من منجهامڻ لڳو، ”امان ته ضرور مون کي
 سڏائيندي، پر مان نه وينديس، ڇو وڃان، امان سان ملڻ آيو آهي
 اهائي ساڻس ملندي بس، منهنجي ڪهڙي ضرورت آهي ساڻس ملڻ
 جي، دوست به گڏ هوندس، تڪڙو به هوندو اتان ئي هليو ويندو بس
 امان سان ملي... پر هو ڇا سوچيندو، چوندو ڪلهه منهنجي گهر ۾
 رهي کائي پي سوکڙيون پاڪڙيون کڻي آئي آهي ۽ اڄ پليڪار ڏيڻ
 به نٿي اچي!“

هوء چرڪي پئي. واقعي هن کي ڪهڙي خبر ته مان سندس
 چاهه ۾ ايترو اڳيان وڌي ويئي آهيان جو رسمي آڌرپاءُ ۽ رک رکاءُ

تہ الائي ڪڏهن وڃ مان پڙڪو ڪري اڏامي ويا آهن ۽ انهن جي جاءِ تي ازخود رسڻ، پرڇڻ، هجتون ڪرڻ ۽ ميارون ڏيڻ واري پنهنجائپ مان پڙ جذبا والاري وينا آهن ۽ بنا پڇا پاڻمرادو اهي وڃ وارا مرحلا جن ۾ صدين، جنمن جا فاصلا ۽ ورهين جا ويڇا هئا اهي اندر جي انوکي طلب هڪ ئي ٽپ سان طئي ڪري ڇڏيا آهن ۽ هاڻي مان، مان نه رهي آهيان پر سندس لاءِ اهو چيڪ بنجي ويئي آهيان جنهن ۾ مون پنهنجي جيون جو هڪ هڪ خوبصورت پل، هڪ هڪ مهڪندڙ لمحو ۽ دل جي ڌڪ ڌڪ سميت پنهنجي وجود جا سڀ رنگ، روشني ۽ خوشبو، پنهنجي جسر جي نرمي، لهجي جي مناس، تهڪ جو سُڙ، ساهه جي سرهاڙ ۽ پنهنجي گداز انگ انگ جي چڪ ۽ سڪ سندس لاءِ ارپي رکي آهي ۽ هو جنهن مهل چاهي ڪيش ڪري ٿو سگهي...

”جيڪي جابل، جيڪي اميران پئي توکي سڏي.“

شموءُ کلندي اچي سندس ڪمري ۾ کيس چيو ته هوءَ چرڪي پئي جڻ ڪنهن کيس ستن آسمانن جي اوچاين ۽ وسعتن مان چڪي هيٺ لاتو هجي. هن شموءَ ۾ نهاريو ته شموءُ مشڪي چيو، ”ها جيڪي، سائين طارق خان سويل کان پيو تنهنجي لاءِ پڇي... ۽ اهو به چيائين آهي جي ستل هجي ته نه اٿارجوس.“

جان بيبي واش روم ڏانهن ويندي سوچيو، ”تو اچڻ جو چيو آهي ۽ مان سمهي پونديس، ايئن تون ڪري سگهين ٿو طارق خان، مان نه.....“

هت منهن ڏوئي اچي ڊريسنڪ ٽيبل اڳيان ويئي. پاڻ کي نيڪ ٺاڪ ڪري اتي ته، طارق خان سندس ڪمري جي دروازي تي بيٺو مشڪي رهيو هو، سندس پويان ئي حمل خان، امير بيبي، ستار ۽ جبار به هئا جيڪي پڻ مشڪي رهيا هئا، جان بيبيءَ چرڪي رڻو مٿي تي رکيو ۽ کيس پليڪار ڏني ته طارق خان مشڪي چيو، ”پڦي اميران اوهان کي آڻڻ لاءِ اتي ٿي، ڇو ته اسان اوهان جو ڏاڍو انتظار ڪيو هو پر مون کي ته هي ڪمرو ڏسڻو هو تنهنڪري هلي آيس.“

جان بيبيءَ رڳو مشڪي ڏٺو. حمل خان ستار ۽ جبار سان گڏ اوطاق ڏانهن ويندي چيو، ”طارق خان جا دوست ڇا سوچيندا، ته پنهنجي مائٽ کي اندر وٺي ويا ۽ اسان وٽ هڪڙو به نه ويٺو، سو اوڏانهن ٿا وڃون.“

انهن جي وڃڻ کان پوءِ طارق خان، امير بيبيءَ ڏي نھاري مشڪي اندر ڪمري ۾ ايندي چيو، ”پقي، جان بيبيءَ ته پنهنجي ڪمري ۾ اچڻ ۽ ويهڻ جي صلاح به نه هئين آهي پر.....“
جان بيبيءَ ڦڪي ٿي هڪدم چيو، ”اوه معاف ڪريو، اچو اچي ويهو.“

۽ سوچيائين، ’واقعي هرڪا رسر وساري ويني آهيان طارق خان، پر مان پنهنجي هوش ۾ هجان ته سڀ ياد ڪريان.‘ طارق خان تهڪ ڏيئي چيو، ”اچي ته ويا آهيون باقي ويهڻ لاءِ وقت ناهي.“
۽ سندس ڪتابن جي شيلف وٽ اچي بيٺو. آڏيو ۽ وڏيو ڪيسٽيون ڏسي چوڻ لڳو، ”اوهان جي پسند ته لاجواب آهي باقي ٻيون ڪهڙيون دلچسپيون ۽ مصروفيتون آهن؟“

طارق خان کي ويجهو ڏسي جان بيبيءَ جي دل جو ڌڪو خوشيءَ مان تيز ٿيڻ لڳو. جان بيبيءَ جواب ڏيڻ ۾ دير ڪئي ته امير بيبيءَ مشڪي چيو، ”پٽ، تاجان جي شاديءَ کان پوءِ جاني تمام گهڻو اداس رهڻ لڳي آهي ۽ الائي ڇو پاڻ کي اڪيلي ٿي سمجهي. پنهنجي سڀني سٿون مان ادا مصطفيٰ خان جي نياڻي زهره سان البته سندس دل لڳندي آهي. اها ايندي آهي ته ڪجهه خوش رهندي آهي پر ان جي ماءُ اڏي آمنه جي طبيعت به نيڪ نٿي رهي.“

طارق خان سندس ڳالهيون ٻڌندو ڪمري جي هڪ هڪ شئي کي هلندو ڏسي رهيو هو. پينگهي ۾ رکيل شاه جو رسالو ڏسي، کڻي خوشيءَ مان جان بيبيءَ کان پڇيائين، ”شاه کي پڙهندا آهيو؟“
جان بيبي اڪيون جهڪائي چيو، ”تمام گهڻو پڙهندي آهيان!“
طارق خان کلي پوڳ مان چيو، ”سمجهندا به آهيو يا نه؟“
جان بيبيءَ مشڪي چيو، ”سمجهڻ کان سواءِ پڙهڻ ڪهڙو،

مان طوطو ناهيان انسان آهيان.“

ان تان امير بيبي ۽ طارق خان تهڪ ڏيئي کلڻ لڳا. طارق خان ڀرپور انداز سان کيس ڏسي چيو، ”نه صرف انسان پر مڪمل انسان آهيو اوهان.“

امير بيبيءَ کلي چيو، ”پٽ، جاني توکان گهڻو ننڍي آهي سو کيس ”اوهان“ نه چئو.“

طارق خان کلي چيو، ”اها ته خبر اٿر پڦي، پر ڪو ڪو ماڻهو اهڙو هوندو آهي جنهن جو حجاب ۽ دبدبو سندس احترام ڪرائڻ تي مجبور ڪندو آهي ۽ جان بيبي به انهن مان آهي.“

امير بيبيءَ کلي چيو، ”پر پٽ، ننڍن جو احترام نه بلڪه....“
 طارق خان سندس ڳالهه ڪٽي چيو، ”پيار ڪبو آهي، ايئن نه پڦي؟“

ان تي ٻئي کلي پيا ۽ جان بيبي حيران ٿي وئي. طارق خان رسالي کي ڏسي چيو، ”بيا ڪهڙا نسخا آهن اوهان وٽ. اوهه معاف ڪريو، تو وٽ.“

وري به سڀني کليو جان بيبي مشڪي کيس رسالا ڏيکاريندي چيو، ”هي امان ۽ بابا جا آهن ۽ هي مون لاءِ ادا ستار ۽ ادا جبار آندا آهن.“

طارق خان حيران ٿي چيو، ”معني ته سڀئي لطيف جا عاشق آهيو.“

امير بيبيءَ کلي چيو، ”پٽ، پهرين ته رڳو مان هيس ۽ مون ته پنهنجي ڏاج ۾ ئي شاه جو رسالو آندو هو ۽ ان کان پوءِ جانيءَ جي پيءُ کي شوق ٿيو ۽ هاڻي سڀئي رسالا جانيءَ جي قبضي ۾ آهن. اسين به پڙهڻ لاءِ وٽانس ئي گهري ڪئي ايندا آهيون.“
 طارق خان چيو، ”ته چئبو ته جان بيبيءَ کي لطيف سمجهڻ جو ڏانءُ اوهان کان مليو آهي.“

امير بيبيءَ چيو، ”شروع ۾ ته ضرور مون کي ڏسي کيس شوق ٿيو هو پر هاڻي جانيءَ کي لطيف بادشاه سان عشق ۽ چاهه اسان سڀني کان گهڻو مٿي آهي. نه ته تاجان به منهنجي ئي ڏي آهي

پر کيس ڪڏهن به شاھ کي پڙهڻ جو شوق نه ٿيو. جاني مختلف آهي.

جان بيبي اڪيون جهڪائي بيبي هئي. طارق خان چيو، ”پلا گنج آهي تو وٽ؟“
 ”نه اهو ڪونهي!“

”پٽ، توکي به شاھ پڙهڻ جو شوق آهي؟“

طارق خان مشڪي چيو، ”پقي، جيئن اوهان کي ڏسي جان بيبيءَ کي شوق ٿيو، بلڪل ايئن ادي حسن جان کي ڏسي مون کي به شوق ٿيو ۽ هاڻي ته منهنجي لاءِ سڀ ڪجهه لطيف وٽ موجود آهي. خوش آهيان ته لطيف پڙهان، اداس آهيان ته لطيف پڙهان، منهنجي هر مرض جي دوا لطيف آهي.“ طارق خان جان بيبيءَ جي ڪيسٽ پليئر وٽ اچي ڪيسٽيون ڏسڻ لڳو. محمد جمن جون ڪيسٽيون ڏسي نري پيو، ”جان بيبيءَ وٽ ته منهنجون سڀئي ڪمزوريون موجود آهن، پلا محمد جمن جي نجی محفلن ۽ شاديءَ وارين محفلن جون ڪيسٽيون آهن؟“

”مون وٽ محمد جمن جون اهڙيون ڪيسٽيون ناهن!“

”محمد جمن عظيم فنڪار هو. مان ته سدائين دوستن کي دعوتون ڏيئي محمد جمن کي گهرائي محفلون ڪندو هئس، پر افسوس هو تڪڙو هليو ويو.“

حمل خان اچي چيو، ”تنهنجا دوست تڪڙ پيا ڪن پٽ طارق خان.“

طارق خان چرڪي چيو ”اوه، واقعي انهن جو قصور ناهي، انهن جي صبر کي مون آزمايو آهي ۽ مان هتي جان بيبيءَ جي ڪمري ۾ سڀ ڪجهه وساري ويٺو هئس.“

پوءِ پنهنجي ڪيسي مان پئسا ڪڍي امير بيبيءَ ۽ جان بيبيءَ کي ڏنا ته انهن وٽ کان انڪار ڪيو. طارق خان کلي چيو، ”پقي، جان بيبي ته ننڍي آهي اوهان کي به سڀئي رسم ۽ رواج وسري ويا آهن ڇا.“

حمل خان سميت سڀئي تهڪ ڏيئي کلي پيا ۽ طارق خان کين

خرجي ڏيئي حمل خان سان گڏجي حويلي ۽ کان ٻاهر نڪتو ۽ حمل خان جي نوڪرن رٻو، منو ۽ يارو ۽ ڪي سڏي راشن واري گاڏي ۽ ڏانهن وٺي آيو ۽ کين گاڏي ۾ رکيل راشن لاهڻ لاءِ چيو ته حمل خان چيو، ”هي ڇا ٿو ڪرين؟“

”ڇاڇا، هاڻي ته اسين شهر پيا وڃون پنهنجي گهرن ڏانهن هي راشن اسان ان لاءِ کنيو هو ته متان شڪار نه ملي ۽ اسان ڪي وڌيڪ رهڻو پوي پر شڪار ته ويندي ساڻ ملي ويو هاڻي هي راشن اسان جي ڪهڙي ڪم جو؟“

حمل خان کلي چيو، ”ڇو ڀلا شهر ۾ کاڌو نه کائبو آهي ڇا؟“
 ”ڇاڇا، اتي کاڌو نه کائبو آهي بلڪه لوھ جا چڻا چٻاڻا پوندا آهن.“

رٻو، منو ۽ يارو ۽ وارن لينڊ ڪروزر مان سڀ راشن لاتو ته طارق خان ۽ سندس دوست سيني سان موڪلائي روانا ٿيا.

طارق خان جا ڏنل پئسا اڃان تائين جان بيبی ۽ جي مٺ ۾ بند هئا، ڄڻ مٺ کٽڻ سان اهي غائب ٿي ويندا. نوٽن مان اٽنڌڙ طارق خان جي عطر جي مخصوص مهڪ جان بيبی ۽ ڪي روح تائين مهڪائي ڇڏيو هو. هن هڪدم ڪمرو لاک ڪري نوٽن کي ايئن سيني سان لاتو ڄڻ طارق خان جو وجود هجي. هن چرڪي نوٽن کي سيني کان ڌار ڪيو، کيس نوٽن کان به ڄڻ لڄ اچي رهي هئي. شرم کان گاڙهي ٿي وئي. ڪٻٽ کولي زيورن واري خاني ۾ اهي نوٽ رومال ۾ ويڙهي ايئن رکيائين ڄڻ زندگي ۽ جو سمورو سرمايو هجي. سوچيائين، ’هنن نوٽن کي مان ڪڏهن به خرچ نه ڪندس، توهين ٿوري ڪرڻي آهي پيار جي،‘ سندس اندر ان ئي وقت کيس توکيو، ڪهڙو پيار؟ هن ته اهي پئسا امان کي به ڏنا هئا ايئن چئي ته، ڇا رسم رواج سڀ وسري ويا آهن؟ هن ته اهي پئسا رسم موجب خرچي ۽ طور ڏنا آهن، جن کي مان جيون جي حاصلات پئي سمجهان.... پر هنن نوٽن ۾ سندس خوشبو ۽ مهڪ هئڻ جو احساس بلڪه ڇهڻ به ته آهي ۽ منهنجو چاهه ڪڏهن به سندس ڪنهن به نقش کي متاثر نه ڇا، پر ڏنڌلو ڪرڻ جو به روادار

نه ٿيندو، نه ڪڏهن به نه. هرگز نه... هوءُ جذباتي ٿي وئي تڙبي شاهه جو رسالو سڀني ۽ چين سان لاتو:

سوڊي سرنيو، هت ڪرنگهر سڪڻو،
راڻي جي رهاڻ ڪي، سڪي ساهه پيو،
پسان ڪونه پيو، توريءَ اڪڙين سين.

محبت جو مزاج به قدرت عجيب بنايو آهي. ڪڏهن ته ايڏي تارون تار هوندي آهي جو ڪنا بنا ٻوڙان ٻوڙ ڪري ڇڏيندي آهي ۽ اندر جي زمينن کي سيراب ۽ شاداب بنائي مهڪائيندي آهي ۽ وري ڪڏهن ڪڏهن ته ايڏي سوڪ، اسات، تشنگي ۽ پياس هوندي آهي جو سڄي اندر ۾ ڪنڊا ۽ ٿوهر اڀري پوندا آهن. جان بيبيءَ جي اندر ۾ به اهائي موسم هئي. اندر واريءَ اڃ سندس زبان ۽ نڙيءَ کي ايڏو ته خشڪ ڪيو هو جو هوءُ بار بار پنهنجي خشڪ زبان پنهنجي خشڪ چين تان ڦيرڻ لڳي. اڃ ۽ تاس ڪيس بيچين بنائي ڇڏيو هو. فرج مان يخ ٿڌي بوتل ڪڍي گلاس سامهون رکيل هوندي به هڪدم بوتل وات تي رکي گتڪا ڪندي پيئندي ويئي ۽ هينئر لطيف ”جي بيت جو سراپا عڪس بنيل هئي جان بيبي“.

ڪامان پڇان پڇران، لڇان ۽ لوڇان،
تن ۾ توننس پرينءَ جي، پيان نه ڍپان،
جي سمند منهن ڪريان، ته سرڪيائي نه ٿيئي.

خالي بوتل ميز تي رکي هوءُ وڏا وڏا ساهه کڻڻ لڳي. پاڻيءَ ڪيس ٽڪائي ڇڏيو هو پر اڃ اڃان برقرار هئي. پاڻي سندس اندر ۾ ايئن غائب ٿي ويو هو جيئن ڪواچايل ڪڪر ڏڪاريل ڪوهستان جي پٽيانگ پوئڻ موٽيدائ ۽ هنيدائ مٿان ڪو دم بيهي حيرت کائي ڪجهه لڙڪ هاري گذري گم ٿي وڃي. جان بيبيءَ اچرج مان خالي بوتل ڏي مشڪي ايئن نهاريو جيئن ڪو سڌڙيو، شراب جي خالي بوتل ڏانهن نهاريندو آهي، بوتل جي تري ۾ پيل آخري ڦڙو نڙي ۾ اوتياين ته ڄڻ لطيف دانهن ڪئي:

محبت جن جي من ۾، تن تشنگي تار،
پيءُ پيالو اڃ جو، اڃ سان اڃ اٿيار،

پرين پاڻ پيار، ته اڃ سان اڃ اجهائين.

۽ هوءَ بيوسيءَ مان روئي پئي.

اڪڙين ڪي نه ڪيو، رت نه رنائون،

اڀي ڏنائون، ڦوڙائبا سڀرين.

دروازي تي نڪ نڪ ٿي، هڪدم اڪيون اگهي دروازو

کوليائين ته شمو بيٺي هئي، ”جيڃي، خير ته آهي اڃ مون کان

سواءِ ئي در اندران بند ڪري ڇڏيئي، ڊپ به ڪونه ٿيئي؟“

اڳ جان بيبي ڪڏهن به اڪيلي رات جو دروازو بند ڪري نه

سمهندي هئي، کيس ڊچ ٿيندو هو، پر اڃ ته ساڻس گڏ طارق خان

هو ۽ کائڻس سڀئي ڊپ وسري ويا هئا. شموءَ ڏانهنس نهاري

مشڪيو پر سندس روتل مک ڏسي سندس مرڪ غائب ٿي ويئي.

هاڻي کيس پڪ ٿي ويئي هئي ته جان بيبيءَ کي طارق خان ٿو

بيچين ۽ بيقرار ڪري روٽاڙي. هوءَ تجربڪار ۽ سمجهدار عورت

هئي. کائڻس ڊپ مان چرڪ نڪري ويو.

”جيڃي، تون اهو سڀ چڱو نٿي ڪرين!“

جان بيبيءَ چرڪ پري حيرانيءَ مان کيس ايئن ڏٺو جڻ ساڻ

گهرندي هجي.

”مٺي، مون توکي پنهنجو ڪير پيارو آهي، پاليو آهي، مان

تو کي تنهنجي ماءُ کان به مٿي سڃاڻڻ جي هام هڻي ٿي سگهان پر

هن ڳالهه ۾ مان تنهنجو پاسو نه ڪڍندس ۽ اهوئي چونديس ته اهو

سڀ تنهنجي لاءِ سٺو ڪونهي.“

جان بيبيءَ جا لڙڪ زاروزار ڪرڻ لڳا، کيس خبر پئجي

ويئي هئي ته شموءَ کيس سهي سڃاتو آهي. دل ۾ جڻ طارق خان

سان شڪو ڪيائين، ’اوه طارق خان، مان تنهنجي پيار ۾ ايڏي

ٽرانسپرنٽ ٿي وئي آهيان جو هر ڪو پيو منهنجو اندر مزي سان

ڏسي وٺي، هونئن به کيس ڪنهن اهڙي ئي پيار ڪرڻ واري

همدرد جي سخت ضرورت هئي جنهن جي ڪلهي تي ڪنڊ رکي

هوءَ روئي سگهي ۽ کيس سڀ ٻڌائي سگهي. پيار جي هونئن به

پنهنجي الڳ رياست هوندي آهي جنهن ۾ هو پاڻ ئي حڪمران،

قانوندان ۽ سپه سالار هوندو آهي. ان رياست جي عدالت ڪڏهن به پريميءَ کي سزا نه ڏيندي آهي. اتي جا جيل هميشه پريت وارن اڳيان رڪاوٽون پائڻ وارن سان ڀريل هوندا آهن. اتي جو بادشاهه ڪارو ۽ راڻي ڪاري هوندي آهي. جتي ڪارو ۽ ڪاري پاڻ کي نهايت شان ۽ فخر سان متعارف ڪرائيندا آهن، اتي جو نائڪ عاشق ۽ نائڪ عاشقيائي هوندي آهي ۽ اتي کلنائڪ واري پارٽ ۾ اهي سڀ اچي ويندا آهن جيڪي پريمين جي وچ ۾ ويڃا ۽ فاصلا آڻيندا آهن ۽ جيڪي وڇوڙن جا موجد هوندا آهن ۽ ڪارو ۽ ڪاريءَ جا مخبر ۽ چاري هوندا آهن، جتي ڪاريءَ جو ڳاٽ وڍيل نه بلند هوندو آهي. جتي ڪاريءَ جي آجيان لاءِ دل جي ڌڪ ڌڪ کي ڪنهن به اهڙي آڪسيجن جي پرواهه نه هوندي آهي جيڪا ماڻهن جي ٿوڻين ۽ ٽنڀن آڌار هجي ۽ دل هر موسم ۾ ڌڙڪندي رهندي آهي سرشاريءَ مان ۽ ان رياست ۾ خوف ۽ ڊپ وارو بچ ڪڏهوڪو رد ٿيل ۽ پوک لاءِ ناقابل قبول قرار ڏنل آهي.

جان بيبيءَ کي خوشي ٿي اهو راز جيڪو ڪائس به ڄڻ لڪل هو شموءَ اڳيان ظاهر ٿي ويو آهي. حالانڪ 19 سالن جي نوجوان ڪنواري چوڪريءَ لاءِ اها ڳالهه نهايت خوف ۽ ڊپ جو باعث هوندي آهي ته سندس پيار پٽرو ٿي ويو آهي. پر جان بيبيءَ جي انتهائي پيار کيس اها سگهه ڏني هئي ۽ هوءُ هر امتحان لاءِ ڄڻ تيار ٿي وئي هئي ۽ نهايت اطمینان سان سکون جو ساھ کڻي شموءَ ۾ بهاري مشڪي ڏنو ته شموءَ وٽ پنهنجي ڊپ ۽ خوف کان سواءِ جان بيبيءَ جي حصي جو به سڄو ڊپ ۽ خوف سالر پهچي ويو.

”نه جيڪي نه، واسطو اٿئي رب جو، متان ڪا اڀري وڪ وڌي اٿئي.“

شموءَ پنهنجي مٿي تان پوتي لاهي سندس پيرن تي رکي چيو، ”جيڪي، واسطو اٿئي مني مرشد جو، خاندان ۽ مائٽ ته هونئن ئي وڏي ڳالهه آهن پر هتي ته تنهنجي پنهنجي جند جان لاءِ به ڪو لاپائتو وڻج ڪونهي.“

جان بيبيء مشڪي شاه جو رسالو سيني سان لائي ايئن چئي پينگهي ۾ ويئي ڄڻ سمنڊ جي پٺوڀاتي ڪن مان صحيح سلامت نڪري ڪناري تي پهچي ويئي آهي.

”شمو، وڻج واپار، سودو، سٽو آهي ئي ته فائدي ۽ نقصان جا ڪارڻ آهن ۽ مون کي ڪنهن به هار ۽ مات جو ڪو خوف ڪونهي ڇو جو مان ان ميدان ۾ لٿل ئي ناهيان جتي ريتو پيڙهه، اوڏار سوڌار جو ڪاروبار هجي ۽....“

شموءَ ٻئي هٿ سندس پيرن تي رکي ڇڏيا.

”ايئن نه ڳالههءَ سهڻي، اهو سڀ تنهنجي منهن تي نٿو سونهين، اسين گهٽ ذات وارا جن وٽ سڀ جنس جي اڻ هوندي آهي، انهن وٽ به عزت ۽ غيرت واري جنس مانائتي ۽ ملهائتي آهي. اوهين ته حاڪم آهيو جن جي عزت ۽ غيرت جا مثال ملڪان ملڪ مشهور آهن انهن جي حويليءَ اندر!“

شموءَ کي خوف مان درڙي اچي ويئي، ”جيڪي اميران جي ڪن تي پوي، تنهن کان اڳ ان ڳالهه تان لهي وڃ مٺي، نه ته قيامتون اچي وينديون.“

جان بيبيءَ شموءَ جي هٿن هيٺيان پنهنجا پير سرڪائي ڪڍي مٿي پينگهي ۾ رکندي چيو، ”سٺو ٿيو شمو، جو تون سمجهي ويئينءَ هاڻي....“

”نه جيڪي نه، مون منجهان اها اميد متان رکين. مان ڪڏهن به ان ڪم ۾ تنهنجو ساٿ نه ڏينديس.... آءٌ پڙوي ڪونه آهيان نه ئي موڙي ڪڍي جو سوکڙيون پاڪڙيون ۽ سلام پيغام آئينديس نينديس، منهنجو چيو مڃ نه ته آءٌ هلي وينديسانءَ ڇڏي.“

شمو باقائده روئڻ لڳي ته جان بيبيءَ سندس مٿي تي هٿ ڦيرائي چيو، ”تون جي هتان هلي ويندينءَ ته آءٌ به هتي نه رهنديس، اهو تون به ٻڌي ڇڏ!“

شموءَ هنجن منجهان ٽوپ اڪيون مٿي ڪڍي کيس گهوري چيو، ”ڪيڏانهن ويندينءَ؟“
”جيڏانهن تون ويندينءَ.“

شمو لڙڪ ڀريل اکين سان مشڪي پئي.
 ”مون سان گڏ منهنجي گهر ۾ هلي رهڻ لاءِ توکي منهنجي برابر اچڻو پوندو جيڪو ٿي نٿو سگهي.“

”ڪيئن نٿو ٿي سگهي، تون منهنجي ماءُ آهين.“
 ”چڏ اهي اسارا پوڳ، ڪير ته بادشاهن کي به ٻانهيون پيارينديون آهن پر اهي ٻانهيون بادشاهن جون مائرون نٿيون سڏجن، انهن جي برابر نٿيون اچن.... تون چئو ته مون جيڪو به سمجهيو اهو غلط آهي تون اهائي اڳ واري بي فڪر جائل آهي.“
 ”مان ڪيئن چوان ته ائين ناهي، جڏهن ته مشهور چوڻيءَ جيان، ’اهو ٿي چڪو آهي، هاڻي ان جي ابتڙ ٿي نٿو سگهي‘ ۽ تون ته سڀ سمجهي ويئي آهين!“

آميءَ ڪمري ۾ ايندي ساڻ حيرت مان چيو، ”اڀي، اڃان اوهين ٻئي جاڳو پيون مان ته سامان ٽارڻ ۾ اڙجي ويئي هيس جيڪي سائين طارق خان ڏنا آهن.“

ٻنهي جا روتل منهن ڏسي آهستي اچي شموءَ جي ڀر ۾ ويٺي ته شموءَ چيو، ”هئو آمي، تو سچ ٿي چيو، مون ناحق مفت ۾ توکي ڳالهائيو. ڳالهه اهائي هئي.“

آميءَ وڏو ساهه کڻي چيو، ”جيڪي، اسين اوهان کي چوڻ ۽ سمجهائڻ جهڙا ناهيون باقي اوهان جا خير خواه ضرور آهيون.“

پينگهي جي ڀر ۾ ويهي سندس پيرن کي پينٽيون ڏيندي چيائين، ”جيڪي، اها ڳالهه نه ٿي ڪانه ٿي!“

جان بيسي پينگهي مان اٿي بيٺي ته هو به ٻئي اٿي بيٺيون، هن ديوار واري گهڙيءَ ڏانهن ڏٺو ٿي پي ٿيا. هنن ڏانهن نهاري چيائين، ”هاڻي دروازو لاک ڪري بتيون بند ڪريو ۽ سمهو.“
 ”جيڪي، پهرين تون سمه پوءِ....“

”مون کي ٿورو پڙهڻو آهي.“

آميءَ پينگهي مان شاهه جو رسالو کڻي اکين تي رکي چمي ڪتابن واري شيلف ۾ رکي چيو، ”نه جيڪي، هينئر پڙهڻ جي مهل ڪانهي، تون سمه ته اسين به ٻئي سمهون، نه ته اسين به ويٺيون

”اهيون توسان گڏ.“

جان بيبي اچي پلنگ تي لٽي ته شمو سندس پنين وارن ۾ آڱريون ڦيرڻ لڳي. اها جان بيبي جي ننڍپڻ کان عادت هئي نه ته کيس ننڍڻي نه ايندي هئي ۽ اها عادت به کيس شموءَ ئي ڏني هئي، جنهن تان ڪنهن ڪنهن مهل امير بيبي به کيس چڙي چوندي هئي، ”شمو، جانيءَ کي اهڙي عادت نه ڏي جو هوءَ مجبور ٿي پوي، چوڪري آهي آخر پرڻجي بي گهر ويندي.“ شمو کلي چوندي هئي، ”آءُ گڏ وينديس.“ ۽ امير بيبيءَ جي چوڻ کان پوءِ شموءَ ڪجهه احتياط ڪيو هو، پر پوءِ به جڏهن به جان بيبي اداس يا تنها ٿيندي هئي ته شمو سندس وارن ۾ هٿ گهمائڻ لڳندي هئي. آمي باهران به وهائڻ ڪڍي آئي ۽ هيٺ قالين تي رکي دروازو لاک ڪيو، ”جيئي، بتي وساين؟“

جان بيبيءَ بند اکين سان ”هون“ ڪيو ته آميءَ لائيت آف ڪئي. جان بيبيءَ آهستي پنهنجي هٿن سان شموءَ جو هٿ پنهنجي وارن مان ڪڍي ڇيو، ”شمو، هاڻي تون به سمهي پئو.“ شمو کيس دعائون ڪري هيٺ رکيل وهائي تي مٿو رکيو، ”الله سائين توکي آرام ڏيندو جيئي.“

آمي به ”آمين“ چئي پاسو ورائي سمهي پئي. هو ٻئي ستيون ۽ جان بيبي جاڳندي رهي. زهري به ايئن ٿي چوي هي به ٻئي ساڳيون نصيحتون ٿيون ڪن! هن مشڪي ڏنو، هي سڀ مون کي آئندي کان ڊيچارڻ لاءِ ڪنهن خوفناڪ جن ۽ پوت جيان ٿيون سامهون اچن. هو شايد ايئن ٿيون سمجهن ته هو جيئن خطرناڪ منظر پنهنجي لفظن ۽ چهري جي تاثراتن سان ڏيکارڻ ٿيون چاهين، مان به ايئن ئي ڏسي سگهنديس جيئن هو مون کي ڊيچارڻ چاهين ٿيون پر منهنجي اڳيان ته نه انهن جي اکين مان ٽانڊا ٿا نڪرن نه ئي سندن زبانون باهه اوڳاچينديون نظر ٿيون اچن! هو ته اهي ئي ساڳيون معصوم ۽ بي ضرر بلڪ وڌيڪ پياريون ٿيون نظر اچن، جيڪي منهنجي لاءِ فڪرمند آهن پر کين ڪهڙي خبر ته ”اڄ“ وارو فلسفو ڪلهه يا آئيندي لاءِ ڪارگر ۽ قابل قبول نه هوندو آهي ۽

منهنجي لاءِ ”اڃ“ اهر آهي، جنهن ۾ مان طارق خان کي چاهيان ٿي،
 سپاڻي ڇا ٿيندو؟ پر ”سپاڻي“ به جڏهن ايندو تڏهن اهو به ”اڃ“
 هوندو ۽ ”اڃ“ جيڪو منهنجي لاءِ اهر ۽ پيارو آهي، کيس روسي
 شاعر ”هو ديس“ جا شعر ياد آيا جيڪي ”اڃ“ سان ٺهڪندڙ هئا. هو
 حيران ٿي سوچڻ لڳي، ته ماڻهو جتي به هجي، آهي پر ان جا خيال
 ڪنهن به ڪنڊ، ڪنڊ جي ماڻهوءَ سان ملي ٿا وڃن. هي روسي شاعر
 يسوع مسيح کان به ٽيهه سال اڳ جو آهي پر سندس خيال جيڪي
 هن پنهنجي شعر ۾ چيا آهن، سمايا آهن اهي اڃ به جان بيبئيءَ لاءِ
 چڻ ڍال بنجي ويا هئا:

”زندگي مسلسل ملتوي ڪندو رهڻ ۽

ڪنهن جادوءَ جي باغ ۾ ڪڙڻ واري

خيالي گلابن جي خوشبوءَ جو منتظر رهڻ،

اسان جي فطرت جو هڪ هاجو آهي.

افسوس، اسين ڪيڏا بيوقوف ماڻهو آهيون.“

جان بيبئي گهر ۾ وينل چوڪري هئي پر ڪتابن سان چاهه،

کيس دنيا سان ڳنڍي دنيا وارن سان متعارف ڪرائي ڇڏيو هو ۽

ايئن هو دنيا جي ڪنهن به ڏاهي جي ڳالهه سمجهي ۽ ورجائي

سگهندي هئي. لطيف رحه ته کيس هيڪاري سڃاڻ، اڪابر ۽ باهمٽ

بنائي ڇڏيو هو، کيس ”دانتي“ جي ڳالهه ياد آئي:

”هي سوچي ڇڏيو ته اڄوڪو ڏينهن وري ڪڏهن به نه ايندو ۽

زندگي حيرتناڪ رفتار سان اڳيان وڌندي پئي وڃي.“

ڪاليداس جي نظر به کيس چڻ آڻت ڏنو،

”تون اڃ تي ڏيان ڏي،

ڇو ته اڃ ئي زندگي آهي،

اڃ جي لمحن ۾ سڀئي سچايون سمايل آهن،

پالنا جي خوشبو ۽ عمل جا پاسا موجود آهن،

ماضي رڳو خواب آهي ۽ خواب جي ڪهڙي قيمت آهي؟

ته،

ڪاميابيءَ جون سڀئي عظمتون اڃ واري ڏينهن ۾ ظاهر آهن،

زندگي اڄ سٺي گذارجي ته اهو هر لمحو
ماضي کي خوشيءَ جو حسين خواب ۽
هر مستقبل کي اميد جي چادر عطا ڪندو.
ته، اڄ تي ڌيان ڏي ۽ اڄ جو قدر ڪر،
۽ سج ۽ ان جي صبح کي سلام پيش ڪر.
جان بيبيءَ کي يسوع مسيح جي چوڻي به هانءُ تي تري آئي:
”يا خدا، اسان کي اهو سڀ ڏي جيڪو اڄ لاءِ اسان جي تقدير
۾ لکيل آهي.“

جان بيبيءَ به سڀ ڪجهه اڄ پاڻ ۽ چاهڻ واري پروگرام تي
هلڻ جو پهه ڪري ورتو هو، تنهنڪري کيس ڪوبه سڀاڻي جو
خوف ڏيڃاري نٿي سگهيو. ڀلي طارق خان کي سندس چاهه جي
خبر اڄ نه هجي. هن لاءِ اهوئي ڪافي هو ته هو ۽ پاڻ طارق خان کي
چاهي ٿي اندر جي تمام گهراين ۽ سچاين سان ۽ اها اڄ جي ڳالهه
آهي ته هو ۽ طارق خان سان ملي آهي، کيس ڏٺو آهي ۽ ساڻس
ڳالهايو آهي! بس، کيس اڳتي وڌڻ لاءِ اهوئي گهڻو هو ته، هو به
جڏهن کيس ڏسندو آهي ته، هن جي اکين مان به پيار جو سمند
ڇوليون هڻندو نظر ايندو آهي، پوءِ اهو الائي سندس نظرن جو
دوڪو هو يا ڪا حقيقت به هئي، پر هن کي اڳتي وڌڻ لاءِ ته ڪنهن
بهاني جي ضرورت به نه هئي. کيس ”ايدگر ايلن پو“ جي نظم
”ايلڊو ريڊو“ يعني، ”شهر تمنا“ ياد پيو جنهن جو قصو هيئن آهي
ته، ”هڪ بهادر جوڌو، نائٽ اويچي، اس ۽ چانو کان بيپرواهه ”ايلڊو
ريڊو“ جي ڳولا ۾ مستيءَ وارا گيت ڳائيندو چرين جيان گهوڙو
ڊوڙائيندو هليو پي ويو، کيس ورهه لنگهي ويا ۽ زندگيءَ جي شام
اچي ويئي پر روءِ زمين تي کيس ڪوبه اهڙو خطو نه مليو جيڪو
سندس خوابن جي شهر جهڙو هجي. آخر جڏهن سندس توانائي ۽
تازگي ختم ٿيڻ تي هئي ته کيس هڪڙو ٻڌو ”قوس زائر“ مليو
جيڪو سفر جون سختيون سهي ڳري پاڇي وانگيان ٿي ويو هو.
ان پيرسن پوڙهي، ڀرونن ۽ پلڪن جي جهالر هٽائيندي چيو، ”اگر
تو کي ان شهر جادوءَ جي ڳولا آهي ته ڇنڊ جي تڪرين جي پرين

پاسي پاڇولن جي ڊگهي ماٿريءَ ڏانهن وڪ وڌاءِ، گهوڙو ڊوڙاءِ، اڳيان ئي اڳيان وڌندو وڃي، ”جان بيبيءَ کي به ڄڻ اهو پوڙهو قوس زائر مليو هو جنهن کيس به نائٽ اويچيءَ وارو مشورو ڏنو هو جو هوءَ به اڳيان ۽ اڳيان چنڊ جي ٽڪرين جي پرين پاسي پاڇولن جي ماٿريءَ ڏانهن وڌڻ جو پڪو ارادو ڪيو ويٺي هئي. ٻانگ جي آواز تي چرڪي پئي. هوءَ پاڻ تي پاڻ حيران هئي ته هوءَ ڪيڏي مهل پلنگ تان اٿي هئي ۽ ڪيڏي مهل هن شاه جو رسالو کنيو هو جيڪو ٽيبل ليڊ جي روشنيءَ ۾ سندس اڳيان کليو پيو هو ۽ سندس نيٽن مان جر جاري هو:

ويٺي ٻاريان ٻانگ سين، ڪوڙين اڃ قنديل،
هيءَ هيءَ هنجون هاريان، منجهان سڪ سبيل،
متان مون کي ڇڏيئي، جاني لڳ جليل،
آهر تو اصل، ويٺي ڪانگ اڏاڻيان.

هن هڪدم رسالو، ليڊ ۽ اڪيون بند ڪيون ۽ لپتي پئي ته، هينئر شمو ۽ آمي ٻئي ٻانگ سان گڏ اٿنديون ۽ کيس جاڳيل ڏسي نصيحتن جو ڪلاس ڪلندو ۽ سندن ليڪچرز شروع ٿيندا جن جي ٻڌڻ ۽ نوٽ ڪرڻ لاءِ وٽس هينئر ڪو ذهن ڪا توانائي نه هئي. ٻانگ جي آواز تي واقعي شمو ۽ آمي ٻئي اٿيون. جان بيبيءَ کي ستل ڏسي ٻنهي ”شڪر“ چئي ڪلمو پڙهي آهستي ڪمري کان ٻاهر نڪتيون ته جان بيبي اٿي ويٺي. سڄي رات هوءَ ستي نه هئي، پر پوءِ به کيس ڪا ننڊ ڪا ٿڪاوت نه هئي. طارق خان بابت سوچڻ وارو عمل سندس لاءِ اهڙي قوت هئي جو هوءَ اوجاڳي جي باوجود چست ۽ تواني هئي:

جياريس سنڀار، ڪوه ڪريندم گڏجي،
ويرو تار وجود ۾، پرينءَ جي پچار،
سي سڄڻ هون نه ڌار، جي هينئر ۾ حل ٿيا.

هن اٿي ڪيسيت پليئر آن ڪيو ۽ پاڻ اچي پلنگ تي شاه جو رسالو سيني سان لائي ويٺي. محمد جمن جو سريلو آواز اڀريو:
تن ڳڻن ڳهر وڃائي، جوڳين مون سين جي ڪيا،

سامين مون سين جي ڪيا.
 نند تنهين کي ٺاه، جا آديسين اونائي،
 جوڳين مون سين جي ڪيا،
 سامين مون سين جي ڪيا.

محمد جمن جي آواز ۽ لطيف جي ڪلام جي سحر کيس ڳهر
 ڏيئي ڇڏي ۽ هوءُ ان ڳهر ۾ ڳڻائجي ويئي ۽ الائي ڪٿان نند جي
 نازڪ پريءَ اچي سندس خوبصورت نيٽن ۾ بسڀرو ڪيو ۽ چندن
 جي هندوري ۾ گلابن جي ڏور سان لوڏيو ۽ هوءُ سمهي پيئي. شمو
 نماز پڙهي سليماني چانهه پي وري به جان ببيءَ جو اوسو ڪري
 سندس ڪمري ۾ آئي ته هوءُ اڃان تائين ستي پيئي هئي. کيس خبر
 هئي ته هوءُ سڄي رات جاڳي هوندي سو ڀلي ستي هجي. نيرن
 مهل امير ببيءَ چيو، ”شمو، جاني اٿي آهي؟“
 ”نه جيڃي اڃان ستي پئي آهي.“
 ”ڇو؟“

”جيڃي، رات دير تائين جاڳي هئي.“
 ”ڇو، طبيعت ته سهي هيس نه؟“
 ”جيڃي، طبيعت ته نيڪ هيس پر ڳالهين ۾ دير ٿي وئي،
 اسين به دير سان ستيون هيون سين، هوءُ ته الائي ڪيڏي مهل ستي
 آهي.“

”ڪهڙيون ڳالهيون پي ڪيو، آڏيءَ تائين؟“
 ”سائين طارق خان جون ڳالهيون.“
 شموءَ جي وات مان اها ڳالهه اوچتو نڪري ته ويئي هئي پر
 هاڻي امير ببيءَ جي متوقع سخت ردعمل لاءِ پاڻ کي تيار ڪري
 رهي هئي ته امير ببيءَ بنا ڪنهن اهميت جي چيو ”طارق خان
 جون ڪهڙيون ڳالهيون، مان به ته ساڻس گڏ هيس هن ته ڪا اهڙي
 ڳالهه نه ڪئي هئي جيڪا اوهان سڀني جون ننڊون ڦٽائي؟“
 شموءَ سک جو ساھ کڻي چيو، ”بس جيڃي مڙئي اهي ئي
 ڳالهيون هيون.“

ايئن چئي شمو اتان تڪڙو ئي ٽري ويئي ۽ امير ببي اٿي

جان بيبيءَ جي ڪمري ۾ آئي ته هوءَ اڃا ستل هئي ۽ ڪيسٽ پليئر آن هو ۽ ڪيسٽ پوري ٿي وئي هئي. هن وڏي اهو بند ڪيو ۽ سندس نالي آهستي آهستي ڳالهائيندي ڪمري کان نڪتي.

”الائي ڪيڏي مهل ستي آهي؟“

آمي ۽ سمو ورندي جي ٻاهرين دروازي وٽ سس پس ڪري رهيون هيون ته امير بيبي چيو، ”جان بيبيءَ جو ٽيپ ريڪارڊر ڪليل هو ڇا اهو سڄي رات جو ڪليل هو؟“

آمي ۽ سموءَ هڪ ٻي ڏي حيرت مان نهاريو.

”نه جيڪي، رات جو اسان جي اڳيان ته سمهي پئي هئي ۽ ٽيپ چالو نه ڪيو هئائين.“

امير بيبيءَ الائي ڪهڙن خيالن ۾ هئي. انهن جي ڳالهه کي بنا ٻڌڻ جي ڪمري ڏانهن هلي وئي، سموءَ فڪر مان چيو، ”آمي، رات ته ٽيپ بند هو.“

آميءَ به ساڳئي فڪر مان چيو، ”هئو بند هو، اسان جي اڳيان ته سمهي پئي هئي پوءِ شايد اتي آهي ۽ هاڻي ئي ڪا ستي آهي صبح مهل.“

سموءَ جان بيبيءَ جي ڪمري ڏانهن ويندي چيو، ”پلي سمهي نڊ پوري ڪري، آءٌ وڃي ٿي اتي ويهان متان ڪو ڪيس اٿاري.“

امير بيبيءَ وري به وَرُ ڏٺو پر سموءَ کيس جاڳائڻ نه ڏٺو.

”جيڪي، آءٌ ويني آهيان پلي پاڻ جاڳي.“

ڪمري جي گهڙيال جڏهن ڏهن جا گهنڊ وڃايا ته جان بيبي چرڪي اٿي.

”ڏهه ٿيا آهن، مان ايتري دير ستي هيس؟“

سموءَ اتي چيو، ”واهه جيڪي واهه، ايئن ڪي گچيون ڪجن. اسان جي اڳيان سمهي پوءِ سڄي رات جاڳي آهي؟“

”اهو وري ڪيئن، ڪنهن چيو؟“

”تنهنجو ٽيپ ڪليو پيو هو، جيڪي اميران اچي بند ڪيو آهي، اسان جي هوندي ڪٿي تو چالو ڪيو هو؟“

جان بيبيءَ واش روم ڏانهن ويندي چيو، ”ها، واقعي سڄي

رات نند نه آئي هئي، پر هاڻي ته گهڻو ستي آهيان، هاڻي ته تون خوش آهين نه؟“

امير بيبي آئي ته جان بيبي واش روم کان ٻاهر نڪتي.
 ”چو جاني، رات ڇا ٿيو هئي؟“
 ”ڪجهه به نه امان.“

”شمو ٿي چوي ته سڄي رات ستي ناهين؟“
 ”ها امان، بس نند نه آئي، پر پوءِ ته گهڻي دير تائين ستي آهيان.“

امير بيبي وڏي سندس نرڙ تي هٿ رکيو ۽ اهو اطمينان ڪري ته، نڪ آهي کيس ناشتي جو چڻي هلي ويئي.
 ”اسان سڀني نيرن ڪئي آهي، تون پلي پنهنجي ڪمري ۾ ئي ڪج.“

ڏينهن جو جڏهن سڀئي ماني ڪائي اٿيا ته جان بيبيءَ ماءُ کي چيو، ”امان، آءُ زهريءَ ڏانهن ٿي وڃان؟“
 ”پلي وڃ پٽ، هتي ته هاڻي تون صفا اڪيلي ٿي پئي آهين ڄڻ، ڪنهن سان ٿي وڃين؟“

جان بيبيءَ ستار ڏانهن نهاري مشڪي چيو، ”ادا ستار سان.“
 ”ها ابا، بنا پگهار جي ڊرائيور موجود هجي ته، ٻيو ڇا ڪبي اوهان کي؟“

امير بيبيءَ مشڪي پيار مان ستار کي ڏسي چيو، ”سڄي به منهنجو پٽ اوهان سڀني جو ڄڻ ڊرائيور آهي.“
 حمل خان تهڪ ڏيئي چيو ”ها، بيشڪ هن بنا پگهار واري ڊرائيور جا خرچ ڪو مون کان پڇي ڏسي.“

سڀئي کلڻ لڳا، جان بيبي تيار ٿي آئي، ساڻس گڏ شمو به آئي. ستار کلي چيو، ”هلو، مير صاحب.“

امير بيبيءَ مشڪي چيو، ”جاني، منهنجا ادي آمنه کي سلام ڏجانءِ ۽ منهنجي پاران کيس پڇجانءِ ۽ چئجانءِ ته آءُ به هڪ ٻن ڏينهن ۾ اينديس.“
 ”ها امان.“

مصطفيٰ خان جي حواليءَ ۾ پهتا ته گيت وٽ ئي کين سندن سئوت مظهر خان ملي ويو. جيڪو انهن کي ڏسي خوشيءَ مان تڙي پيو.

”اڙي واه واه، نه اچڻ نه وڃڻ هي ماڻهو ڪٿان اچي نڪتا؟“ ستار سان ڀاڪر پائي مليو، شمو کيس پيرين پئي ملي. مظهر خان جان بيبی ڏي نهاريو جنهن کي برقعو پاتل هو ۽ نقاب هيٺ هئا. چيو، ”جان بيبیءَ سان ته وڏا جهڳڙا ۽ رساما آهن زهريءَ جا.“ کين وٺي حواليءَ اندر آيو. آمنه ٻاهر اڳڻ تي وڏي ڪٽ تي ويندڙ هئي، کين ڏسي ڏاڍي خوشيءَ سان ساڻن ملي. مظهر خان اندر وڃي زهره کي ٻڌايو، اها ڊوڙندي ٻاهر اڳڻ ۾ آئي. ساڻس گڏ افروز به هئي. ٻئي جان بيبیءَ سان ڀاڪر پائي مليون. جان بيبیءَ آمنه کي پنهنجي ماءُ جا سلام ڏنا. انهن جي اچڻ جو ٻڌي سرور خان ۽ اظهر خان به آيا. مصطفيٰ خان ٻڌو ته اهو به آيو. سڀني هڪ ٻي کان حال احوال ورتا. زهره کلي جان بيبیءَ جي هٿ کي جهلي ماءُ کي چيو، ”امان، هاڻي اسين وڃون؟“

مظهر خان کلي چيو، ”اسين معنيٰ؟“

”اسين معنيٰ، مان، افروز ۽ جاني.“

”جي نه، جان بيبی هتيئي ويٺي آهي ايڏانهن نٿي هلي.“

سڀني کلي پيا ته آمنه چيو، ”ڇڏ پٽ، چوڪريون آهن ڀلي پاڻ

۾ ڪچهري ڪن.“

”اسان به ان ڪچهريءَ ۾ شريڪ ٿينداسين، اسان جي شرڪت

ممنوع ته ناهي؟“

مصطفيٰ خان مشڪي چيو، ”ڀلي پٽ زهره، اوهين ڀلي

پنهنجي ڪمري ۾ وڃو، هتي ته جاني اوڀرن جيان ويٺي آهي.“

”جيئي بابا!“

زهره کلي نعرو هنيو ۽ جان بيبیءَ کي ٻانهن کان جهلي

پنهنجي ڪمري ۾ وٺي آئي. افروز به ساڻن مشڪندي ويئي. شمو

اٿي ٿي ته آمنه کيس وهاريو، مظهر خان کلي چيو، ”شمو، تون

چوڪري ناهين، امان چيو آهي ته ڀلي چوڪريون وڃن. تون ويهه!“

سڀني کليو. شمو مشڪي آمنه جي پيرن کي زور ڏيڻ لڳي. مظهر خان وارا ستار کي وٺي پنهنجي ڪمري ۾ آيا. مصطفيٰ خان شموءَ کان حمل خان وارن جي خير خيريت ۽ حال احوال وٺڻ لڳو. ڪمري ۾ اچي زهره، جان بيبيءَ کي وٺي اچي پلنگ تي ويهاري چيو، ”خبر اٿئي جاني، اڄ مان ڪيڏي خوش آهيان.“ جان بيبيءَ جڙتو رسندي چيو، ”ها ها، خبر اٿم، ڪابه خوشي نه ٿي اٿئي.“

”ڇا، ڪيئن؟“

”پاڻ ته تون ۽ افي هڪ ٻي ڏانهن اچو، ويو ۽ گڏجو، باقي مون وٽ ايندي اٿئي ڇا ٿو ٿيڻ؟“

افروز کلي چيو، ”تو کي وري ڪهڙي پيرن تي ميندي لڳل آهي جو نٿي اچين. باقي سچ پچين ته اسان ٻنهي اڄ به پي اهو پروگرام بنايو ته گڏجي توڏانهن اينديون سين.“

جان بيبيءَ خوش ٿي چيو، ”واقعي. الا زهري، افي سچ ٿي چوي؟“

زهري چيو، ”ها، افي سچ ٿي چوي.“

افروز چيو، ”اسين تو جهڙا ناهيون جو پنهنجن کي وساري ويهون.“

جان بيبيءَ اداسي مان چيو، ”مان ته الام ڪيترا ڏينهن ٿي ويا آهن ادي تاجيءَ ڏانهن به نه ويئي آهيان. هن به ادا وارن سان منهنجون شڪايتون ڪيون آهن. اٿئي ڇو گهر کان ٻاهر نڪرڻ تي دل ئي نٿي چاهي.“

افروز تهڪ ڏيئي چيو، ”جاني، زهريءَ ڪجهه ڪجهه تنهنجي دل جا قصا ٻڌايا آهن پر ڏنڌلا ۽ مبهم، هاڻي مهرباني ڪري تون پاڻ واضح ۽ چٽا ٻڌاء.“

جان بيبيءَ ڊڄي حيرانيءَ مان زهره ڏي نهاريو ته زهره سنجيدگيءَ مان چيو، ”ڊڄ نه جاني، مون ڪجهه به نه ٻڌايو آهي. باقي افي به توکان ۽ مون کان ڌار ته ناهي!“

”ٻڌ جاني، مون ڪڏهن به توکان ڪجهه لکايو آهي، پير ۾

ڪنڊو لڳندو آهي ته توکي ٻڌائيندي آهيان. باقي اها ڳالهه واقعي آهي ته آءُ زهريءَ وانگيان توڙي گهڻو نه ايندي آهيان... تون به ته اسان وٽ نٿي اچين نه! ادا ڪمال خان ته ايئن ٿو چوي ته جانيءَ جو ڄڻ اسان سان سڱ ئي ڪونهي.

جان بيبيءَ کيس پاڪر پائي چيو، ”اهو وري ڇا پيئي ڳالهائين، ڪيئن سڱ ناهي، تو ۽ زهريءَ سان ته منهنجو هڪ جهڙو سڱ آهي. باقي سچ ته زهري جا وڏا قرب آهن جو...“
 زهره تهڪ ڏيئي سندس ڳالهه اڌ ۾ جهليندي چيو، ”نيڪ آ، نيڪ آ. منهنجا قرب ته ڪير تر جبل جيڏا آهن پر تون به ته ننڍڙا ننڍڙا مري ۽ مڱڻر وارين ٽڪرين جيڏا قرب ته مهرباني ڪري ڪندي ڪر جيئن هينئر ڪيا اٿئي. ٻڌ، تاڙي هڪ هٿ سان نٿي وڃي جابل.“

تيئي تهڪ ڏيئي ڪلي پيون، مايون سندن لاءِ چانهه وغيره کڻي آيون، ساڻن گڏ شمو به آئي، ”جيڃي جابل، سائين مصطفيٰ خان اوطاق ڏي هليو ويو ۽ جيڃي آمنه سمهي پيئي ته آءُ به اوهان ڏانهن هلي آيس!“

زهره ڪلي چيو، ”پلي مائي شمو، ويه.“
 شمو ويئي ته سندس لاءِ مايون ڌار چانهه ۽ ٻيو ڪجهه کڻي آيون.

زهره شموءَ جي ٿري ۾ نهاري مائي کي چيو، ”شريفان، شموءَ لاءِ ڪباب نه آندئي؟“
 ”جيڃي، اهي ٽڪيون سائين مظهر خان وارن کي اهڙيون ته وڻيون... مان اوهان لاءِ به مس مس ڪري لڪائي بچائي کڻي آئي آهيان.“

زهره پنهنجي پليٽ مان ٻه ڪباب کڻي شموءَ کي ڏيندي جان بيبيءَ کي چيو، ”جاني، هي ڪباب ته کائي ڏس!“
 جان بيبيءَ ننڍو ٽڪر کائي چيو، ”گهر ۾ ناهيون اٿو. ڪنهن، تو ناهيون آهن؟“
 ”ها، پر ڏس ڪيڏي لذت آهي!“

”واقعي سواڊي آهي.“

افروز چيو، ”جاني، مان به گهر ۾ بنائيندي آهيان سڀئي ڏاڍي شوق سان کائيندا آهن.“

زهره کلي چيو، ”تو کي به ته مون سيڪاريا آهن، اهي به تنهنجي گهر اچي.“

افروز کلي چيو، ”۽ تو کي به زي تي وي جي ”کانا خزانہ“ واري سڄيو ڪپور سيڪاريا آهن گهر ۾.“

تيئي کلڻ لڳيون. جان بيبيءَ کي به ڪباب ڏاڍا وڻي ويا هئا. ”سڄي به ڏاڍا سٺا آهن.“

شموءَ کلي چيو، ”جي جي، باهران آندل شين تي ته رڳو ڏوڪڙ ٿا زيان ڪجن، گهر ۾ نهيل وڌيڪ سٺيون آهن، ڪيئن بنيون اٿئي؟“

زهره کلي چيو، ”تون به شمر، کاڌي بنائڻ جي ماهر آهين، ٻڌاءِ ڀلا ايئن ڪير ترڪيب ٻڌائيندو آهي؟ ڪا خوشامند ڪا خدمت ڪريو.....“

”اڪين سان جي جي، جيڪو به چوڻ حاضر آهيان.“

اڃان وڌيڪ ڪجهه ڳالهائي ته ستار، مظهر خان، اظهر، سرور ۽ انور سڀئي ڪمري ۾ آيا. مظهر خان کلي چيو، ”اوهان کي وڻون نه وڻون اسين ته آيا آهيون.“

زهره کلي چيو، ”ادا ستار کي پاڻ کان ڌار ڪري پوءِ ايئن چئو ته پوءِ نڪ آهي.“

سڀئي تهڪ ڏيئي کلڻ لڳا ۽ ڳالهين جو اڻڪٽ سلسلو شروع ٿي ويو. شمر شريفان سان گڏ ٿانو ڪٽائي هلي وئي. مظهر خان جان بيبيءَ کي ڏسي ٿڙي پيو هو ۽ هر ڳالهه ۾ ٽوٽڪا ۽ لطيفا ٻڌائڻ لڳو. سڀئي تهڪ ڏيئي کلي رهيا هئا. جان بيبي ڪنهن ڪنهن مهل تهڪ ٿي ڏنو ته گهڻو ڪري مشڪي مشڪي ٻڌي رهي هئي.

مظهر خان کلي چيو، ”مون ته سڄي دنيا جي ڀوڳن ۽ ٽوٽڪن جا سنڌو وهائي ڇڏيا پر جانيءَ جي ڪل مهانگي آهي ابا.“

وري به سڀئي کلڻ لڳا. ستار چيو، ”يار، سنڌو ئي سڪل آهي

تہ پوءِ جانيءَ تي ڪهڙي ميار؟“ ۽ پنهنجي واچ ۾ نهاري اٿي چيائين، ”هلو جاني، ست پيا ٿين.“

سڀني کان چڻ چرڪ نڪري ويا. زهره جان بيبيءَ کي پاڪر پائي چيو، ”نه ادا، اڄوڪي رات جاني هتي آهي.“
”اهو ته تو ۽ جانيءَ جو معاملو آهي.“

مظهر خان چيو، زهري غلط ته نٿي چوي، هاڻي به ته زهري اوهان وٽ رهي آئي آهي ۽ جان بيبي ته اسان وٽ الائي ڪيترن ڏينهن کان پوءِ آئي آهي.“
”نيڪ آهي آءُ اڪيلو ٿو وڃان.“

ستار ويو ته مصطفيٰ خان ۽ ڪمال خان ڪمري ۾ آيا. جان بيبيءَ کي ڏسي ڪمال خان جي چهري جو رنگ ڳاڙهو ٿي ويو. مصطفيٰ خان ستار کي ويندي ڏسي چيو، ”منهنجو خيال آهي بلڪه صلاح آهي ته اڄوڪي رات سڀئي هتي تڪي پئو.“ ڪمال خان کي ڏسي سڀئي اٿي بيٺا هئا. ڪمال خان سڀني سان ملندي چيو، ”چاچا، ڪهڙي ولات مان آيا آهيو. هونئن گهر ته سچ به پنهنجو ئي آهي ٽڪڙ ۾ وڏي ڳالهه ناهي پر افي کي ته هتي رهندي به ڏينهن ٿي ويا آهن ۽ امان چيو آهي ته کيس هروڀرو به وٺي اچان.“
”اوهان جي جيڪا مرضي.“

”ادا، اڄ نه، اڄ ته جاني به آئي آهي نه.“
ڪمال خان جان بيبيءَ ڏانهن ڏک مان نهاري چيو، ”ها افي، ۽ اسان وٽ ته جان بيبي ڪڏهن پلجي به نه آئي.“
جان بيبيءَ اڪيون هيٺ ڪري چيو، ”ادا، مان ڪيڏانهن به نٿي وڃان، ادي تاجيءَ جي شادي ٿي آهي ته اوڏانهن به ڪونه ويندي آهيان باقي زهري.....“

”باقي زهري سان ته ڪنهن جو مقابلو ئي ڪونهي ايئن نه؟“
جان بيبيءَ افروز جي ڳالهه جو چرچي ۾ جواب ڏيندي چيو، ”زهري به ته مون ڏانهن بنا ڪنهن حساب ڪتاب، گلا ۽ ٿوري ثقڻ جي ايندي آهي. تون ڪڏهن ايئن ملڻ آئي آهين مون سان؟ ڪڏهن ڪا دعوت يا تقريب هوندي آهي تڏهن ٿي اچين.“

ڪمال خان ۽ مظهر خان ٻئي جان بيبيءَ جا عاشق ۽ اميدوار هئا جن کي امير بيبيءَ جي حتمي ۽ فائنل فيصلن تي، ”جان بيبي مان پنهنجي پيڻ جي پٽ کي ڏينديس“ ڏڪارو ۽ مايوس ڪري سندس گهر جون واٽون وساري ڇڏيون. هيون ۽ پنهنجي چاچي حمل خان کي زال اڳيان مجبور ڏسي ماڻ ٿي ويا. پر اڄ جڏهن ڪمال خان گهڻن ڏينهن کان پوءِ اتفاقي طور جان بيبيءَ سان مليو ته سندس ستل سور جاڳي پيا. مظهر خان جو ته مڱڻو ٿيل هو جيڪو پيوڳن ۽ چرچن جي مضبوط ڪوٽ ۾ پناهه وٺڻ جي ناڪام ڪوشش ۾ رڌل هو. پر ڪمال خان کي جان بيبيءَ جون ڳالهيون ۽ کلڻ ڄڻ وري ساڳي دڳ تي آئي رهيا هئا ۽ افروز سان ڳالهائيل هر جملي کي هو پاڻ ڏانهن منسوب ڪري رهيو هو.

”نيڪ آهي اسين ٿورا ٿڻڻ وارن مان آهيون پر اوهان به ته اسان تي ڪڏهن اڻ ڳڻيا ٿورا نه ڪيا!!“

پوڳ چرچي واري ماحول ۾ ڪمال خان جو سنجيده لهجو سڀني محسوس ڪيو. افروز کلي ڄڻ ماحول کي ساڳيو خوشگوار بنائڻ چاهيو، ”جاني، تو به وڏا چاڳ ڪيا آهن، اسان کڻي گهڻو نه پوءِ به ڪڏهن ڪڏهن ته ايندا آهيون. ادا ڪمال خان واقعي به وڏو سچ چيو آهي ته تو به ته ڪڏهن اسان تي اڻ ڳڻيا ٿورا نه ڪيا آهن.“

جان بيبيءَ ڏک مان صفا ماڻ هئي. ستار به خاموش هو. زهره ماحول جي سنجيدگيءَ کي ڏسندي جان بيبيءَ کي افروز ۽ ڪمال خان جي جملن کان بچائڻ جي ڪوشش ڪندي چيو، ”هيڏي آفي، منهنجي ڳالهه ٻڌ، بلڪل مون جيان ئي تون به جانيءَ کي چڱي طرح ڄاڻي سڃاڻي ٿي ته هوءَ واقعي به ڪيڏانهن نه ويندي آهي پر پوءِ به هوءَ اسان ٻنهي گهرن ڏانهن ايندي ته آهي جڏهن ته مان ۽ تون خاندان جي هر شادي ۽ تقريب ۾ شريڪ ٿينديون آهيون، جي ڪڏهن جانيءَ لاءِ خاص وڃون ته ڪهڙو ٿورو جانيءَ تي ٿيون ڪريون. جڏهن ته هو خاص ماڻهو موڪلي به اسان کي گهرائيندي آهي. هاڻي ڇڏيو انهن ڏوراپن کي.“

مايون چانهه کڻي آيون. ٻيا ته سڀئي خاموش چانهه پي رهيا

هئا پر ڪمال خان تڪڙو ڇانهه پي ڪوپ ميز تي رکي اٿيو، ”هل افروز، دير ٿي وئي آهي.“

ستار به واچ ۾ نهاري چيو، ”هاڻي اسين به هلنداسين.“

زهره کلي چيو، ”اسان جا ڀائر ڏاڍا جذباتي آهن.“

ڪمال خان چيو، ”ڇا ۾ جذباتي آهيون. افيءَ کي به ڏينهن ٿيا

آهن هتي رهندي. باقي تون ڄاڻ جاني ڄاڻي.“

ان تان سڀئي کلڻ لڳا. زهره چيو، ”واه واه چڱي ڳالهه ٿي، مان

ڄاڻان جاني ڄاڻي باقي افي ۾ منهنجو ڪجهه به نه وڃي ايئن نه!“

افروز کيس پاڪر پائي چيو، ”زهره، هاڻي مان هلنديس.“

۽ جان بيبيءَ سان پاڪر پائي چيائين، ”جاني هاڻي مان تڏهن

تو وٽ اينديس جڏهن تون اسان وٽ ايندينءَ.“

”ڇو نه اينديس ضرور اينديس. منهنجي چاچي جو گهر آهي.“

ڪمال خان چيو، ”ان چاچي جو گهر آهي جيڪو اوهان کي ياد

ڪونهي؟“

ستار چيو، ”ايئن ته نه چئو يار، مان ۽ جبار ته سدائين چاچا

سان ملڻ ايندا آهيون.“

ڪمال خان مشڪي چيو، ”تون ته ماڻ ڪر ستار يار مان ته

جانيءَ کي ٿو ستايان.“

ڪمال خان جو موڊ صحيح ڏسي جان بيبيءَ به مشڪي چيو،

”چاچو مون کي هر دم ياد آهي، آءٌ ضرور ساڻس ملڻ اينديس.“

افروز برقعو پاتو ته ستار جان بيبيءَ کي چيو، ”جاني، هاڻي

تون به اٿ.“

جان بيبيءَ اٿي ته، زهره سندس هٿ ۾ جهلي ست ڏيئي

ويهاري چيو، ”تون ته ويهه، هيئر ته آئي آهين.“

ستار ٽهڪ ڏيئي چيو، ”اسين چئن وڳي آيا هئاسين ۽ هيئر

اٺ پيا ٿين.... چئن ڪلاڪن کي جي تون ”هيئر“ ٿي چوڻ ته

ڪمال آهي.“

مظهر خان ٽهڪ ڏيئي چيو، ”ڪمال ته آهي ۽ تنهنجي اڳيان

بيٺو آهي.“

سڀني کليو ته مظهر خان چيو، ”اوهان جي شڪايتن ته مون کان چرچائي وساري ڇڏيا.“

افروز تيار ٿي ته سڀني گڏجي مصطفيٰ خان ۽ آمنه وٽ آيا. کمال خان ۽ افروز ٻنهي سان موڪلايو، سڀني کين گاڏي تائين ڇڏڻ آيا. افروز چيو، ”جاني، سڀاڻي تائين ته هتي آهين نه؟“

جان بيبيءَ کان اڳ زهره جواب ڏنو، ”ها ها، جاني هتي آهي.“ ستار تهڪ ڏيئي چيو، ”اسان جي ڳالهه ۽ راءِ کي ته ڪا اهميت ئي ناهي.“ کمال خان جان بيبيءَ ڏانهن نهاريو جيڪا مشڪي رهي هئي. دل ۾ چيائين، ”جاني، تون جي ساٿ ڏين ها ته چاچي اميران ڪجهه به نه ڪري سگهي ها. پر توڻي مون کي پنهنجي لائق نه سمجهيو ۽ تنهنجي نظرن مون کي نظرانداز ڪيو نه ته مان توکي حاصل ڪرڻ لاءِ هر حربو آزمايان ها.“ هو اچي جيپ ۾ ويٺو. افروز به ويني ۽ جيپ رواني ٿي. زهره، جان بيبيءَ کي هٿ ۾ جهلي پنهنجي ڪمري ڏانهن ويندي چيو، ”ادا ستار، چاچا وارن کي اسان جا لک لک سلام ڏجو.“

۽ هو ٻئي ڪلنديون ڪمري ۾ هليون ويون ته ستار کلي مظهر کي چيو، ”يلا شمو مون سان گڏ هلندي يا اها به هتي رهندي؟“ سڀني تهڪ ڏيئي کلڻ لڳا ته شموءَ به کلي چيو، ”سائين، آءٌ اوهان سان گڏ هلنديس، مون کي جيڪي اميران چيو هو ته جي جيڪي جابل اتي رهي پوي ته تون سائين ستار سان وري اچجانءِ.“ ستار، شموءَ کي وٺي سڀني کان موڪلائي روانو ٿيو ته مظهر خان مشڪندو زهره جي ڪمري ڏانهن ٿي آيو ته زهره پنهنجي ڪمري کان ٻاهر نڪتي. مظهر خان کي ڏسي چيائين، ”ادا، مان اوهان ڏانهن پي آيس.“

”خير؟“

”ها خير، اهي ڪتاب ۽ رسالا ته ڏيو جيڪي ڪلهه آندا اٿو!“

”ڪهڙا؟“

”سنڌي، ٻيو وري ڪهڙي اسان کي انگريزي پڙهائي اٿو جو اهي پڙهون.“

جان بيبي به سندن ڳالهائڻ تي اٿي دروازي وٽ اچي بيٺي. مظهر خان چيو، ”سائين، اهو اسان جو قصور ڪونهي بلڪه اسان جي گڏيل وڏڙن جو ڏوهه آهي جن چوڪرين کي پڙهائڻ جي مخالفت ڪئي ۽ اسين سڄي دل سان مڃون ٿا ته اوهين ڏاڍيون ذهين آهيو ۽ جيڪر تمام گهڻو پڙهي وڃو ها. پر هاڻي معاف ڪريو، سوري.“

مظهر خان چرچي مان هٿ ٻڏي ڪنڌ هيٺ ڪري چيو ته زهره سندس ٻڌل هٿن کي جهلي چمي ڏيئي چيو، ”هي ڇا ادا هٿ پيو ٻڌين؟“

جان بيبيءَ کلي چيو، ”اهائي اسان جي ڪمزوري آهي ته اسين ڀائرن جا لاڏ ۽ حڪم مڃي کين مٿي تي چاڙهيون ٿا.“

”سچ ته اوهين ٻئي ڏاڍيون ذهين آهيو. رڳو سنڌي پڙهڻ سان به سڄي دنيا جي معلومات رکي ٿيون. مان ته سچ به ڪڏهن ڪڏهن زهره تي حيران ٿي ويندو آهيان. جڏهن دنيا جي باري ۾ سندس ڄاڻ، پاڻ کان مٿي ڏسندو آهيان.“

زهره خوشامد واري انداز سان ائڪٽنگ ڪندي چيو، ”اوه، منهنجو پيارو ڀاءُ ڪيڏو نه حقيقت پسند ۽ سچو آهي.“

دروازي تان هٽي جاءِ ڏيئي چيو، ”اچو ادا اچي اندر ڪمري ۾ ويهي منهنجي باري ۾ وڌيڪ پنهنجي خيالن جو نڪ اظهار ڪريو هتي ٻاهر ڇو بيٺا آهيو؟“

زهره جي اداڪاريءَ تي جان بيبيءَ کان وڏو تهڪ نڪري ويو، جيڪو ايڏو ته خوبصورت هو جو مظهر خان حيرت مان کيس ڏسندو اچي اندر ڪمري ۾ صوفي تي ويٺو. زهره چيو، ”ادا، علم رڳو پڙهڻ سان نٿو ملي، اسان جو نبي به ته امي هو.“

”زهره ته بابا، پنهنجي تعريف تي جذباتي ٿي، وڏي وئي آهي. نئين کي ته الهام ٿيندو هو وحي لهندي هئي. اهي امي ڪٿان ٿيا. انهن جو مثال ڇو ٿا ڏيو؟“

جان بيبيءَ مشڪي چيو، ”ڇڱو انهن جا مثال نٿا ڏيون! پر شاهه لطيف وري ڪهڙو آڪسفورڊ يونيورسٽيءَ مان پڙهي آيو هو.“

مظهر خان سندس ڳالهه جهلي چيو، ”معنيٰ ته تعليم ضروري ناهي ايئن نه؟ پوءِ ته اسان جي وڏڙن جو به ڪو ڏوهه ڪونهي ڇو جو علم ته بنا تعليم حاصل ڪرڻ جي ئي ملي ٿو وڃي.“

جان بيبيءَ کلي چيو، ”پر هرڪو اسان جهڙو ذهين ڪونهي نه ۽ اسين اهو ٿيون چاهيون ته ڇوڪرين لاءِ تعليم حاصل ڪرڻ ڇوڪرن کان به وڌيڪ اهم آهي، ڇو جو مرد پڙهيو ته فرد پڙهيو عورت پڙهي ته خاندان پڙهيو.“

”معنيٰ ته تنهنجي اڳيان به هٿ ٻڌجن؟“

جان بيبي ۽ زهره کلي پيون ته مظهر خان چيو، ”جاني، توکي ته پٺاڻيءَ تي عبور حاصل آهي، توکان ته ڊڄڻ ڪپي.“

”ڪير ٿو چوي؟“

”زهره ٿي چوي!“

”زهره ڪي ته بس، رڳو مون کي ڦڪو ڪرڻو آهي.“

”ڇو پٺاڻي، ڪيئن ٿي توکي ڦڪي ڪريان، سڄي خاندان ۾ توکان وڌيڪ ڪير ٿو شاهه ڪي سمجهي؟“

مظهر خان متاثر ٿي چيو، ”سچ ته وڏي ڳالهه آهي. ننڍي عمر ۾ ايترو لطيف ڪي پڙهڻ ۽ سمجهڻ.“

زهره کلي چيو، ”ادا، ڪتاب ۽ رسالا ته ڏي نه.“

مظهر خان اٿندي چيو، ”آڻيان ٿو.“

ٿوري ئي دير ۾ مظهر خان اخبارون، رسالا ۽ ڪتاب کڻي آيو. زهره کي پنهنجو گهٽ پڙهڻ وري تڙپائي ويو.

”ادا، انگريزي نه پڙهڻ سان ماڻهو دنيا اندر اندو، ٻوڙو ۽ گونگو آهي صفا.“

”اهو ته صحيح آهي بلڪل، پر انهن پڙهيلن کان ته اوهين هزار ڀيرا وڌيڪ قابل آهيو، جيڪي يونيورسٽين ۾ پڙهڻ جي باوجود جاهل آهن. طوطي وانگر رتي جڏهن ڪاپي ۽ سفارش سان پاس ٿي ٻاهر ٿا نڪرن ته اهي جتي به هوندا، اتي بوجهه ۽ آزار هوندا آهن ۽ اوهين...!!“

زهره رسندي چيو، ”نهيو نهيو، اسان کي جاهل رکي هاڻي

تعريفون نه ڪيو.

”اوهين جاهل نه، گهٽ پڙهيل آهيو.“

جان بيبيءَ مشڪي چيو، ”زهر کي شگر ڪوٽيد ٿا ڪريون.“
ان ڳالهه تان مظهر خان ايڏو ته وڏو تهڪ ڏنو جو پنهنجي
ڪمري ڏانهن ويندي مصطفيٰ خان به ٻڌي ورتو ۽ هو مشڪندو
وٽن آيو. مصطفيٰ خان کي ڏسي جان بيبي ٺهي ويئي.
”ڇا ڳالهه آهي پٽ، ايڏو وڏو تهڪ ڏنئي؟“

”بابا، هي ٻئي ٿيون چون ته اوهان اسان کي ڇو نه پڙهايو؟“

مصطفيٰ خان پلنگ تي ويهندي چيو، ”پٽ، اوهان جون
مياريون اکين تي، پر هڪ ته هتي اهڙو ڪو اسڪول ئي نه هو،
جتي چوڪريون به پڙهي سگهن. ٻيو وري اسان جي خاندان جا قدر
۽ روايتون اهڙيون جو ڪنهن به نياڻي کي ڏور ڪڍي اسڪول
وڃڻ جي اجازت نه ملي، ڇو ته سخت پردو هو. اسين جيڪي انهن
روايتن جا رکڀال آهيون، اهي ئي انهن کي توڙيون ها ته پوءِ ٻين
اڳيان ڳالهائڻ لاءِ اسان وٽ ڇا بچي ها، ۽ اتي ڪهڙا لفظ اسان کي
پناهه ڏين ها، جتي اسان کين پنهنجي روايتن جي حفاظت جي
تلقين يا نصيحت ڪيون ها!“

مظهر خان مشڪي مشڪي جان بيبيءَ کي ايئن ڏسي رهيو
هو ڄڻ کيس شانڪاريندو هجي ته، هاڻي جواب ڏي! پر هوءَ
خاموش رهي. مصطفيٰ خان کي جڏهن جواب نه مليو ته هن وري
چيو، ”اسان پوءِ به اوهان کي ايترو پڙهايو آهي جو اوهين دنيا کان
واقف آهيو.“

جان بيبيءَ نهايت ادب مان آهستي چيو، ”اسان به ته اهوئي ٿا
ڄڻون ڇاڇا، ته تعليم ماڻهوءَ جون نه رڳو اکيون، ڪن ۽ زبان تي
ڪولي پر ان جي دل ۽ دماغ کي به روشن ۽ وسيع ٿي ڪري ۽
ماڻهو کي پنهنجي عزت ۽ قدر بچائڻ لاءِ همٿون ٿي ڏي، واتون تي
ڏيڪاري. نه ته جهالت واري اوندھ ۾ جتي ماڻهو ٻيو ته نهيو
پنهنجي پاڻ کي به ڏسي نٿو سگهي ته اهڙيءَ حالت ۾ هو پنهنجي
زمين، زبان ۽ قوم کي ڇا بچائي سگهندو! نه ئي ان اوندائي

انڌڪار ۾ هو ڪنهن ڦورو، ڪنهن حملا آور کي ئي ڏسي سگهندو ۽ پوءِ اهڙي صورتحال ۾ هو پنهنجي جسم جا حصا به وڃائي ٿو ويهي. انهن حصن ۾ اکيون، ڪن، زبان، دل ۽ دماغ سڀئي اچي ٿا وڃن بلڪه پير به ۽ پوءِ اهو ماڻهو اندو، ٻوڙو، گونگو ۽ لولو، لنگڙو بنجي هڪ ناقابل برداشت بوجه بنجي ٿو پوي.

جان بيبيءَ ماڻ ڪٿي ته مصطفيٰ خان اٿي سندس مٿي تي هٿ رکي چيو، ”بيشڪ پٽ علم روشني آهي ۽ اها منهنجي اڳيان ويٺي آهي.“

مظهر خان حيرت زده هو. زهره ڪلي چيو، ”واهه جاني واهه، مان ته اڳ ئي تنهنجي ذات جي معترف هيس پر اڄ ته تو ڪمال ڪري ڇڏيو!“

مصطفيٰ خان مشڪندي ديوار واري گهڙيال ۾ نهاري چيو، ”هاڻي نو پيا ٿين، ماني ڪهڙي مهل ڪاٿبي؟“

زهره ڪلي چيو، ”بابا، مانيءَ پوءِ ڪائينداسين، جانيءَ کان اڃان وڌيڪ ٻڌو نه!“

”نه نه، زهري وڌيڪ ڪجهه به نه ڇا؟“

مصطفيٰ خان ڪمري کان ٻاهر نڪتو ته مظهر خان چيو، ”ڪجهه به نه چو، ڇا وڌيڪ ٻڌائڻ ۽ چوڻ لاءِ ڪجهه به ڪونهي؟“

جان بيبيءَ مشڪي شرارت مان چيو، ”ٻڌائڻ لاءِ ته تمام گهڻو آهي، پر جي اوهان ٻڌڻ جو ساھس ڌاريو، حوصلو رکو ۽ اهو بحث مشروط هوندو ته ڪنهن به هنڌ تلخي نه ٿيندي.“

”ارشاد، ارشاد ڇا جي تلخي اسان هر تن گوش آهيون.“

جان بيبي مظهر خان جي ان انداز تي تهڪ ڏيئي ڪلڻ لڳي ۽ مظهر خان جي دل ڍانڍول ٿيڻ لڳي. زهره ڪلي چيو، ”بابا ڪيئن نه ڪسڪي اٿي ويو.“

”شايد ڇاڇا به اٿڻ ۾ ئي عافيت سمجهي هوندي.“

مظهر خان چيو، ”اهو وري ڪيئن؟“

”اهو ائين، جو اسين جيڪي سندس ٻچا آهيون، سندس جسم جا حصا آهيون، انهن سان مقابلو ڪرڻ ۽ دويدو ٿيڻ سندس لاءِ ئي

نقصان جو باعث ٿئي ها، ڇو جو هو پاڻ ئي ته آهن ان علم جي روشنيءَ کي روڪڻ ۽ پوش پائڻ وارا. ياد ڪونهي ڇا اوهان کي؟ اها ته ايتري پراڻي ڳالهه ناهي جو هتي ”حمل خان ڳوٺ“ ۾ ۽ هتي ”مصطفيٰ خان ڳوٺ“ ۾ جڏهن اسڪول منظور ٿيا هئا ته انهن اسڪولن جي کلڻ جي ڪنهن مخالفت ڪئي هئي؟ بابا ۽ چاچا وارن نه! ۽ پوءِ اهي اسڪول کلي نه سگهيا، هتي هيٺئر اسين پنهنجا پاڻ ۾ آهيون، ڪوبه ڌاريو وڃ ۾ ڪونهي، ته ڇا اهو سچ ناهي؟ ته جي اهي اسڪول کلن ها ته ان ۾ غريب هاري ناري، ڪڙمي ڪاسبي، لورا لنگها پڙهي وڃن ها ۽ پوءِ انهن غريبن جو شعور جاڳي پوي ها ۽ کين اسان جي پيرن تي پوڻ کان روڪي ها ۽ اهي اسان جي اقتدار اڳيان رڪاوٽ بنجي پون ها. اهوئي سبب هو نه، ڳوٺن ۾ اسڪولن جي مخالفت ڪرڻ جو؟ باقي وڏ ڳهراڻن جا چوڪرا ته هونئن ئي ڳوٺن جي اسڪولن ۾ پڙهن ڪٿي ٿا. اوهان ۽ ادا وارا به ته وڏن شهرن جي اسڪولن، ڪاليجن ۽ يونيورسٽين ۾ پڙهيا آهيو ته اهي غريب جن کي هڪڙي ويلي جي ماني به مشڪل سان ملي، اهي پنهنجي ٻارن کي ڪيئن پڙهائين ها؟“

مظهر خان جيڪو جان بيبيءَ کي غور سان ٻڌي رهيو هو، تنهن جان بيبيءَ جي ماڻ ٿيڻ تي مشڪي چيو، ”ان جي معنيٰ ته تون پنهنجي وڏڙن جي خلاف سندرو ٻڌي بيٺي آهين؟“

”نه، بلڪل نه، اهڙو ڪوبه ارادو نه اٿم، ڇو جو ڄاڻان ٿي ته اهو ممڪن ئي ڪونهي.“

”ڇا لاءِ ممڪن ڪونهي؟“

مظهر خان کي جان بيبيءَ سان ڳالهائڻ ۾ مزو پي آيو. هڪ ته گهڻن ڏينهن کان پوءِ هن کيس ڏٺو هو ۽ ٻيو ته هو اڪثر گهٽ ڳالهائيندي هئي، خاص ڪري سندس اڳيان ته بس ”هون“، ”هان“ ڪري ماڻ ٿي ويندي هئي. پر اڄ ته لائي ڪهڙن پورن ۽ خيالن ۾ هئي جو هر ڳالهه جو تفصيل سان جواب ڏيئي رهي هئي. جان بيبيءَ چيو، ”جي ٻڌي سگهو ٿا ته ٻڌايان، پر وري به شرط ساڳيو ته

تلخي ۽ ناراضگيءَ جو پهلو نه نڪرندو.“
 ”معنيٰ ته تون ڄاڻي ٿي پاڻ به ته، اهڙين ڳالهين مان تلخيون
 ۽ ناراضگيون ڦٽنديون!“

جان بيبيءَ مشڪي چيو، ”هي هڪ ادبي ڳالهه آهي ٿي سگهي
 ٿو ته حاڪمن ۽ اقتدار تي فائز صاحبن لاءِ ڏک ۽ توهين جو سبب
 ٿئي.“

مظهر مشڪي چيو، ”پلي ٻڌاءِ، هتي ڪوبه حڪمران ۽ صاحب
 اقتدار ڪونهي. مطلب ته هن ڪمري ۾ توسان متفق ماڻهو ئي آهن
 هڪڙو مان ۽ ٻي زهري.....“

”ها جاني ها، وارو ڪر، پنهنجو هڪڙو ووٽ ته هتي ئي ملي
 ويو آهي.“

مظهر خان چيو، ”ها جاني، مان تنهنجو ووٽ آهيان.“
 جان بيبيءَ نهايت سنجيدگيءَ سان آهستي چيو، ”وڏو ماڻهو
 اهو آهي جيڪو ڪو نظريو ڏي ۽ هي ڳالهه به مٿين ڳالهه جي
 پٺي پٺيءَ ۾ ڪيل آهي ان ڪري ئي ياد به آئي اتر جو اڳيان
 سمجهدار ۽ قبوليندڙ سجاڳ ذهن وارا جيءَ وينا آهيو... فرانس جي
 عظيم فلسفي ۽ اديب زان پال سارتر جي هڪ علامتي افساني ۾،
 زمين تي خدائيءَ جو دعويٰ دار ”دجال“ انتهائي بچڙي شڪل سان
 پٿرو ٿئي ٿو. ان جي غليظ جسم کي گنديون ۽ بگڙيل شڪلين
 واريون مڪيون جهينگي رهيون هيون. هڪ نوجوان ڪائنس پڇي
 ٿو، ”هي ڇا آهن؟“ دجال جواب ٿو ڏي، ”هي اهڙيون مڪيون آهن
 جيڪي اگر ڪنهن کي ڏنگ هڻن ته اهي دردناڪ لمحن ۽ غريبن ۽
 مظلومن جون رڙيون ۽ دانهون ٻڌي نه سگهندا ۽ جيڪي ماڻهو
 امير ۽ غريب واري فرق تي دانهون ڪري زمين ۾ فساد ۽ انتشار
 پکيڙڻ چاهين ٿا ۽ ازل کان قائم طبقاتي نظام جي خلاف ماڻهن
 کي اڀاري اسان جي خدائيءَ کي شانڪارين ٿا. هي مڪيون انهن
 کي بي حس بنائي ڇڏينديون آهن ۽ انهن جا ڪن ڪڏهن به ڏک جا
 نغمه، الميه گيت ٻڌي نه سگهندا ۽ غريبن جون رڙيون ٻڌڻ کان
 عاري ٿي ويندا،“ سارتر جي ان علامتي افساني جي اها ڳالهه مون

ڪي هن وقت ان ڪري ياد آئي آهي جو جڏهن ڏنر ته علم ۽ روشنيءَ لاءِ ڪيل رڙيون ڇو نٿيون ڪنهن جي ڪن تي پون يا ڏکيا بکيا ماڻهو جڏهن هنجون هاريندا آهن ته انهن ۾ ڇو اثر نه هوندو آهي؟“

زهره ۽ مظهر خان کيس خاموشيءَ سان ٻڌي رهيا هئا. مظهر خان چيو، ”مان توسان سئو سيڪڙو متفق آهيان باقي اهو اعتراف ٿو ڪريان ته سڄي سرشتي کي اٺائڻ منهنجي اڪيلي جي وس ۾ ناهي.“

جان بيبيءَ مشڪي چيو، ”ان کان وڌيڪ ٻيو ڇا ڪبي ته اوهان انهن غلط ڳالهين جي ننڍا ٿا ڪريو. هر غلط رسم ختم ڪرڻ ۽ هر غلط قانون ڊاهڻ اسان جي هٿ ۽ وس ۾ ناهي ته ان رسم ۽ قانون سان نفرت ڪرڻ ته اسان جي وس ۾ آهي.... اهو به نه، جي نفرت ظاهر ڪرڻ ڏکي آهي يا ايئن ڪرڻ سان ڪنهن کي ذاتي نقصان ٿو ٿئي ته، پر ماڻهو پنهنجي دل ۾ ته ان کي ناپسند ڪري! اهوئي گهڻو آهي. اسان جي گهراڻن ۾، جتي غريب ماڻهو ۽ وهيت ۾ ڪو فرق نٿو سمجهيو وڃي اتي جي ڪو رحم ٿو ڪري ته وڏي ڳالهه آهي... پوءِ ٿي سگهي ٿو ته ڪو قلندر انهن بچڙين خلاف ٻاهر نڪري به اچي نعرو هڻي.“

”کاڌو تيار آهي. جيڪي آمنه ٿي سڏي.“

شريفان ايئن چئي هلي وئي ته مظهر خان اٿندي چيو، ”واهه جاني واه، سٺو ٿيو جو اڄ ايترو ڳالهائڻي! مون کي ته ائين پي لڳو جڻ ڪنهن پروفيسر کان ڪلاس ۾ ليڪچر پيو ٻڌان.“

زهره کلي چيو، ”اٿي جاني، امان ته الام ڏاڍو ناراض ٿي هوندي مون تي ته جانيءَ کي کاڌي ۾ دير ڪرائي ڇڏي اٿم.“

تيئي گڏجي کاڌي جي ڪمري ۾ آيا. کاڌو کائڻ کان پوءِ سڀئي گڏجي آمنه جي ڪمري ۾ آيا ڪچهري ڪيائون ۽ اتي ئي چانهه به پيئائون. مصطفيٰ خان واچ ۾ ڏسي چيو، ”ٻارهن پيا ٿين، هاڻي وڃي آرام ڪريو.“

زهره کلي چيو، ”بابا، ادا انور وارا ڪيڏانهن ويا، جانيءَ جي

اچڻ جي خوشيءَ ۾ مون کان ته پنهنجا سڄا سارا ٿي ڀاڙ ٿي وسري ويا آهن.

ان تان سڀئي کلي پيا. مصطفيٰ خان چيو، ”پٽ، سندن دوست جي شادي آهي. اوڏانهن ويا آهن. سڀاڻي ايندا.“
 ”آءُ به چوان، هيڏي دير ٿي وئي آهي ۽ جانيءَ وٽ ڪوبه نه آيو آهي ڇو؟“

زهره اٿي ماءُ کي آرام جي گوري ڏني ۽ سڀ اٿيا. زهره جان بيبيءَ کي وٺي پنهنجي ڪمري ۾ آئي ۽ دروازو لاک ڪري پلنگ تي اچي ليٽيون. زهره چيو، ”جاني، جيڏي مهل کان هتي آئي آهين هڪڙو منٽ به تنهائيءَ جو نه مليو آهي. هاڻي ٻڌاءِ طارق خان جا قصا.“

جان بيبيءَ جو ڪلنڊر مڪ ماڻ ٿي ويو.
 ”ڪهڙا قصا؟“

”طارق خان وري ڪو ڦيرو ڪو وڙ ڪو چڪر هنيو؟“
 ”ها.“

”واقعي، تولا آيو هو؟“
 ”نه، منهنجي لاءِ نه آيو هو، هو پنهنجي دوستن سان گڏ شڪار لاءِ آيو هو.“

”توسان مليو؟“

”اندر امان سان ملڻ آيو هو ۽ پوءِ منهنجي ڪمري ۾ به آيو.“

”ڪا نئين ڳالهه ته نه ٿي؟“

”ڪهڙي نئين ڳالهه؟“

”طارق خان ڪو اهڙو اظهار ڪيو، جهڙو تنهنجي من ۾ آهي؟“

”نه نه، هن کي آءُ ياد به ناهيان.“

”ايئن ته ٿي نٿو سگهي.“

”ايئن ٿيو آهي.“

”ڪمال جو ماڻهو آهي يعني، هتي سڪڻ بي عدد، هت پرين پرواهه نه ڪا.“

”واقعي به زهري تون منهنجي دل سان گڏ ٿي سفر ڪرين! بلڪل اها سٺ مون کي به ياد ايندي آهي اڪثر...“
 زهره تهڪ ڏيئي چيو، ”متان نه مڃين.“

”بتي بند ڪريان هاڻي سمهڻ گهرجي، ها نه؟“
 ”هاڻي مون کي ننڊ صفا گهٽ ايندي آهي. تون پلي سمهي پئو مون کي هو پريان رسالا ۽ ڪتاب اورتو ڪري ڏي ته پڙهان.“
 ”جاني، مان جڏهن کان توسان ملي آئي آهيان، ڏيان يڪوئي توڏانهن اثر پر امان جي طبيعت جي ڪري نڪري نٿي سگهان. باقي سوچ جا سڀئي دڳ توڏانهن ٿا وڃن.“
 ”افيءَ کي به ٻڌايو اٿئي؟“
 ”نه، بلڪل نه.“

”پوءِ ان مون کي ائين ڇو چيو؟“

”ڇا چيائين؟“

”مون کي دل جو تعنو ڇو ڏنائين؟“

”مان بس، اهو کيس چيو هو ته هن پيري جاني ڪجهه اداس هئي ته پاڻهي چيائين ته دل ول جو معاملو ته ناهي ۽ هينئر به توکي تعنو نه ڏنو هئائين پر ان ساڳي پوڳ واري نموني چيائين جيئن اڪثر هوءَ چوندي آهي. باقي جاني، افي توکي ڏاڍو ٿي پائين. ڪلهه به چيائين ته، ڪاش جاني، ادا ڪمال خان کي ملي ها ۽ اهو به چيائين ته، اڄ به جي ادا ڪمال خان ٻي ڪابه قبول نٿو ڪري ته اهو به رڳو جانيءَ جي ڪري.“

”۽ سچ به اهوئي آهي ته ادا ڪمال اڄ به واقعي تنهنجي انتظار ۾ آهي. جاني، ادا ڪمال خان لاءِ ها ڪر نه، چاچي اميران کي ڇڏ. بس رڳو تون ها ڪر، مان سمجهان ٿي ادا ڪمال لاءِ اهوئي گهڻو ٿيندو ۽ پوءِ هو اڪيلو ئي وڙهي سگهي ٿو.“

جان بيبيءَ زهري جي ان چريائيءَ تي کيس حيرت مان ڏسي چيو، ”نه زهري، توکي ته سڄي خبر آهي، مان ادا ڪمال خان کي نٿي قبول ڪريان.“

”ڇو؟“

”ان لاءِ ته هو منهنجو آئيديل ناهي.“

”تنهنجو آئيديل.“

”طارق خان!“

”جيڪو ٻارن ٻچن وارو آهي ۽ بقول تنهنجي، تون کيس ياد به ناهين ۽ ادا ڪمال خان جنهن جي تون آئيديل آهين جيڪو تنهنجي لاءِ سوچي ٿو. جاني وڌڙن جو چوڻ آهي ته، عورت کي ان سان شادي ڪرڻ گهرجي جيڪو ساڻس عشق ڪري ٿو، چاهي ٿو، نه ان سان جنهن سان هو پاڻ عشق ڪري ٿي، چاهي ٿي.“

”تون ماڻ ڇو ٿي ويندي آهين خبر اٿئي، ان مهل منهنجو ساھ پوسائڻ لڳندو آهي، جو ڪجهه به تنهنجي دل ۾ آهي ڄڻو، ٻاهر ڪڍ! اتي گهر ۾ ته ڪنهن سان به ڳالهائي نٿي سگهين، هتي مون سان ته ڳالهائ، دل جو بار گهٽ ڪر، نه ته بيمار ٿي نفسياتي مريض بنجي ويندين.“

”گهر ۾ شمو ۽ آميءَ کي خبر آهي.“

”ڇا، ڇا؟“ زهره جو وات حيرت مان ڦاٽي ويو.

”ها زهري، مون ڪٿارسس واري راهه ورتي ۽ پنهنجي قابل اعتماد مائين اڳيان پنهنجو ڏک، سور ۽ راز پٿرو ڪيو.“

”هاڻي ته هو الائي ڪٿي ڪٿي اها خبر پهچائين. سچ چيو اٿن ته جيڪو ماڻهو پنهنجو راز پاڻ نه سنڀالي ۽ ٻي جي حوالي ڪري ان کي تاڪيد ڪري ته تون سنڀال، اهو دنيا جو بيوقوف ترين ماڻهو آهي.“

”نه زهري، چير نه ته، اعتماد جو ڳئون آهن. اهي پنهنجو سر ڪپائينديون پر راز کي راز ئي رکنديون.“

”تو کي ڪهڙي خبر جاني، تون ته هينئر انڌ جي گهوڙي تي سوار آهين، پوءِ ڀلي ان انڌ جي گهوڙي جي سڀن هينان ڪنهن جي عزت پيلجي يا غيرت، توکي ڪهڙي پرواهه؟“

جان بيبيءَ چرڪي زهره ۾ نهاريو جيڪا ڪجهه ڪاوڙيل ٿي

لڳي.

”نه زهري نه، تون ته مون کي ايئن نه چئو. تون ته مون کي مون کان به وڌيڪ ٿي سڃاڻين، ڇا مان اهڙي آهيان جو ڪنهن جي عزت ۽ غيرت داءُ تي لڳايان؟“

”تون ڀلي هينئر اهي لفظ چئو پر جاني، مان ته، الله جو سنهن هاڻي توکان ڊڄڻ لڳي آهيان. تون عقلمند ۽ سمجهدار آهين، شاهه کي به گهڻو پڙهين ۽ سمجهين ٿي ۽ ٻيا به گهڻا ڪتاب، رسالا ۽ اخبارون پڙهندي آهين ۽ تنهنجو علم مون کان گهڻو مٿي آهي، پر مون به ڪٿي پڙهيو هو ته، مرد جي پنهنجي ڪابه عزت ۽ غيرت نه ٿيندي آهي. انهن جي عزت ۽ غيرت سندن گهرن ۾ رهندڙ سندن عورتون هونديون آهن. گهر جون عورتون اگر عزتدار، حياردار ۽ پردي واريون آهن ته انهن جا مرد هن معاشري جا سرگرم رڪن، فرد هوندا آهن. پر جي الله نه ڪري گهر جي ڪا عورت ماءُ هجي يا زال هجي يا ڌيءُ ۽ پيڻ، ڪا غلطي ڪري ٿي وجهي ته اهوئي پراعتقاد مرد ٻاهر توڪ نفرت وارين نظرن جو شڪار ٿي معاشري جي نظرن تان ڪري ويندو آهي. اهوئي منهنجو به نظريو بلڪ ذاتي راءِ آهي، ضروري ناهي ته تون به ان سان اتفاق ڪرين ۽ متفق هجين. بلڪ ڄاڻان ٿي ته تون ان سان ضرور سخت اختلاف رکندي هوندين.“

جان بيبيءَ زهره جي ڊگهي ڳالهه غور سان ٻڌي نهايت پيپرواهيءَ مان چيو، ”منهنجو، تنهنجي ان ڳالهه سان اختلاف رکڻ يا متفق ٿيڻ هاڻي ان لاءِ به ضروري ناهي ته منهنجي هٿ ۽ وس ۾ هاڻي ڪجهه به ڪونهي ۽ هاڻي مان ڪنهن جي صلاح، نصيحت ۽ مشورو بلڪل ايئن ئي قبول ڪري نٿي سگهان جيئن پريل گهڙو هڪ ڦڙو به پاڻ ۾ سمائي نه سگهندو آهي، ڇو جو هو پنهنجي سموري گنجائش ختم ڪري چڪو هوندو آهي. يا ته شايد اهي سڀ نصيحتون، صلاحون ۽ مشورا ايئن هلي گم ٿي ويندا آهن، جيئن ڪنهن پاڻيءَ جي پريل گهڙي کي ڪٿان ڪو اوچتو پٿر اچي لڳي ۽ ان ۾ سوراخ ٿي پوي، جنهن جي مالڪن کي ڪا سڌ ٿي نه پوي ۽ گهڙو سڄو خالي ٿي وڃي. باقي تون اهو هرگز نه سوچجانءِ ته

مان پنهنجي انت کان بي خبر آهيان! سڄي خبر اٿر، پنهنجي انهن راهن کان به چڱيءَ ريت واقف آهيان جن تي پير رکيو اٿر پر.....“
”پر ڇا؟“

زهره جي تڪڙ تي جان بيبيءَ مشڪي چيو، ”هاليند جي صديون پراڻي هڪ ڪليسا جي ڪتبي تي اڪريل هي لفظ ڄڻ منهنجي لاءِ ئي ڇٽيل آهن، ايئن ئي چڪو آهي، هاڻي ان جي برعڪس نٿو ٿي سگهي.“

زهره به مشڪي چيو، ”19 سئو سال اڳ روسي فلاسافر ايپڪ تيتسن به ائين چيو آهي ته، ’خوشي حاصل ڪرڻ جو رڳو هڪ ئي طريقو آهي، سو اهو ته اسين پنهنجي وس کان ٻاهر شين جي باري ۾ سوچڻ ڇڏي ڏيون.“

جان بيبيءَ حالتن کان بيپرواهه ٿي چيو، ”برنابشا چوي ٿو جي اوهان ڪنهن ماڻهو کي سيڪارڻ چاهيو ٿا ته هو ڪڏهن به سڪي نه سگهندو، سو، تون به سيڪارڻ ڇڏي ڏي زهري!“
”آءٌ، چيني فلاسافر ڪنفيوشس چوي ٿو ’ڪاوڙ ڪرڻ وارو ماڻهو هميشه زهر مان ڀريل هوندو آهي.“

”مان ڪاوڙيل آهيان؟“

”نه جاني، مان ته بس مذاق ۾ ڏاهن جا قول جاري رکڻ پئي چاهيان.“

ٻئي ڪلي پيون. جان بيبيءَ چيو، ”زهري، طارق خان رات مون سان مليو هو.“
”هان، رات؟“

”ها، رات، آءٌ هو هليو ويو پر آءٌ سڄي رات سمهي نه سگهي هيس آءٌ صبح کان دل تمام گهڻي بيچين پي ٿي آءٌ مان تو وٽ هلي آيس.“

زهره افسردگيءَ مان چيو، ”جاني، تون ته منهنجي ڪابه ڳالهه سمجهڻ ۽ قبول ٿي تيار ئي ناهين. تون ڀلي پنهنجي اندر کي ان گهڙي سان تشبيهه ڏي جنهن جي تري ۾ ٽن يا سوراخ هئڻ جي ڪري آهستي آهستي خالي ٿي ويو آهي. تنهنجو اهو احساس ته

تون اندران خالي ٿيل آهين، بلڪل غلط آهي ۽ اها خالي گهڙي سان ڏنل تشبيهه ته صفا توتي نٿي ٺهي. باقي اهو تو بلڪل سچ چيو آهي ته تون هڪ اهڙو ڀريل ۽ تارون تار گهڙو آهين جنهن ۾ ڪا هڪ بوند سمائڻ جي به گنجائش ناهي، تڏهن ته منهنجي ڳالهين ۽ نصيحتن جا ڀريل سڀئي پيالا اٽلي هارجي ٿا پون.

”جاني، مهرباني ڪري تون پاڻ، پنهنجي زبان سان چئو ته تون ڇا ٿي چاهين، طارق خان سان شادي؟“

جان بيبيءَ جون اکيون حيرت مان ڦاٽي ويون.
 ”چئو جاني چئو. حيران نه ٿي، تون ڇا ٿي چاهين؟“
 ”جيڪو چاهيان ٿي اهو ڀلا ممڪن آهي؟“
 ”پوءِ ڇو ايئن پاڻ کي ڪٿي تياس تي تنگيو اٿئي. بنا ڪنهن مقصد ۽ حاصلات جي ڇو پئي پاڻ کي اڻ ڪيل ڏوهن تي سوليءَ جهڙي سزا ڏين؟“

هن جان بيبيءَ ڏي نهاريو جيڪا صفا ماڻ هئي.
 ”جاني، مان ته صفا ڪنفيوز ٿي ويئي آهيان، سڀئي پڙهيل ڪتاب ۽ ڏاهن جا نظريا ۽ فلسفا تنهنجي اڳيان ايئن گم ٿي وڃن ٿا جڏهن مان انهن کي عام زمين سمجهي ڏيڻ ۾ رڪي وساري ويئي هجان ۽ يادگيري اچڻ تي انهن جو ملڻ محال هجي.“
 ”نيڪ آهي زهري، آءٌ پاڻ تي ضبط ڪندس ۽ وسارڻ جي ڪوشش ڪندس!“

زهري خوشيءَ مان پنهنجو هٿ تازي وڄائڻ لاءِ سندس اڳيان وڌائي چيو، ”وعدو؟“
 ”وعدو نه، ڪوشش.“

جان بيبيءَ ساڻس تازي نه ملائي. زهري چيو، ”جاني، توکي نه چاهيندي به ان ڳالهه تان هٿ ڪڍڻو پوندو، ڇو جو پهرين ڳالهه ته هو شاديءَ وارو آهي، ٻي ته سندس زال خوبصورت آهي ۽ کيس هڪ پٽ به آهي ۽ ٽين ڳالهه ته، بقول تنهنجي ته هن کي پنهنجي زال

سان پيار آهي ۽ چوٿين ۽ اهر ڳالهه اها جيڪا پڻ تنهنجي ئي چوڻ مطابق آهي ته، هن کي توسان ڪوبه چاهه ڪونهي ۽ ان کان پوءِ ته ٻي ڪابه ڳالهه ناهي جيڪا توکي همٿائي..... پر جي هو توکي چاهي به تڏهن به توکي اڳيان وڌڻ جو ڪو حق ڪونهي!“

”سچ ٿي چوڻ زهري، مون کي ته ڇا ڪنهن کي به اهو حق ناهي ته ڪو ڪنهن جون خوشيون ڪسي!“

۽ گهڻي رات کان پوءِ جڏهن هوءَ زهره سان ڳالهيون ڪري ڪري ستي ته خوابن جي دنيا ۾ ساڻس اختلاف ڪرڻ وارو ڪوبه نه هو. خواب جيڪي پنهنجي مرضيءَ وارا آهن، انهن جا پنهنجا قانون ۽ آئين هوندا آهن. اتي نه ته ڪي پابنديون نه ئي ڪي رڪاوٽون هونديون آهن، ان رنگين ۽ سرهاڻين سان واسيل دنيا ۾ هوءَ پاڻ هئي ۽ طارق خان! صبح جو اٿڻ مهل زهره چيو، ”جاني، ڀلا هتي اسان وٽ نند سهي آئي يا نه؟“

جان ببيءَ آرس موڙي مشڪي چيو، ”سمهڻ کان اڳ توکي چيو هيم نه، ته مان کيس وسارڻ جي پوري ڪوشش ڪنديس! پر رات ته هو سڄي رات مون سان گڏ هو ۽ سڄي زندگي گڏ رهڻ جا وعده به ڪيائين ته مون کان به ساڌ ڏيڻ جا وچن ورتائين. پوءِ ڀلا مان کيس ڪيئن وسارينديس. ڪو ڀلا کيس وڃي چوي ته هو خوابن ۾ نه اچي؟“

زهره حيرانيءَ مان کيس ڏسي رهي هئي جيڪا کيس ائين پي لڳي جڻ شرابن جا مٺ اوتي آئي آهي.

”خوابن تي ڀلا ڪهنگو اختيار آهي زهري. اهي ته پاڻ وهيٽا آهن امير توڙي غريب جا، نه ته جيڪر غريب ڪڏهن به سٺا خواب نه ڏسي!“

زهريءَ چڙي چيو، ”خواب ته ائين ئي ٿا ٿين. ماڻهو جيڪو ڪجهه سوچي ٿو اهوئي خواب ۾ به ڏسي ٿو. خواب، شعور ته ڇا، لاشعور کان به اڳتي تحت الشعور واري دنيا جا رهواسي آهن. واقعي انهن تي ڪنهن جو به اختيار ناهي. سو، تنهنجي ذهن تي به چويهه ڪلاڪ طارق خان سوار آهي ته پوءِ ڀلا خواب تون منهنجا

ڏسندڙ ڇا؟ خواب ته اهي ئي ڏينهن واريون سوچون آهن جيڪي سمهڻ مهل خواب ۾ روائيڊ ٿي ذهن جي اسڪرين تي تصويري خبر نامو پيش ٿيون ڪن جتي رڳو تون ۽ طارق خان محفوظ هوندا آهيو، الله الله خير صلا.

جان بيبيءَ کيس پاڪر پائي چيو، ”زهري، چڙي ٿي پوين منهنجي ڳالهين تي؟“

”چيڙائين به ته پاڻ ئي ٿي نه. چڱو اٿ هٿ منهن ڏوٽو ته نيرن ڪريون.“

نيرن کان پوءِ سڀئي گهر جا پاتي گڏجي ڪچهري ڪرڻ لڳا. آمنه به سرهي نظر اچي رهي هئي. زهره چيو، ”ڏس جاني، امان به تنهنجي اچڻ سان ڪيترو خوش ٿي آهي. ايندي ڪر نه الا، ڪيڏو مزو ٿو اچي تنهنجي اچڻ سان.“

زهره جي ڳالهه مظهر خان کي به وڻي.

”سچ به امان اڄ چاڪ پئي نظر اچي.“

زهره کلي چيو، ”امان، جاني کي چئو نه ته هوءَ اوهان لاءِ ڪري ايندي رهي!“

”هيءُ به ته پيءُ جو ئي گهر اٿس. پٽ جابل، تڪڙو تڪڙو ايندي ڪر.“

”ها چاچي ضرور اينديس.“

ڏينهن جو ماني کان پوءِ انور، اظهر ۽ سرور به آيا ۽ سڀئي ڳالهون ۽ بحث ڪرڻ لڳا. مصطفيٰ خان ۽ آمنه ٿوري دير لاءِ پنهنجي ڪمري ۾ ليٽي پيا ۽ ٻيا سڀئي اخبارن، رسالن، ڪتابن، فلمن ۽ دنيا جي سياست ۽ ادب تي ڳالهائڻ لڳا. زهره اٿي وڃي تصويرن جا البم کڻي آئي. سڀئي هڪ ٻي جي تصويرن تي کلي کلي راءِ ڏيندا رهيا. شريفان شام جي چانهه کڻي آئي. جان بيبيءَ چرڪي واچ ڏسي چيو، ”اڃا تائين ادا ستار نه آيو آهي؟“

”ڪيڏو عاليشان موڊ هو، سڄو ستياناس ڪري ڇڏيئي؟“

سڀني کلي زهره جي ڳالهه جي تائيد ڪئي.

”جاني، اڄوڪي رات رهي پئو نه.“

زهره ڄڻ التجا ڪئي.

”نه نه زهري، مون ته امان ڪي ڪلهه چيو هو ته رات جوئي واپس اينديس پر.“

”پر ڇا؟“

”پر..... رات رهي پيس.“

”جاني، تون ڏاڍي سنگدل آهين. بي رحم آهين.“

زهره جا لفظ تير بنجي مظهر خان جي هانءَ ۾ ڪپي ويا. چرڪي جان ببيءَ ڏي نهاريائين جيڪا مشڪي رهي هئي. سوچيائين، ”واقعي جاني تون سنگدل ۽ بي رحم آهين، مون توسان ڪيڏو پيار ڪيو... ڪيڏو تڙپيو آهيان تو لاءِ پر تو تي ته ڪنهن به قسم جو اثر نه ٿيو ۽ تون هر ٻار منهنجي سڄن جذبن کي بيپرواهي ۽ بيدرديءَ سان لتاڙي ڇڏيو. هاڻي وري ڪهڙو توکي ان جو احساس آهي جو اڳيان سور سارجن. مان روز ايندو هئس ۽ تون روز پنهنجي ڪمري ۾ بند ٿي ويندي هئين. توکي پنهنجي حسن تي غرور آهي جيڪو توکي جڳائي به ٿو پر تنهنجي ان بي رحم رويي مون کي ڪيڏو تڙپايو آهي تون ته ان کان به لا علم آهين.“ هو زهره جي آواز تي چرڪي پيو، ”جاني، ادا مظهر خان صبح جو ئي چيو هو ته اڄ شام جو زمين ڏانهن گهمڻ هلنداسين.“

”نه زهري، زمينون اڳيئي گهميون آهن، هاڻي ته ادا ستار به ايندو ئي هوندو.“

شريفان اچي چيو، ”سائين مظهر خان، اوهان جا دوست آيا آهن.“

مظهر خان نه چاهيندي به اٿيو ته انور وارا به اٿيا. زهره جان ببيءَ کي وٺي پنهنجي ڪمري ۾ آئي.

”جاني، اسان جي ڳالهين تي ادا مظهر خان خبر اٿئي ڇا چيو؟ چئي اوهان ٻئي انوڪيون آهيو، ڳالهين مان ته اوهان جو ڏٺو ئي نٿو ٿئي. رات به گهڻي دير تائين اوهان جو آواز اچي رهيو هو.“

”ڇا ڪمري کان ٻاهر آواز نڪري ٿو؟“

”پوءِ تون ڇا ٿي سمجهين، ڪمرو سائونڊ پروف آهي ڇا؟“

”واقعي تون سچ ٿي چوین؟“
 ”نه نه جاني مان پوڳ ٿي ڪيانء.“

جان بيبي سلامت ۾ آئي. زهره چيو، ”اوهان ته پاڻ ۾ به پيڻيون آهيو مان ته هڪ ئي آهيان. پر مون ڪڏهن به پاڻ کي اڪيلي نه سمجهيو. هميشه مون توکي پنهنجو ويجهو ڀاتو. اسين ته ٻئي ننڍڻ کان وٺي گڏ آهيون. ياد اٿئي ننڍڻ ۾ جڏهن مان اوهان وٽ ايندي هيس ته واپسي مهل ڪيڏو ڪيڏو ڪندي هيس ته مون کي هتي ڇڏي وڃو ۽ پوءِ مجبورن امان ۽ بابا مون کي ڇڏي ويندا هئا... مان ڪيترا ڏينهن رهي پوندي هيس.“
 ”تڏهن ته چوندي آهيان ته ڪاش تون اسان وٽ ئي رهين ها هميشه لاءِ.“

”ايئن ته نه ٿي سگهيو پر مون ڪڏهن به توکي پاڻ کان ڌار نه ڀانيو. هاڻي به جڏهن تون اداس ۽ بيچين ٿي رهين ته مان به هتي جڻ ساڳي ئي حالت ۾ آهيان. سوچي سوچي ٿڪجي پوندي آهيان پر پوءِ به اهڙي ڪا واٽ نظر نه ايندي آهي، جتان مان توکي پار اڪاري سگهان. جاني، مان ڪنهن به صورت ۾ توکي ڏکاري ڏسي نٿي سگهان ۽ مان اها ڳالهه به قطعي برداشت ڪري نٿي سگهان ته تون ڪڏهن به ڪنهن به حال ۾ مجبور ۽ بيوس هجي.“

جان بيبيءَ جا لڙڪا اوتون ڏيئي وهڻ لڳا. زهره ڪيس ماڻ نه ڪرايو، اتي دروازو لاک ڪري اچي چيو، ”جاني، مان هينئر توکي ماڻ ڪرائي سگهان ٿي ۽ تون ماڻ به ٿي ويندين ۽ پر مان ڄاڻان ٿي ته اهي لڙڪا ۽ سڌڪا دٻاڻ سان تنهنجي اندر ۾ باهيون ۽ ٿانڊا ٿي پوندا. تنهنڪري پلي تون روئي پنهنجو اندر آڄو ۽ هلڪو ڪر.“

جان بيبي ٿوري دير تائين سڌڪندي هنجون هاريندي رهي پوءِ اٿي واش روم مان هٿ مون ڏوئي اچي ويئي. واقعي سندس اندر جو بار ڪجهه ڪجهه هلڪو ٿيو هو.

”جاني، ڪلهوڪا ڪپڙا پاتل اٿئي. منهنجا ڪپڙا توکي پورا ٿيندا پائيندين؟“

”پورا ڪٿي ٿيندا، منهنجو قد توکان چار انچ مٿي آهي.“

”ها، خبر اتر نه ته ڪر صبح جو وهنجارائي پهرائي نه ڇڏيانءِ“
ها.

بئي ڪلڻ لڳيون ته دروازي تي هلڪو ڪڙڪو ٿيو. زهره اٿي
دروازو کوليو ته ستار ۽ مظهر خان بيٺا هئا. زهره کان چرڪ
نڪري ويو.
”هي وري ڇا؟“

زهره جي گهراڻي تي ستار ٽهڪ ڏيئي اندر ڪمري ۾ اچي
چيو، ”واھ، واھ، نه دعا نه سلام، اوهان وٽ مهمان جو آڌر اجهو
ايئن ڪبو آهي؟“

مظهر خان ٽهڪ ڏنو زهره ڦڪي ٿي چيو، ”اچو، ادا اچو.“
ستار کلي چيو، ”اچي ته ويو آهيان تنهنجي حيراني ۽
گهپراڻي جي باوجود.“
ستار کي ڏسي جان بيبي ٿڙي پئي. ”ادا، امان ۽ بابا ته خوش
آهن نه؟“

”هانڪ آهن پر امان ته تنهنجي لاءِ مورا پئي ڏي. مون کي
صبح کان وٺي يڪو پئي چوي ته وڃي جانيءَ کي وٺي آءُ، پر مون
کي ته پنهنجو شاندار استقبال سجهيو پي جنهن جو هيٺ نظر آو
ڏنم به ان ڪري هاڻي آيو آهيان.“

سيئي ڪلڻ لڳا. جان بيبيءَ هڪدم خوش ٿي پنهنجو برقعو
کنيو ته زهره چيو، ”جاني ته اسان وٽ ايڏي تنگ هئي جو.....“
جان بيبي اهو محسوس ڪندي ته سندس اتاولائي سڀني
محسوس ڪئي آهي ته زهره کي پاڪر پائي چيو، ”زهره، مان
هاڻي تڪڙو ئي اينديس.“

مظهر خان کلي چيو، ”تڪڙو معنيٰ سال کان پوءِ؟“
”جي نه، معنيٰ ڪجهه ڏينهن کان پوءِ.“

زهره به کيس پاڪر پاتا ۽ سيئي گڏجي مصطفيٰ خان جي
ڪمري ۾ آيا. جان بيبيءَ جي هٿ ۾ برقعو ڏسي آمنه چيو، ”پت
وڃين ٿي ڇا؟“
”جي ها چاچي.“

”وري تڪڙو اچجانءِ پٽ.“
 ”جي ها چاچي انشاء الله.“
 ”هلو.“

ستار سڀني کان موڪلائي چيو ته مصطفيٰ خان کيس پنهنجي ڀر ۾ ويهاري چيو، ”هينئر نه پٽ، ماني کائي پوءِ وڃجو.“
 ”چاچا، رات جو سفر ٿي ويندو نه.“
 ”پوءِ چاهي رات ۽ جهنگ جو سفر تولا، نئين ڳالهه ته ناهي.“
 ”چاچا، مان پنهنجي لاءِ نٿو چوان! جاني رات جي سفر کان ڊڄندي آهي.“

”پوءِ رات رهي پئو نه.“
 ”نه نه چاچا، اسان ايترو پري ته نٿا وڃون. ٿورو پنڌ آهي پر جانيءَ کي ڪير سمجهائي.“
 ”نه ادا مان ڪونه ٿي ڊڄان.“

مظهر خان چيو، ”پوءِ ڀلا آءُ گڏجي اوهان سان هلندس پنهنجي جيب ۾ اوهان کي ڇڏي پوءِ وري ايندس.“
 مصطفيٰ خان چيو، ”اهو نيڪ آهي.“
 جان بيبي چيو، ”چاچا، آءُ ڪانه ٿي ڊڄان.“
 مصطفيٰ خان چيو، ”سچ به منهنجو جاني پٽ بهادر آهي.“
 جان بيبي خوش ٿي مرڪڻ لڳي ۽ پوءِ هو موڪلائي روانا ٿيا.

گهر اچي جان بيبي ماءُ پيءُ ۽ جبار سان ملي ڏاڍي خوش ٿي. امير بيبي به کيس خوش ڏسي پرسڪون ٿي ويئي.
 ”پٽ، هاڻي ڀلي تون آرام ڪر.“

پنهنجي ڪمري ۾ آئي ته اهاڻي جان بيبي اهاڻي تنهائي ۽ بي سڪوني، پاڻ کي ٽڪل مسافر جيان پلنگ تي اڇلايائين. شموءُ اچي چيو، ”جيئي، کاڌو تيار آهي هيڪاري کائي پوءِ سمهي پئو.“
 جان بيبي اهو سوچي ته ڪجهه کائي اچان ته ڪونه ڪو پيو اتارڻ ايندو. هوءَ اتي کاڌي جي ڪمري ۾ آئي سڀني سان گڏجي ماني کائي وري پنهنجي ڪمري ۾ آئي ته شموءُ چيو، ”سنو ٿيو

جي جي جو گهر کان ٻاهر نڪتئينءَ ڪجهه ته فرحت آئي هوندي.“

”جي جي بتي بند ڪريان؟“
”ها“

شمو بتي بند ڪري هلي وئي ۽ هوءَ پلنگ تي ليٽي اڪيون بند ڪري راتوڪي خواب جي باري ۾ سوچڻ لڳي. حيرت ناڪ خواب هو. طارق خان ڪيڏو پيار ڪري رهيو هو مون کي. ايئن پي لڳو ڇڻ جنمن کان گڏ آهيون. خواب ۽ حقيقت به ڌار مختلف دنيائون آهن. ٻئي نهايت ڀرپور ۽ روان دوان. ٻنهي جو هڪ ٻي سان ڪو غرض ڪونهي. حقيقت واري دنيا ۾ سڀ ڪجهه پنهنجي بل تي ڪرڻو ٿو پوي جڏهن ته خوابن جي دنيا ۾..... کيس ڪٿي پڙهيل خواب بابت چيل ڳالهه ياد آئي جيڪا هن پنهنجي نوٽ بڪ ۾ اتاري هئي، ”خواب به عجيب شئي هوندا آهن. ڪنهن طلسم جيان خوابن جو سلسلو به ڪٿان کان به شروع ٿي سگهي ٿو. عمرو عيار جي زنبيل وانگيان هر ناقابل عمل سوچ، هر اهو خيال بلڪه گمان جنهن جو حقيقي زندگي ۾ تصور به نٿو ڪري سگهجي، نهايت آسانيءَ سان ان ۾ جاءِ بنائي ٿو وٺي ۽ ماڻهو امير حمزي جيان معرڪن تي معرڪا ماريندو هليو ويندو آهي ۽ شڪست ان لاءِ ڪنهن اڻڄاڻ سياري جي ٻوليءَ جو ڪو نامانوس لفظ هوندو آهي ۽ ناممڪن وارو لفظ ته سندس ڊڪشنري مان ئي ڊهي ۽ مٽجي ٿو وڃي، بلڪل ايئن ڄڻ ان جو وجود ڪڏهن هو ئي نه، پوءِ اهو خواب جيڪو جاڳيل اکين سان ڏٺو وڃي ۽ جنهن ۾ خواب جا جزئيات تائين طئي ڪرڻ جا مڙيئي حق حاصل هجن، اتي ان جو لطف ٻيڻو ٿيڻو ٿي ويندو آهي.“ ۽ اهو هن جو من پسند مشغلو هو. هو اڪيون بند ڪري ڪجهه ئي گهڙين ۾ هڪ ٻي مختلف دنيا ۾ پهچي ويندي هئي. جتي هوءَ رهندي ته هئي پر پنهنجي پسند جي ڪردار ۾ ماڻجي ويندي هئي جتي سڀ سندس مرضيءَ جي عين مطابق هوندو آهي. هوءَ جو ڪجهه به چاهيندي هئي بغير ڳالهائڻ جي کيس ملي ويندو هو ۽ هوءَ ڪنهن راڻيءَ جيان صرف

سوچيندي هئي ته بنا تاڙي وڃائڻ جي تڪليف جي سندس تصوراتي غلام ۽ ٻانهيون اڻ ڇيل حڪم جي تڪميل ۾ رڌجي ويندا هئا. اهائي ساڳي حالت هن وقت به هئي ۽ سندس اندر ۾ وڏي شان سان طارق خان براجمان هو ۽ هوءَ خوابن جي دنيا ڏانهن اڏامڻ لاءِ ڀر ساهڻ لڳي هئي. راتوڪي خواب کيس نشا ڏيئي ڇڏيا هئا. هن چاهيو بلڪ خواهش ڪئي هئي ته ڪاش اڄ به ساڳي طرح طارق خان خواب ۾ اچي، کيس راتوڪو خواب ياد ڪرڻ ۾ مزو پي آيو. هوءَ پاڻمرادو مشڪڻ لڳي:

پروس ٿيس پريان، پرين وس نه پنهنجي،
لڳي ڪين لطيف چئي، چپر ڇاتيءَ ساڻ،
پرين ڏيکاري پاڻ، خوش ڪري ويا خواب ۾.

لطيف جو بيت سندس اندر ۾ ٻارڻ ٻاري ويو. هوءَ ڄڻ لرزي وئي 'طارق خان تنهنجيءَ سڃات مون کان سڀئي سڱ وڃائي ڇڏيا آهن. رات جڏهن پنهنجي ويجهن سان گڏ هيس ته حيران ٿي ويس ته صرف هڪ تنهنجي لاءِ ڪري مان ڪيڏيون مائٽيون ۽ محبتون وڃائي ويئي آهيان. سواءِ توکان ٻيو ڪنهن لاءِ به اندر ۾ چڪ ناهي. مان ڪيڏي اوڀري ٿي لڳان سڀني پنهنجن جي اڳيان، ڄڻ ستن سڱن مان هڪڙو به ساڻن سڱ ڪونهي. ڏنڌلي هڪ شبيهه لاءِ ڪيڏيون روشن اکيون ڇڏيون اٿم. پوءِ به خوش آهيان، ڪوبه پڇاءِ نه اٿم.' صبح جو اٿڻ ساڻ کيس مايوسي وڪوڙي ويئي. رات ڇو ڪونه طارق خان، خواب ۾ آيو؟ 'خوابن جي ماڻرين ۾ به پهرا آهن طارق خان، هاڻي مون سان ٻي ڪنهن هنڌ ملندو ڪر.' ايئن گهڻيون ئي راتيون گذري ويون پر طارق خان کيس خواب ۾ نه آيو. هوءَ زهره جي ڳالهه ياد ڪري مشڪڻ لڳي ته، تنهنجي ذهن تي چوويهه ڪلاڪ طارق خان سوار آهي، پوءِ ڀلا خواب منهنجا ڏسندين؟ ڇا؟ سوچيائين، هينئر جي زهره هتي هجي ها ته چوانس ها، ڏس، زهري ذهن تي ته هاڻي به هر لمحو طارق خان سوار آهي پر تڏهن به هو خواب ۾ نٿو اچي. اهو به شايد سندس انداز آهي مون کي تڙپائڻ جو.

وقت گذري ويو ان دوران هوءَ زهره ڏانهن به ويئي ته تاج
بيبي ڏانهن به ويئي ۽ زهره ۽ تاج بيبي وٽس آيون به، تاج بيبيءَ
جو ته خير پنهنجو گهر هو ۽ هوءَ ايندي ئي رهندي هئي پر الائي
چو کيس تاج بيبي هر ڀيري ڪمزور ۽ اداس نظر ايندي هئي،
سندس گهڻي ڀڄڻ جي باوجود هن کيس ڪجهه به نه ٻڌايو.
سوچيائين، تاجي شايد مون کي پنهنجي حالت ۾ مست ۽ غلطان
ڏسي ڪجهه نٿي ٻڌائي.... مان به ته هاڻي زهريءَ چواڻي خود غرض
ٿيندي پئي وڃان تقريبن، پر هڪ ڏينهن جڏهن تاج بيبي آئي ته
ٿوري ڀڄڻ تي ئي هن جان بيبيءَ جي اڳيان ڦاٽ کاڌو، ”جاني،
الائي چو هاڻي مان اهو پيئي محسوس ڪريان ته سردار اڳ جيان
مون کي نٿو چاهي.“

”ڪيئن تو اهو محسوس ڪيو؟“

”اهو ته مان ٻڌائي نٿي سگهان، پر هاڻي هو ڏينهن جو به گهٽ
ٿو حويليءَ ۾ اچي ۽ رات جو به دير سان ايندو آهي.“
”پقيءَ سان ڳالهه ڪئي اٿئي؟“

”پقي پاڻ به ته محسوس ڪري پئي ۽ هن پڻ هڪ ٻه ڀيرا
کيس سمجهايو به آهي، پر هن جو اهوئي جواب آهي ته گهڻا ماڻهو
ٿا اچن، مصروفيت آهي.“

”امان سان ڳالهه ڪئي اٿئي؟“

”نه، تون به نه ٻڌائجان.“

”پوءِ؟“

”پوءِ ڇا، جيڪو منهنجي قسمت ۾ هوندو اهوئي ٿيندو.“

تاج بيبي انتهائي مايوس هئي. جان بيبيءَ کيس ڏٺو پيڻ جي
اڪين ۾ ڳوڙها ڏسي سراپجي وئي تڙبي پڇيائين. ”ڇا ٿيو آهي
تاجي، سهي چو نٿي ٻڌائين؟“

تاج بيبي چلڪي پئي، ”جاني، الائي ڪير مائي آهي اوڏانهن

ٿو وڃي.

”ڇا؟“

تاج بيبيءَ روئندي چيو،

”پڦي کيس گهڻوئي ٿي چوي ۽ ڳالهائي، پر کيس ڪنهن به ڳالهه جي پرواهه ڪانهي.“

جان بيبي صفا گلاب جيان ڪوماڻجي ويئي. هوءَ حساس هئي سوچيائين، تاجي اهڙي ماحول ۾ ڪيئن رهندي هوندي؟ ڪيئن رهي سگهندي؟ تاج بيبي اڳ کان ڪجهه ڏينهن وڌيڪ ترسي ته امير بيبيءَ ڪائنس پڇڻ چاهيو ته هوءَ مرڪي تنائي ويئي. کيس وٺڻ لاءِ جڏهن سردار مهرباب خان جي بدران عزيز جان آئي! ته سڀني کي حيرت ٿي پر عزيز جان نهايت دانشمندي سان جواب ڏيئي تاج بيبي کي پاڻ سان گڏ وٺي ويئي ته، ”تاجان کي پنهنجي ئي گهر ڏانهن موٽڻ لاءِ ٻي ڪنهن جو به انتظار نه ڪرڻ کپي. پنهنجي گهر ڏانهن ماڻهو پاڻ ايندو آهي، مان، مهرباب خان يا تاجان.“ ۽ جان بيبيءَ کي ويندي ويندي تاج بيبي نئين چار ۾ ڦاسائي ويئي ته، اها عورت ڪير آهي، جنهن ڏانهن سردار مهرباب خان ويندو آهي؟ ۽ جڏهن ڪجهه وقت کان پوءِ عزيز جان اڪيلي وٽن آئي ته حيرت جون واٽون جرڪي پيون، پر عزيز جان جڏهن حمل خان سان ڪلي ملي ته سڀني جڻ سڪون جو ساھ ڪنيو. حمل خان چيو، ”ادي، خير ته آهي؟“

”پاءُ جي گهر ۾ پيڻ جو اچڻ حيران ڪندڙ آهي ڇا، جو سڀ حيران آهيو؟“ سڀئي شرمندہ ٿي کيس ويهارڻ لڳا. خير خيريت کان پوءِ امير بيبيءَ چيو، ”ادي، تاجان کي سڄا سارا به مهينا ٿي ويا آهن، اسان ڏانهن نه آئي آهي!“

”اهوئي ته ٻڌائڻ آئي آهيان ته، تاجان خير سان اميد سان آهي.“ سڀئي خوش ٿيا. جان بيبيءَ، عزيز جان سان پاڪر پائي انگل ڪيو، ”پڦي، آءُ تو سان گڏ ٿي هلاڻ ادي تاجيءَ ڏانهن.“

”پلي پٽ، پر مان هڪ ٻيءَ ڳالهه لاءِ به آئي آهيان، ان لاءِ ته توکي مون سان گڏ هروڀرو به هلڻو آهي.“

وري به سڀئي چرڪي پيا، عزيز جان ستار ڏانهن نھاري مشڪي چيو، ”تون جي هلين پٽ، ته ڏاڍو سنو ٿئي.“

”اوهان حڪم ڪريو پڦي، سنو يا خراب مان هلڻ لاءِ تيار آهيان.“

عزیز جان، ستار جي مٿي تان پيار مان هٿ ڦيرائي سندس نرڙ تي چمي ڏيئي چيو، ”خبر اٿئي پٽ، ته جڏهن مان ۽ مهربان خان جو پيءُ، تاجان جو سڱ وٺڻ آيا هئاسين تڏهن ادا حمل خان چيو هو ته منهنجا پٽ اوهين پرڻائجو.“

حمل خان ۽ امير بيبيءَ کي اها ڳالهه ياد آئي ۽ ٻئي تهڪ ڏيئي کلڻ لڳا.

”سو، اڄ مان پنهنجي ستار لاءِ هڪ چوڪري پسند ڪئي آهي، ان لاءِ آئي آهيان.“

سڀئي حيرت ۽ خوشيءَ مان هڪ ٻي ڏانهن ڏسڻ لڳا. ستار ڪجهه شرمائڻ لڳو. جبار کلي چيو، ”پقي، ڏاڍو سنو ڪيو، هي همراھ هاڻي حدون ٽپڻ وارو هو، ماڻ ۽ صبر جون.“

سڀئي تهڪ ڏيئي کلڻ لڳا. ستار، جبار جي پنيءَ تي ڌڪ هنيو ته ”ڊب“ جو آواز نڪتو. جان بيبيءَ کان وڏو تهڪ نڪري ويو، کلندي چيائين، ”ادا ستار خوشيءَ مان ويچارِي ادا جبار کي ايڏو ته ڌڪ هنيو آهي جو جگر ۽ ڦڦڙ مان به آواز نڪري ويو آهي.“ سڀني کليو ته جبار کلي چيو، ”اهو بدلو آءُ ستار کان سندس شاديءَ ۾ وٺندس.“

حمل خان سنجيدگيءَ مان پيٽ کي چيو، ”ادي، چوڪري ڪير آهي، ڪهڙي ذات ۽ خاندان جي آهي. ڪهڙي آهي؟“

”ادا، انهن سوالن جا جواب مان هيٺر نه ڏينديس، ڀلي اوهان چوڪريءَ کي ڏسو پوءِ.“

”آهي ڪٿي؟“

”آهي ته ادا، مون وٽ منهنجي گهر ۾.“

”اوهان وٽ ڇو، پنهنجو گهر ۽ مائٽ نه اٿس ڇا؟“

”اوهان کي چوڪري وڻي، پوءِ جون ڳالهيون پوءِ.“

عزیز جان پنهنجي ڳالهه تي اتل رهي. حمل خان چيو، ”عمر ڪيتري اٿس؟“

”جانيءَ جيڏي هوندي.“

شام جو عزیز جان سان گڏجي ستار ۽ جان بيبي مهربان خان

جي حواليءَ ۾ آيا. جان بيبيءَ گاڏيءَ مان لهندي ئي مٿي تاج بيبيءَ ڏانهن ڊوڙ ڪئي. تاج بيبي پلنگ تي ستي پئي هئي ۽ حوا کيس زور ڏيئي رهي هئي. جان بيبيءَ کي ڏسي هوءَ خوشيءَ مان اٿي بيٺي ته جان بيبيءَ پنهنجا ڇپ سندس ڪن تي رکي کيس مبارڪ ڏني ته هوءَ مشڪي پئي. عزيز جان ۽ ستار به اتي آيا. ستار خوشي مان بهاري ساڻس کيڪاريو ته سندس اکين ۾ لڙڪا تري آيا. ستار کلي چوي، ”اڙي اڙي، هي ڇا، الله سائين توکي خوش ڪري، روئين ڇو ٿي؟“

”ادا، اوهان کي ڏسي اکيون پرڃي آيون.“
 عزيز جان کلي هيٺ ويندي چيو، ”اوهين پاءُ پينرون ڪچهري ڪريو، آءُ وري ٿي اڃان.“
 ٿوري دير ۾ مڪڻي، ڦاپو ۽ شبي چانهه مٺايون کڻي آيون. ستار ۽ جان بيبيءَ سان ملي کلي چيائون، ”مبارڪون هجن.“
 ”خير مبارڪ.“
 ”الله سائين، سائين مهرباب خان جا ويڙها وڌائي آباد سلامت ڪري.“

ستار تڪڙ مان پڇيو، ”پڦي ڪٿي آهي؟“
 ”هيٺ آهي مهمانن وٽ.“
 جان بيبيءَ کي تجسس ٿيو ته متان اهي مهمان هجن جن لاءِ اسين آيا آهيون. سو پڇيائين، ”ڪهڙا مهمان؟“
 مڪڻيءَ کلي چيو، ”جيڄي، هتي ته روز جرگا، روز فيصلا آهن. سائين مهرباب خان کي الله وڏي حياتي ڏي، الائي ڪٿان ڪٿان جا ماڻهو فيصلا ڪڍي ٿا اچن.“
 ڪجهه دير کان پوءِ عزيز جان آئي، ”اٿو اٿو، تانوَ ڪٿو ۽ ٻاهر وڃي مهرباب خان کي چئو ته اندر حواليءَ ۾ اچي.“
 مٺايون تري کڻي ويون ته جان بيبيءَ مشڪي چيو، ”پڦي ڇوڪري ته ڏيکار؟“
 ”ڏيڪاريائين ٿي صبر ته ڪر.“
 ”پڦي، تون الفرد هچڪاڪ جي فلمن وانگيان يڪو تجسس

۾ رڪي ويٺي آهين.“

”اهو وري ڪير آهي؟“

ستار کلي چيو، ”پقي، جاني ۽ زهري جڏهن ملنديون آهن ته هڪ ٻي سان ڳالهائڻ مهل علم جي پالوت ڪري هڪ ٻي کي متاثر ڪنديون آهن سو هتي به رواني ۽ سندس زبان ٿڙي ويئي آهي شايد.“

جان بيبيءَ تهڪ ڏيئي چيو، ”نه ادا بلڪل نه، مان ته ايئن ئي بس مزي خاطر اهو چيو، پر پقي اها چوڪري آهي ڪٿي؟“
عزیز جان کيس هٿ ۾ جهلي اڌري چيو، ”تون هل مون سان ۽ ستار پٽ، تون هتي ويٺو هج.“

”پقي، پوءِ مون کي وٺي اچڻ جي ڪهڙي ضرورت هئي؟“
”چو پٽ، زندگي ته توکي گذارڻي آهي ان لاءِ توکي وٺي آيس ته تون ڏسين ۽ پسند ناپسند جو اختيار به تون وٺ آهي.“

پوءِ هوءَ جان بيبيءَ کي هيٺ پنهنجي ڪمري ۾ وٺي آئي. اتي به عورتون ويٺل هيون. هڪ نوجوان ۽ خوبصورت ۽ ٻي وڏي عمر جي عورت هئي. عزيز جان چوڪريءَ ڏانهن اشارو ڪري چيو، ”جاني پٽ، هيءَ آهي حسنه.“

جان بيبي چوڪريءَ کي ڏسي حيران ٿي وئي، هن پاڻ کي به آرسيءَ ۾ ڏٺو هو ۽ کيس ٻين به سندس حسن جو احساس ڏياريو هو پر هيءَ به گهٽ نه هئي.

جان بيبي وڏي اچي ساڻن ملي ۽ ڳالهيون ڪرڻ لڳي. چوڪريءَ سان گڏ سندس ماءُ به هئي. جان بيبيءَ کي حسنه تمام گهڻو وڻي هئي پر ڳالهه اڃان به اتي ڄميل هئي ته آهي ڪير؟ اها ته کيس پڪ هئي ته ڪناري آهي ۽ سني خاندان جي آهي. نه ته ڪر پقي عزيز جان ڇو پنهنجي خوبصورت نوجوان ۽ ڪناري پائيتي ستار لاءِ ڪيئن انتخاب ڪري ها؟ عزيز جان ستار کي به وٺي آئي. چوڪري اڪيون هيٺ ڪيو ويٺي هئي، سندس ماءُ اتي ستار سان ملي. ستار ٿوري دير ويٺو، چڱ پلائي ڪيائين ۽ پوءِ اتي تاج بيبيءَ ڏانهن هليو ويو. جان بيبيءَ جي دل گهڻوئي ٻي پڇڻ چاهيو.

پر کيس مناسب نٿي لڳو. الائي ڪير آهن، پڦيءَ به ضرور ڪين پڇيو هوندو، وري مان به پڇان؟ ۽ اهو بار بار پڇڻ ۽ سوالن جو تڪليفده سلسلو ضرور ڪين ڏکوئڻ جو باعث بڻبو. ڪمري جي ٻاهران حوا پي گذري، جان بيبيءَ کي اتي ڏسي اچي چيو، ”جيڪي هتي اچي ويٺي آهين؟“

جان بيبيءَ مشڪي حسنه کي ڏسي چيو، ”ها، پڦيءَ جي مهمانن سان ملڻ آئي آهيان.“

حوا ويٺي ٿي ته ٻاهران شبيءَ کيس سڏ ڪيو. هوءَ ڪمري کان ٻاهر نڪتي ته شبيءَ وات تي هٿ رکي ڪلندي کيس ٻانهن کان جهلي رڌڻي ۾ وٺي آئي.

”خبر اٿئي حوي، جيڪي جانل ۽ سائين ستار چالاءِ آيا آهن؟“

”نه، باقي سمجهي آءُ به ويٺي آهيان ته!!“

”ته ڇا؟“

”ته اها چوڪري جيڪي عزيزان، سائين ستار کي ڏيڻ ٿي چاهي.“

”ڪيڏي سهڻي آهي، ضرور وڏا عزت وارا هوندا؟“

”چري آهين ڇا، نه ته جيڪر جيڪي عزيزان پنهنجي اهڙي لائق

سهڻي پائڻي لاءِ سوچي ها؟“

”اها به ڳالهه آهي پر....“

حوا کيس ڌڪ هڻي چيو، ”آهين تون به وڏي حرامڙي،

سمجهي ويٺي آهين.“

”ها بس ٿورو ٿورو.“

”ٿورو ڇو، تون ابا چتي آهين.“

”پر مون کي ته الام، جيڪي تاجان جو ڌڪ ٿو ٿئي.“

”هئو الام، اڃان شاديءَ کي مس سال ٿيو آهي ۽ سائين مهرباب

خان بختاور به....“

شبيءَ ڊڄي سندس وات تي پنهنجو هٿ زور سان رکي چيو،

”بس ڪر وات ڦاٽي، متان ڪو ٻڌي نه وٺي محشر ئي رلي

ويندي انڌي.“

”ڪونه ٿو ٻڌي ڪو به بي حياءِ منهنجا چپ ئي ڦٽي ڇڏيا اٿئي.“

”مڪڻيءَ جي ته خبر اٿئي، ڪيئن نوس نوس ڪندي ٻليءَ جيان بنا آواز ڪرڻ جي ڪن ڏيندي ڦرندي آهي.“

”مڪڻي مٿي جيڳي تاجان وٽ آهي پر جي ٻڌندي به ته ٿوري ڪو سائينءَ وارن کي ٻڌائيندي. اسان جي پنهنجي آهي اسان کي موچڙا ڪونه ڪارائيندي.“

حوا مشڪي هيٺ ويهي کير واري پتيلي جي پاسن ۽ تري ۾ لڳل ملائي چٽيندي چيو ته شبيءَ به سندس ڀر ۾ هيٺ ويهندي کيس ڪن ۾ چيو، ”جيڳي عزيزان به وڏي آڙيڪاپ مائي آهي. سائين مهراڻ خان جي نظر مان ئي سمجهي ويئي ته چوريءَ تي بي ايمان ٿيو آهي.“

”تون ته رڳو پنهنجون ئي ڳالهيون جوڙين؟“

”تو کي ڪهڙي خبر چري، رات جو ته آءٌ جيڳي عزيزان کي زور ڏيندي آهيان نه! سو سائين مهراڻ خان به يڪو چوريءَ جون تعريفون ٿو ڪري ماءُ اڳيان.“

”هئو الاسچ ٿي چوڻ شبي، ايندو آهي ماءُ ۽ ڌيءُ وٽ ته ڪيتري دير وٽن هوندو آهي، ڏسين ته ٿي ۽ جڏهن جيڳي عزيزان پاڻ اچي کيس مٿي ماڙيءَ تي وڃڻ جو چوندي آهي تڏهن مس مس اٿندو آهي.“

”آهي به ته وڏي خاندان جي پوءِ به اچي مهينو پورو ٿيڻ وارو اٿن. اڃان وڻيون آهن ماءُ ڌيءُ.“

”تون ته صفا ڪا مومن آهين شبي، هيڏا سارا راج ٽڪريا، شروع شروع ۾ ڪونه ڏنا هيئي، ڪيڏا ماڻهو ايندا هئا، هاڻي مس وڃي ڇڄيا ٿيا آهن. سو به سائين مهراڻ خان جي وچ ۾ پوڻ سان ماڻ ڪيائون نه ته وڙهي شيشا ٿين ۽ الائي ڪيترا مرن؟“

مڪڻيءَ جي جتي جي ڪر ڪر ۽ گهڪي تي ٻئي ماڻ ٿي ويون. شبيءَ دري مان نهاريو ته هوءَ ٻاهرين گيٽ کان ٻاهر نڪتي پي ويئي. ڦاپوءَ رڌڻي ۾ اچي چيو، ”حوا، توکي جيڳي تاجان پئي سڏي.“

عزیز جان جي بيدروم ۾ اچي جان بيبيءَ چيو، ”پقي، ٻڌاءِ ته سهي آهن ڪير؟“

عزیز جان ساڻس گڏ پلنگ تي ويهي چيو، ”پت، هيءَ جنگي خان جي ڌيءَ آهي ۽ جنگي خان پنهنجي راڄ جو چڱو مڙس آهي. پر جيئن چيو ٿو وڃي ته پنهنجائپ ۽ مائٽي ۾ ئي شڏو مدو، کنس، ضد ۽ باهه هوندي آهي سو هيءَ به پنهنجي چاچي جي پٽ کي ڏنل هئي ۽ چاچي جي ڌيءَ وري سندس ڀاءُ کي ڏنل هئي. جنگي خان جو پٽ لائق ۽ عمر ۾ وڏو هو ۽ هنن جي ڌيءَ به عمر ۾ وڏي هئي سو اها شادي ٿي ويئي. حسن ننڍي هئي ۽ سندس گهٽ به تڏهن ٻار هو. پر جڏهن اهو وڏو ٿيو ته خبر پئي ته دماغ ۾ سهي ناهي. جنگي خان چيو ته آءُ پنهنجي سالم ڌيءَ چري کي نه ڏيندس، ته سندس ڀائٽيا چڙي پيا، جنگي خان جو ڀاءُ گذاري ويو هو ۽ سندس ڀائٽين کي سندن مامن اٿاري بيهاريو ته پنهنجو سڱ مڙسي ڪري وٺو. سو انهن ڇا ڪيو جو پنهنجون هڪ طرفيون تياريون ڪري شاديءَ جو ڪاڄ ڪري جڏهن جنگي خان وٽ نڪاح لاءِ آيا ته جنگي خان کين موٽائي ڇڏيو. پوءِ ته جنگي خان سان ڏاڍا جهيڙا ڪيائون اصل باهيون ٻاري ڏنائون پر جنگي خان به مڙس هو مقابلا ڪيائين، پوءِ وري سندس ڀائٽين مامن جي چرچ تي هيڏانهن هوڏانهن جي چڱن مڙسن کي دانهون ڏنيون پر جنگي خان سڌو مهربان خان وٽ آيو ۽ اچي کيس سڄي ڳالهه ٻڌائي ته تون چوڪرو به ڏس ۽ چوڪري به ۽ ٻنهي سان ڳالههءَ پوءِ جيڪو به فيصلو ڪرين مون کي منظور آهي. مهربان خان ٻيءَ ڌر کي به گهرايو ۽ کين چوڪرو ڏيکارڻ لاءِ چيو اهي چوڪرو وٺي آيا. جنگي خان به چوڪري وٺي پنهنجي عيال سميت آيو. مهربان خان چوڪري ڏني جيڪا سونهن ۾ عقل ۾ دنگ هئي پوءِ وري چوڪرو ڏنائين جيڪو صفا چريو. ڀوڪ اصل ڪنهن قطار ۾ نه هو. پوءِ مهربان خان چوڪري وارن کي چيو ته اوهان جو چوڪرو شاديءَ جي لائق ناهي، ته انهن چيو ته ٻي ڀاءُ کي ڏيو، ان تي جنگي خان به چڙي اٿي بيٺو ته رڍ پڪري ناهي جو هڪ کي نه ته ٻي کي ڏيان. مهربان خان

به ساڳي جنگي خان واري ڳالهه ڪئي. ان تي پهرين ته هو چڙي پيا ته سڱ اسان جو آهي جنهن کي به ڏيون. پوءِ مهراڻ خان کين ٿڌي دماغ سان سمجهايو ته، اوهان جو پنهنجو چاچو آهي. بنا سڱ جي به اوهان سڱ ڏيو ها تڏهن به وڏي ڳالهه نه هئي پر اوهان کي ته سڱ جي بدلي سڱ به مليو پوءِ اها قدرت جي ڳالهه ٿي پئي جو چوڪرو دماغ ۾ سنئون نه نڪتو. ان ۾ ڪنهن به ماڻهوءَ جو هٿ ۽ ڏوهه نه آهي اها ته خدا جي رضا هئي. باقي پنهنجي چاچي سان ايئن وڙهي سڱ وٺڻ نيڪي ڪانهي. پوءِ اهي مڙئي مهراڻ خان جو لحاظ ڪري ٿڌا ٿيا پر جنگي خان کي الائي ڪهڙو اچي خوف ٿيو، چوي چوڪرن جا ماما ٻچڙا آهن ڪجهه به ڪري ٿا سگهن سو مان نيائي اوهان وٽ ڇڏي ٿو وڃان، پوءِ مهراڻ خان کيس مون سان ملڻ لاءِ ڪري اندر حويليءَ ۾ وٺي آيو. هو ڏاڍو سنو ۽ نيڪ ماڻهو آهي. مون سان ملڻ کان پوءِ ته بس چوڪريءَ جو هٿ منهنجي هٿ ۾ ڏيئي چيائين ته ادي، اڄ کان اوهين منهنجي سڱي پيڻ جي برابر آهيو ۽ هيءُ ڌيءُ اوهان جي آهي، جتي وٺيو جنهن کي وٺيو ڏيو، ماءُ به ساڻس گڏ آهي. چوڪريءَ کي ڏسڻ سان مون کي ستار ياد اچي ويو سو اوهان کي وٺي آيس..... هاڻي تون ٻڌاء ته حسنه توکي ڪيئن لڳي؟“

عزیز جان پنهنجي ڊگهي ڳالهه پوري ڪري مشڪيو ته جان بيبيءَ به مشڪي چيو، ”بقي، مون کي ته تمام گهڻو وڻي آهي. باقي امان ۽ بابا جو ته اهوئي فيصلو هوندو جيڪو اوهان جو آهي.“

”۽ ستار؟“

”ادا ستار کي ڪيئن نه وڻي هوندي، سوال ئي پيدا نٿو ٿئي ته حسنه کيس نه وڻي هوندي.“ مهراڻ خان مشڪندو وٽن آيو ته جان بيبيءَ کي ڏسي خوش ٿي چيائين، ”اڄ ڀلا هي ماڻهو ڀلجي ڪٿان اچي نڪتا آهن؟“

جان بيبيءَ اٿي ساڻس ملي.
 ”ڪنهن سان گڏ آئي آهين؟“
 ”ادا ستار سان.“

”ستار ڪٿي؟“

”مٿي ادي تاجان وٽ.“

”هلو ته پاڻ به مٿي هلون.“

ٻئي گڏجي مٿي آيا. مهرباب خان ستار سان ملي اڃان مس ويٺو ته شبيءَ اچي چيو، ”سائين، سائين جنگي خان آيو آهي ۽ اوهاڻ کي پيو سڏي.“

مهرباب خان هڪدم ٽپ ڏيئي اٿيو ۽ واپس اچڻ جو چئي ويڃڻ لڳو.

ستار، مهرباب خان جي خوشي ۽ تڪڙ ڏسي چيو، ”جنگي خان ڪير آهي؟“

جان بيبيءَ مشڪي چيو، ”اوهاڻ جو سهرو.“

”ڇا مطلب؟“

”حسنه جو پيءُ.“

”ڪير حسنه؟“

”اها چوڪري جنهن کي ڏسڻ اسين آيا آهيون.“

ستار ڄڻ اطمينان جو ساهه کنيو، ”او اڃا.“

”ادا، اوهاڻ کي ته حسنه پسند آئي آهي نه؟“

ستار مشڪي ”ها“ ڪئي ته ٻئي پينرون کلي پيون. عزيز جان ايندي ساڻ مشڪي چيو، ”ڪهڙي ڳالهه تي پيا سڀ ڪلو؟“

جان بيبيءَ کلي چيو، ”پقي، ادا ستار کي حسنه پسند آئي آهي.“

عزيز جان ستار جي نرڙ تي چمي ڏيئي چيو، ”پوءِ نڪ آهي، آءُ ادا حمل خان ۽ ادي اميران سان ڳالهائينديس ۽ اهو به سٺو ٿيو جو اڃ ادا جنگي خان به آيو آهي، ساڻس به ڳالهائينديس.“

رات تائين مهرباب خان نه موٽيو ته ستار ۽ جان بيبيءَ سندس وڌيڪ انتظار نه ڪيو ۽ هليا ويا.

رات جو دير سان مهرباب خان حويليءَ ۾ آيو ۽ سڌو عزيز جان جي ڪمري ۾ آيو جيڪا سندس انتظار ۾ جاڳي رهي هئي.

”پٽ، ڏاڍي دير ڪيئي، ستار ۽ جانيءَ به تنهنجو گهڻو ئي“

انتظار ڪيو ۽ هليا ويا.

”هليا ويا؟“

”ها پٽ، مون توکي گهرائڻ چاهيو پر انهن چيو ته نه، ماڻهن سان گڏ هوندو پنهنجو گهر آهي وري اينداسين.“

”جاني ته ناراض ٿي وئي هوندي، اها ڪٿي ايندي آهي؟“

”ناراض ٿي ڇا ڪندي ويچاري جاني، تون کين ڏسي به ويو هئين پوءِ به وري نه آئين نه ئي ادا جنگي خان کي مون ڏي وئي آئين؟“

”امان، آءُ هتي اوطاق ۾ ڪٿي هئس، ماڻهن سان گڏ هليو ويو هئس ٻاهر، باقي ڇاڇو جنگي خان هتي ئي آهي سڀاڻي اوهان سان ملندو.“

”امان، هي ستار ۽ جاني اوهان سان گڏجي ڇو آيا.“

”مان ئي ته کين وٺي آئي هئس.“

”ڇو، ڇا لاءِ؟“

”پٽ، ادا حمل خان ته خير مون سان ڪڏهن به ان باري ۾ ڪا ڳالهه ڪو ڏڪر نه ڪيو هو. سندس ٻئي پٽ پڙهيل ۽ لائق آهن. هرڪو کين سڏ ڪري سگ ڏيندو پر مون به پنهنجو فرض سمجهيو ۽....“

”اها!“

”مهراب خان ساڳي حيرت مان پڇيو ته عزيز جان مشڪي چيو، ”پٽ، تاجان جي سڱ جو بدلو ته اڃان اسان تي رهيل آهي نه!“

”سو!“

”سو مان ان لاءِ وٽن ويئي هيس ته اهي اچي حسن ڪي ڏسن!“

”ڇا، ڇا؟“

”عزيز جان کيس حيرانيءَ مان ڏسڻ لڳي.“

”ڇو ابا، ڇا ڪير، ڪا غلطي ڪير ڇا، جو ايڏو حيران پريشان ۽ فڪر مند ٿي ويو آهين؟“

مهراب خان چٽو ۽ ڪاوڙ مان چيو، ”چو امان، مون کي ٻڌائڻ کان سواءِ انهن کي وٺي چو آئين؟“
 ”تو کي ٻڌايان ها ته ڇا تون انڪار ڪرين ها؟“
 ”ها، مان انڪار ڪريان ها.“
 ”چو، چو انڪار ڪرين ها؟“

”امان، مون کي خبر آهي ته تون مون کي چڱي طرح سڃاڻين ٿي ۽ مان اهو به ڄاڻان ٿو ته منهنجون اکيون منهنجو چهرو به توکي پڙهڻ ايندو آهي.“
 ”ها ته پوءِ؟“

”پوءِ اهو ته، تو اهو سڀ پڙهي ۽ ڄاڻي ورتو ۽ منهنجي خواهش جي نڙي تي هميشه وانگيان نهنن ڏيئي گهٽي ڇڏيئي ايئن نه؟“
 عزيز جان جو چهرو ڏک مان زرد ٿي ويو.

”مان توکي ايڏي ظالم ۽ قاتل ٿي لڳان پٽ، جيڪا ٻچن جي خواهشن ۽ خوشين جي دشمن هجي. مون ته هميشه توکي غلط راه تان هٽائي سڌي راه ڏيکاري آهي.“

”تنهنجي اڳيان هر اها راه غلط آهي جيڪا تنهنجي پاءُ جي گهر لاءِ صحيح ناهي، پر آءُ ايئن نٿو سوچيان ۽ سمجهان، منهنجي لاءِ هر اها راه سڌي ۽ صحيح آهي جيڪا مان پنهنجي ذات لاءِ صحيح ٿو سمجهان. مامي جو گهر منهنجي لاءِ ايڏو اهم ناهي. مان پنهنجي مرضي جي زندگي گذارڻ ٿو چاهيان.“

”بيشڪ تون پنهنجي مرضي جي زندگي گذارڻ جو حق رکين ٿو، پر ڇا راجن اڳيان تنهنجو اهو فيصلو صحيح هجي ها؟ اها چوڪري جيڪا تو وٽ ڄڻ سام ٿي آئي آهي ان تي تون نظر رکين يا ان کي تون پاڻ لاءِ رکين ته هرڪو ايئن چوندو ته چوڪري سهڻي هئي ان کي ڦٽائڻ لاءِ سڀئي چالون هليون آهي ۽ اها سڄي عزت جيڪا توکي سڀني راجن پنهنجو سردار ۽ وڏو سمجهي ۽ مڃي ڏني آهي اها ان سوچ هيٺان ڊڄي وڃي ته تو اهو سڀ پنهنجي مفاد لاءِ ڪيو آهي ۽ پوءِ سڀني جي نظرن ۾ تون پروسبي ۽ اعتماد جي قابل رهين ها؟“

”امان، آءَ هاڻي ٻار ناهيان جو تنهنجي نصيحتن جي آگر جهلي هلان، نيڪ آهي تو منهنجي تربيت ڪئي سڀ سيڪاريو پر هاڻي دنيا جي اڳيان مان پاڻ فيصلا ڪندو آهيان ۽ انهن جون ذميداريون ۽ جوابداريون به کڻان ٿو ۽ هينئر جيڪا راجن اڳيان منهنجي مڃتا مڃيل آهي اها به مان سمجهان ڄاڻان ٿو، پر ڇا مون کي خوش رهڻ جو ڪو حق ڪونهي. ٻڌاءِ ڇڏ، جواب ڏي امان؟“

مهراب خان جو لهجو بدلحافظو پسي عزيز جان به ڄڻ چڙي

پيئي.

”ڇا ۾ تون خوش ناهين ٻڌاءِ؟“

”بس امان، آءٌ خوش ناهيان مون چاهيو هو ته هڪ ٻن ڏينهن ۾ مان توکي ٻڌائيندس پر تو ته اهو موقعو ئي نه ڏنو.“

”پٽ، تون جيڪو به ڪرين ها، سنو نه ڪرين ها.“

مهراب خان ڪاوڙ مان اٿي چيو، ”توڪي جيئن وڻي تيئن ڪر ۽ مون کي جيئن وڻندو ايئن ڪندس، ستار کي هي سڱ ڏيڻ آءٌ نه ڏيندس.“

عزيز جان حيرانيءَ مان کيس ڏسڻ لڳي.

”پٽ، تاجان اميد سان آهي، الله توکي ٻچڙو ڏيندو ۽ سڀئي خوشيون ڏيندو!“

مهراب خان اتاولائي مان پڇيو، ”امان، سچي ٻڌاءِ ته تون ان ڪري ستار کي وٺي آئي هيئن جو توکي منهنجي خبر هئي؟“

”ها، تون سچ ٿو چوين ته مان تنهنجو چهرو، تنهنجون اکيون پڙهي وٺندي آهيان، آءٌ واقعي به تنهنجو چهرو ۽ اکيون پڙهي پوءِ ادا حمل خان جي گهر ويئي هيس. مون ته ان ڏينهن ئي سمجهيو هو جڏهن تو ادا جنگي خان کي حسنه هتي ڇڏي وڃڻ جو چيو هو ۽ مون کي اهو ان مهل ئي چڱو نه لڳو هو باقي هن ويڇاري کي ته پنهنجن جا خوف هئا سو هو اهو محسوس ڪري نه سگهيو ۽ چوڪري تنهنجي حوالي ڪري ويو پر کيس ڪهڙي خبر ته تنهنجي دل ۾ ڇا آهي؟ هن ته مون کي پيڻ ڇڻي پنهنجي ڌيءَ منهنجي حفاظت ۾ ڏني ۽ تون گهر ۾ آيل امانت ۾ خيانت ٿو ڪرين.“

منصب اهي ئي هوندا آهن جن کي پنهنجو ڪوبه مطلب ۽ لوپ لالچ نه هجي ۽ هو ايمانداريءَ سان حق جو فيصلو ڪن. هاڻي ته مون کي اهو شڪ آهي ته تو اهو فيصلو ايمانداريءَ سان ڪيو به آهي يا نه! ڇو ته تو پنهنجي غرض لاءِ پي پتوڙيو، ڏاڍي ڌڪ جي ڳالهه آهي ابا.“

عزيز جان جا ڳوڙها ڳڙي پيا، مهربان خان بيپرو اهيءَ مان چيو، ”هر انسان کي هڪ پيرو زندگي ملندي آهي ۽ اهو سندس حق هوندو آهي ته هو پنهنجي مرضي ۽ خوشيءَ سان اها زندگي گذاري.“

عزيز جان پنهنجا ڳوڙها رهڙي اڳهي چڙ مان چيو، ”پوءِ ته کيس هر ڏوهه ۽ گناهه ڪرڻ جي چوٽ ملڻ گهرجي، ڇو جو ان کي هڪ پيرو مليل زندگي پنهنجي مرضي ۽ خوشيءَ سان گذارڻي آهي.... ڏاڍو سٺو پٽ، دل خوش ڪري ڇڏيئي، ماءُ جي اڳيان اهو سڀ ڳالهائيندي سٺو به ڏاڍو ٿو لڳين.“

عزيز جان جا آيل لڙڪ ڪاوڙجي ڪري خشڪ ٿي ويا هئا. مهربان خان ٿورو ڦڪو ٿيو ته عزيز جان چيو، ”مان ڄاڻان ٿي ته حسنه سهڻي آهي، پر ڇا هر سهڻي عورت جيڪا هن حويلي ۾ رهندي آهي...“

امان، جان بيبيءَ جو نالو ورتو ته تڏهن به تو لائي ڇا چيو ۽ هاڻي به! “

”ها پٽ، ان مهل به تون سهي نه هئين، تنهنجو مڱڻو ان ئي گهر ۾ ٿيل هو. ڇا هو توکي بي غيرت ٿي نظر آيا ته هوءُ پنهنجي هڪڙي مڱايل ڌيءَ ڇڏي وري ٻي ڌيءَ توکي ڏين ها؟ ۽ هينئر به تون غلط آهين! جيڪا نياڻي اسان وٽ پناهه لاءِ، تحفظ لاءِ رهيل آهي هر هڪ ماڻهو ٻڌو آهي ته اها سردار مهربان خان جي حويلي ۾ ڄڻ سام آهي، حفاظت ۾ آهي، پر جڏهن اهي ساڳيا ماڻهو ٻڌندا ته اها سردار مهربان خان پاڻ لاءِ رکي آهي ته هر ڪو ايئن ئي سمجهندو ته، ڪهڙو انصاف! ڪهڙو تحفظ؟ ڇوڪري جوان هئي خوبصورت هئي، ان ڪري کيس حاصل ڪرڻ لاءِ ۽ قبضو ڪرڻ لاءِ

پاڻ وٽ رهايو هئائين! اها ته بلڪل ايئن ڳالهه ٿي ته پڃري ۾ پوريل پڪي، مٿان کيس جهلڻ لاءِ چار يا ڊپ وڌو وڃي! هو تنهنجي گهر ۾ آهي ۽ توکي پڪ آهي ته ادا جنگي خان انڪار نه ڪندو ڇو جو تو راجن کي منهن ڏيئي سندس ڌيءَ اچي ڪئي آهي پر دنيا ڇا چوندي؟“

مهراب خان تي پنهنجي ماءُ جي ان سڄي ڳالهه جو ڪوبه اثر نه پيو، ”دنيا، دنيا، دنيا، پوءِ ته ماڻهو ڪو قدم ئي نه کڻي امان، توکي خبر هئڻ گهرجي ته دنيا جو حافظو ڏاڍو ڪمزور آهي هو هڪ ٻه ڏينهن سوچي پوءِ ساڳي ڳالهه کي صحيح مڃي ويندا.“

عزيز جان پاڻ کي بيوس سمجهڻ لڳي، ”پٽ، مان ڄاڻان ٿي ته هينئر منهنجا سڀئي لفظ تنهنجي اڳيان ڪارگر ۽ اثرائتا ناهن ۽ توکي مڏن جڏن هٿيارن وانگي نظر ايندا ۽ مان ڄاڻان ٿي ته جڏهن ماڻهو پنهنجي اکين تي پنهنجي پسند جو رنگ چاڙهي ڇڏي ته ان کي سڄو عالم ساڳي رنگ ۾ رنگيل نظر ايندو آهي ۽ هينئر تون ايئن ئي آهين، رڳو هڪ نقطي تي نظر رکيو وينو آهين ۽ سڄو جهان تنهنجي نظر کان غائب آهي! پر جڏهن تون اڪيون ڪولي ڇو طرف وسيع نظر رکيندين ته توکي خبر پوندي ته ڪٿي ڪڏو آهي ڪٿي ڪاهي آهي.... مان اهو به ڄاڻان ٿي ته توکي مڃائڻ لاءِ مون وٽ توکانسواءِ ڪابه طاقت ناهي!..... اڄ مون اهو محسوس ڪيو آهي ته، پٽ وڏو ٿي ويو آهي ۽ ماءُ پوڙهي ۽ مجبور.“

عزيز جان اوتون ڏيئي ايندڙ لڙڪ لڪائي پنهنجي ئي ڪمري مان پاڻ ٻاهر نڪري ويئي کيس اڪيلو ڇڏي. سردار مهراب خان پلنگ تي لٽيل هو. سندس اڪيون مٿي ڇت ۾ ڪپيل هيون. مان سهمت آهيان ته، ماڻهو ظاهري اک سان ڪو تماشو نه ڏسي! ۽ جي واقعي ڪنهن کي پرڪڻو آهي ته اندر واري ماڻهو تي ڇڏي ته اهو ڪهڙو ٿو فيصلو ڪري. عزيز جان کيس اهڙي چار ۾ ڦاسائي ويئي هئي جتان نڪرڻ لاءِ فقط اها ئي هڪ راهه هئي ته هو پاڻ کي معتبر ڪونائي دستبردار ٿي وڃي. هن سوچيو، ’شايد پنهنجي خواهش کي پري کان ڏسڻ ئي مقدر آهي! منهنجو چنڊ هر پيري

بي جي اڳڻ تي ڇو ٿو اڀري؟ ڇا اهو طئي آهي ته، منهنجو ڪوبه سڀنو، ساڀيا نه ماڻيندو؟.... سندس اندر کيس ورندي ڏني، ٿي سگهي ٿو تنهنجو چنڊ تنهنجي ئي اڳڻ تي اڀري ۽ اهي چنڊ جن کي تو پنهنجو سمجهيو هو اهي تنهنجا نه هئا! اهي انهن جا ئي هئا جن جي اڳڻ تي اڀريا. هن چڻ نئين عزم سان سوچيو، منهنجا خواب جن جي تعبير منهنجو مقدر آهي اهي مون کي حاصل ڪرڻا آهن، حاصل ڪرڻا پوندا يقينن، اهو فيصلو ڪرڻ منهنجي وس ۾ آهي ۽ مان پنهنجي خوابن جي تعبير پائيندس، هر حال ۾ هر صورت، هو جذباتي ٿي رهيو هو. ٿاهه ڏيئي پلنگ تان اٿيو، هاڻي منهنجي پسند ۽ پروگرام جي پڙڪ ڪنهن کي به نه پوندي.... منهنجو به حق آهي پنهنجي پسند ماڻڻ ۽ چوڙڻ جو!! عزيز جان ماڻ وري به پنهنجي ڪمري ۾ آئي.

”امان، مون کي بي شادي ڪرڻ جو حق ڪونهي؟“

عزيز جان بيزاريءَ مان چيو، ”ابا، توکي سڀئي حق حاصل آهن، جيئن توکي وڻي تيئن ڪر، باقي تاجان جي ڪٿي قسمت، هن ويچارِيءَ ته الائي ڪهڙو ڏوهه ڪيو آهي، جنهن جي سزا هر بار تون کيس ٿڌي ڏيندو آهين. هاڻي مان تنهنجي معاملي ۾ هڪڙو حرف به نه ڳالهائيندس. اجازت ڏين ته ادا جنگي خان سان ڳالهائين! نٿو اجازت ڏين، نهيو ادا حمل خان ڏانهن ٿي چورايان ته مون جيڪو به اوهان کي چيو اهو غلط هو، آءٌ بيوس آهيان.“

مهراب خان چرڪي پنهنجي ان ماءُ ۾ نهاريو جنهن جا حڪم جنهن جو دٻڊبو، جنهن جا فيصلا اڄ به راجن ۾ هلندڙ هئا ۽ جنهن جو ڏاڪو ماڻهن مٿان کائس به مٿي هو. ان باحیثیت ماءُ جو هيڻو لهجو ٻڌي هو چڻ سراپجي ويو، صفا دهلجي ويو.

”امان، ڇا پيئي ڳالهائين، ڪا خبر به اٿئي. تون بيوس آهين، ڪير ٿو چوي؟ ڪهڙو تنهنجو حڪم رد ٿيو آهي؟ ڪهڙو تنهنجو ڪيل فيصلو بي عمل ٿيو آهي؟ ڪڏهن مون پنهنجي مرضي هلائي آهي؟ خدا جي واسطي امان مون کي ايئن ذليل نه ڪر.“

عزيز جان ساڳي هيٺائيءَ مان چيو، ”بيو ڇا چوان؟“

مهراب خان چڻ تڙپي پيو، ”ايئن نه چئو امان، مان توکان سواءِ ڪجهه به نه آهيان.“

ماءُ ۾ نهاريائين جنهن جا اسارا نير جاري هئا.
 ”ها امان، مان توکان سواءِ واقعي ڪجهه به نه آهيان، تون ئي وڏي تون ئي حاڪم آهين. هاڻي به جيڪو حڪم ڏيندينءِ اهو مڃڻ منهنجو فرض آهي.“

عزيز جان روئندي کيس پاڪر پائي چيو، ”هڪڙي ڳالهه ته ٻڌاءِ پٽ، تون هر دفعي تاجان کي نظرانداز ڇو ڪندو آهين؟“
 مهراڻ خان ڏکائيل لهجي ۾ چيو، ”امان، تاجي ۽ مان صفا مختلف آهيون.“
 ”ڇا ۾؟“

”هر ڳالهه ۾، پسند، مزاج، انداز، طريقو، پر تاجي ڪنهن به نموني سان منهنجي ڪابه ڳالهه نٿي سمجهي. هن جي اڳيان سندس مرضي ۽ خوشي ئي اهم آهي. بس امان آءٌ سڄي زندگي تاجيءَ سان گڏ گذاري نٿو سگهان، بلڪه نه گذاريندس.“

ايئن چئي هو ڪمري کان ٻاهر ٿي نڪتو ته عزيز جان وڏي کيس بانهن کان جهلي وري آڻي پلنگ تي ويهاري چيو، ”پٽ، مان تنهنجي ماءُ آهيان..... تون مون کان ڇو ٿو لڪائين؟“

مهراب خان روڻهارڪي لهجي ۾ چيو، ”ڇا ڪريان امان، توکي منهنجي ڪابه ڳالهه سمجهه ۾ نٿي اچي. تون رڳو دنيا ۽ دنيا وارن جا مثال ڏيئي ٿي مون کي ماڻ ڪرائين، مان ڪيئن ٿو گذريان؟ ان جي توکي ڪا پرواهه ناهي ته پوءِ ٺهيو جيڪا منهنجي قسمت.“

پٽ کي ڏکارو ڏسي عزيز جان جو هانءُ مٿ ۾ اچي ويو.
 صفا ڦٽڪي پيئي، ”اهو تون ڇا پيو چوين، مون کي توکان مٿي ڪوبه ڪونهي، نه ادا حمل خان، نه سندس ٻار، نه ئي سندس عزت، هيئنر تون ماڻ ره، صبر ڪر، تاجان جي حالت به هيئنر ڪو ڏک يا صدمو برداشت ڪرڻ جهڙي ناهي. ڀلي هوءَ ڇٽي خير سان پوءِ کيس سمجهائينديس!“

”نه امان، سمجھائڻ ڪونهي مان....“
 ”نيڪ آهي پٽ، پر اهو سڀ هيٺئر نه.“
 مهربان خان ٻاهر ٿي ويو ته عزيز جان چيس، ”ڪيڏانهن تو
 وڃين؟“
 ”چاچا جنگي خان ڏانهن.“

عزيز جان ديوار ۾ لڳل گهڙيال ۾ نهاري چيو ”پٽ، ٿي پيا
 ٿين هو سمهي پيو هوندو تون مٿي وڃ.“
 هن ڪوبه جواب نه ڏنو ته عزيز جان هٿ کان جهلي ڪيس مٿي
 ڇڏي آئي.

صبح جو جڏهن نيرن کان پوءِ جنگي خان اندر حويلي ۾
 عزيز جان سان ملڻ آيو ته عزيز جان ڪيس سڄي ڳالهه ٻڌائي ته مون
 پنهنجي پيءُ سان ڳالهه ڪئي آهي جن حسنه جو سڱ گهريو آهي، اها
 ڳالهه ٻڌي هن خوشيءَ سان سڱ ڏيڻ لاءِ هاڪار ڪئي.
 ”ادي، مون ته اڳ ئي حسنه توکي ڏني هئي ته جتي توکي
 وڻي اتي ڏي. هاڻي ته اوهان مون کي پنهنجي خاندان ۾ شامل
 ڪيو آهي ٻيو مون کي ڇا ڪپي.“

عزيز جان، مهربان خان کي ٻڌائي پوءِ وري حمل خان ۽ امير
 بيبيءَ کي جنگي خان جي هاڪار ٻڌائي ۽ پوءِ اهي ٻئي جنگي خان،
 سندس زال ۽ ڌيءُ سان ملڻ آيا ۽ کين دعوت ڏيئي پنهنجي حويلي
 ۾ وٺي آيا. اتي ستار سان ملي جنگي خان ۽ سندس گهرواري ڏاڍا
 خوش ٿيا. پوءِ وري حمل خان پنهنجي سئوٽن مصطفيٰ خان، هاشم
 خان ۽ سندن پٽن سان صلاح ڪري ساڻن گڏجي مهربان خان وٽ
 آيا. اتي سڀني گڏجي جنگي خان جي اڳيان اهو طئي ڪيو ته مڱڻو
 ۽ شادي جنگي خان جي ڳوٺ ۾ ٿيندي ۽ پوءِ جنگي خان مهربان
 خان جي صلاح ۽ اجازت سان پنهنجي زال ۽ ڌيءُ کي پنهنجي
 ڳوٺ ۽ گهر وٺي ويو. اتي وڃي جنگي خان، مهربان خان ۽ حمل
 خان جي خاندان جي دعوت ڪئي. حمل خان، سندس پٽن، سئوٽن ۽
 سندن پٽن اتي وڃي پهرين جنگي خان جي پائينتن کي پرچايو،
 مهربان خان ساڻن گڏ هو پر سرگرم نه هو. سڀني خوش ٿي گڏجي

ماني کاڌي ۽ ٻي ئي هفتي حمل خان وارا مهراب خان کي وٺي جنگي خان جي ڳوٺ آيا اتي اچي مڱهي سان گڏ نکاح ڪيائون ۽ اتي ئي سڀني جي صلاح سان شادي ۽ رخصتي جي تاريخ طئي ڪري وري آيا. گهر پهچڻ ساڻ حمل خان جي گهر ۾ شاديءَ جون تياريون شروع ٿي ويون. شاديءَ ۾ اڃان به مهينا هئا پر حمل خان ۽ سندس سئوٽن هينئر کان ئي راجن ۾ دعوتون اماڻڻ شروع ڪري ڏنيون هيون ته متان ڪو دعوت ڏيڻ کان رهجي نه وڃي. امير بيبي به جبار سان گڏجي ڪراچيءَ ۾ پنهنجي راج کي دعوت ڏيڻ آئي. پٽ جي شادي هئي دعوت ته سڀني کي ڏيڻي خاص ڪري پنهنجي خاندان ۾ ته گهر گهر ۾ پاڻ وڃي کيس دعوت ڏيڻي هئي. اڳ ڌيءَ جي شادي هئي ته کيس پرواهه ئي نه هئي. جي ڪو آيو ته ان کي اچڻو ئي هو ۽ جي نه آيو ته گلا ۽ ميار ان تي ته ڇو نه آيو! گهوٽ پاران ته دعوت هئي پوءِ ڇو نه آيا؟ ۽ پوءِ وٺا بدلا ۽ ميارون! پر هيءَ ته پٽ جي شادي آهي! رٺل پرچائبا، ميڙين منٿن سان، ڪٿي زوريءَ به کين شاديءَ ۾ شريڪ ڪبو.

امير بيبي سڀني کان اڳ پنهنجي ڀائرن جي گهر ويئي انهن کي دعوت ڏيئي پوءِ پنهنجي ڀيڻ نوربيبيءَ جي گهر آئي ته سڀئي کيس ورائي ويا، ”ماسي، جاني ڇو نه آندئي؟“

سندس ڀائيجهڙن نذيران ۽ وزيران ساڻس رسندي چيو، ”اسين به ماسي ادا ستار جي شاديءَ ۾ نه اينديون سين.“

”ڇو نه اينديون؟“

جبار گهر ۾ اچڻ ساڻ هيڏي هوڏي ڏسي چيو، ”مير محمد ۽

طاهره ڪٿي آهن؟“

نوربيبيءَ ساڻس کلي ڪيڪاري چيو، ”ابا هت ته ڏي.“

”پر ماسي، اهي ٻئي ڪٿي آهن؟“

”ابا طاهره کي بخار هو سو ميرل ڊاڪٽر ڏانهن وٺي ويو

اتس.“

نذيران چيو، ”ماسي، جاني هونئن ته ڪٿي اسان وٽ نٿي اچي

پر هينئر پاءُ جي شاديءَ جي دعوت لاءِ ته کيس اچڻ کپندو هو.“

امير بيبيء مشڪي چيو، ”جانيء چيو آهي ته شاديء لاءِ خريداري ڪرڻ وينديس ته مامن ۽ ماسيء وارن کي ستار جي شاديء جي دعوت ڏينديس.“

”او، ماسيء وارا آيا آهن، وڏا ڀاڱ اسان جا.“
مير محمد اندر گهر ۾ ايندي چيو ۽ طاهره ڊوڙ پائي اچي
امير بيبيء سان ملي.

امير بيبيء طاهره کي ڀاڪرن ۾ پري چيو، ”نوري، طاهري منهنجي آهي.“

جبار پيار ڀريل نظرن سان طاهره کي ڏسي رهيو هو. امير بيبيء طاهره جي نرڙ تي هٿ رکي چيو، ”ڪيئن آهين پٽ؟“
”هاڻي ته نيڪ آهيان ماسي.“

نذيران چيو، ”ماسي، طاهري تنهنجي آهي ته جاني اسان جي آهي.“

نوري بيبيء کيس چڙب ڏيندي چيو، ”چڏيو ڪٿي ادي اميران جي جنڊ، جانل منهنجي آهي مون وٽ ايندي. اوهين وڃو سڀئي وڃي پاڻ ۾ ڪچهري ڪريو. اسان ٻنهي ڀيڻن کي چڏيو ته ڪا پنهنجي ڏک سک جي ڳالهه ڪريون.“

سڀئي کلندا ٻي ڪمري ڏانهن هليا ويا. نور بيبيء چيو، ”ادي، ادا حمل خان آيو هو ان سڄي ڳالهه ٻڌائي اٿم. چوڪري سٺي آهي؟“

”ها، چوڪري ته صفا چنڊ جو ٽڪر آهي ۽ اهي سڀئي ماڻهو ڏاڍا سٺا ۽ عزت وارا آهن، ادا جنگي خان جي ڪهڙي ڳالهه ٻڌايانء تون پاڻ اچي ڏسجانء. مان ته ايئن ئي چوان ته الله سائين مون تي وڏيون مهربانيون ۽ وڙ ڪيا آهن.“

امير بيبي ۽ جبار، اها رات نور بيبيء وٽ رهيا. صبح جو مير محمد سان گڏجي ٻئي طارق خان جي گهر دعوت ڏيڻ آيا. طارق خان امير بيبيء کي ڏسي ايڏو ته خوش ٿيو جو شهناز به کيس حيرانيء مان ڏسڻ لڳي. هڪ ٻي سان کيڪاري اچي ويٺا. امير بيبيء کيس ستار جي شاديء جي دعوت ڏني ته طارق خان

کلي چيو، ”پقي، آءُ مهربان خان ڏانهن ويو هئس، اتي ستار جي مڱڻي ۽ نڪاح جو ٻڌي ڏک ٿير ته اوهان مون کي ڪا خبر ئي نه ڏني.“

امير بيبيءَ سندس پٺيءَ تان پيار مان هٿ ڦيرائي چيو، ”پٽ، اهو سڀ ايترو ته تڪڙو ٿي ويو جو سواءِ گهر وارن جي ٻيو ڪوبه شريڪ ٿي نه سگهيو هو. هاڻي شادي آهي ان ۾ سڀئي اچي شريڪ ٿجو، منهنجو هٿ وٺائجو.“

طارق خان کلي چيو، ”بيشڪ پقي بيشڪ اسين حاضر آهيون.“

طارق خان، جبار ۽ مير محمد کان حال احوال وٺڻ لڳو ته پاڳيءَ اچي چيو، ”سائين، ٻاهر اوهان لاءِ ماڻهو آيا آهن.“

”پقي اڄوڪي رات ته اسان وٽ آهيون نه؟“

”پٽ، تڪڙا آهيون، اڄ ئي ڳوٺ وينداسين.“

”پقي، ايئن زور آوري نه ڪريو، اوهين ڪٿي ٿا اسان وٽ اچو، اڄ تڪي پئو.“

امير بيبيءَ مشڪي شهناز کي ڏٺو، ”ها ماسي، هڪڙي رات رهڻ ۾ ڇا آهي؟“

طارق خان پاڳيءَ کي چيو، ”ڪير ماڻهو آهن؟“

”سائين، اهي ئي گل محمد وارا.“

طارق خان کلي جبار ۽ مير محمد کي چيو، ”اوهين به گڏجي مون سان اوطاق تي هلو، هي جيڪي همراھ آيا آهن اهي ٽي دوست آهن ۽ مون وٽ ٿيئي گذ ايندا آهن. مان انهن کي مذاق ۾ بينجمن سسٽر چونڊو آهيان، ٽيئي تعليم يافته، بحث جا ڪوڏيا ۽ اکيون کليل سجاڳ ۽ سڄاڻ نوجوان آهن.“

مير محمد کلي جبار کي ڏسي چيو، ”جبار کي ته اهڙي سنگت ڪپي!“

”واقعي اهڙن نوجوانن سان ملڻ گهرجي.“

”طارق خان انهن کي وٺي اوطاق ۾ آيو. سڀني هڪ ٻي سان ڪيڪاريو ۽ طارق خان انهن جو هڪ ٻي سان تعارف ڪرايو.“

”هي زاهد آهي اليڪٽريڪل انجنيئر، ادب سان دلچسپي اٿس، ڪڏهن ڪڏهن ڪو مضمون به لکي وٺندو آهي. هي علي حسن پوليٽيڪل سائنس ۾ ايم.اي پيو ڪري ۽ هي گل محمد صحافي آهي، ملڪ کي ٻاريندڙ ۽ ناريندڙ.“

سڀئي تهڪ ڏيئي کلڻ لڳا. گل محمد چيو، ”نيڪ آهي سائين طارق خان، اوهان جي ڳالهه جو به جواب ڏبو پر پهرين هنن نوجوانن جي سڃاڻ ڪرايو.“

طارق خان کلي چيو، ”صحافي هئڻ جو رعب نه ڏيکار.“

سڀني کليو ته طارق خان چيو، ”هي مير محمد ۽ هي جبار آهي. ٻئي منهنجا ويجهه مائٽ آهن. مير محمد اتر ڪرڻ کان پوءِ پنهنجو ڪاروبار ٿو هلائي ۽ جبار جيئن ته شهر ۾ نٿو رهي پر تعليم شهر ۾ حاصل ڪئي آهي ۽ علي حسن صاحب وانگي پوليٽيڪل سائنس ۾ ايم.اي آهي. اڃان وڌيڪ پڙهڻ جو ارادو رکي ٿو، سياحت ۽ سياست سان دلچسپي گهڻي اٿس. گهميو به گهڻو آهي ۽ ملڪي ۽ عالمي حالتن کان چڱي طرح واقف ۽ آگاهه آهي. اڪثر ڪچهرين ۾ اسان کائنس گهڻو ڪجهه ٻڌو آهي. چوندو آهي ته ڪراچيءَ جا مقامي سنڌي بيحس آهن! باقي بلوچستان جي سنڌين سان سندن پيٽ برابر جي جوڙ ٿيندي.“

”بلوچستان جي سنڌين سان ڇو؟“

گل محمد ڄڻ راند جي پهرين راڻوٺڊ جي گهٽي وڄائي. جبار چيو، ”پهرين ته مان اوهان کي اها ڄاڻ ڏيان ته اسين ڪراچي ۽ بلوچستان جي سرحدن جا ڌڻي آهيون يعني اسان جون زمينون سنڌ ۽ بلوچستان جي بارڊر تي آهن. اسان جي زمين جو اڌ سنڌ ۾ ته اڌ بلوچستان ۾ آهي ۽ اسين ٻنهي پاسن جا رهاڪو هڪ ئي سنڌي قوم جا ماڻهو آهيون. ايئن الائي ڪيئن هڪ ئي قوم کي ٻه اڌ ڪيو ٿو وڃي، پر جيئن ته هاڻي دنيا ۾ ڪنهن به قوم کي ٻن اڌن ۾ ونڊڻ جي حوصله شڪني ٿي رهي آهي بلڪه ان جي ازالو جي ڪوشش پئي ٿئي. مثال، جرمني، ويتنام ۽ هاڻي ڪوريا به..... هونئن هڪ قوم هئڻ جي باوجود مختلف علائقن ۾ رهندڙن جا

مزاج به مختلف هوندا آهن. جيئن اسين سرحدي ماڻهو هڪ ئي مزاج جا آهيون.“

”يعني ڪهڙي مزاج جا؟“

گل محمد هاڻي باقائده بحث ڪرڻ جي موڊ ۾ هو.

جبار مشڪي چيو، ”اهو گجھ رهڻ ڏي.“

”اسين ڌاريا آهيون ڇا؟“

”اهڙي ڳالهه ناهي، باقي هونئن به اسين سڀئي سنڌي

مجموعي طرح سان بيحس آهيون!

”باقي انفرادي ڳالهه ڪهڙي آهي؟“

”اهات، ڪو ڪو اوهان جهڙو جيءُ به ان اجتماعيت ۾

انفرادي سوچ ۽ عمل ڪري وجهندو آهي قوم جي ڀلائيءَ لاءِ.“

گل محمد مشڪي چيو، ”ٻڌي ڇو، اوهان“ وارو تڪلف

ڪڏهن به پالي نه سگهندو آهيان. هونئن به ماڻهو ايئن تڪلف واري

چار ۾ قاسي ڪڏهن ڪڏهن اهر ڳڻ به وڃائي ٿو ويهي ۽ ان وقت

ته هيڪاري ڏکيائي ٿي ٿئي، جڏهن هڪ جيڏا ۽ هر عمر آهيون سو

يار مون کي معاف ڪجانءِ!“

طارق خان کلي چيو ”۽ ساڳي ڳالهه جڏهن مان چوندو آهيان

تڏهن به مون کان معافي وٺندو آهيان.“

ان تي سڀني تهڪ ڏنا. گل محمد چيو، ”سچي ڳالهه اها آهي

ته اوهان جي بارعب پرسلنتيءَ اڳيان مرعوب ٿي هرڪو اوهان کي

”اوهان“ چوڻ تي مجبور ٿيو پوي.“

جبار ۾ نهاري چيائين، ”يار، قومن جي ذهن ۾ اٿل پٿل ۽

انقلاب جو سبب به ته شروع ۾ اها انفرادي سوچ هوندي آهي

جيڪا اجتماعيت کي متاثر ڪري مٿس حاوي ٿي ويندي آهي.

سائين جي ايمر سيد جي سوچ به پهرين انفرادي هئي پر پوءِ اها

تقرير ۽ تحرير ۾ اچي قوم جي زبان بنجڻ واري مرحلي ۾ اچي

وئي آهي، تنهنڪري تون انفراديت کي ٽڏي نٿو سگهين.“

جبار چيو، ”منهنجي راءِ اها آهي ته جڏهن گڏجي هڪ پليٽ

فارم تي اچي ڪنهن هڪ جي واتان استيج تي مجموعي سوچ لفظن جي صورت ۾ چوائينداسين ته اها سوچ انفرادي نه، بلڪه اجتماعي سوچ هوندي. مان انفراديت کي تڏيان نٿو، پنهنجي چڙوچڙ تي وڃڻ جي ڳالهه ٿو ڪريان جيئن، اسين آهيون. باقي اسان کي جيستائين اها طاقتور زبان نٿي ملي تيستائين رڳو ڪوششون ڪرڻ مان ڪو هڙ حاصل نه ٿيندو. سائين جي اير سيد جو نظريو ۽ فلسفو به تون پاڻ ٿو چوين ته قوم جي زبان بنجڻ جي مرحلي ۾ آهي. مان به ايئن ئي ٿو چوان ته اهو مرحلو تڏهن طئي ٿيندو، جڏهن سائينءَ جي سوچ اجتماعي سوچ بڻبي ۽ اها طاقتور زبان به ته اسان منجهان ئي ڪنهن جي هوندي ڪي نه! ادا گل محمد آءٌ بحث براءِ بحث جو قائل ناهيان نه ئي لفظن جي جادوگري منهنجو مقصد آهي.“

گل محمد مشڪي چيو، ”ڪراچيءَ جا مقامي سنڌي ڪهڙي لحاظ کان بيحس آهن؟“

جبار به مشڪي چيو، ”اصل حقيقت اها آهي ته اسين ڪراچيءَ جا سنڌي سياسي طور لاوارث آهيون، اسان جو ڪوبه والي وارث ڪونهي. بلڪل ايئن ئي بلوچستان جي سنڌين جو به سياسي طرح سان ڪو پرجهلو ناهي. انهن جي حالت به ساڳي اسان جهڙي بلڪه اڃان به خراب آهي. اهوئي سبب آهي جو اتي پنهنجا علائقا ۽ ڌرتي هوندي به اهي بيوس ۽ لاچار آهن. انهن جي زبان کي اتي جي زبان طور تسليم نٿو ڪيو وڃي. اتي جي ريڊيو ۽ ٽي وي تي بلوچي، بروهي ۽ پشتو کي وقت مليل آهي ۽ انهن جا پروگرام نشر ۽ ٽيلي ڪاسٽ ٿين ٿا، پر سنڌي ٻوليءَ کي ڪو وقت ڪو حق ناهي اتي. ڇو، انهن ٽن ٻولين ۾ ڪهڙي خاصيت آهي؟ جو سنڌي ٻولي کان انهن کي وڌيڪ اهميت ۽ حق مليل آهن؟ سنڌي ٻولي ڪيڏي عظيم ۽ قديم آهي ان کي ڇڏي اهو ڏسو ته بلوچستان ۾ سنڌي ٻولي ٻي هنڌان آيل ناهي، اتي سنڌي ٻولي

ڳالهائيندڙ سنڌ مان ناهن آيا، اتي اهو غلط تاثر ڏنو وڃي ٿو ته ”سنڌي“ معنيٰ سنڌ جا رهاڪو جڏهن ته حقيقت ان جي برعڪس آهي سنڌي ڳالهائيندڙ ان ئي ڌرتيءَ جو اولاد آهن جيڪي هزارين سالن کان پنهنجي قديم زرخيز ۽ خزانن مان ڀريل زمينن جا ڌڻي آهن. بلوچستان ۾ 26 ضلعا آهن، جن مان هر هڪ لسٻيلو، بولان، جعفرآباد، جهل مگسي، نصيرآباد ۽ سبي نچ سنڌي ڳالهائيندڙ ضلعا آهن جڏهن ته خضدار، مستونگ، ڪيچ، گوادر، خاران، ڪوهلو، ڊيرا بگٽي، موسيٰ خيل، پنجگور ۽ ڪوئيٽا ۾ به وڏي تعداد ۾ سنڌي ڳالهائيندڙ رهن ٿا، يعني بلوچستان جي 26 ضلعن مان 18 ضلعن ۾ سنڌي ٻولي ڳالهائي ويندي آهي، پر تازي صورتحال اها آهي ته بلوچستان ۾ سنڌي ڳالهائيندڙن کي ايترو ته پيڙيو ۽ هيسايو ويو آهي جو هو پاڻ کي سنڌي چوڻيندي به ڊڄن ٿا ته متان ڪنهن کي خبر پوي... ۽ پوءِ لازمي طور سندن لاءِ نوڪرين جا دروازا بند ٿي ويندا. هونئن به بلوچستان ۾ ڪنهن وڏي پوست تي پهچڻ سنڌي ڳالهائيندڙ لاءِ ممنوع آهي. اهو به سڀ ٺهيو پر هاڻي ته اتي اها افسوسناڪ صورتحال آهي جو اهي مشهور سنڌي ذاتيون جيڪي جاتل سڃاتل آهن، اهي به خوف ۽ حراس مان پاڻ کي ”بلوچ“ ٿيون سڏائين. مثال، موندريه، رونجهه، ڄاموٽ ۽ ڪي ٻيا، ڪل ايندي آهي مون کي جڏهن هو پاڻ کي موندريه بلوچ، رونجهه بلوچ ۽ ڄاموٽ بلوچ چوندا ۽ لکندا آهن. رونجهن جو ته لطيف به ذڪر ڪيو آهي پر کين بلوچ نه چيو آهي:

”واهين سکا سانگ ڀري، چوٽاڻي سين چوٽ،
ڏيو ڏان ڏڏن ڪي، سپڙ سخي ڏي،
ان راه مٿي رونجهي، ماڻڪ اڇليا مينهن جيئن.“
يا

ڀيو ليتين لت، سڄيون راتيون سمهين،
اٿي آڏيءَ نه ڪرين، سپڙ ساڻ سهڻ،
رونجهي رات اپٽيا، پيٽنئون پاڻيٽ،
ميڙي تيان مٽ، چوندي ڀريا چارڻين.

لطيف بادشاه ڪٿي به ڄام سپڙ کي جيڪو لس پيلي جو حاڪم هو ۽ جنهن جي وراڻ ”چوٽاڻي“ ۽ ذات ”رونجهو“ هئي ان کي ڪنهن به هنڌ ”بلوچ“ نه چيو آهي ۽ جيئن ته هو لس پيلي جو حاڪم هو سو کيس ”پيلي ڌڻي“ چيو آهي باقي ”بلوچ“ نه! ۽ اڄ اهي ئي رونجهالا ڪهڙي احساس ڪمٽري ۾ وڪوڙجي پاڻ کي ”رونجهالا بلوچ“ ٿا سڏائين ۽ ان مان ئي اندازو لڳائي سگهجي ٿو ته هو ڪيتري پريشور ۾ آهن ۽ احساس محرومي ڪيتري آهي جو پنهنجي ذات سڏائيندي به کين ڄڻ ته لڄ ٿي اچي.

زاهد چيو، ”جبار بلڪل صحيح ٿو چوي مان به انهن ئي پٽن جو رهواسي آهيان ۽ واقف ۽ شاهد آهن انهن هاڃن جو.“
جبار حيرت مان زاهد کي ڏٺو ته هن چيو، ”ها جبار، مان بلوچستان جو سنڌي آهيان ۽ اٿل ۾ ٿو رهان.“

جبار کلي گل محمد ۽ علي حسن کان پڇيو، ”۽ اوهان ٻئي؟“
گل محمد چيو، ”آءٌ لاڙڪاڻي جو آهيان!“ علي حسن چيو،
”۽ آءٌ حيدرآباد جو.“

گل محمد چيو، ”زاهد، جبار جيڪو ڪجهه ٻڌايو آهي اهو ته تو ڪڏهن به نه ٻڌايو؟“

زاهد کلي چيو، ”هن کان اڳ اهڙو موقعو ڪڏهن آيوئي نه هو ۽ پيو ته شايد آءٌ جبار جهڙو ذهين به ناهيان.“

جبار کلي چيو، ”سٺو ٿيو ڪو يار ته منهنجو به پرجهلو ٿيو!“
گل محمد مشڪي چيو، ”اسين سڀئي هڪ ٻي جا پرجهلا آهيون، باقي ڪراچي جي سنڌين کي تو بيمس ڪهڙي حساب سان چيو؟“

طارق خان تهڪ ڏيئي چيو، ”جبار، سنڀال ڪجين صحافي ڇڄڻ ٿيندا اٿئي.“

۽ سڀني ۾ نهاري طارق خان چيو، ”منهنجو خيال آهي ته جبار ۽ گل محمد کي هڪ هڪاڻي جو موقعو ملڻ گهرجي.“
جبار کلي چيو، ”صحافي آهن ته واقعي مڇڏو“ ۽ پوءِ ڀوڳ مان کلي نعرو هنيو، ”يا علي مدد!“

سيئي کلڻ لڳا. گل محمد چيو، ”الائي چو، صحافي هن ملڪ ۾ بدنام آهن. جڏهن ته اهي صحافي ئي آهن جيڪي پنهنجي جان جوڪم ۾ وجهي ۽ ڪڏهن ته وڃائي به سچ ۽ حقيقتون اڳيان آڻين ٿا.“

جبار کلي چيو، ”يار، تون گهرائيءَ ۾ نه وڃ مون کي پنهنجي عزت پياري آهي.“

گل محمد رسندي چيو، ”وري ساڳي ڳالهه، ڇا اسين صحافي عزت وارن جون عزتون لاهيون ٿا؟“

طارق خان کلي چيو، ”جبار، صحافيءَ سان وير رکڻ جو مطلب ته سمجهين ٿو نه؟“

سيئي تهڪ ڏيئي کلڻ لڳا. گل محمد جو تهڪ سڀني کان بلند هو. چيائين، ”معنيٰ، اسين واڳون آهيون؟“

جبار سنجيده ٿي چيو، ”اها ڳالهه لڪل ناهي ته سنڌي صحافيءَ جو ڪردار سدائين سنڌي قوم لاءِ عزت جو باعث رهيو آهي. پوءِ اهو ٻوليءَ جو مسئلو هجي يا پاڻيءَ جو، يا ڪو ٻيو قومي مسئلو، سنڌي صحافي سدائين سرخرو رهيو آهي.“

گل محمد کلي ساڻس هٿ ملائي چيو، ”ٽينڪ يو يار. ايئن حوصلو ڏي ته ڪا ڳالهه به بنجي نه.“

علي حسن چيو، ”باقي جبار يار، مون کي اها ڳالهه سمجهه ۾ نه آئي جڏهن تو زاهد کي پنهنجي علائقي سان تعلق هجڻ جي بنياد تي پنهنجو پرجهلو ڪوٺيو. جڏهن ته اسين سيئي سنڌي آهيون.“

جبار کيس بيتڪلفيءَ مان چيو، ”ٻڌ علي يار، اها به بلڪل ايئن ڳالهه ٿي. جڏهن هتي ڪنهن غير سنڌيءَ کان پڇيو آهي ته ”تون ڪير آهين؟“ ته هو چوندو آهي، ”پاڪستاني آهيان!“ جڏهن ته ملڪ کان ٻاهر اها سڃاڻپ ٿي سگهي ٿي، پر جڏهن هو ملڪ جي اندر آهن تڏهن کين پنهنجي علائقي ۽ قوم جي سڃاڻپ ڪرائڻ گهرجي جيئن، پنجابي، پٺاڻ يا ڪو ٻيو ۽ هاڻي ته برمي، بنگالي، افغاني، هندوستاني ۽ الائي ڪهڙا ڪهڙا رولو! ايئن ئي جڏهن اسين سنڌي به پنهنجا پاڻ ۾ هوندا آهيون ته علائقي جي باري ۾

پيڇڻ، يا هڪ ئي علائقي جو هئڻ سان خوشي محسوس ڪرڻ فطري ڳالهه آهي.

علي حسن چيو، ”پر يار اها هڪجهڙائي ڪرڻ ۽ غير سنڌين وارا مثال ڏيڻ هتي نهئي نتو؟“
 ”ڪيئن؟“

مير محمد جيڪو يڪو ماڻ ۽ جبار جي ڳالهين مان متاثر پي لڳو ان جبار کان اڳ جواب ڏنو ته علي حسن چيو، ”ادا مير محمد، اهو ايئن جو ڪراچي ۽ حيدرآباد جو سنڌي هڪ ئي جهنم ۾ ٻري ٿو ۽ سندس لاءِ وڪ وڪ تي ساڳي ڌڻ آهي. ڇو جو اسان جا ڏک ۽ سک، مونجهارا ۽ حل، قيد ۽ نجات هڪ ئي آهي. مان جڏهن سنڌ جي حقن جي ڳالهه ڪندو آهيان ته اها سڀني سنڌين لاءِ هوندي آهي نه ڪي رڳو حيدرآباد لاءِ.“

جبار مشڪي چيو، ”زاهد جو منهنجي علائقن سان واسطو هئڻ جي ڪري جيڪو پنهنجائپ جو احساس اڀري ٿو اهو ساڳيو احساس توکي به ائين ئي اڀرندو هوندو جڏهن توکي به ڪٿي پنهنجي علائقي جو ماڻهو ملندو هوندو! ان جو اهو مطلب ناهي ته ڪو اهو احساس سوچ کي محدود ڪري ٿو. بلڪل هڪ قوم جا حق ان سان سلهاڙيل، ڳنڍيل هر ماڻهو جا حق هوندا آهن ۽ اهو هر ان ماڻهو جو فرض آهي جيڪو باشعور آهي ته هو پنهنجي ماڻهن ۾ سجاڳي آڻي ۽ کين پنهنجي حقن جي آگاهي ڏي.“

گل محمد مشڪي چيو، ”پر جڏهن هڪ ئي قوم جا ماڻهو ٻن صوبن يا ملڪن ۾ هجن ته ڇا ڪرڻ کپي؟“

جبار چيو، ”اهوئي ته منهنجو اصل موضوع آهي، ته انهن کي اتي ئي پنهنجي حقن لاءِ جاکوڙ ڪرڻ کپي ڇو جو هو اتي ڪٿان بي علائقي مان آيل ناهن، پر هو ته ڌرتيءَ جا فرزند آهن ۽ صدين کان پنهنجي زمين ۽ ٻولي سميت اتي رهيل آهن. گل محمد، تون جي هڪ سچو صحافي آهين ته مان به پنهنجي قوم جو سچو ۽ وفادار فرد آهيان ۽ منهنجا جذبا تڏهن تهڪڻ ٿا لڳن جڏهن مان پنهنجي ماڻهن کي پنڊ پھڻ ٿيندي سڀني سور سهندي ڏسندو آهيان.“

آءُ چاهيندو آهيان ته منهنجي سڄي قوم ايئن ئي ٿي ۽ گرم ٿيئي ۽ کين پنهنجي ماڻهن جي ڏک ۽ بڪ جو سڪ ايئن ئي اچي جيئن ڪنهن حساس قوم پرست کي ٿيندو آهي، پر مان جڏهن ان جو ابتو ردعمل ڏسندو آهيان ته اها قهري سوچ ڪرڻ ڪٽندي آهي ته ضرور هيءُ قوم ايئن ئي پند پھڻ ٿي دنيا لاءِ عبرت جو نشان بنجي پوندي ۽ لکين ڪروڙين سالن کان پوءِ جڏهن اسان جي قوم جي پٿريل جسمن لاءِ ڪو پچندو سوال ڪندو ته ”هي ڪير هئا؟“ ته اتي ڪو باشعور ماڻهو چوندو. ”هيءُ اها قوم هئي، جيڪا پنهنجي بقا ۽ زنده وجود لاءِ وڙهي نه سگهي ۽ نابود ٿي وئي.“

”ايئن ته آهي واقعي!“

مير محمد جبار جو پُر وٺايو، گل محمد چيو، ”ٻڌ جبار يار، آءُ اخباري دنيا جو ماڻهو آهيان، صحافي آهيان معنيٰ خبرن ۽ اطلاعن جي شهر رڳ تي ويندو، اهو ٿو اوهان کي اطلاع ڏيان ته اڳ وارا ظلم ۽ هاڃا ته ان جي مقابلي ۾ ڪجهه به ناهن جيڪي هاڻي ٿيڻ جا سانپاها ٿي رهيا آهن، انهن جو ته ڪو مثال ئي نه هوندو. قانون بنائي اسان جي ٻولي ۽ زمين کسي پيئي وڃي.“

جبار نهايت سنجيدگيءَ مان چيو، ”واقعي به توکي گهڻي معلومات هوندي پر هتي جيڪي اسان سان هاڃا پيا ٿين ۽ اهي بي آواز زلزلا جيڪي اسان کي فزيڪلي ٽچ پيا ٿين اهي ڪي گهٽ اهميت وارا آهن ڇا؟ سڀ کان اهم ڳالهه ته اسين هتي ڪراچي ۾ ٿورائيءَ ۾ ناهيون! جيئن اسان کي ڏيکاريو ۽ ٻڌايو ٿو وڃي! هڪ ته جڏهن ڳڻپ ٿيندي آهي ته هٿ وٺي اسان کي گهٽ ڳڻيو ويندو آهي ۽ ٻيو ته اير اين اي ۽ اير پي اي جا تڪ يا سيڪٽر ايئن پنهنجي مرضيءَ سان بنائيندا آهن جو اسان جي ڳوٺن ۽ علائقن کي چڙوچڙ ڪري غير سنڌين جي علائقن سان ڳنڍي اسان جو زور، طاقت ۽ ووٽ غير اهم ڪري ڇڏيندا آهن، جنهن جي ڪري اسين ڪابه سٺ ڪٿي نٿا سگهون. هي همراهه جيڪي 28، 29 سيٽون ڪراچي مان چالاڪيءَ سان صوبائيءَ جون ڪٽندا آهن، اها نسوري ناانصافي آهي، ڪراچيءَ جا تڪ صحيح بنيا وڃن ته

جيڪر ڪيئي سيتون اسان ڪٿون! حيرت جي ڳالهه اها آهي نه ڪنهن به سنڌي سياستدان ان پاسي ڪڏهن ڪو ڌيان ۽ توجهه نه ڏني آهي. ڪراچيءَ جي سنڌين کي ڪڏهن به ڪنهن سنڌي سياستدان نظر هيٺيان نه آندو آهي. پر جي هو ايڏانهن ڌيان ڏين ته سندن ئي فائدو آهي. باقي اسين ڪراچيءَ جا سنڌي، انڌي جهڙي پيڪين تهڙي ساهرين وانگيان آهيون. سنڌي حڪومت ۾ هجن يا غير سنڌي ساڳي ڳالهه آهي. هرڪو پنهنجا پپ پري هليو ويندو آهي. ڪيتريون سنڌي حڪومتون آيون؟ پر آيو ڪو غريبن جي حالت ۾ فرق؟ مان تازو پٽ شاه ويو هئس سڄي سنڌ پڙيانگ لڳي پئي آهي. روڊ جا ٻئي پاسا غربت جي واضح صورت ڏيکاري رهيا هئا. هر ماڻهو ڌڙيل ۽ بيوس نظر آيو! حد اها جولطيف بادشاه جيڪو سنڌ جو قومي شاعر قرار ڏنل آهي ان جي مزار مٽيءَ مان پريل، ميري ننڍڙي نظر آئي. مون کي ته اتي لطيف نهايت هيٺو، غريب، اداس ۽ مايوس لڳو، پنهنجي شاعريءَ جي ابتڙ، جتي هو مست، سگهو ۽ اڏول آهي. ٻيو ته نهيو پر اتي هڪڙو به اهڙو روڊ نه هو جتان ماڻهو سڌو مين گيت کان سامهون بادشاه وٽ پهچي کيس سلام ڪري سگهي. خوبصورت روڊ ۽ پاسن کان گلاب هڃڻ ته خواب آهي، پر مزار ڏسي ائين لڳو جڻ جيئن سنڌ جي سجاڳ بادشاه غلام شاه بنايو آهي، ايئن ئي آهي باقي وقت گذرڻ سان هو ميرو ۽ گدلو ضرور ٿيو آهي. مطلب ته جهڙا هيٺا ۽ غريب ماڻهو تهڙو ئي هيٺو ۽ غريب سندن شاعر، جڏهن ته لطيف جي شاعري ۽ خيال کي پهچڻ لاءِ پوري پرتوي ۾ ڪو هڪ به ناهي، پر سندس قوم جي بي حسيءَ کيس به ويچارو ۽ پروس بنائي ڇڏيو آهي. حالانڪ سندس پنهنجي ڪمائي به ايتري آهي جيڪا سندس مزار کي وسيع ۽ خوبصورت بنائي پر ساڳي ڳالهه ته اڏول ۽ اڙبنگ شاعر پنهنجي بي حس قوم جا ڪيتا ٻيو لوڙي.

سڀئي جبار کي توجهه سان ٻڌي رهيا هئا. گل محمد چيو،
 ”ڇڱو ٿيو جو اڄ هتي آياسين جو هڪ پر جوش، غيرتمند ۽

خوبصورت نوجوان سان ملڻ جو شرف حاصل ٿيو.“
جبار چيو، ”عزت افزائيءَ لاءِ وڏي مهرباني.“

طارق خان جيڪو کين يڪو خاموشيءَ سان ٻڌي رهيو هو
اهو اٿيو ته سڀئي اٿڻ لڳا. طارق خان چيو، ”اوهان ويهو مان اڃان
ٿو.“

طارق خان جي ويڃڻ کان پوءِ علي حسن چيو، ”يار، اردو
ٻوليءَ جي ڪري به اسين ڏاڍا ڏکيا آهيون.“

گل محمد هاڪار ۾ ڪنڌ ڏوڙي چيو، ”پاڪستان ۾ اردو ٻولي
ڪنهن به حساب سان قومي ٻوليءَ جي حيثيت نٿي وٺي سگهي.
قومي ٻوليون اهي ٿينديون آهن جيڪي ان ملڪ ۾ وسيل قومون
ڳالهائينديون آهن. جيئن هن ملڪ جون قومي ٻوليون سنڌي،
بلوچي، پنجابي، سرائيڪي ۽ پشتو وغيره آهن. دنيا ۾ ڪيئي
ملڪ آهن جتي جيتريون ٻوليون ڳالهائون وينديون آهن اهي
قومي ٻوليون هونديون آهن جيئن سئيزرلينڊ ۾ چار قومون آهن
ته اتي اهي چار ئي زبانون قومي زبان جو درجو رکن ٿيون. باقي
انگريزي ته هونئن ئي انٽرنيشنل زبان آهي، ان تي ته جنهن کي به
عبور حاصل هوندو اهو مفيد آهي. باقي هن ملڪ ۾ اردو کي
استحصالي قوتن پنهنجي اقتدار قائم رکڻ خاطر قومي زبان بنايو
آهي.“

جبار ڏک مان چيو، ”هن انفارميشن ٽيڪنالاجي واري صديءَ
۾ جتي انٽرنيٽ ۽ اي ميل جهڙا وسيلو مائٽھو کي ميسر آهن. ان
ساڳي صديءَ ۾ سنڌي ماڻهن ۽ سنڌي ٻوليءَ تي جديد هٿيارن سان
ڪاري وارو پيو ٿئي. ڪمپيوٽرائيزڊ قومي سڃاڻپ ڪارڊز مان
سنڌي ٻوليءَ جو خاتمو دراصل سنڌي ماڻھو جو سنڌ مان خاتمو
آهي. سڃاڻپ ڪارڊز کي اردو ۾ ڪرڻ سان ظاهر آهي نڃ سنڌي
نالا جن ۾ ڌ، ج، ب، ڻ، گ ۽ ڳ هوندو جيئن وڌل، ڏونگر،
جاروڪو، جيامو، پيروڪو، ٻيري، سڄڻ، ڏڱاڻو، اڱاريو، ڳهريلو، اڳڙا
وغيره مطلب ته اهڙن نڃ سنڌي نالن ۽ ذاتين جي اسپيلنگ غلط
هجڻ ڪري ڪورٽ، روينيو، ٿاڻو، پراپرٽي ۾ پرابلم ٿيندا. نالي

جي غلط اسپيلنگ هئڻ ڪري ووتر لسٽ جي آڌار تي ووٽ ڏيئي نه سگهيو، فوتي کاتا تبديل ڪري نه سگهيا، نالو، ذات، ڊيهر، محلو، ڳوٺ، ڳلي، شهر، پوسٽ آفيس يا ان کان علاوه انفارميشن جيڪڏهن ان شخص جي پرائمري، ميٽرڪ، ڊوميسائيل جائيداد جي انفارميشن سان نٿي ملي ته اهڙي سڃاڻپ ڪارڊ کي يا ته جعلي تصور ڪيو ويندو يا ان کي قبول نه ڪيو ويندو ۽ تنهنجي ئي ڳالهه وانگيان اسين ازل ابد کان ساھو آھيون.“

علي حسن چيو، ”نه ڀار، هاڻي سهڻ جون حدون گذري ويون آهن. هاڻي ڪجهه ڪرڻ ڪپي! بلڪه ڪا تحريڪ هلائڻ گهرجي.“

جبار چيو، ”ڪير هلائيندو اهڙي تحريڪ؟ مون کي ته ڪوبه نظر نٿو اچي! اسان جي ليڊرن کي پنهنجن مفادن کان علاوه ٻيو ڪجهه به نظر نٿو اچي، انهن تي ڪهڙو آسرا رکجن! هتي ڪراچيءَ ۾ ته اهڙو ڪوبه نٿو سجهي جيڪو سياسي طريقي سان اهڙي تحريڪ کي هلچل ۾ آڻي، اڳتي اوهان جي مرضي! ڪراچيءَ ۾ سنڌين سان ٿيل هاجن کان ته ڪوبه سنڌي واقف ناهي. ڪراچيءَ جون سڀئي قديم ۽ اصلي وسنديون سمورين بنيادي سهوليتن کان محروم آهن. تعليم ۽ صحت جو اتي ڪوبه بندوبست ڪونهي، ڳوٺن ۾ ڪاليج ليول تي ته نهيو پر ميٽرڪ ليول تي به تعليم جي سهوليت ناهي. باقي هڪڙي ڳالهه ته اوهين به مڃيندا ته ڪوٽا سسٽم نافذ ٿيو پر ڪراچيءَ جي ڌٽريل ۽ ابوجهه مقامي سنڌين جو حال اجهو ساڳيو رهيو، ”جنين لاءِ مياس، اهي ڪلهي ڪانڌي نه ٿيا!“ اوهان به اسان کي وساري ڇڏيو ۽ اسين رڳو ڪراچيءَ ۾ رهڻ ڪري، شهري کاتي ۾ اچي وياسين. يعني، ”ڏوٻي“ جو ڪتو نه گهر جو نه گهاٽ جو.“ يعني ڪراچيءَ جي سنڌين کي اکين جو ڍڻو ۽ پيٽ جي بڪ آهي. عاليشان عمارتون، شاندار بنگلا، وڏيون اسپتالون، ڪاليج، يونيورسٽيون، شاپنگ سينٽر، عظيم پلازه، فلاءِ اوور لائي چاڇا، منهنجو هڪڙو دوست ٻاهران آيو، ڪراچي کي ڏسي خوشيءَ مان چيائين، ”تون وڏو خوشنصيب آهين جو ايڏي وڏي شهر ۾ ٿو رهين.“ چيم، هن شهر مون کي ڪجهه به نه ڏنو

البتہ مون کان کسيو سڀ ڪجهه آهي.“ چيائين، ”هيڏي ترقي، هيڏيون روشنيون، ڪلهه جتي جهوپڙي هئي اڃا اتي عظيم پلازه آهي.“ چير، ”ها ڪلهه اتي منهنجي جهوپڙي هئي اڃا اتي پراڻو پلازه آهي جتي پير رکڻ ڄڻ ڪاريءَ تي پير پوڻ جي برابر آهي ۽ منهنجي جهوپڙي به جهري وئي ۽ آءُ دربدر ۽ جلاوطن ٿيو پيو هلان ۽ رلان. انهن روشنين ۾ منهنجو ڪهڙو حصو آهي؟ منهنجون وسنديون ته اڃا به اونڌاهين جو مسڪن آهن. چيائين، ”شهر ته سنڌ جو آهي ۽ ايئن ئي جي سنڌ جا سڀئي شهر خوشحال ٿي ويندا ته سڄي سنڌ خوشحال ٿي ويندي.“ چير، ”مون کي سنڌ خوشحال نٿي گهرجي. مون کي سنڌي ٿا خوشحال گهرجن.“

جبار ماڻ ڪئي ته سڀئي هاڪار ۾ ڪنڌ لوڏي سندس تائيد ڪرڻ لڳا. گل محمد مشڪي چيو، ”جبار، يار، ڏک نه ڪرين ته هڪ ڳالهه چوان؟“

جبار چيو، ”ڏک ڪهڙو! پنهنجا پاڻ ۾ آهيون.“

گل محمد چيو، ”ڏس يار، سچ به پنهنجا پاڻ ۾ آهيون. تون چوين ٿو ته ڪراچيءَ جا مقامي ماڻهو بيروزگار آهن. بکيا ڏکيا آهن! پر هتي ڪراچيءَ ۾ ڪٿان ڪٿان کان ماڻهو ايندا آهن. تون پاڻ به ڏسين ٿو ته ٿڌي ۽ برفاني علائقن جا ماڻهو به هتي اچي تندورن ۾، لوهه ڳارڻ وارن ڪارخانن ۾ سخت گرمي ۽ اس ۾ کڏن کوٽڻ ۽ جايون اڏڻ ۾ مشغول نظر ايندا آهن. ڇا ڪراچيءَ جي مقامي سنڌين کي اهي مزدوريون ۽ اهڙا ڪم به نٿا ملن؟ جو هو بکيا ۽ ڏکيا آهن!“

گل محمد ايئن مشڪي سڀني ڏانهن نهاريو ڄڻ هن جبار کي لاجواب ڪري فتح ڪيو هجي. جبار ساڳي سنجيدگي سان جنهن سنجيدگي سان هو گل محمد کي ٻڌي رهيو هو چيو، ”نيڪ آهي گل محمد، تون به پنهنجي جاءِ تي صحيح آهين. پر يار، هر قوم جو پنهنجو ڌار مزاج ٿيندو آهي، جيئن اٽليءَ جا ماڻهو هر ڪم ڪن ٿا ۽ هو ڪنهن به ڪم ڪرڻ ۾ عار ۽ پنهنجي بيعزتي نٿا سمجهن ۽ اتي نوڪري نه ڪرڻ وارو ڪلچر آهي. جڏهن ته فرانس ۽ جرمنيءَ

جا ماڻهو انهن کان گهڻو مختلف آهن ۽ اهي پنهنجي پسند ۽ حيثيت مطابق ڪم ڳوليندا آهن. جرمني ميڪڊانلز ۾ ڪم ڪرڻ وارا اڌ کان مٿي غيرملڪي آهن، ڇو جو جرمنيءَ جا ماڻهو ”ميڪڊانلز“ ۾ ڪم ڪرڻ کي عيب ٿا سمجهن بلڪل ايئن ئي اسان جا ماڻهو به پنهنجي پسند ۽ مزاج جي خلاف ڪم نٿا ڪن. جيئن اوهان جي پاسي جو پهڪو آهي ته، ”مرسون مرسون ڊپ نه چرسون!“ سو، اسان جا ماڻهو به شايد ايئن ئي ٿا سوچين. هونئن قدرت به اسان تي ڪڏهن مهربان نه رهي آهي. اسان جا ماڻهو قابل ۽ ذهين آهن پر انهن وٽ وسيلو ۽ موقعا ناهن!“

طارق خان اوطاق ۾ ايندي چيو، ”اوهان جا بحث ختم ٿيا يا نه؟“

گل محمد چيو، ”طارق خان، سچ ته جبار ڪراچيءَ جي سنڌين جو حق ادا ڪيو آهي. واقعي به اسين هڪ ٻي جي مسئلن ۽ حالتن کان بي خبر آهيون. ان جو احساس جيترو اڄ مون کي ٿيو آهي اوترو اڳ ڪڏهن به نه ٿيو.“

زاهد کلي چيو، واقعي جبار وڻ وڃائي ڇڏيا آهن. شال جيئرو هجي!“

مير محمد جذباتي ٿي ”آمين“ چيو. جبار مشڪي زاهد کي چيو ”يار زاهد، شرمندو نه ڪرا!“

سيئي کلڻ لڳا. طارق خان جا نوڪر ماني کڻي آيا. ماني کائي سيئي هڪ ٻي کي وري ملڻ جي تاڪيد ڪري گرم جوشيءَ سان موڪلائي هليا ويا. گهر ۾ اندر اچڻ شرط، مير محمد جيڪو اوطاق ۾ يڪو ماڻ هو کلي چيو، ”ماسي، جبار ته دل خوش ڪري ڇڏي.“

امير بيبيءَ مشڪيءَ چيو، ”ٻيو وري ڪهڙو ٿو ڪم ڪري جبار، هڪڙو گهمڻ ٻيو بحث ڪرڻ.“

سيئي کلڻ لڳا. طارق خان چيو، ”ايئن ناهي پقي، جبار لائق آهي.“

طارق خان کين زوريءَ رات رهائو ۽ سڄي رات ڪچهري

ڪيائون. صبح جو موڪلائڻ مهل امير بيبيءَ شهناز کي پاڪر پائي اچڻ جي سختيءَ سان تاڪيد ڪئي، ”ابا طارق خان، ڏيءَ شهناز کي شاديءَ کان ڪجهه ڏينهن اڳ وٺي اچجين. ايئن نه جو سيالن جيان شاديءَ جي ڏينهن ديڳ رڌيءَ مهل وٺي اچين؟“

سڀني کلي هڪ ٻي سان موڪلايو ته امير بيبيءَ گاڏيءَ ۾ ويهندي به طارق خان کي شهناز کي آڻڻ جو چيو ته طارق خان وڏو تهڪ ڏيئي چيو، ”ماسي، منهنجو فرض آهي کيس چوڻ، اچڻ نه اچڻ سندس مرضي، گهلي آءُ به گاڏي ۾ ڪونه وجهندوسانس.“

وري به سڀني جا تهڪ ٿڙي پيا.

باب پنجنون

حمل خان جي حواليءَ ۾ پٽ جي شادي جون وڏيون تياريون هيون. طارق خان ۽ شهنواز جي اچڻ سان امير بيبيءَ جي دل باغ بهار هئي. ”ڏسو، هاڻي منهنجو گهر ڪيئن نه ڀيو سونهين.“

امير بيبيءَ جا ڀائر صالح محمد ۽ فتح محمد ۽ پيٽ نور بيبي ٻارين ٻچين پهتل هئا. حمل خان جيئن ته پاڻ اڪيلو ئي هو پر سندس سئوٽ ڀائرن کان به وڏ هئا. اهي به گهرن سميت حمل خان وٽ هئا. ڏاڍي رونق ۽ هل هنگاما لڳا پيا هئا. طارق خان رات جو آيو هو. شهنواز کي اندر حواليءَ ڏانهن اماڻي پاڻ اوطاق ۾ هو. حواليءَ ۾ مائين جا هجوم ۽ ٻارن جو ڪا وڙو لڳو ڀيو هو ۽ اوطاق ۾ ايندي ساڻ طارق خان ستار کان پڇيو، ”مهراب خان ڪٿي آهي؟“

ستار انهرو ٿي چيو، ”ادا مهراڻ خان ته الائي ڇو اسان وٽ هڪ ڀيرو به نه آيو آهي!“

”ڇو، ڪهڙي سبب؟“

”الائي، مان بابا ۽ جبار وٽس به ٿي پيرا ويا آهيون.“

طارق خان پنهنجي گاڏيءَ ڏانهن ويندي چيو، ”نيڪ آهي مان هيٺ وٽس وڃان ٿو.“

کيس گاڏيءَ ڏانهن ويندي ڏسي پري کان حمل خان چيو،

”ڪيڏانهن، وري ڪراچي ڀيو وڃين ڇا؟“

طارق خان کلي چيو، ”نه ڇاڇا، مهراڻ خان ڏانهن ڀيو وڃان.“

ويجهو اچي حمل خان انهرو ٿي چيو، ”پٽ، شاديءَ ۾ هاڻي وڃي به ٿي ڏينهن ٻچيا آهن، مهراڻ خان اڃان منهن به نه ڏيکاريو آهي.“

”ان لاءِ ئي ته ڀيو مهراڻ خان ڏانهن وڃان.“

۽ طارق خان پنهنجي لينڊ ڪروزر ۾ روانو ٿيو ۽ ستار ۽

حمل خان کيس ويندو ڏسندا رهيا.

مهراب خان، طارق خان کي ڏسي خوشيءَ مان تڙي پيو ۽ کيس وٺي اندر حويليءَ ۾ آيو. عزيز جان ۽ تاج بيبي پڻ کيس ڏسي ڏاڍيون خوش ٿيون.

عزيز جان ساڻس ملي اداس لهجي ۾ چيو، ”پٽ، سنو ٿيو جو تون آئين، آءٌ صفا اباڻڪي ٿي وئي هئس. اصل ڪا به ڳالهه سمجهه ۾ ئي نٿي اچي.“

”پڦي، سوچيندو ته روز آهيان اوهان ڏانهن اچڻ لاءِ پر هتي به هزارين ڪم آهن. روز نئون ڊيڇڪو ۽ ڌمچر هوندو آهي.“

”بيشڪ پٽ، پر ڪڏهن ڪڏهن اسان ڏانهن اچڻ کي به ڪم ئي سمجهي ايندو ڪر.“

سڀني سان خير خيريت ڪرڻ کان پوءِ مهراب خان کيس پنهنجي ڪمري ۾ وٺي آيو.

”ڪڏهن آيو آهين؟“

”هينئر صفا هينئر، ايندي ساڻ تنهنجي لاءِ ڇڄا ڪيم ته خبر پئي ته تون....“

طارق خان پنهنجي ڳالهه اڌ ۾ روڪي مهراب خان کي بيحد اداس ۽ انهنرو ڏسي چيو، ”ڇا ڳالهه آهي مهراب خان، منهنجي ٻڌائڻ جهڙي هجي ته ٻڌاءِ نه ته نهيو.“

”ايئن ڪيئن ٿو چوين طارق خان، مون ڪڏهن به توکان ڪا ڳالهه لڪائي آهي؟ منهنجو ڪوبه ڀاءُ ڪونهي، پر توسان ملڻ کان پوءِ مون ايئن ڀانيو ته مان ڪڏهن به اڪيلو نه آهيان. منهنجو به هڪ ڀاءُ آهي پر تون ته مون کي ڀائرن کان به مٿي آهين.“

”پوءِ؟“

”امان سدائين مون سان بيواجبيون ڪندي ٿي اچي.“

”پڦي عزيز جان بيواجبيون ٿي ڪري، اهي به توسان، جيڪا منهنجي خيال ۾ ڪنهن غير سان به بيواجبي نٿي ڪري سگهي. توکي ضرور ڪا غلط فهمي ٿي آهي.“

”ٻڌ....“

مهراب خان ايترو چئي ماڻ ڪئي ته طارق خان سندس منهن ۾ نهاري چيو، ”ڇا آهي ايترو اداس ۽ نراس چو آهين؟“
 مهراب خان ٿڌو ساھ ڪڍي ڪنڌ صوفي تي لاڙي چيو، ”تاجان سان شادي ٿيڻ کان اڳ مون امان کي جانيءَ لاءِ چيو هو، پر امان پنهنجي ضد تي قائم رهي ته تنهنجو مڱڻو ٿيل آهي.“
 ”اها ڳالهه آهي به ته سچي، جنهن گهر ۾ تنهنجو مڱڻو ٿيل هو اتان ئي ٻيو سڱ گهرڻ، آهي ته عجيب بلڪ ناممڪن ڳالهه، پر تون ته شاديءَ مهل ڏاڍو خوش هئين!“

”ها خوش هئس پر پوءِ خبر پئي ته مون اهو نه رڳو ٻين کي ٿي دوکو ڏنو پر پنهنجي پاڻ کي به، بلڪه ڄڻ ڌنريو هيم پاڻ کي..... تاجان ڪڏهن به منهنجي اندر ۾ جهاتي پائي نه ڏنو. منهنجي اهميت سندس اڳيان ڪجهه به ناهي! هن اڳيان رڳو هوءَ پاڻ ئي اهم آهي! ۽ شايد امان جو به اهڙي خيال آهي.“

مهراب خان ماڻ ڪئي پر طارق خان به ماڻ هو. هن ڪجهه به نه ڳالهايو. وري به مهراب خان چيو، ”تاجان سان منهنجي شادي امان جي مرضيءَ ۽ پسند هئي. هاڻي جڏهن مان پنهنجي پسند جي شادي ڪرڻ چاهي ته وري به امان مون کي هارائي ڇڏيو. امان چاهي ٿي ته تاجان کان سواءِ منهنجي زندگيءَ ۾ ٻيو ڪوبه نه اچي، پر مان ڄاڻان ٿو ته تاجان سان گڏ منهنجي زندگيءَ ڪيئن ٿي گذري!“

طارق خان جي اڳيان پنهنجي گهر جو نقشو اچي ويو. هن سوچيو، شهنواز به مون کي ساڳي نموني رنجائيندي آهي. ڪنهن به عورت سان ڳالهايان يا ڪابه عورت دانهن فرياد ڪڍي گهر ۾ ايندي آهي ته هوءَ وڙهڻ شروع ڪري ڏيندي آهي. شڪ جو نانگ سندس اندر ۾ سدائين ڦڻ ڪڍي وينو هوندو آهي ۽ گهر ۾ ان چنچ جي ڪري هوءَ موچڙا به کائيندي آهي، کيس ياد آيو جڏهن هو پنهنجي دوست سردار نيڪ محمد خان جي گهر دعوت تي پي ويو ته شهنواز ساڻس وڙهي پيئي هئي ته اوڏانهن نه وڃ، ڇو ته نيڪ محمد جي زال توتي عاشق آهي ۽ هن جڏهن وڃڻ چاهيو هو ته هوءَ سندس اڳيان اچي بيهي رهي هئي ۽ جڏهن کيس ڏکو ڏيئي زور سان

پري ڪيو هئائين ته هوءَ پلنگ سان ٽڪرائي ڪري پيئي هئي ۽ سندس ٻانهن ڀڄي پئي هئي. کيس شهناز جون سڀئي زيادتيون ۽ بيواجبيون ياد اچڻ لڳيون. مهرباب خان کيس ٽڪي رهيو هو حيرانيءَ مان. کيس چيائين، ”طارق خان، ڇا ڳالهه آهي تون ڇو ايڏو اداس ٿي ويو آهين؟“

طارق خان چرڪي پيو ۽ ٽڪڙو ئي پاڻ کي نارمل ڪرڻ خاطر مشڪي چيو، ”هڪڙي ڳالهه ٻڌايانءِ مهرباب خان، ماڻهو جيترو به مضبوط ۽ سگهو هوندو آهي ان کي سهڻ لاءِ اوتروئي ملندو آهي. جنهن جي جيتري سهپ هوندي آهي، کيس سهپ جي مار به ٿيڻي ئي ملندي آهي. اهو منهنجو ذاتي تجربو آهي... اهو مون سٺو آهي، سهان پيو،“ مهرباب خان کيس وڌيڪ حيرانيءَ مان ڏسي رهيو هو ته هيڏو مضبوط، سگهارو، بهادر ۽ بيپرواهه ماڻهو به زيادتيون ۽ سختيون سهي ٿو؟ طارق خان چيو، ”ڇاڇا حمل خان جو ان ۾ ڪهڙو ڏوهه آهي، ان جي پٽ جي شاديءَ ۾ ڇو نٿو وڃين؟“

مهرباب خان ڏک مان چيو، ”ڪي خواهشون اهڙيون هونديون آهن جن جي پورو ٿيڻ جو ويساهه ماڻهوءَ کي پاڻ به نه هوندو آهي ۽ پوءِ اهو ماڻهو پنهنجي جياپي جهڙين خواهشين کي نه چاهيندي به اندر ۾ جبر سان رهائڻ جي ڪوشش ڪندو آهي، پر اهي زنده خواهشون اندر ۾ دٻجي نه سگهنديون آهن ۽ بنا ارادي جي ٻاهر نڪري اينديون آهن، پنهنجي اڻ پورائيءَ جو ماتم ڪرڻ لاءِ.“

طارق خان گهٻرائجي چيو، ”ڇا ٿيو آهي مهرباب خان؟“

مهرباب خان ٿڌو ساھ کڻي چيو، ”مون وٽ هڪ فيصلو آيو هو، جيڪو مون ڪيو.“

”فيصلا ته تو وٽ ايندا ئي آهن، اها ڪا نئين ڳالهه ته ناهي.“

”طارق خان، هر فيصلو هڪجهڙو نه ٿيندو آهي ۽ ڪي فيصلا ته اسان جو پنهنجو فيصلو به ڪري ڇڏيندا آهن. ڇو جو انهن فيصلن ۾ ملوث ڪي ڇهرا هانءِ ۾ کڻي دل اندر رهجي ويندا آهن جن سدا لاءِ.“

”او، ايئن ڪجهه ٿيو آهي ڇا؟“

”ايئن ئي ٿيو آهي، جنگي خان جي ڌيءَ تي ڦڏو هو، جيڪا هتي مون وٽ حويليءَ ۾ رهي ۽ مان ڄڻ وڃائجي ويس!!“

”جنگي خان اهو، جنهن جي ڌيءَ سان ستار جي شاديءَ ٿي رهي آهي؟“

مهراب خان بي سڪوني مان چيو، ”ها، جنگي خان اهو ۽ ڌيءَ به اهاڻي.“

طارق خان آهستي چيو، ”پوءِ توسان ايئن ڇو ٿيو؟“

”اهو سڀ امان ڪيو، ٻي ڪنهن کي به اها جرئت ٿي نٿي سگهي!“

”او، پوءِ هاڻي ڇا ٿيندو؟“

”ڇا وري ڇا ٿيندو، سڀ ڪجهه ٿي ويو آهي. باقي هاڻي شاديءَ ۾ آءٌ شريڪ نه ٿيندس!“

”ڇاڇا حمل خان ڇا سوچيندو، ان ويڇاري کي ته ڪابه خبر نه هوندي..... ادي تاجان ته ويندي نه؟“

”آءٌ نه ويندس، ٻيو جيڪو به وڃي مرضيءَ وارو آهي. امان يا تاجان ٻئي ڀلي وڃن مان ڪنهن کي به جهليندس، روڪيندس ڪونه.“

”ان ۾ ڇاڇا حمل خان جو ته ڪوبه ڏوهه ڪونهي.“

”ڏوهه جي ڪهڙي ڳالهه آهي، مون ڪڏهن چيو آهي ته مامو ڏوهي آهي. بس منهنجي دل نٿي چوي.“

طارق خان کي مهراب خان جو ڏک پي ٿيو. چيائينس، ”تون به پنهنجي جاءِ تي درست آهين، پر تون نياڻو به آهين نه ويندين ته دنيا ڇا چوندي؟“

عزيز جان جي اچڻ سان ٻئي ماڻ ٿي ويا. عزيز جان چيو، ”ابا طارق خان، آءٌ تاجان کي وٺي ٿي وڃان سندس طبيعت به سهي ناهي پر پوءِ پاڻ جي شادي اٿس سو، باقي تون مهراب خان کي وٺي اچجين!“

”ڀلي ڀلي ماسي.....“ طارق خان اداسيءَ مان دل جي مٿان مٿان چيو.

حمل خان جي حواليءَ ۾ سندس سئوڻن ۽ ڀائڻين ۽ امير بيبيءَ جي خاندان کان سواءِ سڄا راج آيل هئا. وڏي رونق لڳي پئي هئي. راڳ رس، مينديءَ جون محفلون، ڀوڳ چرچا، گهورون، هل ڊمچر لڳا پيا هئا. شهنواز کي ڏسي جان بيبيءَ جي اندر ۾ طارق خان لاءِ تڙپ وڌي ويئي هئي. هو اڃان تائين حواليءَ ۾ اندر نه آيو هو پر جان بيبي هر کڙڪي تي چرڪي ٿي پئي ۽ سندس دل ايئن ٿي ڌڙڪي پئي ڄڻ طارق خان ساڻس وعدي موجب ملڻ پيو اچي. زهره سندس كيفيت چڱيءَ طرح سمجهي رهي هئي. هن سندس اکين جي تلاش ڏسي ورتي هئي. ”جاني، هتي طارق خان جي زال به آهي، مهرباني ڪري ڪابه اهڙي حرڪت نه ڪجين جو.....“

”زهره، هو ته نيٺ اندر ايندو به نه!!“

”ها ته پوءِ؟“

”پوءِ مان الائي ڪيئن ٿينديس!“

”تو کي ڪجهه به نه ٿيندو، پر جي تون پاڻ کي تماشو بنائڻ

چاهين ٿي ته تنهنجي مرضي.“

شهنواز ٻنهي کي ڳالهائيندو ڏسي وٽن آئي.

”تاجان ڪٿي آهي؟“

زهره مشڪي سندس وڏيل پيٽ ڏانهن اشارو ڪري چيو،

”ادي تاجان جي حالت توکان به وڌيڪ خراب آهي، کيس ستون

مهينو آهي، شايد هونئن به پهريون ٻار اٿس سو چٽڻ لاءِ ته رسم

موجب مائٽن وٽ ئي اچي ها، اوهان کي ڪاٺون مهينو آهي؟“

”مون ۾ اڃان دير آهي، پنجون مهينو اٿم، پر مون کي اها

ڳالهه ٻڌايو ته ڇا هاڻي ڪناريون ڇوڪريون به اهڙا سوال ڪرڻ

لڳيون آهن؟“

”ادي، اڪويهين صديءَ ۾ سڀ ممڪن آهي.“

۽ کلي تاجان جي ڪمري ڏانهن اشارو ڪري چيائين، ”ادي

تاجان پنهنجي ڪمري ۾ آهي ۽ اوهين ٻئي لطيف جي سٺ، ”اچو

سورن واريون، ڪريو سور پچار“ جيان پاڻ ۾ وڃي سورن جون

ڳالهيون ڪريو“

شهنواز ڪلندي تاج بيبیءَ جي ڪمري ڏانهن هلي ويئي ته زهره چيو، ”ڏنئي جاني، طارق خان کي پنهنجي زال سان پيار آهي ۽ تون.....“

”چڏ زهري، نيڪ آهي هن کي پنهنجي زال سان پيار آهي..... نيڪ آهي مڃير..... پر مون کي ته هو.....“
زهره سندس چين تي هٿ رکي چيو، ”ڪجهه به نه..... وڌيڪ ڪجهه به نه جاني.“

شاديءَ جي ڏينهن به مهرباب خان ساڻن گڏجي جنگي خان جي ڳوٺ نه ويو. پر رخصتيءَ مهل جڏهن حمل خان جو سڄو خاندان جنگي خان وٽ پهتل هو ته طارق خان مهرباب خان کي به وٺي آيو. کيس ڏسي سڀئي خوش ٿيا. حمل خان ۽ ستار کي ته خوشيءَ مان لڙڪ تري آيا پر جبار جو موڊ کيس طارق خان سان گڏ ايندو ڏسي خراب ٿي ويو. کيس خبر هئي ته طارق خان وٺي آيو اٿس. سوچيائين، ’اسان ڇا ڪيو اٿس؟ جو مڙهي سڙهي ڪاوڙيو آهي. وير وجهي نٿو اچي ته نه اچي.“

سڀئي ڪنوار کي وٺي حمل خان جي حويليءَ ۾ آيا. ڪنوار کي ڏسي هرڪو سندس سونهن تي حيران هو. تاج بيبیءَ جي طبيعت اٿڻ جهڙي نه هئي سو، ستار ڪنوار کي وٺي وٽس آيو. تاج بيبیءَ ڀاءُ ۽ ڀاڄائيءَ کي ڏسي خوشيءَ مان روئي ڏنو. امير بيبیءَ وڏي کيس چمي ڏيئي چيو، ”تاجي، مٺي روئين ڇو ٿي، ڏس ته ستار جي ڪنوار چوڏيهن جو چنڊ آهي.“

جان بيبی ڀاءُ جي شاديءَ ۾ ڏاڍي خوش هئي. شاديءَ جي ٻي ڏينهن به اندر حويليءَ ۾ وڏي رش هئي. طارق خان کي ڪراچي وڃڻ جي تڪڙ هئي حويليءَ ۾ اندر نه ويو. ٻاهران ئي شهنواز ڏانهن جوابيائين ته، ”تيار ٿي اچ ته هلون ٿا.“

شهنواز سڀني سان موڪلائي، امير بيبیءَ سان گڏجي گيت وٽ آئي. امير بيبیءَ طارق خان کي گهرائي ساڻس ڪيڪاري چيو، ”پٽ، ستار جي ڪنوار نه ڏسندين؟“

طارق خان کلي چيو، ”ڇو نه پڦي، پر هيئنر اندر حويليءَ ۾

جاء ڪٿي آهي. آءُ پاڄائيءَ کي ڏسڻ لاءِ خاص ايندس.“

”پٽ، سڀاڻي ساتاڙو (ستاوڙو) آهي اهو ڪاٺي پوءِ وڃو.“

”پٺي، اتي دوستن کي وقت ڏنل آهي ۽ ضرور پهچڻو آهي.“

۽ هو شهنواز کي وٺي روانو ٿيو. طارق خان، شهنواز کي وٺي ته اڳيان ڪراچي ڏانهن وڃي رهيو هو پر سندس سوچون پويان ڊوڙي رهيون هيون. هڪ ته مهرباب خان جي سوچ ۽ ٻيو جان بيبيءَ سان نه ملڻ وارو اڻ لکڻو ڏک سندس اندر ۾ وراڪا ڏيڻ لڳو. هو پاڻ حيران هو ته، ڇو اهو سڀ ٻيو محسوس ڪريان. گاڏيءَ جي جمپ ڪاٺ تي شهنواز تڪليف جي ڪري چڙ مان چيو، ”آهي ڇا پلا؟“

طارق خان کي سندس لهجي تي ڪاوڙ آئي، ”ڇا، ڇا آهي، ڪراچي ناهي، جهنگ آهي جتي ڪوبه سڌو رستو ڪونهي.“

”اڳ به ته هنن رستن تان آئي آهيان... پر اڄ ته ڌڪا گهڻا آهن ۽ منهنجي لاءِ هي جمپ ۽ جهنگ سهي به ناهن.“

طارق خان کي ڄڻ هوش آيو ۽ کيس پنهنجي غلطيءَ جو احساس ٿيو ته هو سوچن ۾ واٽ جا سڀئي ڪڏا ڪوپا ۽ چڙهيون ڀڄجي ويو هو ۽ شهنواز جي حالت به وساري ويٺو هو. هن هڪدم گاڏيءَ جي اسپيڊ گهٽ ڪئي ته شهنواز چيو، ”ايڏي اسپيڊ هڻي ڄڻ ڪي پٺيان مڙيا اٿئي.“

طارق خان چڙي چيو، ”تنهنجو جيترو به خيال ڪبو آهي تون اوترو دانهون ڪندي آهين. مون ته توکي چيو به هو ته هن حالت ۾ تون شاديءَ تي نه هل، رستا خراب آهن پر.....“

”ماسي اميران ڪيڏي پيار مان سڏيو هو....“

۽ پوءِ ٻئي ڄڻا سڄي واٽ تي ماڻ رهيا. طارق خان خاموشيءَ سان گاڏي ڊرائيو ڪري رهيو هو. الاڻي ڪيئن اوچتو طارق خان جي من ۾ جان بيبيءَ سان گڏ ڪيل اهو مختصر سفر ڪيئي هزار واٽ جي بلب جيان جرڪي پيو، جنهن ۾ هڪ هنڌ گاڏيءَ وڏو جمپ کاڌو هو. طارق خان کي اهو جمپ ياد آيو جنهن جي ڪري جان بيبي ڪرڻ واري هئي جنهن پاڻ کي بچائڻ لاءِ طارق خان جي

ڪلھن ۽ پنيءَ جو سهارو ورتو هو، پر پوءِ هڪدم ئي پاڻ سنڀالي پنهنجا هٿ پوئتي ڪري ڇڏيا هئا ۽ پوءِ طارق خان جي پٺيان نهارڻ تي شرمائجي مشڪي ڏنو هو. طارق خان کي اها دلربا مشڪ ياد آئي ته هو پاڻمرادو مشڪڻ لڳو.

جان بيبسيءَ کي جڏهن خبر پئي ته طارق خان ٻاهران ئي شهنواز کي گهرائي وٺي ڪراچي هليو ويو آهي ته سندس اندر اجهامي پيو. ڇو جو جڏهن شهنواز ڪائونسل موڪلايو هو تڏهن به سندس چريءَ دل الائي ڇو کيس ڌتاريو هو ته، ايئن بنا اندر اچڻ جي هو ڪيئن هليو ويندو. حالانڪ سندس عقل کيس سمجهايو هو ته، هيڏيءَ رش ۾ هو ڪيئن ٿو اندر حواليءَ ۾ اچي سگهي ۽ هاڻي جڏهن کيس پڪ ٿي ته هو هليو ويو آهي ته هوءَ ڄڻ اڪيلي ٿي وئي. سوچيائين، هينئر هو ٻئي ڪراچيءَ ڏانهن گڏ وڃي رهيا هوندا ۽ پوءِ کيس اهو مهڪيل سفر ياد اچي ويو جيڪو هن پنهنجي گهر کان مهرباب خان جي گهر تائين طارق خان سان گڏ ڪيو هو ۽ هوءَ درماندي ٿي پنهنجي ڪمري ۾ اچي ليتي پئي.

شاديءَ جي ٽئين ڏينهن ساڙڙي (ستاوڙي) جي رسم هئي. گهوٽ ۽ ڪنوار کي ساهرن ۽ مائتن جي گهر وڃي دعوت ڪاڻهي هئي، جنهن ۾ ٻنهي جا خاندان شريڪ ٿيندا ۽ انهن دعوتن جو خاص اسم هو ”ڪير ۽ پٽ“ ڀلي هزارين طعام هجن پر ڪير ۽ پٽ لازمي آهي ۽ گهوٽ ۽ ڪنوار کي اهو ضرور ڪاڻڻو آهي ۽ پوءِ ڪنوار کي ساهرن جي رڌڻي ۾ اچي اٿو، چانور، گيهه، کنڊ ۽ ٻيو راشن توڻ لاءِ ڪڍي ڏيڻو آهي. ان رسم موجب ڪنوار کي گهر ڏيڃائي جو رتبو ڏيڻ هوندو آهي. امير بيبسي ڏاڍو خوش هئي هڪ ته سندس پٽ جي شادي هئي. ٻيو سندس ڀائر ۽ پيڻ خاندان سميت سندس گهر ۾ پهريون ڀيرو گڏجي موجود هئا. جان بيبسيءَ کي پنهنجي نانائڻ جي پيٽ ۾ پنهنجي ڏاڏائي سڱ سان وڌيڪ چاهه هو، هوءَ پنهنجي ماروٽن ۽ ماساتن جي ڪچهري کان پنهنجي سٺوٿاڻي سڱ سان وڌيڪ خوش رهندي هئي. کيس ڪو چاچو نه هو حمل خان ۽ عزيز جان ٻئي پاڻ ۾ ڀاءُ ۽ پيڻ هئا ۽ عزيز جان کي

رڳو هڪ ئي پٽ هو سردار مهرباب خان ۽ ايئن جان بيبيءَ کي ڪوبه سئوٽ نه هو نه ئي مهرباب خان کان سواءِ ڪو پڦاٽ ئي هو. زهره، افروز، زبيده، گل بيبي ۽ ٻين سئوٽين سان گڏ جان بيبيءَ کي ڪلندي ڏسي سندس ماسي نور بيبيءَ جون ڏيئرون نڌيران ۽ وزيران ڪلنديون وٽس آيون.

”جاني ته ابا، پنهنجي سئوٽين جي اڳيان اسان کي ته ڄڻ ڏسي ئي نٿي، اسين ته ڄڻ ڪنهن ليکي ۾ ئي نه آهيون.“
 سڀئي تهڪ ڏيئي ڪلڻ لڳيون. زهره چيو، ”اڏيون، اسين اڄ وڃون پيا، ڪا شڪايت هجي ته معاف ڪجو.“

وزيران کلي کيس پاڪر پائي چيو، ”نه ادي، شڪايت ڪهڙي، اسان ته پوڳ ٿي ڪيا. اوهان سئوٽين جي محبت کي الله قائم دائر رکي. اسين به سڀئي اڄ ئي پيا وڃون.“
 زهره چيو، ”اسان ته ويجهآ آهيون هڪ ٻن ڏينهن ۾ پيا اچون وڃون اوهين چو ايڏي تڪڙ ٿا ڪريو؟“

وزيران کلي چيو، ”تڪڙ، خبر اٿئي اسين شاديءَ جي ٻي ڏينهن ٿي وياسين پر ماسي ساتاڙي لاءِ ڪري زوريءَ جهليو هو ۽ هاڻي ته ساتاڙو به خير سان ڪلهه ٿي ويو.“
 جبار اچي کلي چيو، ”زهري، افي، هڙون ڪٽو، مظهر خان ۽ ڪمال خان آيا آهن اوهان کي وٺڻ.“

زهره جي وڃڻ کان پوءِ جان بيبيءَ جي اداسي چوٽ چڙهي ويئي، کيس لڳو ڄڻ سندس وجود هزارن حصن ۾ ورهائجي ويو هجي ۽ هر هڪ حصي کي طارق خان جي تلاش هجي چڪ هجي ۽ هوءَ پاڻ رڳو نتيجي جي انتظار ۾ هجي ۽ اهو به سندس من پسند هجي. هوءَ پنهنجي ڪمري ۾ پلنگ تي ستل هئي ۽ سندس من توڙي تن تي طارق خان ول جيان ويڙهيل هو. نڌيران ۽ وزيران کيس گولينديون آيون.

”واهه پئي واه، سندس سئوٽيون ويون ته اڪيلي لپتي پيئي آهي اسين ته ڄڻ آهيون ڪونه....“

جان بيبيءَ بيزاري مان مشڪي چيو، ”مٽي ۾ هلڪو هلڪو

سور هيو تنهنڪري....“

طاھرہ ۽ سندس مامي جي ڌيءَ فرحت به ڪمري ۾ آيون. فرحت چيو، ”ادي، اسين به هاڻي وڃون ٿا.“
جان بيبيءَ چيو، ”فري، تون ۽ طاھري ته يڪو ماڻ ماڻ آھيو.“

فرحت کلي چيو، ”ادي، اسان ٻنهي جي ڳالهائڻ جي ڪوٽا ادي وزيران ۽ ادي نذيران ڪڍي ويون آهن.“
ان تان سڀئي ٽھڪ ڏيئي ڪلڻ لڳيون. جبار ڪمري ۾ اچي چيو، ”ماسي ته ايئن پئي ٽڪڙ ڪري چڻ ريل چٽي ويندي. گھر به پنهنجو گاڏيون به پنهنجون.“

شموءَ اچي چيو، ”جيڪي فرحت کي جيڪي اميران پئي سڏي.“
فرحت هڪدم خوشيءَ مان اٿي چيو، ”آءٌ جيتري دير هتي آهيان وڃي پنهنجي ٻقيءَ وٽ ويهان ٿي.“
فرحت جي وڃڻ کان پوءِ جبار ٿيڌي اک سان طاھرہ ۾ نھاري چيو، ”جاني، طاھري ته اسان وٽ پهريون ڀيرو آئي آهي نه؟“
”ها.“

”پوءِ ڪهڙو پروگرام آهي، کيس گھمائڻ گھٽائڻ جو.“
.....“

نوربيبيءَ اميربيبيءَ سان گڏ ڪمري ۾ ايندي چيو، ”اڃان وينيون آھيو، اٿو امان، سامان سڙھو، گندي ڪپڙو سنڀاليو، دير ٿي ٿئي. ڪراچي به پنهنجي هنڌ آهي.“

جبار اتاولائيءَ مان چيو، ”چو چو، ماسي، آهي ڇا؟“
”ابا هوڏانهن به گھر ڇڏي آيا آھيون. مير محمد چيو هو ته ونڻ ايندس اهو به نه آيو، اتي به الائي ڇا آهي.“
جبار کلي چيو، ”خير آهي خير ماسي، مير محمد کي خبر آهي ته پنهنجي گھر ۾ آهن. ٽڪڙ ڪهڙي؟“
”ابا، ڏس ته سهي ڪيترا ڏينهن ٿيا آهن.“

جان بيبيءَ ۾ پيار مان نھاري چيائين، ”پٽ، هاڻي ٽڪڙو ئي وري اينداسين.“

جان بيبيء جو هانءُ هٿن مان ٿي نڪتو. امير بيبيء مشڪي
طاهره کي ڏسي چيو، ”پهرين ته آءُ پنهنجي جبار لاءِ اينديس.“

جبار شرارت مان مشڪي طاهره کي ڏٺو جيڪا پنهنجي ٻنهي
وڏين پيٽن جي پيٽ ۾ مانيٽي ۽ خوبصورت هئي. ان شرمائي
اڪيون هيٺ ڪيون، جنهن تان نذيران ۽ وزيران وات ڦاڙي ٽهڪ
ڏيڻ لڳيون. امير بيبيء پٽ کي چيو، ”پٽ، ماسهين وارن کي ڇڏڻ
تون ٿو وڃين نه؟“

”ها امان، پر منهنجو ارادو هو ته اڃان هتي رهن ها.“
نوربيبيء کيس چمي ڏيئي چيو، ”صدقو وڃانءِ پٽ، هاڻي ته
پيا ايندا وينداسين.“

امير بيبيء ويندي چيو، ”ادا وارا به تيار آهن؟“
جبار کلي چيو، ”بابا ۽ ادا ستار وارن جون مامي وارن سان
ڪچهريون زور آهن.“

سيئي تيار ٿي تاج بيبيء کان موڪلائڻ آيا. تاج بيبيء چيو،
”وڃڻ ۾ تڪڙ ڇو ٿا ڪريو؟“

وزيران کلي چيو، ”هاڻي تنهنجي پٽ جي چٽيءَ تي اينداسين
۽ ادا مير محمد جي مڱڻي لاءِ ته تڪڙو ئي اينداسين.“

فرحت پنهنجي پيءُ آصف ۾ نهاريو ۽ نور بيبيء جي عيال
کانسواءِ اهي سيئي کانئن موڪلائي هليا ويا ته نور بيبيء چيو،
”هاڻي ته هلو، ادا وارا به هليا ويا هاڻي اوهان به ڪنوار سان ملي
تڪڙو نڪرو.“

نذيران کلي چيو، ”ادا ستار کي ته اسان ڀرسان ڏٺو هو.“
نذيران جي ”ڀرسان“ چوڻ تي سيئي ٽهڪ ڏيئي کلڻ لڳا. جبار
کلي چيو، ”نذيران، مذاق ڪونهي، ادا ستار جي شادي ٿي آهي
ظاهر آهي پنهنجي ڪنوار وٽ هوندو ٻيو وري اسان سان
ڪچهريون ڪندو ڇا؟“

”پوءِ به ائين، ڏينهن رات دروازو بند، اسين به مهمان آهيون.“
امير بيبيء کلي چيو، ”نذيران کي ته آهن رڳو ڀوڳ ڪرڻا،
منهنجو ستار ايئن ڪونهي، سڄو ڏينهن دوستن ۽ مامن مارو تن

سان گڏ آهي. هينئر به سڀ هلو، حسن اڪيلي هوندي.“
 تاج بيبیءَ چيو، ”واقعي امان، حسن ڏانهن وڃو، هوءَ ڇا
 سوچيندي؟“

نذيران تهڪ ڏيئي چيو، ”حسن اڪيلي ڪونهي، الا ادا ستار
 کي مون پاڻ پنهنجي اکين سان ڪمري ڏانهن ويندي ڏٺو آهي.“
 جبار تهڪ ڏيئي چيو، ”ستار ٿو ڪنوار کان پري ٿئي، سوال
 ئي پيدا نٿو ٿئي.“

نورببئيءَ اٿندي چيو، ”هاڻي موڪل ڏيو، سڄ ٿو لهي.“
 جبار رسندي چيو، ”نيڪ آهي ماسي، آءُ به اوهان کي اتي
 ڇڏي تڪڙو ئي موٽي ايندس.“

وزيران چيو، ”سوال ئي نٿو پيدا ٿئي ته تون تڪڙو واپس
 اچين. ٽي چار ڏينهن ته اسان وٽ رهندين.“

امير بيبیءَ چيو، ”رهڻ ۾ ڪجهه ڪونهي، پنهنجو گهر اٿس
 پر هينئر هتي به ڪم گهڻو اٿس. مهمانن جو سلسلو اڃان ته يڪو
 هلندو. سو، تڪڙو موڪل ڏجوس.“

سڀئي گڏجي ڪنوار جي ڪمري وٽ آيا. دروازو اندران بند
 هو. نذيران زور سان کڙڪو ڪيو. ستار دروازو کوليو ته نذيران ۽
 وزيران تهڪ ڏيئي کلڻ لڳيون. جبار طاهره ۾ نهاريو جيڪا پڻ
 مشڪي رهي هئي. نذيران چيو، ”مون چيو هو نه، ته ادا ستار
 پنهنجي ڪمري ۾ آهي.“

حسن مرڪي رهي هئي. سڀئي ساڻس موڪلائي ٻاهر نڪتا،
 جان بيبی پنهنجي پناهه گاهه پنهنجي ڪمري ڏانهن هلي وئي.
 سڀني ڇا ڳالهايو، ڇا چيو کيس ڪجهه به ياد نه هو. سندس ذهن تي
 بادشاهن جيان هلڻ وارو طارق خان سوار هو، هو آيو ۽ مان کيس
 ڏسي به نه سگهيس!! سندس دل تقاضه ڪرڻ لڳي، ڪنهن ڏينهن
 هو اچي در نڪائي ۽ چوي، آءُ رڳو جانيءَ سان ملڻ آيو آهيان. کيس
 ڏسڻ آيو آهيان، پر ايئن حقيقت ۾ ڪٿي هو، هو سندس گهر جي
 دروازي تي آيو ۽ ساڻس بنا ملڻ جي هليو ويو ۽ پويان به اڪيون
 پریشان ڪري ويو، ’تو کي ان قهر جو احساس ڪيئن ٿئي؟ ۽

جيڪو منهنجي اندر ۾ آهي ان کي لفظن ۾ آڻڻ ممڪن ئي ناهي
۽ جيڪو قرب مليو ئي ناهي تنهن کان جدائيءَ جو تصور ڪرڻ ۽
هجتون ڪرڻ آهي نه چريائي! طارق خان، آءُ اها ئي چريائي پيئي
ڪريان! چؤطرف تنهنجي وجود جي مهڪ آهي. تون، جيڪو
منهنجو ناهين، بي جو آهين... زهري... او زهري، تون ٿي چوڻ ته
مان کيس وساري ڇڏيان! پر اها ته توکي به خبر آهي ته جڏهن دل
بند ٿي ويندي آهي ته ماڻهو مري ويندو آهي. منهنجي دل جي ڌڪ
ڌڪ ۾ هو سمائل آهي. هن کي ڪڍي ڇڏيندس ته دل بيهي ويندي،
سندس لڙڪن گلن تي ڪري کيس به حيران ڪري ڇڏيو.

اکين کي آهين، وڏا وجهه وڙهڻ جا،
اڀيون منڊي مامرو، جهيڙو نه لاهين،
جيئن سي ڪڪر اپ ۾، تيئن اڳيون آهين،
جهڙ ڦڙ نه لاهين، وسن سانوڻ مينهن جيئن.

باب ڇهون

طارق خان پنهنجي گهر ۾ پنهنجي ڪمري ۾ پلنگ تي لٽيل هو. کيس مهرباب خان جون سيئي ڳالهيون ياد اچي رهيون هيون. هڪڙي ڳالهه تي اچي هو اٽڪي پيو. ”مهرباب خان جان بيبيءَ کي چاهي ٿو؟“ ۽ اها ڳالهه سڀني ڳالهين تي حاوي ٿي ويئي. مون ته ڪڏهن به سندس اکين ۾ جان بيبيءَ لاءِ چڪ نه ڏني! کيس پنهنجي گهر جا اهي سيئي گهڙيون ۽ لمحا ياد اچڻ لڳا ۽ لمحو لمحو هڪ منظر بنجي سندس اڳيان گذرڻ لڳو. جڏهن هن شاديءَ کان پوءِ مهرباب خان جي دعوت ڪئي هئي ۽ تڏهن ته مهرباب خان جي اکين ۾ رڳو تاج بيبيءَ لاءِ چاهه هو... کيس ڄڻ اطمینان ٿيو اها ڳالهه اڳ جي هئي ۽ هن پرسڪون ٿي پاڻ کي پلنگ تي ڍرو ڇڏي ڏنو. وري ٽپو ڏيئي اٿيو ۽ ڪٻٽ کولي پنهنجا ڪپڙا ۽ ٻيو سامان پلنگ تي رکي سوٽ کيس ۽ سفري بيگ ۾ وجهڻ لڳو. شهنواز ڪمري ۾ اچي چيو، ”ڪيڏانهن؟“

”چاچا حمل خان وارن ڏانهن.“

شهنواز ناڱواريءَ مان چيو، ”ڇو اڃان ته هاڻي ئي اسين شاديءَ تان ٿي آيا آهيون.“

”پر مون ستار جي ڪنوار کي ڪجهه به نه ڏنو آهي نه، پڦي اميران ڇا سوچيندي؟“

شهنواز ساڳي ڪروڙ مان چيو، ”ڇا وري ڇا سوچيندي، تو هيترو سارو ڏنو مون جوڙا تحفا ۽ بچار ڏني باقي توکي هروڀرو ويڻو آهي ته ڀلي وڃ.“

”هروڀرو، معنيٰ؟“

”هروڀرو معنيٰ، ويڻ لاءِ اها وجهه ڪمزور آهي، باقي بهانن جي مند مٽي ناهي.“

”آءٌ ويڻ لاءِ بهانا ٿو ڳوليان، ڇا لاءِ بهانا ڳوليندس، توکان ڊڄان ٿو جو...“

”چور کي ته ڊپ هوندو آهي.“

طارق خان جو چهرو ڪاوڙ مان ڳاڙهو ٿي ويو ۽ سندس هٿ مٿي ٿيو ۽ زوردار چمات شهنواز جو ڳل ڳاڙهو ڪري ويئي.

”مان جيترو به چاهيندو آهيان ته گهر کان ٻاهر نڪرڻ مهل ڪوبه جهيڙو يا بدمزگي نه ٿئي پر تون ايڏي واهيات عورت آهين جو ماڻهو نه چاهيندي به آبي کان ٻاهر نڪريو وڃي.“

چمات لڳڻ جي باوجود شهنواز ۾ ڪو فرق نه آيو. ”مون کي خبر آهي ته تون ايڏانهن هر هر چو ويندو آهين، ڪڏهن شڪار ڪڏهن ڇا. جتي به ڪا سهڻي عورت ڏسندو آهين اتي ئي تنهنجو ٿاڪ هوندو آهي. هاڻي به جڏهن توکي خبر آهي منهنجي حالت جي ته، ڪنهن مهل به اسپتال وڃڻو پوندو ۽ تون.“

”اڳ جڏهن مان ڪٿي هڪ رات به رهندو هئس ته نهايت مجبوريءَ جي حالت ۾ نه ته ڪيئن به ڪري آءٌ گهر موٽندو هئس، پر هاڻي تون مون کي مجبور ٿي ڪرين ته مان گهر ۾ نه رهان. توکي اسپتال وٺي وڃڻ لاءِ نوڪر آهن گاڏيون آهن، ان کان سواءِ تنهنجا پائر ۽ پيٽرون آهن. وٺي ويندئي انهن جا به سڀئي ٻوجها ۽ بار آءٌ کڻندو آهيان ۽ هاڻي ته مون کي تنهنجي ڪابه پرواهه ناهي.“

هن ست ڏيئي سوت ڪيس ۽ بيگ کنيو، شهنواز اڳيان در وٽ بيٺل هئي ان کي ڏکي سان هٽائي ٻاهر نڪري ويو.

جان بيبي رڌڻي جي اڳيان ٻاهر اڳڻ ۾ ملوڪان ۽ ختو سان گڏ بيٺي هئي. ٻاهرين گيت مان حمل خان ۽ جبار سان گڏ طارق خان کي ايندو ڏسي حيران ٿي ويئي. ڪيس پنهنجي اکين تي ويساهه ٿي نٿي آيو. پانيائين ته معمول جيان کليل، جاڳيل اکين سان خواب پيئي ڏسان. حمل خان کلي چيو، ”جاني پٽ، آيل جي آڌر ڪرڻ جو رواج ته اڃان اسان وٽ آهي.“

ان تان سڀني کليو. جان بيبيءَ چرڪي پنهنجي ڪلهن تي ڪريل رٿو ڪڍي مٿي تي رکيو ۽ طارق خان کي پليڪار ڏنائين. ملوڪان ۽ ختو وات ۾ پنهنجا روا وجهي، کي کي ڪري جان بيبيءَ جي چرڪڻ تان کڻڻ لڳيون. طارق خان شاندار انداز ۾ قدم

ڪٽندو سڀني سان گڏ اندر ورائندي ۾ آيو. امير بيبي کيس ڏسي خوشي مان اٿي ساڻس ملي. سڀئي اتي صوفن تي ويٺا. خير خيريت کانپوءِ طارق خان چيو، ”پقي، ستار ۽ ڪنوار ڪٿي آهن؟“

”پٽ، ستار ڪنوار کي وٺي سندس مائٽن ڏانهن ويو آهي.“
 ”او پقي، هينئر ته مان خاص ڪنوار کي ڏسڻ آيو هئس.“

جان بيبي جي چهري جو رنگ زرد ٿي ويو. سندس اندر ۾ جڻ ڪا شئي چٽڪي سان ٽٽي پئي. ’اهو ڏينهن ڪڏهن ايندو، جڏهن خاص منهنجي لاءِ ايندو.‘ سندس اندر جو گونگو آواز سندس سڄي وجود کي ڌوڏي ويو. هن چرڪي طارق خان کي ڏٺو جيڪو پڻ کيس ئي پڙهي رهيو هو. جان بيبيءَ کي سندس جنون ٿوڻيون ٽٽڻ ڏٺا ۽ هن محسوس ڪيو ته هو به کيس سمجهي رهيو آهي. امير بيبيءَ چيو، ”پٽ، کين ويندي به ڏينهن ٿي ويا آهن، اڄ رات يا سڀاڻي سويل هو ضرور ايندا.“

”پقي، آءُ ايترو وقت رهي نٿو سگهان.“

امير بيبيءَ ڏک ۽ ڏمر مان چيو، ”مان ته تنهنجي ئي آهيان، اسان کي جڏهن پنهنجي گهر ۾ رهائي سگهين ٿو ته اها هجت اسين به توتي رکي ٿا سگهون.“

ان تي سواءِ جان بيبيءَ جي سڀني کليو. طارق خان چيو، ”بيشڪ اوهان کي هجت ڪرڻ جو حق آهي پر منهنجو مزاج ئي اهڙو آهي جو.....“

جبار مشڪي چيو، ”هاڻي بلڪه اڄ اوهان کي پنهنجي مزاج جي خلاف هتي رهڻو پوندو. مجبوراً ئي سهي. ڇو جو اڄ اسين اوهان کي ڪنهن به صورت ۾ وڃڻ جي اجازت نٿا ڏيئي سگهون.“

طارق خان کي جبار جي ان هجت تي پيار اچي ويو، ”جبار يار، ايڏي نوڙت ۽ انڪساري ڪري مون کي چاچا حمل خان وارن جي اڳيان شرمندو نه ڪر.“ جان بيبيءَ ۾ نهاري جيڪا خاموش ويٺي هئي چيو، ”باقي جان بيبي شايد منهنجي رهڻ ۾ راضي ناهي، تڏهن ته ماڻ آهي.“ اهو ٻڌي جان بيبيءَ کي جڻ ڪرنت لڳو. هوءُ جيڪا سندس قربت لاءِ پل پل سکندي ۽ تڙپندي رهي آهي،

ان کي هو ايئن ٿو سمجھي، کير ٿو چوي ته دلين جون راهون ملن ٿيون، ۽ جي هڪ دل تڙبي ٿي ته ٻيءَ کي پتو پئجي ٿو وڃي، ايئن هجي ها ته جيڪر طارق خان ايئن محسوس ڪري ها؟ جان بيبيءَ آهستي چيو، ”ماٺ جو مطلب مجبوري به آهي. امان، بابا ۽ ادا جبار جي جتي نٿي هلي اتي مان ڇا چوان.“

طارق خان تهڪ ڏيئي چيو، ”ڇاڇا حمل خان، تنهنجا ٻار ڏاڍا ذهين ۽ باوقار آهن. هتي ڪراچيءَ وارا دوست به اڃان جبار کي وساري نه سگهيا آهن.“

طارق خان جبار جي حوالي سان جان بيبيءَ کي ذهين ۽ باوقار چئي ڄڻ اڳتي وڌڻ جي قوت ڏني ۽ کيس لڳو ڄڻ ٻڌندڙ کي ٻوڙي جو سهارو مليو هجي ۽ هوءَ مشڪل لڳي.

رات جو مانيءَ کانپوءِ سڀني ڪچهري ڪئي ۽ دير تائين حمل خان ۽ امير بيبي به ساڻن گڏ هئا ۽ پوءِ اهي موڪلائي پنهنجي ڪمري ڏانهن سمهڻ لاءِ هليا ويا. ويندي ويندي حمل خان چيو، ”اسان پوڙها اوهان جوانن جو ساٿ ڏيئي نه سگهنداسين، هاڻي اٿون ٿا.“

سڀني کليو، جبار چيو، ”جاني، تصويرون ڪٿي آهن؟“

”ڪهڙيون؟“

”ستار جي شاديءَ جون.“

”اهي ۽ ٻيا سڀئي البم تنهنجي ڪمري ۾ آهن.“

”منهنجي ڪمري ۾ ڪٿي، تنهنجي ئي ڪمري ۾ هوندا آهن سڀني جا البم.“

”اوهان پاڻ ئي ته منهنجي ڪمري ۾ آڻيندا آهيو ۽ مان سنڀالي وري اوهان جي ڪمري ۾ رکي ايندي آهيان. اوهان جا ڪتاب، اخبارون ۽ رسالا سڀئي منهنجي ڪمري ۾ ئي پڪڙيل هوندا آهن.“

طارق خان مشڪي سندن ڳالهين ٻڌي رهيو هو. جبار چيو، ”ڏسان ٿو وڃي پنهنجي ڪمري ۾. اتي جي نه هوندا ته پڪ ستار ساهرن ڏانهن ڪٿي ويو هوندو ڏيکارڻ..... پر خدا ڪري ته هتي ئي هجن.“

طارق خان چيو، ”اهي تصويرون ته ڏسڻ گهرجن.“
 جبار پنهنجي ڪمري ڏانهن ويو ته طارق خان کيس اداس
 ڏسي چيو، ”تون ڪيئن آهين، طبيعت ته نيڪ اٿئي!“
 ”ها، مان نيڪ آهيان.“

”منهنجي اچڻ تي خوش ناهين؟“
 ”مان اوهان جي اچڻ تي خوش ناهيان، سچ ته هر ماڻهو کي
 تبلي پيڻي جو علم هئڻ گهرجي ته جيڪر اهڙيون ڏک واريون
 ڳالهيون جنم ٿي نه وٺن.“

طارق خان حيراني مان سندس چهرې جا تاثرات ڏسي رهيو
 هو. کيس محسوس ٿيو ته سندس ڳالهه کيس بيحد ڏکيو آهي.
 ”جاني، مون کي معاف ڪر، (هن الائي ڪهڙي جذبي هيٺ
 کيس اڌ نالي سان سڏيو). ۽ منهنجي ان ڪوتاهيءَ کي پنهنجو
 سمجهي نظر انداز ڪري مون کي معافي ڏي!!“

جان بيبيءَ کي ماڻ ڏسي چيائين، ”ڄاڻان ٿو ته معافي جرم
 کي ختم نٿي ڪري سگهي، البتہ ان جي احساس کي گهٽائي
 ضرور سگهي ٿي. سچ به منهنجو مطلب توکي ڏکوئڻ نه هو.“

جان بيبي مسلسل حيرانيءَ مان کيس ڏسي رهي هئي، هو
 ايڏو حساس آهي؟ صفا ٻار جهڙو معصوم، جڏهن ته سندس ٻاري ۾
 ٻڌل ڳالهيون اهي ئي آهن ته هو وڏو سرڪش، اوکو ۽ جبل جهڙو
 اڏول آهي. منهنجي هڪ عام جملي تي به پيو مون کان معافيون
 وٺي! کيس ڪهڙي خبر ته منهنجي ساهه جي رواني سندس نانءُ
 جي طفيل آهي. منهنجي رڳن ۾ هو رت وانگيان هلي ٿو، جنهن
 جي ياد کان سواءِ منهنجو لمحو به نٿو سرڪي. طارق خان جون
 اکيون سندس چهرې ۾ ڪپيل هيون. ”شايد مون کي معاف ڪرڻ
 جو پروگرام ناهي.“

طارق خان جو ايترو چوڻ جان بيبيءَ جو چلڪي پوڻ، ”ايئن
 نه چئو، خدا جي واسطي ايئن نه چئو، مان ڪير آهيان اوهان کي
 معافي ڏيڻ واري. اوهان ڇا جي ٿا معافي وٺو؟“
 جان بيبي جو چهرو اندر جي اجهل ڪيفيت جي ڪري ڳاڙهو

ٿي ويو هو. هوءَ بيحد جذباتي ٿي رهي هئي. کيس پنهنجي جذبات تي ڪنٽرول ڪرڻ ڏکيو پي پاسيو. طارق خان جي اڳيان سندس روپ جا رنگ وڪري رهيا هئا، سندس هي انداز ته حيران ڪندڙ هو. هر لمحي سندس حسن نئين طرح سان نڪري اڳيان پئي آيو. طارق خان پنهنجي اندر ۾ اٿل پٿل محسوس ڪئي پر هڪدم پاڻ سنڀالي چيو، ”جيڪو ماڻهو ڏوه ڪندو آهي اهوئي معافي وٺندو آهي.“

”اوهان ڪهڙو ڏوه ڪيو آهي؟“

”تنهنجي دل ڏکوئڻ وارو.“

جان بيبي رڳو کيس ڏسندي ئي رهي. طارق خان سوچيو، ’اڄ هوءَ اڳ جيان شرمائي به نٿي. سندس اکين ۾ محبت جو سمنڊ چوليون پيو هڻي! پر، اهو پيار ته مان سندس نيٽن ۾ هميشه ئي پاڻ لاءِ ڏنو آهي ۽ هر ٻار نظر انداز به ڪيو اٿم. هاڻي مون کي ڀرپور انداز سان کيس نظر انداز ڪرڻ کپي نه ته منهنجي ٿوري به همت افزائي کيس تمام گهڻو اڳيان وڌائي ڇڏيندي. ۽ پوءِ ان کان وڌيڪ طارق خان ڪجهه سوچڻ به نه چاهيو ۽ مشڪي چيو، ”جبار گهڻي دير ڪئي آهي، الائي ڇو؟“

جان بيبي جي اندر ۾ ماندڻاڻ متل هو. طارق خان سندس اڳيان پنهنجي ڀرپور وجهه شخصيت سان ويٺو هو ۽ سندس وجود مان اٿندڙ مهڪ کيس مست بنائي رهي هئي. سارو وايو منڊل کيس خواب پاسي رهيو هو. ٻئي هڪ ٻئي جي آمهون سامهون ويٺل، رات، خاموشي، ساهن جي سرهاڙ ۽ طارق خان جو شاندار خوبصورت وجود ۽ هوءَ..... کيس لڳو سندس اڳيان ڪو ديوتا ويٺو آهي ۽ هوءَ ڪا داسي ڪا پوڄارڻ هجي. سندس اندر اچل ڏني ته پنهنجي پيار جي بيڪ مڱڻ جي اهائي مهل اٿئي! طارق خان کي سندس پنهنجي اندر تنبيهه ڪئي. کيس روڪيو، هن هڪدم پاڻ کي وڪرڻ کان بچايو، ”جان بيبي،“ ”جي!“ هوءَ چرڪي پئي، طارق خان جولھجو صفا غير جذباتي ۽ رڪو هو.

”جبار ته الائي ڪيڏانهن ويو آهي، تون هاڻي پنهنجي ڪمري

۾ وڃ، يا ته وڃي جبار کي موڪل.“

جان بيبيء جون پياسيون اڪيون مسلسل ائين کيس ڏسي رهيون هيون ڇڻ صحرا جي سفر ۾ پياسي کي اوچتو ڪٿي ٿڌي مٺي پاڻيءَ جو چشمو ملي ويو هجي ۽ هو بنا وقت ضايع ڪرڻ جي ٽڪيندو ۽ اوتيندو وڃي اندر ۾. ۽ هوءَ به پنهنجي اندر جي اڃايل صحرا جي اڃ اجهائڻ جي ناڪام ڪوشش ڪري رهي هئي. جبار کي ايندو ڏسي طارق خان اڻ لکي، غير محسوس ٿيندڙ چٽ ۽ ڪاوڙ مان چيو، ”ڪيڏانهن رهجي ويو هئين جبار.“

جبار به ڪجهه شرمندو ٿي چيو، ”سڀئي فوتو ادا ستار ڪٿي ويو آهي. مون پنهنجو ڪمرو ۽ ادا ستار جو ڪمرو ڌرو ڌرو ڪري ڳوليو پر اتي نه هئا. هاڻي سڀاڻي تائين انتظار ڪرڻو پوندو.“

”ٺٽي مليا ته نهيو ايڏي دير ڪيئي.“

جان بيبيءَ سوچيو، ’مون سان گذاريل لمحا ايڏا بور ۽ غير اهم آهن جو دير سان اچڻ تي جبار تي چڙي پيو آهي‘ طارق خان مشڪي جبار کي چيو، ”ڪنوار بلڪه پاڃائيءَ جو ديدار شايد اڃان نصيب ۾ ناهي.“

”خواهش ڪڏهن به آسانيءَ سان پوري نه ٿيندي آهي ۽ جيڪا پوري ٿيندي آهي اها خواهش نه هوندي آهي.“

شمو ۽ ملوڪان واريون چانهه ۽ ڪافي ڪٽي آيون ته طارق خان کلي چيو، ”مائي شمو، هي چانهه ۽ ڪافيءَ جو آخري دور آهي، هاڻي سمهڻ ڪپي.“

ڪافي پيئندي چيائين، ”ڪافي ٺاهڻ ڪنهن سيڪاري آهي؟“

”سائين، جيڪي جابل ڪي الله وڏي حياتي ڏي ان ئي سڀني کي سيڪاري آهي.“

شمو ۽ آمي طارق خان ۽ جان بيبيءَ کي ڏسي رهيون هيون. جان بيبي ته ننهن کان چوٽيءَ تائين پيار ۾ ٻڌل هئي پر طارق خان جي اکين ۾ جان بيبيءَ لاءِ پري پري تائين ڪابه سڪ ۽ ست نظر نه آئي ۽ ٻئي اداس ٿي ويون ۽ اکين ئي اکين ۾ جان بيبي جو ڏک اورڻ لڳيون. ڪافي پي طارق خان اٿيو ته سڀئي اٿيا. جبار کيس وٺي سندس لاءِ تيار ڪيل ڪمري ۾ وٺي آيو ۽ جان بيبي شمو ۽

آميء سان گڏجي پنهنجي ڪمري ڏانهن هلي آئي. هوءَ ڏاڍي اداس هئي، ايندي ساڻ پلنگ تي ليٽي پئي. 'سسٽو ۽ بي اگهه ٿيڻ سدائين منهنجي ئي حصي ۾ آيو آهي! هن ته سدائين پنهنجي انا جو جهنڊو سر بلند رکيو آهي، پر سرنگون ٿيڻ منهنجو مقدر به ناهي!! منهنجي وجود جي اهميت اگر هن جي اڳيان هوندي ته هو پاڻ ئي موٽي ايندو... پر صبر جون واڌيون مون کي پناهه ڏيڻ کان چوڻيون نابري وارين؟ اي انتظار، تون پنهنجي ضبط مان مون کي به ڪجهه ڏي!! اي صبر، تون پنهنجي وشال هنج ۾ مون کي پناهه ڏي!!'

حمل خان جي حويليءَ جي هڪ ڪمري ۾ پلنگ تي لٽيل طارق خان هزارين سوچن ۾ وڪوڙيل هو. هو شهنواز ۽ جان بيبيءَ جو موازنو ڪري رهيو هو. شهنواز کي هن دنيا جو هر سڪ، آرام، سهوليت ۽ خوشي ڏني هئي جنهن هميشه موت ۾ کيس شڪ، بيقراري، جهڳڙا ۽ بي سڪوني ڏني هئي. شهنواز جون ڪيل سڀئي زيادتيون کيس ياد اچڻ لڳيون ۽ جان بيبي، جنهن کي هن ڪڏهن پيار جي هڪ نظر سان به نه ڏٺو هو پر سندس اکين ۽ اندر ۾ مون هميشه پاڻ لاءِ پيار جو درياءُ مست ۽ موجزن ڏٺو. کيس مهربان خان جي شاديءَ کان وٺي پنهنجي گهر ۾ ڏنل دعوت تائين هر منظر چٽو نظر اچڻ لڳو ۽ هر منظر ۾ جان بيبيءَ جو پيار انتهائين کي ڇهندڙ نظر آيو. مون کي ڏسي سندس چهري تي جيڪا انڊلٽ اڀري ٿي، اهي سڀئي رنگ ڪنهن لاءِ هوندا آهن؟ مون لاءِ صرف مون لاءِ، مان انهن رنگن جو مفهوم سمجهان ٿو، محسوس ٿو ڪريان! پر مان مجبور آهيان جو کيس موت ڏيئي نٿو سگهان ۽ کيس رنجائي وجهندو آهيان. طارق خان کي پنهنجي وڏي حيثيت ۽ مقام جو احساس هو. کيس خبر هئي ته جنهن بلند مسند تي هو ويٺل آهي ان جا به ڪي فرض ۽ تقاضا آهن جن لاءِ قربانيون ٿيون ڏيڻيون پون. کيس ڪي لفظ ياد آيا شڪسپيئر جا، ”جيڪي بلند جاين ۽ اُچن هنڌن تي بيٺل هوندا آهن اهي ئي گهڻو ڪري طوفانن ۽ واڇوڙن سان منهن مقابل ٿيندا آهن.“

طارق خان پنهنجا پئي هٿ مٿي جي هيٺان ڏيئي، مسلسل سوچي رهيو هو. ايئن ئي جان بيبي پڻ پنهنجي ڪمري ۾ سوچڻ ۾ گم ڏيئي پئي هئي ۽ صبر کي ايڏو ٻاڏائڻ جي باوجود کيس پناه ملي نه سگهي هئي. 'مان ڪيئن طارق خان اڳيان پنهنجو اندر اٿلايان؟ هو ته ارادتن پيو مون کي ڏکي ۽ نظرانداز ڪري پر آءُ پنهنجي دل کي ڇا ڪريان؟ جيڪا طارق خان کانسواءِ ٻيو ڪوبه نالو ٻڌڻ نٿي چاهي. پر هو مون کي نظرانداز ڇو ٿو ڪري؟ ان ڪري ته سندس شخصيت عام ناهي؟ هو راج جو چڱو مڙس ۽ وڏو زميندار آهي. دنيا اڳيان سندس وڏي ۽ ٻارعب شخصيت جي هاڪ ۽ ڏاڪ آهي؟' اوهه طارق خان، آءُ تنهنجي پيار ۾ ايئن وڃائجي ويئي آهيان جو پنهنجو پاڻ سان به منهنجو ڪو رابطو ناهي رهيو. مان گم ٿي ويئي آهيان طارق خان، مون کي بازياڻ ڪر. پر توکي ڪهڙي خبر ته ٻرندڙ رڻ ۾ پير اگهاڙا هلڻ ۽ لڙڪ لاڙڻ جن جو مقدر هوندو آهي اهي ڪيئن جيئندا آهن؟ ڇا تون ڪڏهن به پنهنجي اندر جي اکين سان، احساس جي نظرن سان منهنجي اکين ۾ وسيل سڀني ۽ آس ڏسي نه سگهندين؟' جان بيبيءَ جي اندر ۾ اداسيءَ پر پڪيڙيا ۽ هوءَ وهائڻ ۾ منهن وجهي روئڻ لڳي. سڏڪن تي چرڪي شمو اٿي آئي ۽ خاموشيءَ سان رڳو سندس وارن ۾ هٿ ڦيرائڻ لڳي. جان بيبيءَ جي من ڇيو، هينئر مان سندس تصور سان ڪيڏان پيئي، هينئر مون کي ڪوبه تنگ نه ڪري... ۽ سندس اندر ۾ سڏڪن جي تال تي لفظ نچڻ لڳا:

ٻڌو ڪنهن ٻنڌاڻ، هينئر هو تائيءَ سين،

ڪاجا پيٽس ڪاڻ، نيريانس نه نبري. (شاه)

صبح جو نيرن مهل طارق خان ۽ جان بيبي ٻنهي جون اکيون ڳاڙهيون هيون، جيڪي ڪنهن به نوت نه ڪيون يا شايد سڀني نوت ڪيون ۽ کين جواب کان بچائڻ لاءِ ڪنهن به سوال نه ڪيو يا شايد انهن ٻنهي ڳالهين مان ڪابه ڳالهه نه هجي. سڀئي نارمل طريقي سان نيرن ڪري رهيا هئا بس رڳو اهو فرق هو جو جان بيبيءَ جون نظرون طارق خان جون ڳاڙهيون اکيون ڏسي بار بار

پئي حيرت مان ڏانهنس اٿيون ۽ طارق خان پنهنجي اکين تي، چين تي، چهري تي، سڄي وجود تي سندس اکين جا نرم چهاءُ محسوس ڪري به، هڪ وار سندس ڏانهن نه نهاريو هو. طارق خان جو اندر باهه بنيل هو ۽ هن نٿي چاهيو ته اها باهه جان بيبيءَ ڏانهن منتقل ٿئي يا هو ڏسي ۽ محسوس ڪري سگهي ۽ پوءِ پنيور کي باهه لڳي وڃي. نيرن ڪندي ئي طارق خان هڪدم ٽپ ڏيئي اٿيو. سواءِ جان بيبيءَ جي سڀني سوال ڪيو، ”ڇو ايترو تڪڙو اٿيا؟“

طارق خان بيحد جذباتي ٿي رهيو هو، پر پنهنجي جذبات کي خوبصورت نموني سان قابو ڪري مشڪي چيو، ”ستار ۽ پاڄائي شايد دير سان اچن، ان وچ ۾ مهربان خان وٽان چڪر ڏيئي ٿو اچان.“

امير بيبيءَ پيار مان ڪاوڙجي چيو، آهي ڇا، ايڏي تڪڙ، نيرن به سهي نه ڪئي اٿئي! ٿوري دير ته ويهه.“

طارق خان کي هاڻي هتي هڪ لمحو رهڻ به خطري کان خالي نٿي نظر آيو. اتا وائيءَ مان چيائين، ”پقي، شام تائين اچي ويندس.“
امير بيبيءَ چيو، ”مون کي به تاجان ڏانهن وڃڻو آهي کيس وٺي اچڻ لاءِ مان ته هاڻي به کيس وڃڻ نٿي ڏنو پر ادي عزيز جان چيو ته اڃان ڪجهه ڏينهن آهن سو وٺي ويس.“
”پوءِ ته مون سان گڏجي هلو.“

حمل خان کلي چيو، ”اها واهه جي ڳالهه ٿيندي، پقي پائيتو گڏجي وڃو.“

امير بيبيءَ مشڪي چيو، ”نه اڄ نه، سڀاڻي يا پرينهن وينديس.“

طارق خان پنهنجي ڪمري ۾ وڃي اجرڪ ڪلهي تي رکي ٻاهر آيو. حمل خان ۽ جبار کيس گاڏيءَ تائين ڇڏڻ آيا. طارق خان هليو ويو ۽ جان بيبي درماني ٿيڻ لڳي. کيس سندس رويو عجيب وڇڙائيندڙ لڳو. هو پنهنجي اکين سان مون کي ڇو بيعزت ڪري ويو، ڇا مان هڪ نظر ڪڍي ڏسڻ جي به لائق ناهيان، هن ڇو مون کي ايئن محسوس ڪرايو ته مان غيراهه آهيان، منهنجو پيار يڪ

طرفو آهي، لطيف جو بيت سندس هانءَ تي هري آيو ۽ هن بي اختيار مشڪي ڏنو:

چنن تونءَ مڃن، پاءِ اميري ان سين،
جي هو اوڳڻ ڏينئي سسئي، ته تون ڳڻ ڏيئي ڳن،
پاند جهليو پن، ان سونهاري سڱ سين.

هوءَ آهستي آهستي هلندي طارق خان جي ڪمري ۾ آئي. سڄو ڪمرو سندس مخصوص خوشبوءِ مان ڀريل هو. هوءَ مست بنجي ويئي. سندس نظر طارق خان جي سوت کيس ۽ سفري بيگ تي پئي، هنن تي سندس هٿ لڳا هوندا! ۽ هن سوت کيس ۽ بيگ جي ڪڙن تي پنهنجا پياسا چپ رکي ڇڏيا. ڪمري ۾ واسيل خوشبو کيس وڪوڙي وئي، کيس ائين لڳو جڻ هوءَ سندس ٻانهن ۾ جڪڙيل آهي. هن چرڪي پنهنجا چپ پري ڪيا ۽ اتي بيهي سڄي ڪمري کي ڏسڻ لڳي. پلنگ جي چادر گهنجیل هئي ۽ وهائڻا بي ترتيب هئا. هن ئي هنڌ تي هو سڄي رات ستو هوندو ۽ هنن ئي وهائڻ تي هن پنهنجو مٿو رکيو هوندو:

پنهونءَ پيرڙيون، گهر گهمندي جي ڏنيون،

سي مون سيرڙيون، نت نهارڻ پيئيون.

سندس اندر ۾ طوفان اٿڻ لڳا. هن پاڻ کي طارق خان جي هنڌ تي اڇلايو ۽ وهائڻ کي پاڪر پائي سڏڪڻ لڳي. سڄو بدن لرزي رهيو هئس، تنهنجي اکين جي آرسِيءَ ۾ منهنجي تصوير ناهي ۽ مان لمحي لمحي ڪٿي ڪٿي پئي پٽڪان ۽ پاڻ سان گڏ توکي به روليان. دل چاهي ٿي ته توکي به ڪجهه پريشان ڪريان ۽ پاڻ سان گڏ توکي به تڙپايان ۽ پوءِ توکان پڇان ته سيني جي اندر، دل جي آسي پاسي ڇا ٿو وهي واپري؟ پر توکي ايتري فرصت ڪٿي. تون ته پاڻ وهڻو آهين ۽ اهو منهنجو مقدر آهي ته ڏرن جي صورت ۾ وڪري وڃان بنا ڪنهن دانهن ۽ احتجاج جي. سندس لڙڪن جا بند پڇي پيا هئا ۽ هوءَ هلڪي هلڪي اوچنگارن سان روئي پئي. در تي بيٺل طارق خان کيس ڏسي سراپجي ويو، هو جڏهن گاڏي ۾

ڪجهه اڳتي وڌيو هو ته کيس ياد آيو ته مهراڻ خان لاءِ آندل عطر ۽ ٻيو سامان اتي ئي بيگ ۾ رهجي ويو آهي ۽ هو اهو ڪٿڻ لاءِ جيئن ئي واپس موٽيو ته حمل خان ۽ جبار اوطاق ۾ مهمانن سان ويندڙ هئا هو انهن کي ٻڌائي ته، ڪجهه ڪٿڻ پئجي ويو آهيان ڪٿي ٿو اچان ۽ هو اڪيلو ئي آيو هو ۽ ڪمري ۾ اچي اهو سڀ ڏسي رهيو هو جيڪو سندس ويساھ کان ٻاهر هو. جان بيبيءَ کي ڪابه خبر نه هئي ته، هوءُ جنهن جي اڳيان پنهنجو اندر پڌرو ڪرڻ جو چاهه رکي ٿي اهو ته ڪڏهوڪو سندس اندر ڏسي چڪو آهي ۽ هيئنر منزل جي سنگ ميل جيان پينل هو، طارق خان آهستي آهستي بي آواز قدم کڻندو وٽس آيو ۽ پنهنجو مضبوط هٿ سندس ڪلهي تي رکيو. هن چرڪي پٺيان نهاريو ڄڻ خواب پئي ڏسي، هڪدم اتي بيٺي. ڪجهه لمحا چلڪندڙ اکين سان طارق خان جي اکين ۾ نهاريائين ۽ پوءِ روئندي هيٺ سندس قدمن ۾ ويهي رهي، طارق خان دنگ رهجي ويو، هڪدم هيٺ جهڪي کيس ٻانهن کان جهلي اٿاريو ۽ هوءُ کيس پاڪر پائي سڙڪي پئي. طارق خان کيس پنهنجي مضبوط ٻانهن ۾ وڪوڙي سيني ۾ لڪائي ڇڏيو. اهو سڀ ڪجهه ئي لمحن ۾ ٿي ويو هو. طارق خان کي ڄڻ هوش آيو. هن جان بيبي کي پاڻ کان ڄڻ چٽي ڌار ڪيو ۽ پاڻ پري ٿي بيهي رهيو. جان بيبيءَ جو هوش ته الائي ڪهڙين غفائن ۾ گر ٿي ويو هو. هوءُ ڊوڙي ائين وٽس آئي جيئن پاڻيءَ کان ڌار ٿيل مڇي ڦٽڪندي وري پاڻيءَ ڏانهن موٽندي آهي. ڄڻ ٻاڏائڻ لڳي، ”خدا جي واسطي مون کي پاڻ کان ڌار نه ڪر.“

طارق خان ڪمري کان ٻاهر ويندي چيو، ”نه جاني نه، اهو سڀ غلط آهي، تون جيئن چاهين ٿي اهو ممڪن ناهي.“

جان بيبي اڄ ڄڻ ساڳي نه هئي. اڄ سندس سڀ وقار، خوداري ۽ شرم الائي ڪٿي رهجي ويا هئا. هن طارق خان کي ٻانهن کان جهلي آئي پلنگ تي ويهاريو ۽ پاڻ هيٺ تي ويني ته طارق خان جهلي کيس پاڻ سان گڏ پلنگ تي ويهاريو. ٻئي هڪ ٻي ڏانهن نهاريندا رهيا. جان بيبي اڪيون هيٺ ڪري پلنگ تي رکيل طارق

خان جي هٿ مٿان پنهنجو هٿ رکي چيو، ”مان توکان سواءِ جيئري رهي نه سگهنديس.“

طارق خان سندس هٿ جي هيٺان پنهنجو هٿ سرڪائي ڪڍي چيو، ”اهو تنهنجو فيصلو آهي ۽ منهنجو فيصلو اهو آهي ته.....“
جان بيبيءَ هڪدم چرڪي سندس خوبصورت چپن تي پنهنجو ننڍڙو نازڪ گلابي هٿ رکي چيو، ”منهنجي موت جو فيصلو ڀلي ڪر، پر مون کي پاڻ کان ڌار ڪرڻ جو فيصلو نه ڪجين.“

طارق خان پنهنجي چپن تان سندس هٿ هٽائي پنهنجي هٿن ۾ مضبوطيءَ سان جهلي پريشان ٿي اٿيو ته جان بيبي به ساڻس گڏ اٿي بيٺي. سندس هٿ طارق خان جي مضبوط هٿن ۾ پڪوڙيل هو. طارق خان نهايت جذباتي ٿي رهيو هو، ”جاني ڏس، تون ۽ مان عام ناهيون. اسان ٻنهي کي پاڻ تي ضبط ڪرڻ کپي ۽ اسان کي ضبط ڪرڻو پوندو.... تون جي ائين ئي هوندينءَ ته مان ڪڏهن به هن گهر ۾ نه ايندس.“

جان بيبي چرين وانگي مشڪي پئي، ”مون کي پنهنجي پيار تي ڀروسو آهي ته هو توکي ڪٿي به آرام سان رهڻ نه ڏيندو.“
طارق خان کيس حيرانيءَ مان ڏسي رهيو هو. ڄڻ کيس سندس ذهني حالت تي شڪ ٿي رهيو هجي. هن هڪدم پاڻ کي سنڀاليو ۽ سوٽ کيس کولي ان مان عطر ۽ ٻيو سامان ڪڍي سندس ڏانهن بنا نهارڻ جي ڪمري کان ٻاهر نڪري ويو. جان بيبي سندس اوچتي وڃڻ تي ائين تڙپي پيئي جيئن پياسي جي وات تان ٿڌي پاڻيءَ جو ڀريل ڪٽورو ڪسيو وڃي. هوءَ ڊوڙي ڪمري جي دروازي وٽ اچي بيهي کيس ويندو ڏسندي رهي ۽ سندس خوبصورت هلڻ ۽ قدم کڻڻ وارا انداز اندر ۾ چٽيندي رهي. تان جو هو گيت کان ٻاهر نڪري ويو. هوءَ ڪمري کان ٻاهر نڪتي ته شمو ۽ آمي کيس حيرت مان تڪينديون رهجي ويون ۽ هو پنهنجي ڪمري ۾ هلي آئي ۽ دروازو لاک ڪري پاڻ کي مطمئن انداز ۾ پلنگ تي ايئن اڇلايو جيئن ڪو سٺائي وڏي رقم جو سٽو کٽي

خوش ۽ مطمئن گهر اچي سمهندو آهي. اڄ ته وٽس سوچڻ لاءِ وڏا خزانا هئا. اڄ ته هوءَ پاڻ ئي سڄي طارق خان جي خوشبوءَ مان واسيل هئي، بلڪه هوءَ پاڻ ئي طارق خان جي مهڪيل وجود جو هڪ مهڪيل حصو هئي. طارق خان جا سرها ساھ کيس گهيريو ويٺا ها ۽ ڪوڏ منجهان لطيف جو رسالو کڻي چمي ڏيئي سيني سان لاتو ۽ کولي پڙهڻ لڳي:

اچيو مر اچن، باروچا پنيور ۾،

پنيءَ لڳي جن، ڪميٽي ماڻهو ٿي.

مهراب خان جي حويليءَ ۾ مهراب خان ۽ طارق خان ڪچهري ڪري رهيا هئا. طارق خان جڏهن کيس ٻڌايو ته هو حمل خان وٽ آيل آهي ته مهراب خان ڏک مان چيو، ”وري هينئر ئي ويندين ڇا؟“
 ”نه هينئر نه، شام جو ويندس، ڇو جو ستار پنهنجي ڪنوار مائٽن ڏانهن وٺي ويو آهي ۽ آءُ آيو ئي ستار جي ڪنوار ڏسڻ آهيان.“

اهو ٻڌي سردار مهراب خان جي چهري تي ڏک جا ڪارا ڪڪر اچي ويا، جيڪي طارق خان ڏٺا ۽ محسوس ڪيا.

”مهراب خان، آءُ جيئن ته شاديءَ ۾ ٻاهران ئي هليو ويو هئس ۽ رسم مطابق ڪنوار کي منهن ڏيکارڻي نه ڏني هئي ان ڪري آيو آهيان نه ته.....“

”مون ته ڪجهه به نه چيو.“

”ها، تون ڪجهه به نه چئي سڀ ڪجهه چئي ويو آهين، پر مون وٽ موت لاءِ ڪي به لفظ ناهن.“

”شڪار تي هلين ٿو؟“ مهراب خان موضوع بدلايو.

”بندوق آندي ته اٿم، جيڪا تنهنجي مرضي.“

”منهنجي مرضي نه، تنهنجي مرضي.“

”پوءِ ٺيڪ آهي، مان شام جو اتان ٿي اچان پوءِ.... ڇو جو منهنجو سامان ۽ بندوق اتيئي آهي.“

”اڳ ته ڪڏهن به گاڏيءَ مان سامان نه لاهيندو آهين؟“

”پر ڪلهه ڇاڇا حمل خان ۽ جبار زوريءَ سامان لاهي ڪمري

۾ رکرايو.“

”سمجھيم، مامي کي اهو ڊپ هو ته متان هليو وڃين، پر بندوقون ته منهنجون به آهن.“
 ”اڄ نه، ڀلا سڀاڻي؟“

اڄ ته طارق خان جي حواسن تي جان بيبيءَ جو اڻ وسرندڙ روپ سوار هو. جان بيبيءَ جي پيار واري اظهار کيس ڪيپ ڇاڙهي ڇڏيا هئا. اڄ کيس مهرباب خان جي ڳالهين ۽ ڪچهرين ۾ به مزو نه پي آيو. هونئن به هاڻي مهرباب خان گهڻو منزل رهڻ لڳو هو. پر اڄ ته طارق خان وٽ کيس دلآسي يا دڙڪي جا ڪي ٻول ٿي لپيا. طارق خان به جان بيبيءَ وانگيان لطيف جو عاشق هو. وٽس گنج سميت ڪيئي لطيف جا نسخا هئا. مهرباب خان سان ڳالهائيندي ڳالهائيندي سندس اڳيان جان بيبيءَ جو ڌوئل گلاب جهڙو چهرو اچي ويو ۽ سندس اندر ۾ لطيف جو بيت وڃ وانگيان وراڪا ڏيڻ لڳو:

هلو هلو ڪاڪ ڪنڌين، جتي گهڙجي نينهن،

نڪا رات نه ڏينهن، سڀڪو پسي پرينءَ کي.

۽ هن من ٿي من ۾ مشڪي ڏنو. مهرباب خان سندس جائزو

وٺي رهيو هو.

”ڇا ڳالهه آهي طارق خان، اڄ تون ڇڻ اڳيون ناهين.“

”ڇا ۾ اڳيون ناهيان؟“

”بس، الائي ڇو اڄ تون مون کي مختلف پيو لڳين.“

”جڏهن ماڻهو پنهنجي زندگي جو مالڪ پاڻ ٿي ويندو آهي،

تڏهن ٻيا مسئلا ثانوي حيثيت وٺي ويندا آهن.“

”مثلاً؟“

”مثلاً ڏک، اداسيون، بيقراريون.“

”مان ته اڃان به ڪجهه سمجهي نه سگهيو آهيان.“

”مان به اڳ سمجهي نه سگهندو هئس!!“

مهرباب خان مشڪيو ته طارق خان چيو، ”گلاب پاڻ کي

ڪنڊن جي وچ ۾ ڏاڍو محفوظ سمجهندو آهي، پر جڏهن ڪو

پنهنجي پرواهه نه ڪندي، پاڻ کي زخمي ڪري ڇڏي، رتو رت

ڪري کيس پتي ۽ چني ويندو آهي ته پوءِ گلاب ڏاڍو خوش ٿيندو آهي ته مان ڪيڏو اهم آهيان جنهن کي حاصل ڪرڻ خاطر ڪو پاڻ کي ڦٽي ٿو. ساڳي ئي ڪيفيت ڪنهن اهم ۽ سرڪش ماڻهو جي دل جي به هوندي آهي جيڪو پاڻ کي ناقابلِ تسخير سمجهندو آهي پر جڏهن ڪو کيس حاصل ڪرڻ خاطر پنهنجي انا، وقار ۽ وجود جي به پرواهه نه ڪندي بلڪه ڪنهن ڳالهه جو فڪر ۽ اونو نه ڪندي پنهنجي احترام کي ڊاءُ تي لڳائي حاصل ڪرڻ جي ڪوشش ڪندو آهي ته اها دل به پاڻ کي اهم سمجهڻ ۾ حق بجانب هوندي آهي. خاص ڪري جڏهن ڪو بيحد اهم ماڻهو ان دل کي اهميت ڏي ۽ اهم سمجهي، باقي ان ڳالهه ۾ ڪهڙو مزو ته ماڻهو ڪنهن کي پسند ڪري ۽ ضد ڪري، بلڪه ٻار جيان ڪيڏو ڪري ته اهو ضرور مون کي ملڻ گهرجي، ۽ پوءِ حاصل به ڪري وٺي بنا ان ڪوچ جي ته اڳيون به کيس پسند ڪري ٿو؟ اهم سمجهي ٿو يا نه! اها ته ٻنهي دلين جي توهين آهي. ”طارق خان ته الائي ڪهڙي جذبي هيٺ آهي سڀ ڳالهيون ڪري رهيو هو پر سندس هڪ هڪ ڳالهه مهرباب خان جي اندر ۾ تڪي تير جيان ڪپندي ويئي. طارق خان اهو محسوس ڪري چرڪي پيو ته سندس ڳالهيون مهرباب خان کي اداس ڪري رهيون آهن.

”ڇو مهرباب خان ماڻ ڇو آهين.“

”اڄ ڳالهائيندي تو هڪڙو پيرو به مون ۾ نه نهاريو. بس، پنهنجي ئي پور ۽ رواني ۾ ايئن ڳالهائيندو وئين جيئن سنڌو مستي ۾ اچي سڀ ڪجهه وهائي ويندو آهي بنا ڪنهن سوچ جي ته پويان ڪيڏيون دانهون، رڙيون ۽ پاڪاريون ڇڏيو پيو وڃي!“

”ڇا واقعي ايئن ٿيو آهي؟“

”مان ته بهرحال ”ها“ نه ڪندس باقي جي توکي پنهنجا ڳالهائيل لفظ ياد اچن ته ضرور جانچجانءِ ته انهن جي پهچ ڪٿي ڪٿي آهي.“

”مون جيڪو به ڳالهايو آهي ان جو هڪ هڪ لفظ نه صرف ياد اٿم پر انهن جي جوابداري قبول ڪرڻ لاءِ پڻ تيار آهيان.“

”ڪهڙيون پيو جوابداريون قبولين، هاڻي مون کي شرمندو ته نه ڪر.“

”مان اهو سڀ ان لاءِ چيو آهي ته تون پنهنجي اداسي ختم ڪرين ۽ پاڻ کي نارمل ڪري اڳ جيان منهنجي لفظ لفظ تي مون کي جهلين ۽ اعتراض ڪرين.“

۽ واقعي مهربان خان نارمل ٿي ويو ۽ اتي طارق خان کي پيار مان پاڪر پائي چيو، ”سچ به يار، آءُ ضرورت کان وڌيڪ اداس رهڻ لڳو آهيان.“

”دوا هميشه ڪڙي ۽ تلخ ٿيندي آهي. هيءُ ته پهريون ڊوز هو. سٺو ٿيو تو تڪڙو ئي محسوس ڪيو ته توکي ڪهڙي خبر ته تو کيترن کي اداس ڪيو آهي؟“

”معافي يار معافي.“

طارق خان تهڪ ڏيئي کيس پاڪر پاتو ته مهربان خان به جاندار تهڪ ڏيئي کيس زورائتا پاڪر پاتا. عزيز جان ڪمري ۾ آئي، مهربان خان کي کلندو ڏسي خوشيءَ مان سندس اکيون پرڄي آيون جيڪي رئي سان اڳهي چيائين، ”رب جا وڏا ٿورا لک احسان.... ڏٺي اوهان ٻنهي کي وڏي ڄمار ۽ خوشيون نصيب ڪري.“

مهربان خان ماءُ کي اکيون اڳهندي ڏسي بيقرار ٿي اڳيان وڌيو ۽ سندس هٿ چمي چيو، ”ڇو امان، روئين ڇو ٿي؟“

”پٽ، ڪيترن ڏينهن کان پوءِ توکي کلندو ڏٺو اٿم.“

”ڏٺي مهربان خان، مون صحيح چيو هو نه؟“

مهربان خان کي پنهنجي غلطيءَ جو احساس ٿيو، ”امان، مون کي معاف ڪر.“

عزيز جان کيس چمي ڏيئي چيو، ”الله توکي سدائين خوش ڪري پٽ.“

طارق خان ٻنهي ماءُ ۽ پٽ جو پيار ڏسي مشڪي رهيو هو. عزيز جان وڏي طارق خان جي نرڙ تي چمي ڏيئي چيو، ”پٽ، الله اوهان ٻنهي جون محبتون ۽ خوشيون هميشه قائم رکي.“

”آمين“ طارق خان مشڪي چيو. شبيءَ اچي چيو، ”ماني تيار آهي جيڪي.“

عزیز جان چيو ”ابا هاڻي اٿو، هلو.“
طارق خان اٿندي چيو، ”اڃان ته آءُ ادي تاجان سان به نه مليو آهيان هوءُ ڇا سوچيندي.“

عزیز جان چيو، ”ماني کائي پوءِ ملجين.“
”طبيعت ڪيئن اٿس، پڦي امير بيبي به سڀاڻي يا پرينهن ڪيس وٺڻ لاءِ ايندي.“

”پٽ، طبيعت ته نيڪ اٿس پر پهريات آهي سو ڊڄي ٿي. آءُ چوان ٿي ته پلي هتي هجي پر رواج آهي ته پهريون ٻار نانائڻ وٽ ڄمندو آهي. سو پلي ادي اميران اچي وٺي وڃينس.“
مانيءَ کان پوءِ طارق خان عزيز جان سان گڏجي مٿي تاج بيبيءَ وٽ آيو.

”ڪهڙا حال آهن ادي؟“
”ادا نيڪ آهيان، اوهان ڪيئن آهيو، ۽ ادي شهناز ڪيئن آهي؟“
”مان ته نيڪ آهيان، باقي شهناز جو حال اوهان جهڙو ئي آهي.“

ان تان سڀني کليو، عزيز جان چيو، ”تاجان جا مهينا پورا آهن ۽ شهناز جا اڃان ٿورا آهن.“
طارق خان کلي چيو، ”ماسي، رڙيون ته ائين ٿي ڪري جو ماڻهو پريشان ٿي وڃي.“
”پٽ تڪليف هونديس.“

”نه پڦي، ڊاڪٽر گهڻا به آهن ته ويجهه به آهن سو....“
تاج بيبيءَ چيو، ”ادا، اوهان کي امان جي هيڏانهن اچڻ جي خبر ڪيئن پئي؟“

”ادي، آءُ جادوگر ناهيان. مان ڪلهه آيو هئس ڇاڇا حمل خان جي گهر ستار جي ڪنوار کي ڏسڻ، پر ستار پنهنجي ڪنوار کي وٺي ساهرڻ ڏانهن ويو آهي. مان رات اتي هئس ۽ هاڻي به اوڏانهن پيو وڃان.“

تاج بيبي پنهنجي اباڻي گهر جون ڳالهون ٻڌي خوش ٿيڻ لڳي. ٿوري دير ويهڻ کان پوءِ طارق خان تاج بيبيءَ جي هٿ ۾ خرچي ڏيئي اٿيو ته عزيز جان چيو، ”ابا، اهو روز روز ڇا ٿو ڪرين، نڪو مهمان آهين نڪو اوڀرو، گهر جو پاتي آهين ايندي ويندي خرچيون پيو ڏين!“

طارق خان ٽهڪ ڏيئي چيو، ”۽ ماسي، اوهان به هر پيري روڪيو ٿا.“

طارق خان هيٺ آيو ته مهرباب خان اتي نه هو. شبيءَ ٻڌايو ته ٻاهر اوطاق ۾ ماڻهو آيا آهن. طارق خان عزيز جان سان موڪلائي اوطاق ۾ آيو ۽ اتان مهرباب خان سان موڪلائي روانو ٿيو. مهرباب خان کي لائي ڇو طارق خان تي رشڪ اچڻ لڳو ۽ هو تيسرائين گاڏيءَ کي ڏٺو. رهيو جيستائين هو نظر پي آئي.

ستار ڪنوار کي وٺي آيو هو ۽ سڀئي شام جي چانهه پي رهيا هئا. امير بيبيءَ ستار کي ٻڌايو ته طارق خان خاص ڪنوار کي ڏسڻ لاءِ آيو هو ۽ پوءِ اوهان نه هئا هاڻي هو مهرباب خان ڏانهن ويو آهي. جان بيبي من ئي من ۾ خوش هئي. کيس پڪ هئي ته هو وري ايندو، ڇو جو هو چئي ويو آهي پر وڏي پڪ اها ته سندس بيگ وغيره ڪمري ۾ رکيل آهن جن کي هوءَ لائي ڪيترا ڀيرا چمي ۽ هٿ لائي آئي هئي. سڀئي ڳالهون ڪري رهيا هئا پر هوءَ ته خيالن ۾ گم چانهه جا ننڍڙا ننڍڙا سرڪ پي رهي هئي. چانهه پي خاموشيءَ سان اتي ٻاهر اڳڻ ۾ آئي. وڻن وٽ اچي هيٺ مٿي نهارڻ لڳي. انب ۽ جمونءَ جي وڻ ۾ کانگن جو آڪيرو هو جتي کانگن جو جوڙو چنهبون ملائي هڪٻئي کي چميون ڏيئي رهيو هو. هوءَ مشڪي مشڪي کين ڏسي رهي هئي. هو دنيا کان بي نیاز پيار ونڊي رهيا هئا. ڪويل جي ڪوڪ کيس پاڻ ڏانهن متوجه ڪيو. هن نهاريو ته انب جي وڻ تي گهرن ساون پنن ۾ گهري ڪاري ڪويل پنهنجون ڳاڙهيون اکيون مڇي فل واليوم ۾ ڪوڪي رهي هئي. هونئن به ڪويل جي ڪوڪ سندس ڪمزوري هئي ۽ جي ڪنهن ڏينهن ڪويل نه ڪوڪيندي هئي ته هوءَ ماڻهوءَ ماڻهوءَ

کان پڇندي هئي ته، اڄ ڪوئل ڇو نه ڪوڪيو؟ پر هينئر ته ڪوئل مستيءَ منجهان ڪوڪي رهي هئي ۽ ڏور... ڪٿي وينل سندس ساٿي به پوري قوت سان کيس ورندي ڏيئي رهيو هو، جنهن تي وڌيڪ مست ٿي هن اڃان به زور سان پي ڪوڪيو. جان بيبيءَ مشڪي سوچيو، ’منهنجي دل به ته ايئن ئي طارق خان لاءِ ڪوڪي ٿي. ڪوئل آزاد آهي ۽ خوش قسمت به جو ڪوڪي ته سگهي ٿي ۽ مان؟‘ طارق خان ته سندس ڪابه حوصله افزائي نه ڪئي هئي پر هوءُ الائي ڇو ايڏي خوش ۽ مطمئن هئي! شايد پيار ان کي ئي ٿو چئجي! ۽ شايد پيار جو معراج اهوئي آهي ته پريتر وٽ پڪار پهچي! ورندي ۽ صلي جي آس رکڻ ته پيار جي سرشت ۾ ئي ناهي. ڪوئل جي ڪوڪ سندس چاهه لاءِ وڏا ٽيڪا ۽ چاڙيون هئي. جيئن ٿي ڪوئل ڪوڪيو تيئن ٿي سندس اندر طارق خان کي پڪاريو. ’طارق خان، ازل کان اهو دستور هليو پيو اچي، جيڪو پيار ڪندو آهي اهو ايئن هوندو آهي جيئن مان! ۽ جنهن سان پيار ڪيو ويندو آهي اهو اهڙو هوندو آهي جهڙو تون! ۽ اهو سلسلو بنا ڪنهن رنڊڪ جي هلندو پيو اچي ازل کان ۽ شايد ابد تائين ۽ سنگساري جي رسم قائم دائر بلڪه پرجوش هئڻ جي باوجود به پريم ۽ پريمي زندهه رهندا آهن اچن هر جنم ۾. ۽ ڪهاڙين جي ڇانون هيٺيان وصل ۽ ميلاب جا خواب گلابن جيان مهڪندا رهيا آهن هر دور ۾ پوءِ ڀلي تعبير لاءِ ڪيڏائي ڪنور ڪشت ڪرڻا پون، يا پوءِ ڪهاڙين جي چمڪات ۾ ڳٽرن جي صورت ۾ کين زوريءَ جون دستبرداريون ڪرائيون پون، پر تڏهن به روح جي اها مرڪ جيڪا پيار جي ديدار جو مقدر آهي اها ڪوبه جابر ڪسي نه سگهيو آهي، اڄ تائين پريميءَ جي چين تان. پوءِ اها مرڪ بنا غسل ۽ بنا ڪفن جي مٽيءَ جي اونهائين ۾ دفن ٿي ويندي آهي رضاڪارانه طور، ”اسلام عليڪرم!“ طارق خان جي آواز تي جان بيبيءَ چرڪي نهاريو ۽ سندس روح سرشاريءَ مان مرڪي ڏنو. جان بيبيءَ کيس اکين سان پليڪار ڏني ۽ هو کيس نظرانداز ڪرڻ جي حد تائين ڪنڌ ڏوڏي اندر هليو ويو. اهو جواب آهي

پليڪار جو؟ وري پاڻ ئي مرڪي چيو، اکين سان ڏنل پليڪار جو جواب ڪنڌ سان ئي ڏبو آهي. طارق خان کي ڏسي سڀني خوشيءَ مان اٿي کيس پليڪار ڏيئي ڪيڪاريو. ستار اڳيان وڌي ساڻس ڀاڪر پائي مليو، حسنه به کيس ڏسي مشڪي رهي هئي. حسنه، طارق خان کي اڳ ڪڏهن به نه ڏٺو هو پر سندس ڳالهيون مهربان خان جي گهر ۾ ۽ هتي به گهڻيون ٻڌيون هيون. هو کيس سندس تعريف کان وڌيڪ خوبصورت ۽ باوقار لڳو. طارق خان به اڳ ڪڏهن حسنه کي نه ڏٺو هو پر مهربان خان جون ڳالهيون ٻڌي کيس ڏسڻ جي خواهش ضرور ٿي هئي ۽ حسنه کي ڏسي دل ۾ چيائين، ’واقعي مهربان خان جي ديوانگي ۽ ڪاوڙ بناسب ۽ بناجواز جي نه هئي ۽ واقعي مهربان خان تون خوش قسمت ناهين.‘ کيس ستار مهربان خان جي مقابلي ۾ وڏو ڀاڳوان پاسيو، طارق خان کيس مٿي تي هٿ رکي ڪيڪاريو. پوءِ سڀئي گڏجي ستار جي ڪمري ۾ آيا. جان بيبي اتان ئي پنهنجي ڪمري ڏانهن هلي وئي هئي. طارق خان ستار جي ڪمري ۾ اچي ويهندي چيو، ”ٻڌي، منهنجو سامان ته ساڳي ئي ڪمري ۾ آهي نه؟“

”ها پٽ، هاڻي ته اهو ڪمرو تنهنجو ئي آهي.“

”ٻڌي، خيال رکجو، ڪڏهن ڪڏهن رهي پوڻ وارا ماڻهو مشڪل سان قبضو ڇڏيندا آهن!“

حمل خان کلي چيو، ”وعدو آهي، اسين توکان ڪڏهن به قبضو نه ڇڏائينداسين.“

”مان اچان ٿو.“ ۽ اڪيلو ئي پنهنجي ڪمري ۾ آيو. سندس ڪمرو، جنهن کي هو بي ترتيب ڇڏي ويو هو اهو سڄو ترتيب سان سينگاريل هو. پلنگ تي نئين چادر پيل هئي ۽ سائيڊ ٽيبل تي رکيل گلدان ۾ تازا گلاب ۽ موتيا پيل هئا. هن هڪڙو گلاب کڻي سونگهيو، ”جاني، تون وڙهي حاصل ڪرڻ جي لائق آهين، پر توکي حاصل ڪرڻ لاءِ آءُ ڪا وڪ به اڳيان نه ڪڍندس. مان به پابند آهيان عزتن ۽ احترامن جو. وس ڀڄندي پنهنجو ويساھ نه وڃائيندس. تون منهنجو ساٿ ڏي جاني. مون کي وڪرڻ نه ڏي.“ هن

ڪٻٽ جي مٿان رکيل پنهنجو سوت کيس کنيو ته ان جي مٿان رکيل ننڍڙو نيرو لفافو اڏامي اچي سندس پيرن ۾ ڪريو. هن جهڪي لفافو کنيو. لکيل هو. ”تنهنجي لاءِ طارق خان“ ۽ طارق خان جي دل سٽڪي سان ڌڙڪي پيئي. هن ڪمري جو دروازو لاک ڪيو ۽ پلنگ تي ويهي لفافو کوليو.

’سمجھ کان ٻاهر ماڻهو، توکي سڏڻ، پڪارڻ مون لاءِ ڪڏهن به مشڪل نه رهيو آهي. منهنجي وجدان توکي مون لاءِ آسان بنائي ڇڏيو آهي ۽ توکي تمام سولائيءَ سان خيالن ۽ خوابن ۾ سڏي وٺندي آهيان. هينئر بس اهوئي چوڻو اٿس ته تون منهنجي دل ۾ منهنجي روح ۾ رهيل آهين. ڪيئن رهيو آهين؟ اهو مان پاڻ به نٿي ڄاڻان پر رهجي ويو آهين... هاڻي توکي اهو حق آهي ته مون کان لاتعلق ٿي پري ٿي، مونکي نظرانداز ڪري منهنجي اڏيتن ۾ اضافو ڪري سگهين ٿو ۽ منهنجي توهين ڪري مون کان منهنجي ئي ذات جو احترام ڪسي سگهين ٿو. اهي اختيار تڏهن کان توکي مليل آهن جڏهن کان آءٌ پنهنجي دل جي اڳيان بي اختيار ٿي ويئي آهيان.

فقط مان، جيڪا تنهنجي اندر جي افق تي اڀرڻ جي قابل ناهيان.

طارق خان خط پڙهي سوت کيس ۾ رکيو ۽ ڪي گهڙيون ترسي اتي ئي تبيل تي رکيل قلم ۽ ڪاغذ کڻي لکڻ لڳو. ”تو کي نظرانداز ڪرڻ جو حق پانين ٿو ته ڪنهن کي به ڪڏهن به ملي نه سگهندو، ڇو جو توکي نظرانداز ڪرڻ ڪنهن جي وس ۾ ئي ناهي، تنهن ڪري اهو اختيار منتقل ڪرڻ جو ڪڏهن تصور به نه ڪجانءِ. آءٌ پنهنجي زندگيءَ جو سفر شروع ڪري چڪو آهيان ۽ ظاهر آهي ته پنهنجي راه ۽ منزل جو تعين به ڪيو هوندس. تنهنجو رستو تنهنجي منزل تنهنجي راه ۾ نيٺ وڃائي وينا آهن، جتي تنهنجي قدمن جي آڇيان لاءِ گلاب پٽاريل آهن. ان مهڪيل راه تي هلڻ ئي تنهنجي موتي جهڙن پيرن کي پانءِ پوندو بنسبت ان پراڻي راه جي، جتي اوجاڳيل ڪنڊا ۽ ٽانڊا اجنبي مسافر جي تاڪ

۾ وات ڦاڙي ويٺا آهن کيس پسر ڪرڻ لاءِ. ”طارق خان هڪ ڀيرو وري به پنهنجي لکڻيءَ کي پڙهيو ۽ پوءِ پنهنجي کيسي ۾ وجهي ڇڏيو ۽ سوت کيس کولي انهن لاءِ آندل تحفا ۽ شيون کڻي ڪمري کان ٻاهر نڪتو. ستار جي ڪمري ۾ آيو ته سڀئي سندس منتظر هئا سواءِ جان بيبيءَ جي! طارق خان مشڪي پهرين حسنه کي شاديءَ جو تحفو سون جو سيٽ ڏنو، پوءِ ستار جي ٻانهن ۾ جرڪندڙ واچ ٻڌي ۽ حمل خان، امير بيبيءَ ۽ جبار لاءِ آندل تحفا کين ڏنا. ستار چيو، ”اوهان ته مون کي شاديءَ ۾ به واچ ۽ منڊي ڏني هئي هاڻي وري به.....“

طارق خان کلي چيو، ”جيڪا شيءِ جنهن لاءِ هوندي آهي قدرت ان وٽ ئي پهچائيندي آهي.“
امير بيبيءَ مشڪي چيو،

”۽ سڀني جون چيزون پهرين تو وٽ ڪيئن پهچنديون آهن؟“
سڀئي تهڪ ڏيئي کلڻ لڳا. جان بيبيءَ لاءِ طارق خان ڪجهه به نه آندو هو شايد تنهن ڪري هن سندس لاءِ پڇيو به نه پر ٻين به ڪنهن جان بيبيءَ جي غير موجودگي محسوس نه ڪئي! جان بيبي پنهنجي ڪمري ۾ سڀني جا تهڪ ٻڌي رهي هئي. ختو۽ اچي ٻڌايو ته طارق خان سڀني کي تحفو ڏنا آهن. هاڻ ته کيس پڪ ٿي وئي ته طارق خان سندس خط پڙهيو آهي جيڪو سوت کيس جي مٿان رکيل هو. هاڻي ته طارق خان جي اڳيان وڃڻ لاءِ کيس همٿ ئي نه هئي ۽ کيس ان اثڻ منجهائي رکيو. ”خط پڙهي هن ڇا سوچيو هوندو؟“

ختو وري آئي ”جيئي، توکي پيا سڏين ماني تيار آهي.“
”مون کي بڪ ڪانهي.“

”پوءِ به جيئي، سڀني سان گڏجي ويهه ته سهي.“
جان بيبي کي الائي ڇو مٿس ڪاوڙ اچي ويئي، ”جيئن مان ٿي چوان ايئن وڃي چئو.“

ختو حيرانيءَ مان کيس ڏسندي هلي وئي. ٿوري دير کان پوءِ امير بيبي آئي.

”ڇا ڳالهه آهي جاني، جيئن طارق خان آيو آهي تون ويٺي ئي ناهين. طبيعت ته نيڪ آهي نه؟“
 ”ها امان نيڪ آهيان.“

”پوءِ ڇو، سڏڻ سان به نه آئينء.“
 ”بڪ ئي ڪونهي امان ته پوءِ؟“
 ”پوءِ به پٽ طارق خان ڇا سوچيندو، اٺ پٽ هل.“
 ”ڄڻو اوهين هلو، آءُ اڃان ٿي.“

امير بيبيءَ کيس پيار مان ٻچڪاريندي چيو، ”سنو ٻچو آهيان نه منهنجو، سگهو اچجين.“

جان بيبيءَ واش روم ۾ اچي پاڻ کي آرسيءَ ۾ ڏٺو ۽ ٿڌي پاڻيءَ جا بڪ ڀري منهن تي وجهڻ لڳي. هوءَ سڄي ٽپي باهه ٿي ويئي هئي. ٿڌو پاڻي کيس مزو ڏيڻ لڳو. واش بيسن جي هيٺان وارو نل کولي پنهنجا پير ان جي هيٺان رکي ڇڏيا. ڪمري ۾ اچي، وارن کي ابتي سستي ڦٽي ڏيئي ڪمري کان ٻاهر نڪتي. ورندي ۾ ماني رکجي ويئي هئي. سڀئي ويٺا هئا. کيس ڏسي حمل خان چيو، ”آءُ پٽ آءُ.“

هوءَ آهستي آهستي اچي امير بيبيءَ جي ڀر ۾ ويٺي. سندس اکيون هيٺ هيون. طارق خان سندس بلڪل اڳيان سامهون ويٺو هو ۽ کيس ڏسي رهيو هو. سوچيائين، بغير ميڪ اپ ڪرڻ جي سندس ڌوئل مک هميشه ايئن لڳندو آهي ڄڻ ماڪ ۾ وهنٽل گلاب هجي! مانيءَ کان پوءِ سڀئي اتي ورندي ۾ صوفن تي ويٺا هئا ته طارق خان چيو ”هاڻي مان هلنديس.“

جان بيبيءَ چرڪي ڏانهنس نهاريو. امير بيبيءَ ۽ حمل خان، ٻنهي ڪورس ۾ چيو، ”ڇو هينئر ڇو؟“ ان تان سڀئي کلڻ لڳا ته جان بيبيءَ چيو، ”واقعي هينئر رات جو ڇو؟“

طارق خان کيس ئي ڏسي ۽ سندس ڪيفيت سمجهي رهيو هو پر بنا ڪنهن اهميت جي چيو، ”ها، مان هينئر ئي ويندس.“
 ستار اٿي چيو ”سوال ئي پيدا نٿو ٿئي ته هينئر مان اوهان کي وڃڻ ڏيان.“

جبار کلي چيو، ”جانيءَ جي ڳالهه ته ڪنهن به غور سان نه
 ٻڌي چوي ٿي رات جو نه وڃو!“ ستار کلي چيو،
 ”هوءَ پاڻ رات جي سفر کان ڊڄي ٿي سو....“

سڀئي تهڪ ڏيئي کلڻ لڳا ته طارق خان ستار کي ڏسي
 سنجيدگي سان چيو، ”نه يار، آءُ ڪلهه کان آيل آهيان.“

”ڪلهه اسين نه هئاسين ۽ اڄ سڄو ڏينهن ادا مهرباب خان جي
 حوالي ڪيو باقي رات ته سائين ڪچهري ڪبي.“

حمل خان، امير بيبي ۽ جبار به اٿي بيٺا. حمل خان چيو ”پٽ
 اڄوڪي رات رهي پئو.“

حسنه جنهن طارق خان کي پهريون ڀيرو ڏٺو هو اها به چوڻ
 لڳي، ”ادا، اڄوڪي رات هتي رهي پئو.“

سڀئي کلڻ لڳا. ستار کلي چيو، ”ڏسو ادا، منهنجي ڪنوار به
 پيئي اوهان کي جهلي!“

ان تي به سڀني کليو پر جان بيبي يڪو حيران هئي. طارق
 خان مشڪي چيو، ”نيڪ آهي آءُ اڌي حسنه جي ڪري رهي ٿو پوان.“

وري به سڀئي کلڻ لڳا. حسنه اڪيون هيٺ ڪري مشڪڻ لڳي.
 وري سڀئي ويٺا ته حمل خان چيو، ”صوفن تي تنگيون ٽڪي ٿيون

پون هيٺ ٿا ويهون.“

هيٺ ڦاٿين تي وهڻا ۽ طول آڻي رکيائون ۽ سڀئي هيٺ ويٺا.
 جبار چيو، ”ستار، شاديءَ جون سڀئي تصويرون ڪڍي ويو هئين.

رات ته آءُ ڳولي ڳولي اڌ مئو ٿيو هئس؟“

”ها يار، واقعي مون کان غلطي ٿي جو نه ٻڌايم.“

ستار اٿي وڃي پنهنجي ڪمري مان شاديءَ وارا سڀئي البم
 ڪڍي آيو ۽ سڀئي ڏسڻ لڳا. رات جو دير تائين ڪچهري ٿيندي

رهي. حمل خان ۽ امير بيبي ته موڪلائي سمهڻ هليا ويا. حسنه کي
 به ننڊ اچڻ لڳي ته طارق خان ستار کي حسنه ڏانهن متوجم ڪري
 چيو، ”ستار هاڻي اوهان به ٻنهي کي موڪل آهي ۽ آءُ به آرام
 ڪندس.“

ستار کلي اٿيو ۽ حسنه کي وٺي پنهنجي ڪمري ڏانهن هليو ويو.

جبار کلي چيو، ”مون کي ته نند ناهي باقي جانيءَ جي خبر ڪانهي.“

جان بيبيءَ پنهنجي کليل سجاڳ اکين جي ساک سان چيو، ”نه مون وٽ نند ڪٿي؟“

طارق خان چيو ”نند ته مون کي به ناهي، پر رات سمهڻ ۽ آرام لاءِ هوندي آهي.“

جبار کلي چيو، ”آهيون اهي ئي رات وارا ٿي ڪٿا.“
ان تان الائي ڇو جان بيبي کان تهڪ نڪري ويو جنهن جو ساٿ جبار جي وڏي تهڪ ڏنو.

طارق خان جان بيبيءَ کي ڏسي چيو ”شاهه ته پڙهندي آهين نه؟“
”ها پڙهندي آهيان!“

”ته پوءِ ٿي وڃي امتحان.“
”ڪهڙو امتحان؟“

طارق خان مشڪي چيو، ”لطيف جي بيتن تي ٿيئي ٿا بيت بازي ڪريون.“

جبار کلي هٿ ٻڌي چيو، ”مون کي ته معافي ڏيو، مان ايڊوانس ۾ ئي هار ٿو مڃان.“

طارق خان چيو، ”ڇو ڀلا لطيف کي نٿو پڙهين ڇا؟“
”ايترو گهڻو نه.“

”ڇو؟“

جبار کان اڳ جان بيبي چيو، ”ادا جبار کي شعر کان وڌيڪ نثر ۾ دلچسپي آهي.“

جبار کلي چيو، ”ايئن به ناهي لطيف جا اڪثر نسخا مون آندا آهن جيڪي جانيءَ وٽ آهن.“

طارق خان چيو ”تون وٽ گنج آهي؟“
جبار چيو ”نه، اهو اڃان نه ورتو اٿر.“

طارق خان بيساخته چيو ”سٺو ٿيو!“

جان بيبيءَ ۽ جبار حيرت مان کيس ڏٺو جبار چيو، ”ڇو سٺو ڪيئن ٿيو؟“

طارق خان ڳالهه ٽٽائي چيو، ”جبار جي عدم دلچسپيءَ جي ڪري بيت بازي ملتوي ٿا ڪريون. هاڻي منهنجو خيال آهي ته آرام ڪرڻ کپي.“

طارق خان اٿيو ته جبار ۽ جان بيبي به اٿيا ۽ پري ديوار کي ٽيڪ ڏيئي وينل شمو ۽ آمي به اٿيون. طارق خان کلي چيو ”هنن شايد جان بيبيءَ کان اڳ نه سمهڻ جو قسم کنيو آهي.“ ۽ کين شب بخير چئي پنهنجي ڪمري ڏانهن وڌيو ته جبار به کين ”شب خير“ چئي پنهنجي ڪمري ڏانهن هليو ويو. جان بيبي، شمو ۽ آميءَ سان گڏ پنهنجي ڪمري ڏانهن ٿي ويئي ته طارق خان شموءَ کي سڏي ۽ پاڻ پنهنجي ڪمري ۾ اچي سوٽ ڪيس مان گنج ڪڍي ان ۾ پنهنجي ڪيسي مان جان بيبيءَ ڏانهن لکيل پنو ڪڍي گنج ۾ رکيو! شمو اندر ڪمري ۾ آئي، ”جي سائين“ طارق خان گنج کي لفافي ۾ وجهي شموءَ کي ڏئي چيو، ”هيءَ شاه جو رسالو آهي جان بيبيءَ کي وڃي ڏي.“

شموءَ خوشيءَ مان وٺي اکين تي رکي چمي چيو، ”سائين، جيڃي جابل ڏاڍي خوش ٿيندي.“ ۽ ڪمري کان ٻاهر نڪري ويئي. جان بيبي شموءَ جو انتظار نهايت بيقراري سان ڪري رهي هئي ته آخر ڪيس طارق خان ڇو سڏيو آهي، شموءَ اچي گنج ڏيئي چيو، ”جيڃي، هي سائين طارق خان اوهان لاءِ ڏنو آهي... مني مرشد لطيف جو رسالو آهي.“

جان بيبي خوشيءَ مان وٺي لفافي مان ڪڍيو، گنج ڏسي حيران ٿي ويئي ۽ ڪيس طارق خان جا لفظ ياد آيا. ”سنو ٿيو گنج ناهي.“ گنج جان بيبيءَ جي خواهش هئي. هوءَ کولي ڏسڻ لڳي ته اندارن پنو نڪري آيو. هن هڪدم گنج ٽيبل تي رکيو ۽ پنو پڙهڻ لڳي. جيئن جيئن پڙهندي ويئي تيئن تيئن سندس اندر ٻرندو ۽ چهري جو رنگ ڦرندو ويو. مايوسي، اداسي، چڙ ۽ ڪاوڙ، هن هڪدم ليٽر پيڊ ۽ قلم کنيو ۽ لکڻ لڳي. شمو سمهڻ واري هئي ته جان بيبيءَ پنهنجي شاه جي رسالي ۾ پنهنجو لکيل پنو وجهي ڪيس ڏيندي چيو، ”هي رسالو طارق خان کي ڏيئي، اتي ئي

دروازي جي ٻاهران بيهي رهج!“ شمو اوباسي ڏيئي اٿي ۽ رسالو وٺي اکين تي رکي ڇمي، ڪمري کان ٻاهر نڪتي. طارق خان جي ڪمري جو دروازو بند هو. هن اڃان مس هلڪي ”نڪ نڪ“ ڪئي ته طارق خان هڪدم دروازو کوليو! شموءَ کيس رسالو ڏنو جيڪو وٺي هن هڪدم وري دروازو بند ڪري ڇڏيو. رسالو کولي پڻو کڻي پڙهڻ لڳو، ”هر ماڻهوءَ کي اظهار جي آزاديءَ جو حق هئڻ گهرجي. مون اهو حق حاصل ڪيو. ائين ئي پنهنجي راهه پاڻ پسند ڪرڻ، چونڊڻ به ماڻهوءَ جو بنيادي حق آهي. ڪوبه ماڻهو پنهنجي راهه ۾ ڪنڊا ۽ تانڊا نه وڃائيندو آهي. پر جڏهن مقدر بضم هجي اهي سوغاتون ڏيڻ لاءِ ته پوءِ ماڻهو تي اهو به فرض عائد ٿئي ٿو ته هو پيرن تي قياس ڪري اکين کي انهيءَ ڪنڊن ۽ تانڊن وچايل راهه تي لاهي. ان موقعي تي اکين جا به ڪي فرض آهن ۽ انهن کي به ادائگيءَ ۾ ڪوتاهي ڪرڻ نه گهرجي ۽ اهي به مسافت طئي ڪرڻ ۾ هٿ وٺائين. بهرحال اڪيون به ساڳي وجود جو ايئن ئي حصو آهن جيئن پير!“ طارق خان پيرن بدلي اکين کي ڪنڊن ۽ تانڊن واري راهه تي هلائڻ وارو فلسفو سمجهي ويو ته هن کيس ڪنڊن ۽ تانڊن تي هلڻ کان ڊيڄاريو ٿي ۽ هوءَ اتي اڪيون رکڻ لاءِ تيار آهي. هو پريشان ٿي ويو.

”جاني، تنهنجو قدر ڪرڻ مون تي واجب آهي ۽ مون تي رحم ڪرڻ توتي فرض.“

هن ساڳي ئي رسالي ۾ اهي سٽون رکي دروازو کوليو ته شمو بيٺي هئي. طارق خان حيران ٿي چيو، ”ڇو شمو هتي ڇو بيٺي آهي؟“

”سائين، جيڇي ڇيو هو ته ائين بيٺي هج!“

طارق خان کيس رسالو ڏيئي خاموشيءَ سان دروازو لاک ڪري ڇڏيو. جان بيبي بيقراري مان اڄ وڃ ڪري رهي هئي. شموءَ ايندي ساڻ کيس رسالو ڏيئي هيٺ ويهندي چيو، ”هاڻي جيڇي، آءٌ سمهان ٿي.“

آمي کونگهرا هڻي رهي هئي شمو به سندس پير ۾ سمهي

پيئي ۽ ٿوري دير ۾ کونگهرا هڻڻ لڳي. جان بيبيءَ رسالو کولي پٺو ڪيو. سندس سڄو بدن آتش دان بنجي ويو.
طارق خان پلنگ تي لپتيو پيو هو ۽ وهائي جي ڀر ۾ ڪن وٽ سندس ننڍڙي ٽيپ رڪارڊر تي محمد جمن جو گيت وڄي رهيو هو:

يار ڏاڍي عشق آتش لائي هي،
وي سانون لڱ گئي بي اختياري،
سيني دي وچ نه سمائي هي....

دروازي تي هلڪي ٽڪ ٽڪ ٿي. ”شمو هوندي.“ هن اٿي دروازو کوليو. دروازي تي جان بيبي حسن جو شاهڪار ٻڙي بيني هئي. طارق خان جون مٿيون منجهي ويون.
”اوه، هي ڇا؟“

طارق خان بس ايترو ئي اڪليو ۽ هوءَ اندر اچي دروازو بند ڪري ساڻس چنبڙي پئي. طارق خان مضبوطي سان جهلي کيس پاڻ کان ڌار ڪندي چيو، ”جاني، اها تون مون سان بيواجبي ٿي ڪرين، ضروري ناهي ته تنهنجي مرضي منهنجي به مرضي هجي. مان اهو سڀ نٿو چاهيان، جيڪو تون ٿي چاهين؟“
طارق خان جو ڳنڀير ڏيمو آواز ۽ لهجو صفا اوڀرو ۽ ڪهرو هو. جان بيبيءَ بنا ڪنهن احساس جي سندس اکين ۾ نهاري چيو، ”ڄاڻان ٿي ته توکي پنهنجي عزت جو فڪر ۽ خيال آهي ۽ بيعزت آءُ به ناهيان پر اهو تون به ڄاڻي وٺ ته توکان سواءِ مري وينديس، بس.“

هوءَ اچي روئڻ ۾ چٽڪي. طارق خان سندس ويجهو اچي چيو، ”هينئر تون هن ڪمري مان نڪري وڃ، ان کان وڌيڪ پيو مان ڪجهه به چوڻ نٿو چاهيان.“

جان بيبيءَ هنجن هاڻا نيٺ ڪٿي چيو، ”نيڪ آهي مان وڃان ٿي، پر هن کان پوءِ تون مون کي ڏسي نه سگهندين، ڇو ته مان ڪمري سان گڏ دنيا مان ئي نڪري وينديس.“
طارق خان جهڙو شينهن مڙس به محبت جي انتها تي

گهٻراڻجي ويو. سندس هٿ جهلي چيائين، ”نه جاني، تون ائين نه ڪندين.“ کيس وٺي اچي پلنگ تي ويهاري پاڻ به سندس ڀر ۾ ويٺو ته جان بيبيءَ ٽمندڙ نيٺ ڪٿي چيو، ”مون کي رڳو ايترو ٻڌاءِ ته مان واقعي توکي نٿي وٽان؟“

طارق خان سندس چنڊ جهري کي ڏٺو جنهن مان چانڊوڪي ڦٽي سڄي ڪمري ۾ سهائي آئي رهي هئي. نهايت سڄائيءَ مان چيو، ”مان ته ڇا، پر دنيا جو ڪوبه مرد توکي ناپسند نٿو ڪري سگهي.“

”پوءِ ڇو مون کان لاتعلق ٿو رهين؟“

”مان مجبور آهيان.“

”ڇا ۾ مجبور آهيان، ڪهڙي مجبوري آهي؟“

”ڇاڇا حمل خان ۽ مهرباب خان جون اکيون ٿيون آڏو اچن. مان ڀلا اهڙو آهيان جو سندن گهرن ۾ اچي... نه هرگز نه... مان ڪڏهن به نه!“

جان بيبيءَ سندس هٿ جهلي چمندي چيو، ”سڀني جو خيال ڪرين ٿو، منهنجو نه...“

طارق خان جيڪو سونهن جو شيدائي هو، اهو حسن کي ٻاڏائيندي ڏسي تڙپي پيو. اندر جي اونهائين ۾ زوري دٻايل جذبي ڪر کنيو ۽ هن جان بيبيءَ جو هٿ جهلي پنهنجي چپن تي رکيو. طارق خان پاران پيار جي ان اعتراف جان بيبيءَ جي اندر ۾ پاتالن تائين ٿڌڪار پري ڇڏي. طارق خان کيس منٿ ڪئي ته هوءَ هلي وڃي ۽ هوءَ خاموشيءَ سان سندس ڪمري کان ٻاهر نڪري وئي ۽ پنهنجي ڪمري ۾ اچي گنج سيني سان لائي لپتي پيئي:

نيٺ نه نندون ڪن، ڀڳو آرس اڪڙين،

اجهاميو ٻرن، توکي ساريو سپرين.

باب ستون

گهر ڏانهن موٽندي سڄي رستي ۾ جان بيبيءَ جي مهڪ ۽ چهاڪ ڪيس ٻي ڪنهن به پاسي ڏيان ۽ سوچڻ جي مهلت نه ڏني. مهربان خان وٽ پهچي به هو اندر حويليءَ ۾ عزيز خان سان ملڻ نه ويو ۽ اتان ئي مهربان خان سان موڪلايو، ”شڪار ٻي پيري ڪبو.“ چئي ڪراچي روانو ٿيو. سڀئي واٽون سڀئي رستا روشن ۽ مهڪيل هئا. سندس نيري رنگ جي لينڊ ڪروزر جيتري تيز رفتاريءَ سان ڪراچيءَ ڏانهن محو سفر هئي اوتروئي تيز رفتاريءَ سان سندس سوچون پٺيان جان بيبيءَ ڏانهن وڃي رهيون هيون. ”عجيب پاڻ وهڻي آهي جاني. شايد پيار جو جذبو ٿيندو ئي پاڻ وهڻو آهي.“ گاڏي حب ڊيم واري مٿين روڊ تي چڙهي ڪيس حب جو منو نيرو پاڻي ڏاڍو وڻڻ لڳو. هن سامهون نهاريو. ڪراچيءَ ڏانهن ويندڙ پاڻي نهايت خوبصورتيءَ سان چڪر ۽ ور ڪاٽي پي ويو. اڳ کان گهڻو ٿورو هو پر طارق خان هتان الائي ڪيترا پيرا آيو ۽ ويو هو پر اڄ ڪيس هي نظارو ڏاڍو حسين ۽ حيران ڪن لڳي رهيو هو. جڻ پهرين وار ڏسي رهيو هجي. هر منظر ۾ خوشي ۽ سونهن اوتجي ويئي هئي. پيار پنهنجو ڌار وجود رکي ٿو، جنهن ۾ اڪيون ڪن، زبان ۽ هر اهو حواس هوندو آهي جيڪو ماڻهوءَ جي ظاهري وجود ۾ هوندو آهي. پيار جو ڏسڻ، ٻڌڻ، چڻ، چڪڻ، سونگهڻ ۽ لهجو ڌار خاصيت رکندڙ آهن. طارق خان کي اهو ساڳيو حب جو پاڻي جنهن کي هو بنا ڪا توجهه ۽ اهميت ڏيڻ جي گذري ويندو هو، اهو بيحد حسين ۽ روشن نظر اچي رهيو هو. ”نيرو نيرو خوبصورت پاڻي. ڪيڏو خوبصورت منظر آهي.“ سندس اندر جي سونهن اوتون ڏيئي ٻاهرين نظارن جي، حسن کي دائمي بخشي رهي هئي. هن کي ساعتون گاڏي بيهاري اهو منظر ڏٺو ۽ پوءِ مشڪي گاڏيءَ کي اڏائيندو گهر پهتو. شهاز ڏاڍي ڪاوڙيل هئي.

”اڃان به اتي رهين پوين ها؟“

”هاڻي ايئن ئي ٿيندو.“

طارق خان بيپرواهي سان سندس ڀر مان لنگهي پنهنجي ڪمري ۾ آيو ۽ ڪپٽ ڪولي ان ۾ سوٽ ڪيس ۽ سفري بيگ رکي پاڻ اچي پلنگ تي ليٽيو. سندس اکيون بند هيون. جان بيبيءَ جي ياد سندس سيني تي مٿو رکيو ته هو مشڪي پيو:

ڪو جو ڪنهن پار، اکيون ڏسي آيون،

ٿيون ديوانيون دل ۾، اڀر لڳن آر،

تهان پوءِ قرار، ستيون ڪين سيد چئي.

ڀاڳي اچي سندس پيرن کي روز ڏيڻ لڳي. ”سائين، ٻه راتيون لائي ڇڏيون!!“

”ها ڀاڳي، پهرين رات ته ستار ۽ ڪنوار نه هئا، هتي ته سڀ خير آهي نه ٻيو ڪو آيو ويو؟“

”سائين سڀ خير آهي. ماڻهو ته گهڻا ئي پيا اچن وڃن پنهنجن ڪمن لاءِ اسان کين چيو ته ٻاهر ويل آهن. ڪلهه جيڪي حسن جان به آئي هئي.“

”ڇا ادي آئي هئي. پوءِ؟“

”پوءِ سائين اوهين نه هئا ۽ هوءَ هلي وئي.“

”شهنواز ته ساڻس ڳالهايو ٻولهايو ته نه!“

”بس سائين!!“

”ڇا بس سائين، وڙهي هئي ڇا، اديءَ سان؟“

”نه سائين وڙهي پڙهي ته ڪانه هئي پر جيڪي حسن جان ويٺي نه، بيٺي پير هلي ويئي.“

”غلطي ته مون کان ٿي هئي جو اديءَ سان موڪلائي نه ويو هئس، هوءَ منهنجو فڪر ڪري آئي هوندي. ٺيڪ آهي مان هينئر ئي ٿو وٽس وڃان.“

طارق خان وهنجي سهنجي تيار ٿي ٻاهر ٿي نڪتو ته شهنواز چيو، ”ڪلهه تنهنجي پيٽ آئي هئي ۽ مون سان وڙهي ويئي آهي.“ طارق خان کيس بنا جواب ڏيڻ جي گهر کان ٻاهر نڪري ويو.

طارق خان پنهنجي ڀيڻ حسن جان جي گهر پهتو حسن جان، جيڪا طارق خان جهڙي ئي خوبصورت ۽ باوقار هئي. اها اتي پاءُ سان ملي ۽ کيس وٺي ڪمري ۾ آئي.

”مامو آيو، مامو آيو.“ ٻه خوبصورت ٻار ڊوڙندا طارق خان کي چنبڙي ويا.

طارق خان کين پاڪرن ۾ پري چميون ڏيئي چيو، ”ڪهڙا حال آهن دوستو.“

ستن سالن جي منير نهايت مهذب طريقي سان چيو، ”نيڪ آهيون ماما.“

”۽ تنهنجا ڪهڙا حال آهن تنوير يار.“

چئن سالن جو تنوير شرمائڻ لڳو. کيس هنج ۾ ويهاري طارق خان ڀيڻ کي سنجيدگيءَ مان چيو. ”ادي، ڪلهه منهنجي گهر آئي هيئين؟“

”ها، مان آئي هيس پر تون نه هئين...“

”آءُ ڇاڇا حمل خان وارن ڏانهن ويو هئس. بلڪل هاڻي ئي موتيو آهيان، ٻڌم ته تون آئي هيئين سو هليو آيس.“

”ڇاڇا حمل خان وارا سڀئي خوش هئا؟“

”ها، سڀئي خوش هئا.“

حسن جان اتي ئي ته طارق خان کيس ويهاريندي چيو. ”ادي، هيٺر آءُ ڪجهه به نه ڪائيندس، ويهه.“

”ڪالهه شهنواز ڪجهه ڳالهايو هو ڇا؟“

”مان ۽ شهنواز پاڻ ۾ ڄاڻون تون وڃ ۾ نه پءُ.“

”شهنواز تڏهن خوش ٿيندي آهي جڏهن سندس پائر ۽ پيڻيون ايندا آهن.“

”پلي خوش ٿئي. مان به تنهنجي اچڻ تي ڪيڏي خوش آهيان. اها ته قدرتي ڳالهه آهي.“

”ادي، تون هر ڀيري سهي ويندي آهين، شهنواز ان لائق ناهي جو تو سان گهٽ وڌ ڳالهاڻي.“

”ڪير ٿو چوي ته هن مون سان گهٽ وڌ ڳالهايو آهي. هوءَ

تنهنجا خار ڪنهن تي لاهي؟ ظاهر آهي مان ئي تنهنجي ڀيٽ آهيان سو... باقي هوءَ دل جي خراب ناهي. تون منهنجو فڪر نه ڪر، تنهنجي گهر ۾ اچڻ سان منهنجي ڪابه بيعزتي نٿي ٿئي، اهو منهنجو پنهنجو گهر آهي. باقي تون شهنواز جو خيال ڪندو ڪر. خاص ڪري هنن ڏينهن ۾، هينئر به تون هليو ويو هئين.“

”مان جي هليو ويو هئس ته پٺيان گاڏيون، ڊرائيور، نوڪر ۽ سڀ ڪجهه هو، باقي.“

طارق خان اٿيو، حسن جان کيس گهڻو ئي کاڌي لاءِ روڪيو پر، طارق خان چيو. ”ادي ماني ته آءُ هينئر گهر ۾ به نه کائيندس، بس ٿورو آرام ڪريان، هتي ٻئي راتيون ڪچهريون ٿيون ۽ مان پوري طرح ننڊ ڪري نه سگهيس.“

حسن جان کيس نرڙ تي چمي ڏيئي دعائون کيس ۽ طارق خان سندس ٻئي هٿ وٺي اکين تي رکي چميا ۽ کائڻس موڪلائي گهر آيو ۽ خاموش خاموش پنهنجي ڪمري ۾ آيو. ڀاڳيءَ اچي مانيءَ لاءِ پڇيو.

”نه، ماني نه کائيندس، اڪبر ڪٿي آهي. سويل به نه ڏنر، هينئر ڪٿي اچينس.“

”سائين، سويل ستو پيو هو ۽ هاڻي خدو گهمائڻ وٺي ويو اٿس.“

ڀاڳيءَ کيس پيرن تي زور ڏيڻ چاهيا ته هن پنهنجا پير پري ڪندي چيو، ”مان ڪجهه دير سمهڻ ٿو چاهيان. دروازو لاک ڪيو وڃ.“

طارق خان سڌو سنئون پلنگ تي پير پير جي مٿان چاڙهي ليٽي پيو ته جان بيبيءَ جو هر روپ ساڻس ڳالهائڻ لڳو. ”مان توکان سواءِ جيئري رهي نه سگهنديس، مان هن دنيا مان ئي نڪري وينديس.“

”تو کي اختيار آهي طارق خان! تون مون کي ڌڪاري منهنجي اڏيٽن ۾ اضافو ڪري ٿو سگهين.“

جان بيبيءَ جي گذار جسمر جو لمس کيس پاڪرن ۾ ڀرڻ لڳو.

هن اتي ڪبت ڪولي سوت ڪيس مان جان بيبي جا لکيل پنا ڪڍي وري اچي پلنگ تي ويهي پڙهڻ لڳو.

”سمجھ کان ٻاهر ماڻهو... فقط مان جيڪا تنهنجي اندر جي افق تي اڀرڻ جي لائق ناهيان.“

طارق خان مشڪڻ لڳو. ”تون ڇا جي لائق آهين اها مون کي خبر آهي.“ وري ٻيو ڀيرو پڻو ڪڍي پڙهڻ لڳو. ”هر ماڻهو کي اظهار جي آزادي وارو حق ملڻ گهرجي. مون اهو حق حاصل ڪيو آهي. ايئن ئي پنهنجي راهه پاڻ پسند ڪرڻ چونڊڻ به ماڻهو جو بنيادي حق آهي. ڪوبه ماڻهو پنهنجي راهه ۾ ڪنڊا ۽ تانڊا نه وڃائيندو آهي. پر جڏهن مقدر بزدل هجي اهو سوغاتون ڏيڻ لاءِ ته پوءِ ماڻهو تي به اهو فرض عائد ٿو ٿئي ته هو پيرن تي قياس ڪري اکين کي انهيءَ ڪنڊن ۽ تانڊن وڃايل راهه تي لاهي، ان موقعي تي اکين جا به ڪي فرض آهن ۽ انهن کي به پنهنجي فرض ۾ ڪوتاهي ڪرڻ نه گهرجي ۽ اهي به مسافت طئي ڪرڻ ۾ سات ڏين ۽ هٿ وٺائين، بهرحال اکيون به ساڳي وجود جو بلڪل ايئن ئي حصو آهن جيئن پير.“

هي سٺون طارق خان کي ساڳي ئي نموني تڙپائي ويون جيئن پهريون ڀيرو پڙهڻ سان هو تڙپي پيو هو. ”جاني، آءٌ تنهنجو مطلب سمجهان ٿو، پر آءٌ ايئن ڪري نٿو سگهان. احتياط مون تي فرض آهي. توکي پري ڪندي جيڪا اذيت مون سٺي، ان جي ذري کان به جي تون واقف ٿئين ته اتي هڪڙو پل به گذاري نه سگهين پر اها پوڳنا لازم آهي ته مان ئي پوڳيان اڪيلو.“

”حقيقت هن حال جي، جي ظاهر ڪيان ذري...“

۽ جان بيبيءَ جون يادون پاڪرن ۾ پري پاسو ورائي سمهي پيو.

باب اٺون

حمل خان جي حويليءَ ۾ جشن لڳو پيو هو. تاج بيبيءَ پٽ ڄڻو هو. سردار مهرباب خان کي پهريون پٽ ڄائو هو. ڀڳ جو وارث. مبارڪون مٺايون حمل خان جي حويليءَ ۾ اوتجي پيون هيون. عزيز جان، مهرباب خان کي وٺي حمل خان جي حويليءَ ۾ آئي، سڀئي خوش ٿي ساڻس ملڻ لڳا. حسنه کي ڏسي مهرباب خان سڀ وساري ويٺو ته هوءَ حمل خان جي ننهن ۽ ستار جي زال آهي ۽ ان سان به ڪينڪارڻو آهي مٿي تي هٿ رکي!! حسنه جڏهن ڪيس پليڪار ڏني ته هو ڄڻ سجاڳ ٿيو. امير بيبي ڪيس وٺي تاج بيبيءَ جي ڪمري ۾ آئي.

تاج بيبي ڪين ڏسي مشڪي پئي. مهرباب خان پينگهي ۾ ستل پنهنجو پٽ ڏسڻ لڳو.

عزيز جان خوش ٿي چيو، ”پٽ، هيءُ ته سڄو تو جهڙو آهي.“ سڀئي کلڻ لڳا. ستين ڏينهن حمل خان جي حويليءَ ۾ ڇٽيءَ جي رسم وڏي خوشي ۽ ڪاڄ سان ٿي ۽ ننڍڙي تي سندس ڏاڏي سهراب خان جو نالو رکيو ويو. چاليهن ڏينهن کان پوءِ تاج بيبيءَ جي چلي لاهڻ جي رسم ٿي ۽ ڪيس وهنجاريو ويو ۽ پوءِ عزيز جان تاج بيبيءَ ۽ ننڍڙي سهراب خان کي وٺي پنهنجي حويليءَ ۾ آئي جتي وڏي ڌور ڌام سان عقيقي جي رسم ٿي. سڀئي مائٽ ۽ دوست گڏ ٿيا، طارق خان به شريڪ ٿيڻ آيو هو، ٻي ڏينهن مهرباب خان ۽ عزيز جان سان ملي تاج بيبيءَ کي مبارڪون ڏيڻ ۽ ننڍڙي سهراب خان کي ڏسڻ لاءِ مٿي آيو. تاج بيبيءَ جي ڪمري ۾ گهڙيو ته سندس پهرين نظر جان بيبي تي پئي. جان بيبي پڻ دروازي ڏانهن ئي ڏسي رهي هئي. ٻئي هڪ ٻي کي ڏسي ايئن بيهي رهيا ڄڻ پٿر جا بيجان مجسما هجن. ڪي گهڙيون بس هڪ ٻئي کي ڏسندا ئي رهيا. تاج بيبي اڪيون بند ڪري لپٽيل هئي. ننڍڙي جي

روئڻ تي ٻئي چرڪي پيا ۽ تاج بيبيءَ به اڪيون ڪوليون. طارق خان کي ڏسي اٿي ويئي ته طارق خان اڳيان وڏي ساڻس ڪنڪاري کيس ننڍڙي جون مبارڪون ڏنيون ۽ تاج بيبيءَ مشڪي خير مبارڪ چئي، جان بيبيءَ ڏي نهاريو جيڪا حيرت سان طارق خان کي تڪي رهي هئي. ”جاني، ادا طارق خان کي ويهار ته سهي.“

جان بيبي چرڪي ته طارق خان صوفي تي ويهي مشڪي چيو. ”هي منهنجو پنهنجو گهر آهي. هتي ته جاني پاڻ مهمان آهي ۽ اسان کي سندس خدمت ڪرڻ کپي.“ جان بيبيءَ مشڪي چيو، ”هتي ڪوبه مهمان ڪونهي، پنهنجا پاڻ ۾ آهيون.“

جان بيبي، تاج بيبيءَ سان گڏ پلنگ تي ويئي. طارق خان تنگ تنگ تي چاڙهيو سامهون صوفي تي ويٺو هو. جان بيبيءَ جون اڪيون طارق خان لاءِ آيون ۽ اڇيون هيون سندس اندر ۾ لطيف جو بيت هرڻ لڳو:

وسن ۽ وهسن، ڏهاڻي ڏسڻ لئس،

جيئن جيئن پرين پسڻ، تيئن تيئن نشا نينهن جا.

جان بيبي الائي ڪهڙن خيالن ۾ هئي ۽ طارق خان کيس ڏسي رهيو هو ۽ ڪمري ۾ خاموشي ڇانيل هئي. تاج بيبيءَ مشڪي چيو، ”چاهي جاني، ڳالهائين ڇو نٿي، اسين ته پورا ٿيون.“

”ڇا ڳالهائين ڪو موضوع ئي نٿو سجهي.“

طارق خان کلي چيو، ”ڇڱو آءُ ماسي عزيزجان سان ٿو وڃي ڪچهري ڪريان هتي ته لفظ ۽ جملا ڏاڍا مهانگا آهن.“

”لفظ پنهنجو اگه پاڻ ڪٿين ٿا ۽ انهن جو قدر ۽ قيمت جنهن به بازار ۽ هٿ تي هوندو اتي ئي لهندا.“

”ان جي معنيٰ ته هتي لفظن جو قدر ۽ قيمت ناهي، ان ڪري نٿا لهن؟“

ان تي ٻئي کلڻ لڳيون. تاج بيبيءَ چيو، ”ادا، هن ئي هفتي ۾ امان ۽ بابا وارا ادا جبار جي مگشي ڪرڻ لاءِ ڪراچي ايندا.“

اهو ٻڌي جان بيبيءَ جي چهره جو رنگ هيڊو ٿي ويو. طارق خان چيو، ”ڪٿي پڦي نور بيبيءَ جي گهر ۾؟“

”ها.“

”تون به ايندينء نه؟“

”نه ادا، آء اڃان هلڻ جوڳي ناهيان.“

طارق خان جان بيبيءَ ڏي نهاري مشڪي چيو، ”ءِ جان بيبي

ته ضرور ايندي پاءُ جي مگڻي ۾.“

”نه آءُ ڪراچي نه وينديس!“

”ڇو؟“

طارق خان ۽ تاج بيبيءَ گڏ چيو ته جان بيبيءَ ساڳي اداسي

مان چيو، ”بس منهنجي دل نٿي جوي.“

تاج بيبيءَ حيرت مان چيو، ”مگڻيءَ ۾ ته سڀئي ويندا، تون

اڪيلي گهر ۾ ويهندينءَ؟“

”اڪيلي ڇو. مون زهريءَ کي چيو آهي اها به هتي مون وٽ

هوندي بيون به مايون آهن.“

”امان کي مڃائي سگهندينءَ، ادا جبار توکي هتي ڇڏيندو؟“

جان بيبيءَ چڙي چيو. ”ڇو پلا، زبردستي آهي ڇا، مان نٿي

وڃڻ چاهيان بس، نه ويندس.“

طارق خان ٻنهي پيئرن جون ڳالهيون ٻڌي رهيو هو. جان بيبي

کيس تمام مختلف ۽ انوکي لڳي. هن دل ۾ چيو، ”ڪاش ٻجاني،

تون مون کي اڳ ملين ها!“ سندس هر انداز طارق خان جي اندر

۾ نقش ٿي رهيو هو. طارق خان موضوع بدلايو. ”گنج پڙهيئي؟“

”ها.“

”اهو مون خاص تنهنجي لاءِ ورتو هو.“

تاج بيبي ٻنهي کي حيرت مان ڏسي رهي هئي، هو ٻئي هڪ

ٻئي سان ڪيڏي پنهنجائپ مان ڳالهائي رهيا هئا. ڄڻ ٻنهي جون

صدين جون سڃاتون هجن. طارق خان چيو، ”گنج ۾ ۽ شاهه بادشاهه

جي ٻين نسخن ۾ ڪهڙو فرق آهي؟“

”گنج ۾ ڏکين لفظن جون معنائون نه ڏيڻ واري ڪوت هر

ماڻهو محسوس ڪندو، ڇو جو انهن جي ئي آڌار تي ماڻهو لطيف

کي سمجهن ٿا.“

”واقعي تو بنيادي ڳالهه نوت ڪئي آهي ۽ اها وڏي ڪوت آهي
گنج ۾. ڏکين لفظن جون مٽائون نه ڏيڻ جي ڪري گنج اڏورو آهي
صفا.“

مهراب خان جي اچڻ سان ماحول اوڀرو ۽ پراڻو ٿي ويو جڻ ۽
جان بيبي جيئن اڳ طارق خان سان پنهنجائپ مان ڳالهائي رهي
هئي اها محتاط ٿي ويئي. مهراب خان ايندي ساڻ پنهنجو پٽ
پينگهي مان کڻي طارق خان کي ڏيکاري چيو. ”ٻڌائي سگهندين ته
سهراب خان ڪنهن جهڙو آهي؟“

”اڃان ته صفا ننڍڙو آهي. ٻار ته هر سال شڪل بدلائيندو آهي.“

”پر هينئر ڪنهن جهڙو آهي؟“

طارق خان، سرخ سفيد تندرست ۽ خوبصورت سهراب خان ۾
نھاري چيو، ”هينئر ته بس پيارو ۽ خوبصورت آهي.“

مهراب خان کلي چيو، ”جانچي ڏسينس، صفا جانيءَ جهڙو
آهي.“

طارق خان کان هلڪو چرڪ نڪتو پر پاڻ سنڀالي ٻار کي
غور سان ڏسي وري جان بيبيءَ کي ڏسي تهڪ ڏيئي چيائين، ”ها
يار، واقعي سچ ٿو چوين.“

”سٺو ٿيو جو مون تي ۽ تاجيءَ تي نه ويو.“

جان بيبي شرمائل لڳي ۽ تاج بيبي انھري ٿي وئي. طارق خان
ٻار کي ڏسي چيو، ”واقعي سهراب خان پنهنجي ماسيءَ جهڙو آهي.“
مهراب خان کلي چيو، ”ماسيءَ جهڙو نه، ماسيءَ جهڙو
خوبصورت آهي.“

شبي ۽ حوا چانهه مٺايون کڻي آيون. سندن پٺيان ئي عزيز جان
به مشڪندي آئي.

”پٽ طارق خان، منهنجو پوٽو ڏٺي؟“

”ها، ماسي ڏٺو اتر تمام پيارو آهي.“

”ڪنهن جهڙو آهي؟“

طارق خان تهڪ ڏنو ته سڀئي کلڻ لڳا، عزيز جان حيران ٿي
چيو ”سڀئي گڏجي ڇو ٿا کلو؟“

”ماسي هينئر هينئر اسين اهائي ڳالهه ڪري رهيا هئاسين.“

”جانيءَ جهڙو آهي نه؟“

”امان، مون به ايئن ئي چيو آهي!“

عزيز جان مشڪي جان بيبيءَ ڏانهن ڏسي چيو، ”منهنجي جاني جهڙو ٿيندو ته چوڏهين جو چنڊ جهڙو ٿيندو.“

جان بيبي مشڪي اکيون هيٺ ڪيون ته طارق خان جون اکيون چوڏهين جي چنڊ مٿان ڪڪرن جيان ڇانئجي ويون. امير بيبيءَ ۽ جبار جي کلڻ جي آواز تي سڀني چرڪي نهاريو، جبار ٽهڪ ڏيئي چيو ”سٺو ٿيو سڀئي هڪ ئي هنڌ ملي ويا.“

سڀئي اٿي ساڻن مليا. امير بيبيءَ چيو، ”سٺي وقت تي آيا آهيون. طارق خان به هتي آهي نه ته جيڪر صلاح اڏوري رهجي ها.“

طارق خان مشڪي چيو، ”حڪم ڪر پڦي.“

”پٽ، جبار جي مڱڻي لاءِ ايڏانهن اوهان ڏانهن ڪراچي اچڻو آهي نور بيبيءَ جي گهر، سو هاڻي سڀئي گڏ آهيو، جيڪا صلاح ڪري تاريخ رکو. مرضيءَ وارا آهيو.“

طارق خان چيو، ”پڦي اوهين جيڪا به تاريخ رکو، آءُ اوهان سان ٻڌل آهيان.“

مهراب خان ڪجهه بيزاريءَ مان چيو ”مامي، مون کي ڪجهه ڪم آهن سو...“

امير بيبيءَ چيو، ”پٽ، پلي تون پنهنجا ڪم لاهه پوءِ جيڪا تاريخ رکين اها نڪ آهي.“

عزيز جان چيو، ”شادي ناهي جنهن ۾ گهڻا ڏينهن لڳندا مڱڻو آهي شريڪ ٿي وري اچجن.“

مهراب خان چيو، ”نڪ آهي مامي، جيڪا تاريخ رکو آءُ ايندس.“

امير بيبيءَ خوش ٿي چيو، ”ابا، سدا جڙيو هوندين.“

جبار کلي چيو، ”ويچار يون مائرون، دعائن لاءِ بهانا ٿيون ڳولين.“

مهراب خان کلي چيو، ”جبار ته سائين، موج ۾ آهي.“
 جبار تهڪ ڏيئي چيو. ”ادا مهراب خان، اهڙيون ننڍڙيون
 موجون ته وڏن ادن جي پيرن ۾ ايلڙاڻيون پائي ٿيون ليئڙجن ۽
 اسان ننڍا هڪ ئي موج تي ڪانيارا ٿي پئون؟“
 طارق خان شاندار تهڪ ڏيئي چيو، ”جبار جي تازي صورتحال
 تي لطيف جو هي بيت ٺهڪي پيو اچي.

چندن چڪي آيو، ٻي ول وجهي نه وات،
 ڪرهي ڪنور لتاڙيا، رائي پئي رات،
 توڏي تنهن ول تات، جنهن ۾ بوءِ بادام جي.

طارق خان مشڪي بيت پڙهي مس پورو ڪيو ته سڀئي
 تهڪن ۾ چٽڪي پيا. جان ببي کي کلي کلي اکين ۾ پاڻي اچي
 ويو. امير ببيءَ کلي چيو، ”ڇڏيو ڪٿي منهنجي جبار جي جند.“
 ”پقي، ڪراچيءَ جي چڪرن نيٺ رنگ لاٿو؟“

جبار کلي چيو، ”جن کي ڏانڊو ۽ پيئڊ پيل نه هوندا آهن اهي
 ايئن ئي چٽواڳ ۽ رولاڪ هوندا آهن.“

وري به سڀ ڪلڻ لڳا، عزيز جان، جبار جي مٿي تان پيار مان
 هٿ ڦيرائي چيو، ”منهنجو پائيٽو ارندو ناهي، رنداڻو آهي پنهنجي
 ماسيءَ جي گهران ٿو ڪري، هاڻي سڀئي گڏجي سندس مڱڻو
 خوشيءَ مان ڪريو.“

امير ببيءَ مشڪي چيو، ”تاريخ ٻڌڻ وارا سڀئي گڏ ويٺا
 آهيو، جبار جي پيءُ به اهو ئي چيو اٿر ته مهراب خان، طارق خان ۽
 ادي عزيز جان جيڪا به تاريخ رڪن اها قبول آهي.“

مهراب خان، طارق جان ڏي نهاري مشڪي چيو، ”هن ئي
 هفتي جو ڪو ڏينهن رڪجي؟ (جبار ۾ نهاري مشڪي) ڪيئن
 جبار، نيڪ آهي نه؟ ڏيريون برداشت ٿي نه سگهنديون!“
 جبار تهڪ ڏيئي چيو ”اڄ ته ٽوڪ ٽاڙ به پئي وڻي.“

سڀني کليو ته طارق خان چيو، ”نيڪ آهي هن ئي هفتي
 مڱڻو، ۽ پوءِ شادي به ٽڪڙو ئي ڪجي.“

جبار مشڪڻ لڳو ته مهراب خان چيو، ”جبار، ڪجهه ته ڪڇ.“

جبار کلي چيو ”وڏن جي وچ ۾ ڳالهائڻ گستاخي آهي.“
 مهربان خان ۽ طارق خان گڏجي چيو، ”نيڪ آهي شاديءَ جي
 تڪڙ ڪانهي اها ڀلي دير سان ٿئي.“
 جبار کلي رڙ ڪري چيو، ”نه نه بزرگو، هرگز نه.“
 سڀني کليو ته مهربان خان چيو، ”هاڻي وڏن جو ادب ڪيڏانهن
 ويو؟“

جبار تهڪ ڏيئي چيو، ”ذاتي مفادن جي هيٺيان ڊبجي ويو.“
 وري به سڀئي کلي لڳا، امير بيبيءَ اتي ننڍڙي سهراب خان
 کي چمي ڏني جيڪو تاج بيبيءَ جي ڀر ۾ ستو پيو هو. ان عزيز
 جان کي چيو، ”ادي تاجان ته هلي نه سگهندي؟“
 ”نه نه، تاجان هينئر سفر ڪري نه سگهندي.“
 ماني ڪاڻي امير بيبيءَ چيو، ”هاڻي اسين هلنداسين.“
 طارق خان کلي چيو، ”ڪيڏانهن ڪراچي؟“
 ان تي سڀني کليو. جان بيبيءَ جنهن ٿوري ٿوري دير کان پوءِ
 طارق خان ڏانهن پي نهاريو تنهن کان وڏو تهڪ نڪري ويو ته
 طارق خان جي اڳيان چڻ هر رنگ جا گلاب ڪڙي پيا.
 جبار کلي چيو، ”فرياد، فرياد جانيءَ جي تهڪ ۾ مون لاءِ توک
 لڪل آهي.“

امير بيبي، جبار ۽ جان بيبي وڃڻ لاءِ تيار ٿيا ته طارق خان به
 اٿندي چيو، ”هاڻي آءُ به هلندس.“
 عزيز جان چيو، ”پٽ تون ته ويهه اڃ ٿي ته آيو آهين.“
 ”ماسي منهنجي اچڻ جو ته ڪاٿو ٿي ڪونهي.“
 ”پٽ، اسان ڏانهن ته اچين ٿي نٿو. مهربان خان کي پٽ ڄمڻ
 جون مبارڪون به هتان ئي ڏيئي هليو وئين، به قدم ڪڍي اسان وٽ
 نه آئين؟“

”تڏهن ڏاڍو مصروف هيس... هاڻي ضرور ايندس.“
 عزيز جان، جان بيبيءَ کي وڃڻ لاءِ تيار ڏسي چيو، ”پٽ، تون
 به ٿي وڃين؟“
 امير بيبي چيو، ”جانيءَ کان سواءِ گهر صفا اڀاڻڪو آهي.“

حسنه به ڄڻ اڪيلي ٿي پئي آهي، مون کي چيائين امان، جانيءَ کي ضرور وٺي اچجانءِ، به ڏينهن ڄڻ به صديون ٿي ويون آهن.“

طارق خان سڀني سان موڪلايو ۽ امير بيبيءَ وارن به موڪلايو. جبار اڳ ئي وڃي پنهنجي گاڏي اسٽارٽ ڪئي. جان بيبيءَ جون وڪون طارق خان کانسواءِ ڄڻ وڌيون ئي نٿي. سندس قدم طارق خان کان ڌار وڃڻ لاءِ ناراضگيءَ جو اظهار ڪري اتي ئي ڄڻ چنبڙي پيا هئا. طارق خان پنهنجي گاڏيءَ ۾ ويٺو. امير بيبيءَ گاڏيءَ ۾ چڙهندي پٺيان نھاري چيو، ”جاني پٽ آءُ.“

جان بيبي چرڪي اچي گاڏيءَ ۾ ويٺي. طارق خان پنهنجي گاڏي اسٽارٽ ڪئي. جبار ارادن پنهنجي گاڏيءَ کي طارق خان جي گاڏيءَ جي پٺيان ڪيو. مھراب خان کي ٻنهي سلام ڪيو ۽ مھراب خان ٻنهي کي خدا حافظ چئي هٿ لوڏڻ لڳو.

باب نائون

صبح جو سويل جبار جي مڱڻي لاءِ ڪراچي وڃڻ جون تياريون هيون. جان بيبي ته يڪوئي وڃڻ کان انڪار پي ڪيو پر اڄ صبح جو جڏهن هن انڪار ڪيو ته امير بيبي مشڪي سوچيو، ”اوڏانهن ڪيئن وڃي. سندس به ته مڱڻو آهي ٻي ئي هفتي مير محمد سان، سو مڱيندي جي گهر ڪيئن ويندي. مون کان وڌيڪ ته جاني عقلمند آهي جو ايئن سوچيائين ۽ پوءِ ماڻ ٿي ويئي.“ زهره، جان بيبي جي نه وڃڻ جو ٻڌو ته چيو، ”ڇاچي، آءُ به جاني وٽ ٿي ويهان، اوهين به ته سڀاڻي ئي موٽي ايندا؟“

”نڪ آهه. پٽ، هتي به انتظام ڪرڻ ۽ سنڀالڻ لاءِ به ماڻهو ڪپي تون پلي جاني سان هج، سڀئي جبار جي مڱڻي لاءِ ڪراچي روانا ٿيا ته جان بيبي زهره کي وٺي پنهنجي ڪمري ۾ آئي. ”جاني، تون ڪراچي ان لاءِ نه ويئي آهين ته اتي طارق خان هوندو؟“

”هاڻ اهي سڀئي مرحلا گذري ويا زهري.“

”ڇا ڇا، ڪهڙا مرحلا؟“ ۽ جان بيبيءَ کيس سڀ ٻڌائي ڇڏيو.

”جاني، ڇا واقعي تو اهو سڀ ڪيو؟“

”ها زهري، حقيقت اها آهي ته پيار ۾ ماڻهو ڀروس ٿي ويندو آهي. مان به پنهنجي وس ۾ ناهيان، منهنجون واڳون هن جي هٿ ۾ آهن. منهنجي پاڻ وهڻائي الائي ڪهڙي اوڙاهه ۾ گر ٿي ويئي.“

هن پنهنجي خط جو به ذڪر ڪيو ۽ طارق خان جا جواب به کيس ڏيکاريا. زهره پڙهڻ لڳي. ”تو کي نظرانداز ڪرڻ جو حق ڪڏهن به ڪنهن کي به ملي نه سگهندو. ڇو جو تو کي نظرانداز ڪرڻ ڪنهن جي به وس ۾ ناهي. تنهنڪري اهي اختيار منتقل ڪرڻ جو تصور به نه ڪجانءِ! آءُ پنهنجي زندگيءَ جو سفر شروع ڪري چڪو آهيان، ظاهر آهي ته پنهنجي راهه ۽ منزل جو تعين به

ڪيو هوندو. تنهنجو رستو، تنهنجي منزل، تنهنجي راهه ۾ اڪيون وڃائي وينا آهن. جتي تنهنجي قدمن جي آڇيان لاءِ گلاب پٿاريل آهن. ان مهڪيل راهه تي هلڻ ئي تنهنجي موتي جهڙن پيرن کي پانءِ پوندو بنسبت ان پرائي راهه جي جتي اوجاڳيل ڪنڊا ۽ ٽانڊا اجنبِي مسافر جي تاڪ ۾ وات ڦاڙي وينا آهن کيس پسر ڪرڻ لاءِ. “خط پڙهي زهره، جان بيبيءَ ڏانهن بهاريو جيڪا صفا وڪريل لڳي رهي هئي. ”ڏٺي جاني، طارق خان تمام وڏو ماڻهو آهي. هن توکي ڪنهن به طريقي سان ڪٿي به، ڪو دلاسو نه ڏنو آهي. مان ته حيران آهيان ته ڪهڙا لفظ چونڊيا آهن. سندس ڪنهن به لفظ ۾ تولا ڪابه پناهه ناهي، ڪوبه چار ناهي، ڪابه زنجير ناهي، جنهن ۾ تون ڦاسي ۽ وڇڙي پوين. سچ به جاني. طارق خان وڏو ماڻهو آهي. مهرباني ڪري جاني، هاڻي کيس وڌيڪ امتحان ۾ نه وجهه، نه ئي.“

”زهره، هن کان اڳ ڀلا تو مون کي گهٽ سمجهايو آهي، مان پاڻ به سڀ سمجهان ٿي پر....“

”تو کيس ڪهڙو جواب ڏنو؟“

جان بيبي کيس پنهنجو جواب ٻڌائي، وري طارق خان جو جواب کيس ڏيکاريو. زهره پڙهڻ لڳي. ”جاني، تنهنجو قدر ڪرڻ مون تي واجب آهي ۽ مون تي رحم ڪرڻ توتي فرض آهي.“

زهره مشڪي پئي. ”طارق خان وڏو اڪابر آهي. هن توکان رحم گهريو آهي جاني. تون ان جو مطلب سمجهين ٿي؟ يعني مون تي رحم ڪر، منهنجي جند ڇڏا.“

جان بيبيءَ مشڪي طارق خان جي لکيل لفظ جاني تي آڱر رکي ڇڏي. زهره کلي چيو. ”ان ۾ چاهي، اهو ته مان به توکي چوندي آهيان سڀئي ويجهو توکي جاني ئي چوندا آهن.“

جان بيبيءَ مشڪي چيو، ”تون يا خاندان وارا ته منهنجي نالي جو اڌ ٿا وٺو، جيئن ادي تاج بيبي کي تاجي ٿا ڇڻو، پر طارق خان ته ايڏو بي تکلف ناهي جو اسان جا نالا اڌ وٺي هي ته.“

”خوش فهميون وڏيون بلائون آهن جاني، انهن جي ڪڍ متان لڳين. متان پاڻ کي ئي وڃائي ويهين.“

”خوش فهميون به ته ڪنهن بنياد تي بيٺل هونديون آهن.“
 ”۽ اهو بنياد ٺڪريءَ تي رکيل هوندو آهي، جنهن کي پاڙ نه هوندي آهي.“

”زهري تون سدائين مون کي مايوس ڇو ڪندي آهين؟“
 ”جاني، مان توکي آرسِي ٿي ڏيکاريان حقيقت جي، ان ۾ جي تون پاڙ کي مايوس ٿي ڏسين ته اهائي حقيقت آهي. اهوئي سچ آهي. هيري ٿرومين جو چوڻ ڪيڏو سچ آهي ته، ’مان ڪنهن کي به ڏک ۽ تڪليف نه ڏيندس. صرف سچ چوندس ۽ ماڻهو سمجهندا ته مان کين ڏک، ۽ تڪليف ٿو ڏيان.‘ اڳتي تنهنجي مرضي آهي. باقي طارق خان جي لفظن مان ته اهوئي ٿو اندازو لڳائي سگهجي ته هن کي توسان ڪوبه چاهه ناهي.“

”مان طارق خان جي اکين ۽ دل جي لپي پڙهي ٿي ڄاڻان.“
 جان بيبي کي مشڪندو ڏسي زهره کي ٿورو ڊپ ٿيو، ”جاني، تون پلي ڪل خدا توکي خوش رکي، پر هڪڙي ڳالهه ضرور ٻڌ ته پلي ڪيتري ئي مرڪ چين تي سڃايل هجي پر چهرو اندر جو عڪاس هوندو آهي. هينئر جيئن تنهنجو چهرو اندر جي آرسِي بنجي سڀني ڪيفيتن جا عڪس ڇٽا ڏيکاري رهيو آهي جيڪي اداس ۽ ٻسا آهن. تون پاڙ به ڄاڻين ٿي ته تنهنجي اندر وٽ تولا ڪابه آهت ۽ تسلي ناهي.“

جان بيبي بنا جواب ڏيڻ جي اٿي ”گنج“ ڪٽي آئي ڪيس ڏيکاريو. زهره خوشيءَ مان ڏانهن ڪري چيو، ”اڙي گنج، ڪڏهن ورتئي، ڪنهن آندو؟“ جان بيبي رڳو مشڪي رهي هئي. زهره ”گنج“ کي اٿلائي پٿلائي ڏنو.
 ”ٻڌاءِ نه ڪنهن آندو آهي؟“

”طارق خان.“

”ڇا. ڇا؟“

”ها، طارق خان ڏٺو اٿم، ۽ چيائين ته، خاص تنهنجي لاءِ آندو اٿم.“
 زهره حيرت مان ڏانهنس نهاري رهي هئي ڪيس يقين ئي نٿي

آيو.

”جاني، واقعي سچي؟“

”ايڏي حيرت چو ٿي ڪائين زهري؟“

”سچ به حيرت جهڙي، ڳالهه آهي. معنيٰ هن جي دل ۾ به تنهنجي لاءِ نرم گوشو آهي!“

”اهو ته مان نٿي چئي سگهان.“

”ڪڏهن ڏٺو آهي؟“

”جڏهن ادي حسنه کي ”منهن ڏيکارڻي“ ڏيڻ آيو هو. رات جو اسان ڪچهري پي ڪئي ته ادا جبار کان پڇيائين ته اوهان وٽ گنج آهي ۽ جڏهن ادا جبار چيو ته نه، ته هن مشڪي چيو، سنو ٿيو، مان ته حيران ٿي ويس ته لطيف جو گنج گهر ۾ نه هئڻ سٺي ڳالهه ڪيئن ٿي! پر پوءِ جڏهن هن گنج ڏٺو ته ڳالهه سمجهه ۾ آئي. گنج ۾ رکي ٿي ته پهريون خط هن موڪليو هو. يعني ”گنج“ اسان جو قاصد ٿيو، نه بلڪ لطيف اسان جو قاصد ٿيو، چو جو پوءِ مون به ”رسالي“ ۾ پنو وجهي کيس موڪليو هو.“

”پوءِ ته اوهين زور چٽيا.“ ۽ پوءِ گنج کولي زور سان بيت پڙهڻ لڳي:

ڪوجو لڳس کان، آريءَ جي عشق جو،

نڪري ٿي نشان، ڇڏي سانگو ساهه جو.

بيت پڙهي چيائين، ”لطيف ته بابا خطرناڪ آهي. چوڪري،

بيت تي عمل ڪري نڪري نشانبر نه ٿڄئين؟“

جان بيبيءَ جا لڙڪ زڙڻ لڳا. لڙڪ ڏسي زهره ”گنج“ بند

ڪري ڇڏيو.

”هي ڇا جاني؟“

”ڏٺي ڪونه زهري ته ڪهڙو بيت نڪتو!“

”واقعي جاني الا، مان به حيران ٿي ويس بيت پڙهي ته ڄڻ

لطيف توسان مخاطب هجي.“

”ها زهري، لطيف جو رسالو منهنجي لاءِ ته فالنامو آهي ۽ مان

ڏاڍا مزا وٺندي آهيان.“

”سچ جاني، تون جيتري ظاهري حسين آهين، اوتروئي تنهنجو

باطن به خوبصورت آهي. خدا جي واسطي پاڻ کي ضايع نه ڪر.“
 جان بيبي چڙي پئي. ”طارق خان کي چاهڻ سان آءٌ ضايع ٿي
 ٿيان باقي ماسي نوربيبي جي گهر وينديس ته بچي وينديس؟ تون به
 صفا ڪا چري آهين زهري! مان ضايع ۽ ارزان تڏهن ٿينديس
 جڏهن طارق خان، کان علاوه ٻيو ڪجهه سوچينديس.“ ’ساهڙ ڌاران
 سهڻي، اڏوتي آهي‘ منهنجو حال اهو آهي.“

”جاني، تون اهو سڀ ڇا ٿي چوڻ! تنهنجو مڱڻو به ته هن ئي
 مهيني ۾ ٿيڻو آهي. تون انڪار ڪندين؟“

”ايڏي طاقت جي مون ۾ هجي ها ته پوءِ روئان ڇو ها، ڄاڻان
 ٿي ته منهنجو مبهم انڪار امان کي وڌيڪ ڪاوڙائي وجهندو، پر
 پوءِ به ڪوشش ضرور ڪنديس پاڻ کي بچائڻ جي.“

”ڪنهن جي لاءِ ڪوشش ڪندين، ڪنهن جي لاءِ پاڻ کي
 بچائيندين، طارق خان لاءِ؟ جاني، اهو سراب آهي. رڃ آهي.“

”آءٌ توکي چري ٿي نظر اچان زهري، جو فائدي ۽ نقصان، موت ۽
 زندگي ۾ تميز به ڪري نه سگهان؟ مان بيوقوف ناهيان، پر جڏهن
 فائدي ۽ نقصان کان مٿي ڪنهن منڇ تي پهچي ويڃو آهي ته پوءِ ان
 اتانهين تان سڀ ڪجهه واضح ڏسي سگهيو آهي. اهو به ڏسبو آهي ته
 ڪٿي رڃ ۽ ڪٿي وسندي آهي پر تڏهن به ڪنهن واٽ تي وڪ وجهي
 نه سگهبي آهي ڇو جو جڏهن واڳون ٿي ڀروس هجن ته جنبش ڪرڻ
 جو سوال ئي نٿو نڪري، منهنجون واڳون طارق خان جي هٿ ۾ آهن،
 ۽ مان پاڻ به پئي ڏسي سگهان ته منهنجون سڀئي واٽون صحرا ڏانهن
 موڙيل آهن. اهڙي صحرا ڏانهن جتي تنهنجي چواڻي، ڪوبه نخلستان
 منهنجي انتظار ۾ ناهي ۽ ان صحرا ۾ سراب کان سواءِ ٻيو ڪجهه به
 ڪونهي ۽ اتان نڪرڻ لاءِ ڪوبه رستو ناهي، واقعي صحرا ۾ ڪنهن
 به مارڳ جي ايدريس ۽ فون نمبر ناهي هوندو... ۽ ڄاڻان ٿي ته جتي
 ڪوبه رستو ناهي هوندو ان صحرا ۾ هلڻ سان رڳو ڄمار ئي ضايع
 ٿيندي آهي ۽ مان اڃان ڪجهه جيئڻ ٿي چاهيان. رنگ، خوشبو،
 روشني، بادل، انڊلٺ، چانڊوڪي پنهنجي وجود ۾ اتارڻ ٿي چاهيان.“
 جان بيبي جي ڪيفيت عجيب هئي. زهره ڏکاري پئي لڳي.

”تون ڇا ٿي سمجهين، ڇا اهو درد جو صحرا اوچتو ئي اوچتو
سڪ جو سمنڊ بنجي پوندو؟“

”ڄاڻان ٿي ايئن ڪونه ٿيندو ۽ حشر جا ڏينهن نرڙ ۽ سيني
کي روشني بخشي ڇڏيندا.“

”۽ مان به ڄاڻان ٿي جاني، تون عام ناهين، ذهين عالم آهين،
تو کي لفظن سان ڪڏهن به مڃائي نه سگهنديس ڇو جو تو وٽ مون
کان وڌيڪ اثرائتا لفظ آهن، پر ايترو تون به ڄاڻ ته تنهنجا هي ماتر
ڪندڙ لفظ ڪڏهن به توکي دڳ لائي نه سگهندا!“

”واقعي زهري، منهنجو مقصد به مقدس لفظن کي واپرائي
گڏو گڏ هرگز ناهي... ۽ ماتر ڪندڙ ته هونئن به پنهنجو پاڻ کي
ئي ڦٽي ۽ زخمي ڪري ٿا وجهن ۽ مان انهن پرجهل لفظن کي
زخمي نه ڪنديس ڇو ته انهن کي ڇٽائڻ لاءِ مون وٽ پها ناهن ۽ پها
ته مون وٽ پنهنجي دل لاءِ به ناهن.“ شمو چانهه کڻي آئي ته پويان
ڪمال خان به السلام عليڪم چئي ڪمري ۾ اندر گهڙي آيو ته
جان بيبي ۽ زهره ٻئي مشڪي اڻيون ۽ کيس کيڪاريو.

”ڪهڙا حال آهن جان بيبي؟“

”نيڪ آهيان، اوهان ڪيئن آهيو؟“

”مان نيڪ آهيان.“

”زهري، تون ۽ جان بيبي ٻئي منهنجون سٺيون آهيو، پر
توسان ته مان فري آهيان ۽ توکي اڌ نالي سان سڏيندو آهيان، پر
جان بيبي سان...“

”ان ڪري جو جانيءَ جو حسن توکي بيباڪ ٿيڻ نٿو ڏي ۽
تون مرعوب ٿي محتاط ٿو ٿئين.“

ڪمال خان مشڪيو ۽ وري سنجيده ٿي چيائين، ”ان ڳالهه کان
علاوه اها به ڳالهه آهي ته جان بيبي اسان کي ڪڏهن به پنهنجو نه
سمجهيو. الا اسين سندس لاءِ سدائين اوڀرا رهيا آهيون.“

”ايئن ڪيئن ٿا چئو. ايئن ته اسين به چئي ٿا سگهون ڇو جو
اوهين به نه ايندا آهيو.“

”اهو سڀ تون ڄاڻين ٿي ۽ توکي خبر آهي ته پنهنجو ۽ پرائو

ڪيئن ٿو سمجھجي. خير اڄ آءُ ان ڪري آيو آهيان ته متان ڇاڇو حمل خان ايئن سوچي ته منهنجا سڳا ڀائٽيا ناهن ان ڪري مون ڏي نٿا اچن. نه ته تو ته پنهنجي گهر جون راهون منهنجي لاءِ ايئن لٽي بند ڪري ڇڏيون آهن جڻ اتان ڪڏهن آءُ گذريو ٿي نه هئس.

زهره معاملي جي سنجيدگي سمجھي ويئي. ”ادا ڪمال خان، ايئن ڪيئن ٿو چوين ته سڳا ڀائٽيا ناهيو، بابا ۽ ڇاڇا هاشم خان سٺو هوندي به ڀائرن کان مٿي ٿا محبت ڪن ۽ تون...“

”مون کي سندن محبتن جي خبر آهي، آءُ ته جان بيبي سان ٿو ڳالهايان، جنهن منهنجي ارادن کي چٽيو!“ هر جذباتي ٿي رهيو هو. جان بيبي ڪنڌ هيٺ ڪري ٻڏي رهي هئي. کيس اهي سڀئي لمحا ياد اچڻ لڳا، جڏهن هو سندس سڳ گهرڻ لاءِ ايندو هو ۽ پوءِ کيس سڄو وقت اکين کان تڙ نه ڏيندو هو. پر الائي ڇو هو ڪڏهن به سندس اندر ۾ جاءِ جوڙي نه سگهيو هو. جڏهن امير بيبي کيس سڳ ڏيڻ کان انڪار ڪيو ته کيس ٿورو به ڏک نه ٿيو هو. جڏهن ته ڪمال خان اصل ڀڄي پري پيو هو. زهره ٻنهي جي ڪيفيت سمجھي رهي هئي.

”ادا، تون ڇاڇا وارن سان گڏ ڪراچي ڇو نه ويو آهين؟“

”مون کي ڇاڇا پاڻ هتي رهڻ لاءِ چيو آهي.“

”جيئن ڇاچي مون کي هتي جانيءَ وٽ ڇڏي ويئي آهي؟“

جان بيبي چيو، ”مون ٻڌو آهي ته افيءَ کي ڪنهن زبردستي

ڪراچي موڪليو آهي!“

ڪمال خان تهڪ ڏئي چيو، ”مون موڪليو اٿس زبردستي، مون کي اوهان تنهي جي سازش جي خبر پئجي وئي ته اوهان تنهي اها صلاح ڪئي هئي ته هتيئي رهيو، پر هتي به ته ڇاچيءَ کي ٻانهن بيلي ڪپي نه! مون کي ڇاچيءَ ٻڌايو هو ته، جاني ۽ زهري ٽيون هلن سو ظاهر آهي ته افي به نه هلندي پر مون کي اتي افيءَ جي ضرورت آهي. مون ڇا ڪيو جو افيءَ کي اتي ڇاچيءَ سان گڏ گاڏي ۾ ويهاريو. افيءَ گهڻيون ئي رڙيون ڪيون ته، آءُ جاني ۽ زهري سان ٿي گڏ رهان. مون مڙيئي ڪوڙ ڪيو ته جاني ۽ افي بي گاڏي ۾ ٿيون اچن. منهنجي ڪوڙ جو ڇاچيءَ به مشڪي ساٿ ڏنو... هاڻي اتي وڃي خبر پونديس ته، ڪاريءَ وارا ڪڪ آهن.“

جان بيبيءَ رڳو مشڪي ڏٺو. زهره پهرين تهڪ ڏنا ۽ پوءِ وري ڏک مان چيائين، ”هءِ اڙي، ويچاري افي سان ڪيڏي وڌي سازش ڪئي وئي آهي.“
جان بيبيءَ چيو، ”پر هوءَ ته اچي اسان پنهي سان وڙهي پوندي، ڏسجانءِ.“

ڪمال خان کلي چيو، ”سو پاڻ ۾ ڄاڻو. باقي اسان ته شروعات نهايت خوش اسلوبِي سان ڪئي آهي.“
زهره ڏمڙجي چيو، ”ادا ڪمال خان، تو به شيطان واري ڳڙ جي آڱر جيان جهڳڙي جي شروعات ڪئي آهي.“

ڪمال خان مصنوعي ڪاوڙ مان چيو، ”اوءِ اوءِ ادب ڪر چوڪري، آءُ توکان چار سال وڏو آهيان. باقي هڪڙي ڳالهه ٻڌي ڇڏ. جام اي لنڪن ٿو چوي ته، شيطان اهڙو شريف ماڻهو آهي جو ڪڏهن به ان جاءِ تي نه ايندو آهي جتي کيس پليڪار نه ڏني وڃي ۽ سندس آجيان نه ڪئي وڃي. اوهان وٽ ته شيطان لاءِ هر وقت سو بسلاهيون سو آجيانون آهن.“

تنهي جا زوردار تهڪ ٽڙي پيا. جان بيبيءَ جو تهڪ، سندس ڳلن جي ڳاڙهاڻ، ڏندن جي چمڪات ۽ چين جي تازگيءَ ڪمال خان کي وري ساڳي دڳ تي آڻي بيهاريو.
”زهري، جان بيبي ته اسان جي آهي. اسان جي خاندان جو حق آهي. پو!!“

”ادا، ايئن ته نه چئو. هو وري ڪهڙو پرايا آهن. پهرين چاچي اميران اسان جي خاندان ۾ آئي هاڻي وري طاهره ايندي... ۽...“
جان بيبي جي اندر ۾ الائي ڪهڙو طوفان متل هو. ماندي ٿي چيائين، ”زهري، ڇڏيو انهن پراڻن قصن کي!!“
ڪمال خان ۽ زهره ٻئي کيس ڏسڻ لڳا. ڪمال خان بي خبر ۽ زهره باخبر هئي ان ماندائيءَ جي.

شموءَ اچي چيو. ”سائين، ٻاهر اوهان کي پيا سڏين.“
ڪمال خان اٿندي چيو، ”هتي جو سڀ انتظام منهنجي حوالي ڪري پاڻ سڀئي ڪراچي هليا ويا آهن. مظهر خان کي ڪيترو

جهليمر ته هتي ويهر، پر هوشيار هو، چوي هتي ڪراچي ۾ جبار سان گڏ به ماڻهو ڪڍي. ڇڻ ڇا ڇا حمل خان ۽ ستار ڪجهه به نه ڪندا هن مڙس کي سڀني بوجها کڻڻا پوندا. هتي ته پاڻ گهڻو ڪم آهي ڪراچيءَ کان ٻيو؟“

ڪمال خان چڙ مان ڳالهائيندو ڪمري کان ٻاهر نڪري ويو. جان بيبيءَ کلي چيو، ”ادا ڪمال خان کي ادا مظهر خان تي ڪيڏي ڪاوڙ آهي.“

زهره کلي چيو، ”سچ ته چوي ٿو، ادا مظهر خان کي به مڙيئي روشني ۾ مزو ٿو اچي.“

وري جان بيبي ۾ نهاري چيائين ”ڏنئي جاني، ادا ڪمال خان کي توسان ڪيڏو پيار آهي. ٿوري ٿوري تي سندس چهري جو رنگ بدلجي ٿي ويو. تون واقعي ظالم آهين جاني.“

جان بيبي اداسي مان چيو، ”اهي سڀئي قدرت جا ڪيل آهن. ان مهل مون کي ڪهڙي خبر هئي ته هينئن طارق خان چانئجي ويندو.“

”ادا ڪمال خان کي ته هاڻي شاديءَ جي نالي سان ئي چڙ ٿي وئي آهي. هينئر به ڇا ڇا هاشم خان جي طبيعت نيڪ نه هئي ۽ ڪمال خان تي شاديءَ لاءِ زور ڀريو ويو پر هن انڪار ڪرڻ ۾ لمحو به نه ورتو.“ جان بيبي بنا ڪنهن پرواهه جي ”گنج“ کڻي پڙهڻ لڳي:

جيئن جيئن جهلي جڳ، تيئن تيئن مون تڪيد ٿي،
 ڳهلو ٿو ڳالهيون ڪرين، ورسو پڻي وڳ،
 آريائي اورڳ، پنيوران ٻاهر ٿي.

باب ڏهون

چاهڻ ۽ ٿيڻ به ڌار ڪائناتون آهن. انهن جو ملڻ مقدر وارن جي ميراث آهي. جيڪا سنڌڙين لاءِ ممنوع ۽ سڪندڙن لاءِ معراج آهي. چاهيو ته جان بيهي، نه ڪجهه پيو پي پر ٿيو وري ڪجهه پيو پئي. حيرت جي ڳالهه اها آهي ته ان ۾ ڏوهه وري ڪنهن هڪ جو به ناهي. بلڪ اهو سرشتو ئي اونڌو اڏيل آهي، جنهن ۾ پريمي ڄاڻن ته ٿا پر ڪين وڌن ۽ ويجهڻ لاءِ تڙپڻ، ڦٽڪڻ، لڇڻ، پڇڻ، ڪامڻ ۽ سڙڻ جي صورت ۾ ڪاڌو، خوراڪ ۽ راشن پاڻي ملندو آهي. هو نه صرف زندهه رهندا آهن پر مري مچي پوندا آهن. اهو اهڙو اسرار آهي جنهن جي اڳيان دانا ديوانا ۽ پوپا بيوس آهن. ان کان انڪار ناهي ته حادثا هڪ ئي پل ۾ زندگيءَ جو رخ تبديل ڪري ڇڏيندا آهن، اهڙا حادثا جيڪي زندگي کي خوشگوار موڙ تي آڻين ٿا، اهي وري نصيب وارن کي نصيب ٿيندا آهن، هر ڪنهن کي پنهنجو قيمتي وقت ان جي انتظار ۾ برباد ڪرڻ نه گهرجي. اهو به ذهن ۾ رکجي ته جيئن لاءِ جتن بهرحال ڪرڻا ئي آهن.

”توسان جيڪو ٿئي پيو، افسوسناڪ آهي. ڏک ٿو ٿئي، نه صرف تنهنجو پر پنهنجو به! جڏهن اسين چوڪريون هيئن بيوس ٿي وينديون آهيون پر ان ڏک کي زائل ڪرڻ لاءِ هٿ پير هڻڻ ۽ جدوجهد ڪرڻ به لازم آهي. پلي محدود سهي، ڪجهه نه ڪجهه طاقت ماڻهو وٽ ضرور آهي ته هو جيئن چاهي ته جي سگهي ٿو. جيستائين همت ۽ حوصلو سندس هٿن مان نٿو ڇڏائي تيستائين هو زمين تي ڦٽائي پير رکي ٿو سگهي. همت وڃائڻ کان پوءِ مضبوط سوچون وڌيڪ بيحال ڪنديون آهن ۽ وڌن ۽ پائڻ واري امنگ کي بي رحم قاتل جيان ڪهي ڇڏينديون آهن. تو پنهنجي اندر جو اظهار حسب دستور چڱو ڪيو آهي ۽ مون وٽ چوڻ لاءِ اڃان به گهڻو ڪجهه آهي پر شرمندگيءَ جو احساس زبان کي جنبش

ڏيڻ کان قاصر آهي ته آءُ تنهنجو اندر ڏسڻ جي باوجود ڪجهه ڪرڻ کان لاچار آهيان.“

زهره الائي ڪيڏي دير کان وٺي جان بيبي کي دلانسن جي تخت تي ويهاري سنڀالي وٺي هئي، نه ته جيڪر اڄ زهره نه هجي ته جان بيبي کي الائي ڇا ٿي پوي. جبار جي مڱڻي کان ٻن هفتن کان پوءِ جڏهن اڄ نور بيبي پنهنجي ڏيئرن وڙيران، نڌيران ۽ ڀائرن سان گڏجي حمل خان وٽ باقائده جان بيبيءَ جو سڱ گهرڻ آئي ته جان بيبي وائڙي ٿي ويئي ۽ ان ئي مهل زهره ڏانهن ماڻهو موڪليائين ته، هينئر جو هينئر اڄ ۽ هوءَ به بنا دير جي مظهر خان سان گڏجي وٽس هلي آئي هئي ۽ جان بيبي جي حالت ڏسي هوءَ پاڻ به ٻاٽارجي ويئي هئي ۽ سندس من ۾ جيڪي به دلانسي ۽ آتت جا لفظ محفوظ هئا اهي سڀئي مٿس اوتي ڇڏيا پر جان بيبي جي دل ۽ دماغ تان اهي سڀئي لفظ ايئن ترڪي ويا جيئن ڄميل سڻپ مٿان پاڻيءَ جا ڦڙا. هوءَ درماندي ٿيڻ لڳي. شام جو مظهر خان زهره کي وٺڻ آيو ته، امان جي طبيعت نڪ ناهي.

جان بيبي روئندي زهره کي موڪل ڏني. زهره جو من به ماندو هو جان بيبي جي حالت ڏسي.

”جاني، مان سڀاڻي وري به اچڻ جي ڪوشش ڪنديس. خدا ڪري ته امان نڪ هجي.“

زهره جي وڃڻ کان پوءِ جان بيبيءَ جي من ۾ باهين جا ڪورا ٻرڻ لڳا. کيس محسوس ٿيو سندس سڀئي خواب برف جا رانديڪا هئا جيڪي قاتل رسمن جي تنهنڻ اُس ۾ پگهري ويا. بس هڪ آس هئي جنهن کيس روشنين کان ناتو چڻڻ ٿئي ڏنو نه ته اونڌاهين جي ايڏي طاقتور سٺ هئي جو هوءَ جيڪر لمحن ۾ ڪاراڻ جو حصو بنجي وڃي ها. هن شاهه جو رسالو کنيو ته شموءَ آمي ۾ نهاري آهستي چيو، ”روئي ته ماڳهين پيئي هاڻي وري جو مرشد سائين جو رسالو کنيو آهيس، ڏسجانءِ ته ڪيڏو ٿي روئي.“

آميءَ ڏک مان چيو، ”ادي، وڏن ماڻهن جا فيصلا آهن باقي هيءَ ڳالهه نهندي ڪانه!“

شموء ڊجي چيو، ”ايئن ته نه چئو آمي، الله کين جوڙيندو. باقي خدا ڪارڻي ڳالهه آهي ته، مير محمد ۾ ڪابه گهٽتائي ڪانهي. هيءُ به سهڻي ته هو به حسين آهي ماسات آهن پاڻ ۾ لانگا لٿل هو به ناهي جهڙب جهڙا آهن. مير محمد سان جيڪي اميران جو چاهه به ته ڪيڏو آهي. پتن جيان ٿي پائينس.“

”اٺي ادي، اپ اکين سان پڌرو آهي اگر سڄي ڇا ڪجي. ڳالهه پڌري پت آهي، مان ۽ تون وري ڪهڙا پوش پايون.“
 ”الله ڪري ته سائين حمل خان انڪار ڪري!“
 ”سائين حمل خان ٻڌو ٻانهون آهي جيڪي اميران جو اهو ٿو انڪار ڪري!“

ٻنهي مشڪيو.

”هئو سچ ٿي چوين، سائين حمل خان جيڪي اميران جو عاشق آهي. اسان جيڪي اڳي قصا ٻڌا هئا ليلا مڙني (مجنون) جا، هي به اهوئي قصو آهي. الله حياتي ڏين ڪيڏي اچي عمر ٿي اٿن پر اڃان تائين جيڪي اميران جو حرف حرف سائين حمل خان لاءِ ڄڻ الله جي وحي آهي. باقي آمي، آءُ سائين ڪمال خان ۾ راضي هيس اتي ته جيڪي اميران نه ڏني.“

”سائين ڪمال خان ۾ ته جيڪي جاتل پاڻ به راضي نه هئي.“
 ”ڪير ٿو چوي ته راضي نه هئي، ڪمال خان کان مٿي ڪير آهي سڄي خاندان ۾؟“

”سڄي به سائين ڪمال خان کان مٿي هڪڙو به ڪونهي ۽ سائين مظهر خان به وڏا وس ڪيا، حيل هلايا پر... هاڻي جيڪي اميران پنهنجي پاڻيڪي کي ڏيندي ته سهي پر اها شادي نڪو هلي نڪو نه.“

شموء ڊجي چيو، ”اٺي آمي، ايئن ته هر هر نه چئو، الله کين اڏي ۽ جوڙي.“

”آميءَ ڏک مان چيو، ”آءُ ڪا مڻي آهيان ڇا، آءُ ته آمين ٿي چوان پر اندر وارو ڊپ ٿو ڳالهائي. پاڻهي ڏسجانءِ، نينگر به ننڍي جمعا به گهڻا.“

جان بيبي جي سڏڪن تي چرڪي ٻئي گهٻرائجي ڊوڙي وٽس آيون.
 ”ڇا آهي جيبي؟“

شموءَ سندس هٿن مان رسالو وٺي چمي وهائي تي رکيو ته
 جان بيبي ٻئي هٿ اکين تي رکي باقائده روئڻ لڳي. آميءَ جو ته
 چڻ ساهه ٿي منجهاميو. جان بيبيءَ جا هٿ اکين تان هٽائي چمڻ
 لڳي، ”جيبي، اڃان ته ڪجهه به نه ٿيو آهي رڳو هو آيا آهن.“
 جان بيبي پنهنجون ڳاڙهيون تانڊا اکيون مٿي ڪڍي چيو،
 ”آمي، امان هاڪار ڪندي ۽ بابا انڪار ڪري نه سگهندو.“
 ”تون پاڻ ڇو نٿي انڪار ڪرين!“

آميءَ ايڏي وڏي ڳالهه جنهن کي ٻڌي سندس پنهنجا ڪن به
 يقين نه ڪن ته اها ڳالهه سندس وات مان نڪتي ڪيئن، اها ڳالهه
 جان بيبي جي محبت ۾ نهايت آسانيءَ سان چئي ڏني.
 جان بيبيءَ روئندي چيو، ”مان ته رڳو اهو امان کي مس چيو ته
 اڃان شادي نٿي ڪريان ته ان جو نتيجو به اوهان پاڻ ڏٺو ته امان
 ڪيڏي جٺ ڪئي هئي.“
 جان بيبيءَ اکيون اڳهيون ته نذيران ۽ وزيران ڪلنديون ڪمري
 ۾ آيون.

”اٿي، جاني ته هتي پنهنجي پالڪين سان ويٺي آهي ۽ اسين
 هتي ماسيءَ جي ڪمري ۾ پيا سندس انتظار ڪريون.“
 جان بيبيءَ جون سڃيل ڳاڙهيون اکيون ڏسي نذيران کيس
 ڳرائڙي پائي چيو، ”جاني سهڻي نه اڳيئي گهڻو آهي وٽر اکين کي
 ڳاڙهاڻ سان قاتل بنائي ادا مير محمد کي قتل ڪرڻ جو ارادو ته نه
 ڪيو اٿئي، هو ته اڳيئي تنهنجي لاءِ ڪنو پيو آهي.“
 ايترو چئي ٻئي پيرون تهڪ ڏيئي ڪلڻ لڳيون. شموءَ کي
 لائي ڇو اهي گفٽا توک لڳا.

”جيبيون، جيبي جانل کي صبح کان وٺي مٿي ۾ سور آهي.
 ان ڪري اکيون ڳاڙهيون ۽ سڃيل اٿس.“
 نذيران وات ڦاڙي تهڪ ڏيئي چيو، ”اسان ڪڏهن ٿا چئون ته
 جانيءَ رنو آهي.“

شمو کان چرڪ نڪري ويو، ”روئن جائل جا دشمن!“
 ۽ پنهنجي ڳالهه کي سچو ثابت ڪرڻ لاءِ شموءُ اتي ڊريسنڪ
 ٽيبل تان هيئر ڪري ڪڍي جان بيبي جي وارن کي مالش ڪرڻ
 لڳي. نذيران ۽ وزيران اڃان تائين بيٺيون هيون، جان بيبي انهن
 لاءِ ڪري اتي ٿي ته ٻنهي سندس ڪلهن تي زور ڏيئي وري کيس
 پينگهي ۾ ويهاريو ۽ پاڻ پلنگ جي ويجهو آيون ۽ آميءَ سان
 مخاطب ٿيون.

”مائي، ڏيکار ڪهڙي ڪريم آهي“
 آميءَ کيس ڪريم ڏيڪاري ته نذيران چيو، ”هي هتي ڪراچيءَ
 ۾ مس ٿي ملي، هتي جهنگ ۾ ڪنهن آندي آهي؟“
 آميءَ کي چڙ ته آئي پر ضبط ڪري چيو، ”جيبي هتي جهنگ
 ڪٿي، غريبن لاءِ جهنگ آهي باقي سائينءَ وارن ته هتي جهنگل ۾
 منگل ڪيو آهي. ڇا ته ناهي هتي!“
 ”سچي به، هتي اچي فرق ئي نٿو لڳي ته ڪو ڪراچيءَ کان
 ٻاهر آهيون.“

نذيران حيرانيءَ مان چيو، امير بيبي جو آواز ورائندي مان
 آيو، ”شمو، آمي، ختو، ملوڪان ڪٿي آهيو سڀئي؟“
 شمو ته جان بيبيءَ کي مٿي ۾ زور ڏيئي رهي هئي. آمي
 ٻاهر ورائندي ڏانهن پڳي.

امير بيبي اندر ڪمري ۾ اچي چيو، ”جاني پيڻيون ته تنهنجي
 لاءِ نهاري نهاري تو وٽ آيون پر تون نه آئين ڇو؟“
 ”جيبي، جيبي جائل کي مٿي ۾ سور آهي.“

جان بيبي کان اڳ شموءَ جواب ڏنو ته امير بيبي ڪاوڙجي
 پئي، ”تون پلا ڇو، سدائين جانيءَ پاران جواب ڏيندي آهين؟ خبر
 اٿر ته جاني کي پنهنجو ڪير پياريو اٿئي! پر پوءِ به لاڏ ڇاڳ جو
 ڪو چيهه ڪا حد به آهي يا نه؟“

وري آمي ۽ ختو ۾ نهاري جيڪي سندس سڌ تي آيون هيون
 چيائين، ”سڀئي هتي جانيءَ وٽ ڳاهت آهيو هوڏانهن رڌڻي ۾
 ملوڪان اڪيلي آهي... اوطاق ۾ ماڻهو آيا آهن... ستار ۽ جبار پيا

”سڏين...“

امير بيبيءَ کي الائي ڪهڙي چڙ هئي سڀني ڳالهين اچي جمع ڪيائين ختو چيو، ”جيڪي، مون ته استري پئي ڪئي. اوهان جي سڏ تي آئي آهيان.“

۽ پوءِ سڀني رڌڻي ڏانهن هليون ويون. نذيران ۽ وزيران ٻئي پلنگ تان اٿي اچي پينگهي ۾ جان بيبي جي ڀر ۾ ويهي کيس پاڪر پائي چوڻ لڳيون، ”ماسي، اسان کي ته ڪو به ڏک نه ٿيو آهي، اوهان هروڀرو جانيءَ کي مائين اڳيان ڳالهايو!“

”مايون پرايون ڪونهن پٽ، انهن ئي مائين جي هٿن ۾ جاني جائي نپني آهي. انهن ئي ته لاڏ ڏنا اٿس... هاڻي اوهين ڪراچيءَ مان آيون آهيو هڪ به ڏينهن لاءِ ۽ جاني لڪندي وڃي اوهان کان!“

الائي ڇو امير بيبيءَ کي جان بيبي جون روتل اکيون ڏسي ڪاوڙ لڳي. جان بيبي ڏک مان ماءُ ۾ نھاري چيو، ”امان، ڪهڙو ٿي لڪندي وڃان؟“

نذيران کلي چيو، ”ماسي، لاڏن ڪوڏن جي لائق نه جاني آهي.“
امير بيبيءَ مشڪي چيو، ”اوهان جي مرضي، ڀلي ڪڏهن سڀني لاڏ.“

ايئن چئي امير بيبي ڪمري مان نڪري ويئي. جان بيبيءَ جي ڀر مان شاه جو رسالو کڻي نذيران چيو، ”ٻڌو اٿئون ته تون شاه جي عاشق آهين؟“

جان بيبيءَ روتل مک سان مشڪي چيو، ”رڳو مان چو، اوهين ناهيو ڇا؟“

ٻنهي کلي چيو، ”اسين سمجهون ته عاشق ٿيون.“
”ڇو نٿيون سمجهو،“ شاه وٽ ته اسان جي ڪوهستان جو لهجو ۽ لفظ آهن.“

وزيران چيو، ”تون به ان ڪري ٿي سمجهين جو ماسي پڙهندي آهي.“

”نه رڳو امان پر بابا به لطيف کي پڙهي ٿو.“
هو ٻئي پينگهي مان اٿيون ۽ جان بيبي جا ڪتاب ۽

ڪيسٽيون ڏسڻ لڳيون. وڊيو ڪيسٽيون ابتائي سبتائي ڏسڻ لڳيون، هڪڙي ڪيسٽ ڪٿي نذيران رڙ ڪئي، ”اڙي وزير، فلم ”محبتين“
 ”هان!“

”الا، هي ڏس.“

”هي ڪيسٽ ڪٿان آئي جاني؟“ نذيران جان پيبي وٽ اچي
 کيس ڪيسٽ ڏيکاري ڇيو.
 جان پيبيءَ ڇيو، ”شايد ادا ستار ڪيبل نيٽ ورڪ تان ريڪارڊ
 ڪئي آهي.“

”ها ها... ايئن ئي هوندو. اڃان ته ڪراچيءَ جي وڊيو شاپن تي
 به نٿي ملي. ماڻهو موڪلي موڪلي ٿڪي آهيان. چون ٿا ته فلم ۾
 اميتاڀ بچن ۽ شاھ رخ خان جو زبردست مقابلو آهي.“ نذيران بس
 ڪئي ته وزيران ڇيو، ”۽ چون ٿا ته ايشوريا جو ڪم ٿورو آهي پر
 زبردست ڪيو اٿس.“ جان پيبي ٻنهي کي حيرت مان ڏسي رهي
 هئي. نذيران ڇيو، ”جاني هي ڪيسٽ هلاءُ...“ ملوڪان چانهه ڪٿي
 آئي ته جان پيبي ڇيو، ”ملوڪان، اها ڪيسٽ وي سي آر ۾ وجهه.“
 ”ملوڪان به وي سي آر هلائي ڄاڻي ٿي؟“ ملوڪان مشڪندي
 ڇيو، ”وي سي آر هلائڻ ۾ چاهي!“
 نذيران خار مان ڇيو، ”چاهي جي خبر پوئي جي جاني نه
 سيڪاريئي ها.“

ملوڪان ٽهڪ ڏيئي ڇيو، ”جي جي جانل ته هي فلمون پلمون
 ڏسندي ئي ناهي. مون ته سائين ستار کان سڪيو آهي.“ ”ڇو پلا،
 توکي ڇو سيڪاريائون؟ وي سي آر خراب ڪري وجهين ته پوءِ؟“
 جان پيبي ڇيو، ”ادا وارا سست آهن سو هنن کي سيڪاري
 ڇڏيو اٿن ته ڪيسٽون کڏن ۽ وجهن.“

وي سي آر جي آواز تي سڀئي مايون اينديون ويون، ختو،
 مومل، حنيفان، ستو ۽ جڏهن جان پيبي ڏٺو ته هي فلم ڏسڻ ۾
 محو آهن ته پاڻ آهستي آهستي پنهنجي ڪمري کان ٻاهر نڪري
 آئي ۽ بي آواز قدم کڻندي ڏاکڻ چڙهي مٿي ڇت تي آئي. سندس

من هن مشڪل گهڙيءَ ۾ طارق خان کي سڏڻ لڳو:

هينئر ئي سڄڻ ساريان، ڪٿي هوندم هير،

اچي لالن، نه ڏئين؟ مٿي پلنگن پير،

تي ورونهڻ وير، گجهه گرهيان ڪن سين؟

’طارق خان، مان تنهنجي آهيان. مون کي ٻين جي ٿيڻ کان بچاءُ! مان تنهنجي پيار ۾ ايترو وڏي ويئي آهيان جو گمنام راهون مون کي سڃاڻڻ کان انڪار ٿيون ڪن. هنجن منجهان توڻ اڪيون ڪڍي هوءَ ائين ئي ڏور ويندڙ رستي کي ڏسڻ لڳي.

نيٺ نهارا مون ڪيا، مٿي واٽڙين،

ايند، مان پسن، مٿان سڳر سپرين.

لڙڪن جي ڪري سندس اڪيون ڏنڊليون ٿي ويون هيون پر پوءِ به ڏورانهين رستي تان مٿيءَ جا دوساڙا نظر اچڻ لڳس شايد ڪا گاڏي آهي، هوندي پوءِ ڇا؟ رستو آهي گاڏيون ته پيون اينديون وينديون آهن... هن پنهنجون اڪيون هٿن جي ترين سان اڳيون ڪا گاڏي تيز رفتاريءَ سان گذري رهي هئي

”خدا ڪري ته طارق خان هجي!“ سندس دل چپن تي اچي ويئي. گاڏي ٿورو ويجهي آئي ته هن طارق خان جي نيري رنگ جي لينڊ ڪروزر سڃاڻي ورتي. ”اوهه منهنجا خدا، تون ايترو تڪڙو به ٻڌي سگهندو آهين!“ هوءَ حيرت مان ڏسي رهي هئي. گاڏيءَ جي رفتار ۾ ڪابه ڪمي نه آئي ۽ ساڳئي تيز رفتاريءَ سان سندن ڀر مان لنگهي مهرباب خان جي ڳوٺ ڏانهن وڃي رهي هئي. هوءَ ويندڙ گاڏيءَ جي پويان ڇڏيل مٿيءَ جي دوساڙن ۽ دونهين ۾ وڪوڙ جي گم ٿي ويئي جڏهن ته رستو ۽ ويندڙ گاڏي سندس حويليءَ کان گهڻو پري هئا پر هوءَ احساساتي سطح تي گاڏيءَ جي اتاريل ڌوڙ ۾ لٽجي ويئي هئي. ’توڪي منهنجي ڪابه پرواهه ناهي، جڏهن ته اڄ مون کي سنگسار ٿيڻ جي رسمي اجازت ملڻ واري آهي‘ هوءَ ڇت تي پيل ڪٽ تي ويهي سڏڪڻ لڳي. شمو ڪيس ڳوليندي ڳوليندي ڇت تي مٿي آئي. ڪيس سڏڪندي ڏسي ڌوڙ

پائي وٽس آئي. ”اهوئي ڊپ هو مون کي. سڄي گهر ۾ جڏهن توکي نه ڏٺو ته اهوئي شڪ ته مٿي هوندينءَ. منهنجي مني ڇو پيئي پاڻ کي هروڀرو ڳارين؟“

”سمو، طارق خان کي مون هينئر ڏٺو آهي. هو ادا مهرباب خان ڏانهن وڃي رهيو هو.“

”ڏٺو هوندئي جيڪي. اها ئي ته وات اٿس سائين مهرباب خان ڏانهن وڃڻ جي، سدائين اتان ئي ته ويندو آهي.“

”اسان وٽ هتي ڇو نه آيو؟ جڏهن ته هتان کان ئي پي ويو. ايئن نٿي ٿي سگهيو ته بس ٿوري دير لاءِ ئي اچي ها. ايئن ڪيئن هليو ويو؟“

”جيڪي، سائين طارق خان عقلمند آهي. کيس خبر آهي ته جيڪا ڳالهه ٿيئي ئي ناهي اها...“

”ڇو اڻ ٿيئي آهي. ڪيئن؟“

”مني، تون اڪيلي ئي پاڻ کي ڳارين ٿي، سائين طارق خان جو ذرو به توڏانهن ڌيان ڪونهي.“

سندس اڳيان هٿ ٻڌي چوڻ لڳي. ”سائين حمل خان ۽ جيڪي اميران ته ها“ ڪري ڇڏي آهي ۽ هڪڙي هفتي کان پوءِ هو مڱڻو ڪرڻ پيا اچن. سو خدا کي مڃ، نڪو پاڻ کي جلاءِ، نڪو مائٽن کي رنجاءِ. ٿيندو اهو جيڪو مائٽن فيصلو ڪيو آهي.“

جان بيبيءَ حيرت مان کيس ٽڪي چيو، ”بابا“ ها“ ڪري ڇڏي؟“

”جيڪي، تو به ته پيءُ کي ڪجهه به نه چيو.“

”مون کي خبر هئي ته منهنجو چوڻ نه هلندو.“

”پوءِ هاڻي مهرباني ڪري ڪڇ ڀڄ نه ڪر، اچي هيٺ سڀني سان گڏجي ويهه نه ته الائي ڇا سوچين. تنهنجو ماساتيون ڏاڍيون ڏنگيون آهن. ٿوريون مس اڪيون ڳاڙهيون ڏنائون يڪدم توک تاز شروع ڪري ڏنائون. هاڻي ته الائي ڇا سوچين؟“

”ڇا سوچينديون، پلي جيڪو وڻين اهو سوچين.“

”آءُ ڊڄان ٿي جيڪي، مون کي تنهنجي آئيندي کان خوف ٿو اچي.“

”هاڻي اهوئي ٿيندو جيڪو مان چاهينديس.“

”تون ڇا ٿي چاهين؟“

شموءَ جون اکيون خوف مان ڦاٽي ويون. جان بيبيءَ پيپرواهيءَ مان چيو، ”اها منهنجي مرضي.“

ڪاوڙ مان جان بيبي جون هنجون سڪي ويون ۽ هوءَ بغير جذبات جي ڏاکڻيون لهندي هيٺ آئي. سڀئي ورائڊي ۾ وينا هئا. نوربيبي کيس ڏسنديئي اٿي سئو جو نوٽ گهوري شموءَ کي ڏنو. جيڪو شموءَ وٺڻ نه چاهيندي به صفا بي دليءَ مان ورتو. نذيران کلي چيو، ”ڇو پلا شمو، اهڙي مرده نموني گهور ورتي اٿئي؟“

شموءَ ساڳئي انهرائيءَ مان چيو، ”جيڪي، ورتي ته اٿم گهور، ٻيو ڇا؟“

نذيران کلي توڪ مان چيو، ”واهه پئي واهه، هتي جون لنگهيون به وڏي ڳالهه آهن.“

جان بيبيءَ نذيران ڏي نهاري چيو، ”شمو منهنجي ماءُ آهي، مون سندس کير پيتو آهي ان لاءِ ڪڏهن به گڻو لفظ نه ڳالهائجانءِ.“

امير بيبيءَ حيرت مان ڏسي کيس چيو، ”جاني.“

”ها امان!“ ايئن چئي جان بيبي اٿي پنهنجي ڪمري ڏانهن هلي وئي ۽ اچي پاڻ کي پلنگ تي اڇلايائين. امير بيبي سندس پٺيان ئي ڪمري ۾ آئي ۽ ايندي ساڻ ڪاوڙجي چيائين، ”آهي ڇا جاني، اهو ڪهڙو طريقو آهي؟“

”ڇا سوچيندي ادي نور بيبي، تون اڳ ته اهڙي بداخلاق نه هيئن، ڪلهه کان جيئن اديءَ وارا آيا آهن تون ساڻن سئين منهن ڳالهائين به نٿي. ڪلهه هيئن جيڪو ماڻهو موڪلي زهره کي گهرايو هيئي اها ڳالهه به مون کي نه وڻي هئي. يڪو موڊ خراب اٿئي. آهي ڇا؟“

جان بيبي هڪدم پلنگ تان اٿي ماءُ جي سامهون اچي بيٺي. سندس اکين مان لڙڪ جاري هئا. امير بيبيءَ کيس ايئن وکريل ڏسي هڪدم کيس پاڪر پاتو.

”ڇا ٿيو اٿئي جاني پٽ، ڇو پئي روئين، خدا جي واسطي مون کي ٻڌاءِ، منهنجو هاءِ ٿو ڦاٽي؟“

جان بيبي ماءُ جي سيني سان لڳي سڌڪي پيئي، ”امان، آءٌ ماسيءَ جي گهر ۾ راضي ناهيان.“

”امير بيبي هڪدم کيس پنهنجي سيني کان ڌار ڪري چيو، ”ڇو، ڇا جي لاءِ؟“

”بس منهنجي دل ايڏانهن نٿي چوي.“

امير بيبيءَ ڪاوڙجي چيو، ”ڇو تنهنجي دل ايڏانهن نٿي چاهي، ڪهڙي ڪمي آهي مير محمد ۾، انهن پنهنجي ڌيءَ جا اسان کي ڏني آهي اها ڪا اسان کي خون ۾ ملي آهي ڇا؟ تون ته پاڻ شهر ٿي وڃين.“

”امان...“

”مان ڪر، وڌيڪ نه اسان کي خوار ڪر نه پاڻ کي.“

.....

امير بيبي کيس سڌڪندي ڏسي وڌيڪ ڪاوڙجي پيئي. ”آءٌ به جوان آهي ڇا، هي ويڇاريون نذيران ۽ زيران اڳيان پويان پيون هلن، ڄڻ پٿس جون نوڪريائيون آهن ۽ هيءُ شهزادي انهن کان لکيو ۽ پڇيو وڃي، هٿ منهن ڏوئي منهنجي ڪمري ۾ آءٌ.“

امير بيبي مندائتي مينهن جيان ڪڙڪات ڪري سندس مٿان تريون ڏيئي وسي ڪمري کان ٻاهر نڪري ويئي. جان بيبيءَ هڪدم پنهنجي ڪمري جو دروازو لاک ڪيو ۽ اچي پينگهي ۾ ويئي. چوندا آهن ته هي معاشرو مردن جو آهي ۽ مرد ظالم آهي، سخت آهي. پر عورت ته وڌيڪ ظالم ۽ آمر آهي. مون ته پنهنجي سڄي زندگيءَ ۾ امان جي حڪمراني ڏني آهي. خير، امان پلي پنهنجا نادر شاهي حڪم هلائي. مان به سندس جسر جو حصو آهيان. سندس ئي پيٽ ۾ وقت گذاريو اٿم.“

هوءَ شاه جو رسالو کڻي پڙهڻ لڳي. کيس هر صفحي ۾ طارق خان نظر اچڻ لڳو. هوءَ حيران ٿي رسالي کي تڪڙ لڳي. بيت ڪيڏانهن ويا؟ تصويرون، اهي به زنده هلندڙ ڦرندڙ. هن رسالو

۽ اڪيون بند ڪري ڇڏيا. 'طارق خان، توکي ڪهڙي خبر ته مان ڪهڙن عذابن مان پئي گذران... ۽ تون ايڏو بيپرواهه جو پر مان لنگهيو پيو وڃين!!' پلي توکي سڪ نه هجي پر اها ته توکي پڪ آهي ته هتي ڪو آهي، جنهن جو هر ڀل هر لمحو تنهنجي ياد ۾ ٿو گذري، تنهنجي انتظار ۾ ٿو گذري پر تنهنجي دل هتان لنگهندي ايتري به ست نه ڏني ته تون ڪي گهڙيون ئي سهي ترسي پوين ها. تو ۾ ته ڪوبه فرق نه پوي ها پر منهنجي دل ته ڪجهه دير لاءِ پري پوي ها، ڪڙي پوي ها ڪجهه لمحن لاءِ، چو جو تون ئي ته بهار آهين منهنجي دل جي ڪائنات جي. توکان سواءِ رڳي خزان آهي ويران آهي طارق خان. هوءِ درماني ٿيڻ لڳي. دروازي تي ڪٽڪو ٿيو. هن اڪيون اڳهي دروازو کوليو ته شمو اندر آئي. هن دروازو لاک ڪري ڇڏيو. شمو کيس اهڙي حالت ۾ ڏسي پاڻ به روئڻ لڳي.

”جيئي، تنهنجي هن ڏک کان اڳ خدا مون کي موت ڏي ته سورن کان چٽي پوان.“

جان بيبي واش روم ۾ وڃي هٿ منهن ڌوئي آئي ۽ مشڪي چيائين، ”ڏس شمو، هاڻي ته بس؟“

”جيئي، اسان مسڪينن جي ڪا پهچ ناهي. جيئي اميران سگهي آهي. مرضيءَ واري آهي. پوءِ به تون پاڻ چئي ڏسينس.“

”مون هينئر امان سان ڳالهائو آهي.“ شمو کيس حيرت مان ڏسڻ لڳي.

”ها شمو، پر امان مون کي ايئن لتاڙي، چيائين ويئي ڇڻ هوءِ فاتح مان مفتوح هجان!“

”ڇا چيو جيئي اميران؟“

”امان مون کي زبان بند رکڻ جو حڪم ڏيئي ويئي آهي. ”عون“ کيس ڪهڙي خبر جڏهن زبان کي سختيءَ سان بند ڪيو

آهي تڏهن جسم جو هر حصو زبان بنجي پوندو آهي. پلي آزمائي ڏسي امان.“

شمو سندس پيرن تي ڪري پيئي، ”جيئي الله کي مڃ. مرشد

لطيف ڪي مڃ مير محمد تنهنجي لائق آهي متان ڪو اُپهرو قدم
ڪڍين جو هو شڪجي پوي!!“

جان بيبيءَ کيس پيرن تان اٿاري چيو، ”ڏس شمو ڪيترا پيرا
چيو اٿر ته منهنجي پيرن تي پئي مون کي گنهگار نه ڪر. نيڪ
آهي جيئن چوين ٿيئن ڪنديس، هاڻي ته خوش؟ باقي مرشد لطيف
کي مڃڻ جو چيو اٿئي ته اهو ته مان مڃينديس پر خبر اٿئي ته اهو
ڇا ٿو چوي؟“ شمو مرڪي چيو، ”مٺي، آءُ اڻڙهيل ڇا ڄاڻان؟“
”لطيف بادشاهه چوي ٿو، هرڪو ماڻهو پنهنجي مرضيءَ واري
زندگي گذاري ۽ هر ڪنهن کي اهو حق آهي ته جنهن کي چاهي
تنهن کي پائي.“

”صدقو وڃان مرشد لطيف مٿان.“

جان بيبيءَ کي شموءَ جي ان بي ضرر جواب تان زهره ڏاڍي
ياد آئي ته هن مهل اها جيڪر هنن جملن جا ڪيترا ٽهڪندڙ ۽
ٺهڪندڙ جواب ڏي ها. ڊي تي کڙڪو ٿيو ته شموءَ چرڪي چيو،
”آئي گهوڙا مون کي جيڪي اميران توکي سڏڻ لاءِ موڪليو هو، ۽
آءُ تنهنجي حالت ڏسي سڀ ڪجهه ڀلجي ويس. هاڻي جيڪي
منهنجي لاءِ جنيون هونديون آهي به جڳ ڏسندو.“
دروازو کوليائين ته امير بيبي ڪاوڙيل بيٺي هئي. ”شمو
ماڻهو آهين ڇا آهين؟“
”جيڪي...“

”جيڪيءَ جي سڳي، موڪليو هير ته جانيءَ کي وٺي آءُ. خبر
اٿم صلاحڪار آهين جانيءَ جي پر ياد رک ڪابه اونڌي ابتي صلاح
جانيءَ کي ڏئي ته...“
”نه جيڪي نه، رب مٺي جو سنهن آءُ صلاحڪار ناهيان. آءُ ته
سڌيون مٽيون ٿي ڏيانس.“

”اٿي جاني، جيترو تنهنجي منهن ۾ ٿو نهارجي اوترو ٿي تون
مٽي وڃين، آهي ڇا. ڪهڙو ٿاجو؟ ڪهڙو ماتر لايو ويٺي آهين،
جيڏيءَ مهل ڏسجي لڙڪن جو شڪو پيو پوي؟“
نذيران ۽ وزيران ڪمري ۾ ايندي ساڻ چيو، ”ماسي، جانيءَ

کي چو پئي دڙڪا ڏين؟“

امير بيبيءَ ڪاوڙ تي ضبط ڪري مشڪي چيو، ”ڪجهه ڪونهي پٽ، جاني صفا سست آهي.“

سڀئي گڏجي ورندي ۾ آيون سڀني لاءِ چانهه آئي ۽ سڀني گڏجي پيتي. ٻاهرين گيت تي وڏو ڪڙڪو ٿيو. جان بيبيءَ جي دل ست سان دڙڪي پيئي. جبار جي تهڪ تي نهارياڻين ته مظهر خان ۽ زهره اچي رهيا هئا. جان بيبي هڪدم ٽپو ڏيئي اٿي ۽ ڊوڙ ڪري زهره سان پاڪر پائي ايئن چنبڙي پيئي جڻ دشمن جي قيد مان ڪو پنهنجو آزاد ڪرائڻ آيو هجي. مظهر خان کلي چيو، ”جاني، تون سڀئي رسمون ۽ رواج پلجندي نه پئي وڃين؟“

جان بيبيءَ ڦڪي ٿي سائس ڪيڪاريو. سڀئي اٿي سائين ڪيڪارڻ لڳا. چانهه ته ماڳهين رکيل هئي. هي به اٿيئي ويٺا. جان بيبيءَ جي خوشي ظاهر ظهور، پڌري پٽ هئي. نذيران ۽ وزيران سندس جائزو وٺي رهيون هيون، خير خيريت کان پوءِ امير بيبيءَ چيو ”پٽ، خير سان آيا آهيو؟“

حمل خان جي چهري جو رنگ بدلجي ويو. سو چيائين، ”هي ڪهڙو طريقو آهي، منهنجا ٻچا منهنجي گهر آيا آهن انهن کان ٿي پڇي ته، خير سان آيا آهيو... انهن جو ته پنهنجو گهر آهي، جڏهن اچن، جيترا پيرا اچن؟“

”چاچي، اسين آيا ته جانيءَ کي ونڻ هياسين پر هاڻي پلي هي اديون به گڏجي هلن، بابا جي دوست جي پٽ جي شادي ٿي آهي ۽ بابا انهن جي دعوت ڪئي آهي دعوت ته سڀاڻي آهي پر بابا اسان کي اڄ موڪليو آهي ته جانيءَ کي وٺي اچو ته زهري سان گڏجي انتظام ڪري ۽ ڪم سنڀالي.“

نور بيبيءَ چيو، ”پٽ، دعوت لاءِ تنهنجي مهرباني پر اسين اڄ ئي وڃون پيا ڪراچي.“

امير بيبيءَ چيو، ”هروڀرو اڄ چو ٿا وڃو؟ پلي نذيران ۽ وزيران جانيءَ سان گڏجي جانيءَ جا ڏاڏا ڏسي اچن.“

مظهر خان به نور بيبيءَ کي چيو، ”ها ماسي، چاچي نيڪ ٿي

چوي، اڄ نه وڃو.“

امير بيبي جي پيءُ صالح محمد چيو، ”بابا، هتي رهندي اڄ اسان کي ٽيون ڏينهن آهي ۽ هتي آءُ پنهنجا ڪم ڇڏي آيو آهيان. سو اڄ ته ضرور وڃبو. مان ته ڪلهه ئي ٿي ويس پر اميران جي ڪري رهجي ويس.“

نور بيبيءَ چيو، ”پٽ، اسان کي وڃي تياريون به ڪرڻيون آهن!“
مظهر خان چيو، ”ڇا جون تياريون؟“
”مير محمد جي مڱڻي جون!“

زهره چرڪي جان بيبي ڏانهن نهاريو جنهن جو چهرو دونهاتجي ويو هو. مظهر خان به واٽڙن جيان نهارڻ لڳو. حمل خان ڏک مان منهن ٻي پاسي ڦيرائي ڇڏيو.
”هلو جاني.“ جان بيبيءَ ماءُ ۾ نهاريو. ”پلي وڃ پٽ، چاچيهين سڏايو اٿئي پلي وڃ.“

جان بيبي ۽ زهره گڏجي ڪمري ۾ آيون. مظهر خان کي اتي ئي جبار ويهاري چيو. ”مظهر خان هاڻي تنهنجو به بلو ٿيڻ گهرجي.“
”نصيب، ڀاڳ، قسمت ۽ مقدر. اهي چارئي جڏهن گڏجي ميٽر ٿي مون ڏي ايندا تڏهن سوچيندس.“ مظهر خان اداس ٿيندي چيو.
نذيران کي مظهر خان وٺي ويو هو اها تهڪ ڏيئي ڪلڻ لڳي.
جبار کلي چيو. ”اهي ئي ته چارئي گڏجي تنهنجي ميٽر ٿي، تنهنجي مڱڻي تي آيا هئا. هاڻي شادي پنهنجي مڙسيءَ سان ڪندين سائين، انهن جو انتظار ڪرڻ بيڪار آهي.“

مظهر خان جي مڱڻيءَ جو ٻڌي نذيران جو چهرو چار ٿي ويو.
مظهر خان چيو، ”ستار ۽ ڀاڄائي ڪٿي آهن؟“
امير بيبيءَ مشڪي چيو. ”ادا جنگي خان ڏانهن ويل آهن. ڪنوار جي ماءُ جي طبيعت نيڪ نه هئي.“
مظهر خان کلي چيو، ”ستار لاءِ ته هاڻي، پريان سندي پار جي مڙئي منائي آهي.“

سڀئي ڪلڻ لڳا. صالح محمد اتي چيو. ”هاڻي اسين هلنداسين.“
هو اٿيو ته سڀئي اٿيا.

نذيران ۽ وزيران جان بيبيءَ سان موڪلائڻ سندس ڪمري ۾ ويون. نوربيبي به موڪلائي آئي. جبار سائڻس گڏجي ويو ۽ جان بيبي جي ڪمري ۾ سائڻس گڏ زهره ۽ مظهر خان وڃي رهيا. مظهر خان ڏک مان چيو، ”چاچي اميران اسان جي خاندان کي ته اک هيٺيان ئي نٿي آڻي. نيڪ آهي، پنهنجي پيٽ سان گڏجي ٿي پر اسين به پڇڻ ۽ صلاح ڪرڻ جا حقدار آهيون. چاچا حمل خان ته نهيو، ستار ۽ جبار کي به ڪو خيال نه آيو. ڪمال خان ٻڌندو ته اهو جذباتي آهي، ان کي ته گهڻو ڏک ٿيندو. ٻيو ته ڪنهن به ڳالهه ۾ چاچي نٿي پڇي پر سڱ ڏيڻ وٺڻ ۾ پڇا جا حقدار به اسين ناهيون ڇا؟“

جان بيبي کيس حيرت مان ڏسي چيو، ”پڇڻ جا حقدار ڇا، اوهان ته هر چيز جا حقدار آهيو، بابا ته اهي ئي ائين. امان جي پيٽ جو اسان ۾ ڇا وڃي؟“

زهره ته هر ڳالهه کان واقف هئي. اها ماڻ رهي. مظهر خان صفا بيخبر هو ان چرڪي چيو، ”جاني ڇا پئي ڳالهائين؟“ زهره انهي تي چيو، ”ڪجهه به ڪونهي ادا، جاني ته آهي چري صفا.“

جان بيبي اداس ۽ انهي اڪيون هيٺ ڪري ويئي هئي. مظهر خان چڙي زهره کي چيو، ”زهره، تون ڇو پئي جانيءَ جي پاران جواب ڏين. جاني ماڻ آهي؟“

جان بيبيءَ کي احساس ٿيو ته هو ڇا ڳالهائي ويئي آهي. ائين ته سڄي خاندان ۾ قوت پئجي ويندي. سوچيائين، آءُ پاڻ کي مير محمد کان بچايان ڪنهن لاءِ؟ سو آهستي چيائين، ”ڪجهه به ڪونهي ادا.“

امير بيبيءَ جي اچڻ سان مظهر خان اٿي چيو، ”چاچي هاڻي اسين به هلون ٿا.“

امير بيبيءَ مشڪي چيو، ”يلي ابا، ادي آمنه ۽ ادا مصطفى کي منهنجا گهڻا گهڻا سلام ڏجو.“

جان بيبي پنهنجا ڪجهه ڪپڙا بيگ ۾ رکيا. بيگ مظهر خان کنيو ته امير بيبيءَ چيو، ”جاني، سڀاڻي وري اچجانءِ، آءُ به اڪيلي آهيان.“

زهره برقعو پائيندي چيو، ”چاچي دعوت ته سڀاڻي آهي. پوءِ جاني سڀاڻي ڪيئن ايندي؟“

”نهيو بابا، جيئن اوهان کي وڻي تيئن ڪريو.“

سڀئي کلندا ڪمري کان ٻاهر آيا. حمل خان به سامهون ايندو مليو. جان بيبيءَ برقعو پائي جيب ۾ ويهندي چيو، ”شمو ڪٿي آهي؟“ شمو ڊوڙندي اچي جيب ۾ ويٺي ۽ جيب رواني ٿي. حمل خان امير بيبيءَ جي هٿ ۾ جهلي چيو، ”هلو ته پاڻ ٻئي سنگتي ڪچھري ڪريون.“

امير بيبيءَ مصنوعي ڪاوڙ مان پنهنجو هٿ ست ڏيئي ڇڏائي چيو، ”تون ته صفا خواريو آهين، مايون ٿيون ڏسن ڇا چونديون؟“ حمل خان تهڪ ڏيئي چيو، ڇا وري، ڇا چونديون، انهن سڀني کي اسان جي عاشقيءَ جي خبر آهي.“

ٻئي کلندا پنهنجي ڪمري ڏانهن هليا ويا. ختو ۽ ملوڪان رڌڻي واري دريءَ جي جاريءَ مان سڀ ڏسي ۽ ٻڌي رهيون هيون. ٻئي آهستي آهستي کلڻ لڳيون. ختو چيو، ”ابا، ٻڌو ٻڌي ڇٽا آهن.“ ملوڪان جو تهڪ سڄي رڌڻي کي گونجائي ويو، ختو زورائتو چنبو هڻي چيس، ”الله ماري، اسان کي موچڙا ڪارائيندين؟“ ٻئي آهيءَ کي پري کان ايندي ڏسي ماڻ ڪري ٿانو ڌوڻ لڳيون.

باب يارهون

طارق خان پنهنجي گهر ۾ پنهنجي پٽ اڪبر سان کيڏي رهيو هو، ڀاڳيءَ اچي چيو، ”سائين، جيڪي نوربيبي ۽ سائين مير محمد آيا آهن.“

طارق خان اڪبر کي ڀاڳيءَ جي حوالي ڪري پاڻ ڊرائينگ روم ۾ آيو.

”ماسي، اوهان هت الائي ڪيئن پلجي اسان وٽ آيا آهيو!!“
نور بيبيءَ کلي ساڻس ملندي چيو، ”ابا، تون به اسان جا چتر ٿورا ٿو چين باقي ميارون نه ڏي.“

مير محمد کلي چيو، ”اسين ته ادا طارق خان کي چئي نٿا سگهون، چڱو ٿيو امان چيو.“

طارق خان تهڪ ڏيئي چيو، ”واهه مير محمد خان واهه، پنهنجن سان ڪي ليڪا ڪبا آهن؟ آءٌ ته آهيان مصروف... مون تي ميارون نه ڪندا ڪريو.“

”ابا، ڏک ۽ ميارون ته ڪيون ئي پنهنجن سان آهن، پراون سان ته ساري قدم کڻبا آهن.“

”نيڪ آهي ماسي، آءٌ سڀ ميارون قبول ٿو ڪريان. هاڻي خبرون ٻڌايو، خير سان آيا آهيو؟“

نور بيبيءَ مشڪي چيو، ”مير محمد جو مڱڻو آهي ادا حمل خان جي گهر، ان جي دعوت ڏيڻ آيا آهيون.“

طارق خان جو هانءُ ڄڻ هيٺ هليو ويو. شهنواز تهڪ ڏيئي چيو، ”جانيءَ سان؟“

نور بيبيءَ کلي چيو، ”ها جاني ئي ته آهي تاجان ته پرڻجي ويئي.“

شهنواز مشڪي مير محمد ۾ نهاري چيو، ”ماسي پريءَ جو ٻچو مليو اٿئي.“

طارق خان ته الائي ڪهڙن خيالن ۽ سوچن ۾ هليو ويو هو ۽ ان ٿوري وقت ۾ کيس جان بيسيءَ جون ڪيل سڀئي ڳالهيون ياد اچي ويون ۽ هو ايئن ڪنڌ هيٺ ڪيو ويٺو هو جڻ مجرم هجي. نور بيسي ۽ مير محمد اتي گهڻي دير تائين ويٺا، ماني کاڌائون، ڳالهيون ٻولهيون صلاح صلي سڀ ڪيائون پر طارق خان جڻ ڪجهه ٻڌي ئي نه پيو. بس هاڻ هون ئي ڪندو رهيو ۽ جڏهن هو موڪلائي ويا ته هو پنهنجي ڪمري ۾ اچي دروازو بند ڪري پلنگ تي لٽيو. ”ڇو پلا، مان ايئن بيچين ڇو ٿي ويو آهيان، اها ته منهنجي پنهنجي ئي خواهش هئي ته جانيءَ جي شادي ٿي وڃي. پوءِ هي ڇا؟ مون ته کيس آڏيءَ رات جو پنهنجي ڪمري مان ڪڍي ڇڏيو هو ۽ کانئس لکت ۾ رحم گهريو هو. رحم گهرڻ جو مطلب مان به ڄاڻان ٿو ته هوءَ به چڱيءَ طرح ڄاڻي ٿي. پوءِ هي سٺ، هي چڪ ۽ جهڪ وري ڪهڙا؟“ هو هڪدم اُٿي ٻاهر نڪتو ۽ گاڏي کڻي سمنڊ ڪناري پهتو. سمنڊ جون چوليون ۽ ايندڙ ويندڙ ويرون ۽ لهرون کيس پاڻ کان به وڌيڪ بيقرار ۽ بيچين پاسيون جيڪي سندس پيرن ۾ اچي سندس آجيان ڪري رهيون هيون. هن سندن اتاولائي ۽ بي صبريءَ تي مشڪي ڏٺو.

هونئن به جڏهن کيس ڪا پريشاني هوندي آهي ته هو سمنڊ تي هليو ايندو آهي ۽ پنهنجي پريشاني ۽ فڪر سمنڊ تي اچي سندس وشال ۽ مهربان گهراين جي حوالي ڪندو آهي ۽ پوءِ هو پاڻ کي ڏاڍو تازو ۽ هلڪو محسوس ڪندو آهي. پر اڄ سمنڊ ڪناري اڪيلو وينل طارق خان ڪيڏو بيچين ۽ بيقرار هو... اڄ سندس انوکي ڪيفيت سمنڊ کي ڪجهه به ڏيڻ لاءِ تيار نه هئي. کيس سمجهه ۾ ئي نٿي آيو ته، هو ڇا ٿو چاهي؟ ۽ ڇو ٿو چاهي؟ سندس من ۾ وڏو مانڊاڻ متل هو ۽ هر ايندڙ ويندڙ وير سندس ذهن ۾ جڻ زلزلو ٿي آندو. الائي ڪيترو وقت گذريو کيس ڪا خبر ئي نه پئي. ڪنارو ويران هو ۽ ويران ماحول ۾ ايندڙ ويندڙ لهرن جو شور هو يا سندس سيني اندر ڌڙڪندڙ دل جو شور هو، هو آهستي آهستي اٿيو ۽ اچي گاڏيءَ ۾ ويٺو. ڊرائيونگ ڪندي به سندس ڌيان جان

بيبي ڏانهن هو، پر هو خيريت سان گهر پهتو ۽ پنهنجي ڪمري ڏانهن ويندي کيس پنهنجو وجود بيحد وزني ۽ گرو لڳو. ڪمري اندر اچي هن پاڻ کي پلنگ تي اڇلايو. ڀاڳي ڪيس ڪمري ڏانهن ويندي ڏسي ورتو هو. هو ڊوڙندي آئي، ”سائين، ڪيڏانهن هليا ويا هئا ڪيترا ماڻهو آيا. وري به مير محمد آيو هو. سائين، اوهان ڏينهن جي ماني به نه کاڌي ۽ هينئر به رات جو هڪ پيو ٿئي...“

طارق خان ماڻ رهيو ته هو به ماڻ ٿي ويئي ۽ سندس پيرن کي زور ڏيڻ لڳي. ”شهنواز ڪٿي آهي؟“

”هو ته سويل کاڌو کائي سمهي پئي آهي.“

”۽ اڪو؟“

”اڪبر ته سائين، نازو وٽ ستو پيو آهي.“

.....

”سائين، ماني آڻيان؟“

”نه...“

”ڪافي بنائي اچان؟“

.....

ڀاڳي اٿي ويئي ته طارق خان اٿي واش روم ۾ ويو ۽ ٿڌي پاڻيءَ جا ٻڪ پري منهن تي اڇلائڻ لڳو. وري اچي هٿ منهن توال سان اڳهي پلنگ تي لڙيو. ڀاڳي ڪافي ڪٿي آئي. تري ٿيل تي رکي پاڻ اچي طارق خان جي پيرن کي زور ڏيڻ لڳي.

”ڀاڳي، هاڻي رات گهڻي ٿي ويئي آهي تون به وڃي آرام ڪر.“

”نه سائين، هينئر مون کي نند ڪانهي.“

طارق خان پنهنجا پير پري ڪندي چيو، ”رات گهڻي ٿي ويئي آهي ڀاڳي تون وڃي سمهي پئ.“

ڀاڳي ڪمري کان ٻاهر نڪتي ته طارق خان اٿي ڪمرو لاک ڪيو ۽ پلنگ تي لڙي پيو. مون کي ته مڱڻي ۾ شرڪت به ڪرڻي آهي... ۽ جانيءَ کي رسم موجب تحفو به ڏيڻو آهي... ۽ اهو سڀ مون کي ڪو ٿو آهي. سندس اندر مان بيوسيءَ جي خلاف ڄڻ

زوردار تحريڪ اٿي، ها، آءُ جاني جي مڱڻي ۾ شريڪ ٿيندس ۽ کيس سوکڙي به ڏيندس بنا ڪنهن جذبات جي.

نور بيبي وري به وٽن آئي هئي شهناز کي وٺي وڃڻ لاءِ پر شهناز جي حالت هلڻ جهڙي نه هئي. کيس پنهنجو مهينو هو. طارق خان کي جڏهن به ٿي پيرا اچي مير محمد چيو، ضرور اچجو ته، طارق خان کيس يقين ڏياريو ته، مان شريڪ ٿيندس.

نور بيبي صبح جو ڪراچيءَ مان ڄڻ وٺي نڪتي. هُتي زهره، جان بيبي کي سمجھائي سمجھائي ٽڪجي پيئي هئي. افروز ته يڪو حيرانيءَ مان جان بيبي کي ڏسي رهي هئي ته، ايترو روئڻ جي ڪهڙي ضرورت آهي، چوڪريءَ کي ان مهل روئڻ گهرجي ڇو جو مائٽن جو گهر هميشه لاءِ ڇڏڻ جي اها ريه رسل آهي پر هتي ته صفا انوکو نمونو آهي. زهره کي ماڻهن کان ٽرندو ڏسي چيائين ”زهري، جانيءَ جو هي نمونو ته منهنجي سمجھ کان ٻاهر آهي.“

پهرين ته زهره ٿورو چرڪي پئي پر پوءِ اهو سوچي ته افروز به ته کيس مون جيترو ئي پائنئين ٿي. چيو، ”افي، جاني ادا مير محمد ۾ راضي ناهي!“

”ڇو؟“

”بس.“

”بس ڇو، ٻڌاءِ نه مون کان ٿي لڪائين؟“

”جانيءَ کي طارق خان سان پيار آهي!!“

افروز حيرت مان دانهن ڪئي، ”ڇا ڇا، جاني طارق خان سان ٿي پيار ڪري.“

”ها.“

”۽ طارق خان؟“

”ان جي ته کيس به خبر ڪانهي، پر جيستائين مان ٿي ڄاڻان ته طارق خان ايئن ناهي! حد ته اها آهي ته هن کيس لکيو ته، مون تي رحم ڪر!“

افروز حيرت، ڏک ۽ چو مان پروڻ چاڙهي چيو، ”ڳالهه ايتري

وڌي وئي آهي جو خط و ڪتابت پئي ٿئي ۽ آءُ لاعلم آهيان، مون کي ڪا خبر ناهي. (ڏمر مان چيائين) چڱو ٿيو اوهان ٻنهي جي خبر پئي ته، مون کي ڌار ٿيون سمجهو!

زهره کيس ڳرائڙي پائي چيو، ”تنهنجي به ته پنهنجي ماساتين سان گهڻي گهرائي آهي. جاني وٽ ته ايندي ئي ناهين... مون وٽ به مس ڪڏهن ڪڏهن ٿي اچين.“

افروز پنهنجي ڪوتاهيءَ جو اعتراف ڪيو، ”ها زهري تون سچ ٿي چوڻ!“

۽ زهره کيس سڀ ڪجهه ٻڌائي ڇڏيو ته ڪيئن جانيءَ پاڻ ساڻس پيار جو اظهار ڪيو ۽ ڪيئن کيس طارق خان سمجهايو. ”افي، حد ته اها آهي جو طارق خان کيس ڪوبه آسرو ۽ دلاسو نه ڏنو آهي. بلڪ کيس چئي ڏنائين ته مان شاديءَ وارو آهيان، منهنجي واٽ تنهنجي واٽ کان ڌار آهي. پر الاڻي جاني جي مٿي تي ڪهڙو پوت سوار آهي جو لهي ئي نٿو ۽ هوءُ ڪجهه سمجهي ئي نٿي.“

”ايئن ته جاني پنهنجي زندگي تباهه ڪري ڇڏيندي. سندس ساهرن کي خبر پوندي ته ڪيڏي مصيبت ٿي پوندي.“

”ها افي، مون کي به اهوئي ڊپ آهي.“

”زهري، طارق خان آهي واقعي به پيار ڪرڻ جي لائق!“

زهره کيس حيرت مان ڏٺو ته ٽهڪ ڏيئي چيائين، ”الا، مون به پاڻ کي مس جهليو هو. سندس شخصيت ۾ ڪيڏي ڪشش آهي، اصل مقناطيسيت. مان ته چوان ٿي ته جيڪا به عورت کيس ڏسندي چقمق جيان چڪجي وٽس ويندي!“

زهره سنجيدگي مان چيو، ”يوڳ ڇڏ افي، هلي جاني کي سمجهاءُ منهنجي ته ڪنهن به ڳالهه جو مٿس اثر نٿو پوي تون شايد کيس سمجهائي سگهين.“

”منهنجي ڇا مجال آهي بلڪ بازار آهي تنهنجي اڳيان... تون سندس رازدار آهين، گهڻ گهري آهين، مان ته اوهان ٻنهي جي اڳيان...“

”بکواس ڇڏ آفي، وري ساڳي ڳالهه...“
 ”ساڳي ڳالهه ڇو، تڏهن ته آءُ تو وٽ آئي هيس به ڏينهن رهي
 هيس تڏهن؟“

”تڏهن پهريون سڄو ڏينهن بلڪ آڏي رات تائين ادا ڪمال گڏ
 هو ٻي ڏينهن جاني آئي مون سوچيو هو ته توکي ٻڌايان ته وري ادا
 ڪمال خان توکي وٺڻ آيو ۽ تون هلي ويئين.“

”پٽ، سڀ ڪم نڪ آهي نه؟“ امير بيبيءَ کين گڏ ڏسي
 پڇيو، زهره مشڪي چيو، ”چاچي، اوهان ڪوبه فڪر نه ڪريو سڀ
 نڪ آهي.“

امير بيبي ٻنهي جي کاڌين جي هيٺيان پيار مان هٿ ڦيرائي
 مشڪي پنهنجي ڪمري ڏانهن هلي وئي ۽ زهره ۽ افروز جان
 بيبيءَ جي ڪمري ۾ آيون. جان بيبي اکيون بند ڪري پينگهي ۾
 لپتي هئي ۽ آمي سندس پيرن کي زور ڏيئي رهي هئي. افروز،
 زهره کي اک پيچي جان بيبي کي چيو، ”جاني، اتي تيار ٿي، هاڻي
 ته ادا مير محمد وارا ايندا هوندا... ساڻن گڏ ڇڄ هوندي. ڇا سوچيندا
 سيئي ته اڄ مڱڻو اٿس ۽ ڪنوار پڙيانگ ويني آهي.“
 جان بيبيءَ اکيون کولي ٻنهي ۾ نهاري چيو، ”ڪنوار، ڪير
 ڪنوار؟“

افروز کيس پاڪر پائي چيو، ”تون ٻيو ڪير!“
 جان بيبيءَ شڪايتي نظرن سان زهره کي ڏٺو. ”جاني، مون
 آفيءَ کي سڀ ٻڌايو آهي.“

ٻنهي کيس پينگهي مان اٿاريو ته آميءَ انهري ٿي چيو،
 ”جيبيون، جيبي جانل اڃان تائين نيرن نه ڪئي آهي. آءُ سڀني لاءِ
 هتي ٿي ڪڍي اڃان.“

آمي ڪمري کان ٻاهر نڪتي ته زهره دروازو لاک ڪيو.
 افروز جان بيبي کي پاڪر پائي چيو، ”جاني، مون کي زهريءَ سڀ
 ٻڌايو آهي پر اسان چوڪرين سان اهي هاڃا ته ڏينهن ۾ ڏهه پيرا
 ٿين ٿا. پر مڱڻو پوندو ته توسان ڪجهه انوکي واردات ٿي آهي.
 طارق خن سان تون پيار ته ڪري سگهين ٿي، ڇو جو هو پيار

ڪرڻ جي قابل آهي پر تون کيس حاصل نٿي ڪري سگهين، ڇو جو هو شاديءَ وارو آهي ۽ طارق خان ۽ شهنواز ٻئي چاچي اميران جا ويجهما مائٽ آهن. تنهنڪري تنهنجو هڪڙو هڪڙو وڌايل قدم چاچي اميران لاءِ آزاريندڙ ۽ رسوا ڪندڙ هوندو.“

زهره متاثر ٿي افروز ۾ پيار مان نهارِي چيو، ”ڏس جاني، افيءَ ڪهڙي ڳالهه ڪئي آهي.“

دروازي تي کڙڪو ٿيو، زهره دروازو کوليو ته ملوڪان ۽ ختو ناشتو ڪڍي آيون. زهره چيو ”افي، پهرين ناشتو ڪري پوءِ ڏينهن جي سڀيتنگ ڪنداسين.“

جان بيبي روبرو وانگيان سندن چوڻ تي هلندي رهي. پر جڏهن زهره ۽ افروز کيس تيار ڪرڻ ۽ سينگارڻ چاهيو ته هوءَ نابري واري بر ٿي ويئي. ”آهي ڇا پلا. هروڀرو لاش کي سينگارڻ ٿيون چاهيو ته پوءِ نيڪ آهي... واقعي لاش ۽ جنازي کي به ته سينگارجي ٿو نه.“

هوءَ روئڻ لڳي ته ٻئي اتوليون ٿي پيون. افروز ته ساڻس گڏ روئڻ لڳي. زهره پاڻ تي ڪنٽرول ڪري چيو. ”افي، تون ته بس ڪر... ۽ جاني. هڪڙي ڳالهه ڏيان سان ٻڌ. جي تو وٽ ان جو جواب آهي ته ڏي، نه ته پوءِ خاموش ٿي... توتي ڪوبه ظلم نٿو ٿئي، ادا مير محمد خوبصورت پڙهيل نوجوان آهي. سوال اهو آهي ته جيئن تون چاهين ٿي اها اڻ ٿيڻي آهي! پلا تون پاڻ ٻڌاءِ، ايئن ٿي سگهي ٿو؟ اهو به طارق خان جي ساٿ کان سواءِ! ۽ طارق خان تمام عقلمند آهي. ڏسجانءِ هو تنهنجي مڱڻي ۽ شاديءَ ۾ شريڪ به ٿيندو!“

جان بيبيءَ هنجن هاڻيون اکيون کڻي ٻنهي ڏانهن نهاريو، افروز جو ته هانءُ ٿي ڦاٽو هڪدم پٺيري ٿي ويئي. زهره جي اندر ۾ به چريون ٿي لڳيون... ٻاهر شور ٿيو، ”جڃ اچي ويئي، جڃ اچي ويئي آهي.“ ملوڪان، ختو، سومل ۽ ستو ڊوڙنديون آيون. ”جيڃيون، جڃ اچي ويئي آهي.“ زهره دروازو لاک ڪيو ۽ ٻنهي گڏجي جان بيبي کي تيار ڪيو. هوءَ اچي پينگهي ۾ ويئي ته

زهره کيس اتان اٿاري چيو، ”جاني، پلنگ تي ڪنڌ هيٺ ڪري ويهه! ڪراچي جون مايون ڏاڍيون هوشيار آهن. ڇا سوچينديون ته اڄ مڱڻو اٿس چهري تي شرم ۽ حيا جي ڳاڙهاڻ ته ٺهيو پر پوتي به سهي پاتل نه اٿس.“ هوءَ سندس چيو مڃي اچي پلنگ تي ڪنڌ هيٺ ڪري ويئي. دروازي تي ڪڙڪو ٿيو، اڳيان نذيران ۽ وزيران، پويان زالن جو هجوم ڪمري ۾ ڌوڪي آيون. زهره ۽ افروز جان بيبيءَ کان ڌڪجي ايئن ڌار ٿي پري ٿي ويون جيئن ٻوڏ اچڻ تي ڪڪ پٺ هڻڻن هڻڻن لڙهي ويندا آهن. مائين جو شور، دهلن ۽ راڳن جي هل آسمان مٿي تي ڪڍي ڇڏيو هو. جان بيبي بي يارو مددگار صفا مات ۽ سانت هئي. سندس جسم ڪمري ۾ هو پر روح طارق خان سان رهائون ڪري رهيو هو. ’طارق خان، منهنجي مات جو تماشو اچي ڏس!‘ ۽ جڏهن کيس پوتي پائڻ لاءِ خاندان جا بزرگ ۽ اهم مرد اندر ڪمري ۾ آيا تڏهن به کيس ڪا خبر پئجي نه سگهي ته پوتي پائڻ لاءِ آيل مردن ۾ طارق خان به شامل هو!!! جيڪو جان بيبي کي ڏسي اڳيان وڌي نه سگهيو هو ۽ اتي ئي دروازي تي بيهي رهيو هو ۽ سندس اکيون جان بيبيءَ جي بند اکين کي ڏسي رهيون هيون جن جي پلڪن تي لڙڪ موتين جيان جرڪي رهيا هئا. خوبصورت ۽ دراز قد طارق خان هجومن ۾ به نمايان هو. زهره ۽ افروز کيس حيرت مان ڏسي رهيون هيون جيڪو بيحد بيقرار ۽ انتهائي بيچين ۽ بيزار نظر اچي رهيو هو. کين لڳو زبردستيءَ سان کيس پوتي پائڻ لاءِ آندو ويو آهي ڪيئن پوتي پيئي. ڪنهن پوڳ ڪيا. ڪنهن ٽوڪ هنئي جان بيبي کي ڪا خبر ڪا پرواهه نه هئي. نذيران ۽ وزيران وات ڦاڙي تهڪ ڏينديون رهيون. زالون ماني ۽ منائيءَ لاءِ ڪمري کان ٻاهر نڪتيون. ڪمرو آهستي آهستي خالي ٿيندو ويو ۽ جان بيبي وٽ وڃي زهره ۽ افروز رهيون. زهره جان بيبيءَ کي پاڪر پائي چيو، ”جاني، طارق خان آيو آهي تنهنجي مڱڻي ۾، هيٺ تنهنجي ڪمري مان ويو آهي.“

جان بيبيءَ بنا ڪنهن تاثر جي کين ڏٺو. ”ها جاني، طارق خان

آيو آهي. مون به ته ايئن ئي چيو هو نه ته هو نهايت عقلمند آهي ۽ ضرور تنهنجي مڱڻي ۽ شاديءَ ۾ شرڪت ڪندو.“

الائي ڇو جان بيبي مشڪي پئي. ٻنهي کي سندس مشڪ نارمل نه لڳي. ”ڇا آهي جاني، ايئن ڇو پئي مرڪين؟“

زهره ڊڄي کيس ڏونڌاڙيو ۽ افروز به پريشان ٿي ويئي. جان بيبيءَ مشڪي چيو، ”ڊڄو ٿيون ته آءُ چري ٿي ويئي آهيان... مون کي ته لطيف جو بيت ياد اچي ويو هو.“

ٻنهي اطمینان جو ساهه کنيو. زهره چيو، ”اوهه جاني، تو ته صفا ڊيڄاري ڇڏيو هو.“

افروز چيو، ”واقعي جاني، تو ڊيڄاري ڇڏيو هو، هاڻي ٻڌاءُ ڪهڙو بيت ياد آيو اٿئي؟“

زهره تنگ ٿي چيو، ”ڇڏافي بيت کي، جاني بيت پڙهندي ۽ روئي ڏيندي.“

جان بيبي چيو، ”نه نه، نٿي روئان. روئڻ به ته وس ۾ نه هوندو آهي. لڙڪ به وڏا ظالم ۽ پاڻ وهيٽا ٿيندا آهن زهري، باقي بيت ٻڌائڻ آءُ به چاهيندس!“

ٻنهي گڏجي ڪورس جي انداز ۾ چيو، ”ارشاد، ارشاد.“

جيسريس سنڀار، ڪوهه ڪريندم گڏجي،

ويرو تار وجود ۾، پرينءَ جي پڇار،

سي سڄڻ هون نه ڌار، جي هيئنڙي ۾ حل ٿيا.

بيت ٻڌي زهره ڪوبه ريسپانس نه ڏنو. افروز به رڳو ”واه“

ڪئي. ٻنهي ڄاتو ٿي ته جي بيت بابت ڳالهائبو ته هوءَ جذباتي ٿي

پوندي. جان بيبيءَ ڊگهو ساهه کڻي چيو، ”روح ۾ ڪيڏي گهٽ ۽

بوسات آهي... آءُ ڄڻ پنهنجو قيد خانو آهيان.“

دروازي تي ڪڙڪو ٿيو، جان بيبي ٺهي پلنگ تي ويئي. زهره

دروازو کوليو ته نذيران ۽ وزيران ٻين زالن سان گڏجي منائي

ڪڍي ڪلنديون اندر آيون. نذيران کلي چيو، ”اوهان سان به حد آهي

مڱڻي جي ڏينهن. ڪنوار جو دروازو بند ڪيو وينيون آهيو.“ ۽ ٿال

مان منائيءَ جو ڳنڍيو ڪڍي پوڳ مان جان بيبيءَ جي وات ۾ زور

مَسَ وڌو، جان بيبي ان اوچتي حملي لاءِ تيار نه هئي هڪدم وات ۾ آيل منائي ٿو... ٿو... ڪري اڇلائي ڇڏيائين ته سڀئي مايون ٽهڪ ڏيئي کلڻ لڳيون. زهره کي جان بيبي جي منائي ٿڪڻ واري عمل گهٻرائي وڌو. زبردستي مرڪي چيو، ”جانيءَ کي منائي اصل نه وٺندي آهي.“

ماين کلي چيو، ”بس بس الٽي نه ڪجانءِ ڪنوار، بس، سونڻ ٿي ويو.“

نذيران ۽ وزيران کلي زهره ۽ افروز جي اڳيان منائي رکي. ٻنهي نه چاهيندي به ڌرو ڌرو ڪنيو. نذيران چيو، ”سڀاڻي اسان وٽ ڪراچي ۾ مڱڻي جو ڪاڇ آهي، اوهين ته ٻئي هلنديون نه؟“ زهره چيو، ”هتي اسان وٽ به ته ماڻهن جا هشار آهن. ادي تاجان ته پٽ ۾ ئي پوري آهي. چاچي اڪيلي ڪنهن ڪنهن کي منهن ڏيندي؟“

وزيران کلي حسنه کي چيو، ”۽ ادي حسنه ته ادا ستار ۾ ئي پوري آهي.“ حسنه کلي چيو، ”مون کي ته صبح کان وٺي جانيءَ جي ڪمري ۾ اچڻ جي مهلت به نه آهي. اوهان جو ڀاءُ ته مون صبح کان ڏٺو ئي ڪونهي.“

سڀني ٽهڪ ڏنا ته نذيران ڏمر مان چيو، ”ان جي معنيٰ ته تون به اسان سان گڏ نه هلنديءَ؟“

افروز جيڪا يڪي حيران بيٺي هئي. ان، زبيده، گل بيبي ۽ ٻين سڄي ٿيون ۾ نهاريو جيڪي ان مهل ڪمري ۾ داخل ٿيون هيون. چيو، ”ٻيون ته سڀ هلنديون نه!“

گل بيبي ۽ زبيده جيڪي ٻئي پاڻ ۾ گهريون سهيليون آهن، انهن نه سمجهندي گڏجي چيو، ”ڪيڏانهن؟“ افروز چيو، ”ڪراچي ٻيو ڪيڏانهن!“

ٻنهي ڳالهه سمجهي خوشيءَ مان چيو، ”ڪراچي ڏانهن وڃڻ کان ڪو نياڳو ئي انڪار ڪندو.“

زهره ۽ افروز چرڪي جان بيبيءَ ڏانهن نهاريو. جان بيبي سوچيو، ”واقعي نياڳي ئي ته آهيان.“

نور بيبيء ڪمري ۾ اچي جان بيبي کي چميون ڏيئي چيو،
 ”آءُ پنهنجي موتيءَ جي ڍاڻي کي جلدي ئي هميشه لاءِ وٺي وينديس
 ادي اميران جو انتظار به نه ڪنديس.“

سائس گڏ آيل امير بيبي مشڪي چيو، ”ادي، منهنجو جبار
 وڌيڪ تڪڙ پيو ڪري.“

سيئي کلڻ لڳيون. جبار ڪمري ۾ اچي چيو، ”ماسي، تڪڙ
 ڇو ٿا ڪريو؟“

نذيران تهڪ ڏيئي چيو، ”ماسي اميران ٿي چوي ته جبار ٿو
 تڪڙ ڪري ۽ جبار ٿو چوي ته امان ٿي تڪڙ ڪري.“

جبار واٽڙو ٿي ويو، ”آءُ ڪهڙي ٿو تڪڙ ڪريان. مون کي ته
 ٻاهر چيائون ته ماسي پيئي تڪڙ ڪري.“

نور بيبيءَ کيس پيار مان مٿي تان هٿ ڦيرائي چيو، ”پٽ،
 سياڻي هتي اسان جو ڪاڄ آهي تنهنڪري تڪڙا نڪرون، رات ته
 هونئن ئي آهي، صبح جو ته هتي موجود هجون.“

زهره کلي چيو، ”هينئر به ادا جبار گڏ ٿو هلي ڇا؟“
 اها ٿوڪ جبار کي پوري پوري لڳي. کلي چيائين ”زهري،
 سڀ ٿو سمجهان.“

”مون وري ڪهڙي گجھارت ڏني هئي!“
 افروز کلي چيو، ”ادا جبار، هاڻي ان قسم جون ڳالهيون
 اچڻيون آهن، برداشت ڪرڻ جي پريڪٽس هينئر کان ئي شروع
 ڪر.“

جبار ڳالهه سمجهي کلڻ لڳو. امير بيبي جبار جي ڪلهي تي
 هٿ رکي مشڪي چيو، ”ڇوڪريون، منهنجي جبار کي ڇو ٿيون
 تنگ ڪريو؟“

سڀني کلي ڏٺو. هڪ جان بيبي ئي اڪيلي هئي جنهن تي
 ماحول جي خوشگواريت جو ڪوبه اثر نه هو ۽ هوءَ مسلسل سوچن
 ۽ خيالن جي دنيا ۾ گر هئي. جتي هر گلي، هر موڙ کيس ٽڪائي
 ۽ منجهائي رهيو هو. ڪوبه اهڙو در نه هو جيڪو سندس صدا تي
 کلي ۽ جتان سندس من جي ڪشڪول ۾ ڪي حوصلي ۽ دلاسي

جا سڄا ٻول چڻڪو ڪري پون ۽ بس... ڪو لمحو ئي کيس عافيت جو ملي سگهي... سڄو نه سهي ڪو ڪوڙو دلاسو ئي ڌتاري ۽ کيس وجود ۾ آيل زلزلن کان ڪي گهڙيون پناهه ۾ رکي... حسنه، جنهن کي اڃان تائين ان ڳالهه جو واءُ به پيل نه هو... اها حيرت مان جان بيبي کي ڏسي رهي هئي. هن مير محمد کي به ڏٺو. ساڻس ملي هئي ۽ ڳالهائيندو هو ۽ جان بيبي جو هيئن روئڻ يا هر ڳالهه ۾ دلچسپي نه وٺڻ جو سبب کيس صفا سمجهه ۾ نٿي آيو ۽ جڏهن سڀئي هليا ويا ته هن جان بيبي کي پاڪر پاتو. جان بيبي جيڪا اڪيون هيٺ ڪري سوچڻ ۾ گر هئي تنهن اڪيون مٿي کڻي کيس ڏٺو ته ررئي ڏٺو. حسنه کيس چمي ڏيئي چيو، ”جاني، نيڪ آهي هر چوڪريءَ کي پنهنجي گهر ڇڏڻ مهل روئڻ ايندو آهي ڏک ٿيندو آهي پر تون...“

زهره اداسيءَ مان چيو، ”جاني ته چري آهي صفا...“
 حسنه چيو. ”ادا مير محمد سان آءُ هڪ به پيرا ملي آهيان. مون کي ته هن ۾ ڪابه خامي نظر نه آئي ۽ وڏي ڳالهه ته جاني پنهنجي پائيندڙ ۽ پيار ڪندڙ ماسيءَ جي گهر پيئي وڃي.“
 افروز چيو، ”ٻڌ جاني ٻڌ، ادي حسنه جون ڳالهيون!“
 حسنه گهٻرائجي چيو، ”مون ڪجهه غلط چيو ڇا؟“
 افروز کيس پاڪر پائي چيو، ”اڙي اڙي، تون ايئن ئي سوچين، تون پاڻ کي اسان کان ڌار اوڀري ٿي سمجهين ڇا. تون ته اسان جي جسم جو حصو آهين!“
 حسنه خوش ٿي جان بيبي کي پاڪر پائي چيو. ”جاني، ڪراچيءَ جا سڀئي مهمان هليا ويا آهن. هاڻي هي گرا ڪپڙا بدلائي ڇڏ.“

افروز کلي چيو، ”ادي حسنه کي ذاتي تجربو آهي شادي ۽ مڱڻيءَ جي هن وزن دار مخمل ۽ زريءَ وارن ڪپڙن جو.“
 حسنه کلي چيو، ”ڪجهه ڪجهه تجربو ته توکي به آهي، پر...“
 افروز ڦڪائيءَ مان مشڪيو ته زهره تهڪ ڏيئي چيو، ”افروز کي پنهنجو مڱڻو وسري ويو هو.“

ان تي جان بيبيءَ به ٿورو مرڪيو. حسنہ کلي چيو، ”جاني جڏهن مرڪندي آهي ته مون کي ايئن لڳندو آهي جڻ هر چيز پيئي مرڪي، پر جاني ان معاملي ۾ ٿوري شور آهي. مان ته جيئن اٿي آهيان جاني کي ڪلندي گهٽ ڏٺو اٿم.“

افروز ۽ زهره جان بيبي کي شڪايتي نظرن سان ڏٺو جيڪا پلنگ تان آهستي اٿي پنهنجي ڪپٽ مان ڪپڙا ڪڍي رهي هئي. هڪڙي هلڪي رنگ جو سادو جوڙو ڪڍي هن ڪپٽ بند ٿي ڪيو ته زهره ڪائنس اهي ڪپڙا ڪسي چيو، ”هي عام گهر وارا سادا ڪپڙا نه هلندا جاني، اڃان ته گهر مهمانن مان پريو پيو آهي.“

”پوءِ ڇا آهي، هنن ڪپڙن ۾ ڪهڙي خرابي آهي؟“

جان بيبي ناگواريءَ مان چيو ته حسنہ چيو، ”نه جاني، ماڻهو ڳالهيون ڪندا ته الائي مڱڻي ۾ راضي ناهي جو...“

افروز گلابي رنگ جا ڀرت وارا ڪپڙا ڪپٽ مان ڪڍي کيس ڏيندي چيو، ”هي وڳو پاءُ.“

”نه بابا، هي نه.“ جان بيبي انهن ڪپڙن کان چرڪي ايئن پري ٿي جڻ اهي بلائون آهن ۽ کيس ڏنگي وجهنديون. جان بيبي جي اهڙي طرح جي انڪار وري به حسنہ کي منجهائي وڌو. زهره کي خبر هئي ته نوربيبيءَ جا آندل ڪپڙا ڪڏهن به هي نه پائيندي، سو حسنہ جي موجودگيءَ کي محسوس ڪري خاموشي سان سندس پنهنجن ڪپڙن مان سرمئي ڪلر جو هلڪي ڀرت وارو سوت کيس ڏيندي چيو، ”وٺ جاني، هيءُ پاءُ!“

ايئن چوندي زهره جو لهجو ڪجهه تلخ ٿي ويو هو ۽ اها هلڪي معمولي تلخي به حساس ڪومل جان بيبي هڪدم محسوس ڪئي ۽ زهره کي ڏٺو جنهن مشڪي چيو، ”ها جاني، هر ڳالهه ۾ ضد چڱو ڪونهي.“

جان بيبي اهي ڪپڙا پائي اٿي ۽ حسنہ جي مرڪڻ تي ڏانهن مرڪي نهارائين ته حسنہ کلي چيو، ”هاڻي ڏسو، جانيءَ جو موڊ به سهي ٿيو نه، سويل يڪو بيزار بيزار ويني هئي.“

زهره کلي چيو، ”واقعي سويل بيحد ڳرا ۽ وزني ڪپڙا هئا.“

زهره جو ذومعني جملو جان بيبيءَ کي چرڪائي ويو. حسنہ اتندي چيو، ”مان اوهان تنهي لاءِ ماني کڻي ٿي اچان.“

زهره کلي چيو، ”ادي حسنہ ته اسان نڻان مان اچي ڦاٿي آهي.“ حسنہ کيس پاڪر پائي چيو، ”اوهين جڏهن مون کي ادي چونديون آهيو ته مون ڪڏهن به پاڻ کي اوهان جي پاڇائي نه سمجهيو آهي. بلڪه ايئن لڳندو آهي ته مان پنهنجي گهر ۾ آهيان.“ افروز کلي چيو، ”ادي، تنهنجو گهر ته هيءُ آهي!“

حسنہ مشڪي ڪنڌ هيٺ ڪيو. امير بيبيءَ جي ٽهڪ تي سڀني نهاريو ته امير بيبي سان گڏ طارق خان دروازي جي وچون وچ بيٺل هو. حسنہ مشڪي کيس پليڪار ڏني جان بيبي گهٻرائجي ويئي. سندس تنگن مان ساهه ڇڏائي ويو، کيس لڳو ته جي هو لمحو به بيهندي ته ڪري پوندي، ۽ هوءَ هڪدم پلنگ تي ويهي رهي. زهره ۽ افروز حيرت مان طارق خان ڏي نھاري رهيون هيون جيڪو سرمئي رنگ جي شلوار قميص سوت ۾ انتهائي خوبصورت ۽ باوقار لڳي رهيو هو. طارق خان اندر ڪمري ۾ پنهني نوجوان، خوبصورت ۽ ذهين ڇوڪرين وٽ اچي. جيڪي کيس جان بيبي جي ويجهو لڳي رهيون هيون ۽ جن جي غير محسوس ٿيندڙ گهٻرائڻ ٻڌائي رهي هئي ته اهي ان قصي کان واقف آهن چيو، ”اوهان ته مون سان ڪيڪاريو نه، مان ئي ٿو اوهان سان ڪيڪاريان.“

پنهني مشڪي پليڪار ڏيئي ساڻس ڪيڪاريو، امير بيبيءَ جان بيبي ڏي نھاري چيو، ”ڇو پلا، جانيءَ مڱڻي جا ڪپڙا ڇو بدلائي ڇڏيا؟“

”ڇاچي، ڪپڙا ورنه هئا سو...“

زهره جواب ڏيئي افروز ۾ نھاريو جيڪا طارق ڏانهن نھاري رهي هئي. طارق خان پنهنجي هٿ ۾ جهليل پيڪيٽ جان بيبيءَ جي ڀر ۾ رکي کيس مبارڪ ڏني ته هن چرڪي ڏانهن نھاريو. حسنہ، جان بيبي جي اکين ۾ شڪوه ڏسي حيران ٿي وئي.

”ويه پٽ...“ امير بيبيءَ کيس ويهڻ جو چيو ته زهره ۽ افروز به چيو، ”ادا، ويهو.“

طارق خان اداسي ۽ افسردگي سان مشڪي چيو، ”اوهين ٻئي هر ڳالهه دير سان ٿيون ڪريو، ڇا ڳالهه آهي؟“

سڀني کليو، طارق خان صوفي تي ويٺو ته سڀني صوفن تي ويٺيون. طارق خان چيو، ”پقي، ادي حسنه کي ته آءٌ سڃاڻان ٿو. هي ٻئي معزز خواتين منهنجون ڏنل ناهن، پر مان کين سڃاڻان ضرور ٿو.“

طارق خان جو ”معزز خواتين“ چوڻ تي سڀني کليو سواءِ جان بيبيءَ جي، امير بيبيءَ مشڪي چيو، ”پٽ، هي زهره آهي ادا غلام مصطفيٰ خان جي ڌيءَ ۽ هي افروز ادا هاشم خان جي ڌيءَ آهي. ادا غلام مصطفيٰ خان ۽ ادا هاشم خان کي ته تون سڃاڻين ٿو نه؟ ٻئي جانيءَ جي پيءُ جا سئو آهڻ پر پائڻن کان به مٿي آهن. ايئن ئي هي ٻئي به جانيءَ جون تمام ويجهيون ۽ رازدار سهيليون آهن. جاني جيڪو مون کي به ٻڌائي نه سگهندي آهي اهو هنن سان سليندي آهي!“

زهره ۽ افروز حيرت مان امير بيبيءَ ۾ نهاري رهيون هيون جيڪا سڀ سچ ٻڌائي رهي هئي. طارق خان وڏو تهڪ ڏيئي چيو، ”واهه پقي واهه، ايڏو بهترين ۽ لاجواب تعارف ڪرايو اٿئي جو سڀئي تڪلف ختم ٿي ويا آهن ۽ هاڻي آءٌ آسانيءَ سان سائڻ مخاطب ٿي سگهان ٿو.“

افروز کي طارق خان جي تهڪ حيران ڪري ڇڏيو ته، ڪنهن ماڻهو جو کلڻ ايڏو به خوبصورت ٿي سگهي ٿو. امير بيبيءَ حسنه کي پاڻ سان گڏ وٺي ويندي چيو، ”اسين ٻئي ماءُ ۽ ڌيءَ وڃون ٿا، هوڏي به وڏو ڪم پيو آهي.“

امير بيبي ۽ حسنه جي وڃڻ کان پوءِ طارق خان چيو، ”ڪهڙا حال آهن جان بيبي، منهنجو تحفو قبول اٿئي؟“

جان بيبيءَ اکيون مٿي کڻي کيس ڏٺو. جن ۾ ڏک ڏمر، ڏوراپو، ڪاوڙ، هجت هئي. طارق خان سندس سڀني جذبن کي نظر انداز ڪري چيو، ”پيڪيٽ کولي ڏس. متان تنهنجي پسند نه هجي. جڏهن ته مون کي يقين آهي ته توکي ضرور وڻندو. ڇو جو تنهنجي ۽ منهنجي پسند ساڳي آهي.“

ٽنهي چرڪي کيس ڏٺو ته مرڪي چيائين، ”ان جو ثبوت اسان ٻنهي کي پاتل هڪ ئي سرمئي ڪلر جا ڪپڙا آهن.“

زهره ۽ افروز جا بيساخته تهڪ ٻري ويا. طارق خان جون نظرون جان بيبي ڏانهن هيون. جيڪا سرمئي ڪپڙن ۽ هلڪي ميڪ اپ ۾ اداس اداس سرمئي ماحول جو بيحد خوبصورت حصو لڳي رهي هئي. طارق خان جا نيٺ جانيءَ جي اندر ۾ انتهائي اونھائين تائين لهي ويا. زهره ٻنهي جي ذهني ۽ دلي ڪيفيتن کان واقف هئي کين سنڀالڻ خاطر کلي چيو، ”ها ها جاني، پيڪيٽ ڪول ته اسين به اوهان جي پسند ڏسون.“

افروز ته صفا ماڻ هئي، اداس رنگ جي ڪپڙن ۾ ملبوس هي. خوبصورت جوڙو کيس پيءَ دنيا جي مخلوق لڳي رهيو هو. زهره اتي جان بيبي جي ڀر ۾ ويهي پيڪيٽ ڪولڻ لڳي. جان بيبي جي حالت عجيب ٿي رهي هئي. هوءَ ڪڏهن طارق خان کي ته ڪڏهن زهره جي هٿن ۾ جهليل پيڪيٽ کي ڏسي رهي هئي. طارق خان پاڻ تي ضبط ڪرڻ جي پوري ڪوشش جي باوجود ڪجهه ڪجهه پريشان ٿيڻ لڳو. ”نه نه ادي، پيڪيٽ نه ڪول، پلي جان بيبي اڪيلائيءَ ۾ ڪولي!“

زهره پريشان ٿي پيڪيٽ پلنگ تي رکي ٻنهي ۾ حيرت مان نهارڻ لڳي. جيڪي ٻئي کيس ايبنارمل لڳي رهيا هئا. طارق خان هڪدم اتي چيو، ”مون کي به پقي نور بيبي وارن سان گڏجي ڪراچي وڃڻو هو پر مان محض هيءَ تحفو پهچائڻ لاءِ ڪري رکجي ويس. هاڻي رات پيئي گهڻي ٿيندي وڃي مون کي به هلڻ گهرجي.“ هو ايترو تڪڙو ڪمري کان ٻاهر نڪري ويو جو زهره ۽ افروز کيس جهلي ۽ ڪجهه چئي به نه سگهيون.

افروز چيو، ”حيرت آهي اسين کيس جهلي به نه سگهيو سين.“ زهره به چڻ گهٻرايل هئي. ”واقعي افي، طارق خان حيران ڪندڙ ماڻهو آهي!“ ”۽ پرڪشش به....“

جان بيبيءَ جي سڌڪن تي ٻئي رڳو کيس ڏسنديون ئي رهيون.

”جاني، ڀلي جيترو وڻيئي اوترو رو، ٻي ڪا به صورت ڪانهي منهنجي نظر ۾ تنهنجي اندر جي ٻار کي لاهڻ ۽ هلڪو ڪرڻ جي!“

زهره اداسيءَ جي چوٽ تي چڙهيل لفظ چئي ڏنا. افروز طارق خان جي شخصيت جي سحر ۾ ايئن وڪوڙيل هئي جو وٽانس ڪي به دلآسي يا دڙڪي جا اکر اڪلي نه سگهيا.

”جاني، تنهنجو ڪوبه ڏوهه ڪونهي. طارق خان واقعي اهڙو ئي آهي. هو پيار جي قابل آهي جاني!“

زهره کيس حيرت مان نھاري پريشان ٿي چيو، ”افي افي، سونت ۾ ته آهين، ڳالهائين ڇا پئي. خبر به اٿئي ڪي نه؟“

”ها ها، خبر اٿم بيهوش ناهيان.“

”لڳي ته ايئن ٿو ته بيهوش آهين.“

افروز، جان بيبيءَ وٽ اچي سندس ڪلهن تي هٿ رکي چيو، ”جاني رو، ڀلي جيترو وڻيئي رو. پر اهو سوچي ته هن کان پوءِ ڪڏهن به نه روئيندين! اچو جو تنهنجون ۽ طارق خان جون راهون ظالم تقدير چني ڌار ڪيون آهن. نه ته حقيقت ۾ تنهنجي ۽ طارق خان جي جوڙي بنجڻ ڪيندي هئي. پر، اوه.“

افروز جان بيبي کان وڌ درماني ٿيڻ لڳي. زهره چڙي چيو، ”بڪواس نه ڪر افي، قسمت ڪهڙو ظلم ڪيو آهي. اڄ هيڏانهن اچي ويهه ته طارق خان جو آندل تحفو ڏسون.“

افروز اٿي وٽس آئي ته زهره کيس اکين ئي اکين ۾ دڙڪا ڏيڻ لڳي. افروز کي به پنهنجي غلطيءَ جو احساس ٿيو ته، طارق خان جي جادوئي شخصيت کيس به خواهه خواهه دسترب ۽ جذباتي ڪري ڇڏيو هو ۽ هن اچي جان بيبي جون تنگون پنهنجي هٿن سان مٿي پلنگ تي رکي چيو، ”جاني، سنئين ٿي ته ويهه.“

۽ پنهنجي رٿي سان سندس لڙڪا اڳهڻ لڳي. زهره اٿي دروازو لاک ڪيو. ”هينئر ٿيون مايون اچن...“

پيڪيٽ ڪوليائون ته نازڪ نازڪ جرڪندڙ ننگن وارو سونو سيٽ هو، افروز جي وات مان رڙ نڪتي. ”اوه، زبردست عاليشان.“

زهره هار کڻي مشڪي چيو، ”جاني، هي پائي ڏيکار.“
جان بيبي هار کان چرڪي ايئن پري ٿي ڄڻ اهو ڪُنجارو

هجي.

”نه زهري، چري آهين ڇا؟“

افروز جي نظر پيڪيٽ ۾ پيل ڪاغذ جي پرزي تي پئي. هن
اهو کنيو. جان بيبيءَ جي نظر به ايڏانهن ئي هئي هن جهڙپ ڏيئي
افروز کان اهو پنو ورتو ۽ پڙهڻ لڳي.
”جاني،“

مون کي وساري ڇڏ ته مان به ڪنهن دڳ لڳان، منهنجا سڀئي
رستا دونهين ۽ ڌنڌ ۾ لتجي ويا آهن. منهنجي رستن تان تون
پنهنجي نيٺن جا ڪڪر هٽاءِ ته اهي واضح ۽ چٽا ٿين.“

زهره چيو، ”ڏٺي جاني، تنهنجي ڪري هو به پريشان آهي.“
افروز چيو، ”جاني، طارق خان جيترو ظاهري خوبصورت آهي
سندس اندر ان کان به وڌيڪ خوبصورت آهي. ڏس، هن ڪيئن
تو کي پنهنجي راهن تان هٽڻ جو چيو آهي. حيرت آهي هو ڪيڏو
ذهين آهي... منهنجي رستن تان تون پنهنجي نيٺن جا ڪڪر هٽاءِ ته
اهي واضح ۽ چٽا ٿين... واه طارق خان واه...“

دروازي تي کڙڪو ٿيو ته جان بيبيءَ پنهنجي هٿ ۾ جهليل
پنو ۾ واري ٽيبل جي خاني ۾ رکيو. زهره دروازو کوليو ته شمو،
ملوڪان ۽ ختو سندن لاءِ ماني کڻي آيون. ”طارق خان هليو ويو؟“

ماني ڏسي افروز کي طارق خان ياد آيو.

”نه جيڪي، سائين وارن مانيءَ لاءِ جهليو اٿس.“

”هاڻي هن کان پوءِ ڪراچي ويندو ڇا؟“

افروز وال ڪلاڪ کي ڏٺو رات جو هڪ ٽي رهيو هو.

”نه نه جيڪي، هاڻي سڃاڻي ويندو.“

جان بيبي اطمينان جو ساھ کنيو. افروز به خوش نظر اچڻ
لڳي. مائون ڪمري کان ٻاهر نڪتيون ته چيائين. ”زهري، ماني
ڪاٺي پوءِ طارق خان سان ڪچهري ڪنديون سين!“
”هون... سڀئي مرد وينا آهن بابا ۽ ڇاڇا وارا ۽ هو هتي اچي

اسان سان ڪچهري ڪندو؟ چريائي اها به ههڙي. ’افي‘ پيان ٿي تنهنجي دماغ جا اسڪرو به ڀرا ٿي ويا آهن.“

افروز ڦڪي ٿي چيو، ”سڄي زهري، طارق خان پنهنجي ۽ جاني جي سرمئي رنگ جي ڪپڙن ڏانهن ڌيان ڪيڏي خوبصورت انداز سان ڇڪايو هو!“

”ها ها، هاڻي ماڻ ڪري ماني ڪا ٿڌي ٿي ٿئي.“

سيئي هيٺ وڇايل دسترخوان تي اچي ويٺيون. جان بيبي اٿي واش روم مان هٿ منهن ڌوئي آئي. زهره ۽ افروز به اٿي واش روم ۾ هٿ ڌوئڻ آيون. هٿ ڌوئندي افروز زهره سان سرڀاٽ ڪيو. ”زهري. ٻيءَ ڳالهه ڏانهن ڌيان ڏئي؟“

”ڪهڙي ڳالهه؟“

”سڄو ڪمرو طارق خان جي خوشبوءِ مان واسيل آهي، الائي ڪهڙو سينٽ ٿو لڳائي؟“

زهره مٿس ڪاوڙجي پئي، ”الا افي، جانيءَ کان وڌيڪ تون طارق خان تي عاشق ٿي پئي آهين!!“

افروز کلي کيس ڌڪ هڻي چيو، ”بڪواس نه ڪر!“ ٻئي اچي دسترخوان تي ويٺيون ۽ ٽيئي گڏجي ماني ڪاڻڻ لڳيون.

باب ٻارھون

طارق خان پنهنجي ڀيڻ حسن جان جي گهر ۾ پنهنجي ننڍڙن خوبصورت ڀائيجن منير ۽ تنوير سان کيڏي رهيو هو. حسن جان کيس مشڪي مشڪي ڪاغذي بادام چلي هٿ ۾ ڏيئي رهي هئي جيڪي وٺي هو پاڻ به کائي رهيو هو ته ننڍڙن کي به ڪارائي رهيو هو. ”ادي، پٿي اميران توتي ڌمريل آهي.“

”مان ڄاڻان ٿي ته هن ڇو ڌم ڪيو هوندو؟“
 ”تون به ته ٻنهي مڱڻين تي نه ويئي آهين.“
 ”هوڏانهن وڃي نه سگهي هيس باقي هتي ڪراچيءَ ۾ ته ٻنهي ۾ شريڪ ٿي هيس.“

”۽ پٿي اميران کي ڏک ئي اهو آهي ته هتي ڇو نه آئي.“
 ”هوڏانهن ته ننڍڙن جو پيءُ راضي نه هو ته ننڍڙا ڏکيا ٿيندا.“
 ”ادي...“

طارق خان هڪدم ماڻ ڪئي ته حسن جان چرڪي ڏانهنس نهاريو جيڪو کيس اداس لڳو. حسن جان جنهن جي ساهه پنهنجي هڪ اڪيلي ڀاءُ ۾ اٽڪيل هئي. اها تڙپي پئي.
 ”ڇا آهي ادا؟“

هو ڪائس ننڍو هو پر هيءُ کيس پيار مان ”ادا“ چوندي هئي. طارق خان، پاڻ سنڀالي چيو، ”ادي پٿي اميران جي ڌيءَ جان بيبي ڏني اٿئي؟“
 ”مير محمد جي ڪنوار؟“

طارق خان کي ڄڻ دل ۾ ڌڪ لڳو. ”پٿي اميران جي ننڍي ڌيءَ ٿو چوان!“
 ”نه، اها مون نه ڏني آهي. ڇو؟“

”اها تمام گهڻو خوبصورت آهي ۽ سندس مزاج به اعلى آهي اها هتي پٿي نوربيبيءَ وارن وٽ ڪيئن رهي سگهندي؟“

”پنهنجا پاڻ ۾ آهن ڇو نه رهي سگهندي!“

”بس مڙيئي ايئن لڳر.“

”تو ڏني آهي؟“

”ها، مون ڏني آهي.“

”ويندو آهين نه ڇاڇا حمل خان جي گهر!“

”ڇاڇا حمل خان سدائين تولا ۽ پڇندو آهي.“

”ها ادا، ڇاڇا حمل خان آهي به ڏاڍو محبتي. جڏهن به ايندو آهي

مون وٽ به ضرور ايندو آهي.“

طارق خان مشڪي چيو. ”تون به ادي هر بار ڪجهه نه ڪجهه

ڏيندي آهين سوکڙيءَ طور...“

”مان ڪهڙا ٿي خزانا ڏيانس، هن جون محبتون آهن جو ياد

ڪري ايندو آهي.“

طارق خان شرارت مان مرڪي چيو، ”ادي، ڇاڇا حمل خان ۽

پڦي اميران سوکڙيون ملڻ تي ڪيڏو ٿا خوش ٿين.“

ٻئي پيٽ ۽ ڪلڻ لڳا. ٽيليفون جي گهٽيءَ تي طارق خان اٿي

رسيور ڪنيو ۽ ڳالهائي رکي چيائين، ”ادي، گهر ۾ ڪي ماڻهو آيا

آهن... وڃان ٿو.“

”ڪير آهن؟“

”اهي ئي ڌڻي بخش ۽ صديق وارا“

”هاڻي وري ڇا لاءِ آيا آهن؟“

”هاڻي کين موچڙا ٿا کپن.“

”ڇڏين ڪڍي. پرايون آهن نه ڪڍ!“

”ادي، هاڻي آءٌ ڪونه ڇڏيندوسان، حرامي، سڀئي بچڙايون به

پاڻ ڪن، نالا وري ٻين جا وٺن!“

”ڌڻي بخش جي پيٽ ڪلهه مون وٽ آئي هئي ته مان توکي

سمجهايان ته تون يونس کي معاف ڪر.“

طارق خان ڪاوڙجي چيو، ”هاجو آئي هئي؟ اها وڏي بيغيرت

حرامزادي آهي مون وٽ به ته روز ٿي اچي زاريون ڪري... پر

پنهنجي پٽ جي غلطي نٿي مڃي، چوي ٿي ته انهن جي چوري

بيڙي آهي. هاڻي وري توکي ٿي ستائڻ اچي، باقي مون وٽ جي هاڻي آئي ته چوڻيءَ کان جهلي ليٽڙائيندو سانس.“

حسن جان ڊجي چيو، ”ادا، خدا جو واسطو اٿئي مائيءَ تي هٿ نه کڻجڻ.“

”مائي ئي ته بيڙي آهي، پهرين به جڏهن يونس کي ٻڌم ته نياڻي ميڙ کڻي اچي پٽ کي ڇڏائي ويئي. وري به ان ئي حرامي يونس بيڙائي ڪئي.“

”چوڪريءَ وارا ڇا ٿا چون؟“

”مون پاڻ چوڪريءَ سان ڳالهايو آهي. پيا به شاهد آهن ته يونس پنهنجي سنگت سان گڏجي چوڪريءَ کي ڪٽائڻ جو پروگرام بنايو هو پر چوڪريءَ رڙيون ڪري پاڻ کي بچايو... اڃان به هاجو بيغيرت ٿي چوي ته کيس ڇڏيان! هينئر به ڏٺي بخش ۽ صديق ان ئي دلي يونس کي ڇڏائڻ آيا آهن. مان وڃي ٿو موچڙا هڻي اوطاق مان ٻاهر ڪڍان!“

”چورو يونس آهي ڪٿي؟“

”اهو زمين ڏانهن آهي.“

”ڪهڙي زمين، حب واري يا ڪنڊ واري؟“

”اهي نه، لوياءَ واري...“

”ڪاٺ ۾ هنيو اٿئي؟“

”ڪاٺ ۾ ڪٿي، حرامي ڪلو پيو آهي ڪاٺي پيئي موجون ڪيو ويٺو آهي... باقي هاڻي مان کيس سُڪيءَ ۾ نه تاريانس ته ڇٽجانءِ!!“

حسن جان چرڪي ڏانهنس نهاري ڪاوڙ مان چيو، ”ماريندينس ڇا؟“

”ڪونه ٿو مري...“

وري پيٽ ۾ نهاري مشڪي چيو، ”ادي، ڏٺو اٿئي، صفا وهڙو لڳو پيو آهي.“

حسن جان کيس ڪلهي تي چمي ڏيئي چيو، ”رحم ڪرڻ سٺي ڳالهه آهي. چوڪرو واقعي غلط آهي پر سزا غلطيءَ کان وڌي آهي.“

اڳ به موسي ويچاري ڪي ايئن ئي سڪيءَ ۾ تاريو هيئي! ”
 ”طارق خان مشڪي چيو، ”ادي، ان جي ته سڄي ڳالهه توکي
 ٻڌائي هير ته هو ڪيئن سڪي ۾ به پاڻي وانگي تريو.“ حسن جان
 ڏک مان چيو، ”ڪٿي پاڻيءَ جيان تريو هو! تو ئي ته ٻڌايو هو ته
 پهرين پنهنجو پتڪو مٿي هيٺيان رکي تريو هو ۽ جڏهن پتڪو
 ليڙون ٿي ويو هئس ته خالي مٿي سان... مهرباني ڪري هاڻي ايئن
 ڪنهن سان به نه ڪجانءِ!“

طارق خان مشڪي چيو، ”پر ادي، ايئن ڪرڻ ضروري آهي...
 ان کان پوءِ موسي اهڙي ڪابه حرڪت نه ڪئي.“
 حسن جان ڏک ۽ ڪاوڙ مان چيو، ”پوءِ ويچارو جيئرو ئي
 ڪٿي رهيو؟“

طارق خان حيرانيءَ مان چيو، ”ڇو. موسو ته هاڻي مئو آهي،
 تاريخ ته ڪيترو وقت اڳ هوم.“
 حسن جان ساڳي ئي انداز سان چيو، ”ان ئي وڃي ته مئو آهي.
 ترڻ کان پوءِ ته يڪو بيمار هو نه...“

پاءُ ۾ نهاري ڪجهه سختي ۽ ڪجهه پيار مان چيو، ”نيڪ آهي
 ادا، ڏوهي ماڻهو سزا جي قابل آهي، ان کي سزا ملڻ گهرجي... پر
 ايئن به نه جو...“

طارق خان چڙي چيو، ”ٿاڻن ۾ وڃن ته خبر پوين، ڪٿ مار به
 پيٽ پري ڪائين ۽ ڏوڪڙ پئسا ڌار ڏين. پوليس ته ماڻهن جو الهه
 تلهه ڪڍي ٿي ڇڏي!“ حسن جان پيار مان چيو، ”مون کي خبر ناهي
 ڇا؟ توکي رب وڏي حياتي ڏي... غريبن جو ڀلو ٿو ڪرين... پر پوءِ
 به ڏک هڻڻ مهل اک ۽ ڪڪ جو ڌيان رکجي.“

طارق خان تهڪ ڏيئي ساڻس موڪلائيندي چيو، ”نيڪ آهي
 ادي، هاڻي وڃان ٿو ۽ ڏٺي بخش ۽ صديق جي اک ۽ ڪڪ جو ڌيان
 رکندس!“

حسن جان مشڪي سندس نرڙ تي چمي ڏني ۽ طارق خان پيڻ
 جا هٿ اکين تي رکي چميا.

طارق خان تقريباً روز پنهنجي پيڻ سان ملڻ ايندو هو ۽ روز

بئي پاءُ ۽ پيٽ ايڏي سڪ ۽ پيار مان ملندا هئا ڄڻ گهڻي وقت کان
پوءِ مليا آهن. منير ۽ تنوير اڳڻ ۾ راند ۾ رڌل هئا. طارق خان کين
چميون ڏيئي گيت ڏانهن وڌيو ته گيت تي ڪڙڪو ٿيو... رحميءَ ڊوڙ
ڪري گيت کوليو... لالو بيٺو هو.
”ڇا هي لالو؟“

”سرڪار، سائين مهرباب خان آيو آهي.“
طارق خان اچي حسن جان کي ٻڌايو. ”ادي، مهرباب خان آيو
آهي مان هلاڻ ٿو.“
”خير ته آهي؟“

”ها ها ادي، خير ئي هوندو. مهرباب خان ڪراچي ۾ ايندو آهي
ته مون وٽ ضرور ايندو آهي باقي بي خبر ته ساڻس ملي پوءِ
پوندي.“

ٻنهي وري هڪ ٻئي جا هٿ مشڪي چميا... ۽ پوءِ حسب
دستور منير ۽ تنوير کي سلوٽ ڪري ٻاهرين گيت کان ٻاهر
نڪري ويو.

باب تيرهون

جڏهن چاهبو آهي ته وقت گذري وڃي تڏهن اهو نيهه ٻڌي بيهي رهندو آهي، پر جڏهن چاهبو آهي نه گذري تڏهن اهو ڦنگ لڳائي هوائن سان گڏ اڏامڻ لڳندو آهي. امير بيبي به چاهيو ٿي ته وقت ڪجهه ترسي، آهستي گذري پر کيس ايئن پي پاسيو ته وقت مُٺ ۾ جهليل ريتي ۽ وانگيان اڱرين جي وڻن مان کيس بيوس بنائي ڪري رهيو هو. کيس پٽ ۽ ڌيءَ جون شاديون ڪرڻيون هيون جن لاءِ کيس وقت گهربو هو. نور بيبيءَ ته چاهيو هو ته پهرين مير محمد جي شادي ٿي پر حمل خان ۽ امير بيبي تي جبار پنهنجي شادي لاءِ ايڏو زور ڀريو جو اهي اڳ شادي جي تاريخ طئي ڪري آيا هئا. مڱشي کي ست مهينا ٿي ويا هئا پر امير بيبي جي تيارين مڪمل ٿيڻ جو نالو ئي نه پي ورتو. جيڏي به تياري ڪري اها کيس گهٽ پيئي لڳي. تاج بيبي به آيل هئي. ٻيون به سڀئي چاچيون سڻوٽيون آيل هيون. سڀئي مصروف هيون ۽ جان بيبي سڀني تيارين کان لاتعلق ٿيو پنهنجي ڪمري ۾ بند هئي. ان وچ ۾ طارق خان هڪڙو پيرو به وٺن نه آيو هو. تاج بيبيءَ ٻڌايو هو ته مهرباب خان وٽ اڪثر ايندو آهي. اهي سڀئي ڳالهيون کيس اندر ئي اندر ۾ ڳاري رهيون هيون. زهره وٽس ايندي ئي رهندي هئي ۽ هر ٻار کيس جان بيبي اڳ کان وڌيڪ پيار ۾ ٻڌل لڳندي هئي. اڄ به جڏهن زهره سندس شاديءَ جي ڪپڙن کي ٽانڪيو ٿي ته جان بيبي روئڻ لڳي. زهره هڪدم ڪپڙا کڻي ڪٻڻ ۾ رکي وٽس اچي ويئي.

”ڪهڙا حال ڪري ڇڏيا اٿئي پنهنجا جاني، ڏس دنيا ايڏي ويران ۽ خشڪ ناهي جيڏي تون سمجهين ٿي. هيڏانهن هوڏانهن نهاري ڏس ته سڀ ڪجهه ساڳيو آهي. ڏينهن، راتيون، موسمون.“
 ”هوندو! پر مون کي نٿو لڳي ته سڀ ڪجهه ساڳي طرح آهي.“

”سڀ ڪجهه ايئن ئي آهي جاني، ساڳيو آهي. توکي به لڳڻ گهرجي. ٻاهر نڪري ڏس ته بسنت رت ڪيڏو حسن وکريو آهي سڀئي منظر ڪيڏا پيارا ۽ خوبصورت آهن.“

زهره کيس هميشه جيان خوبصورت لفظن ۾ آتت ڏيئي رهي هئي. ”جاني دنيا ۾ رهڻ لاءِ سڀ ڪجهه سهڻو پوندو آهي. ڪوبه جيئن چاهي ٿو ايئن نٿو ڪري سگهي پر هرڪو خوش آهي. کلي ٿو. ٽلي ٿو. خواهش ڪبي آهي پر پوري نه ٿيڻ جي صورت ۾ بدلي طور دنيا تياڳ نه ڪبي آهي. تون به ايڏي خود غرض نه ٿي، آخر ٻيا به ته ماڻهو آهن. طارق خان کان سواءِ به، جيڪي توکي چاهين ٿا. تنهنجو خيال رکن ٿا. انهن جو به توتي حق آهي. انهن ڪهڙو ڏوه ڪيو آهي، جو تون کين تياس تي تنگيو ويني آهين. انهن جي خاطر ئي ٿورو ڪل مرڪ. ادا جبار چا سوچيندو ته سندس شاديءَ ۾ تنهنجو ڪوبه حصو ناهي. ڪلڻ ۽ مرڪڻ جي حد تائين به نه!“

”نه زهري نه، مون کان کليو نٿو ٿئي.“

”تنهنجي مرضي.“ زهره ڏمرجي ڪمري کان ٻاهر نڪتي ته جان بيبيءَ سوچيو، ”ڪڏهن ڪڏهن ڪي بي معنيٰ ڳالهيون ڪيڏي آتت ڏينديون آهن، پر ڪهڙو فائدو؟ هو اهو سڀ ڪيئن ڪري؟ جيڪو هن پاڻ ڪرڻ نٿي چاهيو... چاهه به ته هن پاڻ نه ڪيو هو. ڪير ڀلا ايئن چاهيندو ته هو ان کي چاهي جنهن جي ملڻ جا امڪان ٻڙيءَ جيترا به نه هجن. (ٻڙي به ته بهرحال وجود رکي ٿي) چاهه ته بس، ايئن ئي پاڻ ئي پاڻ ڪڙڪيئن جيان بنا ڪنهن تحرڪ جي جرڪي پوندو آهي. هاڻي به طارق خان کي ايندي ڪيئي مهينا ٿي ويا هئا، پر جان بيبيءَ ته هر ڀل هر وڪ تي سندس انتظار ايئن بيچينيءَ سان پئي ڪيو ڄڻ هن کيس فون ڪيو هجي ته، انتظار ڪجانءِ مان هينئر پيو اچان! ۽ هوءَ هر ڀل ياد ۾ آيل سندس خوبصورت شبيهه اڳيان عقيدت مان سر نمايو عبادتن ۾ مشغول هئي. هوءَ جي ٿڌڙي جهونڪي کيس بيدار ڪيو ۽ هن دريءَ جا پردار پورا هٽائي ڏٺو. بسنت رت جوڀن تي هئي، چنچل ۽ ڪيچلي

هوا گلن کي چيڙي کين ويجهو ٿي آندو ۽ گل هڪ ٻي سان
 پاڪرين پيئي تهڪن ۾ ٻڌل هئا پر کيس لڳو، بسنت رت جو هر
 گل ۽ پن طارق خان جي اوسيئڙي ۾ وڇوڙي جا گيت ڳائي رهيو
 آهي. هوءَ ڪيئن خوش رهي؟ ڪنهن لاءِ ڪلي ۽ تهڪ ڏي؟ پر هوءَ
 ماتر ۽ سوڳ به ڇو ڪري رهي آهي؟ وڙهي ۽ وڇوڙي به ڇو پئي
 سڀني سان؟ جڏهن اڳيان ڪوبه ڪپر ۽ ڪنارو نه هجي ته لهرن ۽
 چولين سان ڇو وڙهجي؟ جان بيبِيءَ سان به ايئن ئي ٿي رهيو هو...
 هن نه اڳيان وڌڻ ٿي چاهيو نه ئي پٺيان نهارڻ ٿي چاهيو. ڀلا ڪير
 جدا ٿيو آهي راهه کان؟ يا راهه جي مسافر کان! جو ياد جا ڏيئا ايڏي
 شدت ۽ پوري توانائيءَ سان جرڪي راهون پيا روشن ڪن. ڪنهن
 جو اوسيئڙو آهي؟ جڏهن ڪو گڏ رهڻ ئي نه چاهي. هليو وڃي
 پنهنجي مرضيءَ سان ته پوءِ وري وري ڪري پٺيان نهارجي به ته نه.
 جدائيءَ جا اهي ئي منظر هئا جيڪي رات جو به کيس سمهڻ نه
 ڏيندا هئا. زهره سڀاڻي وري اچڻ جو چئي پنهنجي گهر هلي ويئي
 هئي ۽ جان بيبِيءَ کي وري به سڄي رات يادن سمهڻ نه ڏنو ڇهڪ،
 چريون لڳندا رهيا. ماتر ٿيندو رهيو ۽ درد سڄي وجود تي چانئجي
 ويو. سڄي رات سندس وهائو هنجن مان پسجندو رهيو. هاڻي ته
 کيس پنهنجي روئڻ جو سبب پاڻ به سمجهه ۾ نٿي آيو. وري کيس
 ساڳي ڳالهه پي سمجهه ۾ آئي. ڪڏهن ڀلا طارق خان ساڻس ڪي
 واعدا وڃن ڪيا هئا؟ ڪڏهن طارق خان پنهنجو اندر سندس اڳيان
 اٿلايو هو؟ هن ته نه ڪجهه چيو نه ٻڌو ۽ مان بس، ايئن ئي
 چڪجندي ويس. خيالن ئي خيالن ۾ کيس پنهنجي دل ۾ رهائي
 ڇڏي، پاڻ ئي پاڻ من مندر ۾، آس جا ڏيئا ٻاريندي رهيس. اڄ اهي
 سمورا ڏيئا وسامي ويا آهن. مان ته پنهنجي اڻ پوري خواهش لاءِ
 دانهن ته ڇا آه به ڪري نٿي سگهان. ڪيڏو چاهيان ٿي ته طارق
 خان منهنجي اندر مان نڪري وڃي. پر جڏهن دل ئي کيس زنجير
 ۾ سڪ ٻڌي ڇڏي ته پوءِ مان ڇا ڪريان؟ هن ٿڌو ساهه کڻي پنهنجي
 رئي جي پلوءَ سان پنهنجا گلابي گل رهڙي ڳاڙها ڪري ڇڏيان
 جتان لڙڪ لارون لار پي وهيا.

ڪڪر منجهه ڪپار، جهڙ نيئون نه لهي.
اڇ منهنجي من ۾، اٿا مينهن اپار،
آءُ سڄڻ لهه سار، وره وڪوڙي آهيان.

اهي ڏينهن جيڪي امير بيبيءَ اڳيان اڏامي گذري رهيا هئا
اهي ساڳيا ڏينهن جان بيبي جي نظر ۾ آهستي آهستي گذري رهيا
هئا. انهن ڏيئي رفتار وارن لمحن جان بيبي کي احساس ڏياريو ته
لمحن جي سست خرامي طارق خان جي غير موجودگي جو نتيجو
آهي، ۽ هن ان ڳالهه کي اکين سان مڃي ورتو هو. ٿي سگهي ٿو
طارق خان، تون به ايئن ئي محسوس ڪندو هوندين جيئن مان! پر
ايئن ڪيئن ممڪن آهي. پر هڪڙي آئت اٿم ته، جڏهن ڏک بنا
خواهش ڪرڻ جي ملي ٿا سگهن ته سک به ضرور رحم ڪندا:
ڏني ڏينهن ٿيام، ڪوه جاڻان ڪهڙا پرين،
ولين جيئن وريام، گوندر غم پرين جا.

هو اڪٽ سوچن ۾ گر هئي. زهره جيڪا جبار جي شاديءَ جي
تيارين ۾ امير بيبي جو هٿ وٺائڻ لاءِ ايندي ئي هئي اها ناشتي
جي ٿري ڪٿي ڪمري ۾ آئي. ٿري ٿيبل تي رکي جان بيبيءَ وٽ
آئي جيڪا بيحد اداس هئي. ”چوڪري ٻڌ، طارق خان جي عشق ۾
ڪيترا ميٽر ٻڌل آهين خبر ته پوي ته ڪنهن توپيار جو انتظام
ڪري سگهجي.“

زهره جي شرارتي انداز تي جان بيبيءَ به مشڪي چيو:
هوت نه چئيءَ پوت، ڦاڙي جو ڦٽو ڪجي،
هاڙهي جو ٻروچ، ڏاڍي ڪنهن ڏک مڙي.
زهره مشڪي چيو، ”جاني ڏک جي نه ڪري ته تنهنجي هن
بيت ۽ طارق خان جي روين تي مون کي به اتفاق سان بيت ياد اچي
ويو آهي اهو ٻڌايان.“
”ڏک ڪهڙو، بيت ٻڌاء.“

زهره مشڪي بيت ٻڌائڻ لڳي:
ڪيئن اڙائي پانڊ، پلوءُ پرڏيهين سين،

مٽيون موڙهي سسئي، ڪيئي ڪوهيارو ڪانڌ،
رلي پانيئي راند، پانيٺ عشق ڀروچ جو.
جان بيبي ڪيس حيرت مان ڏسڻ لڳي. زهره چيو، ”جاني هاڻي
تون پاڻ سان بيواجبي ٿي ڪرين. طارق خان جڏهن آڏي رات جو
لوڪ ستي به توسان پيار جا ٻه ٻول نه ٻوليا ته هاڻي وري ڪهڙا
آسرا؟“

جان بيبيءَ چيو:

جيڪي فراقان، سو وصالان نه ٿئي،
اچي اوطاقان، مون کي پرينءَ پري ڪيو.
”زهري، اها ئي ته تڙپ، تشنگي، لوچ پوچ ۽ درماندگي آهي
جو منهنجي سندس کان سواءِ ساعت به نٿي سري. اسين آهيون بي
صبرا نه ته لطيف ڇا ٿو چوي، خبر اٿئي؟“ زهره بي دليءَ مان چيو،
”ڇا ٿو چوي؟“

”لطيف کي وصل ۽ ميلاب سان ڪو غرض ڪونهي. هو چوي
ٿو ته محبوب جي سڪ ۽ چڪ اندر ۾ ڀرپور ۽ برقرار رهڻ
گهرجي. اها سڪ محبوب جي ملڻ سان ته ماني ٿي ٿئي،
تنهنڪري لطيف چوي ٿو.

آءُ ڏورين ۾ لهين! پرين هئين پري.

يا

هڏ نه ساهه سري، تن تسلي نه ٿئي.
”اهي ته اسين آهيون جو هاءِ گهوڙا ڪري روئي رڙي دنيا
اڳيان پڌر ٿيا وجهون، نه ته عاشق ته ماڻ ۾ وڪري ٿا وڃن!“
زهره سنجيدگيءَ مان چيو، ”۽ اهي وڪريل سهيڙجي نٿا سگهن
جيڪي جيئن ئي ٻين جي آس جي سهاري ٿا ۽ ڪوبه ڪنهن جي
آس جي سهاري جيئن نٿو سگهي ڇو جو اهو اهڙو پنيٽ آهي
جنهن ۾ ٻرڻ ۽ ٻجڻ کان سواءِ ٻيو ڪجهه به ناهي. ڏکڻ کي نه سڏ
جاني. اهي ته پاڻ صدائن جا سڪايل آهن ڪڍ لڳي ويندي.“
”ڏک ڪنهن جي به ڪڍ نه ڍڪندا آهن. اهي ته ماڻهو پاڻ ٿو
ڳولي، تون ڪٿي مون کي ڏس!“

”جاني، توسان پڄڻ جو ته مان خوابن ۾ به تصور نٿي ڪري سگهان. مان به صفا چري آهيان ناشتو صفا ٿڌو ٿي ويو.“
هن ٿري ڪٿي ٻاهر ويندي چيو، ”ناشتو گرم ڪرائي ٿي اڃان.“
جان بيبيءَ صوفي تي ڪنڌ لاڙي ڇڏيو. ”ڪو جي ڄاڻي وٺي ته ڌرتي ڌڻي وڃي، آسمانن ۾ ٿر ٿلا اچي وڃن، ايڏي ٿي مان تڙپان توکانسواءِ طارق خان!“ هن هٿ وڌائي ٽيبل تان شاهه جو رسالو کنيو ۽ پڙهڻ لڳي:

پلپل ۾ پليانس، پل نه رهي پرينءَ ري،
جنهن جهوري کان جهليانس، جهڄيو تنهن جهوريءَ پوي.

زهره ناشتو ڪٿي آئي ۽ ٽيبل تي رکي سندس هٿن مان رسالو وٺي ميز تي رکي چيو، ”سڌي ٿي ناشتو ڪر جاني، منهنجو ته بڪ مان ساهه ٿو وڃي. آهي ڇا؟ مان مهمان آهيان يا تون؟ توکي منهنجي خدمت ڪرڻ ڪپي يا مون کي تنهنجي؟ ذري به جي لڄ ۽ حيا شرم هجڻي ته ايئن نه ڪرين.“

جان بيبيءَ جو موڊ زهره جي پيار ڀريل دڙڪن سهي ڪيو. مشڪي چيائين، ”نيڪ آهي بابا، هاڻي جي مان توڏانهن اينديس ته سڀئي قرض وياج سوڌا لاهينديس نيڪ!“

جان بيبي جو موڊ سٺو ڏسي زهره ٿڙي چيو، ”ايئن جاني ايئن، مون سان وڙهندي ڪر... خدا جي واسطي ماڻ ٿي نه ويندي ڪر... منهنجو ساهه ٻوسائڻ لڳندو آهي.“

ٻئي گڏجي ناشتو ڪرڻ لڳيون. ملوڪان گرم گرم ڦلڪا ڪٿي آئي. جان بيبيءَ کي ناشتو ڪندي ڏسي خوش ٿي چيائين، ”جي جي زهره، تون ايندي آهين ته جي جي جائل به ڪجهه کائيندي آهي ۽ اسين به خوشيءَ مان کائيندا آهيون نه ته...“ پنهنجي ڳالهه اڌ ۾ ڇڏي ڪمري کان ٻاهر نڪري ويئي. ملوڪان ۽ ختوءَ کي آمي ۽ شموءَ سڀ ٻڌائي ڇڏيو هو، ڇو جو هي به ٻئي سندن جهڙيون ئي وفادار آهن. سو، ملوڪان کي ته هاڻي جان بيبيءَ کي ڏسڻ سان ئي روئڻ اچي ويندو هو... هينئر به سندس اکين ۾ لڙڪ ڀرجي آيا جيڪي لڪائڻ لاءِ هوءَ ڀڳي هئي. رڌڻي ۾ اچي اڪيون اگهيائين ته ختو

گهٻرائجي چيو، ”ڇا هي ڙي ملوڪان. ٻڌائين ڇو نٿي؟“
 ”بس، جيڪي جائل ڪي ڏسي...“

ختوءَ به ساڳي ڪرب مان چيو، ”هينئر به رنائين ٿي ڇا؟“
 ”نه... نه هينئر ته نيرن پي ڪيائين. پر هونئن ئي... ڏک ٿو
 ٿيئي جيڪي جائل جو...“

ختوءَ به انهي ٿي چيو، ”هئو الا ملوڪي، آءُ به صفا تو
 وانگيان جيڪي جائل ۾ نهاري به نٿي سگهان. شمو ۽ آمي وڏيون
 آهن ٻئي. الاڻي ڪيئن ٿيون ڪيس نصيحت ڪري سگهن.“

ختوءَ جون اکيون به پرڄي آيون. پيرن جي چاپ تي ٻنهي
 پنهنجون اکيون اڳيون. جبار رڌڻي جي در تي اچي چيو، ”ناشتو
 تيار آهي؟“

”جي هئو سائين، تيار آهي.“
 جبار گيت تي بيٺلن کي سڏيو، ”رٻو، يارو، منو اچو ناشتو
 کڻي وڃو.“

ملوڪان ۽ ختوءَ، سومل ۽ ستوءَ کي سڏيو. هو به ٻئي آيون ۽
 گڏجي ناشتو ڏيڻ لڳيون. ناشتو ڏيئي پاڻ به چارئي گڏجي چانهه
 پيئن لڳيون. شمو ۽ اچي چيو، ”جيڪي جائل ڏانهن نيرن ويئي
 آهي؟“

”ماسي، جيڪي ڪي سويل ساريو اٿئي! خبر به اٿئي ته گهڻو
 تير ٿيو آهي يارهن پيا ٿين؟“

شمو ۽ انهي ٿي چيو، ”سچ ٿي چوین امان، آءُ ته هتان، تو وٽان
 جيئن سانپائي جو سليماني چانهه جو پٽو (ڍڪ) پري ويئي آهيان
 تيئن جيڪي اميران وٽ هيس. هڪڙو ڪم، ٻيو ڪم... هيڏانهن
 وڃ، هوڏانهن وڃ. جليءَ کي وٺي آءُ، صابيءَ کي سڏي اچ منهنجي
 ته تنگن ۾ ئي گڏيون پئجي ويون آهن.“

هيٺ ويهي تنگن کي مٺيون هڻندي چيو، ”مران ٿي الا...“
 ختوءَ سندس ڏک ڪندي چيو، ”سچ ٿي چوین ماسي، ٿڪي
 پيئي آهين. نيرن ڪاءُ، جيڪي جائل ڏانهن سويل نيرن موڪلي
 آهي.“

ملوڪان خوش ٿي چيو، ”ماسي آءُ اوڦرانا ڪڍي ويس ته نيرن پي ڪيائين.“

شموءُ ٻئي هٿ مٿي ڪڍي دعا ڪئي، ”يا الله، جيڪي جانل ڪي خوش رک، ساڃهه ڏي.“

زهره ڪي ٿري آئيندي ڏسي ختو ڊوڙ ڪري رڌڻي مان نڪري وٽانس ٿري ورتي.

”اٿي، جيڪي زهره پاڻ پيئي تانوَ ڪڍي اچي.“
 زهره کلي کيس تانوَ ڏيئي چيو، ”پوءِ ڇا ٿيو ختو.“
 ”جيڪي اسين آهيون نه...“

”مائي شمو، هتي ويني آهين؟“ زهره رڌڻي جي دروازي وٽ اچي چيو. شمو نيرن ڪاٺي رهي هئي. گرھ وات ۾ هئس. جواب ڏيڻ لاءِ گيت ڏنائين ته، ان کان اڳ ملوڪان چيو، ”هينئر اٿي آهي.“
 ”ڪٿان؟“

”جيڪي اميران موڪليو هئس هيڏي هوڏي...“
 زهره امير بيبي وٽ آئي جتي چار پنج سلائي مشينون رکيل هيون ۽ امير بيبي وهائڻ ۽ سوڙين جون وٿيون ۽ چيريون سبرائي رهي هئي. زهره ڪي ڏسي مشڪي چيائين، ”نيرن ڪئي اٿئي پٽ؟“

”ها چاچي صفا هينئر...“
 امير بيبيءَ اٿندي چيو، ”پٽ، هاڻي هن ڪم جي نگراني تون ڪر، مان وري ٻين ڪمن کي منهن ڏيان.“
 زهره مشڪي صابيءَ جي ڀر ۾ ويهندي چيو، ”چاچي هن ڪم کان بي فڪر ٿي وڃ.“

امير بيبيءَ سندس پيشانيءَ کي چمي ڏيندي چيو، ”رب وڏي جمار ڏي، هڪڙي هزارن جي برابر آهين، باقي افي، زبي ۽ گليءَ واريون ته ڄڻ اوڀريون آهن. نهارڻ به نٿيون اچن ته...“

”چاچي، افي ته مون سان گڏجي ٿي آئي پر ادا ڪمال جا ڪي شهري دوست آيا هئا ان لاءِ اچي نه سگهي، اڄ ته ضرور ايندي. باقي گل بيبي ۽ زبيده پنهنجي مرضي واريون آهن.“

امير بيبيءَ جي ويڃڻ کان پوءِ زهره صابيءَ کي چيو، ”ڏس صابي، ڪم جيترو به توکان ٿي سگهي اوترو ڪر پر صفائيءَ سان... تڪڙ ۾ ڪيل جهڙو تهڙو ڪم نه ڪئي.“

صابيءَ کيس سبيل وهائڻ ڏيکاري چيو، ”هي سبب اٿم، انهن ۾ صفائي ناهي ڇا؟“

زهره هڪڙو وهائو ڪٽي چيو، ”هي ڏس صابي، هتي مشين جو ٿانڪو وڏو رکيل آهي، ان کي ننڍو ڪر، ۽ هي بخي جا ڏاڳا ۽ ڦرسل به ڪٽي ڇڏ.“

”گهڻي ڪم ۾ ته ايئن ٿيندو آهي.“

”جهڙو ڪم نه هلندو صابي، مون اڳ ئي چيو اٿئي ته ٿورو ڪم ڪر پر صفائيءَ سان هي ته صفا بيڪار سبب اٿئي، هن کي ايڏي ٻيهر سلائي ڪر.“

”جيئي، هي ڪيئن آهي؟“

بي مشين تي سلائي ڪندڙ جُليءَ کيس صوفن جون گاديون ڏيکاري چيو ته زهره چيس، ”هي ڪجهه نيڪ آهي پر اڃان به بخي جي سيد سهي رک.“

”السلام عليڪم ڪزن.“

ڪمال خان جي آواز تي زهره نهاريو ته افروز تهڪ ڏيئي چيو، ”زهري، پنهنجي ڪزن کي ته جواب ڏي.“

زهره اٿي ٻنهي سان ملي. کين جان بيبيءَ جي ڪمري ۾ وٺي آئي. جان بيبي ٻنهي کي ڏسي مشڪي پينگهي مان اٿي کين پليڪار ڏيئي ڪيڪاريو. ڪمال خان کي هلڪي گلابي رنگ جي گهنجیل ڪپڙن ۾ اداس اداس جان بيبي دل اندر لهندي محسوس ٿي، ’ڪاش جاني، آءٌ مير محمد جهڙو خوشنصيب هجان ها، جنهن جي نالي تون منسوب ٿي چڪي آهين.‘ افروز جان بيبي کي پاڪر پاتا ته جان بيبي چيو، ”مان ۽ زهري يڪو پيا انتظار ڪريون ۽ اوهين اڃا آيا آهيو؟“

ڪمال خان اداس لهجي ۾ چيو، ”ڪير ٿو اسان کي ياد ڪري، اسين بس ايئن ئي پيا اچون.“

جان بيبيءَ کيس شکايتي نظرن سان ڏسي چيو، ”ايئن چئي اسان جي سچن جذبن جي توهين ته نه ڪريو.“

”نڪ آهي ڏوهه سڀ اسان جي کاتي ۾ لکيا وڃن، ۽ نيڪيون اوهان جي حساب ۾ ڳڻيون وڃن هاڻي ته خوش؟“

ڪمال خان ساڳي اداس لهجي ۾ جواب ڏيئي جان بيبيءَ ڏي نهاري سوچيو، ’منهنجا پڪ سڌائين ٿا لاءِ دعا گهرندا رهيا ۽ تون بنا گهرڻ جي ڪنهن کي ملي ويئينءَ‘ زهره ۽ افروز سڀ سمجهندي ته ڪمال خان جڏهن به جان بيبيءَ کي ڏسندو آهي ته کي گهڙيون ان ئي ڪيفيت ۾ رهندو آهي. سو سندس ڳالهه جو جواب نه ڏيندي جان بيبيءَ سان گڏجي پلنگ تي ويٺيون. جبار کي ڪمال خان جي اچڻ جي خبر پئي ته هو تڪڙو تڪڙو جان بيبيءَ جي ڪمري ۾ آيو.

”يار ڪمال خان، مان توکي ڳوليندو وتان ۽ تون منهن به نٿو ڏيکارين؟“

ڪمال خان اتي ساڻس پاڪر پائي ملي چيو، ”آئو آف سائٽ، آئو آف مائينڊ. تنهنجو ڪو ڏوهه ناهي جبار خان، ايئن ئي ٿيندو رهيو آهي. اک کان غائب ته جبل به غائب، اسين به اکين کان اتريل ۽ غائب آهيون.“

جبار کيس حيرت مان ڏسي رهيو هو. سندس سمجهه کان ٻاهر هو ڪمال خان جي اداسي ۽ ڏک وارو لهجو. ”ڇا ڳالهه آهي ڪمال خان. ايئن ڇو پيو ڳالهائين؟“

ڪمال خان هڪدم پاڻ کي سنڀالي ورتو، ”اچون ته پيا، آيا ته آهيون.“

جبار افروز سان کيڪاري چيو، ”افي، ڪمال ته جڏهن به ايندو آهي پنهنجي جسم جي سڄي مٿاڻ گهر ۾ وساري ايندو آهي!“

ڪمال خان تهڪ ڏيئي جان بيبيءَ ۾ نهاري چيو، ”اسان جي جسم مان ڪنڊ ڪشيد ڪري اغوا ڪئي وئي آهي ۽ بازياب ٿيڻ جا ڪي امڪان ناهن ۽ تاران ڏيڻ جي پوزيشن ۾ اسين ناهيون. هاڻي جي اوهان کي ڦڪا ۽ ڪڙا وڻون ٿا ته حاضر آهيون.“

جبار کيس پاڪر پائي چيو، ”نه يار، ايئن ته نه چئڻ، تون منو آهين ماکيءَ مصريءَ کان به وڌيڪ، پر جي تون ڪڙو هجين زهر جهڙو ته به اسان جي اکين تي آهين. اسان کي قبول آهين.“
افروز زهره کي هٿ ۾ جهلي اٿاري چيو، ”هلو زهري، ادي حسنه سان ملي اچون.“

”ها هلو، مان ته صبح کان به ٿي پيرا وٽس ويئي آهيان هوءَ جبار جي ڪنوار جي ڪپڙن کي ٽانڪڻ ۾ رڌل آهي.“
هو ٻئي ڪمري مان نڪري ورائندي ۾ آيون. زهره افروز جي ڪن ۾ سرباٽ ڪيو، ”ادي حسنه اميد سان آهي.“
”سچي، ڪائون مهينو اٿس؟“

”ڇهون مهينو اٿس. پيٽ به ٿورو اُڀريل اٿس سو ڦڪي پئي ٿي ۽ گهڻو ڪري مردن جي اڳيان نه ٿي اچي.“ ٻئي ڪلنديون حسنه جي ڪمري ۾ هليون ويون.

جبار، جان بيبيءَ جي ڪمري ۾ ڪمال خان کي چيو، ”يار، يڪو هفتو سڄو غائب هئين ڇو؟“
”پهرين آءٌ ڪراچي ويس، پوءِ ڪراچيءَ جا ڪي دوست هتي آيا، ايئن مصروف هئس.“

ملوڪان اچي چيو، ”سائين جبار، سائين حمل خان اوهان کي اوطاق ۾ سڏايو آهي.“

جبار اٿيو ته ساڻس گڏ ڪمال خان به اٿيو. جبار کيس ويهاريندي چيو، ”ڪمال خان تون هتي ئي ويهه آءٌ تڪڙو ئي اچان ٿو. شاديءَ جا ڪارڊ ڇپجي آيا آهن. انهن تي دوستن جا نالا لکڻا آهن.“

ڪمال خان وري صوفي تي ويهي رهيو. جبار ڪمري کان ٻاهر نڪتو ته ڪمال خان جان بيبيءَ کي چيو، ”جاني، تون اڳ کان ڪجهه ڪمزور پئي لڳين ڇو، طبيعت ته نيڪ آهي نه؟“
جان بيبيءَ اکيون هيٺ ڪري چيو، ”مان ته نيڪ آهيان، الاڻي افروز به ائين ئي پي چيو.“

”ڏس جاني، اسان ٻنهي پاءُ ۽ پيٽ جون نظرون ڪيڏيون حساس آهن تنهنجي لاءِ.“

جان بيبيءَ جي اندر بيچينيءَ جي لهر اٿي. هوءَ ڪمال خان جي عشق کان واقف هئي. کيس خبر هئي ته هو کيس انتهائي حد تائين چاهي ٿو ۽ موٽ ۾ هن کيس ڪڏهن به حوصلو نه ڏنو. هو ته اڪيلو ۽ تنها پاڻ ئي پاڻ ان راه تي هليو هو ۽ جنهن ان راه تي هلڻ لاءِ جان بيبي جو راضيو وٺڻ ضروري نه سمجهيو هو! هن سوچيو، هوءَ پاڻ به ته اڪيلي ۽ تنها طارق خان خان جي چاهه ۾ هلي آهي. هاڻي کيس احساس ٿي رهيو هو ته هن پنهنجي ئي خاندان ۾ پاڻ لاءِ چاهه جا ڪيڏا ڀريل بادل بنا ڪا اهميت ڏيڻ جي نڪرايا آهن ۽ هڪ رولاڪ ڪڪريءَ پويان پاڻ کي رولي ڇڏيو... پر اهو پڇتاءُ ته نه هو، هينئر به ڪمال خان جون پيار مان ٻڌل اکيون ڏسي کيس طارق خان جون تيز، گهريون، روشن اکيون ياد اچي کيس بيقرار ڪرڻ لڳيون، جيڪي جڏهن کيس ڏسنديون هيون ته سندس وجود جي آر پار لنگهي کيس پاڻ سان گڏ خوابن جي ماڻرين ڏانهن ڪاهي وينديون هيون. سندس اندر ۾ طارق خان جو چهرو جرڪي پيو ۽ جان بيبيءَ جو چهرو انڊلٽ جا رنگ چورائڻ لڳو ۽ ڪجهه ئي لمحن کان پوءِ هوءَ اداسيءَ جي تصوير بنجي ويئي. ڪمال خان گهرين نظرن سان سندس جائزو وٺي رهيو هو. هن سوچيو، ’محبوب جا ڏک اسان ڪڙون جي هو اهو اعزاز اسان کي بخشي... محبتن جا به عجيب سلسلا آهن... دل اسان جي پري روشني هن کي ملي، رت اسان جو هجي رنگ هن کي ملن، وجود اسان جو ڀوڙجي، خوشبو هن کي ملي، اسين مرون ته پلي، زندگي محبوب کي ملي.‘ ڪمال خان ۽ جان بيبي، هڪ ٻئي جي سامهون خاموشيءَ سان ويٺل هئا. ڪمال خان اوچتو سوال ڪيو، ”جاني، تون پنهنجي مڱڻي ۾ خوش آهين؟“ جان بيبيءَ هيسيل هرڻيءَ جيان چرڪي چيو، ”نه هجان پوءِ به ڪهڙو فرق ٿو پوي؟“

”ڇا مطلب آهي تنهنجو؟“

”ها، خوش نه به هجان تڏهن به ٿيندو ايئن ئي جيئن امان ۽ بابا

چاهيندا.“

”ڇا تون پنهنجا ڏک ڪنهن کي ڏيڻ پسند ڪندين؟“ منهنجي

لاءِ اهي به سوغاتون هونديون پر شايد تون محبت ڪرڻ وارن کي پنهنجي لائق نٿي سمجهين؟“

”ڪمال خان، مون کي وڌيڪ نه ڏکوئ!“

”معنيٰ تون اعتراف ٿي ڪرين ته اڳ ڏکويل آهين...“

جواب ۾ جان بيبي ايئن مشڪيو ڄڻ روئي رهي هجي. سندس مرڪ ۾ لڙڪ ته شامل نه هئا بس، چمڪندڙ موتين جهڙن ڏندن جي ويجهو گلاب چين جي ڪنڊ ۾ ڏک نمايان هو ۽ اکيون ان ڏک جي ساڪ سچائيءَ سان ڏيئي رهيون هيون. روڻهارڪيءَ مرڪ، نهايت سگهڙائپ مان ڏڪن جي ڳري چادر سندس سڄي وجود تي وڇائي دل ۾ لڪل درد سميت سڄي وجود کي لڪائي ڇڏيو. ”جواب ڇو نٿي ڏين؟“

ڪمال خان جو لهجو اوچنگارون ڏيئي روڻ لڳو. جبار جي اچڻ سان ٻئي ماڻ ٿي ويا ۽ جان بيبي جواب ڏيڻ کان بچي ويئي. جبار ايندي ساڻ چيو، ”هلو ڪمال خان، منهنجي ڪمري ۾ ٿا هلون. ڪارڊ اتي ئي رکيل آهن. تون پنهنجي دوستن ۽ واقفڪارن جا ڪارڊ پاڻ لکي ۽ کڻي وڃجان.“

ستار ڪمري ۾ اچي ڪمال خان سان ملي چيو، ”مون کي هينئر جبار اوهان جي اچڻ جو ٻڌايو آهي افي ڪٿي آهي؟“

”اسان جي اچڻ جو ڪاٿو ئي ڪونهي يار!“

”تون سدائين ايئن ڇو چوندو آهين؟ اسين اوهان ڏانهن نٿا اچون؟ تون هينئر پنهنجي شادي ڪر، پوءِ ڏس ته اسين ڪيئن سڄو ڪم سنڀاليون ٿا. تون پاڻ کي اسان کان ڌار ڇو ٿو سمجهين؟ سدائين ايئن ئي ڏک ۽ مھڻن ۾ ڳالهائيندو آهين. اسان ته ڪابه مهل گسائي ناهي ڇاڇا هاشم خان سان.“

”اهو ته تون سچ ٿو چوين پر جنهن ڳالهه لاءِ مون سوچيو هو ان کي اوهان اهميت نه ڏني ۽ ان ڳالهه کي مھڻو ۽ گلا ٿا سمجهو ته مرضيءَ وارا آهيو.“

ستار، امير بيبيءَ جو آواز ورائندي ۾ ٻڌي مشڪي چيو، ”ٻڌ ڪمال خان، امان هينئر ٿي هتي اچي ۽ پوءِ تنهنجا ۽ امان جا حسب

دستور ڳلا ۽ عذر جا اڻڪت سلسلا شروع ٿي ويندا.“
 ”چاچيءَ به هروڀرو اسان سان بيواجبي ڪئي آهي.“
 ”افي ڪٿي آهي؟“ ستار موضوع بدلائڻ چاهيو. جان بيبي
 يڪي ماڻ هئي ان چيو، ”ادي حسن ڏانهن ويون آهن افي ۽
 زهري.“

ستار کلي چيو، ”پوءِ ته آءُ پنهنجي ڪمري ڏانهن ٿو وڃان،
 تون منهنجي ڪمري ڏانهن هلين ٿو ڪمال خان؟“
 جبار جيڪو ڪمال خان جي ڳالهين ۾ اداس ٿي ويو هو ان
 آهستي چيو، ”مان ۽ ڪمال خان منهنجي ڪمري ۾ ڪارڊن تي نالا
 لکڻ ٿا وڃون!“
 ڪمال خان اٿندي چيو، ”پهرين ادي حسن سان ملي پوءِ ٿو
 اچان.“

”جلدي اچجين، ڳالهين ۾ ويهي نه رهجين.“
 ڪمال خان، ستار سان گڏجي سندس ڪمري ڏانهن ويو. جان
 بيبي اتي ٻاهر ورائندي ۾ آئي. جتي ملوڪان ۽ ختو ماني رکڻ جي
 تيارين ۾ هيون. جان بيبي کي ڪمري کان ٻاهر نڪرندي ڏسي
 ملوڪان چيو، ”جي جي، تون هتي ماني کائيندين يا تنهنجي لاءِ
 ڪمري ۾ ماني آڻيان.“
 ”چري آهين ڇا، مان زهري، افي ۽ ادا ڪمال خان کان ڌار
 ماني کائينديس ڇا؟“
 ختو کلي چيو، ”ٻڌئي جي جي، ملوڪان جون ڦرڙيون
 ڳالهون؟“

”الا جي جي، تنهنجي طبيعت اسان جون وايون بتال ڪري
 ڇڏيون آهن. صفا ٻاڙجي ويا آهيون. ويچار يون شمو ۽ آميءَ
 واريون ته تنهنجي فڪر ۾ اصل واڙيون ٿيون پيون هلن.“
 ”هينئر ٻئي ڪٿي آهن، صبح کان مون وٽ نه آيون آهن.“
 ”جي جي اميران جي ڪمري ۾ آهن.“

جان بيبي هونئن ته ارادو ڪري ستار جي ڪمري ۾ وڃڻ لاءِ
 ٻاهر نڪتي هئي پر وري پنهنجي ڪمري ۾ هلي آئي. ”تو مون کي

ڪيڏو تنها ڪري ڇڏيو آهي طارق خان، پريل جڳ ۾ توکانسواءِ
 جڻ ڪو مت مائٽ يا سڱ سياڪو ڪونهي. ڪا ته وات ڏي، ڪو
 ته دڳ ڏيکار مون موڙهيل ڪي! ڪيڏو ڏکيو آهين طارق خان.
 ڪاش! ڪجهه ڪندا تون پنهنجي وجود جي اوسي پاسي کان هٽائي
 ڇڏين ته ڪيڏي آساني ٿي پوي ها منهنجي لاءِ، ته به خير آهي مون
 ڪي ته تو تائين پهچڻ لاءِ رتوڇاڻ ٿيڻو ئي آهي! هو جڻ ڪنهن
 عزم سان اٿي ۽ پنهنجو موڊ فريش ڪري ستار جي ڪمري ۾ آئي.
 ڪمال خان، جبار جي ڪمري ڏانهن هليو ويو هو. زهره ۽ افروز
 کيس ڏسي خوش ٿيون. حسن به خوش ٿي چيو، ”آءُ جاني، هي ڏس
 ادا جبار جي ڪنوار جو گج ڪيڏو پيارو آهي ۽ هيءُ سوسيءَ جي
 سٺڻ.“

جان بيبي خاموش، آهستي اچي وٽن ويئي. ”جاني، هن گج تي
 ڪهڙي رنگ جي سوسي نهندي؟“
 ”اوهان ڪهڙو رنگ چونڊيو آهي.“

زهره چيو، ”چاچيءَ ڳاڙهي سوسيءَ جو چيو آهي بلڪ گهرائي
 سبرائي به ڇڏي آهي پر ادي حسن چوي ٿي ته نيري رنگ جي
 سوسي وڌيڪ خوبصورت لڳندي ۽ ادي حسن به چاچيءَ وانگيان
 نيري رنگ جي سوسي گهرائي سٺڻ سبي ڇڏي آهي. هاڻي تون
 ٻڌاءِ ڪهڙو رنگ ٺهي ٿو؟“

جان بيبيءَ ڏٺو ته گج سان گڏ ڳاڙهي ۽ نيري رنگ جي
 سوسيءَ جون سٺڻيون رکيون هيون. حسن مشڪي چيو، ”ٻڌاءِ
 جاني، توکي ڪهڙو رنگ ٿو وڻي؟“

جان بيبيءَ اداسيءَ مان چيو، ”مون کي نيري رنگ پسند آهي
 پر ٿيندو ايئن جيئن امان چاهيندي ۽ گج واري سوٽ سان اهائي
 امان جي پسند واري ڳاڙي سوسي ٽانڪبي!“

جان بيبيءَ جي لهجي ۾ اوتيل چڙ سڀني محسوس ڪئي. زهره
 چرڪي پئي، ”آهي ڇا جاني، هر ڳالهه جو چيڙو وڃي چڙ ۽ اداسي
 سان ٿي ملائين! رنگن ۾ ڇا آهي، پلي جيئن چاچي چوي ايئن ئي
 ٿئي، سندس پٽ جي شادي آهي سندس ئي مرضي هلڻ گهرجي.“

حسنه مشڪي چيو، ”آءُ ته ٻئي سٿيون ٿانڪي ڇڏينديس!“
 افروز تهڪ ڏيئي چيو، ”زنده باد ادي حسنه، واقعي ايئن هئڻ
 گهرجي. جيڪڏهن مخالفت ۽ تنقيد مثبت آهي ته سٺي ڳالهه آهي.
 ان کي تسليم ڪرڻ گهرجي. ها ۾ ها ملائڻ سان مسئلا منجهي ٿا
 پون. اپوزيشن جو وجود پارليامينٽ لاءِ آڪسيجن جو درجو رکي
 ٿو!“

زهره ڪلي چيو، ”افي، ادا ڪمال خان کان پڙهندي آهين ڇا؟“
 حسنه ڳالهه نه سمجهندي چيو، ”طاهره ڪي ته پاڻ مزد ملندو،
 جيڪو رنگ وڻندس اهو پائيندي.“
 ملوڪان ۽ ختو مان ڪي رڪڻ جو اطلاع ڏنو. جان بيبيءَ چيو،
 ”ادا ڪمال خان جبار جي ڪمري ۾ آهي نه؟“
 ”هئو جيڪي، اتي ئي آهي.“
 ”ٻنهي کي مانيءَ لاءِ سڏي اچو.“

سڀني گڏجي ماني ڪاڌي، ڇانهه تيار ٿي ته اها وري سڀني
 پنهنجي پنهنجي ڪمري ۾ گهراڻي. ستار، جبار ۽ ڪمال خان
 ڪارڊن تي نالا لکي رهيا هئا ته حمل خان اچي ٻڌايو ته، طارق خان
 آيو آهي. ستار ۽ جبار هڪدم اٿيا. ڪمال خان جي طارق خان سان
 مهربان ڪري شادي ۽ جبار جي مڱڻي ۾ سواءِ رسمي ملاقات
 جي ٻي ڪا خاص ملاقات نه ٿي هئي. باقي اها کيس خبر هئي ته
 طارق خان، ستار ۽ ارن جو ويجهو مائٽ آهي، باقي ساڻس رسمي
 ملاقات دوران يا ستار ۽ جبار جي ڳالهين مان ۽ ساڻس بيحد
 محبت ۽ متاثر ٿيڻ مان ئي هو سمجهي ويو هو ته طارق خان بيحد
 اهم ۽ غير معمولي شخصيت آهي. جبار چيو، ”ڪمال خان، هليو ٿو
 طارق خان سان ملڻ يا هتي ئي آهين؟“
 ”ضرور طارق خان سان ملاقات ڪبي.“

سڀئي گڏجي اوطاق ۾ آيا. طارق خان انهن کي ڏسندي ئي ٽپ
 ڏيئي اتي ساڻن مليو. سندس سڀئي دوست به اتي ساڻن مليا. طارق
 خان ڪمال خان ڏي ڏسي مشڪي چيو، ”هي نوجوان اوهان جو
 سئوٽ آهي نه؟“ جبار مشڪي چيو، ”۽ بيحد پيارو به.“

ڪمال خان مرڪڻ لڳو. طارق خان کي دراز قد مضبوط هاڻي ڪاٺيءَ وارو خوبصورت ڪمال خان ڏاڍو وڻيو. جنهن جون چمڪدار اکيون سندس ذهانت جي گواهي ڏيئي رهيون هيون. طارق خان مشڪي کيس چيو، ”معاف ڪجو يار، مون کي اوهان جي نالي جي خبر ناهي. ايئن اوهان کي به منهنجي ناهي جي خبر نه هوندي.“

”منهنجو نالو ڪمال خان آهي ۽ مان اوهان جي نالي کان واقف آهيان.“

طارق خان هلڪو تهڪ ڏيئي چيو، ”منهنجو نالو هاڻي ئي ڇاڇا حمل خان يا ستار ۽ جبار ٻڌايو هوندو.“

”منهنجي خيال ۾ ته اوهان کي هڪ ڀيرو ڏسڻ کان پوءِ ڪوبه وساري نه سگهندو.“

طارق خان مشڪي سندس مهرباني مڃي ۽ پوءِ سڀئي هڪ ٻئي سان حالي احوالي ٿيا. حمل خان اٿيو ته طارق خان چيو، ”ڇاڇا، ڪنهن به تڪليف ڪرڻ جي ضرورت ناهي اسين بس، اوهان کي سلام ڪري اڳيان هلنداسين... دوستن جو شڪار جو پروگرام آهي. مهرباب خان ڏانهن وينداسين ۽ ساڻس گڏجي شڪار تي وينداسين. گهڻا ڏينهن ٿي ويا هئا اوهان سان ملاقات ٿيندي. سو هليا آياسين.“

ستار ۽ جبار آهستي اٿي هليا ويا. ڪمال خان چيو، ”شڪار به هاڻي گهٽجي ويو آهي.“

”واقعي صحيح ٿو چوين، مان ته سالن ۾ ايندو آهيان.“

ڪمال خان کي احساس ٿيو ته سندس ڳالهه طارق خان کي ڏک ڏنو آهي. سو هڪدم چيو، ”اوهان جي ڳالهه نٿو ڪريان... هي علائقا ۽ پٽ ته اوهان جا پنهنجا آهن... آءٌ ته ڌارين ۽ اوڀرن جي ڳالهه ٿو ڪريان، جيڪي هتي اچي انڌيءَ ۾ شڪار ٿا ڪن... جن کي اسان جي پٽن ۽ علائقن جي سڃاڻپ تي ڪوبه قياس نٿو اچي ڇو جو انهن کي غرض به ته ڪونهي ته... باقي اسين پاڻ ته ضرور اهو خيال ڪنداسين ته اسان جا علائقا جانورن کان خالي ٿيندا پيا وڃن... پراون کي ڪهڙي پرواهه!!“

”ڪمال خان، مون کي خوشي ٿي ته توکي ان ڳالهه جو احساس آهي ته اسان جا جهنگ ۽ جبل جانورن کان خالي ٿيندا پيا وڃن... اهو ساڳيو احساس مون وٽ به آهي ۽ مون ته هاڻي تقريباً شڪار ڪرڻ بند ڪري ڇڏيو آهي ۽ چاچا حمل خان ۽ مهرباب خان وارا شاهد آهن ته جبلن ۾ سرڻن ۽ گڏن جا ڌڻن جا ڌڻ ڏسي به آءُ هڪ يا ٻه شڪار ڪندو آهيان... پر هي جيڪي عرب ۽ ٻيا غير ماڻهو اچن ٿا... مان ته خير پنهنجي علائقن ڏانهن کين اک مٽي کڻي نهارڻ به نه ڏيندو آهيان پر اسان جا ڪي ڪي بيغيرت ماڻهو لالچ ۾ پنهنجا پٽ سڃا ۽ علائقا ويران ۽ پڙيانگ پيا ڪن!“

طارق خان جي دوست سردار نيڪ محمد خان کلي چيو، ”ڪمال خان، هڪڙي ڳالهه ضرور ذهن نشين ڪجين ته، طارق خان جو ڪٿي به وڃڻ جانورن لاءِ وڏو تحفظ هوندو آهي... اسين ساڻس گڏ هوندا آهيون هو هڪڙو سرءُ ۽ گڏ يا هرڻ ماري سون کي بچائي ويندو آهي. ڇو جو طارق خان جنهن به پاسي ويندو آهي انهن علائقن جا نڙڪو شڪاري پنهنجي گراهڪن کي ان پاسي مهاڙ ڪرڻ به نه ڏيندا آهن.“

حمل خان تهڪ ڏيئي چيو، ”بيشڪ... بيشڪ ٽيون ڏينهن به به ٿي اوڀري قسمر جا ماڻهو آيا هئا هتي مون وٽ اوطاق ۾، پچيائون ته ڀلا سائين طارق خان جو هتي شڪار ڪرڻ جو پروگرام آهي؟ مون کي ته ڪا به خبر نه هئي سو، مون کين چيو ته نه...“

ان تان سڀئي کڻڻ لڳا. طارق خان کلي چيو، ”ڇڱو ٿيو چاچا جو اوهان کي منهنجي اچڻ جي خبر نه هئي... هاڻي شڪار دوران جي ڪٿي غير ماڻهن جي شڪار پارٽي ملي ته شڪار جو نالو ئي وساري ڇڏيندوسان.“

ستار ۽ جبار چانهه ڪٿائي آيا ته طارق خان اٿي حمل خان کي چيو، ”واپسيءَ ۾ الائي وقت ملي يا نه... هينئر پلي دوست چانهه پيئن ان وقت ۾ آءُ اندر ملي اچان!“

حمل خان اٿيو ٻئي گڏجي اندر حويليءَ ۾ آيا. حمل خان کيس سڌو ئي امير بيبيءَ جي ڪمري ۾ وٺي ويو. امير بيبي طارق خان

کي ڏسي خوشيءَ مان وڌي ساڻس ملي.
 ”پلي ڪري آيا پٽ، ڪيترا ڏينهن ٿي ويا آهن جو منهن به نه
 ڏيکاريئي.“

طارق خان ساڻس ملي. مشين هلائيندڙ مائين ۽ وڪريل ڪپڙن
 ڏانهن اشارو ڪري چيو، ”پڦي، هتي ته پير رکڻ جي به جاءِ ناهي.“
 امير بيبي کيس هٿ ۾ جهلي سندس لاءِ مخصوص ٿيل
 ڪمري ڏانهن وٺي ويندي چيو، ”پٽ، تنهنجو ته پنهنجو به ڪمرو
 آهي.“

طارق خان ڪمري ۾ اچي چيو، ”پڦي هي ته جيئن جو تيئن
 آهي. هتي پلا ڪوبه نٿو رهي ڇا؟“
 ”پٽ، هي ڪمرو ته تنهنجو آهي.“
 ”پڦي هيئر ته مان شڪار لاءِ آيو آهيان. هڪ ٻه منٽ ڳالهائي
 اٿندس!“

”تياريون ته ڏسين پيو، جبار ۽ سندس پيءُ ته تو وٽ آيا هئا.“
 ”ها پڦي، شاديءَ جا ڪارڊ مون ئي ته چيائي ڏنا اٿن!“
 ”هئو پٽ، جبار ڳالهه ڪئي هئي باقي جبار جي شاديءَ ۾
 توکي اڳ اچڻو آهي شهناز کي وٺي باقي حسن جان نه اسان سان
 مائٽي ئي نٿي ڪري.“

طارق خان تهڪ ڏيئي چيو، ”پڦي، پهرين ته مون کي مبارڪ
 ڏي، مون کي ڏيءَ جائي آهي.“
 امير بيبيءَ ۽ حمل خان جيڪو ان مهل ڪمري ۾ آيو هو
 حيرت مان چيو، ”ڪڏهن؟“

”هفتو ٿيو آهي... ۽ جبار جي شاديءَ ۾ وڃي مس مهينو بچيو
 آهي، شهناز نيڪ هوندي ته وٺي ايندس نه ته نه...“
 ”حسن جان سان ته اسان جو ستن سگن مان چڻ هڪڙو به سڱ
 ڪونهي؟“

”پڦي مون اوهان جو ڏک ۽ ڏمر اديءَ کي ٻڌايو هو. ادي ته
 چوي ٿي ته هوءَ ٻنهي مڱڻن ۾ شريڪ ٿي هئي... ۽ هاڻي جبار جي
 شاديءَ ۾ آڻ پاڻ ادي کي وٺي ايندس!“

”وئي ته آءُ پاڻ ئي اينديس ۾ هو، رڳو اچي...“
 ”ضرور ايندي مون کيس چيو آهي ته پڦي ڏمريل آهي.“
 امير بيبيءَ مشڪيو ته حمل خان چيو، ”طارق خان کي هتي
 چانهه پياريو، هتي اوطاق ۾ نه پيتي اٿس.“
 طارق خان اتي چيو، ”پڦي هاڻي ڀير ٿي ٿيئي چانهه اتي ئي
 پيئندس.“

ٿيئي ڪمري کان نڪري ورندي ۾ آيا ته سامهون حسن جي
 ڪمري مان جان بيبي، زهره ۽ افروز الائي ڪهڙي ڳالهه تي
 ڪلنديون ٻاهر نڪتيون. سامهون طارق خان کي ڏسي ٿيئي
 حيرانيءَ مان هڪ ٻئي ڏانهن نهارڻ لڳيون. طارق خان کلي کين
 سلام ڪيو. زهره ۽ افروز ساڻس ملڻ لاءِ اڳيان وڌيون. جان بيبي
 جاقدم اتي ئي چڻ ڄمي ويا هئا. طارق خان وڏيون وڪون ڪئي وٽن
 آيو ۽ ساڻن ڪيڪارڻ لڳو. زهره کلي چيو، ”آيا آهيو يا وڃو پيا؟“
 ”آيو به آهيان ۽ وڃان به پيو...“

”بابا،“ جان بيبيءَ بي بقيني مان پيءُ ۾ نهاري چيو ته حمل
 خان مشڪي چيو، ”پٽ، طارق خان شڪار تي پيو وڃي بس
 تنهنجي ماءُ سان ملڻ آيو آهي. ٻاهر سندس دوست انتظار ۾ ويٺا
 آهن.“

افروز خاموشيءَ سان رڳو طارق خان کي ڏسي رهي هئي
 جيڪو خاڪي رنگ جي ڪپڙن ۾ نهايت وڃيه ۽ شاندار لڳي
 رهيو هو. هن سوچيو، ”هن تي ته هر رنگ سونهين ٿو... چڻ سڀئي
 رنگ سندس لاءِ آهن!“

طارق خان، جان بيبيءَ کي پريشان ڏسي چيو، ”واپسيءَ ۾
 ڪوشش ڪندس هتي اچڻ جي.“ پوءِ مشڪي شاندار انداز ۾ سڀني
 کي سليوت ڪري حمل خان سان گڏجي ٻاهر نڪري ويو. جان بيبي
 پنهنجي ڪمري ڏانهن مهاڙ ڪئي ته زهره سمجهي ويئي ته هاڻي
 تنهائيءَ جي ضرورت آهي. وڏي سندس هٿ جهلي چيائين،
 ”ڪيڏانهن؟“

جان بيبي چڻ هوش ۾ نه هئي چرڪي چيو، ”ڇا ڪيڏانهن؟“

زهره کيس امير بيبي جي ڪمري ڏانهن وٺي ويندي چيو،
 ”هلو ته ڏسون صابيءَ وارن ڪيترو ڪم ڪيو آهي؟“

نئيني گڏجي امير بيبي جي ڪمري ۾ آيون. ڪمري ۾ اچڻ سان جان بيبيءَ چرڪي ٻنهي ڏانهن نهاريو ته افروز جي وات مان بي ساخته رڙ نڪتي، ”اڙي هن ڪمري ۾ ته طارق خان جي خوشبو آهي!“ زهره به حيرانيءَ مان چيو، ”ها، واقعي!“

صابيءَ مشڪي چيو، ”جيڃيون، سائين طارق خان پهرين هتي آيو هو.“

”چو، ڪيئن؟“ جان بيبيءَ چڻ خيالن ۾ ڳالهايو.
 ”جيڃي، هتي ويهڻ لاءِ جاءِ ڪٿي، سو جيڃي اميران هوڏانهن وٺي ويئي هيس.“

جان بيبيءَ ته کيس سندس لاءِ مخصوص ٿيل ڪمري کان ٻاهر نڪرندي ڏٺو هو. هوءَ ماءُ جي ڪمري مان نڪري تڪڙو تڪڙو طارق خان جي ڪمري ۾ آئي. سڄو ڪمرو طارق خان جي مخصوص خوشبوءِ مان واسيل هو. زهره ۽ افروز به سندس پٺيان ئي ڪمري ۾ آيون.

جان بيبي ٿڌو ساهه کڻي صوفي تي ويئي، ”هو الائي ڪيڏي مهل آيو هو؟ ۽ اسان کي ڪنهن ٻڌايو به نه ۽ اسين بي خبر رهياسين، هو الائي ڪيتري دير هتي وينو رهيو!“
 ”جاني، طارق خان ڪهڙي خوشبو لڳائيندو آهي؟“ افروز پڇيو.

”الائي؟“

”ضرور پڇجانءِ، مهرباني ڪري.“

زهره تهڪ ڏيئي چيو، ”آهي ڇا، چڻ جادوئي ڪمري ۾ آيون آهيو؟“

۽ ٻنهي جي اکين اڳيان پنهنجو هٿ گهمائي چيائين، ”هوش ڪريو بابا، هوش ڪريو!“

افروز تهڪ ڏيئي چيو، ”الا زهري، سڄي به طارق خان طلسماتي شخصيت آهي... جانيءَ جو ڪو ڏوه ڪونهي.“

امير بيبيء مشڪي چيو، ”سائين جن جي واپسي اوطاق مان مسين مسين ٿيندي آهي.“

حمل خان کلي چيو، ”طارق خان وارا نڪتا ته وري ٻيا ماڻهو آيا انهن سان ويهڻو پيو.“

ستار اٿي پنهنجي ڪمري ڏانهن هليو ويو هو. ماني گهڻو ڪري سڀئي گڏجي ورندي ۾ کائيندا هئا. حمل خان ۽ امير بيبيءَ جي اڳيان دسترخوان وڃائي ماني رکي، ستار ۽ جان بيبيءَ جي ڪمرن ۾ وڃي کين مانيءَ جو چئي آئي. ستار حسنه سان گڏجي ورندي ۾ آيو. حسنه کي ڏسي حمل خان چيو، ”پٽ، طبيعت ڪيئن اٿئي؟“

”نڪ آهيان بابا.“ حسنه، حمل خان ۽ امير بيبيءَ کي امان ۽ بابا چوندي هئي. جان بيبي، زهره ۽ افروز به گڏجي اچي دسترخوان تي ويٺيون. جان بيبيءَ چيو، ”ادا ڪمال خان ۽ ادا جبار وارا ڪٿي آهن؟“

ستار کلي چيو، ”اهي ٻئي طارق خان سان گڏجي شڪار تي ويا آهن.“

جان بيبيءَ چرڪي زهره کي ڏٺو ۽ افروز چيو، ”ايئن وري ڪيئن؟ ادا ڪمال خان ته مون کي چيو هو ته رات جو گهر هلنداسين.“

امير بيبيءَ افروز ڏانهن نهاري مصنوعي ڪاوڙ مان چيو، ”افي پٽ، تون ۽ ڪمال خان ٻئي اسان سان يڪو ٻيائون ڪندا پيا اچو. زهره کي هينئر پورو هفتو ٿيڻ وارو آهي، جڏهن ته ادي آمنه جي طبيعت به ڇاڪ ناهي پوءِ به منهنجي لاءِ ڪري ويئي آهي ۽ تون...“

”واهه چاچي واهه، اسين ته جانيءَ جي سڱ تان رنل آهيون، انهن کي پرچائڻ نهيو، اڃان به اسين ميارِي؟“

حمل خان وڏو ٽهڪ ڏيئي چيو، ”سنو پٽ سنو، چاچين کي پورو ته چيئي.“

جان بيبيءَ جي چهرِي جو رنگ ڳاڙهو ٿي ويو... غصو، ڏک ۽

الائي ڪهڙين ڪيفيتن جي ڪري، امير بيبيءَ مشڪي چيو، ”آهيو ته ٻئي چاچو ۽ پائتي پورچيا پر هاڻي ماني کائو ٿڌي ٿي ٿئي.“
 ماني کائي پنهنجي ڪمري ۾ اچي جان بيبيءَ افروز کان پڇيو، ”ادا ڪمال خان جي طارق خان سان هي پهرين تفصيلي سڃاڻ ۽ ملاقات آهي يا اڳ به ڪڏهن هو مليا هئا؟“

”نه اڳ ته منهنجي خيال ۾ ڪڏهن به سندن ملاقات نه ٿي آهي. هاڻي خدا ڪري ته طارق خان اسان جي گهر پي اچي!“
 ”هوشيار جاني، پر ۾ ئي رقيب پيدا ٿي ويو اٿئي.“
 ”هو منهنجو آهي ئي ڪٿي، جو رقيب جو خوف ڪريان.“

سڄي رات جان بيبيءَ کي نند نه آئي. پاسا ورائي ورائي ٽڪجي پئي سندس اندر واري بيچيني کيس پاڻ به عجيب لڳي. صبح جو سڀيئي نيرن ڪري مس اٿيا ته ڪمال خان بيحد گهٻريل ۽ خوفزدہ تقريباً ڊوڙندو حويليءَ اندر آيو. سڀيئي ورائندي ۾ وينل هئا. ڪمال خان کي اهڙي حالت ۾ ڏسي سڀيئي گهٻرائجي اٿي بيهي رهيا! ڪمال خان جون اکيون ڦاٽل ۽ ساهه چڙهيل هو. حمل خان ۽ ستار سندس ڪلهي تي هٿ رکي پڇيو، ”خير ته آهي؟“
 ڪمال خان ساڳي خوف مان چيو، ”خير ئي ته ڪونهي!!“
 ”چاهي، ٻڌائين ڇو نٿو؟“ سڀيئي کيس وڪوڙي ويا.

”طارق خان کي گولي لڳي آهي!!“
 سڀني کان رڙيون نڪري ويون. ”ڇا؟“
 ”آئي گهوڙا!!“

جان بيبيءَ ڏانهن ڪنهن جو به ڌيان نه هو. هوءَ اها خبر ٻڌڻ ساڻ هوش ڇڏي ويئي هئي. کيس لڳو، سندس پيرن جي هيٺيان زمين ڪسڪي ويئي آهي... زمين آسمان ملي هڪ ٿي ويا آهن ۽ يونڪمپ جي ڪري زمين ڌرن جي صورت ۾ وڪري رهي آهي... ۽ هن اچي زمين تي ڦهڪو ڪيو. ڪرڻ جي آواز تي سڀني نهاريو. زهره ۽ افروز نهايت گهٻريل هيون. سڀني هڪدم جان بيبيءَ کي کنيو. مايون پاڻي ڪڍڻ لاءِ ڊوڙيون. ڪنهن کي به هوش نه هو.
 ”گولي ڪيئن لڳي؟“

”ڪنهن هنئين؟“

ڪمال خان پنهنجو ساٿ سنڀالي چيو، ”مون کي ته ڪابه خبر پئجي نه سگهي مان ته پنهنجي ئي جيب ۾ هئس جبار طارق خان سان گڏ ويٺل هو.“

امير بيبيءَ گهٻرائي چيو، ”جبار ڪٿي آهي. اهو ته خيريت سان آهي نه؟“

”ها، جبار نيڪ آهي، ۽ طارق خان سان گڏجي ڪراچي ويو آهي.“

ستار تشويش مان چيو، ”ڪهڙي صورتحال آهي، ڇا خطرناڪ؟“

”ڪجهه به چئي نٿو سگهجي!“

حمل خان چيو، ”ڇا دشمني آهي، گهڻا ئي سندس دشمن آهن.“
 ”ڇاڇا، مان ته اڃا ڪجهه به ٻڌائڻ جي پوزيشن ۾ ناهيان. بس طارق خان جي حالت سهي ناهي، الله خير ڪري.“
 ستار به چڻ سڪتي ۾ هو. بس، سندس زبان مان اهي ئي لفظ نڪتا، ”الله خير ڪري...“

حمل خان ساڳي بيچيني مان پڇيو، ”گولي ڪيئن لڳي؟“
 ”ڇاڇا، مون چيو نه ته آءٌ پنهنجي گاڏيءَ ۾ هئس... گوليءَ جي آواز تي گهٻرائجي اڳتي وڌيس... ته طارق خان رت ۾ ٻڌل هو ۽ رت تيزيءَ سان وهي رهيو هو!“

امير بيبيءَ ڏانهن ڌڪري ڳوڏن تي هٿ هڻي چيو، ”اٿي گهوڙا، منيس، منهنجي بادشاهه پٽ کي ڇا ٿيو. ڪنهن جي نظر لڳي.“
 ڪمال خان چيو، ”پتا ته سڀ گهٻرائجي ويا هئا باقي سردار نيڪ محمد خان ۽ جبار مڙسي ۽ حاضر دماغي ڪئي جو هڪدم کيس سندس ئي لينڊ ڪروزر ۾ لپتائي ڪراچي ڪڍائي ويا. مان به جيڪر ساڻن گڏ هليو وڃان پر رڳو اوهان کي ٻڌائڻ ضروري هو. هاڻي وڃان ٿو ڪراچي.“

امير بيبي ٻئي هٿ مٿي تي رکي ساڻي ٿي هيٺ پٽ تي ويهي رهي. حسنه کي ستار سندس ڪمري ڏانهن وڃڻ جو اشارو

ڪيو. هوءُ ڏاڍي گهٻرايل هئي. جان بيبيءَ کي زهره، افروز ۽ مایون سندس ڪمري ڏانهن وٺي ويون. حمل خان صبر مان چيو، ”پٽ ڪمال خان، ڇانهه پاڻي نه پيءُ.“

”نه ڇاڇا، سوال ئي پيدا نٿو ٿئي! طارق خان جي حالت نيڪ نه هئي ڇاڇا.“

امير بيبيءَ روئندي اٿي چيو، ”اسين به ٻئي توسان گڏجي ٿا ڪراچي هلون!“

ملوڪان ڇانهه پاڻي کڻي آئي. حمل خان پاڻيءَ جو گلاس کڻي ڪمال خان کي ڏيئي چيو، ”پٽ، هيءُ پيءُ“ ڪمال خان گلاس وٺي تڪڙ مان غٽ غٽ ڪري پي ويو ته حمل خان ڇانهه جو ڪوپ کنيو... ڪمال خان سختيءَ سان انڪار ڪندي چيو، ”نه ڇاڇا نه... مون کي دير نه ڪرايو، هلو ٿا ته هلو، نه ته آءُ وڃان ٿو.“

ماین امير بيبيءَ کي وڏي چادر آڻي ڏني اها پاڻي هن ستار کي چيو، ”پٽ، تون گهر ۾ هج. الله طارق خان کي وڏي جمار ڏي... اسين وڃون ٿا!“

ڪمال خان اڳ ئي گاڏي استارت ڪري ويٺو هو. جيئن ئي حمل خان ۽ امير بيبي وينا ته گاڏي حويليءَ جي گيٽ کان ٻاهر نڪري ويئي. ستار حسنہ کي تسلي ڏيئي جان بيبيءَ جي ڪمري ۾ آيو ته جان بيبي مڇيءَ وانگيان تڙپي رهي هئي. سندس بي ترتيب ساھ ڏسي ستار گهٻرائجي ڪمري کان ٻاهر نڪتو. زهره به ڊوڙ ڪري سندس پويان نڪتي، ”ادا، ڊاڪٽر کي وٺي اچ. پهرين ته ماڻ هئي پر هاڻي ساھ ڪڍڻ ۾ پيئي تڪليف ٿيس.“

”ها، مان ڊاڪٽر وٺي ٿو اچان تيسين اوهين جانيءَ کي سنڀاليو.“

ستار حويليءَ کان ٻاهر نڪتو ته سامهون جيپ ۾ مظهر خان اچي رهيو هو. ستار کي گهٻرايل ڏسي هڪدم پريشان ٿي وٽس آيو. ”خير ته آهي ستار؟“

”خير ڪٿي آهي يار، جانيءَ جي طبيعت نيڪ ناهي. ڊاڪٽر کي وٺي اچڻو آهي.“

مظهر خان پريشانيءَ مان چيو، ”هلو... هلو جلدي ڪر...“
 مظهر خان پنهنجي جيب ۾ ويٺو ستار به اچي ساڻس گڏ ويٺو.
 جيب اڳيان هلي ته ستار چيو، ”مظهر خان غضب ٿي ويو آهي،
 طارق خان کي گولي لڳي آهي.“
 مظهر خان جي هٿن مان ڄڻ اسٽيئرنگ ڇڏائي ويو. ”ڪيئن،
 ڪٿي، ڪڏهن؟“ ۽ پوءِ ستار کي جيتري خبر هئي اها هن مظهر
 خان کي ٻڌائي.

”جانيءَ کي ڇا ٿيو آهي؟“
 ”طارق خان کي گولي لڳڻ جو ٻڌي هوءَ هيٺ ڪري پيئي.“
 ”جاني هيٺ ڪري پيئي؟“

”ها، زهري ۽ افي به هيون ۽ مايون به... سڀني کيس ڪٿي
 سندس ڪمري ۾ لڳايو. حسنه جي طبيعت به نيڪ نه هئي اها به
 گهڻي گهٻريل آهي مان کيس تسلي ڏيئي وري جاني وٽ آيس ته
 هوءَ صفا تڙپي رهي هئي.“
 ”جاني حساس آهي، ايڏي وڏي ڳالهه اوچتو ٻڌي صدمو ٿيو
 هوندس.“

ٻئي ڊاڪٽر کي وٺي آيا. جان بيبيءَ جي حالت ۾ ڪابه بحالي
 نه آئي هئي. ڊاڪٽر ڏسي چيو، ”ڪنهن ڳالهه يا ڪنهن واقعي جو
 ذهن تي ٽينشن آيس... يا ته ڪو صدمو رسيو آهي.“ ڊاڪٽر کيس
 آرام جي انجڪشن لڳائي چيو، ”جيترو به آرام ڪري اهو سندس
 لاءِ بهتر آهي. اوهان کيس چانهه پاڻي يا دوا لاءِ نه اٿارجو.“

مظهر خان جون نظرون جان بيبيءَ تي هيون جيڪا نيم بيهوشيءَ
 جي حالت ۾ حسن جو شاهڪار لڳي رهي هئي. ’جاني، ڪاش تون مون
 کي ملين ها، ته مان جيڪر پاڻ کي دنيا جو خوش قسمت انسان
 سمجهان ها. مان ته توکي گلن کان به وڌيڪ پياريان ۽ سنڀاليان ها. ڄاڻان ٿو
 تنهنجي طلب تنهنجي تمنا اجائي آهي، تنهنجو ملڻ محال آهي پر پوءِ به
 سڄي زندگي تنهنجي گهرج تنهنجي جستجو رهندي.“ ’هلون مظهر
 خان، ڊاڪٽر کي ڇڏي اچون.“ ستار جي آواز تي مظهر خان ڄڻ چرڪي
 پيو. ڊاڪٽر کي وٺي ٻئي ٻاهر نڪتا.

زهره افروز کي چيو جيڪا ڏاڍي پريشان ۽ ڊنل هئي، ”افي، هيئنڙ ته جاني آرام ۾ آهي الله سائين، طارق خان کي وڏي حياتي ڏي... نه ته جاني مري ويندئي!“

افروز درڙي ڪري دانهن ڪئي، ”نه زهري... ٻي ڪابه ڳالهه نه سوچ! الله طارق خان کي وڏي حياتي ڏيندو، کيس ڪجهه به نه ٿيندو.“

افروز جون اکيون وسڻ لڳيون. زهره کيس حيرت مان ڏٺو ته هوءَ چلڪي پيئي، روئيندي چيائين، ”زهري، مون کي غلط نه سمجهجانءِ. باقي طارق خان کي جيئرو رهڻو آهي دنيا جي سونهن ۽ سوپيا لاءِ. اهڙا ئي شاندار ماڻهو جيڪي ماڻهپي جو شان آهن. انهن کي دنيا ۾ رهڻ گهرجي.“

زهره پاڻ به دل ٿي دل ۾ طارق خان جي حياتي ۽ صحتيابي لاءِ دعائون گهري رهي هئي.

افروز جي حالت تي کيس تعجب ٿي رهيو هو، جيڪا اکيون بند ڪري طارق خان لاءِ ڪجهه آهستي ۽ ڪجهه بلند آواز ۾ دعا گهري رهي هئي. زهره، جان بيبيءَ کي ڏٺو جيڪا سندس اڳيان طارق خان جي محبت جي جيئري تصوير بڻي ستي پيئي هئي ۽ سندس اکين مان ڪو ڪو لڙڪ نڪري ڪنن ڏانهن پي ويو... هاڻي ڇا ٿيندو؟ هتي به الائي ڪهڙو حال هوندو؟ جاني به سجاڳ ٿي الائي ڇا ڪري؟ جان بيبي بيهوش ماڻ ستي پئي هئي. لڙڪن جون بوندون وقفي وقفي ۾ ظاهر پئي ٿيون، زهره کي لطيف جو بيت ياد آيو:

ٻاهر لڳهه نه ڪو، اندر جهور جهڙ وسي،
وسائيندي وڃڙي، حب نه جنين هوءَ،
لالن جنين لوءِ، سي اوڪاڻين نه اڪيون.

باب چوڏهون

طارق خان کي گولي لڳڻ واري خبر جهنگ ۾ باهه وانگيان پکڙجي ويئي. هر هڪ جي مهاڙ ان اسپتال ڏانهن هئي جتي طارق خان داخل هو. سندس دوست، واقفڪار ۽ راڄ جا ماڻهو سڀئي اسپتال ۾ گهاٽ ٿي رهيا هئا. اندر طارق خان سان ملڻ جي ڪنهن کي به اجازت نه هئي. اسپتال جو لان ۽ ڪاريڊور طارق خان جي ماڻهن مان ڀريل هئا، جيڪي سندس وڏي حياتيءَ لاءِ دعائون گهري رهيا هئا. گهر ۾ شهنواز کي تسلي ڏيڻ ۽ همٿائڻ لاءِ سندس ڀائرن، پينرن ۽ ٻين مائٽن سان گڏ امير بيبيءَ به هئي جيڪا کيس حوصلو ڏيئي رهي هئي. ۽ هتي پنهنجي گهر ۾ طارق خان جي اڪيلي، هڪڙي ڀيڻ حسن جان صدمي کان بيحال هئي. ٻه ئي ٻه ته هئا پاڻ ۾ ڀاءُ ۽ ڀيڻ! ۽ ٻنهي جي پاڻ ۾ محبت به پهاڪي پيل هئي. حسن جان کي پنهنجو ڀاءُ پنهنجي جان کان به پيارو هو ۽ شايد پنهنجي بچڻ کان به پيارو هو جو اڄ کيس پنهنجي ننڍڙن پٽن منير ۽ تنوير جي به ڪا پرواهه نه هئي، جو جيئن ئي ڀاءُ جي اها خبر ٻڌائين هوش ۽ حواس وڃائي ويئي. صفا بيهوش ٿي ويئي. ڪيترائي ڊاڪٽر آيا جن مس مس هوش ۾ آندس ۽ هوش ۾ ايندي ساڻ ڀاءُ جي گهر پهتي. شهنواز کيس ڏسندي ئي چڙي پئي، ”تو پنهنجي ڀاءُ کي مون کان ڌار ڪرڻ لاءِ نيون راهون ڳوليون ۽ کيس صلاحون ڏيئي ايڏانهن موڪليندي هئين، هاڻي ڏٺي ان جو نتيجو؟“ حسن جان ته چڻ ڪجهه ٻڌوئي نٿي. هن جو ته چڻ سڀ ڪجهه لتجي رهيو هو. هوءُ اڪيون ڦاڙي سڄي گهر ۾ طارق خان کي ڳولي رهي هئي. امير بيبيءَ ڪاوڙجي شهنواز کي چيو، ”هوش ڪر امان هوش ڪر، ڪنهن سان پيئي ڳالهائين، خبر به اٿئي يا نه، حال ته ڏس حسن جان جو اچي ٻاڦ ٿي ويئي آهي. نهار ته سهي، هوءُ تنهنجون ڳالهيون ٻڌي به ٿي ڪي نه؟“ سڀئي مايون حسن جان کي ڏسي روئڻ لڳيون.

امير بيبيءَ کيس ويهارڻ چاهيو پر کيس قرار ڪئي هو. وري هڪدم طارق خان جي گهر مان گهٻرائجي ٻاهر نڪتي. ڪيئي مايون سندس پويان آيون ۽ کيس سندس گهر وٺي آيون. هوءَ پنهنجي هوش ۾ نه هئي سندس گهر وارو سکندر خان ان مهل اسپتال مان آيو هو ان ٻڌايس، ”طارق خان جي حالت هاڻي خطري کان ٻاهر آهي.“

حسن جان اوچگارون ڏيئي روئڻ لڳي. سکندر خان پنهنجي خوبصورت، ذهين ۽ پرجهلي زال ۾ نهاريو جيڪا پاڻ جي ڏک ۾ صفا وڪري ويئي هئي. ”آءٌ خاص تنهنجي لاءِ اسپتال مان واپس آيو آهيان. مون کي خبر آهي ته توکي ٻيو ڪوبه دلاسو ڏيئي نه سگهندو. مون پاڻ طارق خان کي هوش ۾ ايندي ڏٺو آهي.“

”مون کي اسپتال وٺي هل!“ هوءَ مڙس اڳيان ڄڻ ٻاڏائڻ لڳي. ”اسپتال ۾ تمام گهڻا ماڻهو آهن. اتي خاندان جي عورتن جي ويڃڻ جي جاءِ ئي ناهي، پر آءٌ توکي پاڻ سان گڏ رات جو طارق خان ڏانهن وٺي ويندس. خدا ڪري ته ڊاڪٽر ساڻس ملڻ جي اجازت ڏين. هيئن ته آءٌ به کيس پري کان ڏسي آيو آهيان.“

حسن جان هڪدم صدي ۽ خيرات جا وهيت گهرائي پنهنجي گهر جي در تي ڪهائي ڇڏيا. حسن جان جو گهر ماڻهن سان ڀريل هو. پر هوءَ پاڻ کي تمام گهڻو اڪيلي سمجهي رهي هئي. مائين ڪائس سوالن جي لاند لڳائي ڇڏي هئي. ”گولي ڪٿي لڳي آهي؟“

”گولي ڪنهن هنئين آهي؟“

”ڏشمني هئي يا اڀا ڪان لڳي آهي؟“

جيترا وات اوترا سوال. حسن جان کي اڃان پاڻ به انهن سوالن جي جوابن جي خبر نه هئي ته هوءَ انهن کي ڪهڙا جواب ڏي.

جبار جڏهن اسپتال مان طارق خان جي گهر اها خبر ڪڍي آيو ته، طارق خان کي هوش اچي ويو آهي ته امير بيبي ساڻس گڏجي حسن جان جي گهر آئي.

”حسن جان پٽ، الله وڏو ڪرم ڪيو آهي طارق خان جي جان بچائي.“

جبار به کيس سڄي ڳالهه ٻڌائي. هوءَ سجدي ۾ وڃي رب جا شڪر انا مڃڻ لڳي.

امير بيبيءَ سوچيو، ’جهڙو طارق خان لائق آهي تهڙيئي سندس پيڻ، شهنواز ۽ سندس مائٽن کي ته الائي ڪهڙو ساڙ آهي ٻنهي ڀاءُ ۽ پيڻ سان؟‘ حسن جان کي چرين جيان سجدا ڏيندي ڏسي امير بيبي مائين ۾ نهاري چيو، ”آمان، جتي باهه بري اهوئي هنڌ سڙي، ابي جي ڌيءَ آهي ته فرق به ڏسو! هتي طارق خان جي گهر ۾ ۽ هتي حسن جان جي گهر ۾، شهنواز رسي ته پلي ست پڄائي کائي ڏک هتي آهي، هتي رڳو ٿاڌوڙا آهن.“

امير بيبيءَ اتي اچي حسن جان کي مصلي تان اٿاريو ۽ کيس کير وغيره زوري به ٿي ڍڪ پياري، وري جبار سان گڏجي طارق خان جي گهر آئي. حمل خان ۽ ڪمال خان اسپتال مان آيل هئا. امير بيبيءَ چيو، ”سڀئي اسپتال مان آيا آهيو ڇو؟“

حمل خان چيو، ”طارق خان جا ايڏا ته دوست ۽ جان نثار آيا آهن جو اسان جيڪي سندس مائٽ آهيون اهي ڪنهن به ليکي ۾ ناهيون. هڪڙو سڪندر خان اتي آهي باقي ٻيا سڀ سندس دوست آهن. سردار نيڪ محمد خان ته طارق خان جي پلنگ تان ڦيرا ڏيئي پاڻ کي گهوري ۽ صدقو ڪري آيو آهي.“

امير بيبيءَ جي اکين مان لڙڪ ڪرڻ لڳا. ”بهادرن جا دوست به بهادر هوندا آهن.“

وري جبار ۽ ڪمال خان ڏانهن نهاري چيائين، ”ابا اوهين ٻئي هاڻي گهر ڏانهن وڃو، اتي به الائي ڪهڙو حال هوندو، جاني ته ان مهل ئي ڪري پيئي هئي. مان ته ايئن ئي کيس ڇڏي آئي هيس. منهنجا ته هوش ئي خطا هئا ان مهل، حسن جي طبيعت به سهي نه هئي، اها به الائي ڪيئن هوندي، سندس لاءِ به هي صدمو نيڪ نه هو الله سائين، طارق خان کي وڏي ڄمار ڏي، اوهين گهر وڃي خير جي خبر ڏيو ته انهن جي دل جاءِ تي اچي.“

طارق خان جي هوش ۾ اچڻ سان ڄڻ سڀني کي هوش اچي ويو هجي.

جبار چيو، ”امان، جيسين طارق خان کي مڪمل هوش نٿو اچي آءُ ڪيڏانهن به نه ويندس، هو آءُ سي يو ۾ آهي مان ڪيئن ٿو ڪيس هن حال ۾ ڇڏي سگهان؟“

ڪمال خان چيو، ”ڇاچي، تون نيڪ ٿي چوین، هتي الائي ڪهڙو حال هوندو... مان وڃان ٿو پر سياڻي وري موٽي ايندس... مون کي به هتي آرام نه ايندو.“

ڪمال خان جي اڳيان جان بيبيءَ جو گلاب چهرو ۽ اهو منظر اچي ويو جڏهن جان بيبي طارق خان جي خبر ٻڌي بيهوش ٿي ڪري پيئي هئي! طارق خان جي سيريس حالت جي ڪري هو رکجي ويو هو نه ته جان بيبي جو فڪر ڪيس پل پل هو، پر ماءُ پيءُ کي خاموش ڏسي هوبه ماڻ ٿي ويو هو. حمل خان چيو، ”پٽ، اڪيلو ڪيئن ويندين؟“

”اڪيلائي ڪهڙي، مان ڪو ٻار آهيان ڇا؟“

امير بيبيءَ چيو، ”هتي مهراب خان آهي. تون ۽ جبار گهر تان ور ڏيئي اچو.“

جبار ماءُ کي ٻڌايو، ”امان، ادا مهراب خان طارق خان لاءِ رت جون ٻه بوتلون ڏنيون آهن. مون ۽ ڪمال خان به رت ڏيڻ چاهيو هو پر طارق خان کي رت ڏيڻ وارن جون ته قطارون لڳي ويون هيون.“

ڪمال خان متاثر ٿي چيو، ”سچ به طارق خان لائق مڙس آهي.“

اٿي چيائين، ”هاڻي مان هلاڻ ٿو جبار پلي هتي ئي هجي.“

حمل خان اٿندي چيو، ”مان توسان گڏ ٿو هلاڻ!“

ڪمال خان اچرج مان چيو، ”ڇاڇا، ان لاءِ ٿا هلون ته مان اڪيلو آهيان، مان ته ڪراچي هميشه اڪيلو ئي ايندو آهيان.“ حمل خان چيو، ”ايئن نه، مون کي جانيءَ جو فڪر آهي.“ ۽ ٻئي حمل خان ۽ ڪمال خان ڳوٺ هليا ويا.

باب پندرھون

پورن ٻارهن ڪلاڪن کان پوءِ جان بيبي سجاڳ ٿي اڪيون ڪولي هيڏي هوڏي نهارڻ لڳي. زهره، افروز، ستار، حسنہ ۽ مظهر خان ويٺل هئا. آمي، امير بيبيءَ سان گڏ ڪراچي ويئي هئي باقي شموءَ روئڻ سان پور ڪري ڇڏيا هئا. ملوڪان ۽ ختوءَ کي به روئڙي روئڙي ساڻو ڪري وڌو هو. رڌڻي ۾ اچي شمو پار ڪڍي روئڻ لڳي ته سڀئي روئڻ لڳيون. زهره رڌڻي ۾ اچي چيو، ”جاني جاڳي آهي، ڇانهه بنائي کڻي اچو.“

پهرين ته سڀئي ڊوڙي جان بيبي جي ڪمري ۾ آيون. جان بيبي سڀني ڏانهن حيرت مان نھاري رهي هئي. کيس وڏو شڪ لڳو هو. ستار اچي کيس پاڪر پائي نرڙ چميو ته هوءَ سڌڪي پئي. سڀني جون اڪيون هنجن سان ڀريل هيون. زهره پنهنجون اڪيون اڳهي چيو، ”جاني، اهو ڏک سڀني جو آهي، رڳو تنهنجو ڪونهي، ادا ستار به ڏاڍو پريشان آهي. ان کي به تسلي ڏي، پاڻ به حوصلو ڪر، الله سائين چڱي ڪندو.“

حسنہ کيس چمي ڏيئي چيو، ”جاني پاڻ کي سنڀال.“ افروز جا لڙڪ صفا بي چيا ٿي ويا هئا. جان بيبي يڪي روئي رهي هئي. سندس بدن ايئن لرزي رهيو هو جڻ سِرءَ جو سڪل پن هوا جي ور چڙهي ويو هجي. سندس دل ۾ ڌماڪا ٿي رهيا هئا ۽ ايئن ڌڙڪي رهي هئي جڻ پاسراڻيون توڙي ٻاهر نڪري ايندي. سڀني اهوئي پي چاهيو ته هوءَ ڀلي روئي. اندر جو بار هلڪو ڪري. زهره کيس ڏسي سوچي رهي هئي، هن صدمي ته هن نازڪ ڇوڪريءَ جي اندر ۾ زلزلو آئي کيس ڏوڏي ڇڏيو آهي... هيڏڙي معصوم نازڪ ۽ حساس جيءَ مٿان هيڏيون آزمائشون، هيڏا امتحان! ڇا، ان ڪري ئي محبت کي ظالم ۽ ڪنور ٿو چيو وڃي؟ جو ماڻهو کي نه پنهنجو خيال ٿو رهي نه ئي دنيا جي ڳالهين ۽ نظرن جو... ۽ بس

جي ڪو خيال ۽ ڌيان رهي ٿو ته رڳو هڪڙوئي محبوب جو خيال ۽ ڌيان! 'بنا ڪنهن صلي ۽ فائدي جي به ماڻهو پيار جي ڪيڏا رلن!!' جي چاهه ۾ ڪو چس ۽ فائدو هجي ته الائي ڇا ٿي وڃي. 'زهره، جان بيبيءَ وٽ آئي. "ادا ستار، توهان آرام ڪريو، جاني هاڻي نيڪ آهي."

مظهر خان حيرانيءَ مان جان بيبيءَ کي ڏسي رهيو هو. جان بيبي جو هر انداز سندس اندر ۾ نقش ٿي رهيو هو. زهره چيو، "ادا، اوهان ادا ستار کي وڃي تسلي ڏيو."

ستار ۽ مظهر خان ڪمري کان نڪتا ته زهره ملوڪان کي چيو، "ٿورو گرم ڪير ڪڍي اڃ." ۽ شموءَ کي اک جي اشاري سان ماڻ جو چئي جيڪا مسلسل روئي رهي هئي. شمو پنهنجي وات تي هٿ رکي روئڻ دٻائي ڊوڙ ڪري ڪمري کان ٻاهر نڪري ويئي. زهره حسنه کي چيو، "ادي، تنهنجي لاءِ به گهڻو ويهڻ سنو ناهي، ڪمري ۾ وڃي ٿورو آرام ڪر."

سڀني جي وڃڻ کان پوءِ افروز اتي دروازو لاک ڪيو. جان بيبيءَ ٻنهي ۾ نهاريو. سندس نهار ۾ خوف هو. هوءَ وڏا وڏا ساهه کڻڻ لڳي. "زهري، هاڻي ڇا ٿيندو، منهنجو ته ساهه ٿو بند ٿئي، ڪيڏي گهٽ آهي دروازو کولي ڇڏ."

افروز ڊوڙ ڪري دروازو کوليو ۽ بيقرار ٿي وٽس اچي سندس منهن تي پڪڙيل وار هٽائي کيس پاڪر پاتو ته هوءَ وري به روئڻ لڳي. زهره افروز کي هٽائي کيس اٿاري ڪمري کان ٻاهر وٺي آئي. "هل جاني، ٻاهر اڳڻ ۾ ڪلي هوا ۾ هلي ويهه."

هو ٻئي کيس ٻاهر اڳڻ ۾ وٺي آيون. مائين ڊوڙي ڪٽون وڇايون. هو ٿيئي اچي وينيون پر جان بيبي کي سڪ نه آيو. هڪدم ڪٽ تان اٿي، هو به ٻئي آيون. جان بيبي آهستي آهستي هلندي ورائندي ۾ اچي طارق خان جي ڪمري ۾ آئي. ڪمرو اڃان تائين طارق خان جي خوشبوءِ مان واسيل هو. هن پاڻ کي پلنگ تي اڇلايو ۽ اوچنگارون ڏيئي روئڻ لڳي. وري اتي زهره جا هٿ جهلي چرين جيان ٻاڏائڻ لڳي، "زهري، خدا جي واسطي مون کي ڪراچي

وئي هل، نه ته مان هينئر جو هينئر ٿي دم ڏيانءِ!“
 زهره ۽ افروز جون اکيون خوف مان ڦاٽي ويون. جان بيبيءَ
 جي حالت نهايت خراب هئي. زهره افروز کي چيو، ”وڃ افي، ادا
 ستار ۽ ادا مظهر کي چئو ته ڊاڪٽر کي وٺي اچن، جانيءَ جي حالت
 نيڪ ناهي.“

افروز ڊوڙي ٻاهر ورائندي ۾ آئي ته ٻاهرين دروازي مان حمل
 خان ۽ ڪمال خان اندر ورائندي ۾ آيا. کين ڏسي افروز خوف مان
 سراپجي ويئي ته، هو الائي ڇا ٻڌائڻ آيا آهن. ڪمال خان افروز کي
 گهٻريل ڏسي اڳتي وڌي اچي پڇيو، ”ڇاهي افي، جاني ته نيڪ
 آهي؟“ افروز به سوال ئي ڪيو، ”طارق خان ڪيئن آهي؟“
 حمل خان وڌي اچي چيو، ”پٽ، الله جا وڏا ڪرم آهن، طارق
 خان ۾ هاڻي آسرو آهي.“

افروزو بنا ان سوچ جي ته ڪو ڇا سوچيندو، لڙڪ لاڙڻ لڳي.
 حمل خان چيو، ”ستار ڪٿي آهي؟“ افروز چڻ هوش ۾ آئي، ”ڇاڇا،
 جاني نيڪ ناهي!“

حمل خان پريشانيءَ مان چيو، ”ڪٿي آهي جاني؟“ ڪمال خان
 به گهٻرائجي زور سان پڇيو، ”ڇا ٿيو آهي جانيءَ کي، ڪٿي آهي؟“
 ٻنهي جي آواز تي ستار ۽ مظهر خان ڪمري کان ٻاهر نڪتا،
 انهن کي ڏسي حيرانيءَ مان تڪڙا تڪڙا وٽن آيا، ”بابا، طارق خان
 جو ڪهڙو حال آهي؟“

”مظهر خان چيو، ”طارق خان ڪيئن آهي ڇاڇا؟“
 جواب کان اڳ سيني جون نظرون جان بيبيءَ ڏانهن کڄي
 ويون، جيڪا زهره جي هٿن ۾ تڙندي ٿاٻڙجندي ڪمري کان ٻاهر
 نڪري رهي هئي. حمل خان وڌي کيس پاڪر پائي چيو، ”ڇاهي
 پٽ هوش ڪر.“

زهره چيو، ”ڇاڇا، جانيءَ کي تسلي ڏي، طارق خان ڪيئن
 آهي؟“

ڪمال خان جان بيبي جي حالت ڏسي ڊڄي ويو. هڪدم اڳيان
 اچي زور سان چوڻ لڳو، ”جاني، طارق خان بلڪل نيڪ آهي،

اسين اهوئي ٻڌائڻ آيا آهيون ته هو نڪ آهي.“

ڪمال خان هڪدم طارق خان جي خيريت ٻڌائي جان بيبيءَ کي تسلي ڏني. جان بيبي غير يقيني انداز ۾ ڏسي رهي هئي. حمل خان چيو، ”پٽ، طارق خان نڪ آهي، الله وڏي مهرباني ڪئي آهي.“

پوءِ سڀئي گڏجي جان بيبي کي سندس ڪمري ۾ وٺي آيا. جان بيبيءَ کي تيز بخار اچي ويو هو ۽ هوءَ ڌڙنگي رهي هئي. زهره کيس پلنگ تي سمهارڻ چاهيو پر هن سڀني جي موجودگيءَ ۾ سمهڻ نٿي چاهيو. زهره سندس شرم ۽ هاڻوڪي ڪيفيت مان واقف هئي. کيس زبردستي پلنگ تي سمهاري مٿس ڪمبل وجهي ستار کي چيو، ”ادا، ڊاڪٽر کي وٺي اچو!“

حمل خان وڏي جان بيبيءَ جي نرڙ تي هٿ رکيو جيڪو ٽپي رهيو هو، ”ها پٽ، ڊاڪٽر وٺي اچ.“

ستار، مظهر خان ۽ ڪمال خان ڪمري کان ٻاهر نڪتا. حمل خان ڪجهه پڙهي کيس ڦيٽا وجهڻ لڳو. جان بيبيءَ ڪمبل هٽائي ويهي پڇيو، ”بابا، گولي ڪيئن لڳي، ڪنهن هنئين؟“

حمل خان کيس ڦيٽو وجهي چيو، ”پٽ، پهرين ته مون کي به اهوئي شڪ هو ته کيس ڪنهن دشمن گولي هنئي آهي پر جبار ته ساڻس گڏ سندس ئي گاڏي ۾ هو تنهن ٻڌايو ته، سڀني جون بندوقون لوڊ ٿيل هيون، شڪار گاهه تي پهچي پهرين طارق خان گاڏي مان هيٺ لٿو، ٻي پاسي کان مان لٿس سندس دوست جيڪي پويان ويندڙ هئا انهن مان هڪڙو جيئن ئي گاڏيءَ مان ٽپ ڏيئي لٿو ته ان جي بندوق چٽي، جيڪا طارق خان جي چيلهه وٽان چمڙي چيري نڪري وئي. مڙئي رب ڪٿي رحم ڪيو نه ته ڳالهه وڏي هئي.“

جان بيبي، زهره ۽ افروز تنهي جا ساهه ڇڙهي ويا هئا اڪيون ڦاڙي حمل خان جي ڳالهه ٻڌي رهيون هيون. زهره فڪرمندي مان پڇيو، ”ڇاڇا، ڪمال خان ته شروع ۾ ايندي ايئن چيو هو ته رت تمام گهڻو وهي رهيو هو سو...“

”ها پٽ، رت ته تمام گهڻو ضايع ٿيو آهي، پر پوءِ ته ان تي

قابو ڪري ويا ۽ رت جون بوتلون به يڪيون پي چڙهيون. مهربان خان به پنهنجو رت ڏنو، پر بابا، طارق خان وڏي ڳالهه آهي سڄو ملڪ اسپتال ۾ پلٽيو هو. جبار ۽ ڪمال به رت ڏيڻ چاهيو هو پر رت ڏيڻ وارن جون ته يڪيون قطارون لڳي ويون هيون. ماڻهن جو روئڻ پٽڻ ۽ دعائون گهرڻ. سبحان الله اهو لقاء ته ڏسڻ جهڙو هو.

افروز چيو، ”چاچا، گولي چمڙيءَ کي چيري ويئي هئي ته پوءِ رت ڇو ايترو ضايع ٿيو؟“
 ”پت، چمڙي سان گڏ رڳون به ته آهن، پهرين ته ڊاڪٽرن صفا آسرو لاهي ڇڏيو هو...“

جان بيبيءَ کان هلڪي دانهن نڪري ويئي. حمل خان چيو، ”هتان کان ڪراچي تائين وڃڻ ۾ رت وڏو زيان ٿي ويو هو... ۽ اتي پهچڻ کان اڳ هو بيهوش ٿي ويو هو. ڊاڪٽرن چيو ته هوش ۾ اچڻ ضروري آهي. پوءِ مڙئي ڪنهن جي دعا اگهي ويئي. هاڻي به ساڻس ملڻ جي موڪل نه آهي. او پري شيشي مان بيهي ٿي ڏٺوسين.“

جان بيبيءَ کي سيءُ ٿي رهيو هو ۽ سندس جسر هلڪو هلڪو لرزي رهيو هو. زهره کيس سمهاري ڪمبل مٿان وڌو ته ستار ڊاڪٽر کي وٺي آيو. ڊاڪٽر ڏسي چيو، ”بخار به اٿس ۽ ذهن تي صدمي جو اثر به آهي.“ انجيڪشن هڻي ڪمري کان ٻاهر اچي چيائين، ”مهرباني ڪري سندس اڳيان ڪنهن به قسم جي ڌڪ جي ڳالهه نه ڪجو.“

ڊاڪٽر کي ڇڏي جڏهن ستار ۽ سيئي جان بيبيءَ جي ڪمري ۾ آيا ته جان بيبي لٽيل هئي ۽ سندس اکيون بند هيون. زهره چيو، ”هينئر انجيڪشن جو اثر ٿيندو ۽ ننڊ پئجي ويندي. اوهين سيئي وڃي آرام سان ويهو.“ حمل خان چيو، ”آءُ جانيءَ وٽ آهيان ۽ اوهين پل آرام ڪريو.“

”زهره چيو، ”چاچا، اوهان ڪراچيءَ کان آيا آهيو!“
 حمل خان پلنگ تي جان بيبيءَ جي ڀر ۾ ويهي چيو، ”آءُ ٿورو ڦيٽا وجهانس پوءِ اوهان کي سڏيندس.“

سڀئي وranدي ۾ اچي وينا. افروز چيو، ”ادا، اوهان ڇا ڏٺو ان مهل؟“

ڪمال خان وهائي تي ٽيڪ ڏيني تنگون ڊگهيون ڪري چيو، ”مان ته پنهنجي جيب ۾ هئس طارق خان ته ڄڻ بجلي آهي گاڏي بيهندي ئي ٽپ ڏيئي لهي ويو. مون ته رڳو فائر جو آواز ٻڌو. طارق خان کي گولي لڳي ويئي هئي پر مون فائر ٿيڻ کان پوءِ به ڏٺو ته هو بيٺو هو. مان ڊوڙي آيس، سڀئي گاڏين مان لهي ڊوڙندا آيا. مون ڏٺو ته طارق خان جي هڪڙي پاسي کان رت نل جيان وهي رهيو هو. منهنجي ته اکين اڳيان اونڌه اچي ويئي ته هي ڇا ٿي ويو آهي. جبار هڪدم حاضر دماغي ڪئي طارق خان کي جهلي ورتو، پر هو ڏاڍو ورنه هو جبار جي هٿن مان هيٺ ٿي رهيو هو ۽ پوءِ سڀني کيس جهليو. جبار چيو ته هڪدم کيس گاڏي ۾ لٽائي ڪراچي هلو! پر ابا، طارق خان شينهن آهي شينهن، اٺ ڏهه مٿس ٿيا تڏهن کيس ڪٿي گاڏي ۾ رکيائون. مون کي ته ان مهل ليون لي فاک جي ڪارتون خاڪن جو ڪردار فينتم ياد اچي ويو، جنهن کي گولي لڳي ٿي ۽ سوين هزارين بونا گڏ ٿي ڪٿن ٿا پر نٿا ڪٿي سگهن. طارق خان کي ڪٿڻ مهل يقين ڪريو اهوئي ساڳيو منظر هو.“ سڀئي ڏک ۽ حيرت مان ٻڌي رهيا هئا پر ان ڳالهه تي سڀني مرڪي ڏنو. ڪمال خان چيو، ”طارق خان جي حيثيت ۽ اهميت ڏسڻي آئي ته وڃي ڪراچي ۾ ڏسو. مان ته الا حيران ٿي ويس، جنهن به ٻڌو ٿي روئندو اسپتال ٿي پهتو.“ مظهر خان چيو، ”ادا مهراڻ خان به شڪار مهل گڏ هو نه؟“

”ها، گڏ ته هو پر طارق خان سان سندس چاهه حيران ڪندڙ ۽ انتهائي گهڻو آهي. هو طارق خان کي اهڙي حالت ۾ ڏسي ڊڄي ويو. سندس رنگ صفا هيڊو ٿي ويو هو ۽ کيس ڪجهه سمجهه ۾ ئي نٿي آيو ۽ اتي اسپتال ۾ چوي پيو ته منهنجو سڀ رت طارق خان کي ڏيو، ٻه بوتلون ڏيڻ کان پوءِ به ۽ مان ته تڏهن حيران ٿي ويس جڏهن اسپتال ۾ طارق خان اکيون کوليون ته ادا مهراڻ خان خوشيءَ مان اوچنگارون ڏيئي روئڻ لڳو.“

مظهر خان چيو، ”طارق خان پاڻ به ته ادا مهربان خان کي ڏاڍو چاهي ٿو.“

حمل خان جان بيبي جي ڪمري کان ٻاهر اچي زهره کان پڇيو، ”پٽ، حسن جي طبيعت ڪيئن آهي، هتي اوهان جي چاچيءَ کي به سندس وڏو فڪر هو.“

”چاچا، پهرين ته گهڻو گهٻرائجي وئي هئي، پر هاڻي نيڪ آهي.“

سڀني اتي ئي ماني کاڌي. ڪمال خان چيو، ”آءٌ سڀاڻي وري ڪراچي ويندس.“

ستار چيو، ”آءٌ به هلندس.“

حمل خان چيو، ”منهنجو به هانءُ اتي طارق خان وٽ تنگيل آهي. جانيءَ لاءِ ڪري هلي آيس.“

مظهر خان چيو، ”آءٌ به زهريءَ کي وٺڻ آيو هئس.“

زهره کي جان بيبيءَ جي پریشانيءَ ۾ سڀ وسري ويو هو. چرڪي پڇيائين، ”ادا، امان ڪيئن هئي؟“

”نيڪ آهي پر توکي گهڻو ٿي ياد ڪري.“

زهره مشڪي چاڳ مان چيو، ”آءٌ امان جي لاڏلي آهيان.“

حمل خان پيار مان سندس مٿي تي هٿ رکي چيو، ”تون ته اسان جي به لاڏلي آهين.“

زهره پنهنجي مٿي تان حمل خان جو هٿ ڪڍي اکين تي رکي چميو. افروز چيو، ”زهري ته سڀني جي لاڏلي آهي. باقي اسين.“

ڪمال خان مرڪيو، ”افيءَ کي پاڻ وٽائڻ جو لاعلاج مرض آهي.“

”چاچا، ادا کي سمجهاءُ نه.“ افروز چاڳ ڪيو. ڪمال خان چيو، ”چاڳ ڇڏ، ننڍڙي ناهين.“

”مان ڄڻ سڄي ٿي چاڳ ڪريان جو.“

شمو انهري ٻاهران اچي جان بيبيءَ جي ڪمري ڏانهن پي ويئي ته حمل خان حسن کي چيو، ”پٽ، شموءَ ڪجهه کاڌو پيتو به يا نه؟“ حسن آهستي چيو، ”بابا، اسان ته گهڻو ئي چيو پر چوي ٿي

تہ کاڌو نڙيءَ تان هيٺ لهي ئي نٿو. جاني ڪائيندي تہ پوءِ ڪائيندس.“
حمل خان شموءَ ڏانهن نھاري چيو، ”جانيءَ ۾ ساھ اٿس.“

شمو ڪمري ۾ اچي جان بيبيءَ جي پيرن کي زور ڏيڻ لڳي.
زھرہ سندس پٺيان ئي آئي. ”نہ نہ شمو، ايئن جاني جاڳي پوندي.“
شمو سڌڪي پيئي. ”اٿي شمو ڇاڇا سڏئي ٿو.“ شمو حمل خان وٽ
آئي. ”شمو، ويھي مانيءَ ڪا اسان بہ سڀني ماني ڪاڏي آھي.“ شمو
سندس ھٿ اکين تي رکيا، ”سائين اوھين اسان کي ساريندا، پيو
ڪير آھي اسان جو.“

”ملوڪان، شموءَ لاءِ ماني ڪٿي اچ تہ منھنجي اڳيان ڪاٿي.“
شموءَ اکيون اگھي چيو، ”سائين، ھي بہ سڀ نيرانيون آھن. ڏٺي نہ
ڪائيندا تہ اسين... آءُ ساڻن گڏجي ٿي ڪانوان.“ ۽ ھوءَ ملوڪان سان
گڏجي رڌڻي ڏانهن ھلي ويئي.

رات جو ڪمال خان خير خيريت لاءِ پنھنجي گھر ھليو ويو. صبح
جو ڪراچي لاءِ تيار ٿي آيو ۽ ستار سان گڏ جان بيبيءَ جي ڪمري ۾
آيو. زھرہ ۽ افروز سندس وار کولي ڦٽي ڏيئي رھيون ھيون. ھوءَ ٻن
ڏينھن ۾ سالن جي بيمار لڳي رھي ھئي. پر اھا ڪمزوري سندس
حسن کي مات ڏيئي نہ سگھي ھئي. لٿل چھرو ڳلابي چپ مضبوطيءَ
سان پڪوڙيل، گھرن ڪارن وارن جي ويڙھي ۾ سندس چھرو
ڪڪرن ۾ آيل چنڊ لڳي رھيو ھو. ڪمال خان کي ھوءَ مرجھايل
ڳلاب لڳي رھي ھئي. ”افي، جانيءَ ڪجھہ کاڌو آھي؟“
”مس مس ڪري ھڪ بوائيل بيضو بہ ٿي چمچا ڌاري جا
زوريءَ ڪارايا اٿئون.“

ستار چيو، ”آءُ اسر مھل آيو ھئس تہ بابا ڦيٿا وجھي رھيو ھو.“
ھوءَ ظاھري ۾ تہ ناڀر ۾ ھئي پر سندس اندر ٻري رھيو ھو.
ستار ۽ ڪمال خان سڀني سان موڪلائي ڪراچي ھليا ويا.
سوچيائين، ’ڪاش! آءُ بہ ايئن تو وٽ اچان طارق خان‘.
زھرہ ۽ افروز کيس وھنجاري تيار ڪري ڇڏيو ھو. حمل خان
۽ مظھر خان آيا. کيس تيار ڏسي حمل خان نڙي پيو، ”ڏس، ھاڻي
منھنجو ٻچو گل ٿي ويو آھي نہ.“

مظھر خان کيس حيرت مان ڏسي رهيو هو. هوءِ واقعي به ميندي ڪلرجي ڪپڙن ۾ گلاب جو ڌوتل گل لڳي رهي هئي. جان بيبيءَ جي اندر واري آند مانڊ کيس ظاهر ۾ به درماندو ڪرڻ لڳي. سڀني جي موجودگيءَ ۾ سندس خيال ۽ سوچون طارق خان ڏانهن هليون ويون. ’الائي ڪيئن هوندو؟ ڪيڏي تڪليف ۾ هوندو؟ گولي لڳڻ ڪا معمولي ڳالهه ته ناهي! ايئن ته ناهي جو بابا ۽ ڪمال خان مون کي آتڻ ڏيڻ لاءِ غلط ڳالهايو هجي. نه ته جيڪر وري به ڪمال خان چو وڃي؟‘ ۽ پوءِ کيس اهو به وسري ويو ته اڳيان سندس پيءُ ۽ سئوٽ ويٺا آهن، هن بي ڌڙڪ چئي ڏنو، ”بابا، سچ ٻڌاءِ، طارق خان ڪيئن هو؟“

زهره ۽ افروز کيس حيرت مان نھاري سندس همت تي حيران هيون. مظھر خان چرڪي ايئن نھاريو ڄڻ ڪو انڪشاف ٿيو هجي. حمل خان بنا ڪجهه محسوس ٿيڻ جي چيو، ”پٽ، آءٌ ته پاڻ اسپتال ۾ هئس. جڏهن ڊاڪٽرن آسرو ڏيکاريو آهي تڏهن ته آيو آهيان. نه ته ڪٿي اچي سگهان ها؟“ مظھر خان سوچيو، ”طارق خان ڪيڏو خوشنصيب آهي، جنهن لاءِ هرڪو پريشان آهي... پر هو ته مون کي به وڻندو آهي. شايد جانيءَ کي به ايئن ئي وڻندو هوندو جيئن مون کي. پيو ته جانيءَ جو ويجهو مائٽ به آهي.“ شڪ جي بي مهار مست اٺ کي سندس دليلن ناڪيل وڌي ۽ کيس ويساهه آيو.

”جاني، ڏک ۽ صدمو هر ماڻهو کي رسندو آهي پر ان کي سهڻ، برداشت ڪرڻ به هڪ فن آهي، آرٽ آهي جيڪو تو جهڙن ذهين ۽ باوقار ماڻهن وٽ اڻ ميو هوندو آهي، هئڻ گهرجي. اهائي خصوصيت، اهڙن ماڻهن جي سڃاڻپ آهي، نه ڪي ايئن وڪري وڃجي جيئن تون هينئر آهين.“ جان بيبيءَ مظھر خان کي ايئن ڏٺو ڄڻ ميار ڏيندي هجي، ’ڇا هيڏو وڏو ڏک ۽ صدمو برداشت ڪرڻ لاءِ هوندو آهي؟ اهو ته روح کي جسر کان ڌار ڪرڻ لاءِ ايندو آهي ۽ مان حيران آهيان ته زنده ڪيئن آهيان.‘ هن پلنگ تان هيٺ لهڻ لاءِ تنگن هيٺ ڪيون ته حمل خان خوش ٿي چيو، ”ها ها، پٽ اتي ڪمري کان ٻاهر نڪر...“ زهره ۽ افروز کيس وٺي ٻاهر اڳڻ ۾

آيون. ٻاهر سڀ ڪجهه ساڳيو هو، انب ۽ جموءَ جا وڻ به ساڳيا هئا ۽ کين هوا به ساڳي ئي طرح لوڏي رهي هئي. ڪوبل ۽ ڪانگ جي لڪ لڪاڻي ۽ جهيڙو به ساڳيو هو ۽ ڪانگن کان ٻيپرواهه ٿي ڪوبل جو بي ڊپو ڪوڪڻ به ساڳيو هو. بهار پنهنجي عروج تي هئي. گل نهايت فراخدليءَ سان خوشبو وڪيري رهيا هئا، سڄو اڱڻ مهڪي رهيو هو. اڱڻ جي خوشبو ۽ بهار جو ڀيرو ۽ ڦيرو به ساڳيو هو، ڪجهه به نه بدليو هو. جان بيبيءَ هيڏي هوڏي نظر گهمائي سوچيو، ’رڳو مان ئي ساڳي ناهيان... اندر ۾ پڻ چڻ جي رُت جوان آهي جنهن منهنجون سوچون، خيال ۽ خواب دل جي وڻ تان پٺن جيان ڇاڻي ڇڏيا آهن ۽ دل جو وڻ خالي تارين ۽ سڪل ٿڙ جيان آهي ۽ مان ويران ۽ اجڙيل رهجي ويئي آهيان. اندر ۾ ڪوبه جذبو ڪرُ ڪٿي نٿو اٿي. اڄ مون پاڻ کي آرسِيءَ ۾ ڏٺو ته حيران ٿي ويس... منهنجي گلن جي شفق تي تنهنجي يادن جي ڌوڙ ڄميل هئي جن سندن لالاڻ کي دز ۾ ملائي ڇڏيو هو. منهنجا جرڪندڙ نيٺ اداس ۽ سوءَ ۾ آهن. منهنجا گداز گلابي چپ ماڻ ۽ هيسيل آهن چڻ اهي ئي مجرم هجن تنهنجي نانءَ اچارڻ جا. مان ڪيڏي بدلجي ويئي آهيان... اڄ مان پاڻ کي هوائن سان گڏ اڏامندڙ ڌوڙ وانگيان پئي پانين جنهن جي ڪا منزل ڪو نڪاڻو ناهي... طارق خان توکانسواءِ مان پاڻ کي رستي تي انهيءَ دز جيان پيئي محسوس ڪريان جيڪا ٻين لاءِ بيزاري ۽ ڪوفت جو سبب هوندي آهي. تنهنجو هي صدمو سهڻ کان گهڻو مٿي آهي. جنهن منهنجي وجود جي بنيادن کي ئي لوڏي وڌو آهي، مان واريءَ جي ڪوٽ جيان ڊهي پٽ پونديس... منهنجو ڪو نانءُ نشان نه رهندو... توکي جيئرو رهڻو آهي طارق خان! تون جيئرو رهندين. مان پنهنجي ڄمار ڏينهن راتيون توکي ٿي ڏيان!...‘ هوءَ خيالن ئي خيالن ۾ اڳتي هلي رهي هئي. زهره سندس ڪلهي تي هٿ رکيو ته هوءَ چرڪي پئي. سامهون رڌڻي جي اڳيان ملوڪان ڏک مان کيس ڏسي رهي هئي. ”جاني، ملوڪان کي ٻڌاءِ ته تنهنجي لاءِ ڇا بنائي.“

ملوڪان اڳتي اچي چيو، ”جيڪي، تنهنجي لاءِ ڇا رڌيان؟“ جان

بيبي بي جان لاش جيان کيس ڏسندي رهي. ملوڪان لڙڪ اگهندي
رڌڻي ۾ هلي وئي. افروز چيو، ”شمو ڪٿي آهي. صبح کان نظر ئي
نٿي اچي؟“

”شموءَ کي ڪلهه کان بخار آهي. جاني ڪجهه به نٿي ڪائي ته
هوءَ به نٿي ڪائي ۽ بيمار ٿي پئي آهي.“

”شمو به بيمار ٿي آهي؟“ جان بيبي چرڪي پيئي.
جان بيبي جي پڇڻ جو انداز زهره کي صفا ايبنارمل لڳو.
کيس ڊپ ٿي پيو، ”جاني، ڊاڪٽر کي گهرايون؟“
”ها، ڀلي گهرايو، شمو بيمار آهي نه!“
”شمو لاءِ نه تنهنجي لاءِ!“

”منهنجي لاءِ ڇو، مون کي ڇا آهي؟“
”ڪائين پيئين نٿي ڪجهه به، ان لاءِ.“
”هُن به ته ڪجهه نه کاڌو هوندو!“

زهره ۽ افروز کيس حيرت مان ڏسي رهيون هيون، هن لڙڪ ڀريل
نيٽن سان ٻنهي ۾ نهاريو، ”ها، هن به ته يڪوئي ڪجهه به نه کاڌو آهي.“
افروز جون اکيون پرڄي آيون، زهره پاڻ سنڀالي مشڪي
چيو، ”هو ڪير؟“

”طارق خان.“ سندس لهجي جي درد کي زهره يڪسر نظرانداز
ڪيو، ”ڇو، هن ڀلا ڇو ڪونه کاڌو هوندو. ڪلهه به ادا ڪمال خان
چيو هو ته ڪجهه نيڪ هو اڄ ته اڃان وڌيڪ نيڪ هوندو... طاقت ۽
گلوڪوز جون ڊرپون لڳل هوندس، هو ٿوري ڪو تو وانگيان
ڪمزور ٿي ويو هوندو!“

هوءَ هڪدم نارمل ٿي ويئي. ”مون کي دلآسا ڏيئي ڌٿارين ٿي.
سڄ ٻڌاءِ بابا وارن ڇا ٻڌايو آهي؟“
”خدا جو قسم ته ڇاڇا وارن اسان کي به اهوئي ٻڌايو آهي
جيڪو توکي.“

”الله ڪري ته هو نيڪ هجي. الله سائين منهنجي حياتي به
کيس ڏي. مان هجان نه هجان. هو جيئرو هجي صدين تائين... جڳن
تائين... جنمن تائين...“

زهره ۽ افروز خاموش خاموش کيس وٺي اندر آيون. زهره ڄاتو ٿي ته وڌيڪ ساڳي ماحول ۾ رهڻ ۽ ساڳي موضوع تي گفتگو ڪرڻ سندس لاءِ ٺيڪ ناهي. صاف ظاهر آهي ته هينئر سندس ذهني حالت نارمل نه هئي ۽ ڪابه اهڙي ڳالهه يا جواب کيس هوش کان عاري ڪري سگهي ٿو. ورندي ۾ اچي هن طارق خان جي ڪمري ڏانهن رخ ڪيو ته زهره ۽ افروز هڪدم کيس پانهن کان جهليو، ”ايڏانهن ڪيڏانهن جاني، هلو ته ادي حسن وٽ هلي ڪچهري ڪريون. ادا ستار به ناهي هوءَ اڪيلي هوندي. هاڻي ته الله خير ڪيو آهي. سڀاڻي تائين چاچي به اچي ويندي... اتي به ته چاچيءَ کي تنهنجو فڪر هوندو. چاچا ۽ ادا مظهر خان به ڏس تنهنجي لاءِ ڪيڏا فڪرمند آهن. ڪجهه ته خيال ڪر انهن جو به...“ زهره جا اهي لفظ جان بيبِيءَ جي اندر ۾ لهي کيس ائين هوش ڏياري ويا جنهن ڪنهن ڌت شرابيءَ جي پيٽ ۾ آمريءَ جو کٽو پاڻي وڃي کيس هوش ڏياريندو آهي. هن سوچيو، ”سچ ته چوي ٿي زهري، مون کي به ايڏو خود غرض ٿيڻ نه ڪپي. ٻيا ته ٺهيو بابا ڪيڏو اٻاڻڪو ٿي ويو آهي.“ بابا ڪٿي آهي؟“

”چاچا ۽ ادا مظهر، ادا جبار جي ڪمري ۾ آهن.“ هوءَ اوڏانهن وڃڻ لڳي.

باب سورھون

اسپتال جي آءِ سي يو جي بيد تي خوبصورت ۽ دراز قد طارق خان اڪيون بند ڪيو لڻيو پيو هو. کيس ڊرپ لڳل هئي. دل جي رفتار اطمینان بخش انداز سان هلي رهي هئي. البتہ بي پي ڪجهہ هيٺ مٿي ٿي رهيو هو ڊاڪٽرن جي سختيءَ جي باوجود ماڻهن جي پيھ ۾ ڪو فرق نہ آيو هو، جيڪي اسپتال جي لان ۽ ڪاريدور ۾ پنهنجي واري جو بيچينيءَ سان انتظار ڪري رهيا هئا. اڄ کيس آءِ سي يو مان ڊسچارج ٿي ڪمري ۾ منتقل ٿيو هو ۽ ڊاڪٽرن اهو شرط لڳايو هو تہ، ڪمري ۾ بہ هڪ وقت ۾ هڪ ئي ماڻهو ملي سگهي ٿو. سردار مهربان خان چار ڏينهن ۽ چار راتيون آءِ سي يو ۾ ايندي ويندي پيرن ۾ گذاريا هئا. اڄ صبح جو طارق خان جي طبيعت بهتر ڏسي هو سندس گهر ڏي آرام ڪرڻ لاءِ ويل هو. جبار تہ يڪوئي اسپتال ۾ هو. ستار ۽ ڪمال خان جي وڃڻ کان پوءِ حمل خان ۽ مظهر خان طارق خان کي ڏسڻ آيا هئا. امير بيبي، شهنواز جي اٿوٽنڊڙ روبي جي ڪري گهڻو ڪري حسن جان وٽ ئي هوندي هئي جيڪا پاڻ جي ڏک ۽ غم ۾ اڌ چري ٿي پئي هئي. اسپتال ۾ وڃڻ جي خاندان جي عورتن کي اجازت نہ هئي. حالانڪ حسن جان جو گهر وارو سڪندر خان نهايت روشن خيال ماڻهو هو ۽ حسن جان کي طارق خان جي آءِ سي يو ۾ بيهوشيءَ واري حالت ۾ اسپتال وٺي وڃڻ چاهيو پر حسن جان کي پنهنجي خراب طبيعت ۽ تڙپ هوندي بہ پنهنجي پاڻ جي ناراضگيءَ جو خيال هو تہ جڏهن کيس خبر پوندي تہ اوڀرن ۽ پراون ماڻهن جي اڳيان سندس ڀيڻ اسپتال آئي هئي تہ کيس ڏک ٿيندو ان ڪري هوءَ صبر ڪري ويندي هئي. ان وچ ۾ نور بيبي ۽ مير محمد، امير بيبيءَ کي پنهنجي گهر ڏانهن وٺي وڃڻ لاءِ آيا هئا تہ طارق خان جي گهر ۾ ماڻهن جي پيھ آهي ۽ هو سندن گهر ۾ وڌيڪ آرام سان رهي

سگهندي پر امير بيبيء اهوئي جواب ڏنو ته، آءُ طارق خان لاءِ آئي آهيان ڏکي يا سڪي سندس گهر ۾ رهنديس!

رات جو طارق خان کي ڪمري ۾ منتقل ڪيو ويو هو. هاڻي هو مڪمل هوش ۾ هو ۽ هر ايندڙ ويندڙ سان مشڪي ملي رهيو هو. گولي سندس گردن جي بلڪل ۾ مان لنگهي ويئي هئي. زخم گهرو هو پر ڊاڪٽرن چيو ته شڪر ڪريو... گولي جي ٿوري به گردن سان ٽچ ٿي گذري ها ته ڪم خراب هو، پر هاڻي خير آهي. شام جو امير بيبي سڀني جي مخالفت جي باوجود ته خاندان جون عورتون اسپتال نه وينديون آهن، حمل خان سان گڏجي طارق خان کي ڏسڻ لاءِ اسپتال پهتي. طارق خان کيس ڏسي مشڪي پيو. امير بيبي طارق خان کي اسپتال جي پلنگ تي لٽيل ڏسي روئي پئي. طارق خان جنهن جي چهرن جو رنگ اڇو ڳلابي هو. اهو رت گهڻو ضايع ٿيڻ جي ڪري بدلجي اڇو هيڊو ٿي ويو هو. آواز به جهيٽو ۽ ڪمزور هو پر سندس همت پهاڙن جيڏي مضبوط ۽ لهجو جبلن جهڙو اڏول هو.

”پقي، روئين ڇو ٿي، آءُ ته هاڻي نيڪ آهيان... ادي ڪيئن آهي؟“

”پٽ، الله توکي وڏي حياتي ڏي. باقي حسن جان جي زندگي توسان ٻڌل آهي.“

”پقي، کيس تسلي ڏجانءِ. مان نيڪ آهيان.“

حمل خان امير بيبيءَ جي پير تي پنهنجي پير سان گهڪو ڏيئي ڄڻ تنبيهه ڪئي ۽ چيو، ”ابا، ڏيءَ حسن جان کي اسان سڀني دلآسا ۽ تسلي ڏئي آهي. هوءَ تنهنجي ئي پيڻ آهي. نهايت مضبوط ۽ حوصلي واري.“

امير بيبيءَ به هڪدم پاڻ سنڀالي ورتو، ”هڻو پٽ، حسن جان ته بلڪل نيڪ آهي... توکي ڪنهن به فڪر ڪرڻ جي ضرورت ناهي.“

پوءِ ٻنهي زال مڙس طارق خان کي ڦيٽا وڌا. امير بيبيءَ چيو، ”الله توکي وڏي ڄمار ڏيئي چڱو پلو ڪري. سٺو ٿيو توکي ڏنر ۽“

هاڻي دل جاءِ ٿي اٿم. اڄ منهنجو ارادو ڳوٺ ويڻ جو آهي. هتي به جانيءَ جي طبيعت سهي ناهي!“

”ڇا ٿيو آهي جان بيبيءَ کي؟“ طارق خان چرڪي پڇيو.

طارق خان کي زخم ۾ گهڻي تڪليف هئي. سور لاهڻ لاءِ انجڪشنز لڳيون پي پر انهن جو اثر ٿورو به گهٽ ٿي ٿيو ته سور وڌي ٿي ويو، پر جان بيبيءَ جي نالي تي سندس جهيٽي آواز مان به پيار جهلڪي رهيو هو. ”پٽ، اوهان جي زخمي ٿيڻ جو ٻڌي هوءَ ته اسان جي هٿن ۾ ئي بيهوش ٿي ويئي... مان ۽ تنهنجو چاچو ته هليا آياسين ڪراچي، جبار ته توسان گڏ هو ۽ هتي جانيءَ کي ستار ۽ سندس سئوٽين زهره ۽ افروز جي حوالي ڪري آيا آهيون.“

امير بيبي ۽ حمل خان ڪانئس موڪلائي هليا ويا، پر هن کي سوچڻ جي صليب تي اٽڪائي ويا. جان بيبيءَ جو خوبصورت چنڊ جهڙو چهرو سندس من جي نپ تي اڀري آيو. طارق خان اڪيون بند ڪري سندس هر روپ پسڻ لڳو.

باب سترهون

وقت ڪڏهن به بيهندو ناهي، ڀلي ڪو ايئن محسوس ڪري به پر حقيقت ۾ ايئن هوندو ناهي. ڪيڏا به طوفان، زلزلو، ٻوڏون، ڏڪار ۽ حادثا ٿين پر وقت بنا ڪنهن جي پرواهه جي ايئن ئي لنگهي ويندو آهي، سندس لاءِ ڪابه مهل اهم يا غير اهم نه هوندي آهي. شادي هجي يا موت، ڪيس گذري ئي وڃڻو آهي. وقت نه ڪنهن سان گڏ تهڪ ڏيندو آهي نه ئي ڪنهن ساڻ ويهي لڙڪ لاڙيندو آهي. وقت اندو، گونگو ۽ ٻوڙو آهي ۽ ڪيس گذرڻو ئي آهي پوءِ اها ماڻهو جي مرضي آهي ته ڪيس مانائتو ڪري يا بيمانو بنائي، وقت جي قيمت ۽ قدر ڄاڻڻ وارا ڏاڍي فائدي ۾ هوندا آهن ۽ جن جي هٿن ۾ وقت جون واڳون هونديون آهن، انهن جي هٿن ۾ زماني جون واڳون هونديون آهن. امير بيبيءَ به شايد اهو سوچي ته هلندڙ وقت نه ڪنهن لاءِ بيهندو آهي نه ئي انتظار ڪندو آهي. اها وري به ڪراچي ۾ طارق خان سان ملي جيڪو اسپتال مان گهر اچي ويو هو ان سان صلاح ۽ مشورو ڪري ساڳئي ڪارڊن واري تاريخ تي جبار جي شاديءَ جو سڏ، دعوت راجن کي ڏياري موڪليائين. نور بيبي به پنهنجن ڀائرن سان گڏجي اچي جبار جي شاديءَ کان هڪ هفتو پوءِ جي تاريخ مير محمد جي شاديءَ جي طئي ڪرائي آئي هئي. ڪنهن کي جان بيبيءَ جو فڪر نه هو. هرڪو پنهنجي تيارين ۾ مشغول هو. سواءِ گهر جي ٻانهين ۽ زهره ۽ افروز جي جيڪي سڀئي ڪٽل پاڻيءَ واري تلاءُ ۾ ڦاٿل مڇين جيان پي ڦٽڪيون ۽ تڙپيون. امير بيبيءَ جڏهن جان بيبيءَ کي پنهنجي پسند جا ڪپڙا ۽ ٻيو سامان وٺڻ لاءِ ڪراچي وڃڻ جو مشورو ڏنو ته هن هڪدم قبول ڪري ورتو!! امير بيبيءَ خوشيءَ مان ڪيس پاڪر پائي چمي ڏني، ”صدقو وڃان پنهنجي گلاب پٽ تان، ايئن جيڄل جو هانءُ ٺاريندو ڪر نه...“

جان بيبيءَ زهره کي چيو، ”زهري، آءُ ڪراچي ۾ رڳو طارق خان کي ڏسڻ ٿي وڃان، ڪهڙا ڪپڙا، ڇا جون خريداريون؟“
 ”جاني متان ڪو ممڻ مڇائين؟“

جان بيبيءَ اداسيءَ مان چيو، ”زهري، طارق خان کي ڏسي مان هانءُ ٺاپڻ ۾ اچي، هوئنن ته منهنجو هانءُ ڦاٽي ٿو صفا سندس جدائيءَ ۾.“

جان بيبيءَ جو ڪراچي وڃڻ جو ٻڌي جبار خوشيءَ مان ٿڙي پيو.

”زهري، تون به جانيءَ سان گڏ هلين ٿي نه؟“
 ”ها ضرور.“

”آءُ ٿو اوهان سان گڏجي هلان!“

”ڪيئن نه هلندين ادا، هيئنر ڪراچي هلڻ لاءِ ته...“

جبار زوردار تهڪ ڏنو، ”وڏي حرامڙي آهين زهري تون.“

ٻئي کلڻ لڳا. جان بيبيءَ جي چهري تي ڪا معمولي مرڪ به نه اچي سگهي هئي. جبار چيو، ”خير، ايئن به ڪونهي. مون کي طارق خان ڏسڻو آهي ۽ ساڻس ڪجهه ڳالهين جي باري ۾ صلاح به ڪرڻي آهي ۽ کيس سندس دوستن جا ڪارڊ به ڏيڻا آهن.“

جان بيبيءَ کي ته ڪنهن به ڳالهه جو ڪو فڪر ۽ الڪو نه هو. زهره چيو، ”ادا، اتي رهنداسين ڪٿي، ادا مير محمد جي گهر ۾ تنهنجي دل جي انتهائي اڇلن جي باوجود رهي نه سگهيو، ڇو جو اسان سان گڏ جاني آهي.“

”تنهنجون سڀئي ٽوڪون نيڪ نشاني تي پيون لڳن. سسٽر، ان جي باوجود مان توکي سڌو جواب ڏيندس ته اسين مامي جي گهر رهنداسين... بس هڪڙي رات ئي ته رهڻو آهي.“

”ڀاڳ وارا آهيو جو ڪراچيءَ جهڙي شهر ۾ به مائٽ اٿو!“

”اهوئي ته خاندان کان ٻاهر شادي ڪرڻ جو فائدو ۽ مزو آهي. هاڻي وري به جاني پيئي ڪراچي وڃي. منهنجو ته ماسيءَ جو گهر به ٿيو ته ساهرن جو به ۽ پيڻ جو به...“

”واهه واهه، هاڻي ته ڪراچيءَ ۾ اسان جو به ٺهن اٽڪيو آهي.“

جاني اوڏانهن ويندي ته اهو گهر اسان جو ٿيندو، سئوٽ جي گهر ۾
وڃڻ کان اسان کي ڪير روڪيندو؟“

جان بيبي ۽ زهره جڏهن ڪراچي ۽ ۾ جبار سان گڏجي پنهنجي
مامي صالح محمد جي گهر پهتا ته اهي انهن کي ڏسي ايڏو ته خوش
ٿيا جو زهره حيرانيءَ مان کين ڏسڻ لڳي. هوءَ گهڻو اڳ انهن سان
گڏجي هڪ ڀيرو نوريبيبيءَ جي گهر آئي هئي پر کيس ان گهر جو
ماحول نه وڻيو هو ۽ هو اتي هڪڙي رات ئي رهيا هئا. پر هتي
سندن مامي جي زال ۽ ٻار کيس ذهين ۽ پڙهيل لڳا. سندن ماروٽ
آصف چيو، ”پتي امير بيبي ته پنهنجي پيڻ جي گهر ايندي آهي
اوهين الائي ڪيئن پلجي اسان وٽ آيا آهيو؟“

سندس ماروٽ صفيه ڪلي چيو، ”ادا آصف ته خوشيءَ مان رڳو
ميaron ڏيڻ لڳو آهي.“

سڀئي ڪلي هڪ ٻي سان ملي اندر گهر ۾ آيا. آصف جون
نظرون جان بيبي تي هيون جيڪا گهرن نيرن ڪپڙن ۾ اداس
چهري تي گلاب رنگ چپن جي ڪنڊ ۾ هلڪي اڻ لکي مرڪ
دٻائي ليو نارڊوونجي جي مونا ليزا لڳي رهي هئي. جبار جڏهن
کين ٻڌايو ته جان بيبي خريداري ڪرڻ آئي آهي ته صفيه ڏاڍي
خوش ٿي، ”ادي، طارق روڊ تي هلنداسين...“

جان بيبيءَ چرڪي زهره کي ڏٺو ۽ پوءِ کيس طارق خان سان
گڏجي ڪيل طارق روڊ واري خريداري ياد اچي کيس تڙپائڻ لڳي.
شام جو خريداريءَ جو پروگرام بنائون. جبار، هر شئي اعليٰ
معيار جي وٺڻ ٿي چاهي. زهره سوچيو، ’طاهره ته اعليٰ معيار جي
ناهي اها جبار کي ڪيئن وڻي؟‘

جبار، آصف کي چيو، ”يار، هونئن زيور ته سڀ امان جي پسند
جا آهن، پر مان پنهنجي پسند جي هڪڙي منڊي ٿو وٺڻ چاهيان.“
آصف ڪلي چيو، ”يار، اهو شعبو عورتن جو آهي صفيه سان
صلاح ڪر.“

صفيه ڪلي چيو، ”ادا، سونارا ته هتي تمام سٺا آهن... اوهان
هلي ڏسو، ڪو ڊرائين اوهان کي وڻي ته وٺو نه ته پنهنجي پسند

جي ڊزائين ٻڌايو ته اهي گهڙي ڏيندا.“
 جبار چيو، ”آءُ به ٿي پيرا امان سان گڏ آيو آهيان ۽ مون پاڻ به
 چڪر ڏنا آهن پر مون کي هتي جا سونارا سنا نٿا لڳن... سڀني وٽ
 عام رواجي ڊزائين آهي.“
 ”ادا، هتي ته اهي ئي سونارا آهن. اوهان کي منڊي لاءِ
 نيويارڪ وڃڻو پوندو.“

”ڇا لاءِ. اتي ڪهڙي خصوصيت آهي؟“
 ”ادا، اتي دنيا جو مشهور سونارو ڪارٽيئر رهندو آهي.“
 ان ڳالهه تان سڀني تهڪ ڏيئي کلڻ لڳا، جبار چيو، ”واقعي يار
 آصف تو سچ چيو ته اهو عورتن جو شعبو آهي. هاڻي ڏسو صفيه
 ڪٿان جو سونارو کوٽي آندو!“

سڀني خريداري ڪئي. جان بيبي کي ته ڪا دلچسپي نه هئي.
 البتہ زهره مصروف هئي ڇو جو امير بيبيءَ کيس سامان جي لسٽ
 هٿ ۾ ڏيئي ڇڏي هئي. گهر اچي سڀني پنهنجي خريداري ڏيکاري.
 صالح محمد چيو، ”جاني پٽ، تو ڇا ورتو. ڪجهه ڏيکاريئي ڪونه؟“
 جبار تهڪ ڏيئي چيو، ”ماما، جاني ڪنجوس آهي. ڪجهه به نه
 ورتائين، البتہ مون ۽ زهره سندس لاءِ ڪافي خريداري ڪئي آهي.“
 آصف ۽ صفيه ٻئي هڪ ٻي ۾ نهاري مرڪي رهيا هئا. سندن
 ماءُ فاطمه چيو، ”يا الاهي خير. ٻئي شرير مرڪي رهيا آهن.“
 آصف تهڪ ڏنو ته صفيه کلي چيو، ”مون ۽ ادا آصف ادي
 جانيءَ لاءِ تحفو ورتو آهي.“

جان بيبيءَ ٻنهي ڏانهن حيرت مان ڏٺو. زهره مشڪي رهي
 هئي، فاطمه کلي چيو، ”شاديءَ جو تحفو؟“
 جان بيبيءَ جي چهر تي جو رنگ بدلجي ويو. جيڪو ڪنهن به
 طريقي سان خوشي ۽ شرم جو رنگ نه هو جيڪو آصف چٽو
 محسوس ڪيو.

”نه، امان، شاديءَ جو تحفو ڇو، جان بيبي اسان جي گهر جو
 آئي آهي.“
 صفيه زهره ۾ نهاري سليٽي رنگ جو ڀرت وارو سوٽ سندس

اڳيان رکيو. ”هي ادي زهره جي لاءِ...“

”اها وري ڪهڙي تڪليف، اوهين ته اسان وٽ اچو ڪونه؟“

صالح محمد سندس مٿي تي پيار ۽ شفقت مان هٿ رکي چيو،
 ”ايئن ڇو ٿي چوڻ پٽ، تون به اسان جو ٻچو آهين، مصطفيٰ خان
 سان ملاقات آهي، باقي گهر به ضرور اچجو، ڌار ته ناهيو اسان کان.“
 جان بيبي کي به ساڳي رنگ ۽ ڀرت وارو سوت صفيه ڏنو.

زهره سندس اڳيان احترام سان سر نمائي سوچيو، ’ڪيڏا
 پيارا آهن سڀئي جيءَ ۾ جايون جوڙيندي ويرم به نٿا لائين‘.

رات جي کاڌي کان پوءِ خوب ڪچهري ڪيائون. صبح جو
 نيرن کان پوءِ جبار آصف کي چيو، ”آصف يار هلو ته طارق خان
 سان ملي اچون.“

طارق خان جي نالي تي جان بيبي چرڪي چئي، ”ادا، اسين به
 طارق خان کي ڏسڻ هلنديون سين!“

زهره کي اها ته خبر هئي ته جان بيبي ڪراچيءَ ۾ آئي ئي
 طارق خان سان ملڻ آهي، پر اها کيس خبر نه هئي ته سڀني جي
 اڳيان هيئن امالڪ طارق خان سان ملڻ جو چوندي. هوءَ حيرت مان
 کيس ڏسڻ لڳي. جبار بنا ڪنهن اهميت جي چيو، ”نيڪ آهي، پلي
 اوهين به ٻئي هلو.“

جبار ڪيڪ ۽ مٺايون طارق خان لاءِ ورتيون هيون اهي ڪٿي
 نڪتا. طارق خان جي گهر تي نظر پوڻ سان جان بيبيءَ جي اندر
 مان ڪا سوت اڀري... کيس طارق خان جي گهر ۾ رهڻ وارو لمحو
 لمحو ياد اچڻ لڳو. سندس اکين مان لڙڪ زرڻ لڳا. برقي جي
 نقاب پويان وهندڙ گونگا لڙڪ ته ڪوبه ڏسي نه سگهيو پر سندس
 اندر مان نڪتل هلڪو سڌڪو ساڻس لڳو لڳ هلندڙ زهره کي
 چرڪائي ويو. هن هڪدم پنهنجي هٿ ۾ جهليل تشو سندس هٿ
 ۾ پڪڙائي پنهنجي هٿ جو هلڪو دٻاءُ سندس هٿ تي ڏيئي کيس
 پاڻ سنڀالڻ جي تنبيهه ڪئي ۽ هن به پنهنجا لڙڪ تشو ۾ جذب
 ڪري ڇڏيا. گهر جو لان عبور ڪيائون ته سامهون ئي شهناز جي
 وڏي پيٽ مهنار بيٺي هئي، جنهن کين پليڪار ڏيئي ساڻن

ڪيڪاري کين طارق خان جي ڪمري ۾ وٺي آئي. طارق خان جي ڪمري جو دروازو کليل هو ۽ هو سامهون پلنگ تي سڌو لپتيل هو ۽ سندس نظرون سامهون دروازي طرف هيون... هو گهڻو ڪمزور لڳي رهيو هو. جيئن ئي هي سڀ دروازي مان ڪمري اندر داخل ٿيا، طارق خان مشڪي اٿڻ جي ڪوشش ڪئي جبار ذري گهٽ ڊوڙي کيس اٿڻ کان منع ڪئي. طارق خان کلي سڀني کي پليڪار ڏني.

”جبار يار، ٿورو ويهڻ ته ڏي، ڏس ڪيڏا معزز مهمان آيا آهن.“
 طارق خان پاڻ کي ٿورو مٿي ڪيو ته جبار ۽ آصف سندس پني ۽ ڪلهن جي هيٺان ٻه نرم وهڻا رکيا طارق خان مهناز کي چيو، ”برقعا لهرائي ڪين آرام سان ويهار!“

مهناز مشڪي برقن ڏانهن هٿ وڌايو ته ٻنهي پاڻ ئي برقعا لاهي پلنگ جي ڀر ۾ رکيل صوفن تي ويٺيون. طارق خان جون نظرون جان بيبي ڏانهن هيون، هوءُ کيس تمام گهڻو ڪمزور لڳي رهي هئي. ”ڇا ڳالهه آهي جان بيبي، ڪمزور ٿي وئي آهين؟“
 جبار کلي چيو، ”اوهان جي زخمي ٿيڻ جو ٻڌي جاني بيهوش ٿي ڪري پئي هئي.“

”اوه.“ طارق خان جو اندر تڙپي پيو. جبار ٻڌايو، ”مان، امان ۽ بابا هتي اوهان وٽ هئاسين هتي جانيءَ جي ڏاڍي خراب حالت هئي. هاڻي ته ڪجهه نيڪ آهي... نه ته اڳ هلڻ به وڌي ڳالهه هو ۽ جڏهن گهڻي دير تائين هوءُ بيهوش هئي ته ستار مون کي ٻڌايو ته ڊاڪٽر چيو هو ته صدمي ۽ تينشن جي ڪري سندس جان کي به خطرو ٿي سگهي ٿو.“

جيئن جيئن جبار ڳالهايو پي تيئن تيئن طارق خان جي چهري جو رنگ ڳاڙهو ٿي رهيو هو. سندس نرڙ جون رڳون اڀري آيون هيون. هن جان بيبي کي ڏٺو... ۽ سندس روتل اکيون هيٺ ٻه طارق خان کان لڪي نه سگهيون. ’او جاني، تو ته مون کي وڏي امتحان ۽ وڏي آزمائش ۾ وجهي ڇڏيو آهي. مان جيترو به توکان پاڻ کي پري ٿو ڪرڻ چاهيان تون اوترو ئي منهنجي ويجهو ٿي

اچين، پاڻ تي جبر ڪري توکان ڌار ٿيڻ وارو عمل پانيان ٿو ڪامياب ٿي نه سگهندو! ان ۾ تنهنجي محبت جو ڪمال ته آهي ئي پر شهنواز جي اڍنگي روش جو به وڏو هٿ آهي.

مهناز جون اکيون طارق خان ۽ جان بيبي جي نظرن سان گڏ سفر ڪري رهيون هيون. هن طارق خان جي اکين ۾ جان بيبي لاءِ پيار جو سمند چوليون هڻندي نهايت آسانيءَ سان ڏسي ورتو هو ۽ جان بيبيءَ جي جهڪيل اکين ۽ چهري تي لڪيل طارق خان لاءِ پيار جو خط به سولائيءَ سان پڙهي ورتو هو. طارق خان مهناز کي ڏٺو، ”شهنواز کي مهمانن جي اچڻ جي خبر آهي؟“ مهناز چرڪي چيو، ”نه ادا.“ ”بڏائينس وڃي.“ مهناز ڪمري کان ٻاهر نڪتي ته طارق خان جان بيبي ڏي ڀرپور نگاهه وڌي. ڪارن ڪپڙن ۾ سوگوار ۽ ڪمزور جان بيبي سندس اندر ۾ هيٺ تائين لهي کيس اداس ڪري ويئي. طارق خان پاڻ سنڀالي مشڪي زهره کي چيو، ”ادي زهره، پنهنجي سهيليءَ کي سنڀالڻ ۾ ڪامياب نظر نٿي اچين؟“

زهره طارق خان کي پاڻ ڏانهن متوجھ ڏسي چرڪي پيئي. ”ادا، ڪامياب ته ٿي آهيان نه ته جيڪا جانيءَ جي حالت هئي ان ته اسان کي ڊيڄاري ڇڏيو هو. پر الله مڙئي هيڏانهن هوڏانهن پنهنجي مهرباني ڪري ڇڏي.“

جان بيبيءَ اکيون مٿي کڻي طارق خان ڏي نهاريو ته ٻن وهائڻ کي تڪ ڏيئي پلنگ تي ويندڙ طارق خان کيس ئي ڏسي رهيو هو. جان بيبيءَ محسوس ڪيو ته طارق خان جي اچ ۽ اڳ جي نهار ۾ وڏو فرق آهي. اڳ طارق خان جون اکيون کيس تنبيهه ڪري روڪينديون هيون، پر اڄ اهي پيار ڪري کيس سڏي رهيون هيون. جان بيبي تمام تر ڪمزورين جي باوجود کڙي پيئي. جبار چيو، ”ادا، هاڻي اوهان ڪيئن ٿا پنهنجي طبيعت محسوس ڪريو؟“ ”مان ته چاهيان ٿو ته هينئر اوهان سان گڏجي ڳوٺ هلان پر ڊاڪٽرن ڪمري کان ٻاهر نڪرڻ تي به پابندي وجهي ڇڏي آهي. هونئن ته چون ٿا ته دنيا سرجري ۾ وڏي ترقي ۽ ڪاميابيون ڪيون

آهن، پر هن هڪ ننڍڙي گوليءَ کين بيوس بنائي ڇڏيو آهي.“
 سڀئي ڪلڻ لڳا. آصف چيو، ”ادا گوليءَ کي پنهنجي اهميت
 جي خبر آهي ته ڪنهن کي لڳي آهي سو ڏکي بنجي ويئي.“ وري
 به سڀني ڪليو. شهناز ڪمري ۾ داخل ٿي ته سڀئي اتي ساڻس مليا.
 هن صوفي تي ويهي ڪلي چيو، ”ڏير سان اچڻ لاءِ معافي... پر اها
 ڏير به ٻارن ڪرائي آهي.“

جان بيبيءَ ۽ زهره کيس ڏي ڄمڻ جون مبارڪون ڏنيون.
 جيڪا کين اڳ کان گهڻو ٿلهي ۽ تندرست نظر اچي رهي هئي.
 جبار مشڪي چيو، ”ادي، هاڻي ته اوهان بلڪل نيڪ آهيو. منهنجي
 شاديءَ ۾ ضرور اچجو.“

جان بيبيءَ کي جبار جي اها ڳالهه صفا نه وڻي. سوچيائين،
 ’شهناز ڀلا ڪيئن شادي ۾ ايندي؟ ڇا طارق خان کي هن حالت ۾
 ڇڏڻ تي سندس دل چوندي؟ هوءَ ته طارق خان جي خدمت هٿن سان
 نه پر اکين سان ڪندي هوندي.‘ پر شهناز ته سندس سوچن جي ابتڙ
 جواب ڏنو، ”ها ادا، مان جيڪر اتي به شاديءَ تي اچان ها پر مون
 کي جابلو سفر جي اجازت اڃان ڊاڪٽر نه ڏني آهي. باقي هتي
 ڪراچيءَ ۾ ته ضرور شريڪ ٿينديس.“ شهناز جي جواب تي جان
 بيبيءَ ڏک مان طارق خان کي ڏٺو جيڪو کيس ايئن ڏسي رهيو
 هو جڻ چوندو هجي، ”خير آهي جاني، ايترو به حساس نه ٿجي جو
 اندر ڪاڇي وڃي.“

شهناز مرڪي جان بيبيءَ ڏانهن نھاري چيو، ”جانيءَ جي
 شاديءَ جي تاريخ به طئي ٿيل آهي نه؟“

جبار چيو، ”ها، منهنجي شاديءَ کان هڪ هفتو پوءِ.“
 شهناز ڪلي چيو، ”پوءِ ته معنيٰ گڏ شادي آهي. هڪڙي هفتي
 جي ڪهڙي ڳالهه؟“

جان بيبيءَ کي ڄڻ ڪنهن اوچتو ٻرندڙ جبل جي وچ ۾ ڪٿي
 اڇلايو هجي. جنهن کي ڪرڻ کان پوءِ ڏانهن ڪرڻ جي به مهلت نه
 ملي ۽ هوءَ چار ۽ رک ٿي وڃي. طارق خان کي شهناز جي ڳالهين
 تي ايڏي چڙ آئي جو کيس زور سان چيائين، ”گهر ۾ ڀلا ڇانهه،

پاڻي کاڌو وغيره آهي به يا نه؟“

جبار کي طارق خان جي ڪاوڙ بنهه سمجھ ۾ نه آئي. ”اسان ته هاڻي ئي نيرن ڪري پيا اچون ۽ اوهان سان ملي هينئر ئي ڳوٺ وڃڻو آهي.“

طارق خان ڄڻ تڙپي پيو، ”ڳوٺان ڪڏهن آيا آهيو؟“
”ڪله.“

”۽ اڄ ئي پيا وڃو؟“

”ها، هتي به تمام گھڻا ڪم رهيل آهن. اوهان جي حوالي وارا ڪم به ته مون کي ڪرڻا آهن نه.“

ان ڳالهه تي طارق خان کان تهڪ نڪتو جنهن جي ڪري زخم ۾ سور ٿيس ۽ سندس چهري جو رنگ زرد ٿي ويو. جان بيبي گھٻرائجي اٿي بيهي رهي. طارق خان چيو، ”ڪجهه ڪونهي... شهناز، سور واري گوري ته ڏي...“

شهناز کي جان بيبيءَ جو انداز نه وڻيو. اٿي چيائين، ”ادا جبار، ڇانهه ته ضرور پيئي.“

شهناز، ڇانهه جو چئي ۽ طارق خان کي نظرانداز ڪري ڄڻ جان بيبي کي اهو احساس ڏياريو ته، هي گهر ۽ طارق خان منهنجا آهن ۽ ڪمري کان ٻاهر نڪري ويئي.

شهناز جي وڃڻ کان پوءِ جان بيبي آهستي طارق خان کان پڇيو، ”گوري ڪٿي آهي؟“

زهره حيرانيءَ مان کيس ڏسي رهي هئي طارق خان ڏک مان چيو، ”مون کي ڪا خبر ناهي... ٿي سگهي ٿو پريان ٽيبل تي هجي.“

جان بيبيءَ ٽيبل تان مختلف گوريون کڻي ڏيکاريون، ”ڪهڙي آهي؟“

مهناز پاڻيءَ جو گلاس کڻي اچي جان بيبيءَ جي هٿ مان گوري کڻي طارق خان کي ڏيندي چيو، ”هيءُ آهي سور جي گوري.“
پاڻي جو گلاس اڃان طارق خان جي هٿ ۾ هو ته مهناز ڪمري کان ٻاهر نڪري ويئي. طارق خان گوري پيتي ته جان

بيبيء سندس هٿ مان خالي گلاس ورتو. گلاس وٺندي طارق خان جي آڱرين سان سندس آڱريون ملي ويون، ٻنهي چرڪي هڪ ٻئي ڏانهن نهاريو. طارق خان ته لائي ڪجهه محسوس ڪيو يا نه، جان بيبيءَ کي ته ايئن محسوس ٿيو جڻ سندس آڱريون بجليءَ جي اگهاڙين تارن سان ٽڪرائيون آهن. سندس سڄي بدن ۾ ڪرنٽ ڊوڙي ويو. کيس اهو سڀ ڏاڍو پي وڻيو. ڪاش، آءُ ايئن ئي طارق خان جي خدمت ۾ حاضر رهان. گلاس ٽيبل تي رکي هن طارق خان ڏي نهاريو ۽ سندس هانءَ تي لطيف جو بيت هري آيو:

ڪيچان آيو قافلو، ڄامن سندنو ڄام،

ڏسندي ئي پنهنونءَ کي، اکين ڪيو آرام،

ناتر چايان نام، جي مون نيو پاڻ سين.

جبار واچ ۾ نهاري آصف کي چيو، ”سويل نه نڪربو ته پهچڻ ۾ دير ٿي ويندي.“

طارق خان مشڪي چيو، ”ڪهڙيون پيا لکي لکي صلاحون ڪريو؟“

آصف مشڪي چيو، جبار اٿڻ ٿو چاهي.

”ايئن پلا ڪيئن، ماني ڪاٺ بنا ڪيئن ويندا؟“

پاڳي ۽ نازو چانهه مٺايون کڻي آيون. طارق خان چڙي چيو، ”پاڳي گهر ۾ هاڻي ته سستي جنات جيان واسو ڪري ويئي آهي. چانهه ۾ به ايڏي دير؟“

پاڳي مشڪي بيهي رهي. جبار پاڻ سان آندل ڪيڪ ۽ مٺائي پاڳيءَ کي ڏيئي چيو، ”هي طارق خان لاءِ آهي.“ طارق خان مهرباني مڃي ۽ پاڳي ۽ نازو اهي ڪڍي ڪمري کان ٻاهر ٿي نڪتيون ته طارق خان سڏ ڪيو، ”پاڳي تون وري اچج!“

پاڳي آئي ته طارق خان چيو، ”ڪٻٽ جي مٿان جيڪو شاه جو رسالو آهي اهو ڪڍي آءُ.“

پاڳيءَ رسالو ڪڍي اکين تي رکي چمي آڻي طارق خان کي ڏنو. طارق خان رسالو وٺي جان بيبي کي ڏنو. ”هي منهنجي پاران قبول ڪر.“ جان بيبيءَ رسالو وٺي سيني سان لائي مهرباني مڃي.

طارق خان ڀاڳيءَ کي چيو، ”ڪٻت کولي به اجرڪون ڪٽي اڃ...“ هوءَ ڪٽي آئي ۽ طارق خان زهره ۽ جان بيبيءَ کي سڏي کين پاڻ اجرڪون اوڍايون. ٻنهي کيس حيراني مان ڏٺو.

زهره چيو، ”ادا، اها تڪليف ته نه ڪريو.“

جان بيبي ماٺ هئي. طارق خان چيو، ”دعا ڪريو ته مان جلدي نيڪ ٿي وڃان ته جيڪر هيئنر مان اوهان کي ايترو تڪڙو وڃڻ ڪٿي ڏيان! ادي زهره کي ته ضرور ڪراچي ڏيکارين ها.“

سڀني کيس چڱ پلائيءَ جي دعا ڪئي. جبار اٿي ساڻس هٿ ملائي وڃڻ جي اجازت گهري. زهره ۽ آصف به ڪاٺس موڪلايو. پر جان بيبيءَ جي دل ته طارق خان وٽان اٿڻ لاءِ تيار نه هئي.

گجر گاروڙين، اچيو اوڏي ابھي،

مٿان پيئي تن، ٻڌا پاڻ هڻن جي.

هوءَ طارق خان کي ڏسي رهي هئي ۽ طارق خان پڻ کيس ئي ڏسي رهيو هو. اڄ سندس اندر ۾ جان بيبيءَ پنهنجي چاهه جا مضبوط خيما کوڙي ڇڏيا هئا.

مومل کي مجاز جاءِ اکين ۾ انبور،

هڻي حاڪمن کي، پٽ نهاريو پور،

گھوٽ پهرين گهور، جي ويا سي وڍيا.

زهره، جان بيبي کي ڏسي وري طارق خان ڏانهن نهاري چيو، ”ادي شهناز ڪٿي آهي؟“

شهناز ڪمري ۾ اچي کلي چيو، ”مان هيءُ آهيان، اوهين وڃو پيا؟“

زهره ۽ جبار چيو، ”اسان کي ڳوٺ به وڃڻو آهي.“

”هيئنر ڇو، اڃان ته مون ڪچهري به نه ڪئي اوهان سان!“

زهره کلي چيو، ”ادا جبار جي شاديءَ جي تڪڙ آهي، ان ڪري پيا جلدي وڃون، اوهان به ڪوشش ڪري اچجو، ته پوءِ اتي ڪچهريون ٿينديون.“

”رڳو جبار ڇو، جانيءَ جي به شادي آهي نه!“

جان بيبيءَ چرڪي طارق خان کي ڏٺو، جيڪو کيس ڏسي

سندس ڪرب محسوس ڪري شهناز کي ناگواري مان ڏسي رهيو هو. زهره ماحول جي سنگيني محسوس ڪري چيو، ”شاديون گڏ ته ناهن. پهرين ادا جبار جي آهي ۽ اسين گهوڻيتا آهيون، جبار جي شادي لاءِ دعوتون ڏينداسين، ڇاڪاڻ ته ڏهن ڏينهن ۾، ڏهن ڏينهن ۾.“

وري تهڪ ڏيئي چيائين، ”ادي شهناز، اوهان کي به ڪو ڏم هجي ته اهو به ظاهر ڪريو، سٺو موقعو آهي.“

زهره جو لهجو الائي ڇو تلخ ٿي ويو هو. شايد جان بيبي جي محبت ۾ کيس لڳو هو ته پهرين مهناڙ ۽ هاڻي شهناز هروڀرو طارق خان جي اڳيان جان بيبي کي شاديءَ جي يادگيري ڏياري آهي. آصف ۽ جبار حيران هئا. طارق خان کي زهره جو ڳالهائڻ سٺو لڳو. شهناز چيو، ”ڏک ته ماسي اميران سان اوربا.“

زهره کي پنهنجي بيعزتي محسوس ٿي ته مان شهناز اڳيان ڌاري آهيان ان ڪري هن امير بيبيءَ کي وچ ۾ آندو آهي. جبار زهره کي ماڻ ڏسي چيو، ”ادي شهناز، امان ته ڳوٺ ۾ آهي. هتي اوهان جي اڳيان هي منهنجي سٺو آهي جيڪا اسان جي گهر ۾ جانيءَ جيان ئي لاڏلي ۽ خودمختيار آهي، اهائي اوهان جا ڏک ۽ ميارون لاهيندي ۽ دعوتون ڏيندي.“

شهناز ڦڪي ٿي ڏک پڇائي چيو، ”تاجان ڪٿي آهي، سرگرم ته ان کي هٿ گهرجي.“

جبار چيو، ”تاجان کي واقعي سرگرم هٿ گهرجي. هڪ ته سندس پٽ صفا ننڍڙو آهي ٻيو وري پڦي عزيز جان به هاڻي ڇاڪ نٿي رهي.“

شهناز چيو، ”ماسي عزيز جان کي ڇا ٿيو آهي؟“

”الائي، بس ڪمزور ٿيندي پيئي وڃي.“

شهناز تهڪ ڏيئي طارق خان کي ڏٺو جيڪو سندس ڳالهين تي بيزار ٿي رهيو هو، ”يلا، ادا مهراڻ خان جو ڪٿي چڪر وڪر ته ڪونهي جو ماسي؟“

”شهناز، آهي ڇا؟“ طارق خان کيس ڏٺو ڏٺو. سڀني جي

منهن جا پنا لهي ويا. شهنار ڳالهه ڦيرائي، ”اڙي اوهان منهنجي ڌيءُ سان مليا ئي ڪونه!“ آصف چيو، ”آءُ امان سان گڏ آيو هئس ڏسڻ.“
 جبار چيو، ”آءُ به ساڻس مليو آهيان.“ شهنار، جان بيبي ۽ زهره ۾ نهاريو جيڪي بيزار بيزار لڳي رهيون هيون. ”اوهان هلو ته پنهنجي ڌيءُ سان ملايانو!“ سيني طارق خان سان موڪلايو. طارق خان، جان بيبيءَ کي ويندي ڏسي، جنهن ويندي ويندي به هڪ ڀيرو ڪنڌ ورائي کيس ڏٺو هو سوچيائين، ’ڪاش جاني، مان توکي پاڻ وٽ رهائي سگهان... توکي سيني ۾ لڪائي سگهان.‘ سڀئي جڏهن طارق خان جي ڪمري مان نڪتا ته طارق خان جي چپن تي لطيف جو بيت تري آيو:

اڪين ۾ ٿي ويهه، ته واري آءُ ڍڪيان،
 توکي ڏسي نه ڏيهه، آءُ پڻ نه ڏسان ڪو ٻيو.

باب ارڙهون

جبار جي شادي ۾ مينديءَ جون محفلون ڏور ڌار سان جاري هيون. امير بيبيءَ چيو، ”پتن جي شادين کان ڏيئرن جون شاديون ڏکيون آهن مائٽن لاءِ... پٽ جي شاديءَ ۾ ته رڳو خرچ ڪرڻو آهي... پر ڏيءَ جي ته نه رڳو چيزن پر لمحن جو به خيال رکڻو، ڪرڻو پوندو آهي. اندر کي به سنڀالڻو ٿو پوي، دل کي به قابو ۾ رکڻو ٿو پوي.“ جان بيبيءَ جي جدائيءَ جو سوچي امير بيبيءَ جي حالت عجيب ٿي پئي. تاج بيبيءَ جي شاديءَ کان پوءِ جدائيءَ جو اثر امير بيبيءَ گهٽ محسوس ڪيو هو. هڪ ته سندس اڳيان ۽ ساڻس پاڇي وانگيان گڏ جان بيبي هئي ۽ ٻيو وري تاج بيبي شاديءَ ۾ خوش هئي. امير بيبي جو هانءُ اهو سوچي پي ڏريو ته، متان، جان بيبي اتي گهاري نه سگهي؟ هوءُ ٻي مزاج جي آهي. نوربيبي ته خير ماسي اٿس ۽ ساڻس محبت به گهڻي ٿي ڪري، پر نذيران ۽ وزيران ڪجهه تڪيون آهن!... هتي اينديون آهن ته به جانيءَ تي ٽوڪ ٽاڙ پيون ڪنديون آهن، هتي پنهنجي گهر ۾ ته الائي جانيءَ سان ڪهڙو رويو رکن! اڄ امير بيبيءَ کي جان بيبيءَ جي پيار ۾ اهي ٻئي تڪيون ٿي لڳيون جن لاءِ اڳ هوءُ جان بيبي سان وڙهي پوندي هئي.

زهره ۽ افروز، جان بيبيءَ جي ڏاج ۽ سندس شاديءَ جون تياريون ايئن لکي ڪري رهيون هيون جڻ جرم پيون ڪن. جان بيبي جيئن ڪراچيءَ کان موٽي هئي رڳو ماڻ ۽ خاموش هئي. هوءُ ڪراچيءَ مان پنهنجي نپٽن جي ماڻڪين ۾ رڳو طارق خان کڻي آئي هئي. سو هن کي سواءِ طارق خان جي ٻيو ڪجهه به نظر نٿي آيو. پلنگ تي اڌ لپٽيل ڪمزور ۽ لٿل طارق خان جو تصور کيس مضبوط جڪڙي ويٺو هو. اتي گهاريل لمحو لمحو، هڪ هڪ منظر بنجي نه ڄاڻ ڪيترا ڀيرا ريوائيندڙ ٿي اڳيان اچي رهيو هو. گلاس

ونندي سندس آڱرين جو طارق خان جي آڱرين سان ملڻ ۽ طارق خان جو کيس مشڪي ڏسڻ... شهنواز جي اينگين ڳالهين تي بيزار ٿيڻ ۽ سندس شاديءَ جي ذڪر تي چھري جو رنگ بدلاجڻ ۽ شهنواز کي ڌڙڪو ڏيڻ. اھي سڀ منظر تسلسل سان کيس ياد اچي رھيا هئا. اتي گھازيل هڪ هڪ لمحو سندس اندر ۾ امر ٿي ويو هو. ۽ هوءُ کيس وڌيڪ امر ٿا ڏيڻ جي ڪوشش ۾ هئي. مينديءَ جي محفلن ۾ سندس لاءِ به ڌار سڄ بنائي کيس ويھاري شريڪ ڪيو هو. ڇو جو سندس شادي به ته جبار جي شاديءَ کان رڳو هڪڙو هفتو پوءِ ئي ٿي رهي هئي. ان ڪري سڄي خاندان ۽ دوستن پاران ڪيل مينديون ۽ محفلون ٻنهي لاءِ گڏيل هونديون هيون. جڏهن به کيس رسم طور ميندي ڏني ويندي هئي ته سندس چھرو عجيب سواليه نشان ٿي پوندو هو. ڇو، مون کي ڇو ٿا ميندي لڳايو. ڇا مان ڪنوار آهيان؟ انهن سوالن تان سندس اندر ايڏو ته زوردار ڌماڪو ٿيندو هو جو هوءُ چرڪي سڀني کي ڏسندي هئي... ڪنهن ٻڌو ته ناهي؟ مايون چونديون هيون، روز روز ميندي لڳندي اٿس پر سندس هٿ ۽ پير ڦڪا ئي ڦڪا رنگ ئي نٿا ڪڍن! اهو سونئڻ چڱو ته ناهي! زهره ۽ افروز کلي چونديون هيون، ”اوهان جي ميندي ئي رنگ واري ڪانهي.“

مايون تهڪ ڏيئي چونديون هيون، ”هونئن به گھڻي اچي ۽ پوري ماڻهو ٿي مينديءَ جو رنگ نٿو اچي.“ باقي اهو ته رڳو زهره، افروز ۽ سندس گھر جون کيس چاهيندڙ ٻانهيون ئي ڄاڻنديون هيون ته اهو ڪهڙو راز آهي جو روز روز ميندي لڳڻ جي باوجود جان بيبيءَ جا هٿ ۽ پير ڇو نٿا رنگ ڪڍن! هڪ ته هوءُ ميندي لڳڻ کان اڳ پنهنجي هٿن پيرن تي ڪريم لڳائي ڇڏيندي هئي ۽ پوءِ مائين جي ويڙھ شرط پنهنجا هٿ ۽ پير نل جي هيٺيان رکي نل کي فل کولي ڇڏيندي هئي. زهره الاڻي ڪيئن دل کي مضبوط ڪري چيو، ”جاني، تون ايئن ڇو ٿي ڪرين؟ ڇو نٿي حقيقت کي مڃين ته تنهنجي شادي ٿي رهي آهي؟“

جان بيبي هنجن منجهان ڀريل نيٺ ڪڍي کيس ڏٺو، ”زھري،

تون ته منهنجي اندر جي سڀني موسمن کان واقف آهين. جيڪا به موسم هن جان ۽ تن تي اچي ٿي، تون ته گواهه آهين. آرسِيءَ جيان ظاهر آهيان آءُ تو اڳيان! ۽ تون اهو به ڄاڻين ٿي ته مون ڪڏهن به هن کي پنهنجي جيون جو ساٿي بنائڻ جو تصور به نه ڪيو آهي... ڇو جو چاهيندي به ايئن نٿي ڪري سگهان. مان ڪيڏا ضبط جا بند ٻڌندي آهيان ته منهنجي ڪابه ڪيفيت ظاهر نه ٿئي، وائڪي نه ٿي... پر هڪ اهائي ڪيفيت آهي جيڪا نه رڳو تون، پر شايد سڀئي محسوس ڪري ٿا وٺن ۽ اها به ان لاءِ ٿي ظاهر ٿئي جو ان طوفان کي جي ڪٿان به وات نه ملي ته اهو سڀئي بند پڇي منهنجي دل کي ويڙهي سندس ڌڙڪڻ کي ٻوڙي ڇڏيندو. زهري، تون نه هجين ته هيءُ تنهائي هيءُ خاموشي جنهن ۾ ڪو سرباٽ به ڪونهي اها منهنجي زندگيءَ جو ويساهه ئي ڪسي وئي. اها ئي انتها آهي جڏهن ضبط جا بند ٽڪاءُ ڪري ٿئي ٿا پون ۽ وجود ڌرن ۾ ورهائجي ويندو آهي ۽ اهوئي لمحو هوندو آهي جڏهن مان توکي پريشان ڪندي آهيان. ڪو ته هجي... ها زهري، ڪو ته هجي جنهن اڳيان پنهنجو اندر اٿلايان، پٿرو ڪريان، اها تون آهين زهري فقط تون، جنهن جي حصي ۾ منهنجي دردن جي سهڻ جا ٻوجها آيا آهن. منهنجو توسان رڳو رت جو سڱ ناهي... روح جو به آهي. رت جو سڱ ته نذيران ۽ وزيران وارن سان به آهي پر جڏهن روح نٿو ملي ته اهو رت رڳن ۾ ڊوڙي ڊوڙي ٽڪائي ٿو وجهي پاڻ سان گڏ اسان کي به “زهريه ڪيس رڳو تڪيندي رهي. جنهن جي بيقراري ۽ درماندگي جيئن پوءِ تين ۾ ڌنڌي ٿي ويئي. هاڻي سندس جسر ننڊ جي حوالي هوندو هو پر سندس دماغ جاڳندو هو. ان غنودگي واري حالت ۾ هن جا پنهنجي ذهن سان رابطا ٿئي پوندا هئا. هوءَ پنهنجون ذميواريون محسوس ته ڪري سگهندي هئي پر انهن کي توتوڙ پڇاڻڻ سندس وس کان ٻاهر هو. هوءَ پنهنجي وجود کي هر وقت باهه ۾ ٻرندو محسوس ڪندي هئي. اکين ۾ سواءِ طارق خان جي ٻيو ڪوبه منظر نٿي اڀري سگهيو ۽ ٻي ڪنهن لاءِ سوچيل هڪڙو لمحو به سندس لاءِ ڄڻ ڪنڊو ۽ چٽنگ بنجي پوندو هو ۽

سندس اندر ڪنڊن ۽ ٽانڊن مان پر جي کيس چيرڙ ۽ ساڙڻ لڳندو هو. ڪابه صورت نظر نٿي آئي سڪون جي. اهي معجزا، اهي ڪرشنا جنهن ذات سان منسوب آهن اهو ته اهي سوکڙيون ڏيڻ لاءِ آماده ئي ناهي، ته پوءِ سڪون ڪٿان ملي؟ ڪير ڏي؟ کيس اداسين جي چوٽ تي چڙهيل ڏسي زهره صفا عام نموني چيو، ”جاني، اداسي لاهڻ لاءِ ڪا ته ڪوشش ڪر، تون ته پاڻ کي انهن بلائن جي حوالي وٽر پئي ڪندي وڃين.“

”اداسين جي موسم به ڏاڍي پاڻ وهيڻي ٿيندي آهي زهري، اها ڪنهن جي به مرضي ۽ منشا تي نه هلندي آهي... نه ڄاڻ ڪيئن ڇانئجي ويندي آهي! سندس راهون نهايت پر ڪشش ۽ وڻندڙ هونديون آهن. مون پاڻ کي انهن راهن تي ڇڏي ڏنو آهي ڏسان ته ڪيڏانهن ٿيون وٺي وڃن.“

شاديءَ جا هل هنگاما کيس تڙپائڻ لڳا. هوءَ عارضي پناهه پويان ڊڪي ڊڪي نهن کان چوٽيءَ تائين چور ٿي پئي هئي. سندس عجيب حالت هئي. کيس ڪجهه به سمجهه ۾ نٿي آيو. ماڻهن جي شور گوڙ ۾ ڪنهن ڪنهن مهل کيس غشيءَ جا اڻ لڪا دورا پئجي ٿي ويا. جيڪي ڪوبه محسوس نٿي ڪري سگهيو. سمجهه ۾ نه ايندڙ وارتا تي سندس دل طارق خان کي ڪيڏو سڏيو ٿي. آءُ طارق خان، اچي مون کي پنهنجي وصال سيني ۾ لڪائي هن اڻوڻندڙ ماحول مان اڏائي ڪڍي وڃ! پر هيئنر طارق خان ڪٿي؟ هوءَ کيس ڪٿي ڳولي؟ شاهه جو رسالو ته هونئن به سندس ساٿي هو پر ڪنهن ڪنهن وقت ته سندس رازدار به ٿي پوندو هو، سندس اندر مان بيت اٻڙڪو ڏيئي ٻاهر نڪتو:

ڍاڻي گهڻا اچن، من سوڍي ونگيو،
ڪاڃا لائي مينڌري، لالي ڪي لڱن،
راڻو اڪڙين، وساريان نه وسري.

جبار اچي ٻڌايو هو ته هاڻي طارق خان ٿورو ٿورو اٿي هلي به ٿو پر شاديءَ ۾ شريڪ ٿي نه سگهندو. جان بيبي جي دل طارق خان جي ان ٿوري هلڻ وارن وڪن ۾ وچڙڻ لڳي.

امير بيبيء چيو، ”شهناز ۽ حسن جان ته اينديون نه؟“
 ”ادي شهناز چيو آهي ته هوء ڪراچيءَ ۾ ٻنهي شادين ۾
 شريڪ ٿيندي.“

”۽ حسن جان؟“

”ادي حسن جان جي طبيعت ٺيڪ نه هئي، مان ڪلهه وٽس ويو
 هئس ته ان مهل به کيس تيز بخار هو. گهڻو ڪمزور ٿي ويئي
 آهي.“

”هئو ابا، حسن جان جو حال مون وٽ ساريل آهي. طارق خان
 جي حادثي سندس ساھ ئي ڪڍي ڇڏيو هو. ڏينهن هيس جي بچي
 ويئي. پاڻ ۾ ساھ اٿس. طارق خان جو زخم ڪيئن هو؟“

”امان جيئن اسان پهرين سمجهيو هو ته گولي رڳو چمڙي
 چيري ويئي آهي، پر ايئن ڪونهي زخم گهرو آهي. ريتجي ته پيو
 پر اڃان به ڪجهه وقت لڳندو.“

حمل خان جي حويليءَ ۾ سندس راڄ ڳوٺ جي ماڻهن کان
 سواءِ ٻيا به ماڻهو ۽ جنگي خان جو سڄو خاندان لٿل هو. زهره ۽
 افروز جبار جي ڀيڻين جو ڀارت نهايت خوش اسلوبي سان
 سرانجام ڏيئي رهيون هيون. ٻيون به سڀئي چاچيون، سئوٽيون
 پنهنجون ذميواريون نڀائي رهيون هيون. تاج بيبي جو هڪ ته پٽ
 ڏاڍو روڻو هو سواءِ ماءُ جي ڪنهن سان به ماڻ نٿي ڪيائين ۽ ٻيو
 وري عزيز جان جي خراب صحت کيس پريشان ڪري ڇڏيو هو ۽
 ايئن سندس هڪڙو پير مائٽن جي گهر ۾ ته ٻيو پير ساهرن جي
 گهر ۾ هو. پر امير بيبيءَ کي سندس غير موجودگيءَ جو ٿورو به
 احساس نٿي ٿيو. ڇو جو حمل خان جو سڄو خاندان سندس هٿ
 وٺائڻ لاءِ موجود هو. پر جي کيس ڪو فڪر يا ڳڻتي هئي ته اها ته
 جان بيبي خوش ناهي. خوش ته ڇا پر هر وقت آليون اڪيون ماڻ ۽
 اداس آهي. جان بيبيءَ جي شاديءَ جي تياري به مڪمل هئي. سڄي
 حويلي ڪل ٽهڪ ۽ مرڪن جي جهولن ۾ جڙلي رهي هئي. پر جان
 بيبي پنهنجي ڪمري ۾ شاهه جو رسالو سيني سان لائي پينگهي
 ۾ ستل هئي. شمعو سندس لاءِ چانهه آندي.

”جيءي، جيءي تاجان ۽ جيءي عزيز جان آيون آهن.“
 ”پئي آئي آهي؟“ جان بيبي ٽپ ڏيئي پينگهي مان اٿي.
 ”ها جيءي.“
 ”ڪٿي آهي؟“

”جيءي اميران جي ڪمري ۾.“ جان بيبي پنهنجي ڪمري مان
 نڪتي ۽ هڪدم امير بيبيءَ جي ڪمري ۾ هلي آئي. جان بيبيءَ
 کي ڏسي سڀئي حيران ٿي ويون. هن ڪنهن جي به پرواهه نه ڪندي
 ڊوڙي اچي عزيز جان سان پاڪر پاتا. عزيز جان به کيس سيني ۾
 جهلي ورتو. امير بيبيءَ مشڪي چيو، ”جانيءَ کي پنهنجي پئيءَ
 جي محبت ۾ اهو به وسري ويو ته سندس شادي آهي. گهر جاچين
 مان ڀريو پيو آهي.“

”پوءِ ڇا، پهرين ته پاءُ جي شادي اٿس.“
 ”پوءِ به ڪو شرم هيا...“ امير بيبيءَ پوڳ ڪيو ته زهره تهڪ
 ڏيئي چيو، ”عقل، مت، شرم...“ افروز کيس ڌڪ هڻي ماڻ ڪرايو
 ته زهره کلي آهستي چيو، ”آءُ ڪا ست پوري ڪنديس ڇا؟“
 ڪي سمجهيون ڪي نه سمجهيون پر سڀئي زالون تهڪ
 ڏيئي کلڻ لڳيون ۽ جان بيبيءَ جي اکين ۾ پاڻي ڀرجي آيو. زهره
 چرڪي کيس اٿاري چيو، ”هلو جاني...“

ڪمري ۾ اچي زهره چيو، ”جاني، تنهنجي اکين ۾ ڀريل لڙڪ
 ڏسي مايون الائي ڇا سوچين ان ڪري توکي وٺي آيس.“
 عزيز جان جي طبيعت نيڪ نه هئي. جڏهن گهر وڃڻ لاءِ اٿي ته
 ساڻس گڏ تا بيبي به پنهنجو پٽ کڻي اٿي. ”پٽ تاجان، تون هتي ئي
 هج سڀاڻي جبار جو ونانهن آهي. ادي امير بيبي ڪراچي ويندي ته
 تون گهر ۾ هج.“

”پر پئي، تون به ته نيڪ ناهين نه!!“
 ”مون کي سنڀالڻ لاءِ ڪوڙ مايون آهن... مهراڻ خان به ٻاهر ويل
 آهي تون ڀلي هتي ئي هج.“

”مهراڻ خان ڪيڏانهن ويو آهي، هونئن به الائي ڇو پيو اسان
 سان ببايون ڪري، شاديءَ ۾ به الائي ايندو يا نه؟“ امير بيبيءَ جي

لهجي جي تلخي تي عزيز جان چرڪي پيئي. ”ڇو نه ايندو شادي ۾، ضرور ايندو.“

”ادي ڪهڙي خبر، هي جي روز روز جون محفلون ٿيون ٿين... اندر نه اچي پلي، ٻاهر مردن ۾ اچي ويهي... دنيا ڏسي.“

تاج بيبي ننڍڙي سهراب خان کي ڪٿي ڪمري کان ٻاهر نڪتي جڏهن ڪمري ۾ وڃي پاڻ ٻئي رهيون ته عزيز جان انهي ٿي هوريان چيو، ”اميران، مهراڻ خان هاڻي تڪڙو تڪڙو سردار شاهنواز خان وارن ڏانهن ويندو آهي ۽ ڪڏهن ته رات به رهي پوندو آهي جيڪا ڳالهه منهنجي سمجهه کان ٻاهر آهي.“

”هان!!“ اميران جي هانءَ ۾ جڻ مٺ لڳي.
 ”هئو ادي، اها ڳالهه مون اڪيليءَ جي سهڻ کان جڏهن مٿي ٿي ويئي تڏهن توکي ٻڌاير.“

امير بيبيءَ افسرده ۽ ڏکاري ٿي چيو، ”تنهنجي طبيعت به ان ڪري ئي خراب ٿي رهي شايد...“

”هئو ادي، جيترو به سوچيان ٿي اوترو مٿي ۾ سور ٿو پوي هاڻي ته مٿي جي سور واريون گوريون به اثر نٿيون ڪن.“

جبار جو ونانهن ڪراچيءَ ۾ ڌام ڌوم سان ٿيو. شهناز ۽ حسن جان اتي آيون هيون. طارق خان اڃان گهر کان ٻاهر نه نڪرندو هو. گهر ۾ ٿورو ٿورو پند ڪندو هو. لان ۾ آهستي آهستي هلندي طارق خان سوچيو، ’مون کي گولي لڳڻ واري حادثي ۾ شايد اها مصلحت پوشيده هئي ته آءُ جانيءَ جي شاديءَ ۾ شريڪ نه ٿيان!! واقعي اها ئي بهتر راهه هئي منهنجي لاءِ نه ته جيڪر ڪيڏين آزمائشن مان لنگهڻو پوي ها.“

ونانهن جي ستين ڏينهن ڪراچيءَ ۾ جبار جو نڪاح، لائون، ساٿ سوئڙ ۽ سڀ رسمون جڏهن ٿي ويون ۽ جاجين ڪاڇ وغيره کاڌو ته امير بيبيءَ چيو، ”اسين هاڻي ڪنوار کي وٺي ڳوٺ وينداسين.“

مير محمد موڪل ڏيندي چيو، ”ماسي اوهان جي مرضي، مون کي ڪوبه اعتراض ڪونهي.“

نذيران ۽ وزيران منهن کي موڙو ڏيئي چيو، ”ايئن وري
ڪيئن ٿيندو ماسي، رواج مطابق ته گهوت کي ٽي راتيون ساهر
جي گهر رهڻو آهي؟“

”جهڙو وري واءُ تهڙي ڏجي پٺ، امان هتي ڳوٺ ۾ شاديءَ جو
ڪاڄ آهي. دنيائون وينل آهن ۽ اسين ڪنوار کي هتي ڇڏي
وڃون؟“

”ادي، عقل ڪر ڏيئرن جي چوڻ تي نه هل.“ هوريان نورببيءَ
کي چيائين.

”ادي، توکي به ته خبر آهي ته گهوت ستاوڙي تي ڪنوار کي
گهر وٺي ايندو آهي.“

”اڳ ڀلا هيئن ڪاڄ کان اڳ نڪاح ٿيندو هو؟ وقت سان
رسمون به بدلجي وينديون آهن. ڳوٺ ۾ آيل ڇاڇي ڪنوار کي ڏسڻ
چاهيندا، ۽ جبار جو سڄو خاندان هتي ڪاڄ ۾ مشغول آهي. هتي
ڪي ٿورا آيا آهن. هاڻي جي تون هروڀرو طاهره نٿي ڇڏين ته
تنهنجي مرضي، آءُ جبار کي وٺي ٿي وڃان، اتي سندس بيحد
انتظار آهي.“

امير ببيءَ کي ڪاوڙيل ڏسي مير محمد ماءُ تي ڪاوڙجي
پيو، ”آهي ڇا امان، ان ۾ نه مڃڻ واري ڳالهه ڪهڙي آهي؟“

نذيران انهي تي چيو، ”نيڪ آهي ماسي، تون ڀلي اسان تان
راج ڪلائي وڃ! باقي اسين به مير محمد جي شاديءَ ۾ ايئن ئي
ڪنداسين ۽ جان ببيءَ کي به طاهري وانگي انهيءَ مهل ڪراچي
وٺي اينداسين!“

”واه امان واه، هيئن ئي ادلا بدلا ٿي ڪرين، اڳتي الائي ڇا
ڪندين. جاني وڏي وڳر واري آهي منهنجي ماءُ، سندس چاچا ۽
سئوٽ سندس لاءِ مڃاتا وينا آهن. اوهان کي مون سندس سڱ به
سڀني جون ميارون سهي ۽ سڀني کي ڏک ڏيئي ڏنو آهي. اهي اڄ
تائين جانيءَ لاءِ پيا روئن.“

مير محمد نذيران کي چڙب ڏيئي چيو، ”بس ڪر، تون ڪڏهن
کان گهر جي وڏي ٿي آهين؟“

نذيران وات ڦاڙي ٽهڪ ڏيئي چيو، ”اڙي اڙي، سڀئي
ڪاوڙجي پيا آهن منهنجي ڀوڳ کي هڪڙو به سمجهي نه سگهيو
آهي. ڪمال آهي ڀئي!“

امير بيبي سندس ڳالهه ڦيرائڻ واري فن تي حيران ٿي ويئي.
نور بيبيءَ کي چيائين، ”ادي، سچ پچ ته آءُ هاڻي جانيءَ لاءِ ڊڄي
ويئي آهيان. منهنجي معصومڙي جاني هتي!“

سندس لڙڪ لڙي پيا. سڀئي گهٻرائجي وٽس آيا. نوربيبيءَ چڙ
مان نذيران ۾ نهاريو.

”ادي اميران، چوين ڇا پيئي آءُ اڃان جيئري آهيان. منهنجو
ميرل، جانيءَ تي ساهه ٿو ڇڏي. هيءُ ڏيئرون سڀاڻي موچڙو هڻي
پرڻائي ٿي ڪڍان، گهر ته منهنجي ميرل ۽ جابل جو آهي.“

نڪاح کان پوءِ حمل خان سان گڏجي جبار طارق خان وٽ آيو.
طارق خان خوشي مان اٿي کين پاڪر پائي مليو. ”يار جبار، معاف
ڪجانءِ شاديءَ ۾ شريڪ ٿي نه سگهيس.“

حمل خان چيو، ”پٽ الله سائين توکي تندرستي ڏي، اچڻ وڃڻ
جون مهلون گهڻيون ئي اينديون.“ طارق خان پنهنجي ٻانهن تان
واچ لاهي جبار کي پارائي.

”يار، ٻاهر اڃان نٿو نڪران سو هي شاديءَ جو تحفو قبول
ڪر.“ حمل خان ۽ جبار سندس لاءِ آندل اجرڪ کيس ڪلهن تي
پاتي، ۽ تڪڙو ئي ڪائنس موڪلايائون ته ڪنوار کي وٺي ڳوٺ
وڃڻو آهي. جبار ايندي ساڻ تڪڙ ڪئي ۽ سڀئي جلدي جلدي گاڏين
۾ چڙهيا ۽ ڪنوار کي وٺي روانا ٿيا.

باب اوڻيهون

لکيو منجهه نراڙ، سو انگ ڪيڙي نه ٿيئي،
 پاڙيو ويٺي پاڙ، جيڪو لکيو لوح ۾
 جان بيبيءَ جي شاديءَ جو ڏينهن جيئن جيئن ويجهو ٿي آيو
 تيئن تيئن سندس اندر باهه بنجندو ٿي ويو. الاڻي ڪيترا ڀيرا پاڻي
 پي چڪي هئي. زهره کيس شربت ڏيئي چيو، ”بس جاني بس، خدا
 کي مڃ ڪجهه دير لاءِ ڪنهن لمحي لاءِ ته سوچون دل تان هٽاءِ!“
 جان بيبيءَ چرين جيان مشڪي گلاس وٺي پي چيو
 ڪامان پچان پچرا، لچان ۽ لوچان،
 تن ۾ تونس پرينءَ جي، پيان نه ڀاپان،
 جي سمنڊ منهن ڪريان، ته سرڪيائي نه ٿيئي.
 رات گهڻي گذري ويئي هئي. زهره ۽ افروز جيئن مهينو اڳ
 آيون هيون يڪيون هتي جان بيبي جي ڪمري ۾ ئي هيون ۽
 ساڻس گڏ سمهنديون هيون. هيئنر به هو، سندن اڳيان ته سمهي
 پيئي هئي پر جڏهن کيس پڪ ٿي ته ٻئي سمهي پيون آهن ته هو
 جيڪا ننڊ سان سخت رنل هئي آهستي اٿي اچي دريءَ وٽ بيٺي.
 دري جا ٻئي تاڪ کولي ٻاهر ڏسڻ لڳي. ٽڪل ۽ ساڻي چنڊ کي
 پنهنجو سفر پورو ڪرڻ جي تڪڙ هئي ۽ هو ڪڪرن کي لتاڙيندو
 اڳيان وڌي رهيو هو. ٿڌ به وڌي ويئي هئي، پر سندس اندر ۾ پريل
 آڙاهه کيس باهه جو ڪورو بنائي ڇڏيو هو. ٿڌيون هوائون کيس وڻي
 رهيون هيون. هن پنهنجي قميص جا اڳيان به بٽڻ کولي ڇڏيا. ٿڌ
 کي سيني جي اندر لاهڻ چاهيائين. ڪلهن تي رکيل پوتِي سٺ
 ڏيئي هٽائي ڪڍي پلنگ تي، اڇلايائين. وڏا وڏا ساهه ڪڻڻ لڳي.
 سندس اندر ۾ واسو ڪري ويٺل اداسي ۽ ويرانيءَ کي پنهنجي ڀر
 ۽ درين تي قبضو ڪندي ڏسي سندس هانءُ پرڄي آيو. رات جو
 پويون پهر هونئن به ماڻ جو مسڪن هوندو آهي، پر سندس اندر

جي ماندائيءَ کي هيءَ ماڻ عجب پي پاسي. هيءُ سکوت ان مائٽ سان هر آهنگ نه هو جيڪو احساس جي وسطيءَ ۾ برپا هو ۽ جنهن جا ساڳي اهي سڌڪا هئا جيڪي پاڻمرادو سندس اندر مان اٿلي ٿي پيا. ڪيڏو ڪرب ۽ درد آهي انهن سڌڪن ۾ ڄڻ ڇاتي چيري ٿا نڪرن! سندس من چاهيو ته انهن چين تي هٿ رکي ڇڏي جتان اهي سڌڪا اوتجي رهيا هئا. پر هن اهڙي ڪابه ڪوشش نه ڪئي. کيس يقين هو ته سڌڪا پوءِ به بند نه ٿيندا! اداس چاندوڪيءَ ۾ وڻن جا پاڇا ڪيڏا ڊگها ۽ پنواتا ٿي ويا هئا. ڄڻ انهن اهو سڄو سانگ کيس ڊيچارڻ لاءِ سڃايو هجي. وڻن جا پن ۽ تاريون هلڪي هلڪي هوا ۾ جهومي هڪ ٻي سان ٽڪرائي رهيا هئا. هن محسوس ڪيو ڄڻ اهي سندس بيوسيءَ تي خوشيءَ مان رقص ڪري تازيون وڄائي ڪلي رهيا آهن. ’اي دربدر هوائون، اي لاچار معذور درختو، آءُ ته پنهنجي پرينءَ لاءِ تي لڄان ۽ ڦٽڪان اوهان کي چاهي؟ اوهين ڇو پيا بي مقصد جاڳو ۽ ڀٽڪو؟‘ سندس من لطيف جو بيت سندس وڪالت ڪندي هوائن ۽ وڻن کي ٻڌايو:

جي هيان هوت پنهنونءَ سين، مون جيئن ملاقات،

ٻانهن وجهي وات، هوند ريهون ڪن رجن ۾.

کيس ياد آيو ته جڏهن هن پنهنجي ماءُ کي صاف صاف چيو هو ته، ”مون کي اوهان جو فيصلو منظور ناهي.“ تڏهن امير بيبيءَ ڪيڏو پاڻ تي ضبط ڪيو هو ۽ بجاءِ ڪاوڙڻ جي کيس نصيحت ڪئي هئي، ”جاني، توکي ڪابه سمجهه ناهي. ٻار جي زندگيءَ جو فيصلو مائٽ سوچي سمجهي ڪندا آهن ۽ اسان به سوچي سمجهي اهو فيصلو ڪيو آهي. هاڻي ان تي وڌيڪ سوچڻ تنهنجو نه اسان جو ڪم آهي. نه سوچيندي ڪر! حال ڏٺو اٿئي؟ صفا چري لڳي پئي آهين.“

سندس اندر دانهن ڪئي. ’ها، مان چري آهيان ۽ مون کي پنهنجي اها چريائي وڻي ٿي. زندگيءَ جو فيصلو واقعي به سوچي سمجهي ڪيو آهي ۽ مان به پنهنجي زندگيءَ جو فيصلو ڪري ڇڏيو آهي ۽ ان تي وڌيڪ سوچڻ سچ به اجايو آهي. ڇو جو اهو

فيصلو جيڪو بنا ڪنهن سوچ سمجهه جي لمحن ۾ ٿي ويو آهي ان تي وڌيڪ صديون سوچيان ته به ساڳيو رهندو. هاڻي به جڏهن پنهنجي فيصلي تي نظر ثاني ڪرڻ جو سوچيندي آهيان ته دل ۾ رهڙون ۽ چير وڌن ٿا ۽ اندر چيهون چيهون ٿي پوندو آهي. اهڙا فيصلا ٻين کي ڀلي غلط لڳن پر پاڻ ماڻهو ڏاڍو پرسڪون ۽ مطمئن ٿي ويندو آهي. منهنجي دل جو ڪيل فيصلو غلط هجي يا سهي... مان نه ان تان هٽنديس نه ئي ان کي ڦيرائينديس! کيس لڳو ته سامهون محو رقص وڻن مان سگهارو ۽ سونهن ڀريو وجود نڪري سندس ڏانهن وڌيو ۽ سندس نازڪ ۽ ڪمزور وجود کي مضبوط ۽ سگهاريون ٻانهون ويڙهي ويون ۽ گرم چپ سندس گلابي ڪنوارن چپن جو رس چوسڻ لڳا. سندس ڪنن ۾ سرباٽ سرڻ لڳا، 'تون ته منهنجي جان آهين، جان جانان آهين جاني، آءُ تنهنجو آهيان جانو، صرف تنهنجو.' کيس لڳو ته هوءَ طارق خان جي ويڪري مضبوط چاٽيءَ ۾ لڪي ويئي آهي. سوچن ئي سوچن ۾ سندس مٿو هيٺ ٿيندو وڃي دريءَ سان لڳو! هوءَ چرڪي پئي. 'اي پرين، هاڻي مون تي قرب ڪر! هنن دورين ته هيڪاري تنهنجي ويجهو ڪيو آهي، تنهنجا خيال لمحي لمحي تي حاوي آهن. مان ڇا ڪريان، ڪٿي توکي ڳوليان؟ تون پنهنجي سڃاڻپ ڪراءِ، ايئن اوڀرو ٿي لڪي ويو آهين ڄڻ رڳو منهنجو ئي قصور هجي! سچ به ته اهوئي آهي ته تون پنهنجي شخصيت جي جادوءَ کان لاعلم آهين ۽ تنهنجيون اکيون جيڪي وارداتون ڪن ٿيون اهي به ضرور توکان مخفي آهن... پر مان ته هاڻي ايئن پئي پرندي وڃان ڄڻ ريتيءَ جي بڻيل آهيان! هاڻي ته لڙڪن جا ڪڙڪيتا به روشن ناهن. ڪهڙا ڏيئا باک ڦٽيءَ تائين ٻاريان؟ آهستي آهستي لطيف جو بيت جهونگهارڻ لڳي:

شمع ٻاريندي شب، پرھ باڪون ڪليون،
موت مران ٿي مينڌ، راڻا ڪارڻ رب،
تنهنجي تات طلب، ڪانگ اڏايم ڪاڪ جا.

ڪٿين ڪر موڙيا، ٿيڙو اڀا ٿيئي،
 راڻو رات نه آئي، ويل تري ويئي،
 ڪه سا ڪاڻي راتڙي، جا پرينءَ ريءَ پيئي،
 من ڪي ڏنءُ ڏيئي، وڃي ڍوليو ڍٽ قراريو.

ويني ٻاريان ٻانگ سين، ڪوڙين اڇ قنديل،
 هٿ هٿ هنجون هاريان، منجهان سڪ سبيل،
 مٿان مون ڪي چڏيئي، جاني لڳ جليل،
 آهر تو اصليل، ويني ڪانگ اڏائين.

باب ويهون

ڪراچيءَ مان نورببيي چچ وٺي اڪيو (ونانهن) ٻڌڻ آئي. شام جو اڪيو ٻڌڻ کان پوءِ نذيران ۽ وزيران ميندي جو ٿال کڻي جان ببيءَ کي ميندي ڏيڻ آيون. جان ببيءَ جا بنا مينديءَ جا ڪورا هٿ پير ڏسي زهره ۾ نهاري ڪجهه حيرت ۽ ڪجهه ٽوڪ مان چيو، ”اسان ته پانيو هو روز روز ميندين ڪري جانيءَ جا هٿ پير رچي ڪارا ٿي ويا هوندا... ۽ اسين رڳو رسم طور ڌڙي ميندي سندس هٿ تريءَ تي رکندوسين. پر هي ڇا؟“

زهره جان ببيي کي ڏٺو جيڪا گوڏن ۾ منهن وجهي ويئي هئي. ڄڻ اها جواب ڏيڻ ۾ سندس مدد ڪندي! نيٺ پاڻ ئي جواب جوڙيائين، ”اسان ته مينديءَ جي ڌڙائين لڳائڻ لاءِ ڪري هٿ پير ڪورا رکيا هئا، پر اوهان ته ڪا ميندي هڻڻ واري آندي ئي ڪانه!“

زهره کي پوري پڪ هئي ته جان ببيي نذيران ۽ وزيران جي هٿان ميندي نه ڏياريندي. سو پاڻ جان ببيءَ جو خوبصورت نرم کير جهڙو اڇو هٿ جهلي سندس سفيد تريءَ تي مينديءَ جو ڌرو رکيو ته جان ببيءَ جو بيجان هٿ زهره جي هٿن ۾ ڌڪڻ لڳو! زهره پنهنجا لڙڪا، ٻي سندس ڌڪندڙ هٿن ۾ ميندي هڻڻ لڳي. هن پنهنجا هٿ ايئن زهره جي حوالي ڪيا هئا ڄڻ چوندي هجي، ’ميندي لڳائڻ ۾ چاهي ڀلي هڻو، منهنجي هٿن تي اوهان جو اختيار آهي پر منهنجي دل تي ته منهنجو پنهنجو اختيار آهي!‘

سڄي حويلي چوڪرين جي هل تهڪن ۽ لورين لنگهين جي دهلن، گهنگهرن، راڳن ۽ ناچن مان ٻري رهي هئي. زهره ٻنهي هٿن کي ميندي لڳائي ڇڏي. جان ببيءَ جو منهن گوڏن ۾ لڪل هو. زهره ميندي لڳائي سندس چهرو ڏسڻ چاهيو پر اها همت پاڻ ۾ ساري نه سگهي. هن کيس سڄي رات روئندي ڏٺو هو ۽ کيس پڪ هئي ته هينئر اڪي جي پويان هو، روئي رهي هوندي. زهره پاڻ به

پنهنجي گهڻي ڪوشش جي باوجود نه رڪجنڌڙ لڙڪ اٿڻ کان اڳ پنهنجي گوڏن سان اگهي اٿي ته نذيران تهڪ ڏيئي چيو، ”بس، ٻن هٿن کي مينڊي لڳائي ٿڪجي پئي آهين، نيڪ آهي پيرن کي اسين ٻئي ٿيون لڳايون.“ جان بيبيءَ چرڪي پنهنجا پير اندر ڪيا. زهره سوچيو، ’اوهان کي ڪهڙي خبر ته هٿن کي مينڊي لڳائيندي آءُ ڪهڙي پلصراط تان گذري آهيان... اهو ٿڪ صدين جي سفر برابر آهي.‘ نذيران تهڪ ڏنو، ”اڙي، جانيءَ ته پنهنجا پير ايئن هٽايا آهن جڻ اسان جي هٿن ۾ تانڊا آهن!“

زهره انهي تي چيو، ”هينئر ڇڏيو، تڏ به گهڻي آهي. هٿن جي مينڊي لاهي پوءِ پيرن کي ڏبي.“ اڪيو ٻڌي نور بيبي پاڻ سان آندل ڇڄ وٺي ڪراچي رواني ٿي ۽ ستن ڏينهن کان پوءِ وري شاديءَ جي ڇڄ اچڻي هئي. جان بيبيءَ کي هميشه لاءِ هن گهر کان وٺي وڃڻ لاءِ!

جان بيبيءَ جي جسم کي اپٽاڻ مليو پي ويو. زهره ۽ افروز مابن جي هجومن ۾ ساڻس چڱيءَ طرح ڳالهائي به نٿي سگهيون... هو ٻئي پريشان پريشان، پري پري کان کيس ڏسي رهيو هيو ته متان هوءَ ڪا خرابي نه ڪري وجهي.

اڄ جان بيبيءَ جي شادي جو ڏينهن آهي!! مهراڻ خان پنهنجي پٽ سهراب خان کي ڪلهي تي چاڙهي تاج بيبي ۽ عزيز خان سان گڏ آيل هو. امير بيبي ۽ حمل خان عرشن ۾ اڏامي رهيا هئا. جان بيبي کي تيار ڪري ڪنوار بنائي سندس ڪمري ۾ پلنگ تي اچي ويهاريائون! زهره ۽ افروز جو ته جڻ ساهه ٿي منجهاميو. جان بيبيءَ جو اطمينان ڏسي ٻئي خوفزدہ هيو. زهره کي جڏهن ڳالهائڻ لاءِ وڻي ملي ته هڪدم جان بيبيءَ جي ڪن ۾ سُرڀات ڪيائين، ”جاني، نڪاح مهل انڪار ڪرڻو اٿئي ته هينئر ئي ٻڌاءِ، نه ته چاچو ۽ چاچي مري ويندا.“

جان بيبيءَ اڪيون ڦاڙي کيس ڏسي چيو، ”ڇو انڪار ڪريان، ڪهڙي ٻل تي نابري واريان؟ باقي طارق خان جا ٻنڌڻ ته ازل ابد کان ٻڌل آهن، اهو سنڀند قائم هوندو جيسين ساهه جي آخري ڦوڪ

به منهنجي وجود ۾ رهندي، طارق خان منهنجي اندر ۾ وسيل رهندو! هو ته خوشبو آهي جيڪا ڪنهن به پهري جي پابند ناهي... هو ته روشني آهي جنهن کي ڪي به ريتون ۽ رسمون پوش پائي روڪي نه سگهنديون؟ سمنڊ مان اٿندڙ لهر ۽ فطري حسن جي چال تي ڪنهن جو اختيار آهي؟“ هوءَ جذباتي ٿي رهي هئي. زهره ۽ افروز کيس حيرت مان ڏسي رهيون هيون. ”آهستي ڳالههءَ جاني، متان تنهنجو آواز دروازي کان ٻاهر ڪو ٻڌي نه وٺي؟“

”سچ ٿي چوڻ زهري، گل کي پنهنجي خوشبو رسوا ڪرڻ مان ڪهڙو فائدو ملندو؟“

جان بيبيءَ جي جواب تي افروز ڏکاري لهجي ۾ چيو، ”جاني، جڏهن هي مضبوط ڊگهيون ديوارون ڄمڻ سان اسان جو مقدر ٿيون بنايون وڃن ته پوءِ ڪنهن به روشني ۽ خوشبو کي سڏڻ ۽ انتظار ڪرڻ به اسان جو حق ڪونهي. اسين جيڪي ڪوٽن ۾ پيدا ٿينديون آهيون اهي ڪوٽن ۾ ئي مري وينديون آهيون! اسان جي اکين، ڪنن ۽ زبانن کي به سڄي وجود وانگيان جنم ٽيپ مليل هوندي آهي.“ افروز جو هڪ هڪ لفظ ڄڻ سڏڪو هو.

نڪاح مهل جڏهن جان بيبيءَ بناڪنهن هڪ ۽ ڪٿ ڪٿا جي هاڪار ڪئي ته سندس سڀني چاهيندڙن سک جو ساهه کنيو. مبارڪن جا مينهن وسي ويا. مهرباب خان جڏهن جان بيبي کي ڪنوار جي روپ ۾ ڏٺو ته سندس چهرو احساس محروميءَ جي باهه ۾ ڪارو اماڙي ٿي ويو! هو هڪدم ئي حويليءَ کان ٻاهر نڪتو. کيس لڳو ته، جي هو وڌيڪ توري به دير اتي بيهندو ته جان بيبيءَ جو حيرتناڪ حسن ۽ سندس اندر وارو آڙاهه کيس رک ڪري ڇڏيندو. ’ڪاش... ڪاش جاني تون منهنجو نصيب هجين ها ته جيڪر اڄ جيئن آءٌ دربدر پيو هلان اهو پنهنجي ئي گهر ۾ تنهنجي حسن جي بارگاهه منجهه ويٺو هجان ۽ ڏينهن رات تنهنجي پوڄا ۽ عبادت ۾ گذاريان ها!‘ کيس پنهنجي من ۾ بوسات محسوس ٿي. هن ستار کي چيو، ”يار، هاڻي آءٌ هلان ٿو.“

”ڇو، ادا اڃان ته جانيءَ کي موڪل ڏي نه، تون ته سندس پاءُ

آهين اسان جهڙو!!“ مهرباب خان کي ستار جا لفظ ڪرت جيان ڪورڻ لڳا.

”ستار، طبيعت ڪجهه بيقرار آهي... بس رڳو مامي کي ٻڌائي ڇڏجانءِ... باقي امان کي خبر نه پوي! نه ته هوءَ اڳ ئي بيمار آهي متان پريشان ٿي وڃي.“
 ”مان گڏجي هلاڻ؟“

”نه نه، تون هتي ره. مونسان گڏ ماڻهو آهن.“

جان بيبي رخصت ٿي ڪراچي آئي!! مير محمد جو ڪاڄ ڪراچيءَ ۾ هو. شهناز ۽ حسن جان آيل هيون. حسن جان، جان بيبيءَ جو چهرو ڏسي کيس تحفو ڏيئي دعا ڪئي. ”الله توکي خوش ۽ سڪي ڪري.“ نور بيبيءَ خوشيءَ مان زور سان ”آمين“ چيو. شهناز جان بيبيءَ جو گهونگهٽ هڻائي کيس ڏٺو، ”ماشاءالله، جاني ته صفا حور پري آهي.“

نور بيبيءَ مشڪيو، ”پٽ، تون پاڻ به سهڻي آهين پر منهنجي جانيءَ کي نظر نه هڻجانءِ!“

”ماسي، جانيءَ کي ستن پردن ۾ ويڙهي رکجانءِ، نظر هڻڻ وارا گهڻائي ايندا، جاني ته واقعي خطرو آهي خطرو!!“

جان بيبيءَ سان گڏ سندس چاچي فاطمه (افروز ۽ ڪمال خان جي ماءُ) به گڏجي آئي هئي. جنهن کي ڌار ڪمرو ڏنو ويو هو. آمي ۽ شمو به ساڻس گڏ هيون. شمو چيو، ”جيڇي فاطمه، ننڍڙين جيڇين مان به جي ڪا آئي هجي ها ته جيڇي جابل کي ڪجهه ڏي ٿيئي ها!“

فاطمه چيو، ”ڏٺو ڪونه هيئي، اهي ته ٻئي جانيءَ سان موڪلائڻ مهل روئي روئي بيهوش ٿي ويون هيون. هتي اچي ڇا ڪن ها؟ وٽر اچي جانيءَ کي به روٽاڙين ها پيو ڇا. ان ڪري ئي ته مون ٻنهي زهري ۽ افيءَ کي پاڻ سان نه آندو.“

شمو ۽ آمي به سڌڪڻ لڳيون. فاطمه چيو، ”مايون، ماڻ ڪريو. نور بيبيءَ جون ڏيڻيون ڏٺيون ته اٿو، ڳالهه مان ڳالهوڙو بنائي ڇڏينديون؟“

هوءَ ٿوري دير ۾ ئي کين سڃاڻي ويئي هئي. انهن ٻنهي ڊجي اڪيون اگهي ڇڏيون.

رات جو جان بيبي مير محمد جو انتظار ائين ڪرڻ لڳي جيئن، ’ڪو شهنشاهه آخر تائين وڙهڻ کان پوءِ هٿيار ڦٽا ڪرڻ جو فيصلو ڪري سڀني دروازا کولي ۽ پوري شان سان تاج پائي اچڻ واري فاتح جو انتظار ڪندو آهي.‘ ڪيڏو بيحسيءَ وارو انتظار هو اهو! شايد تقدير جو فيصلو انهيءَ ئي کي ٿو چئجي. مير محمد جان بيبي کي پائي آڪاش سان همسري ڪري رهيو هو... جان بيبي ايڏي حسين آهي؟ اهو ته هن تصور به نه ڪيو هو... هو سندس سفيد، بي داغ ۽ گذار جسم ڏسي ڄڻ بيهوش پي ٿيو.

صبح جو جان بيبي مرجھائل گل جيان پي لڳي ۽ مير محمد پنوري جيان تازو ۽ سرشار.

هوءَ جڏهن وهنجي آئي ته آمي ۽ شمو سندس وارن کي خشڪ ڪري ڦٽي ڏيندي کيس اداس ڏسي سڏڪي پيون. جان بيبيءَ مرڪي چيو، ”اهي ڇا پلا؟“

شمو ويتر اٿلي پيئي، ”جيبي خدا جي واسطي ايئن نه ڪل، جيئن اندر اٿئي ايئن ئي ڳالهائ!“

نذيران ۽ وزيران جي تهڪن جي آواز تي لڙڪ اگهي کيس ڦٽي ڏيڻ لڳيون. نذيران ايندي چيو، ”شمو، هاڻي هتي ته اسان کي ڇڏيو ته اسين به جانيءَ کي سينگارئون، ڪاريون، پاريون!!“

شموءَ جان بيبيءَ جي وارن مان ڦٽي ۽ هٿ ڪڍي پري ٿي بيهي چيو، ”بسم الله جيبيون، پلي جيءُ... جيبي جانل اوهان جي آهي!“

فاطمه به جان بيبيءَ جي ڪمري ۾ آئي. کيس جان بيبيءَ جي چهري تي خوشي ۽ سڪون اٿلپ مليو ته هو پاڻ به اداس ٿي ويئي. ”جاني پٽ...“ هن اڃان ايترو چيو ته جان بيبي ساڻس پاڪر پائي سڏڪي پئي. نذيران ۽ وزيران بظاهر ته مرڪي رهيون هيون پر هڪ ٻي کي اک هڻي اشارا ڪري رهيون هيون. نذيران تهڪ ڏيئي چيو، ”ماسي، اوهين ٻئي باقاعده روئڻ لڳيون آهيو.“

فاطمه جان بيبيء مان هٿ ڪڍي اڪيون اگهي چيو، ”پٽ، مائٽن جو گهر ڇڏڻ ڇوڪريءَ لاءِ قيامت ٿيندو آهي... روئڻ ته ڪا ڳالهه ئي ناهي. اوهين به جڏهن هي پنهنجو گهر ڇڏينديون پرڻجي ته پوءِ خبر پوندي!“

”پلي وڃو، پر اسين هينئن جاني جيان ماتر ڪونه ڪنديون سين. جانيءَ جو ته جڏهن کان مڱڻو ٿيو آهي، اهائي انجهه ڳڻي تي اٿس!“

انهن جي ڳالهين ۾ ڪيئي هزار معنائون هيون جن ۾ واضح توڪ ۽ خار هو، جيڪو جان بيبي، فاطمه، شمو ۽ آميءَ سڌو سنئون سمجهيو ۽ محسوس ڪيو. فاطمه جيڪا جان بيبيءَ جي روئداد کان ناواقف هئي ان دل ۾ چيو، ”اوهان کي ته مڙسن جي ڳولا آهي ڪٿي ٿيون مائٽن کي ڇڏيندي روئو!“

شموءَ سوچيو، جيڪي اميران به جيڪي جامل جي پيري صفا ڪاسائي ٿي وئي هئي. هتي نه ڏي ها!... پيو ڪٿي به ڏي ها! فاطمه سوچيو، ’هتي جاني الائي گهاري به يا نه... ڪٿي جانيءَ جو ماحول ڪٿي هي وڪ وڪ تي طعنن جي بازار...‘ فاطمه کي ته هي گهر ۽ ماحول صفا نه وڻيو خار مان چيائين، ”مريض ۽ واري آهي اميران، پنهنجي ڀيڻ مٿان ڏيءَ قربان ڪيائين آهي.“

ستاوڙي لاءِ ستار ۽ مصطفيٰ خان، جان بيبي ۽ مير محمد کي وٺڻ آيا. جان بيبي کين ڏسي پاڪر پائي روئڻ لڳي. فاطمه ته اصل تنگ ۽ پيار جان بيبي جي لاچار مان ويٺي هئي، اها به کين ڏسي خوشيءَ مان اٿي بيٺي نور بيبيءَ کلي چيو، ”ادي فاطمه ته ڄڻ اسان وٽ قيد ۾ ويٺي هئي.“

”ادي پنهنجو گهر به ڏيڻا بنا بيرون هوندو آهي. افي به اڃان تائين اميران وٽ ئي هوندي.“ ستار کلي چيو، ”ها چاچي افي اڃان اسان وٽ آهي.“

گهر وڃڻ لاءِ جڏهن جان بيبي تيار ٿي ته نذيران، وزيران ۽ ڪي سندن مائٽياڻيون به هلڻ لاءِ تيار ٿيون. موڪلائڻ مهل نور بيبيءَ فاطمه، شمو ۽ آميءَ کي جوڙا ڪپڙن جا ڏنا.

گهر اچي جيئن ئي جان بيبيءَ جي نظر ماءُ ۽ پيءُ تي پئي هوءَ ڊوڙ ڪري ساڻن پاڪر پائي روئڻ لڳي. زهره، افروز ۽ حسنه به آيون. مائٽن سان ملي پوءِ وري انهن سان پاڪر پائي ملي. زهره ۽ افروز جون اکيون کيس عجيب انداز سان ڏسي رهيون هيون. تاج بيبي پنهنجو پٽ ڪڇ ۾ کڻي اچي ساڻس ملي. جبار ۽ طاهره به پنهنجي ڪمري مان ٻاهر نڪتا. ستاوڙي جي رسم ۾ پيا به سئوٽ ۽ ويجهه مائٽ آيل هئا. هوءَ سڀني سان ملي... فاطمه امير بيبيءَ سان گڏ ورائندي. ۾ هيٺ قالين تي ويٺي ته سڀئي اتي اچي ويٺا. مير محمد، حمل خان ۽ امير بيبيءَ سان پيرين پئي مليو. نذيران ۽ وزيران به سڀني سان مليون.

ڪاڏو آيو. کير ۽ پٽ ڏسي وزيران وات ڦاڙي تهڪ ڏنو، ”ماسي، ستاوڙي ۾ کير ۽ پٽ ڇو ضروري هوندو آهي؟“
امير بيبيءَ مرڪي چيو، ”پٽ اها محبت جي نشاني آهي
ملاپ جو اهڃاڻ آهي.“

ماني ڪائي سڀئي اتي ئي ڪچهري ڪرڻ لڳا. جان بيبي زهره ۽ افروز سان گڏجي پنهنجي ڪمري ۾ آئي. زهره بلڪل عام لهجي ۾ چيو، ”جاني، ڪيئن آهين؟“
”پاڻ ڏس!“

هوءَ زهره کي اوپري ۽ خالي خالي لڳي رهي هئي پوءِ به هن سوال ڪيو، ”ادا مير محمد ڪيئن آهي؟“
.....

”ڇڱو پلا تون ٺهي ته ويهه جاني!“
زهره کيس پلنگ تي ويهاريو. افروز ڏک مان چيو، ”اسين به رڳو تنهنجي لاءِ وينيون هيونسين. هاڻي تون هلي ويندين ته اسين به هليون وينديونسين.“

جان بيبي روئڻ لڳي ته زهره چيو، ”افي، ان ۾ ڏک جي ڪهڙي ڳالهه آهي؟ جانيءَ کي الله پنهنجي گهر ۾ خوش رکي، اسان کي به ضرور پنهنجي ئي گهر ڏانهن وڃڻو آهي. ان ۾ ڇاهي؟“

افروز کي احساس ٿيو ته هوءَ جان بيبيءَ کي ڏکڻي رهي آهي. سو کلي چيائين، ”واقعي زهره، تون ته سچ ٿي چوین، آءُ ته الا صفا جذباتي آهيان... ادا کمال خان به مون وانگي ئي جذباتي آهي... جانيءَ جي شادي ۾ ڏٺو هيئي، کيئن پي ٿيو؟“

”نهيو نهيو افي، ظاهر آهي اهڙن موقعن جو اثر ته پوندو آهي ۽ ماڻهو جذباتي ٿي ويندو آهي ۽ پوءِ وقت سان گڏ هر ڪو نارمل ٿي ويندو آهي.“

زهره ويچاري جان بيبي ته نهيو پر افروز مان اچي ڦاٽي هئي جيڪا جان بيبي سان کيل پنهنجو پيار ۽ کمال خان جو پيار هنڌ هنڌ تي بينر وانگيان تنگي بيٺي هئي. پر ان ۾ افروز جو به ته ڪو ڏوهه نه هو. هوءَ نهايت معصوم ۽ جذباتي هئي ۽ زهره کيس سنڀالي، سنڀالي ٿڪجي پئي هئي.

افروز چيو، ”جاني، شهنواز آئي هئي؟“

”ها...“

”۽...“

”۽ ٻيو ڪجهه به نه!“

”طارق خان ڪو تحفو وغيره موڪليو؟“

”نه...“

”ڇو؟“

زهره چڙي رڙ ڪئي، ”آهي ڇا افي؟“

مير محمد دروازي تي اچي کنگهڪر ڪئي ته ٻنهي چرڪي در ڏي نهاريو.

مير محمد کي ڏسي افروز کي طارق خان ياد اچي ويو. هوءَ سوچن جي دنيا ۾ مير محمد ۽ طارق خان جو موازنو ڪرڻ لڳي ۽ ٻنهي کي جان بيبي جي ڀر ۾ ويهاري ڏسڻ لڳي. سوچيائين، ’کيڏو وڏو فرق آهي طارق خان ۽ مير محمد ۾، زمين آسمان کان به وڏو فرق... جاني طارق خان جي لائق هئي.‘ افروز انهن خيالن ۾ هئي. زهره کلي چيو، ”ادا، کنگهه اٿئي ڇا؟“

”اوهان کي هوشيار ڪرڻ لاءِ کنگهيو هئ.“

”اسين چور آهيون ڇا؟“

”پوءِ به اسان کان ڌار ٿي اچي پيون ڪسڪن ۾ ڳالهيو!“

”ڪسڪا ڪهڙا؟ حال پي اورياسين.“

مير محمد تهڪ ڏيئي کلي پيو ته نذيران ۽ وزيران به کلنديون آيون.

”اوهان جون ته سدائين ڌار ڪچهريون آهن!“

افروز جو ته ڪاوڙ مان منهن جو رنگ ئي ڦري ويو.

زهره کلي چيو، ”هاڻي اسان جي ڌار ڪچهرين واري رنگ ۾ اوهان پنگ وجهي ڇڏي آهي ۽ ماڳهين اسان کان جاني ئي ڌار ڪري ڇڏيو! هاڻي اسين تياسين پرديسي ۽ جاني اوهان جي ديسي، پيون ڪچهريون ڪجو!“

مير محمد پيار مان زهره ۾ نهاري چيو، ”نه ادي ايئن نه چئو اسين به اوهان جا، جاني به اوهان جي هتي ۽ هتي ڪراچي ۽ ۾ پيا اچجو ۽ ڪچهريون ڪجو!“

افروز ۾ نهاري جيڪا انهري ۽ اداس هئي چيائين، ”ادي افروز کي ته اسين شايد صفا نٿا وڻون جو ڳالهائي نٿي؟“

افروز چيو، ”ادا، اسين هتي مهمان آهيون اڄ ئي هليا وينداسين. باقي گهر به اوهان جو...“

جان بيبيءَ چرڪي کيس پاڪر پاتا. ”ڪيڏانهن ٿي وڃين افي؟ هي گهر تنهنجو آهي ٻيو ڪنهن جو به نه!“

افروز جون اکيون لڙڪن مان پرڃي آيون. زهره کلي چيو، ”افيءَ سان به حد آهي الله جو سنهن!“

افروز لڙڪ اگهي چيو، ”مون ڇا ڪيو آهي؟“

نذيران چيو، ”نهيو ابا نهيو، اسين ڌاريان آهيون سواءِ ماسيءَ جي ٻيو ڪير آهي هتي اسان جو؟“

مير محمد چڙي چيو، ”نذيري، ايترو گهڻو نه ڳالهائيندي ڪر... مان ته هن پيري هتي اوهان کي آڻڻ ۾ راضي ئي نه هئس.“

زهره کلي چيو، ”واھ ادا واھ، پنهنجا پاڻ ۾ آهيون پوڳ نڪاءِ پيو ٿيندو آهي باقي ادي نذيران کي جوش ۾ ڇاچي اميران

سان گڏ ادي طاهره وسري وئي!“
 ”السلام عليڪم!“ ڪمال خان ڪمري ۾ آيو جان بيبي
 هڪدم اٿي ساڻس ملي. ڪمال خان مير محمد کي ابتو سبتو هٿ
 ڏيئي افروز کي چيو، ”گهر هلڻو اٿئي، امان تيار ويني آهي.“
 افروز اٿندي چيو، ”جاني، هتي گهڻا ڏينهن رهنديءَ؟“
 نذيران چيو، ”اسين سپاڻي هليا وينداسين!“
 جان بيبيءَ مير محمد ۾ نهاريو ته هن چيو، ”سپاڻي ڇو، جڏهن
 به جاني هلي!!“

جان بيبيءَ آهستي چيو، ”آءُ ته اڃان هتي ئي آهيان!“
 افروز چيو، ”پوءِ مان به وري اينديس.“ زهره ڪمال خان ۾
 نهاريو جيڪو پاڻ تي ضبط ڪيو بيٺو هو نه ته مير محمد کي
 ڏسي ته سندس تن بدن ۾ باهه لڳي ويئي هئي. زهره سندس
 ڪيفيت سمجهي رهي هئي. ”ادا ڪمال خان ويهه ته سهي، افي،
 تون سڄي پئي وڃين ڇا؟“
 ”ها...“ زهره کيس هٿ جهلي سٺ سان ويهاري چيو، ”چري
 آهين ڇا، جانيءَ لاءِ روئي روئي برا حال ڪيا اٿئي ۽ هاڻي جاني
 آئي آهي ته وڃين پئي؟“

جان بيبيءَ حيرانيءَ مان چيو، ”افي، واقعي وڃين ٿي ڇا؟“
 افروز ڏک مان ڪنڌ هيٺ ڪري چيو، ”ڇا ڪريان!“
 ڪمال خان جيڪو يڪو ماڻ بيٺو هو ۽ جان بيبيءَ کي ڏسي
 رهيو هو اهو چرڪي پيو، ”افي، تون پلي جانيءَ وٽ ويهه آءُ امان
 کي وٺي ٿو وڃان!“ ايترو چئي هو تيزي سان ڪمري کان ٻاهر
 نڪري ويو.
 نذيران چيو، ”جاني، تون سپاڻي اسان سان گڏجي نٿي هلين
 ڇا؟“

”نه سپاڻي نه... آءُ اڃان به تي ڏينهن هتي رهڻ تي چاهيان.“
 مير محمد چيو، ”نيڪ آهي تون پلي رهي پئءِ، آءُ سپاڻي هنن
 سڀني کي ڪراچي ڇڏي پوءِ وري ايندس.“
 نذيران چيو، ”ماسي ته مهمانن ۾ اڙيل آهي ادي تاجان کي

سندس پٽ چُرڻ به نٿو ڏي اسين ته مهمان آهيون اسان جي خاطر مدارات ڪير ڪندو؟“

زهره ڪلي چيو، ”اسين ڪنداسين اوهان جي خدمت، سا به اکين سان!“

زهره، افروز جي هٿ ۾ جهلي کيس اٿاري ٻاهر نڪتي جيڪا ڪاوڙيل هئي چيائين، ”زهري، هي وري ڪهڙي چريائي پئي ڪرين هنن ٿرڙين جي خدمت ڪندين؟“

زهره ڪلي چيو، ”حضرت عليءَ جو چوڻ آهي ته، شريفن لاءِ اها وڏي مصيبت آهي جو انهن کي شيرين جي خدمت ڪرڻ جي ضرورت پيش اچي ۽ هينئر اسان ٻنهي تي به اها مصيبت نازل ٿي ويئي آهي.“

”مون کي ضرورت ڪانهي خدمت ڪرڻ جي، تون ڪر ته ڀلي ڪر!“

زهره ڏٺو ته هينئر افروز جو پارو چوٽ چڙهيل آهي ته سندس موڊ سهي ڪرڻ لاءِ پوڳ ڪيائين، ”مان ڇو تنهنجي پاڇائيءَ جي خدمت ڪريان؟“

”ڪير منهنجي پاڇائي آهي؟“ افروز صفا واٽڙي ٿي ويئي.
”نذيران ٻيو ڪير!“

”خدا اهڙو خراب وقت ڪڏهن به اسان تي نه آئي!“ افروز کي درڙي اچي ويئي. ”نهاريائين ته ايئن ئي پي ادا ڪمال خان ڏانهن جو ايئن لڳو ته ادا ڪمال خان کي حاصل ڪرڻ جو سندس پڪو پروگرام آهي ۽ مردن جو چاهي! ڪير به وٺي....“

زهره کي کيس ستائڻ ۾ مزو پي آيو ۽ افروز واقعي به سنجيدگيءَ مان چڙي رهي هئي.

”زهري، نذيران جي پروگرام تان هڪڙي ڳالهه ياد آئي اٿم ته، هڪڙي ننڍڙي واهيءَ خواب ۾ ڏٺو ته اها هڪ زبردست درياهه بنجي وئي آهي. هن پنهنجو پاڻ رڻ پٽ ۾ ڇڏي ڏنو ۽ ڏسندي ئي ڏسندي سڪي ويئي. نذيران به بلڪل ايئن ٿي سوچي شايد ۽ سندس انجام به ان ئي واهيءَ جهڙو ٿيندو.“

زهره کلي کيس پاڪر پائي چيو، ”بس بس افي، وڌيڪ چري ٿيڻ جي ضرورت ناهي، مون ته مذاق ٿي ڪيو، نه نذيران ان لائق آهي جو کيس پاڇائي بنائجي سو به ادا ڪمال خان جهڙي خوبصورت ۽ ذهين ماڻهو سان، نه ئي ادا ڪمال خان خدا نه ڪري اهڙو بيوقوف آهي جو کيس لفت ڪرائيندو.“

”جاني ته الائي ڪيئن هنن سان رهي سگهندي. انهن جون شاديون ڇو نٿيون ٿين؟“

”مون کي ڪهڙي خبر، باقي ان جو جواب سندن افعالن ۾ موجود آهي.“

”طاهره به ته سندن ئي پيڻ آهي پر اها ته نيڪ ناک آهي ۽ هي...“

”ادا مير محمد به ته سٺو آهي باقي هي ٻئي...“

ٻئي ڏينهن سواءِ جان بيبيءَ جي مير محمد سڀني آيلن کي ڪراچي وٺي ويو. جان بيبي مائٽن جي گهر ۾ اچي سڪ جو ساھ ڪنيو. زهره ۽ افروز ته هتي ئي هيون... پيا به سندس سئوٽ ۽ سئوٽيون ساڻن ملڻ آيا ويا پي. جان بيبيءَ کي مائٽن ۾ رهندي اڃا مس هفتو ٿيو هو جو نور بيبي نذيران ۽ وزيران سان گڏجي کيس وٺڻ آئي.

”ادي، هتي به ماڻهو ڪنوار کي ڏسڻ لاءِ پيا اچن. سو آءُ جانيءَ لاءِ آئي آهيان.“

سڀني سان موڪلائيندي جان بيبي ايڏو ته رنو جو سڀئي ڊڄي ويا. حمل خان کيس پاڪر پائي چيو، ”منا پٽ، ايئن ڪو ڪبو آهي؟ پنهنجي گهر ٻئي وڃين، جڏهن به دل چوئي مير محمد سان گڏجي اچجين!“ امير بيبيءَ کيس چميون ڏيئي چيو، ”جاني پٽ، هتي به ته تنهنجي ماءُ ئي ته آهي.“

زهره ۽ افروز ته واقف هيون سندس حال جون انهن روئي روئي ساڻس گڏ حشر ڪري ڇڏيا. جان بيبي شموءَ کي وٺي ڪراچي آئي ته بي ڏينهن ئي طارق خان سندن دعوت ڪئي. جان بيبي اهو ٻڌي گھبرائجي وئي، مان ڪيئن سندس سامهون

وينديس، سو به مير محمد جي زال جي حيثيت سان، تڙپي هڪدم مير محمد کي چيائين، ”اڙءُ دعوت تي نٿي هلان، اوهين ڀلي سڀئي وڃو!“

مير محمد تهڪ ڏيئي چيو، ”دعوت آهي ئي گهوت ڪنوار جي، پوءِ ڀلا گهوت بنا ڪنوار جي ڪيئن ويندو؟“ مير محمد ڀانيو ته جان بيبي به مشڪي پوندي پر هوءَ ته صفا ڊنل پي لڳي. نور بيبيءَ ڪمري ۾ اچي خوشيءَ مان چيو، ”پٽ، اڃان ته تون تيار به نه ٿي آهين؟ هوڏانهن طارق خان ۽ شهناز جو ماڻهو مٿان ماڻهو پيو اچي ته جلدي اچو.“ جان بيبيءَ چرڪي مير محمد ڏانهن نهاريو جنهن چيو، ”آمان، جاني دعوت تي هلڻ نٿي چاهي!“

”ڇو؟“

”الائي!!“

”ڇو جاني پٽ، چاهي؟“

”ماسي، منهنجي دل گهر کان ٻاهر نڪرڻ تي نٿي چاهي.“

نور بيبيءَ کيس چمي ڏيئي چيو، ”پٽ، طارق خان ڇا سوچيندو، اوهين شايد طارق خان کي ايترو نه سڃاڻندا هجو!... پر طارق خان نه رڳو خاندان ۽ برادري جو پر سڄي علائقي جو شان آهي... هو ته رکپال ۽ سهارو آهي سڀني جو... ۽ بي منجهس خبري اها آهي ته هو پنهنجي غريب مائٽن کي اڃان وڌيڪ عزت ۽ اهميت ڏيندو آهي. هيءَ جيڪا مير محمد جي دعوت ڪئي اٿس اها به اسان لاءِ وڏو مان آهي... سو اوهان سڀئي گڏجي وڃون اڙءُ گهر ۾ ٿي ويهان!“ نذيران ۽ وزيران تيار ٿي آيون... ”اڙي، اڃان جاني ايئن ويٺي آهي؟“ نور بيبيءَ کيس پلنگ تان اٿاري چيو، ”اٿي پٽ، جلدي تيار ٿي آءُ.“

جان بيبي سندس چوڻ تي غائب دماغ ماڻهو جيان تيار ٿيڻ لاءِ اٿي ته نذيران چيو، ”جاني، ڪهڙا ڪپڙا ٿي پائين؟“

جان بيبيءَ بيزاري مان چيو، ”ڏسان ٿي...“ هوءَ ڪپڙو وٺ آئي ته نور بيبي چيو، ”جاني جهڙا به ڪپڙا پائي سي ٺهندس. رڳو جندي تيار ٿئي.“ ۽ اٿندي چيائين، ”اوهين به سڀ سنڀال ڪمري

کان ٻاهر نڪرو ته هوءَ تيار ٿئي. مير محمد کلي چيو، ”آمان آءُ به ٻاهر وڃان؟“

ان تان سڀني کليو نذيران ٽهڪ ڏيئي چيو، ”اها ته جانيءَ جي مرضي...“

نور بيبيءَ سنجيدگيءَ مان چيو، ”آءُ پت ميرل، تون به ٻاهر اچ!“

سڀئي ٻاهر نڪتا ته جان بيبيءَ شموءَ کي چيو، دروازو بند ڪر!“

شموءَ دروازو بند ڪيو ته نور بيبيءَ ٻاهران زور سان چيو، ”دير نه ڪجانءِ پت!“

جان بيبي ڪٻٽ کولي ڪپڙا ڏسڻ لڳي. شموءَ زري سان پريل ميرون ڪلر جو سوت کڻي چيو، ”جيڪي هي پاءُ“ جان بيبي سندس هٿن مان وٺي زور سان پلنگ تي اڇلائي ڇڏيا. ”ڪونه ٿي پايان هي زريءَ وارا ڪپڙا! بس ساهه ساهه ڪپڙا پائينديس.“

”مئي، ڪنوار آهين، ماڻهو ڇا چوندا!“ شموءَ ايلاز ڪيا. ”ماڻهن کي جيڪو وڻي پلي اهو چون، باقي آءُ طارق خان جي اڳيان ڪنوار بنجي نه وينديس!“

هن ليمن ڪلر جو سادو سوت کنيو ته شموءَ سندس پيرن تي ڪرندي چيو، ”نه جيڪي، هيءَ نه... هي صفا سادو آهي. ٻيا ته نهيو پر جيڪي شهناز به شڪجي پوندي.“

”پوءِ ڪهڙا؟ تون ٻڌاءِ؟“ شموءَ هلڪي گلابي رنگ جو ڀرت پريل گگو سوت ڏيندي چيس، ”هي پاءُ، هي صفا سادو آهي، نڪو زري نڪو چمڪو. شاديءَ کان اڳ به ته اهڙا ڪپڙا پائيندي هيئينءَ.“ جان بيبي اهي ڪپڙا پائي آئي. شموءَ نهاريو هوءَ گلابي ڪپڙن ۾ گلاب جي گل جيان مهڪي ۽ بهڪي رهي هئي. شموءَ سندس وارن کي ڦٽي ڏني. هن صفا عام سادي چوٽي ڪئي. هلڪو ميڪ اپ ۽ هلڪا زيور پائي دروازو کوليو. سڀئي کيس ڏسي حيران ٿي ويا. نور بيبيءَ کيس نظر جا ڦيڻا وجهي چيو، ”پت، شاديءَ وارن جوڙن مان ڪو پائين ها!!!“

شموء چيو، ”جي جي، مون به ايئن ئي چيو هئس پر چوي ٿي ته اهي سڀ وزني آهن.“

نذيران چيو، ”شمو ته ڪڏهن به جانيءَ کي ڳالهائڻ نه ڏيندي آهي. بس هر ڳالهه جو جواب وٽس اڳ ئي تيار رکيو هوندو آهي.“ شموء جو منهن ڏک مان ڦري ويو. جان بيبيءَ ڪاوڙ مان چيو، ”شمو اهوئي ٿي ڳالهائي جيڪو مان ٿي چوان!“

مير محمد باهران ايندي ساڻ پهرين ته جان بيبي کي ڏسي چرڪيو پوءِ مشڪي چيائين، ”راڻي تيار ٿي ويئي!“ وزيران وات ڦاڙي تهڪ ڏيئي چيو، ”امان، ادا ڪي ته اهو به خيال نٿو اچي ته سندس ڪناريون پيڻيون بينل آهن.“

مير محمد ٿورو ڦڪو ٿيو ته نور بيبيءَ پيار مان جان بيبي ۽ مير محمد کي ڏسي چيو، ”سچي به منهنجا ٻئي ٻچا بادشاهه ۽ راڻي آهن.“

مير محمد چيو، ”هلو هلو. باهر وري به طارق خان ماڻهو موڪليا آهن گاڏيءَ ساڻ!“

طارق خان جي گهر ۾ قدم رکندي ئي جان بيبيءَ جي مٿي ۾ چڪر اچي ويو. هن هڪدم ڀر ۾ بينل مير محمد جي ٻانهن ۾ هٿ وڌو. مير محمد کيس جهيلندي چيو، ”ڇا آهي جاني، نيڪ ته آهين؟“

”ها نيڪ آهيان.“

ان وچ ۾ نذيران ۽ وزيران اڳيان مٿي ورائندي ۾ پهتيون ۽ سڀني کان پٺيان جان بيبي ۽ شمو ورائندي ۾ پهتيون ته طارق خان سامهون ٻئي ٻانهون ڇاتيءَ سان ٻڌيو مشڪي رهيو هو. انهن کي ڏسندي ئي اڳيان وڌي کين پليڪار ڏيئي ساڻن مليو.

جان بيبي طارق خان کي ڏسي بيخود ٿي ويئي. سندس اندر مان پنهنجي بيوسي تي اوچنگارون اچڻ لڳيون. طارق خان سندس ڪيفيت سمجهندي شهناز کي سڏ ڪيو، ”شهناز، ڪٿي آهن، مهمان اچي ويا آهن!“

جان بيبي چرڪي هوش ۾ آئي... پر سندس اکيون طارق خان ڏانهن هيون جيڪو پڻ ڪوشش جي باوجود پاڻ کي جهلڻ ۾

ڪامياب ٿي نه سگهيو هو ۽ ٽڪ ٻڌي کيس ئي ڏسي رهيو هو. ڄڻ ٻئي صدين جي پياس اجهائي رهيا هئا. مير محمد شموءَ سان ڳالهائي کلي رهيو هو، جيڪا ڏاکڻ ڇڙهندي اٿڙي پئي هئي، پر نذيران ۽ وزيران ٻئي طارق خان ۽ جان بيبيءَ جي نظرن سان گڏ هلندي هڪ ٻئي ڏانهن نهاري رهيون هيون. شهناز ننڍڙي اڪبر کي اگر مان جهلي وٺن آئي، ”پلي ڪري آيا سڀئي!“

طارق خان ڄڻ چرڪي پيو. شهناز سڀني سان ملي چيو، ”بينا ڇو آهيو؟“ ويهون نه.

نذيران کلي چيو، ”ادا طارق خان ويهڻ جو چوي ته ويهون.“

مير محمد کلي صوفي تي وينو. ”اسان ته ويهي ٿا رهون بنا ڇوڻ جي.“

طارق خان مرڪي چيو، ”پنهنجو گهر آئون، مان نيڪ ناهيان ۽ شهناز هاڻي آئي آهي.“ سڀئي ويٺا ته شهناز چيو، ”ڏاڍي دير ڪيو؟“

وزيران چيو، ”جانيءَ دير ڪئي آهي تيار ٿيڻ ۾ اسين ته ٻئي ڪڏهوڪيون تيار هيسين.“

شهناز کلي جان بيبي کي ڏسي چيو، ”جاني، توکي تيار ٿيڻ جي ڪهڙي ضرورت آهي، توکي ته الله سائين نهايت پيار مان تيار ڪيو آهي.“ شهناز جي ايئن چوڻ سان سڀني جون اکيون جان بيبي ڏانهن ڪڇي ويون جيڪا اکيون هيٺ ڪيو ويئي هئي، مشڪي چيو، ”مهرباني ادي، پر اوهان وڌيڪ خوبصورت آهيو.“

”منهنجي هاڻي ڪهڙي خوبصورتِي، ٻن ٻارن جي ماءُ آهيان.“

طارق خان ميرمحمد کي چيو، ”ڀڳي نور بيبي ڇو نه آئي؟“

”امان چيو ته گهر اڪيلو آهي مان بي پيري وينديس.“

طارق خان جان بيبي ڏانهن نهاري مشڪي چيو، ”خوش آهيو، اوهان ته مون کان نه پڇيو مان ٿو پڇان.“ جان بيبي چرڪي پئي، ”مان نيڪ آهيان، اوهان ڪيئن آهيو؟“

”مان هاڻي فرست ڪلاس آهيان.“

”ادا، اوهان هوڏانهن نه سهي هتي ته اچي سگهيا ٿي پر پوءِ به اوهان منهنجي شادي ۾ نه آيا.“

مير محمد جي ان چوڻ تي طارق خان چرڪي جان بيبي ڏي
 نهاري چيو، ”ايئن ڪونهي يار، اتي جيڪر گهڻن ماڻهن سان ملڻو
 پوي، گهڻي دير ويهڻو پوي ان ڪري نه آيس.“
 شهنواز چيو، ”اڃان به مڪمل نيڪ ڪونهي. کاڌو به پورو نٿو
 کائي.“

جان بيبيءَ طارق خان کي ڏٺو جيڪو نهايت ڪمزور لڳي
 رهيو هو. ’کاش طارق خان مان تنهنجي خدمت ڪري سگهان ها.
 کاش آءٌ خودمختيار هجان ها هيئنن بيوس نه هجان ها، جو جتي دل
 نه چوي اتي سڄي ڄمار لاءِ قيد آهيان... الاڻي ڇو ايئن ٿيندو آهي ته
 اهي جيڪي اسان جي پاڳ ۾ هونئڻ گهرجي، جيڪي اسان جي
 اندر جا رهواسي آهن، اهي اسان جي قسمت ۾ نه هوندا آهن. ايئن
 ڇو ٿيندو آهي؟ الاڻي ڇو... هونئن به سک سان ناتو عارضي هوندو
 آهي ۽ ڏک سان دائمي ناتو ٿيندو آهي جيڪو سڄي ڄمار لاءِ هوندو
 آهي. ۽ اهو ئي دائمي ناتو قائم ٿيو آهي توسان طارق خان، جيڪو
 سڄي ڄمار هلندو... اهو منهنجو وڃن آهي ۽ مان پنهنجي وڃن
 نپائڻ لاءِ مجبور آهيان.‘ سڀئي ڳالهين ۾ محو هئا. طارق خان
 سندس چهرې جا تاثرات پڙهي رهيو هو. سندس اندر جان بيبيءَ
 جي اندر جي بنا لفظن واري اظهار جو جواب ساڳئي طرح ڏيڻ لاءِ
 آيو هو پر هن سختي سان پنهنجي اندر کي ڌڙڪو ڏنو، ’نه ايئن
 ڪڏهن به نه ٿيندو. مان ڪڏهن به سندس زندگيءَ ۾ اچڻ جي
 ڪوشش نه ڪندس.‘ نذيران ۽ وزيران انهن ٻنهي ڏانهن حيرت مان
 نهاري رهيو هيو.

نذيران سوچيو، ’اهو آهي جانيءَ جو اسان کان پري رهڻ جو
 سبب.‘ وزيران سوچيو، ’جانيءَ جو ذري ذري تي روئڻ هاڻي
 سمجهه ۾ آيو آهي.‘ کاڌو کائي سڀئي گڏجي ويٺا. شهنواز پنهنجي
 ننڍڙي ڌيءَ هنج ۾ کڻي آئي. ”جاني، تو ته منهنجي ڌيءَ نه ڏني آهي
 نه؟“

جان بيبيءَ مشڪي وٽان ننڍڙي کي وٺي چمي ڏني. ”نالو ڇا
 اٿس؟“

”نازيه.“

نذيران ۽ وزيران به ننڍڙي کي کڻي چميون ڏيڻ لڳيون. طارق خان اٿيو ۽ شهناز کي سڏيائين. ”هنن کي ڇاڻي ڏين؟“ شهناز حيرت مان چيو، ”ڇا ڏيان، مون ته شادي ۾ گهڻو ئي ڏنو هو. پر ماسي نور بيبيءَ مون کي بس عام ڪپڙن جو جوڙو ڏنو هو.“

”پقي نور بيبي کي ڇڏ، جان بيبي کي ڇاڻي ڏين؟“
 ”ڇا ڏيان، تون ٻڌاء.“

شهناز ڇڙ مان چيو ته طارق خان ڪاوڙجي پيو، ”ڇا مطلب آهي تنهنجو؟“

”تون چئو، ڇا ڏيان جانيءَ کي؟“
 ”اهو به مان ٻڌايان؟“

”تنهنجي دل گهڻو ٿي چاهي انهن کي ڏيڻ لاء.“

”پوءِ نيڪ آهي، آءُ ئي ڏيندس. تون عزت جي لائق ئي ناهين. مون چاهيو ٿي ته تنهنجي هٿان ڌياريان پر هاڻي مان پاڻهي ڏيندس.“
 شهناز سندس ڪمري کان ٻاهر نڪتي. طارق خان پنهنجو ڪپڙ ڪولي هڪڙو ننڍڙو ۽ ٻيو وڏو بڪس ڪڍيو ۽ ٻئي کڻي ٻاهر آيو. شهناز اتي نه هئي. طارق خان ايندي ساڻ ٻئي بڪس مان بيبي جي اڳيان رکي مشڪي چيو، ”هي اوهان جي شاديءَ جو تحفو جيڪو مون تي قرض هو.“

جان بيبي پهرين ته چرڪي پئي پوءِ آهستي چيائين، ”ڪوبه قرض ناهي اوهان تي. الله اوهان کي نيڪ ڪري.“
 مير محمد خوش ٿي چيو، ”ادا طارق خان کي سوکڙيون ڏيڻ جو وڏو شوق آهي.“

نذيران کلي چيو، ”اهو به پنهنجي پسند جي ماڻهن کي.“
 ان تان پاءُ ۽ پيڙيون تهڪ ڏيئي کلڻ لڳا. جان بيبي ماڻ هئي ۽ طارق خان سندس عام لفظن ۾ ڏنل جواب ۾ وڇڙيل هو، ”ڪوبه قرض ناهي اوهان تي.....“ شهناز ڪجهه سوت کڻي آئي، پهرين جان بيبي کي ۽ پوءِ نذيران ۽ وزيران کي ڏنائين. طارق خان کلي چيو، ”شموءَ لاءِ ڪجهه به نه؟“

شهناز مشڪي بڪسن ۾ نھاري ٿوڪ مان چيو، ”اوهان شموءَ کي ڪجهه به نه ڏنو، ڪمال آهي؟“

”جيڪي الله سائين اوهان کي حياتي ۽ چڱ پلائي ڏي. اوهان جو ئي پيا کائون ۽ اوچون.“

شهناز مرڪي چيو، ”نه مائي شمو، مون مذاق ٿي ڪيو اوهان لاءِ به آهي.“

شموءَ کي ڪپڙن جو جوڙو ڏنائين ۽ هو دعائون ڪرڻ لڳي. نذيران ۽ وزيران جون نظرون يڪو طارق خان جي ڏنل بڪسن ڏانهن هيون. الاڻي ڇا هوندو انهن ۾؟

جان بيبيءَ جون آڻيون اڪيون سواءِ طارق خان جي ٻيو ڪجهه به ڏسڻ لاءِ تيار نه هيون، پر هوءَ کين زبردستي جهلون پائي ويٺي هئي. ڪچهري ڪندي رات گهڻي گذري ويئي هئي. مير محمد واڄ ۾ ڏنو، ”هاڻي صبح ٿيڻ وارو آهي.“

ڳالهه ڪل جهڙي هئي پر ڪنهن به نه ڪليو. نذيران ۽ وزيران تنگ ويٺيون هيون. شهناز به ٻئي ٻار سمهاري اچي ويٺي هئي ۽ اوباسيون ڏيئي رهي هئي. باقي طارق خان ۽ جان بيبي جا روح هڪ ٻئي سان محو گفتگو هئا. جان بيبي جي اکين جو ته ڏٺو ئي نٿي ٿيو طارق خان کي ڏسڻ مان. کيس پنهنجي چريائي پاڻ پي نظر آئي. هن جو انت ڇا ٿيندو؟ پر آءُ ته پنهنجي انجام کان واقف آهيان. هن چرڪي طارق خان کي ڏنو جيڪو کيس ڏسڻ سان گڏ سوچڻ ۾ غلطان هو. جان بيبيءَ سوچيو، هو سوچ ۾ ٻڌل آهي؟ ڪاش، مان اهو سڀ ڄاڻان ها... ايئن ته ناهي جو هو منهنجي ڪري پريشان آهي. سوچي ٿو... مان کيس پريشان ٿي ڪريان؟... هن چرڪي مير محمد ۾ نھاريو جنهن مشڪي چيو، ”هلون؟“

جان بيبيءَ آهستي مٿي کي هاڪار ۾ لوڏيو. طارق خان چرڪي چيو، ”ڇو؟“

مير محمد کلي اتندي چيو، ”هاڻي اميد ته وڌيڪ ويهڻ لاءِ ڪوبه نه چوندو.“

شهناز اوباسي ڏيئي اتندي چيو، ”ٻارن کي ڏسان... نازو ۽

ڀاڳي ته شموءَ سان مارڪن ۾ پوريون آهن.“
 ”سڀئي اٿيا شهنواز کانئن موڪلائي ٻارن ڏانهن هلي ويئي.
 نذيران ۽ وزيران گڏجي چيو، ”شموءَ کي وٺي ٿيون اچون.“ ۽
 اندر رڌڻي ڏانهن هليون ويون. طارق خان صوفي تي ويهندي چيو،
 ”معاف ڪجو، آءٌ ٻاهر دروازي تائين اوهان کي ڇڏڻ لاءِ هلي نه
 سگهندس.“

مير محمد اندر ويندي چيو، ”شموءَ کي وٺڻ ويون آهن، پاڻ به
 وڃي ويهي رهيون آهن.“

مير محمد جي وڃڻ کانپوءِ جان بيبيءَ به صوفي تي ويهندي
 چيو، ”دروازي تائين هلڻ لاءِ آءٌ به ڪڏهن اوهان کي نه ڇڏينديس.“
 ”ان لاءِ ته نيڪ ناهيان؟“

”نه، ان لاءِ ته اوهان اهم آهيو.“

”توڪان به مٿي؟“

”مان ڇا آهيان؟“

”اها مون کي خبر آهي ته تون ڇا آهين؟“

جان بيبيءَ چرڪي چيو، ”مان ڇا آهيان!“

طارق خان پنهنجو ڪنڌ صوفي جي پٺيءَ تي لاڙي چيو، ”هر
 سوال جو جواب هجي ها ته ڪوبه اتاولو ۽ اداس نه رهي ها.“ کي
 اهڙا سوال هوندا آهن جن جا جواب عرشن ۾ هوندا آهن جن کي
 هيٺ لهندي لهندي ايڏي دير ٿي ويندي آهي جو انتظار ڪندڙ جون
 اکيون پٿر جون ٿي وينديون آهن پر اهي بي رحم جواب پوءِ به
 پنهنجي مرضيءَ سان سفر ڪندا آهن، آهستي آهستي.“

جان بيبي کيس حيرت مان ڏسي رهي هئي جيڪو بوسڪيءَ
 جي ڪپڙن ۾ هميشه وانگيان خوبصورت دلڪشن ۽ باوقار لڳي
 رهيو هو. پر اڄ کيس اڳ کان گهڻو مختلف لڳي رهيو هو. طارق
 خان جون اکيون بند هيون ۽ هو ٽڪل ٽڪل لڳي رهيو هو. جان
 بيبي هڪدم سندس هٿ جهلي چيو، ”طبيعت ته نيڪ آهي نه اوهان
 جي؟“

طارق خان اکيون کولي پنهنجو هٿ سندس هٿن مان ڪڍي

چيو، ”تڪل آهيان، الائي ڇو.“

جان بيبيءَ صوفي تان اٿي چيو، ”مون ٽڪايو آهي اوهان کي، هيتري دير تائين مون کي ويهڻ نه ڪپندو هو. اوهان جي طبيعت نيڪ ناهي... مان ته ڪا صفا چري آهيان.“

طارق خان هڪدم اٿي سندس سامهون بيبي اڪين ۾ نهاري چيو، ”تون غلط ٿي سوچين جاني، ايئن ناهي جيئن تون سوچين ٿي. تڪڙ جا پيا به گهڻا سبب آهن توسان گڏ ويهندي پلا آءُ تڪجي پوندس؟“

طارق خان جي سوال کيس سرشار ڪري ڇڏي، ”اوهان ويهو.“ هن کيس صوفي تي ويهڻ جو چيو ته طارق خان کلي چيو، ”مهمان کان اڳ ميزبان ويهي؟“

بئي هڪ ئي صوفي تي ويٺا ته نذيران، وزيران ۽ مير محمد کلندا آيا. طارق خان چيو، ”ڇا تي ٿا ڪلو؟“ مير محمد کلي چيو، ”شمو، ڀاڳي ۽ نازوءَ هڪ ٻئي سان پوڳ ٿي ڪيا.“

شمو به کلندي آئي پٺيان ڀاڳي ۽ نازو به آيون نذيران ۽ وزيران حيرانيءَ مان طارق خان ۽ جان بيبيءَ کي ڏسي رهيون هيون. ٻين ته الائي محسوس ڪيو به يا نه، طارق خان چيو، ”ڇا ڳالهه آهي نذيران ۽ وزيران، ٻئي خيالن ۾ گم ٿي ويون آهيو؟“ نذيران چيو، ”اسان جيتري دير هوڏانهن ويا هئاسين اوهان ڪهڙي ڪچهري ڪئي؟“

سوال ته صفا اڍنگهو هو پر طارق خان کلي چيو، ”ڇڏي به پاڻ وڃو ۽ حساب ڪتاب به پاڻ وٺو، سٺو انصاف آهي.“ ”هاڻي موڪل ڏيو.“ مير محمد اٿيو ته سڀئي طارق خان سان موڪلائي ٻاهر نڪتا.

طارق خان جا جان بيبي کي ڏنل ٻئي بڪس شموءَ وٽ هئا. گاڏيءَ ۾ ويهندي نذيران چيو، ”شمو، هيڏانهن ڪر بڪس ته ڏسون طارق خان جانيءَ کي ڇا ڏنو آهي؟“

شموءَ جان بيبي جي منهن ۾ نهاريو جتي ڪوبه تاثر نه هو. نه انڪار نه اقرار. شموءَ چيو، ”جيڃي، ڀلي گهر هلي ڏسو.“

نذيران شموء جي هٿن مان بڪس ڦري چيو، ”ڏسان ٿي، کائي
ڪونه ٿي وڃان.“

جان بيبيءَ آهستي چيو، ”نذيري، گهر هلي ڏسج.“
نذيران پيڪنگ ڦاڙيندي چيو، ”هتي ڏسڻ ۾ ڇاهي؟“
مير محمد جيڪو جيب ڊرائيو ڪري رهيو هو ان نذيران کي
چڙب ڏيئي چيو، ”نذيري، آهي ڇا، بڪس شموء کي ڏيئي آرام سان
ويه.“

ٻئي پيڙهيون گهر تائين ماٺ رهيون. گهر ۾ ايندي ساڻ ٻئي
پنهنجي ڪمري ڏانهن هليون ويون. سڄي رات جان بيبيءَ جي
حواسن تي طارق خان سوار هو. مير محمد جي وجود سان سندس
ڪوبه واسطو ۽ مطلب نه هو. ڪنهن ڪنهن مهل مير محمد جي
ٻانهن يا تنگ کيس لڳي ٿي ته هوءُ چرڪي پري ٿي ٿي ويئي. هوءُ
الائي ڪيتري دير تائين طارق خان جي نظرن جي گرمي پنهنجي
چپن، گلن ۽ پوري وجود تي محسوس ڪري رهي هئي. اکين جي
ته عيد ٿي ويئي هئي کيس ڏسڻ سان. صبح جو نور بيبيءَ ايندي
ساڻ چيو، ”پٽ، رات پيڙهيون ڪي رسائي ڇڏيئي؟“
”مون ته ڪنهن کي به نه رسايو آهي.“

”رات نذيريءَ ۽ وزيريءَ ٻڌايو ته جانيءَ اسان کان طارق خان
جون ڏنل سوکڙيون لکائي ڇڏيون.“

”مون لکايون؟“ تپل تي پيل بڪسن ڏانهن اشارو ڪري،
”هي رکيا آهن بڪس... مون کڻي لکايا آهن؟“

نور بيبيءَ خوش ٿي چيو، ”پٽ، ڪٿي آئي مون کي ڏيکار.“
وري شموء کي چيائين، ”وڃ شمو، نذيري ۽ وزيريءَ کي وٺي آءُ.“
شموء هيٺ لپتندي چيو، ”جيڪي، رات جو اوجاڳو آهي سو
مٿو ٿو ڦير.“

نور بيبيءَ ڌڙڪو ڏيئي چيو، ”آءُ ٿي چوانء تڏهن ٿي سمهين،
وڃ، وٺي اچين، ڪاوڙيون وٺيون آهن.“ شمو ڪرڪندي اٿي
ڪمري مان نڪري ويئي.

پنهنجي ڪمري ۾ نذيريءَ چيو، ”وزير، اسان ٻڌو ته اڳ به

هو ته جاني طارق خان کي پائين ٿي پر رات ته اکين سان ڏٺوسين
به!!“

”ها الا، مون کي ته طارق خان تي پي حيرت ٿي. سندس
نظرون يڪو جانيءَ تي هيون. ڄڻ ٻي ڪنهن کي ڏسي ئي نه پيو.“
”الائي ڇا ڏنائين اٿس جو جاني ڏيکارڻ لاءِ تيار ئي ناهي.“
”هوندو ڪو خط پٽ ٻيو ڇا؟“
”هيڏن بڪسن ۾ خط پٽ؟“

”ڪپڙا ويڙا به هوندا انهن ۾ خط به هوندو ٻيو وري ڇا؟“
شموءَ ڪمري ۾ ايندي ساڻ چيو، ”جيبيون، اوهان کي جيبي
نور بيبي پئي سڏي.“
”ها ها تون وڃ، اسين اڇيون ٿيون.“
شمو ٻاهر نڪتي ته وزيران چيو، ”اها شمو چپري به وڏي
رازدار اٿس.“

”ها بڪس وڪس کولي ڏسي، هاڻي ٿي اسان کي سڏ ڪرائي
ڏيڪاري.“
”پوءِ به ڏسڻ ۾ چاهي، هل ته هلون.“

ٻئي انهيون ڪمري ۾ آيون، نور بيبيءَ کلي چيو، ”اچو، اچو
ڏسو ڀيٽ اوهان لاءِ ڪري بڪس رکي ويئي آهي. اڃان کوليائين به
ناهي.“

انهن ڏٺو ته اڃان بڪس بند هئا بس جيئن نذيران هڪڙي
بڪس جي پيڪنگ ڦاڙي هئي اها ئي ڦاٿل هئي. اهو ڏسي ٻنهي
جو موڊ سهي ٿيو. نذيران تهڪ ڏيئي چيو، ”اسان ته پوڳ ٿي ڪيا
جانيءَ سان.“

جان بيبي ايئن لاتعلق ويئي هئي ڄڻ انهن بڪسن ۾ سندس
اچي نه وڃي ۽ هو ٻئي ايئن بڪس کولڻ لڳيون ڄڻ سندن هجن.
شموءَ کي ته وڏا جڪ پي آيا پر مائڪي کين ڏسي رهي هئي.
جان بيبي سندن حرڪت کي بنا ڪنهن تاثر جي ڏسي رهي هئي.
پهرين ننڍو بڪس کوليائون، ته ان مان سون جو نازڪ نازڪ موتين
وارو خوبصورت سيٺ نڪتو. سڀني جا وات ڦاٽي ويا.

”هٺ، ڪيڏو خوبصورت سيٽ آهي؟“

”جاني، ٿورو پائي ته ڏيکارا!“ نور بيبيءَ چيو ته، ”جيڪي جابل...“ جي نالي تي سڀني چرڪي دروازي ڏانهن نهاريو ته ملوڪان ۽ ختو بينيون هيون.

جان بيبيءَ خوشيءَ مان رڙ ڪئي، ”اوهين ... ڪنهن سان آيون آهيو؟“

”اسان سان...“ جبار طاهره سان گڏ ڪلندو ڪمري ۾ آيو.

نور بيبي، نذيران ۽ وزيران کين ڏسي خوشيءَ مان تڙي پيون. ساڻن گڏجي جبار بس ٿوري دير جان بيبيءَ سان ويٺو ۽ پوءِ انهن سان گڏجي ڪمري کان ٻاهر نڪتو. شمع اٿي در بند ڪندي چيو، ”هڃائن مان جند آزاد ٿي.“ جان بيبي ماءُ پيءُ ۽ سڀني جي خيريت پڇي جيڪا ٻڌائي ملوڪان پنهنجي پوتيءَ جي پلوءَ تي ٻڌل ڳنڍ چوڙي جان بيبي کي لفافو ڏيئي چيو، ”جيڪي، هي خط جيڪي زهره ڏنو آهي اوهان لاءِ.“ جان بيبي جهڙپ ڏيئي خط وٺي پڙهڻ لڳي.

”جاني، خط لکڻ جي ڪا خاص ضرورت ته نه هئي، به ٿي ڏينهن اڳ ئي ته گڏ هيسين. پر جڏهن ملوڪان ۽ ختو ٻڌايو ته جانيءَ ڏانهن ٿيون وڃون ته بس مڙيئي به اکر لکڻ تي دل چيو. جاني، تون چوندينءَ ته وري به نصيحتن جو ڪلاس شروع ڪيو اٿئي، پر هڪڙي ڳالهه ضرور ڏيان ۾ رڪجانءِ ته تنهنجو وجود رڳو تنهنجو ناهي، ان ۾ اسين به شامل آهيون بلڪل ايئن جيئن منهنجو وجود رڳو منهنجو ناهي. اسان جڏهن پنهنجي وجود کي بي سڪون ۽ بيقرار ڪندا آهيون ته درحقيقت اسين اها سزا پنهنجي پيارن کي ڏيندا آهيون. اهي پيارا جيڪي اسان سان پيار ٿا ڪن. ڄاڻان ٿي ته هينئر توکي نصيحت جي نه محبت جي ضرورت آهي. اها به ان جي جنهن کي تون چاهين ٿي ۽ جيڪا مشڪل ٿي نه بلڪه ناممڪن آهي. ڇو ته هن کي پنهنجي ذميوارين جو احساس آهي ۽ هو ڪڏهن به پاڻ کي ان اعلامنچ تان هيٺ لاهڻ جي ڪوشش نه ڪندو جنهن تي هو وينل آهي بلڪ جتي کيس ويهاريو ويو آهي، تمام تر ذميوارين ۽ چاهتن سان، مان ته هڪ دفعو

سندس گهر وڃڻ کان پوءِ ئي کيس سڃاڻي ويئي آهيان ۽ تون اڃان به
الائي ڪهڙن آسرن ۾ آهين. لطيف بادشاهه مان چوندي آهيان ته آهي ئي
تنهنجو، ان کي ته ضرور پڙهندي هوندي، ڀلا سچ پچ ٻڌاءِ ته لطيف
ڪڏهن تنهنجي حوصله افزائي ڪئي آهي ان معاملي ۾؟

ڏنا ڏونگر نوڻ، جان مون پاڙيسي پڇيا،

تان هيڪليون هلن جي، سي تاڪن سندي توڻ،

ان پونءِ سندي پوڻ، ڪوڙين منجهان ڪو لهي.

۽ مون کي ٻيو اهو به ڊپ آهي ته متان تنهنجو چهرو، جيڪو
سڀ ڳالهائي ٿو، ٻڌائي ٿو، اهو ڪير پڙهي نه وٺي. تون پاڻ تي
ڪنٽرول ڪر ۽ نارمل ره.

هوءَ خط پڙهندي ويئي ۽ لڙڪن جي ٻوڏ کيس اندر ۾
ٻوڙيندي رهي. هوءَ سڌڪن سان روئڻ لڳي. ملوڪان، ختو ۽ شمو
سائس گڏ روئڻ لڳيون. ملوڪان پنهنجون هنجون اڳهي چيو،
”جيڃي، اسان جي ته هٿ ۾ ڪجهه به ڪونهي، جان آهي اها اوهان
تان قربان آهي.“

ختو روئندي سندس پيرن کي زور ڏيندي چيو، ”جيڃي آءُ
تنهنجي لڙڪن تان به صدقو آهيان.“

شمو ٻنهي کي دڙڪا ڏيندي چيو، ”مايون، ڇڏيو جيڃيءَ جي
جند، آهي ڇا اوهان ڪي؟“

جان بيبيءَ چيو، ”امان ۽ بابا وارا ڪيئن آهن، ادي تاجي آهي
يا هلي ويئي؟“

ملوڪان چيو، ”سائين وارا نيڪ آهن، جيڃي تاجان ٻي ڏينهن
ئي هلي ويئي، جيڃي حسنه کي ٻار جا سور هئا.“

جان بيبيءَ اٿي قلم ۽ ڪاغذ کڻي لکڻ لڳي:

”مني زهري، تنهنجا ٻول اڳ جيان ئي امرت جل آهن. اهي
مون کي لمحي لمحي جيئڻ جو درس ٿا ڏين، جيارڻ جو سبب ٿا
بنجن. واقعي هو جتي ويندو آهي اتان هڪڙو انچ به هيٺ لهڻ لاءِ
تيار ناهي، پر مون به ڪڏهن چاهيو آهي ته هو هيٺ لهي. مان ته
هونئن به اها ڏوڙ آهيان جيڪا سندس پيرن تي پوي ته هو هڪدم

ان کي ڇنڊي پنهنجا پير پاڻيءَ سان ڌوئي ڇڏي، منهنجو وجود بس اها اهميت ٿو رکي سندس اڳيان. مون کي حيرت اها آهي ته منهنجي محبت جتي به پڌري ۽ ظاهر ٿي ٿئي اتي مون لاءِ ٻيو ته ٺهيو پر همدردِي ۽ رحم به ناهي... اهو وڏو الميو آهي پيار لاءِ. باقي مان توکي اهو ٻڌايان ته هو منهنجي حالت کان هاڻي بيخبر ناهي، ۽ لڳي ٿو ته جتي مان رهان ٿي اهي به هاڻي بيخبر ناهن! خاص ڪري نذيران ۽ وزيران ته اسان ٻنهي جي نگاهن سان گڏ سفر ڪري سمورو راز پروڙي ورتو آهي ۽ اها واردات سندس ئي ڪيل دعوت ۾ ٿي آهي. پر مون کي ته انهن جي ڪابه پرواهه ناهي... باقي اها ضرور خوشي اٿر ته مان کيس سولائي سان خوابن ۽ خيالن ۾ سڏي وٺندي آهيان ۽ منهنجون تنهائون محفلن ۾ تبديل ٿي وينديون آهن.“

ملوڪان ۽ ختو ٻئي جان بيبي وٽ رهيون ۽ شمو سندس خط کڻي جڏهن جبار ۽ طاهره ويا ٿي ته ساڻن گڏ ڳوٺ رواني ٿي. هفتي کان پوءِ ستار ۽ آمي آيا. ستار کي حسنه جون دوائون وٺيون هيون. آمي زهره جو خط جان بيبيءَ کي ڏنو.

”جاني، مان ته صفا ڊڄي ويئي آهيان. نذيران ۽ وزيران نهايت خطرناڪ بلائون آهن. هاڻي ڇا ٿيندو؟ متان هو توکي بدنام ڪن يا گهر زهر ڪري ڏين. متان ادا مير محمد کي خبر پوي. باقي طارق خان تو تائين پهچڻ لاءِ ڪڏهن به قدم نه کڻندو. ڇو جو تون اهو ماڳ آهين جيڪو اڳ ئي ڪو ماڻي چڪو آهي. تون شادي شده آهين ۽ مير محمد تنهنجو مڙس آهي ۽ اهائي حقيقت آهي تون پاڻ به تسليم ڪر.“

جان بيبي خط پڙهي مشڪي پئي. ’زهري، مير محمد پهريون مرد آهي جنهن جي منهنجي بدن تائين پهچ آهي. اسان ٻئي گڏ رهون ٿا هڪ ٻي جي جسم کي ڇهون ۽ محسوس به ڪندا آهيون پر اسان جا روح ڌار آهن. نه پر حقيقت اها ئي ته ’اسان جا جسم به ڌار آهن. ڇو ته جڏهن هو مليل به هوندا آهن تڏهن به هو پاڻ ۾ ڳالهائيندا ناهن نه ئي ڪڏهن پاڻ ۾ ڪا ڪچهري ڪيائون نه ئي

پوڳ، مذاق، کل ۽ ٽهڪ ڏيندا آهن. يعني هو مليل هوندي به رنل ۽ ڪاوڙيل هوندا آهن. 'ايئن ڪٿي چئو ته نڪاح وارو ناٽڪ رچائي مجبور ڪري مون کي ساڻس گڏ سمهاريو ويو آهي ۽ مان بنا ڪنهن احتجاج جي سندس ضرورت پوري ٿي ڪريان... بس اهوئي اسان جو تعلق ۽ لڳ لاڳاپو آهي هڪ ٻي سان... 'مان ماڻ آهيان ۽ ڄاڻان ٿي جڏهن ماڻ جا آنا ڦٽندا آهن ته انهن مان تلخيون ئي جنم وٺنديون آهن. 'ها، آءٌ لطيف کي پڙهندي آهيان... بلڪ اڳ کان گهڻو پڙهندي آهيان. لطيف حوصله افزائي ڪري ٿو يا نه، جواب لاءِ سر سهڻي ڪافي آهي.

ڏم ڏهاڻي ڏي، سندا ميهڙ مهڻا،
جهليم ٿي جهوليءَ ۾، پلٽ پائي سي،
مرجان چاليهه چئي، سڱان سپرين جي.

ڏم کٽئي ڏينهن، ويٺو جي وللين،
ميڇ مارڳ لائيا، هڏن مٿي هينئن،
قول پڇندس ڪيئن، جي ٻڌم ٻيلاين سان.

هاڻي اميد ته لطيف کي سمجهڻ ۾ مدد ملي هوندي. باقي طارق خان سچ به اوچي منچ تي آهي ۽ فارسيءَ جو هي شعر جيڪو اسان ٻنهي گڏجي پنهنجي ڊائرين ۾ لکيو هو:

هرڪ به افلاڪ، رفتارش بود،
بر زمين رفتن چه، دشوارش بود.

ائين ئي هو آسمانن ۾ هلندڙ آهي ۽ کيس زمين تي هلڻ ڏکيو لڳندو. پر مون به ڪڏهن اها خواهش ڪئي آهي ته هو مون سان وڪ ملائي هلي. اها ريڪا ته چمندي ئي ڊهيل آهي. هينئر مون کي روسي شاعر ”اوانوف“ جو نظم هتي لکندي مزو پيو اچي.

اسان ٻه ٿڙ آهيون، جن کي وچ چمڪائي رهي آهي، اڌ رات جو اونداهي جهنگ ۾ به جرڪندڙ چيون آهيون، اسان ٻه پچڙ تارا آهيون جي پاڳ جي به چانگي ٻاڻ تي اوندهه ۾ اڏري رهيا آهيون. اسان ٻه ڪميت آهيون جن جون واڳون ساڳي هٿ ۾ آهن ۽ جي

ساڳي اڙيءَ سان اڳتي وڌي رهيا آهن. اسان به نيٺ آهيون، جن جي نهار ساڳي آهي، ساڳئي سڀني جا به ترندڙ پنڪ آهيون. اسان ان سنگ مرمر جي سڌاريءَ تي بن درختن جا پاڇاوان آهيون، ساڳئي صليب جون به ٻانهون آهيون. خبر اٿئي زهري، ته هيٺ جڏهن مون کيس ڏٺو ته چاهيم ڪاش، وقت کي زنجيرون پئجي وڃن. ڪاش، اهي لمحا امر ٿي وڃن پر ايئن ممڪن ڪٿي هو، ۽ آءُ موتي وري ڪنسنٽريشن ڪيمپ ۾ هلي آيس. تنهنجي ان ڳالهه جو ڪهڙو جواب ڏيان ته، مان پاڻ تي ڪنٽرول ڪريان، نه زهري، جيڪا ڳالهه منهنجي وس ۾ ناهي ان جي تلقين نه ڪر. منهنجو چهرو سچ به منهنجي اندر جي آربي آهي، مان ڪجهه به ڪنهن کان لڪائي نٿي سگهان، هو ڏسي ۽ پڙهي وٺندا سڀ ڪجهه ٿورن ئي ڏينهن ۾. مون کي حيرت رڳو ان ڳالهه تي آهي ته هاڻي منهنجا خواب به اڏامي ويا آهن، شايد ان ڪري جو رات سندس يادن جي غلام بنجي ويئي آهي. اڪيون بند آهن، ننڊ اچيئي نٿي. مهرباني ڪري زهري، تون پاڻ کي پریشان نه ڪر، تون ته منهنجي پناهه گاهه آهين. تون به جي ڪمزور ٿي ويندين ته مان ڪٿي لڪنديس، ڪٿي پناهه وٺندس. منهنجا قيدي جذبا تو وٽ اچي ڦلارجن ٿا، انهن جو پرم رکڻ ۽ سنڀالڻ تنهنجو ظرف آهي، فرض نه!

جان بيبيءَ ساڳئي طرح ملوڪان جي پوتيءَ جي پلٽ تي خط ٻڌي ڳنڍ ملوڪان جي هٿ ۾ سنڀالي ڏني. ستار دوائون وٺي آهيءَ کي جان بيبي وٽ ڇڏي ملوڪان ۽ ختو کي وٺي هليو ويو. آهي، جان بيبي جي گهرن، ڊگهن خوبصورت وارن کي ڦٽي ڏيئي رهي هئي ته جان بيبيءَ چيو، ”آهي، طارق خان کي ڏسڻ ويندين؟“

آهيءَ جا هٿ ڏڪي ويا. ڏانهن نهاريائين. سندس چهرو وارن جي ڪڪرن ۾ چنڊ جيان چمڪي رهيو هو. ”ڇو جيڃي؟“

”بس... ايئن ئي... ڏسڻ ۾ چاهي؟“

”ڇا چوندا سيئي؟“

”سيئي ڪير؟“

”جيبي نور بيبي ۽ جيبي شهنار.“
 ”اهي ڇا چونديون؟ ڇو چونديون؟ تنهنجي دل نٿي چوي کيس
 ڏسڻ لاءِ؟“

”جيبي، آءُ ته کڻي تنهنجي لاءِ ڪري...“
 جان بيبي تڙپي پئي، ”منهنجي لاءِ؟ تنهنجي پنهنجي دل نٿي
 چوي؟“

”آميءَ مشڪي چيو، ”تنهنجي لاءِ نه مني، پاڻ لاءِ ٿي وڃان پر...“
 ”پوءِ وڃين ڏسي اڄ نه...“
 ”تو لاءِ پڇي ته ڇا چوان؟“
 ”چوئس ته جيئري آهي.“

طارق خان ٻاهر لان ۾ ويٺو هو. آمي جيئن ئي گيت کان اندر
 آئي، طارق خان خوشيءَ مان اٿي بيٺو، ”آءُ آمي آءُ.“
 آمي تقريباً ڊوڙ ڪري وٽس آئي ۽ پيرين پئي ساڻس ملي.
 طارق خان لان چيئر تي ويٺو ۽ آمي هيٺ چيئر تي ويهي رهي،
 ”سائين، اوهان جي طبيعت ڪيئن آهي؟“
 ”نيڪ آهيان، تون ڪيئن آهين. ڪڏهن آئي آهين. شمو ڪٿي
 آهي؟“

”سائين شموءَ کي جيبي اميران گهرايو هو. اها ويئي ته چوريون
 ملوڪان ۽ ختو آيون اهي ويون ته آءُ جيبي جابل لاءِ ڪري آيس...“
 ”تنهنجي جيبي ڪيئن آهي، خوش ته آهي؟“
 آميءَ طارق خان ۾ نهاري چيو، ”سائين نيڪ ته آهي پر...“
 ”پر ڇا؟“

طارق خان اتاولائيءَ مان پڇيو ته آميءَ آهستي چيو، ”سائين
 مون کي چيائين ته، منهنجي لاءِ پڇي ته ڇڻجانءِ ته جيئري آهي!“
 طارق خان چرڪي آميءَ کي ڏٺو، ”آمي، پنهنجي جيبيءَ کي
 سمجها.“

”ڇا سمجهايان سائين، هاڻي ته هوءَ سمجهڻ ئي نٿي چاهي...
 اسين ڳالهائون ٿا ته اسان کي ماڻ ڪرائي ٿي ڇڏي... اسين گولا
 غلام بيوس آهيون سائين.“

طارق خان خيالن ئي خيالن ۾ پریشان ٿي ويو. ”مان ايندس پاڻ... کيس سمجھائڻ لاءِ.“

آمي اٿي ته طارق خان کيس خرچي ڏني. ”اندر گهر ۾ هل، ماني ڪا.“

آميءَ پئسا گگي جي کيسي ۾ وجهي ڇنڊڪر ڏيئي هيٺ لائي چيو، ”سائين مانيءَ مان جوڙ آهيان. بس رڳو اوهان کي ڏسڻ آئي هيس.“

جان بيبي کي جڏهن آميءَ اچي ٻڌايو ته، هو پاڻ کيس سمجھائڻ ايندو. ته هوءَ پهرين ته عرشن ۾ اڏامڻ لڳي پوءِ جهٽڪي سان وري ساڳي هنڌ آئي، هو منهنجي لاءِ ٿوري ڪو اچي ٿو، هو ته مون کي سمجھائڻ لاءِ ايندو ته مون کي پریشان نه ڪر.

جبار اچي ٻڌايو ته ستار کي پٽ ٿيو آهي... سڀني خوش ٿي کيس مبارڪون ۽ ڪيرون ڏنيون.

جبار کلي چيو، ”آءٌ ڪو لنگهو آهيان جو ڪير وٺان!“ سڀئي پيسا آميءَ کي اڇلائي ڏيئي چيائين، ”موج ڪر آمي موج ڪر.“

آمي پئسا ميڙي خوشيءَ مان دعائون ڪرڻ لڳي. جان بيبي جبار سان گڏ هلڻ لاءِ تيار ٿي ته نذيران ۽ وزيران به

تيار ٿيون.

باب ايڪيهون

محبتن جي سفر ۾ جڏهن تنهائون مقدر بنجي وڃن ٿيون ته سڄو وجود تڙپي ٿو پوي ۽ پوءِ رُت بدلجڻ جو احساس ئي ڪٿي ٿو رهي. ڄڻ اها ڪنهن ٻي دنيا جي موسم هجي. جيڪا انهن ئي ماڻهن لاءِ آئي آهي. اسان جي موسم ته جڏهن به ايندي اسان کي ضرور آگاهه ڪندي. آگاهه ڇا، ان کي ته جسم جي رڳ رڳ محسوس ڪري جاڳي پوندي... پر هاڻي هيءُ جيڪو صحرا جوسفر شروع ٿيو آهي، ان کي ته ختم ٿيڻ ڏجي، پر ڪيئن؟ هيءُ سفر ته ريتيءَ جا ذرا ڳڻي ڳڻي پورو ڪرڻو آهي، گذارڻو آهي ۽ ايترا ته منهنجي جيون جا سال، مهينا، هفتا، ڏينهن، پر پل به ناهن!! هي درد جو صحرا ته مون کي ڳهڻ لاءِ، ڳورڻ لاءِ پر پيو ساڃي ۽ روح جي چوگرد سندس حصار سوڙهو ٿيندو پيو وڃي... مون کان ته جيئن جو حوصلو پيو ڪسڻ چاهي هي دشت جو وحشي ۽ منهنجي روشن اکين اڳيان انڌيرو سڀني سازشن سان شامل ٿي مون کي مات ڏيڻ لاءِ سندرو ٻڌي بيٺو آهي. ڇو ٿيندو آهي اهو سڀ ڪجهه؟ ۽ حساس ماڻهن لاءِ ئي اهي سڀ سزائون ڇو آهن، هي تنهائون ته ڪٽجي ئي وينديون آهن ڪنهن جي ساٿ ڏيڻ سان، ڪنهن جي گڏ هلڻ سان... پر هيءُ دل به مڃي نه! دل کي ته صرف هن جي ئي تلاش آهي، ڳولا آهي، گهرج آهي.

جيئن سو هرڻ هماءُ، سرگردان سنسار ۾،

هو ڀڳ نه ڌري پٽئين، هي ڌڙ سر ڌري نه ساه،

جيڪس تن وٽاءُ، سسئي سور پرايا.

بسنتي رت ڳهه ڳڻن، ويس وڳن ۽ هار سينگار سان سنوارجي آيل هئي. جان بيبيءَ جي اندر واري دنيا ۾ ان بهار جي رت جي ڪابه خوشبو ڪوبه رنگ اثر انداز ٿي نه سگهيو هو. جان بيبيءَ سوچيو، ڇا هر چوڪريءَ سان اهوئي الميو هوندو آهي ته هوءَ ماڻهن

توڙي ساهرن جي گهر ۾ بي گهر هوندي آهي، جلاوطن هوندي آهي يا رڳو مان جنهن جو ڪوئي گهر ڪونهي. هوءَ ڏاکڻيون چڙهندي ڇت تي آئي هئي ۽ ڇت جي چارين وارن سوراخن مان هوءَ ٻاهر جا نظارا ڏسي رهي هئي. نذيران ۽ وزيران ته جئور جيان کيس چنڊيل هيون. ستار جي پٽ جي ڇتي ۽ عقيقي کان پوءِ طاهره جي چوڻ تي جبار کيس ماءُ ڏانهن وٺي ٿي ويو ۽ نذيران ۽ وزيران به وڃڻ لاءِ تيار ٿيون ته جان بيبيءَ سک جو ساهه کنيو. ”جاني، اسان سان گڏجي هل نه.“

جان بيبيءَ کان اڳ امير بيبيءَ نذيران کي جواب ڏنو، ”پٽ، جاني پلي به ٿي ڏينهن هتي هجي.“
جبار چيو، ”ماني کائي پوءِ ٿا هلون.“

زهره ۽ افروز به ٻين سئوٽين سان گڏجي ڇتي ۽ عقيقي ۾ آيون هيون، پر نذيران ۽ وزيران جي ڪري وري هليون ويون ۽ جان بيبيءَ اهو سوچي کين موڪل ڏني هئي ته نذيران وارين جي وڃڻ کان پوءِ کين وري گهرائينديس. هوءَ انهن ئي سوچن ۾ هئي ته ڏورانهن واٽن تان ڌوڙ اڏامندي ڏٺائين... سوچيائين، ’اڳ طارق خان نيڪ هوندو هو ته ايندو ويندو هو ۽ مان به هر گاڏيءَ جي آواز ۽ سندس اٿاريل ڌڏڙ تي چرڪي پوندي هيس... پر هي ته وهندڙ رستو آهي طارق خان جي گاڏي نه ايندي ته رڪجي ۽ بيبي ٿوري ويندو، گاڏيون ته ايئن ئي پيون اينديون ۽ وينديون.“ هوءَ بي خياليءَ مان رستي کي ڏسڻ لڳي. ”اڙي، هي ته طارق خان جي گاڏي آهي.“ هن طارق خان جي نيري لينڊڪروزر سڃاڻي ورتي. ”اڙي هيءَ ته اسان ڏانهن پئي اچي.“

جان بيبيءَ کان خوشيءَ مان دانهون نڪري ويون ۽ هوءَ ڊوڙندي به به ڏاکڻيون لهندي هيٺ آئي ۽ پنهنجي ڪمري ۾ وڃڻ بجاءِ ورائندي جي ٻاهرين دروازي تي اچي بيبي رهي. ڏاکڻ تان تڪڙو تڪڙو لهڻ ڪري سندس ساهه پرڃي آيو هو ۽ ڇاتي هيٺ مٿي ٿي رهي هئي. هيءُ ٿڪ ڳوري تڪڙيون ڳيتيون ڏيئي پاڻ کي سنڀالي رهي هئي ته طارق خان شاندار انداز ۾ هلندو حمل خان

سان گڏ اندر حويليءَ ۾ گهڙيو. کيس ڏسندي جان بيبيءَ جا نيٺ
 ننهن کان چوٽيءَ تائين نري پيا. هوءَ بي ساخته مرڪي پئي. سندس
 گلاب چين تي ايل مرڪ طارق خان جي اندر جي اونھائين تائين نار
 وجهي ويئي. هو مشڪندو وٽس آيو. جان بيبيءَ پليڪار ڏيئي
 ساڻس کيڪاريو. طارق خان مشڪي کيس ورندي ڏيئي پنهنجي
 هٿن ۾ جهليل شاپنگ بيگز لاپرواهيءَ مان سندس هٿن ۾ ڏيئي
 پاڻ حمل خان سان گڏ اندر هليو ويو. جان بيبي کيس اندر ويندو ۽
 پنهنجن هٿن ۾ جهليل شاپنگ بيگز ۾ حيرانيءَ سان ڏسڻ لڳي ۽
 بجاءِ پنهنجي ڪمري ۾ وڃڻ جي جتي نذيران ۽ وزيران فلم ڏسي
 رهيون هيون، هوءَ ان ڪمري ۾ اٿي جيڪو طارق خان لاءِ
 مخصوص هو. جتي هن طارق خان جي بيماريءَ دوران لڙڪن،
 سڌڪن ۽ دعائن جا دريا وهائي ڇڏيا هئا. اندر اچي هن شاپنگ بيگز
 پلنگ تي رکيا ۽ پاڻ اتي ئي ويهي رهي. هوءَ سوچن ۾ گم هئي ته
 ختوڪلندي وٽس آئي. ”جيبي، جيبي اميران پئي اوهان کي سڏي.
 جيبي، سائين طارق خان سان ملي آهين نه، مون رڌڻي واريءَ دري
 جي جاريءَ مان ڏٺو هو. جيبي، الله سائينءَ اوهان جون دعائون
 ٻڌي کيس چڱو پلو ڪيو آهي.“

جان بيبيءَ چيو، ”تون وڃ، آءُ اچان ٿي.“

سندس ڀر ۾ رکيل شاپنگ بيگز مان طارق خان جي
 مخصوص خوشبو نڪري کيس مست بنائي رهي هئي. ”سندس
 هٿن ۾ ئي ته جهليل هئا.“ هن شاپنگ بيگز تي پنهنجا گداز گلاب
 چپ رکي ڇڏيا ته انهن مان اٿندڙ خوشبوءَ کيس پاڪرن ۾ پري
 سندس روح کي مهڪائي ڇڏيو. ’هو جنهن به چيز تي هٿ رکي ٿو
 اها خوشبودار ٿي پوي ٿي ته هو پاڻ ڪيڏو خوشبودار هوندو؟‘

بر مڙوئي بوءِ، چپر ڇٽون مڪيون،
 بهه بهه ٿي پنيور ۾، هنڌ مڙئي هوءَ،
 راڻين وري روءِ، گوندر لٽا گولئين.

امير بيبيءَ جي ڪمري ۾ وينل طارق خان الائي ڪهڙيءَ
 ڳالهه تان تهڪ ڏنو ۽ ڪمري ۾ ايندڙ جان بيبيءَ جي پيرن ۾ ڏاڻ

پئجي ويا. کيس دروازي تي بيهندو ڏسي. امير بيبيءَ مشڪي چيو، ”اڄ پٽ، بيبي چو رهي آهين؟“

طارق خان کيس ڏٺو ۽ هوءَ امير بيبيءَ جي ڀر ۾ اچي ويئي. نذيران ۽ وزيران به طارق خان جي اچڻ جو ٻڌو، اهي به جان بيبي جي پٺيان ئي ڪمري ۾ آيون ۽ طارق خان سان ڪيڪاري سندس طبيعت جي باري ۾ پڇڻ لڳيون. جان بيبي يڪي ماڻ هئي. امير بيبيءَ چيو، ”جاني، تون ته اچي ماڻ ڪري ويهي رهي آهين، نه طارق خان کي پليڪار ڏئي نه ئي طبيعت جي لاءِ پڇيئي.“

جان بيبيءَ طارق خان کي ڏٺو. طارق خان کلي چيو، ”پقي، جان بيبي ته ايندي ساڻ ورندي کان ٻاهر ملي هئي.“ حمل خان کلي پيار مان جان بيبي کي ڏسي چيو، ”منهنجو جاني پٽ ڏاڍو سليڇڻو آهي.“

نذيران ۽ وزيران هڪ ٻي ڏانهن معنيٰ خيز نظرن سان نهاريو. ’ماءُ کي به خبر ڪانهي... سڀني کان اڳ ملي آهي طارق خان سان. ضرور کيس اچڻ جي خبر هئي. تڏهن ئي ته ڪراچي هلڻ کان انڪار ڪيو هئائين... ۽ پوءِ ٻنهي جون نظرون طارق خان ۽ جان بيبيءَ جي نظرن جو تعاقب ڪرڻ لڳيون. جبار ۽ طااهره به آيا. طارق خان اٿي جبار سان نهايت گرم جوشيءَ سان مليو. ٻئي وينا ته جبار چيو، ”ادا، الله سائين اوهان کي نئين زندگي ڏني آهي. مون کي ته هاڻي به اهو حادثو خوابن ۾ به چرڪائي ٿو ڇڏي ۽ تڏهن ته هتي هينئن وري اچڻ جو تصور به نٿي ڪري سگهيس.“

”ها يار، تو ۽ ڪمال خان وڏي مڙسي ڪئي، لک ٿورا اوهان ٻنهي جا.“

”ادا، اهو وري ڇا پيا چئو... مون سان ايئن حادثو ٿيئي ته اوهين ڪجهه نه ڪريو ها.“

”خدا نه ڪري اوهان سان ڪڏهن ايئن ٿيئي... الله سائين اوهان کي سدائين پنهنجي حفظ ۽ امان ۾ رکي.“

ستار ٻاهران تڪڙو تڪڙو آيو، ”مون کي ربوءَ ٻڌايو ته طارق خان آيو آهي... مون کي ويساهه ئي نٿي آيو!“ طارق خان کلي اٿي

سائس مليو ۽ کيس پٽ ڄمڻ جون مبارڪون ڏنيون.

ستار پنهنجي ڪمري ۾ ويو ۽ پنهنجي پٽ کي هنج ۾ کڻي آيو. طارق خان ننڍڙي کي پنهنجي هٿن ۾ کڻي چمي ڏيئي چيو، ”نالو ڇا رکيو اٿو؟“

نالي ٻڌائڻ کان اڳ سڀئي کلڻ لڳا. طارق خان کين حيرانيءَ مان ڏسڻ لڳو. ستار مرڪي چيو، ”حمل خان.“ وري به سڀئي کلڻ لڳا. طارق خان جو تهڪ نمايان هو. ”جبار جي ڊپ کان؟“

”مون به ايئن ئي چيو آهي ته ادا ستار منهنجي ڊپ مان تڪڙو ئي اهو نالو رکيو ته متان مان پنهنجي پٽ تي اهو نالو رکي ڇڏيان.“

طارق خان کلي چيو، ”هونئن به ان نالي تي ستار جو حق آهي.“

”هينئر ادا ستار کي ڏيئي ٿي ۽ مون کي پٽ ته پوءِ حق جي خبر ڏيانس ها!“

سڀئي کلڻ لڳا. ستار تهڪ ڏيئي چيو، ”پوءِ هاڻي ڪيئن، ٿڌو يا ڪوسو؟“

سڀئي تهڪ ڏيئي کلڻ لڳا. طارق خان کلي چيو، ”ڇاڇا حمل خان جي اڳيان به ننڍڙي کي ان نالي سان سڏيو ٿا؟“ ستار کلي چيو، ”نه، ننڍڙي جو ٻيو نالو مرتضيٰ خان آهي.“

جبار جان بيبی کي چيو، ”جاني، تنهنجي شادي جون تصويرون ڪٿي آهن؟“

جان بيبیءَ گهٻرائجي طارق خان کي ڏٺو. جبار چيو، ”تو وٽ ناهن ڇا؟“

”مان ڇا ڪريان انهن کي...“ جان بيبیءَ تقريباً چرڪي چيو. ”طاهره جبار کي چيو، ”اوهان وٽ هونديون: ادي جاني ته

پهرين ئي ڏينهن بنا ڏسڻ جي ڏيئي ڇڏيون هيون.“

”۽ هتي ڪراچيءَ وارا سڀئي البم ادا مير محمد وٽ آهن.“

نذيران چيو.

”ها ها، نيڪ آهي. ياد آيا. جبار يادگيري اچڻ سان اتي پنهنجي ڪمري ڏانهن ويو ته جان بيبي جنهن جو ساھ ٿي منجهاميو، اٿندي چيائين، ”اوهان تصويرون ڏسو، مان اچان ٿي.“

ايئن چئي هوءَ ڪمري کان ٻاهر نڪري ويئي سواءِ طارق خان جي ڪوبه محسوس ڪري نه سگهيو ته هوءَ تصويرون ڏسڻ نٿي چاهي. جبار تصويرون کڻي آيو سڀئي خوشيءَ مان تصويرون ڏسڻ لڳا.

امير بيبيءَ چيو، ”جبار وٽ ته جيڪا به شئي ويندي آهي اها چڻ اڪونج ڪن ۾ هليو وڃي.“

حمل خان کلي چيو، ”ڪيترا ڀيرا چيو اٿئون ته تصويرون ڏيکار، شڪر جو طارق خان آيو ۽ تصويرون ڏنيون سين.“

امير بيبيءَ چيو، ”پٽ، جبار جي شاديءَ جا فوتو ته ڏنا اٿئي نه؟“

طارق خان کلي چيو، ”ها پٽي، اهي ته مون اوهان کان به اڳ ڏنا هئا. اتي ڪراچيءَ ۾ ڌناري پهرين جبار اتي مون کي ڏيکاري هئا.“

تصويرون گهڻيون هيون هر ڪو کڻي ڏسي رهيو هو. تصويرن ۾ مير محمد جي خوشي ڏسڻ وٽان هئي. جان بيبي ته هونئن ئي قيامت آهي. شاديءَ جي ڳاڙهي وڳي ۽ ڳهه ڳتن ۾ ته هيڪاري حشر مچائي رهي هئي. سڀني کي پنهنجون تصويرون ڏسڻ جو ئي شوق هو. سڀئي پنهنجون تصويرون ڏسي رهيا هئا. گهٽ ڪنوار کان سواءِ حمل خان ۽ امير بيبيءَ جون تصويرون به گهڻيون هيون. جن ۾ هو هڪ ٻي ڏانهن نهاري مشڪي رهيا هئا. طارق خان کلي چيو، ”چاچا حمل خان ۽ پٽي ته هيئنر به سڀني تي زور آهن.“

ٻئي تهڪ ڏيئي کلڻ لڳا. امير بيبيءَ چيو، ”پٽ، اها سڄي شرارت جبار جي آهي. اسان ٻنهي کي هڪ ٻي جي اڳيان بيهاري چوي ڪلو.“

ستار ۽ حسن، جبار ۽ طاهره جون تصويرون به هيون، تاج

بيبي جون پنهنجي پٽ ۽ عزيز سان گڏ تصويرون هيون. ننڍڙي سهراب خان جي تصوير طارق خان خوش ٿي ڪٽي پيار مان چيو، ”اڙي، اڙي، منهنجي سنگتيءَ جي به تصوير آهي.“ زهره ۽ افروز جون به تصويرون گهڻيون هيون، جن ۾ زهره ڪنهن ڪنهن هنڌ مشڪي ۽ کلي به پيئي پر افروز ته هر تصوير ۾ اداس ۽ روڻهارڪي هئي. هڪ تصوير ۾ ته هوءَ لڙڪ اگهي رهي هئي. نذيران نرڙ ۾ گهنڊ وجهي چيو، ”زهره ۽ افروز ته ڄڻ ڏک تي آيل آهن. افروز ته اڃان به زور آهي.“

امير بيبيءَ کي سندس نمونو نه آڻيو، ”ايئن ته نه چئو نذيري، هنن ٻنهي سئوٽين جو جانيءَ منجهه ساھ آهي. ڏٺو ڪونه هيئي، مون کان به وڌ رنيون هيون جانيءَ کي موڪلائڻ مهل.“ جبار کلي چيو، ”نذيري، اسين سڀئي پنهنجي ڏاڏائي سڱ لاءِ ڪنا پيا آهيون.“

سڀئي ڪلڻ لڳا. ٻين تصويرن ۾ ڪٿي ملوڪان ۽ ختو تانو ڌوئي رهيون آهن ته ڪنهن تصوير ۾ يارو ۽ ربو ڪاٺين جون پريون ڪٽي اچي رهيا آهن. ڪٿي منو پيو ڪاٺيون ڦوڙي، ڪٿي شمو ۽ آمي سگريٽ پي رهيون آهن ته ڪٿي ٻئي لڙڪ اگهي رهيون آهن. هڪ تصوير ۾ جبار جو وات ڦاٽل هو. سڀئي ٽهڪ ڏيئي ڪلڻ لڳا. جبار کلي چيو، ”خبر اٿو، ان مهل آءُ شاھ جي وائي ڳائي رهيو هئس.“

سڀئي ٿوري ٿوري ڳالهه تي ٽهڪ ڏيئي رهيا هئا. طارق خان وينل ته سڀني سان گڏ هو ۽ ڪل ۾ سندن ساٿ به ڏيئي رهيو هو، پر سندس اکيون ۽ اندر جان بيبيءَ کي ڳولي رهيا هئا. جيڪا تصويرن کان پڇي پنهنجي ڪمري، پنهنجي پناهه گاهه ۾ اچي لڪي هئي. هوءَ اهي تصويرون اڪيلي پاڻ به ڏسي نه سگهي هئي. اها ڪيئن ٿي اهي تصويرون طارق خان جي اڳيان ڏسي سگهي، جنهن ۾ هوءَ مير محمد جي ڪنوار بڻيو ويني هئي. تصويرون ڏسي پوريون ڪيائون ته ٻاهر ورائندي ۾ کاڌي رکڻ جو اطلاع ٿيو. جان بيبيءَ کي به سڏيائين، هوءَ خاموش اچي امير بيبي جي ڀر ۾

ويني. سندس سامهون ئي طارق خان وينل هو. کاڌو کائي وينا ته ٿوري دير ۾ ڇانهه آئي، ڇانهه پي ڇڏيائون ته امير بيبيءَ چيو، ”جبار، پٽ هاڻي ته اوهان کي وڃڻ ۾ دير پئي ٿيئي.“

جبار هڪدم ٽپو ڏيئي اٿي چيو، ”اڙي، ادا طارق خان کي ڏسي، مون کي پنهنجا پروگرام ئي وسري ويا.“

”ڪيڏانهن وڃڻو اٿو ڇا؟“

”پٽ، جبار طاهريءَ کي وٺي پيو ڪراچي وڃي. ننڍڙي جي ڄمڻ تي جان بيبي، نذيران ۽ وزيران آيون هيون انهن کي مون ڇڻيءَ ۽ عقيقي لاءِ جهلي ڇڏيو هو. هتي ادي نور بيبي به اڪيلي هوندي، جاني ته نٿي وڃي باقي هي وڃن پيا.“ امير بيبي چيو.

طارق خان جون هانءُ جان بيبي جي وڃڻ جو سوچي ٻڏي ويو هو سو جانيءَ جي نه وڃڻ جو ٻڌي، سامت ۾ آيو. جبار، نذيران ۽ وزيران ۾ نهاري چيو، ”هلو...“

نذيران وات ڦاڙي تهڪ ڏيئي چيو، ”هينئر ئي، اڃان ته ادا طارق خان هاڻي ئي آيو آهي.“

جبار چيو، ”اوهان جي مرضي...“

امير بيبيءَ چيو، ”نه پٽ، سويل نڪرو، پنڌ وڌو آهي. رات ٿي ويندي.“

”ٿوري دير ويهون ٿا.“ نذيران چيو ته طاهره جيڪا جبار سان گڏ اٿي هئي اها وري ويهڻ لڳي.

جبار چيو، ”ويهين ڇو ٿي اٿ، واقعي امان جي ڳالهه سهي آهي رات ٿي ويندي.“

نذيران ۽ وزيران ٻيڙا ٻوٽ ڪري اٿيون ۽ اهي سڀني کان موڪلائي ٻاهر نڪتا ۽ جان بيبي وري به پنهنجي ڪمري ڏانهن هلي وئي. ستار جو پٽ يڪو اتي ئي ستو پيو هو اهو جاڳي روئڻ لڳو. ته ستار مشڪي کيس کنيو. امير بيبيءَ پيار مان چيو، ”هونئن روئڻو ناهي بک لڳي هوندس.“

ستار پنهنجي پٽ کي پنهنجي ڪمري ڏانهن کڻي ويو. طارق خان چيو، ”ادي حسنه ڪٿي آهي؟“

”پٽ، بخار اٿس...“

”پوءِ مان ٿو وٽس هLAN.“

طارق خان امير بيبيءَ سان گڏجي ستار جي ڪمري ۾ آيو. طارق خان کي ڏسي حسنه اٿي ساڻس ڪيڪاريو. طارق خان ننڍڙي جي هٿ ۾ خرچيءَ جا پئسا ڏيئي چيو، ”ادي، اوهان آرام ڪريو، اسين ٻاهر ورندي ۾ ٿا ڪچهري ڪريون.“ ٻاهر ورندي ۾ اچي صوفي تي ويٺو. حمل خان ۽ امير بيبيءَ به ساڻس گڏ اچي ويٺا. ”پقي، جان بيبي يڪو غائب ٿي وئي آهي.“

”هئو پٽ، سندس طبيعت نيڪ نٿي رهي.“

”ڇا ٿيو اٿس؟“ طارق خان ايئن چرڪي پڇيو جو ڪيس به حيرت ٿي ته، مان ڇو ايڏو اتاولو ٿيس؟ هي ڇا سوچيندا؟ پر هنن ڪجهه به نه سوچيو. امير بيبيءَ چيو، ”الائي ڇا اٿس... جيئن شادي ٿي آهيس يڪي ماٺ ماٺ آهي.“

طارق خان کلي اٿي چيو، ”هلو ته سندس ڪمري ۾ ٿا هلون!“

سڀئي گڏجي جان بيبيءَ جي ڪمري ۾ آيا. هوءَ طارق خان کي پنهنجي ڪمري ۾ ايندي ڏسي چرڪي پينگهي مان اٿي... رنل رنل ۽ ماٺ جان بيبي، طارق خان کي ايڏي ته وڻي جو ڪانئس بي ساخته ٽهڪ نڪري ويو. ”ڇا پلا... مهمانن کي ڇڏي وڃڻ جي نئين ريت هاڻي هتي ايجاد ٿي آهي ڇا؟“ طارق خان صوفي تي ويهندي چيو ته حمل خان ۽ امير بيبي کلي پيا. جان بيبيءَ طارق خان کي ايئن ڏٺو جڻ چوندي هجي. ”واقعي تون اڃان تائين مون کي سمجهي نه سگهيو آهين.“ گهرين ڪارين اکين ۾ اداسي پري ڪنڌ هيٺ ڪري ڇڏيو. امير بيبيءَ چيو، ”ڏٺي پٽ، جاني ته جڻ سڀني سان رنل آهي.“

حمل خان جو چهرو ڏڪارو ٿي ويو. ملوڪان اچي چيو، ”سائين، اوهان لاءِ اوطاق ۾ ماڻهو آيا آهن.“ حمل خان ڪمري کان ٻاهر نڪتو ته امير بيبي به ايئن چئي ڪمري مان نڪتي ته، ”ڏسان ته سهي ننڍڙي کي ڪير پياريو آهي.“ انهن جي وڃڻ کان پوءِ طارق خان جان بيبي ۾ انتهائي پيار مان نهاري آهستي چيو، ”بيبي ڇو

آهين جاني، هتي اچي ويهه.

هن پنهنجي ڀر ۾ صوفي تي ڌڪ هڻي چيو ته جان بيبي آهستي هلي سندس سامهون پلنگ تي ويئي. طارق خان کي سمجهه ۾ ئي نٿي آيو ته هو ڳالهه کي ڪٿان شروع ڪري، ”لطيف کي ته پڙهندي آهين نه؟“ ها.

”ڪهڙو سُرو ڌيڪ ٿي پڙهين؟“

”سيئي... پر گهڻو سسئي، سهڻي، آسا، رڀ ۽ رامڪلي.“

”چو، اهي سُرو ڌيڪ چو پڙهندي آهين؟“

”اوهان کي ڪهڙو سُرو ڌيڪ ٿو وڻي؟“

جان بيبيءَ جواب ڏيڻ بدران سوال ڪيو ته طارق خان تهڪ ڏيئي ماڻ ٿي ويو، جان بيبيءَ چيو، ”چو پلا... جواب چو نٿا ڏيو؟“

”جواب ڏيڻ سان پاڻ وائڪو ٿي پوندس.“

”هروڀرو جي خول ۾ رهڻ ٿا چاهيو؟“ طارق خان چرڪي ڪيس ڏسي چيو، ”جاني نه رڳو مون کي پر توکي به انهيءَ خول ۾ رهڻ ڪپي، خول نه، پر حقيقت جو قلعو.“

جان بيبي جڻ چڙي پئي، ”ڪهڙي حقيقت جو قلعو، حقيقت اها ئي آهي جيڪا گذري پئي ۽ جيڪو پوڳيون پيا؟“

”اهي ئي حقيقتون قلعي بند ڪريون آهن.“

”حقيقتن کي قلعي بند ٿا ڪريو، حيراني آهي. جڏهن ته حقيقتون مڃڻ لاءِ هونديون آهن، لڪائڻ لاءِ نه...“

طارق خان ڪيس سمجهائيندي چيو، ”اهي سڀ جن کي تون حقيقتن جو نالو ٿي ڏين اهي جڏهن ذميوارين جو لباس ٿيون پائين ته اهي مصلحتون ۽ سمجھداريون ڪوٺائين ٿيون.“

”معنيٰ حقيقت کي حقيقت چوڻ ۽ مڃڻ چريائي آهي.“

”مان ته نه چوندس، پر دنيا اڳيان ان جو ٻيو ڪوبه نالو ناهي، اڄ اسين ٻئي...“

”اوهان پاڻ کي چو ٿا شامل ڪريو؟“

طارق خان مشڪي چيو، ”نهيو پلا تون...“

”رڳو مان چو؟“

جان بيبيءَ کي پاڻ تي ڪنٽرول ڪرڻ ڏکيو پي ٿيو. طارق خان سندس ڪيفيت سمجھي اٿي چيو، ”ڏير پئي ٿئي...“ جان بيبيءَ حيرانيءَ مان چيو، ”اڄ ويندا ڇا؟“
 ”ها!“

جان بيبي جڻ تڙپي پئي هڪدم اٿي بيٺي. امير بيبيءَ جي آواز تي هن پاڻ سنڀاليو ۽ طارق خان به اطمینان جو ساھ ڪنيو. امير بيبي ايندي ساڻ چيو، ”پٽ، ڇانه ڪٿي پيئندي؟“
 طارق خان چيو، ”پقي، مون کي وري اڄ ئي ڪراچي وڃڻو آهي.“

ستار ۽ حمل خان به پٺيان ئي آيا. ”اڄ ته اسين توکي وڃڻ نه ڏينداسين.“

”مان اڪيلو ته ناهيان، مون سان گڏ ٻيا ماڻهو به ته آهن.“
 ”اهو سڀ نيڪ آهي پر تنهنجي صحت اڃان اهڙي سهي ناهي جو تڪڙا تڪڙا هيڏا سفر ڪرين! سڀاڻي آرام سان وڃين.“
 طارق خان خاموشيءَ سان اٿي ساڻن گڏجي جان بيبيءَ جي ڪمري کان ٻاهر نڪتو.

رات جي مانيءَ کان پوءِ امير بيبي چيو، ”پٽ، دل ته گهڻي ٿي چاهي توهان ڪچهري ڪرڻ لاءِ پر توکي ويهڻ کان وڌيڪ آرام جي ضرورت آهي. اڄ به جيئن آيو آهين يڪو وينو آهين هاڻي هلي پنهنجي ڪمري ۾ آرام ڪر.“

هوءَ کيس وٺي سندس ڪمري وٽ آئي ۽ کيس دروازي وٽ ڇڏي هلي ويئي. طارق خان اندر ڪمري ۾ آيو. جان بيبيءَ کي ڏنل شاپنگ بيگز جيئن جو تيئن پلنگ تي رکيل ڏسي حيران ٿي ويو. ڪمرو بند ڪري اچي پلنگ تي ويٺو. ’جاني، هي مون خاص تنهنجي لاءِ آندو آهي سڀ ڪجهه... پوءِ تون هتي رکي ڇو ويئي آهين؟ کوليا به نه اٿئي ڇو؟ ڇا توکي قبول ناهن؟‘ هن اٿي دروازو کوليو، شموءَ کي ويندي ڏٺائين، شموءَ جي نظر به طارق خان تي پئجي ويئي. هوءَ ڊوڙي وٽس آئي.
 ”جي سائين.“

طارق خان اداسيءَ مان چيو، ”ڪجهه به نه...“
 ۽ دروازو بند ڪري آهستي آهستي هلندو اچي پلنگ تي ليٽي پيو. ٻئي ٻانهون مٿي هيٺان رکي سوچڻ لڳو. ”آءٌ ته خاص جانيءَ کي سمجھائڻ آيو آهيان پر اڃان مقصد ڏانهن هڪڙي وڪ به وڌائي نه سگهيو آهيان! مان کيس ڪيئن ڦاٽل ڪري سگهندس؟ ڪوشش ته بهرحال مون کي ڪرڻي آهي ۽ اها پرپور ڪندس.“
 سوچيندي کيس گهڻي دير ٿي ويئي هئي. دروازي تي هلڪو ڪڙڪو ٿيو. هو چرڪي اٿيو. دروازو کوليائين ته جان بيبي هئي. جان بيبيءَ ڪمري جي اندر اچي پاڻ ئي دروازو لاک ڪيو ته، طارق خان ڄڻ ڏانهن ڪئي، ”هي ڇا آهي؟“
 جان بيبيءَ نهايت سڪون ۽ آرام سان مشڪي چيو، ”ڊڄڻ ته مون کي گهرجي جو تنهنجي ڪمري ۾ آئي آهيان تون چو ٿو ڊڄين؟“ کيس اوهان چوڻ به وسري ويو.
 طارق خان اچي پلنگ تي ويٺو ته هوءَ به ساڻس گڏ اچي پلنگ تي ويٺي. طارق خان شاپنگ بيگن ڏانهن اشارو ڪري چيو، ”هي ڇو هتي رکيا اٿئي. هي ته مون تنهنجي لاءِ آندا آهن؟“

هوءَ ڪنڌ هيٺ ڪري ويٺي هئي. طارق خان پنهنجو مٿو هيٺ ڪري سندس چهري ۾ جهڪي نهاريو ته هوءَ چلڪي پيئي، ”طارق خان، آءٌ توکان سواءِ رهي نٿي سگهان.“
 هوءَ اٿي بيٺي ته طارق خان به اٿيو ۽ کيس وري پلنگ تي ويهاري سمجھائڻ لڳو، ”جاني، هڪڙي ڳالهه ڏيان سان ٻڌ... اڳ ته رڳو مان شاديءَ وارو هئس، پر هاڻي ته تون به شاديءَ واري آهين... اسان ٻنهي تي ڪي ذميواريون آهن... اسين ٻئي نهايت اهم ۽ عزت وارا آهيون. اسان ٻنهي کي اهو مڃڻو پوندو ته اسين ڌار ٿيون ۽ اسين هڪ ٻي...“

جان بيبي چرڪي هڪدم اٿي ڪٻٽ جي مٿان قرآن پاڪ ڪڍي اچي سندس هنج ۾ رکي چيو، ”هي ڪلام الله تنهنجي هنج ۾ آهي انهيءَ جي صدقي مون کي پاڻ کان ڌار نه ڪر. مان ٻيو ڪنهن جي

به ناهيان، مان رڳو تنهنجي آهيان. مون کي ٻيو ڪجهه به نٿو گهرجي صرف تنهنجو پيار کپي بس... ٻيو ڪجهه به نه. مان تنهنجي آهيان، ڪهڙي شادي ڪهڙي...

طارق خان قرآن پاڪ کي چمي ڏيئي مٿي ڪٻٽ تي رکي سندس ڀر ۾ ويهندي چيو، ”جاني، هينئر تون هوش ۾ ناهين... شاديءَ جي باري ۾ ڪجهه به نه چئجڻ. مير محمد نهايت سٺو ۽ اشراف نوجوان آهي. تون سندس امانت آهين ۽ مان سندس امانت ۾ خيانت جو سوچي به نٿو سگهان.“

”مان ڪا چيز آهيان جو سندس امانت آهيان! هن ڪڏهن تو وٽ مون کي امانت رکيو هو جو تون خيانت نٿو ڪري سگهين... مان، مان آهيان ۽ مون کي ڪوبه توسان پيار ڪرڻ کان روڪي نٿو سگهي!“

طارق خان کيس ڏٺو هو ۽ کيس معصوم ۽ بيوس نظر آئي. طارق خان کي ڄڻ مٿس ترس اچي ويو، هن سندس جهڪيل چهرو سندس کاڏيءَ هيٺيان پنهنجي سڄي هٿ جي ڏسڻي اڳر سان مٿي ڪيو ته هو ۽ سڌڪي ساڻس چنبڙي پئي ۽ طارق خان به پاڻ کي سندس حوالي ڪري ڇڏيو. جان بيبي ان مهل چاهيو ته الائي ڇا ڇا هو پر هو ۽ طارق خان کي مڪمل طريقي سان فتح ڪري نه سگهي هئي. طارق خان کيس پاڻ کان ڌار ڪري سندس ٻرندڙ چپن تي پنهنجا ٽانڊن جهڙا چپ رکي ڇڏيا. اهو سڀ ڪجهه ايترو ته اوچتو ٿي ويو هو جو طارق خان پاڻ به حيران هو ۽ کيس اهو به وسري ويو هو ته هن اهو ڊگهو سفر خاص ان لاءِ ڪيو هو ته هو کيس سمجهائي، مڃائي ان ڳالهه تان لاهيندو، پر هي ڇا ٿي ويو؟ ۽ پوءِ کيس ڪمري کان ٻاهر ڪڍي دروازو لاک ڪري ڇڏيائين. جان بيبيءَ پنهنجي ڪمري ۾ اچي ايئن پاڻ کي پلنگ تي اڇلايو ڄڻ شراب جا هزارين پيگ پي آئي هجي. سمو ۽ آمي کيس حيرت مان ڏسي رهيون هيون، پر هو ۽ بيپرواهيءَ مان سمهي پئي. صبح جو اڃا مس نيرن ڪئي هئي ته زهره مصطفيٰ خان سان گڏجي وٽس آئي. جان بيبي زهره کي ڏسي خوشيءَ مان کڙي پئي ۽ زهره، جان

بيبي ۽ طارق خان کي هڪ ئي دسترخوان تي ويٺل ڏسي حيران ٿي ويئي. زهره ۽ مصطفيٰ خان سان سڀئي اٿي مليا ۽ ٻنهي طارق خان کان سندس طبيعت جي باري ۾ پڇيو. ۽ پوءِ جان بيبي، زهره کي وٺي پنهنجي ڪمري ۾ آئي، ”جاني، طارق خان ڪيڏو ڪمزور ٿي ويو آهي.“

جان بيبيءَ مرڪي چيو، ”نه، هاڻي ته ماشاء الله ٺيڪ آهي. گاڏي به پاڻ ڊرائيو ڪري آيو آهي ڪراچي کان.“
 زهره کيس حيرت مان تڪيندي چيو، ”ڇا ڳالهه آهي جاني، تون ڏاڍي خوش پئي نظر اچين؟“

”ها زهري، اڃا ڏاڍي خوش آهيان. اڄ مون کيس پنهنجو بنائي ورتو آهي.“
 ”ڇا؟“
 ”ها.“

۽ پوءِ هن زهره کي سڄي ڳالهه ٻڌائي ڇڏي. ڳالهه ٻڌي زهره حيران ٿي وئي ۽ الاڻي ڇو کيس جان بيبي خوش نصيب ڀاسي جنهن نيٺ پنهنجو پيار حاصل ڪيو.
 ”جاني، مان ته هاڻ لاڊجان ٿي ته ڇا ٿيندو؟“
 ”هاڻي اهوئي ٿيندو جيڪو مان چاهينديس.“
 ”تون ڇا ٿي چاهين، اهو مون اڳ به ڪيترائي ڀيرا توکان پڇيو آهي.“

”آءُ طارق خان کي ٿي چاهيان.“
 ”اهو جواب به تو اڳ ڏنو هو ۽ ...“

”۽، ان کان ٻيو ڪوبه جواب مون وٽ ناهي زهري، تون ڪنهن به مرڻ واري کان وڃي پڇ ته توکي ڇا ڪپي ته هو اهوئي جواب ڏيندو ته، زندگي. زهري، اڄ ته تون مون کي آئندي جا خطره ياد نه ڏيار. اڄ تون مون کي ڇڏي ڏي ته پنهنجي ان پيار جو لطف ۽ مزو وٺان سوچن ۽ حقيقتن ۾، جيڪو مون کي ڪيڏي انتظار، پوڳنا ۽ تپسيا کان پوءِ مليو آهي. اڄ مون کي ٻي ڪابه ڳالهه ياد ناهي، نه ئي تون مون کي ياد ڏيار.“

”جاني، اهو ته توکي ياد آهي نه، ته تنهنجي شادي ٿيل آهي.“
 اڃان جان بيبي ڪو جواب ڏي، کليل دروازي جي هڪ تاڪ تي آگر سان کڙڪو ٿيو. ٻنهي چرڪي نهاريو دروازي تي طارق خان بيٺو هو. زهره هڪدم پنهنجي پوتي سنڀالي مٿي تي رکي چيو، ”اچو ادا.“ طارق خان ڪمري ۾ اچي چيو، ”مون اوهان کي چيو هو ته اوهين پنهنجي دوست کي سنڀاليو پر...“ هن ارادن پنهنجي ڳالهه اڌ ۾ ڇڏي ڏني. جان بيبي مرڪي رهي هئي. زهره مشڪي چيو، ”ادا، چرين کي سنڀالڻ ڏاڍو مشڪل آهي. مان پنهنجي هار مڃان ٿي مون کي معاف ڪريو.“
 طارق خان صوفي تي ويهي کلي چيو، ”نه نه ادي، ايترو تڪڙو شڪست نه مڃ، اڃان ته اوهان تي وڏا ڪم آهن منهنجا.“
 ”ڪهڙا؟“

”ادي مهرباني ڪري، هاڻي به اوهان جانيءَ کي سمجهايو ته هروڀرو مون کي مجبور نه ڪري! ان لاءِ جيڪو مان نٿو چاهيان، مان جيڪر اهو سڀ اوهان سان نه ڳالهائين ها جي مون کي اها خبر نه هجي ها ته جاني اوهان کي ذري ذري خبر ٻڌائيندي آهي ۽ اوهان کيس نصيحت ڪريو ٿيون...“

ستار جي اچڻ ڪري سڀئي ماڻ ٿي ويا. طارق خان اٿي چيو، ”هاڻي مان هلندس!“
 ”ستو ڪراچي؟“ ستار پڇيو.

”نه، مهرباب خان سان ملي پوءِ ڪراچي ويندس.“
 ۽ پنهنجي خاص انداز سان مشڪي ٻنهي کي سلام ڪري ڪمري کان ٻاهر نڪري ويو.

باب ٻاويهون

هن جو پيار اڄڪله جو نه هو، اهو ته ڄڻ ازل ابد کان هو.
هاڻي ته هوءَ بنا ڪنهن ڊپ ۽ لڪ جي توڪيندڙ اڳيان چئي ڏيندي
هئي ته طارق خان سان منهنجو سنڀند ارواحن کان به اڳ هو. اهڙيءَ
مهل هوءَ بيخوديءَ مان لطيف جو بيت جهونگارڻ لڳندي هئي:

نڪا ڪن فيڪون هئي، نڪا هونگ نه هون،

سڄن تنهن ساعت ۾، ڀيٽي ڏنوسون،

مون تن تڏهانڪون، ملي ملاقات ڪئي.

بيت پڙهندي الائي ڇو هوءَ بيساخته تهڪ ڏيئي ڪلي پوندي
هئي ته سندس موتين جهڙا ڏند وِتر جرڪي پوندا هئا. نذيران ۽
وزيران ته جلڻ ۽ پڇڙ ۾ ئي پوريون هونديون هيون. هن جي
سونهن هن جو وقار ڪسڻ ته سندن وس ۾ نه هو، باقي مير محمد
کي اڪيلو ڏسي هو زهر اوڳاڇڻ لڳنديون هيون، ”ادا، جاني ته
هاڻي ٻاهرين پٿرن کان به ٻاهر ٿي وئي آهي.“

”ڇا ٿي ڪري؟“

”هڪ ته تنهنجي لاڏمڻي تي چاڙهي ڇڏيو اٿس.“

”اوهان پاڻهي ته لاڏن سان پرڻائي آندي آهي.“

”وڻي ته توکي هئي نه، ميڙيون منٿون ته تو ڪرايون هيون

نه!!“

”ها، مون کي وڻي ٿي... پر اڄ جيڪي ڳالهيون ٻڌايو ٿيون ته
هوءَ اڳ ئي اهڙي هئي ۽ ور ور ڪري ٻيون اڳوڻيون ڳالهيون
ٻڌايو، اهي اڳ ڇو نٿي ٻڌايو؟“

”اسان ته ماسيءَ جو لحاظ ڪيو هو ۽ پانيوسين ته مان شادي

کان پوءِ سڌري وڃي پر هيءَ ته ويران وير وڌ آهي.“

”وڃي ته ڪيڏانهن به نٿي، آهي ته گهر ۾ ويٺي سڄو ڏينهن

پوءِ؟“

”ها ها، وڃي ڪيڏانهن به نٿي پر گهرائي ته سڀني کي ٿي سلام آڻڻ نيٺ لاءِ، اهي موڙيون ڪڍيون شموءُ ۽ آمي جو آهن وٽس.“

مير محمد پنهنجي ڪمري ڏانهن ڏٺو ته جان بيبي حسن جو شاهڪار ٻڻي پينگهي (جيڪو سندس ڏاج ۾ مليو هو) ۾ ويٺي هئي. ميرون ڪلر جي مخمل جي ڪپڙن ۾ هوءَ چنڊ جيان جرڪي رهي هئي. سندس مينڊيءَ رتا نازڪ ۽ سفيد پير آميءَ جي هنج ۾ هئا جن جي آڱرين مان هوءَ زور ڏيئي نڪاءُ ڪڍائي رهي هئي ۽ سندس ڪارن پينن وارن کي شمو تيل لڳائي رهي هئي. هوءَ پاڻ مسواڪ هڻي رهي هئي ۽ هر هڪ ٿڪ اڇلائڻ لاءِ چلمچي پي گهرائين، جيڪا مشڪي مشڪي آمي ڏيئي رهي هئي. اهو منظر ڏسي مير محمد مشڪي پيو. هوءَ کيس وڻندي به ته اوتروئي هئي نه! پيئرن جون ڳالهيون به پنيءَ ڏانهن اڇلائي ڇڏيندو هو. اڳ جان بيبي هر ڳالهه جو کين جواب ڏيندي هئي پر هاڻي ٻڌي رڳو مشڪي ڏيندي هئي. شاهه جو رسالو ته اڳيئي سندس ويجهو ساٿي هو. بس، تنهن سان حال اوريندي روئي ڏيندي هئي ۽ جڏهن به شاهه جو رسالو پڙهڻ لاءِ ڪڻندي هئي ته سندس ٻانهين جي منهن جا پنا لهي ويندا هئا. ”وري شاهه جو رسالو ڪنيو اٿس، هاڻي ڏسجانءِ ڪيترو ٿي روئي.“ هاڻي نه رڳو سندس پيءُ جو گهر پر سندس مڙس جو گهر به هن جي هلت ۽ روين جو رهيو، سونهون ۽ طبيعت شناس بنجي ويو هو. مير محمد ان ۾ ئي خوش هو ته هو جان بيبيءَ جو مڙس آهي. جان بيبي کي هن گهر ۾ نذيران ۽ وزيران ساھ سکائي، تپائي ڇڏيو هو ۽ جڏهن انهن جا سڱ اچڻ لڳا ته هوءَ سرهي نظر اچڻ لڳي. نور بيبيءَ جڏهن سندس موجودگيءَ ۾ مير محمد کي چيو، ”ابا، پيڻين جو به ڪو بلو ڪر.“

”امان، آءُ واک ڏيئي ته سڱ نه آئيندس.“

”ابا سڱ ته آيا آهن.“

”ڪهڙا؟“

”هارون پنهنجي پيءُ امير لاءِ چيو آهي زيڊو پنهنجي ڏير هاشم لاءِ چيو اٿر.“

”سڱ ته سٺا آهن امان، پنهنجا ئي آهن، ها ڪري ڇڏا.“
 ”ابا، پر ڏيئن لاءِ به سڀ سٺي سڳو ڪپي ٿو، تنهنجو پيءُ ته
 ڪونهي جو!!“

نوربيبي مڙس لاءِ روئڻ لڳي. جان بيبيءَ سندس لڙڪ اگهي
 چيو، ”ماسي، ان جو فڪر نه ڪر. منهنجا زيور ۽ ڪپڙا گهڻا آهن،
 اهي مان ڏينديس. ٻيو به سڀ ڪجهه بابا وارا ڪندا.“

۽ پوءِ وزيران جي امير سان ۽ نذيران جي هاشم سان نهايت
 ڌام ڌور سان شادي ٿي، ۽ ٻنهي امير بيبي ۽ جان بيبي کين وڏا
 ڏيچ پوت ڏيئي شان مان سان پرڻايو. ٻنهي پيئرن جا گهر ماءُ جي
 گهر جي ويجهو ئي هئا. شادي جي شروعاتي ڏينهن ۾ سندن
 ويجهن عزيزن پاران گهوٽ ڪنوار جون دعوتون ٿيون هيون. امير
 بيبي ٻنهي پاڻيچين جي گهوٽن سميت دعوت ڪئي. اهي ئي
 ڏينهن هئا جيڪي جان بيبيءَ کي هن گهر ۾ اڪيلائي ۽ سڪون
 ڄا مليا، نه ته شاديءَ جي ٻي مهيني ئي ٻنهي پيئرن جي اچ وڃ لڳي
 پئي هئي. نذيران ته پنهنجي مڙس سان ٺهندي ئي نه هئي. روز ماءُ
 جي گهر ويٺي هوندي هئي. وزيران جو به اهوئي حال هو. شاديءَ
 کي اڃان مس سال به نه ٿيو هو جو وزيران ٻار پيٽ ۾ ڪڍي اچي
 ماءُ وٽ ويٺي. گهڻيون ئي ميڙيون آيون ويون پر چوي ته مڙس به
 هتي اچي رهي باقي آءُ اوڏانهن ڪانه وينديس. نذيران به پنهنجي
 ڏيرياڻي زيبو سان ٺهندي نه هئي. زيبو ڏاڍي سٺي مائي هئي
 ويچاريءَ وڏا وس ڪيا ته ٻئي پائر گڏجي رهن پر هن نه مڃيو.
 شاديءَ ساڻ ٻنهي پائرن کي کاڌي پيتي کان ڌار ڪيائين ۽ هاڻي
 هڪ ئي گهر ۾ ٻه رڌڻا هئا. زيبو ان ۾ به خوش هئي ته نذيران
 ساڻس هڪ ئي گهر ۾ رهي ٿي ٻئي پائر صبح شام هڪ ٻئي کي
 ڏسي ۽ ملي ٿا سگهن. ان سڄي عرصي ۾ جان بيبيءَ جي سواءِ
 نذيران ۽ وزيران جي شادين جي جتي هوءَ طارق خان سان هڪ به
 پيرا ملي هئي، اهو به سراسري ماڻهن جي هجومن ۾ باقي ان
 سڄي سال ۾ هڪ دفعو به هوءَ طارق خان سان ملي نه سگهي هئي.
 البتہ جان بيبيءَ جي گهر ڀرسان رستي تان طارق خان جي گاڏي

روز لڳهندي هئي ۽ ايئن هو روز پنهنجي اکين جي اڃ
 اجهائيندي هئي. طارق خان جو رستو شروع کان وٺي اهوئي هو. نه
 ڪي جان بيبي جي شادي کان پوءِ هن اهو رستو اختيار ڪيو هو.
 (جيئن بعد ۾ الزام لڳا) طارق خان جو گهر مين روڊ کان ڪجهه
 اندر هو ۽ مين روڊ سان ملائڻ وارو سندس اهوئي رستو هو.

جان بيبيءَ جي شاديءَ کي ٽي سال ٿي ويا هئا. پر کيس اڃا
 ڪو اولاد ٿي نه سگهيو هو. ان دوران حيرت جي ڳالهه اها ٿي جو
 شهنواز، حسن جان، تاج بيبي ۽ حسنه کي ڏيئرون پيدا ٿيون هيون.
 جان بيبيءَ کي نذيران ۽ وزيران اولاد نه ٿيڻ تي ٽوڪون به
 هڻنديون هيون. نذيران ته ايتري قدر به چوندي هئي ته، ”منهنجي
 شاديءَ کي ته اڃا سال به نه ٿيو آهي ۽ مان اميد سان آهيان جاني ته
 الائي ادا مير محمد کي ڇڏي به ٿي يا هو نالي ۾ ئي نهال آهي.“

نور بيبي به ڏيءَ جي ڳالهين تي ٽهڪن ۾ ٻڏي ٿي وئي، پر
 جان بيبيءَ کي انهن ڳالهين جو ڪوبه اثر نه ٿيندو هو. زيڻو، جان
 بيبيءَ کي ڏاڍو پائيندي هئي، ۽ سندس لاءِ ڪري هر هر ايندي به
 هئي ته کيس پنهنجي گهر هلڻ جي دعوت به ڏيندي هئي. هڪ
 ڏينهن ڳالهين ئي ڳالهين ۾ زيڻو چيو، ”ادي جاني، اڃ ادا طارق
 خان اهڙي ڳالهه ڪئي جو...“

جان بيبي چرڪي پئي. پوءِ کيس خبر پئي ته طارق خان زيڻو
 جي مڙس انور لاءِ ايندو آهي. انور کي هو پاڻ سان گڏ وٺي ويندو
 آهي هيڏي هوڏي ڪم ڪار جي لاءِ... هاڻي ته هيڪاري جان بيبيءَ
 کي زيڻو سان وڌيڪ مزو اچڻ لڳو. هوءَ کائڻس طارق خان جون
 ڳالهيون ٻڌندي، پڇندي هئي. زيڻو نهايت عقلمند ۽ رحم دل
 عورت هئي ۽ هن جان بيبيءَ جو اندر ڏسي ورتو هو ۽ اهو شڪ،
 پڪ ۾ بدلجي ويو ته جان بيبي طارق خان کي چاهي ٿي، هڪ
 ڏينهن زيڻو چيو، ”ادي جاني، ادا طارق خان منهنجي مڙس کي وٺڻ
 لاءِ اسان جي گهر آيو هو (مشڪي) سندس گهڻائي نوڪر آهن پر
 اسان وٽ پاڻ ايندو آهي. منهنجي ۽ منهنجي مڙس جي ساڻس
 ٿوري گهڻي مائٽي به آهي پر هو اسان تي مهربان آهي. اسان وٽ

اچي ٿو، ويهي ٿو، ڳالهيون ٻوليون ڪري ٿو... سو اڄ چيائين ته ادا سڪندر خان ۽ مون تي حڪومت ڪاوڙيل آهي.

نذيران نڪ کي موڙو ڏيئي چيو، ”ها ها، تو وٽ ادا طارق خان جي گهڻي اڄ وڃ آهي.“

زيبوءَ ڪاوڙجي چيو، ”ڳالهائين ڪيئن ٿي نڌيري؟ ادا طارق خان منهنجو ٿڻ ڏاڻڪ پاءُ آهي.“ نور بيبي چيو، ”ڪاوڙجين ڇو ٿي زيبو، نذيران ڇا چيو آهي؟“

”ماسي نور بيبي، سمجهي پوءِ ڏي جي ڪور ڪر.“

”اما زيبو، ننڍڙي آهي نوا ڪونه اٿس.“

”ها ننڍي آهي اڃان وات مان تڇ جي بانس ٿي اچي.“

نذيران ڪاوڙجي چيو، ”خبر اٿم ته تڇ ڏاڻڪ پاءُ اٿئي. پر مان به ڏسان ٿي تماشا سڀ، انڌي ڪونه آهيان. طارق خان تو وٽ اچي ٿو ۽ تون وري جانيءَ وٽ ٿي اچين. اهي سلام پيام پنهنجا بند ڪر.“

”تون پنهنجو وات بند ڪر، آءٌ موڙيون ڪڍي ناهيان... اهي عيب ثواب پاڻ ۾ ڳول... تڻ ٿڻ تي مڙس کي آڱوڻو ڏيکاري اچي ٿي ويهين... آءٌ پنهنجي مڙس، گهر ۽ ٻارن بچن واري آهيان.“

زيبوءَ جو پارو چوٽ چڙهي ويو هو. جان بيبيءَ کيس شربت پياريندي چيو، ”زيبو جيڪو جهڙو سو تهڙو. ڏس آءٌ ڪيئن ماڻ آهيان.“

”جاني، هاڻي آءٌ هت ڪونه اينديس.“

”ڇو نه ايندين؟“

”بس، آءٌ به گهران واندي ناهيان... مون کي ڀيڻ چوندي آهيان ته منهنجي گهر ايندي ڪر هتي آءٌ پنهنجي بيعزتي ڪرائڻ نٿي اچان!!“

نور بيبي نذيران کي ٻاهر وٺي وئي هئي پر زيبوءَ جو اچي آواز ۾ چيل سمورا لفظ نذيران جي ڪن تي پئجي ويا، سو تهڪ ڏيئي چيائين، ”ايئن ته پاڻ سنو ٿيندو... ڪم ئي سولو ٿي پوندو.“

”ڪهڙو ڪم؟“ جان بيبيءَ دروازي وٽ اچي چيو ته زيبوءَ ئي

جواب ڏنو، ”جاني، تنهنجي نٿان ٿي چوي ته آءٌ دلي آهيان موڙي
ڪٽڻي آهيان جيڪا توکي ۽ طارق خان کي سلام پياري ٿي ڏيان.“
جان بيبيءَ نذيران ۾ جوھ وجهي نھاريو جيڪا وري به سندس
ڪمري جي دروازي وٽ آئي هئي. چيو، ”نذيري، آءٌ توکان به گھٽ
آهيان ۽ طارق خان خدوءَ کان به ويل آهي؟“

نور بيبي ۽ نذيران جا وات حيرت مان ڦاٽي ويا. نور بيبيءَ
چيو، ”ڇا پئي ڳالهائين جاني.“
جان بيبي ڏک مان چيو، ”واقعي سھي ٿا چون ته ماسي ماءُ
ناھي. جڏهن نذيريءَ وات پي هنيو ته ان کي ڪجهه به نه چيئي،
مون کي ٿي چوڻ ته ڇا پئي ڳالهائين. ماسي چوندا آهن، پنهنجي
ٻڏي، پٽ به پيرن هيٺان آهي. نذيران پائين ٿي ته هوءُ جيئن به هلي
ٿي ڪنهن کي خبر ناھي، ٽڪي واري خدوءَ اڳيان پنهنجي عزت
ٿي وڃائي ڇا ماڻهو انڌا ٻوڙا ۽ گونگا آهن؟ زيبوءَ کان پڇ ته ڇا ٿو
لوڪ چوي.“

”ڇا ٿو لوڪ چوي ٻڌاءِ زيبو!“
”ماسي، تون اسان جي وڏي آھين، مون کان ڇا ٿي پڇين،
سڄي خبر اٿئي. سڀ ٿي ڄاڻين.“

مير محمد جي اچڻ تي سڀني ماڻ ڪئي. طارق خان کي
زيبوءَ ٻڌايو ته نذيران واريون چون ٿيون ته طارق خان اڳ ته ايڏا
چڪر نه هڻندو هو، هاڻي ور ور ٿو رستي تان گذري اهو جانيءَ لاءِ
ٿو گذري. اهو ٻڌي طارق خان اهو رستو ئي بدلائي ڇڏيو. هاڻي هو
پنهنجي پيٽ حسن جان جي گهر جي پٺيان ويندڙ رستي تان گذرندو
هو ۽ ايندي ويندي پيٽ کان ٿي ويندو هو. زيبو روز جان بيبي وٽ
ايندي هئي. به ٿي ڏينهن ٿيا ته هوءُ نه آئي ته جان بيبي مير محمد
کان موڪلائي نور بيبيءَ سان گڏجي زيبوءَ جي گهر آئي. زيبوءَ
کي بخار هو. جان بيبيءَ کي ڏسي خوشيءَ مان اٿي بيهي رهي.
”گھڻا ڏينهن ٿي ويا هئا، نذيران کان تنهنجي لاءِ پڇيم به پر چيائين
ته نيڪ آهي، سوچيم الائي ڏمري آهي الائي ڇا... ڏسي اڃان.“
زيبو پنهنجي گهر ۾ جان بيبيءَ کي ڏسي ايڏي ته خوش ٿي

هئي جو کيس بخار ٿي وسري ويو هو. ”بس، بهانو ڪيو هئڻ ته ڏسان تون اچين ٿي يا نه...“

نور بيبيءَ اٿندي چيو، ”پٽ جاني، آءُ هاڻ هلاڻ ٿي سندن جي سور کان ويهي نٿي سگهان. گهر پري ڪونهي ٻن وڪن تي آهي زيڊو سان گڏجي اچجين.“

نور بيبيءَ کي زيڊو ويهڻ لاءِ چيو پر هو هلي وئي. جان بيبيءَ کي اندر پلنگ تي ويهاري زيڊو ٻاهر نڪتي ۽ پنهنجي مڙس انور کي چيائين، ”جاني پهريون ڀيرو اسان وٽ آئي آهي. ماني ڪاٺ کان سواءِ نه ڇڏينديسانس سو کاڌو ٻاهران آڻج سٺو.“

”ڇا ڇا آڻيان؟“

زيڊو هري هري کلي چيو، ”خبر اٿئي، نه رڳو جاني پر سندس سڄو خاندان کاڌي ڪاٺ جو وڏو شوقين آهي. سو مڙيئي گهڻيون چيزون آڻجين. تڪا، ڪباب، شامي، ڪليجي، مغز فرائي، مڇي، برياني، تافتان، نان ۽ مٺي ۾ به ٿي چيزون!“

”اڀر ڙي!“

انور جو حيرت ڀريو آواز ڪجهه بلند ٿيو، ”آهستي ڳالهه، هوءِ زندگيءَ ۾ پهريون ڀيرو اسان وٽ آئي آهي.“

ٿوري دير کان پوءِ نذيران به پنهنجي مڙس هاشم سان گڏجي آئي. نذيران چيو، ”اڃان جاني هتي آهي، مان هينئر امان جي گهران پئي اچان. مير محمد پي تنهنجي لاءِ پڇيو.“

زيڊو چيو، ها، ”اڃان جاني هتي آهي ادا ميرل کان ته پڇائي آئي هئي پوءِ ڇا لاءِ ٿو پڇي؟“

نذيران نڪ کي موڙو ڏيئي چيو، ”امان، مڙس ٿو سندس پڇي، سزا ٿيون ڏيوس ته وڃي ڏيوس.“

نذيران جي وڃڻ کان پوءِ زيڊو دسترخوان وڃائي سندس اڳيان کاڌو رکيو. هر چيز جان بيبيءَ جي پسند جي هئي. ”زيڊو، هيتري هلاڪيءَ جي ڪهڙي ضرورت هئي، پنهنجو ئي گهر آهي جيڪو به گهر ۾ رڌل هو اهوئي ڪٿي اچين ها. هيڏو خرچ ڇو ڪيئي، مان ته ساڌو کاڌو کائيندي آهيان.“

زيبوء ڪلي چيو، ”ها ادي، ماسي نور بيبيءَ جي گهر ۾ ته ضرور سادو کاڌو ٿي ڪائين، باقي هتي چاچا حمل خان وٽ ته روز سڄا ٻڪر ٿا پڇن. اسين به هڪ به پيرا آيا آهيون.“

هوءَ کاڌو ڪاٺڻ لڳي. زيبوءَ کي به گڏجي ڪاٺڻ جو چيائين پر هوءَ نه ويئي. جان بيبي اهڙي ته مزي سان کاڌو ڪاٺي رهي هئي جو اڳيو پلي ڍاول هجي پر سندس وات ۾ جيڪر پاڻي پرڄي اچي. پهرين مانيءَ جو ننڍڙو گرھ پڳل گوشت مان پري وات ۾ وجهي مٿان فراءِ ٿيل ڪليجيءَ جي ٻوٽي ۽ ٿورو ڪباب ۽ شاميءَ جو ننڍڙو ٽڪر ٿورو بصر ۽ سلاد ۽ آٿاڻ (اچار) مان آگر ٻوڙي وات ۾ وجهي مٿان دهيءَ جو ڍڪ پي گرھ چٻاڙڻ لڳي ۽ هر گرھ ايڏو ئي پر تڪلف ڪاٺي رهي هئي جو ڏسڻ وارا دنگ رهجي وڃن. بلڪ ڏندين آگرڀون اچي وڃن. ايئن ئي هڪ هڪ گرھ ايڏي هلاڪيءَ سان هوءَ ڪاٺي رهي هئي. هونئن به جان بيبيءَ جو سڄو خاندان کاڌي جي معاملي ۾ پڙ هو. هو کاڌي ڪاٺڻ جا ڏاڍا شوقين هئا. گوشت جي ٻوٽيءَ يا مڇيءَ جي ڪوري خراب ويڊل هوندي ته به وڏو اعتراض ڪندا آهن بلڪ ڪاوڙجي پوندا آهن. جان بيبي ماني ڪاٺي اٿي، هٿ ڏوئي آئي ته زيبوءَ توال ڏنس. هوءَ هٿ اگهي رهي هئي ته زيبوءَ جو سڄو گهر معطر ٿي ويو.

”السلام عليڪم.“

طارق خان جو آواز ٻڌي جان بيبي ايئن چرڪي پئي جو سندس هٿن مان توال ڇڏائجي هيٺ پٽ تي ويهي ڪريو. طارق خان شاندار تهڪ ڏيئي وٽس آيو. ٻئي هڪ ٻئي سان ڪيڪاري وينا ته زيبو ايئن چئي ٻاهر نڪتي، ”آءُ ته جانيءَ جي اچڻ جي خوشيءَ ۾ پنهنجي ٻارن مڙس کي به وساري ويئي آهيان.“

جان بيبيءَ مشڪي طارق خان ۾ نهاري چيو، ”منهنجي خبر هيئي، يا ايئن ئي آيو آهيان!“

”هيءَ ملاقات صفا اتفاقي ٿي آهي. آءُ انور جي گهر ايندو آهيان ۽ هينئر به انور لاءِ آيو آهيان... ٻاهر ويڻو اٿم.“

جان بيبي اڪيون هيٺ ڪري سوچڻ ۾ گم هئي. طارق خان

جون نظرون سندس گلاب چھري تان نثار ٿي رهيون هيون. جان بيبي چيو، ”معنيٰ هاڻي ملاقات لاءِ زيبوءَ جي گهر اچڻ ضروري آهي؟“

”ايئن به ڪونهي.“

”معنيٰ؟“

”معنيٰ ادي زيبوءَ جي گهر اچڻ منهنجي معمولات ۾ شامل ناهي.“

جان بيبيءَ بيخوديءَ مان چيو، ”هاڻي شامل ڪر!“

”حڪم ٿي ڏين؟“

جان بيبيءَ هلڪو تهڪ ڏيئي جهڪيل ڪنڌ مٿي ڪنيو ته سندس دلدار چڱ سندس چھري تي ايئن ڪري پيئي ڄڻ لمحي لاءِ چنڊ کي گھري ڪڪري گھيري وئي. طارق خان کي ان وقت هوءَ ايڏي وڻي جو کيس پاڻ تي ڪيل زبردستيءَ وارو ضبط وسري ويو. هن پنهنجي هٿ سان بي اختيار چڱ هٽائي چيو، ”هي نانگ ڏنگڻ لاءِ پاليا اٿئي؟“

جان بيبي ايئن شرمائي ڄڻ طارق خان کيس ازل ابد کان ايئن ئي پيار ڪندو آيو آهي.

”پاڻ ئي ته انهن کي ڇيڙين ٿو!“

طارق خان سندس بيمثال حسن ۾ ڄڻ وڃائجي ويو. غيرارادي طور هن جان بيبيءَ جا هٿ پنهنجي مضبوط هٿن ۾ لڪائي ڇڏيا ۽ هوءَ ڪٽيل ڌار وانگي سندس هنج ۾ ڪري پئي. زيبوءَ هڪ ڀيرو اندر ڏٺو، پر هو ٻئي پاڻ ۾ ايئن مست هئا جو زيبوءَ جو اهو معمولي ليچ ڏسي نه سگهيا ۽ زيبو به ڄڻ سندن ماهر محافظ هجي ۽ ايئن چوڪي ڏيڻ لڳي ڄڻ اهو ڪم صدين کان کيس سونپيل، حوالي ٿيل ۽ اڀريل هجي. زيبو چاهيندي به ته ٻنهي کي اوترو ئي هئي. طارق خان ۾ ته سندس ساهه اٽڪيل هو. طارق خان پاڻ به ته اهڙوئي عزت ۽ غيرت وارو هو ۽ زيبو ۽ سندس مڙس انور کي وڏيون عزتون ۽ مان ڏيندو هو. زيبو طارق خان جي گهر ۾ به ايندي ويندي هئي ۽ کيس خبر هئي ته شهناز، طارق خان جي

زندگي زهر ڪري ڏني آهي ۽ سدائين مٿس اجايا شڪ ۽ الزام مڙهيا آهن ۽ پنهنجي ئي گهر ۾ اتالو رهندڙ هي شاندار ماڻهو، جي سندس گهر ۾ ڪي آسيس پريون گهڙيون گهاري ٿو ته هو ۽ پنهنجي جان به ڏيئي اهي گهڙيون کيس فراهم ڪندي. هن کي خبر هئي ته نذيران هر وقت ان موقعي جي تاڙ ۾ آهي ته هو ڪيئن طارق خان ۽ جان بيبي کي پڪڙي!

هاڻي ته هو هفتي ۾ ٻه ٽي ڀيرا زيڻو جي گهر ۾ ملڻ لڳا هئا. جان بيبيءَ جو مير محمد ۽ نور بيبي سان رويو سٺو هو ۽ هو ۽ چاهيندي هئي ته اهي خوش رهن پر نذيران ۽ وزيران روز ڪنهن نه ڪنهن بهاني ساڻس وڙهي پونديون هيون ۽ توڪ ۽ طعنا ته روز جو معمول هئا، پر هاڻي جان بيبيءَ کي سندن توڪن ۽ طعنن تي ڪل ايندي هئي. اڄ به جڏهن جان بيبيءَ سينگار جي تيار ٿي آهي سان گڏجي زيڻو جي گهر وڃي رهي هئي ته نذيران چيو، ”امان ته هونئن ئي سندن جي سور کان هلي نٿي سگهي پر جاني ته ڪوڙي وات سان به امان کي هلڻ لاءِ نٿي چوي.“

جان بيبيءَ وڏي پوتي پائي چيو، ”زيڻو جو گهر وري ڪهڙو ولات ۾ آهي جو لشڪر وٺي وڃان، آهي مون سان گڏ آهي.“ نور بيبيءَ ڪٿ تان لپيئي ٿي چيو، ”پوءِ به امان، لورين لنگهين تي ڪهڙو پروسو... نذيران سان گڏجي وڃ. ماڻهو مون کي ٿا چون ته تنهنجي ننهن ايڏي حسين حور پري آهي جو کيس زمين به چڪ وجهي ٿي کائي، اها اڪيلي ٿي گهمي ڦري.“

”ماسي، نذيران جي وات ۾ لنديون بلائون آهن. آءٌ ڏسي وائسي تنهنجي لاءِ ڪري ماڻ آهيان نه ته هو ۽ زيڻو جي گهر ۾ سدائين ملهه لاءِ سندرو ٻڌي بيٺي آهي.“

جيسين هو جواب ڏين تنهن کان اڳ جان بيبي سٺ ڏيئي چادر جو پلو ڪلهي تان ورائي رواني ٿي ۽ هي ماءُ ۽ ڌيءُ کيس ويندي ڏسنديون رهيون... سندس باوقار هلڻ ۽ وڪون ڪڍڻ وارو شهزادين جو انداز کين اندر ۾ وڌ وجهڻ لڳو. هو ۽ زيڻو جي گهر پهتي ته طارق خان پلنگ تي آهليو اڪيون دروازي ۾ وجهيو ويٺو

هو. هوء اعتماد سان قدم ڪڍندي وٽس آئي. آمي زيبوءَ سان
 ڪينڪاري ڪمري جي ٻاهران دروازي جي ڀر ۾ هيٺ فراسيءَ تي
 ويهي رهي. طارق خان ايئن ئي لپٽي لپٽي جان بيبيءَ ۾ نهاريو.
 گهري ناسي رنگ جي ڀرت ڀريل ڪپڙن ۾ هوءَ اڀسرا لڳي رهي
 هئي. طارق خان جي ايئن نهارڻ تي هوءَ ڳڙڳائجي ويئي. طارق خان
 پنهنجي ٻانهن وڏائي سندس هٿ جهلي کيس ست سان پنهنجي ڀر
 ۾ ويهاريو ته هوءَ سندس مٿان ڪري پئي. ٻئي تهڪ ڏيئي کلڻ لڳا
 ۽ آميءَ جو اندر نرڻ لڳو.

باب ٽيويهون

وقت کي اسين جنهن به ماڻ ۽ ماڻي ۾ ماڻيون ۽ ڪٿيون ... وقت کي پاڻ ان جي ڪا غرض ۽ لوڙ ناهي هوندي. هن کي گذرڻو آهي. ڪهڙيون به حالتون، موسمون، محبتون، خوشيون هجن هن کي وڃڻو ئي وڃڻو آهي. ٻيا ته الائي ڪيئن اهو ويندڙ وقت گذاريندا هوندا؟ باقي جان بيبي جو سڄو وقت طارق خان جي حوالي هو. مير محمد سان گڏ ته هوءَ رهندي به هئي ۽ ساڻس گڏ سمهندي به هئي. پر اها پاڻ مير محمد کي به خبر هوندي هئي ته هوءَ ساڻس گڏ ناهي. هو جڏهن به کيس پاڻ ڏانهن منهن ڪري سمهڻ جو چوندو هو ته هوءَ کيس ايئن حيرت مان ڏسندي هئي جڻ کيس پنهنجي ڪنن تي ويساهه ٿي نه ايندو هجي ۽ هوءَ ايئن ئي ٻي پاسي منهن ڪري سمهي پوندي هئي. مير محمد سندس اوڀري ۽ رُڪي انداز کي سندس غرور سمجهي نظرانداز ڪرڻ جي ڪوشش ڪرڻ لڳندو هو ۽ پاڻ به لاپرواهه ۽ مغرور رهڻ لڳو. هن سمجهيو ٿي ته ايئن هو جان بيبيءَ جي غرور کي مٽيءَ ۾ ملائي کيس جهڪائي سگهندو. ايئن ئي هو پنهنجي غرور ۾ مڱن رهيو ۽ کيس خبر ٿي نه پئي ته جان بيبي جيڪا اڳ ئي سندس نه هئي هاڻي سندس گمان کان به وڌيڪ پرائي ٿي ويئي هئي. جان بيبيءَ سوچيو، ’ڪي ماڻهو سفر ۾ گڏ هلڻ جي قابل نه هوندا آهن ۽ ڪي رستا تنها ڪٽجي نه سگهندا آهن‘.

جان بيبي پنهنجي ڪمري ۾ اڪيلي ويٺي هئي. طارق خان سان ملندي کيس هفتو ٿي ويو هو. طارق خان ڪراچيءَ کان ٻاهر ويل هو. رات ئي پنهنجي گهر آيو هو ۽ وري رات ئي زيڊوءَ جي گهر اچي کيس چيائين، ”جانيءَ کي چئو ته سڀاڻي مون سان ملي!“ ۽ ان ئي مهل زيڊوءَ اچي کيس طارق خان جو پيغام ڏنو هو. هاڻي هوءَ اڳ ئي زيڊوءَ جي گهر نه ويندي هئي. پهرين ماڻهو موڪلي

پڪ ڪندي هئي ته طارق خان آيل آهي. پوءِ ويندي هئي. پر اڄ ته هن پاڻ کيس گهرايو آهي. هن مشڪي ڏنو، طارق خان، اهو سڄي هفتي جو ناغو توکي به بي آرام ڪري ويو آهي. هوءَ هاڻي طارق خان جي ايڏي ته عادي ٿي ويئي هئي جو درماندي ٿيڻ لڳي، 'طارق خان، يا ته اڄ يا ته پوءِ ڇڏي ڏي ته مان اڳ وانگيان تنها پٽڪان' سوچيائين، 'دل ۽ اکيون جنهن کي چوندينديون آهن انهن کي مقدر چو ٿو رد ڪري؟ مقدر جو دل ۽ اکين سان ايڏو شديد اختلاف چو ٿيندو آهي؟ جو جڏهن اهي ڪو خوبصورت وجود صدين جي تلاش کان پوءِ ڳولي لهنديون آهن ته مقدر جي چونڊ چو هميشه انهن جي خلاف هوندي آهي؟' اڄ سندس دل ڏاڍي بيقرار هئي. آمي ڳوٺ هلي وئي هئي ۽ جان بيبيءَ هتان ڪراچيءَ مان ئي مديءَ کي گهرائي ورتو هو. مدي آمي کان تمام گهڻو هوشيار ۽ تيز هئي. آمي نور بيبيءَ وارن کان ڊڄندي هئي. پر مدي ذهين ۽ ڳالهائڻ جي آفت هئي ۽ ميار هوندي به زبان جي زور تي پاڻ کي بي ميار ڪري ويندي هئي. ههڙي دشمنيءَ واري ماحول ۾ جان بيبيءَ کي ضرورت به اهڙي ئي هوشيار ۽ مضبوط ماڻهو جي هئي ۽ مدي سندس لاءِ زورائتو مورچو ٿي بيٺي هئي. جان بيبي مديءَ کي زيبوءَ جي گهر موڪليو هو پر اڃان طارق خان نه آيو هو. هوءَ رسالو کڻي پڙهڻ لڳي:

هڏ نه ساهه سڌير، دل درماندي دوس ري،

پائي ويڙا، پريت جو زوراور زنجير،

جيءُ جسو جاڳير، هاڻي ملڪ هوت جي.

جيئن جيئن جان بيبيءَ جي تڙپ وڌي ٿي تيئن تيئن هو

رسالو اتلائي پتلاني پڙهڻ ٿي لڳي:

سڪي مون سگ ڪيو، لڪي وڃان لوڪ،

متان مون کي ڇڏئين، هتي هتي هوت،

نالي تو بلوچ، سيس منجهه سرتئين.

رات تائين هوءَ تڙپندي رهي پر طارق خان نه آيو. وعدي جي

باوجود هو زيبوءَ جي گهر نه آيو هو... هو وعدو ڪري ۽ نه اچي

ايئن ٿي نٿي سگهيو. کيس خوف وڪوڙي ويو. وعده خلافي طارق خان جي سرشت ۾ ئي نه هئي. هن جڏهن به وعدو ڪيو اهو ضرور پورو ڪيائين... مير محمد زمينن ڏانهن ويل هو. هوءَ آهستي پلنگ تي اچي ستي، مدي سندس پنين وارن ۾ آڱريون ڦيرائڻ لڳي. رات ٿيڻ واري هئي. جان بيبيءَ جون خوابيده اکيون طارق خان کي تلاش ڪري رهيون هيون. مديءَ چيو، ”جيڪي ٿورو آرام ڪر.“

”خبر اٿئي مدي، ته جڏهن اکيون کليل هونديون آهن ته طارق خان پري ڏسڻ ۾ ايندو آهي، پر جڏهن اکيون بند ڪري سمهندي آهيان ته هو صفا گڏ هوندو آهي.“

ڪهان تان ڪيچان پري، سمهان تان سر هيٺ،
 باروچي سين ڏيٺ، جيڏيون جيهيءَ ۾ ٿي.
 مديءَ فڪرمندي مان چيو، ”جيڪي هاڻي وڌيڪ سوچ نه سمهين پئو.“

جان بيبيءَ مشڪي وري لطيف جو بيت پڙهيو:
 گوندر هٿ نه پير، ورهه منجهين پيو،
 ڪڙه ۾ قطارون ڪري، سورن لايا سير،
 مون جيئن گهاري ڪير، هيڪلي ريءَ سڄڻين.
 مديءَ کيس خوش ڪرڻ لاءِ مشڪي چيو، ”جيڪي، توکي ته خبر آهي ته لطيف گهوت جي آءُ به عاشق آهيان ۽ هر سال سندس ميڙي تي حاضري ڏيندي آهيان ۽ مون وٽ به سندس رسالو آهي ۽ پڙهندي به آهيان پر جيڪي، پڙهڻ سان ته پنهنجي اندر کي ڦٽڻو ۽ ڦٽڪاڻو آهي ٻيو ڇا! آءُ ته الا هاڻي کيس پڙهان ئي نٿي...“
 جان بيبيءَ اتولي ٿي چيو، ”مدي، هر ڇاپ تي، هر ڪڙڪي تي ڇو ٿي چرڪان؟ ڇا هن گهر ۾ سندس اچڻ ممڪن آهي؟“

.....
 ”مدي، طارق خان ڇو نه آيو؟“

”الائي ڇو جيڪي، پر اها ته توکي به خبر آهي ته کيس هزارين ڪم آهن. شينهن ۽ شهباز جا لقب به کيس ماڻهن مڙئي ڪونه ڏنا آهن.“

جان بيبي مغرور ٿيڻ لڳي. مسرور لهجي ۾ چيائين، ”مدي، اڳ ڪٿي سوچيو هوم ته آءُ ساڻس ملي سگهنديس. هاڻي جڏهن نٿي ملان ته ساعت به نٿي سري.“

ٻاهرين دروازي تي ڪڙڪو ٿيو ۽ چاڀري ۾ ستل نور بيبيءَ هڪل ڪئي ”مدي، ٻاهر نڪر، ڏس ته متان ميرل آيو هجي.“

مدي ڊوڙ ڪري ٻاهر نڪتي. دروازو کوليائين ته انور گهٻريل بيٺو هو. ”مير محمد آهي؟“

”نه، زمين ڏانهن ويو آهي. خير ته آهي؟“

”نه، خير ڪونهي. طارق خان، سڪندر خان ۽ سندس ماڻهن کي پوليس پڪڙي ويئي آهي!“

”هان!!“ مديءَ کان دانهن نڪري ويئي. نور بيبي ڪٿ تان ٽپ ڏيئي اٿي در وٽ آئي انور کي گهٻريل ڏسي پاڻ به گهٻرائجي ويئي. ”چاهي ابا، خير ته آهي؟“

ماسي، پوليس طارق خان ۽ سڪندر خان کي جهلي ويئي آهي.

”هان، آئي گهوڙا! ڪيئن؟ ڪٿان، ڪيڏي؟ مهل؟“ نور بيبيءَ کان دانهون نڪري ويون.

”ماسي، ٻي ڪابه خبر ڪانهي، هڪڙو ماڻهو اهو اطلاع ڏيئي ويو آهي.“

مديءَ ڊوڙي اها خبر جان بيبيءَ کي ٻڌائي. جان بيبيءَ کي جڻ سڪتو ٿي ويو. مدي سندس اهڙي حالت ڏسي گهٻرائجي ڪمري کان ٻاهر نڪتي، ”جيجي... جيجي جامل کي ته اچي ڏس!“

نور بيبي آئي ته جان بيبي بنا رت جي صفا سفيد لڳي پئي هئي. گلابي چپن کي جڻ نيوڙي ڪنهن اچو ڪيو هجي. سندس اکيون سمند ۽ چپ صحرا مثل پاسي رهيا هئا ۽ چهرو صفا غير جذباتي ۽ ماٺ هو. نور بيبي صفا ڊڄي ويئي، ڪمري کان ٻاهر نڪري سڌ ڪرڻ لڳي.

”وزيرِي... او وزيرِي...“

وزيران پنهنجي ڪمري مان روماني ناول هٿ ۾ جهلي بيزار

ببزار ٻاهر نڪتي.

”وزيرِي، اچي ڏس ته جانيءَ کي ڇا ٿيو آهي.“
 هوءَ جان بببي جي ڪمري ۾ آئي ته جان بببي هوش کان سواءِ
 بيٺل هئي. وزيران گهٻرائجي چيو، ”ڇا ٿيو اٿس؟“
 ”ٻي ته ڪا خبر ڪانه اٿم باقي هينئر انوءَ اچي ٻڌايو آهي ته
 طارق خان ۽ سڪندر خان کي پوليس جهلي ويئي آهي. اهو شايد
 ٻڌائين آهي...“

وزيران وري پنهنجي ڪمري ڏانهن ويندي چيو، ”تون وڃي
 آرام ڪر امان، جاني پاڻهي نيڪ ٿي ويندي.“
 مدي جان بببيءَ کي زور زبردستيءَ سان پلنگ تي ويهاري
 پاڻ پار ڪڍي روئڻ لڳي، ”اي منهنجي دادلي جيڇيءَ کي الائي ڇا
 ٿيو آهي... منهنجي وڏي وڳر واري اڪيلڙي جيڇيءَ کي الائي ڇا
 ٿيو آهي. منهنجي پرديسٽ جيڇل، آءُ توتان صدقو آهيان گهور
 آهيان.“

نور بببي ڪمري کان ٻاهر نڪتي ته مديءَ فرج مان بوتل
 کڻي اچي کيس منهن ۽ مٿي تي پاڻي ڇنڊڻ لڳي پر جان بببي ۾
 اڃان ڪو فرق نه آيو هو. مدي ڏاڍي ذهين عورت هئي. هوءَ دنيا
 ڏسي آئي هئي. وڏن وڏن ماڻهن جي گهرن ۾ ڪم ڪيو اٿس.
 سمجهي ويئي ته جان بببيءَ کي وڏو صدمو رسيو آهي. روئي چوڻ
 لڳي، ”جيڇي، طارق خان کي پوليس کڻي ويئي آهي! ساڻس
 وڏيون دشمنيون آهن، الائي ڪهڙو ساڻس حشر ڪن... تون ماڻ ڇو
 آهين؟“ روئين ڇو نٿي؟“

مديءَ جي ٻاڪارڻ تي جان بببيءَ جي جسم ۾ وري ساهه سرڻ
 لڳو. سندس بدن ۾ ڏڪڻي ٿيڻ لڳي... مدي گهٻرائجي اٿي، هوءَ
 ڪرڻ واري هئي ته هن کيس جهلي وري پلنگ تي ويهاريو. جان
 بببي اوچنگارون ڏيئي روئڻ لڳي... سندس روئڻ تي مديءَ جو
 هانءُ ٿي ڦاٽو پر هن کيس روئڻ ڏٺو. جان بببيءَ جي خوبصورت
 اوچنگارن سان ڪمرو ٻُرڻ لڳو. مديءَ سوچيو، ”اسان غريبن کي
 ڏکڻ ته هونئن ئي پرڻ ڪري ڇڏيو آهي، پر هي هيڏا حاڪم سڪيا

ماڻهو به ڏکڻ سورن مان ڀريا ڀيا آهن، موت جو پوءِ ته بس مڙيئي سڙيئي دنيا تي طاري آهي، نه ته زندگيءَ ۾ ان کان به ڏکيا وقت آهن.

مدي جيڪا دٻئي ۾ ڪم ڪرڻ دوران عربن سان گڏجي لنڊن به گهمي آئي هئي، اها اهڙيون ئي سرت ڀريون سوچون رکندي هئي. جان بيبي روئي روئي ساڻي ٿي ويئي هئي. مديءَ کيس پاڻيءَ جو گلاس ڏنو اهو پي جڏهن سامت ۾ آئي، ”مدي، زيڊوءَ کي وٺي آءُ.“

مدي ٻاهر نڪتي ته جان بيبيءَ دعا لاءِ هٿ مٿي کنيا، سندس اندر ڏانهن ڪئي، ’هاڻي سدائين جدائين لاءِ دعائون گهرج! ڇو جو وڏو وير آهي اثر کي قبوليت واري دعا سان!...‘

زيڊو روئندي آئي. ”آءُ هينئر ادي حسن جان جي گهران پئي اچان... اتي ٻي ڪابه خبر ناهي آئي، باقي ادي حسن جان جي طبيعت نيڪ ناهي! هوءُ ٿوري ٿوري دير ۾ بيهوش ٿيو ٿي وڃي. گهڻائي ڊاڪٽر آيا آهن پر... الله خير ڪندو.“

جان بيبيءَ ڏانهن نهاريندي زيڊو کي وڌيڪ روئڻ پي آيو جيڪا چرين جيان روئي رهي هئي.

”زيڊو، آءُ ادي حسن جان ڏانهن ٿي هلاڻ...“

”نه، هينئر هوءُ پنهنجي هوش ۾ ئي ناهي تون به اتي وڃي الائي ڪيئن ٿيئين.“ جان بيبي وري اوچنگارن سان روئڻ لڳي. ”يا الله، ادي حسن جان کي پنهنجي مڙس ۽ ڀاءُ جي وڏي وڇوڙي کان بچاءُ.“

باب چو ويهون

طارق خان ۽ سڪندر خان جي گرفتاري معمولي واقعو نه هو. انهن جو ملڪي سياست ۾ وڏو اثر ۽ هٿ هو. سندن دوستن جو وسيع حلقو هو ۽ هيٺسڙ هو ڏي پي آر ۾ گرفتار ٿيا هئا ۽ سندن مٿان بغاوت جو ڪيس داخل هو. سڪندر خان، جيڪو طارق خان جو سئوٽ ۽ پيٽيو هو ۽ جيڪو بلوچستان جو وڏو ٽرانسپورٽر هو. سندس گاڏيون ايران ۽ افغانستان جي سرحد تائين هلنديون هيون، تنهنڪري انهن تي اهو الزام لڳو ته اهي جبلن ۾ لڪي وڙهندڙن، جيڪي حڪومت سان وڙهي، خاص ڪري فوجي جتن ۽ قافلن تي حملي ڪرڻ جا ڏوهاري آهن انهن جي مدد ڪري رهيا آهن ۽ انهن کي جبلن ۾ راشن پاڻي ۽ هٿيار بارود پهچائي رهيا آهن. سندن سڀني دوست ڪراچي پهچي ويا هئا. مهراڻ خان ته ماڳهين طارق خان جي گهر ۾ رهيل هو. سڪندر خان جا دوست سندس اوطاق ۾ تڪيل هئا. حمل خان، امير بيبي ۽ جبار نور بيبي وٽ هئا.

رات جو طارق خان جي اوطاق تي سندس دوستن ۽ چاهيندڙن جون سندن آزاديءَ ۽ ڪيس بابت گڏجاڻيون ٿينديون هيون. سڄو مهينو ڊوڙ ڊڪ کان پوءِ مسين مسين ساڻن ملاقات جي اجازت ملي ۽ سردار مهراڻ خان، سردار نيك محمد خان ۽ ڪي ٻيا سندن گهرا دوست ڪوئيٽا جبل ۾ ساڻن ملاقات ڪري آيا هئا! ٻنهي گهرن ۾ روج راڙو، قرآن خوانيون ۽ صلواتون پڙهڻ جاري هيون. جيئن ئي مهراڻ خان جو ملاقات کان موٽڻ جو هل هليو ته سڀني دوست ۽ راڄ وارا ايئن ڊوڙيا جيئن پياسو پاڻيءَ لاءِ پڇي. سڀني کي اهو ڊپ هو ته سڄي مهيني کان پوءِ ڪو ماڻهو ساڻن مليو آهي، الائي ڪهڙا حال هوندا! الائي... عزيز جان جيڪا حسن جان وٽ تڪيل هئي ان هڪدم مهراڻ خان کي پاڻ وٽ گهرايو. حسن

جان جا ته روئي روئي برا حال هئا. مهرباب خان کيس تسلي ڏيئي چيو، ”ادي، مون تي ويساهه ڪر، آءُ ساڻن ملي آيو آهيان! هو بلڪل نيڪ آهن... شينهن مڙس آهن اهي سختيون سندن اڳيان ڪهڙي ٿيون حيثيت رکن؟ مهلون مڙسن تي ئي اينديون آهن... جيلون، قيد بند ته شينهن جا اعزاز آهن...“

حسن جان اچي روئڻ ۾ چٽڪي ته ڳوٺ جون سڀئي زالون وڏي آواز سان روئڻ لڳيون. عزيز جان ماڻن کي دڙڪو ڏيئي چيو، ”امان، ماڻ ڪريو! حسن جان جو ٿيون هانءُ ڦاڙيو... پاڻ ته سڀڪا گهرن مان ڪائي ڳوري آئي آهي، هن جي پيٽ ۾ ان جو ڊاڻو به نه ويو آهي. بس ڪريو امان دعا ڪريو...“ سڀئي مايون ماڻ ٿي ويون. مهرباب خان حسن جان جي مٿي تي هٿ رکي چيو، ”ادي، دعا ڪر.“ ۽ پاڻ پنهنجون هنجون لڪائي ٻاهر نڪتو. مهرباب خان کين ڏسي آيو هو ۽ سندن ڳالهين ڪري جذباتي ٿي ويو هو. ٻاهر نڪري لڙڪ اڳهيائين ته عزيز جان به ٻاهر اچي سندس ڪلهي تي هٿ رکي پڇيو، ”پٽ، توکي ساڻن ملڻ ڏنائون؟“

”ها امان، آءُ پاڻ پنهنجي اکين سان ڏسي آيو آهيان. هو نيڪ آهن.“

”پٽ، چيائون ته ايئن پي ته جيڪو ساڻن ملاقات لاءِ ايندو اهو به گرفتار ٿيندو.“

”امان، اهو خوف حراس اجايو ڪنهن پڪيڙيو هو. باقي امان سختي مٿن گهڻي آهي.“

طارق خان جي اوطاق ۾ ماڻهن جا هشام اچي ڪنا ٿيا هئا. کين مهرباب خان جو انتظار هو. جيڪو ايندي ساڻ سکندر خان جي گهر هليو ويو هو... ۽ عزيز جان کيس سڏايو هو حسن جان کي دلاسو ۽ تسلي ڏيڻ لاءِ... ماڻهو بيقرار هئا. اسحاق چيو، ”ڪيڏو ڊپ هو جڏهن مهرباب خان وارا ملاقات لاءِ ڪوٽيا پي ويا. سڀني پي چيو ته کين به دوستي جي ناتا جهلي ڇڏيندا پر...“

”پر، ادا، شينهن جا سنگتي به شينهن هوندا آهن. ڏس، ڪيئن وڃي سندن جان نثار دوست ساڻن ملي ڇاتي، ڇاتيءَ سان لائي آيا؟“

رمضان جذبات ۾ اچي روئي ڳالهائي رهيو هو ته سڀئي روئي پيا. ماڻهن ۾ بيقراري هئي ته مهراڻ خان پاڻ اچي اسان کي سندن حال ٻڌائي. مهراڻ خان جيئن ئي اوطاق ۾ آيو سڀني اٿي سندس استقبال ڪيو. مهراڻ خان چيو، ”دوستو، اسين شينهن سان ملي آيا آهيون.“

ماڻهو اچي روئڻ ۾ چٽڪيا.
 ”اتي ڪين وڏين سختين سان مقابلو آهي. ڪين ايڏا ٿا ڏنا وڃن. شروع ۾ ته ڪين ويهڻ ۽ نند ڪرڻ جي به اجازت نه هئي... هاڻي ڪيس هلي ٿو ۽ هن مهيني ڪين ڪوئيٽا جيل کان مچ جيل ۾ آندو ويندو... ايڏين سختين جي باوجود سندن چهرن تي مرڪ هئي ۽ انهن اوهان سڀني کي سلام چيا آهن.“
 سڀني وينلن جذباتي ٿي، ”وعلیکم سلام.“ چيو ۽ روئي سندن چوٽڪاري لاءِ دعائون گهرڻ لڳا.

جبار چيو، ”فوجي حڪومت جو اهوئي اصول هوندو آهي ته ايندي ساڻ قوميتن کي چيپاڻي سندن ليڊرن کي جيلن ۾ وجهي سندن مٿان هر قسم جا ظلم ۽ ڏاڍ ڪري ڪين هيسايو وڃي.“
 آصف چيو، ”هن ملڪ جو نظام شروع کان ئي اونڌو رهيو آهي. هڪ ته هتي فوج کي ناجائز طريقي سان ايڏا ته اختيار ۽ پاور ڏنا ويا آهن جو هو جيڏي مهل چاهين سياستدانن کي ڳٽڙ کان جهلي پنهنجي بوتن هيٺان چيپاڻي، لتاڙي ٿا ڇڏين ۽ اسان جا ڪي سياستدان جن اڳيان پنهنجي عزت ۽ غيرت جي به ڪا حيثيت ناهي هوندي اهي ماڻهن جو ويساهه ۽ اعتماد به پاڻ سان گڏ ٻوڙي ڇڏيندا آهن ۽ ڪجهه ٿورا با اصول، سچا ماڻهو ڏاڍ جي جنڊ ۾ ناحق بيسجي ويندا آهن.“

زاهد، علي حسن ۽ گل محمد جيڪي طارق خان جا عاشق هئا شيدائي هئا اهي صفا جذباتي ٿي ويا.

گل محمد چيو، ”جبلن ۾ لڪي وڙهندڙ به ڇريا ته ناهن جو گهر ٻار ۽ آزادي ڇڏي اتي سختيون ٿا کائين! انهن جون به ڪي گهرجون ۽ ڪي مطالبات آهن. ايڏانهن ڇو نٿو ڌيان ڏنو وڃي؟ فوج

جي دماغ ۾ اها هوا ڀريل آهي ته هو سڀ ڪجهه آهي پر سندن اهو غرور رائيءَ تي رکيل آهي هو ڪجهه به ناهن! عوام جا پگهاردار نوڪر آهن!... چون ٿا اسين ملڪ جا محافظ آهيون سرحدن جا رکپال آهيون. اهائي ته سندن نوڪري آهي پگهارون ۽ ٻيون رعايتون ان لاءِ ئي ته آهن پر اهي ڌوڙ محافظ ۽ رکپال آهن! ٿورو به زور ۽ دٻ ٿي اچين ته هٿيار ڦٽا ڪيو اگهاڙا ٿي قيدي بنجي ويندا آهن.“ گل محمد نهايت جذباتي ٿي رهيو هو. اٿي زور سان اوطاق جي ٻاهر ٿڪ اڇلائي اچي ويٺو.

علي حسن چيو، ”جڏهن عظيم سويت يونين ٽٽي سگهي ٿو، ان جو زوال اچي سگهي ٿو ته پوءِ سڀ ڪجهه ممڪن آهي. هتي به ته پنج يونٽ هئا هڪڙو وڙهي ڌار ٿيو، باقي بچيل سورن ۾ آهن. 1940ع واري قرارداد کي به اسين پٿر تي ليڪ نٿا سمجهون پر ان ۾ به جيڪي حق مليل آهن اهي ته ملن نه! پاڻ ڀلي آئين ختم ڪن، سپريم ڪورٽ تي حملا ڪن ۽ توهين ڪن سڀ جائز آهي اسين پنهنجا حق گهرون ته غدار ۽ باغي!!“

زاهد چيو، ”طارق خان ۽ سڪندر خان وارن ڪهڙي غداري ۽ بغاوت ڪئي آهي، انهن پنهنجن ساٿين جو ساٿ ڏنو آهي، جيڪي انفرادي نه پر اجتماعي حقن لاءِ وڙهي پنهنجون حياتيون وڃائي رهيا آهن.“

گل محمد چيو، ”اها ڳالهه ناهي زاهد، استحصالِي قوتون هر ان سگهاري اهڃاڻ کي مٽائڻ چاهينديون آهن، جيڪو سندن اڳيان مهاذو اٽڪائڻ جو ساهس ڌاري ٿو.“

جبار چيو، ”جبلن ۾ وڙهڻ وارا ڪي ڌاريا ته ناهن، رت آهن اسان جو. انهن کي جي ڪجهه پهچايون ٿا ته اهو اسان جو فرض ۽ انهن جو حق آهي.“

گل محمد چيو، ”پر استحصالِي قوتن اڳيان اهو وڏو پوائنٽ آهي ته جيئن ته اهي فوجي جتن جي مٿان حملا ٿا ڪن لحاظا اهي غدار آهن ملڪ جي خلاف وڙهن ٿا. ڇا بکيو ماني ۽ اڃيو پاڻي نه گهري؟ جي گهري ٿو ته ملڪ جي خلاف ٿو وڙهي؟ يعني انهن جي

مرضيء تي هلجي ته محب وطن نه ته غدار... جيئن 4 آگسٽ 1945ع تي هيروشيما تي ايٽم بم ڪرائڻ واري جهاز جو پائليٽ ميجر ايٽرلي هو. پهرين ته هو ”هيرو“ جي روپ ۾ موٽيو پر ڪجهه ئي ڏينهن کان پوءِ هو ولن بنجي ويو. حڪومت آمريڪا پنهنجي اڳوڻي هيرو ميجر ايٽرلي کي جيل ۾ رکي نتي سگهي تنهنڪري ان کي ”چريو“ چئي فوجين جي ”پاگل خاني“ ۾ قيد ڪري ڇڏيو. واکو جي پاگل خاني مان يورپ ۽ آمريڪا جي ڪيترن ئي دانشورن ۽ صحافين کي هڪ ڏکي جدوجهد ڪرڻي پئي هئي. ميجر ايٽرلي کي چريو ان لاءِ قرار ڏنو ويو هو جو هيروشيما تي نيڪليائي بم ڪيرائڻ ۽ پنهنجي اکين سان لکن جي شهر کي خاڪ ۽ رک ٿيندو ڏسڻ کان پوءِ هو پنهنجي پاڻ کي ڪڏهن به معاف ڪري نه سگهيو. آخر هيروشيما جي ڌٻڻن لاءِ چنڊا ۽ عطيه جمع ڪرڻ شروع ڪري ڏنا ۽ هيروشيما جي ميئر ڏانهن معافي ناما موڪلڻ لڳو ۽ هيروشيما جي پارٽن کان پنهنجي گناهن جو اعتراف ڪرڻ لڳو. هن پاگل خاني مان گڏايندڙن کي جيڪي خط لکيا اهي ڇپجي چڪا آهن. انهن خطن جا مهاڳ برٽيندرسل لکيا آهن ته، ”جي هي خط ڪنهن چرئي جا لکيل آهن ته ان چرئي مٿان سوين عقلمند، صحيح الدماغ صدي ڪري ٿا سگهجن.“ يعني جڏهن ميجر ايٽرلي انهن جي چوڻ تي گناهه ڪري ته ”هيرو“ هو پر جڏهن هن ان گناهه جو اعتراف ڪيو ته هو ”چريو“ ٿي ويو. اهوئي قانون آهي جتي ڪٿي استحصال ڪوتن جو.“

”... ۽ طارق خان وارن کي به سچ چوڻ جي سزا ملي آهي... سوچڻو اهو آهي ته هاڻي ڇا ٿيندو؟ هاڻي ته مڇ جيل ايندا نه؟“ علي حسن چيو.

جبار ڏک مان چيو، ”کوئيٽا ۽ مڇ جيل ۾ ڪهڙو فرق آهي، ڳالهه اهائي آهي ته مقدمو وڙهڻو آهي، جنهن جو نتيجو اڳواٽ تيار آهي...“

علي حسن جون اکيون حيرت مان ڦاٽي ويون، ”قاسي؟“
جبار ڪنڌ هيٺ ڪري ڏک مان چيو، ”هو اهوئي ٿا چاهين.“

مهراب خان جيڪو انهن جون ڳالهيون ڌيان سان ٻڌي رهيو هو اهو لفظ ”قاسي“ تي چرڪي پيو. ”نه نه... ايئن نه ٿيندو. اسان جو ڪيس مضبوط آهي ۽ اسان جا وڪيل سينئر ۽ قابل آهن سو حڪومت اهو وڏو قدم نه کڻندي. ڇو جو هو ايڏي مضبوط ناهي. هاڻي سياسي ماڻهن ڪنڌ مٿي کڻڻ شروع ڪيو آهي ۽ سنڌ ۽ بلوچستان جي اديبن، شاگردن ۽ صحافين ان سلسلي ۾ قدم کنيو آهي. حڪومت به وقت کي گهڻو گهلي نه سگهندي، مٿان اليڪشن جا مطالبا پيا ٿين سو ايئن نه ٿيندو.“

گل محمد، علي حسن ۽ زاهد حيرت مان مهراب خان کي ڏسڻ لڳا جنهن اهڙي ڳالهه ڪئي هئي جنهن ڏانهن سندن ڌيان ئي نه هو. گل محمد مهراب خان سان هٿ ملائي چيو، ”سائين اوهاڻ ڪوهستاني زور آهيو! اسين صحافي جيڪي ملڪي صحافت ۾ آهيون ۽ اوهاڻ جن جو بظاهر ان سان ڪو واسطو ناهي پر اوهاڻ جو تجربو ۽ تجزيو سچ آهي ۽ ٿيڻو آهي.“

مهراب خان هلڪو مشڪي چيو، ”اسان کي اسان جي حالتن اهو سڀ ڪجهه سوچڻ تي مجبور ڪيو آهي. جيئن 1971ع ۾ هڪ يونٽ محسوس ڪيو هو ته، يا ته سڀ ڪجهه يا ته ڪجهه به نه... هنن کي اڳ به نوروز خان جي پٽن، پائٽن يا ٽيڄن جي شهادت ڦهي ويئي آهي ان ڪري هو هتي به جيڪر ساڳي دوکي سان ويساهه گهاتي ڪن ها پر هاڻي حالتون بلڪل مختلف آهن.“

زاهد متاثر ٿي چيو، ”واهه سائين واهه، دل خوش ڪري ڇڏيئي.“

علي حسن چيو، ”اها ته سڀ ڳالهه سهي، پر اليڪشن ڪرائڻ وارا آرڊر ملڪ جي اندران نه پر ٻاهران ٿا اچن! ان ۾ اسان جي ڪهڙي نجات؟ يا انهن کي ڪهڙي خبر طارق خان ۽ سڪندر خان جيل ۾ آهن؟“

جبار چيو، ”نه سائين، ايئن ناهي. سپر پاور يا اهي سڀئي ملڪ جن جي هٿيارن جي مارڪيٽ تين دنيا جي ملڪن ۾ تيز آهي، انهن جون اکيون ۽ ذهن به انهن ملڪن جي حالتن تي نهايت تيز

آهن. انهن کي خبر آهي ته جبلن ۾ وڙهندڙ ڪير آهن ۽ انهن جون گهرجون ڪهڙيون آهن؟ ۽ هو ڪيترو مضبوط آهن؟ ۽ پوءِ اهي ئي، جبلن ۾ وڙهندڙن لاءِ سخت يا نرم رويو رکڻ لاءِ آرڊر جاري ڪن ٿا يا انهن سورهيڻ لاءِ پرڪشش پيشڪشون ڪن ٿا.

”واقعي؟“ گل محمد، علي حسن ۽ زاهد هڪ ئي آواز ۾ چيو ته مهراڻ خان چيو، ”ها، انهن وڙهندڙن وٽ واقعي به پرڪشش پيشڪشون اينديون آهن ته جيئن هو پنهنجي عظيم مقصد تان هٽي وڃن پر اهي بهادر ويڙهاڪ گولين ۽ بارود جي ڌماڪن ۾ اڏائي دونهن ۽ رک ڪري ڇڏيندا آهن اهي پرعيش آچون.“

جبار چيو، ”جڏهن اڳيان مقصد هجي، اهو به عزت ڀريئي جياپي جو ته پوءِ هر ڪا چيز ثانوي حيثيت وٺيو ٿي وڃي. ڪهڙا عهدا ڪهڙي دولت. باقي هيروڪين حالتن ۽ فوج تي مون کي ڊاڪٽر سرگيءَ جي ناول ”ڪامريڊ تليافيڻ جو ڪيس“ جو هڪ ٽڪرو ٺهندڙ پيو لڳي ته، ’تنهنجو وس پڄي ته جيڪر دنيا جون سڀ آرسيون پڄي ڇڏين جيئن تون انهن ۾ پنهنجو پاڻ ڏسي نه سگهين ۽ اسان جون اڪيون آرسيون آهن ۽ تون انهن کي ناس ڪرڻ ٿو چاهين. تون اسان جي لونڌڙين ۾ گوليون هڻي انهن اکين کي مٽائڻ ٿو چاهين جن ۾ تون پاڻ کي ڏسي رهيو آهين ۽ پاڻ ئي اتلو فتويٰ ڏيئي رهيو آهين.“

”گل محمد چيو، ”اوهين واقعي شينهن مڙس آهيو جو ههڙي بوساٽ واري ماحول ۾ بهارن ۽ خوشبودار جهوٽن جهڙيون ڳالهيون ۽ عمل پيا ڪريو، جن جي ساٿ سان قيدين جا زنجير ٽٽڻ جا امڪان ٿا پيدا ٿين بلڪ ڏسجو ته اهي زنجيرون ڪيئن نه ٽڙڪا ڪري ٿيون پون!“

گل محمد جذباتي ٿي رهيو هو. علي حسن چيو، ”پر يار، حقيقت ۾ اسين پنهنجي خراب حالتن جا پاڻ به ذميوار آهيون. اسان کي پنهنجي حقن جي ڄاڻ هجي ته سوال ئي پيدا نٿو ٿئي ته ڪو اسان سان بيواجبي ڪري. بيواجبيون تڏهن ٿينديون آهن جڏهن ظالم کي خبر پوندي آهي ته مظلوم پنهنجي حقن کان لاعلم آهي.“

هونئن به اسين صفا بيحس آهيون مان تازو لاهور ويو هئس. اتي پهچي ايئن لڳو ڄڻ يورپ جي ڪنهن شهر ۾ آيو آهيان، ساوڪ، سک، ترقي شيشي جهڙا شفاف سڌا چمڪدار روڊ، انارڪلي بازار ۾ هڪڙو ننڍڙو افغاني چوڪرو اڃان مس آيو ته پوليس ان کي ايئن مارڻ ۽ لوڏڻ لڳي ڄڻ ڪتو هجي ۽ هتي اسان وٽ؟ اتي اقبال ۽ داتا جون مزارون ڏسي حيران ٿي ويس. ڇا ته صفائي ۽ سونهن آهي ۽ هتي اسان جو لطيف بادشاهه جيڪو شاعر به آهي ته اولياءَ به يعني اقبال ۽ داتا ٻنهي جو نعر البدل، سنڌ حڪومت پاڻ پنهنجي پيسي ۽ اهو پيسو جيڪو لطيف بادشاهه جي پيٽين مان نڪري ٿو اهو خرچ ڪري لطيف جو مزار، باغ ۽ ڪراڙ ڍنڍ جي صفائي خوبصورتِي بحال ڪري وڌائي ته کيس ڪير روڪي؟“

جبار چيو، ”اهو سڀ نڪ. پر اسان کي پنهنجن جي آزاديءَ لاءِ ڇا ڪرڻ کپي؟“

”اڃان ته کيس هاڻي شروع ٿيو آهي.“

”پر گواهه جي گرفتاري، خريداري ۽ غائب ٿيڻ جا امڪان به ته آهن.“

مهراب خان چيو، ”اسان وٽ ان جو به انتظام ۽ طريقو آهي.“

باب پنجويهون

طارق خان ۽ سڪندر خان کي جيل ۾ يارھون مهينو اچي پورو ٿيو هو. سڄي علائقي ۾ سوگواريت طاري هئي. ان سڄي عرصي ۾ سندن راڄ ۾ ڪابه خوشيءَ جي محفل ۽ ڪاڄ نه ٿيو هو. پنهنجا ته پنهنجا پر ڌارين ۾ به ڪا خوشيءَ جي تقريب نه ٿي هئي. جان بيبي ته صفا اڌ چرين جيان هلندي هئي. روڻ ۽ دعائون، ٻيو ڪم نه ڪو ڪار! هاڻي ته مير محمد به تنگ نظر اچڻ لڳو هو. نور بيبي ۽ سندس ڌيئرن ته هاڻي ڪلي عام هر ڪنهن سان سندس ڪلائون ڪنديون هيون. هاڻي ته جان بيبي جو سڄو وقت زيڻو وٺ گذرندو هو، جتي کيس طارق خان جي وجود جي خوشبو ايندي هئي ۽ ساڻس گهاريل سڀني گهڙيون جيئريون جاڳنديون کيس پاڪرن ۾ پري ويهنديون هيون. ڪڏهن ڪڏهن هوءَ حسن جان جي گهر به ويندي هئي جيڪا پاءُ ۽ مڙس جي غم ۾ ڳري ڪندا ٿي ويئي هئي. امير بيبي ۽ عزيز خان به وقفي وقفي کان پوءِ اينديون هيون. مهراڻ خان، حمل خان، ستار ۽ جبار وارا ته ڪوئيٽا ۽ مڇ جيل جي چڪرن ۾ پورا هئا. ڪمال خان به ساڻن گڏ ويندو هو. هڪ ٻه ڀيرا مظهر خان به ويو هو. گل محمد وارا به ايندا ويندا هئا... هر ماڻهو جي ذهن تي انهن جي ئي سار ۽ فڪر سوار هو. ڪوبه نارمل طريقي سان پنهنجو ڪم ڌنڌو ڪري نٿي سگهيو. رات وارين ڪچهرين جا انداز بدليل هئا. اڳ وارن پوڳ مشڪرن جي جاءِ تي هاڻي دعائون ۽ صلاحون ۽ حڪمت عمليون هونديون هيون. مهراڻ خان جي ذهن تي ڏاڍو تينشن هو. کيس سڪون جي تلاش هئي. تاج بيبي ته ايئن بيزار هئي جڻ مهراڻ خان سندس ڏوهي آهي. هوءَ ايئن سمجهي رهي هئي ته مهراڻ خان کيس هروڀرو اهميت نٿو ڏي... ۽ بجاءِ مهراڻ خان کي پنهنجو ڪرڻ جي، هوءَ کيس ويتر پري ڪري رهي هئي. هاڻي مهراڻ خان جو وقت

گهڻو ڪراچي، ڪجهه ماءُ سان ۽ ٻيو شاهنواز خان جي حويلي ۾ گذرڻ لڳو. سردار مهرباب خان جي ذهن تي آيل بار ۽ تينشن جيڪو طارق خان جي گرفتاري ۽ پنهنجي گهر ۾ تاج بيبي جي پيپرواهي ۽ واري رويي سبب هو اهو سڀ سردار شاهنواز خان جي حويلي ۾ لهڻ لڳو. اتي وڃي سندس سڄي بيقبراري، قرار ۽ ساري بي سکوني، سکون ۾ بدلجي ويندي هئي. سردار شاهنواز خان، سردار مهرباب خان جو گهرو دوست هو. شروع کان ٻنهي گهرن جي هڪ ٻي ڏانهن اچ وڃ رهندي هئي. پر هڪ ڏينهن جڏهن سردار مهرباب خان، سردار شاهنواز خان جي خوبصورت نياڻي کي ڏٺو ته ڏسندو ئي رهجي ويو. هو ته سدائين حسن پرست، سونهن جو سودائي هو. پوءِ ته سردار شاهنواز خان جي حويلي ۾ سندس ٿاڪ بنجي ويو. ڪراچي ۾ مان ايندي ساڻ پنهنجي ماءُ سان ملي کيس طارق خان وارن جون خبرون چارون ٻڌائي تيار ٿي سردار شاهنواز خان جي حويلي ۾ ڏانهن هليو ويندو هو ۽ اهي به سندس اچڻ تي ڏاڍا سرها ٿيندا هئا. هونئن به سردار مهرباب خان پنهنجي پاسي جو وڏو سردار هو. سندس راڄ سردار شاهنواز خان جي راڄ کان تمام وڏو هو. عزيز جان کي ان ڳالهه جو واءُ ته پئجي ويو هو پر جڏهن اتي جي ڪن مائين اچي کيس ٻڌايو ته سردار شاهنواز خان پنهنجي ڌيءُ مهرباب خان کي ڏي ٿو ته هوءَ باهه بنجي ويئي. جيئن ئي مهرباب خان حويلي ۾ آيو، هوءَ مٿس وسي پيئي، ”واه پٽ، اسان کي گهر ۾ نه اچڻ جو سبب طارق خان جي مسئلي ۾ اڙجڻ ٿو ٻڌائين پر اڙيو وڃين سردار شاهنواز خان جي حويلي ۾ آهين!“

مهرباب خان کي ڄڻ خوشي ٿي ته ڀلي کيس خبر پيئي، نهايت اطمينان سان جواب ڏنائين، ”آمان، ڀلا هڪڙي ڳالهه جو جواب ته ڏي.“

”ڇٽو...“

”ڇا مون کي خوش رهڻ جو، پرسڪون رهڻ جو حق ڪونهي؟“

”ڇو نه حق آهي.“

”پوءِ؟“

”پوءِ ڇا، توکي پنهنجي زال آهي ٻار آهن، پوءِ ڇو پراون گهرن ۾ ٿو سڪون ڳولين؟“

”گهر ۾ هجي ها ته ڇو وڃان ها ٻي پاسي؟“

”اها تنهنجي مرداڻي فطرت آهي، ٻيو ڪجهه به ناهي! نه ته تنهنجي زال سهڻي آهي به رانديڪن جهڙا ٻار آهن تنهنجي ريجهاڻن ۽ آرام ڏيڻ لاءِ، ڇا اهي تنهنجي لاءِ ڪافي ناهن؟“
”امان، تون منهنجي اکين جي ماڻڪين ۾ نهار، پوءِ سچ ٻڌاءِ ته منهنجون ماڻڪيون پرسڪون آهن؟“

”ڇو سڪون ناهي انهن ۾، ڪو سبب، ڪا وجه؟“

”اڳ ته گهڻائي سبب هئا. پر هاڻي ڪو سمجهي ئي نٿو، رڳو بيقراري آهي. بس، امان، مان هتي تڙپان ٿو. مون کي ڪو سڪون ڪونهي.“

”۽ تنهنجي ان بيقراريءَ، بي سڪونيءَ جو حل سردار شاهنواز خان جي حويليءَ ۾ آهي، ايئن نه؟“

عزيز جان ڪاوڙجي چيو ته مهراب خان چرڪي کيس ڏٺو.
عزيز جان چيو، ”تون ايئن ٿو سمجهين ته مون کي تنهنجي ڪابه خبر نٿي پوي. مان ماءُ آهيان، تنهنجي هر حرڪت، هر نهار حساب ۾ رکندي آهيان.“

سردار مهراب خان ڏک مان چيو، ”۽ منهنجو بيقراريون بي سڪونيون تنهنجي هر حساب ۽ نهار کان ٻاهر آهن، اڻ ساريل آهن. اڳ ته ايئن ٻڌو هوسين ته ماءُ جي اندر ۾ اولاد جو اندر رهيل هوندو آهي ۽ ماءُ کي ان لاءِ ڪنهن کان به پڇڻ جي ضرورت نه پوندي آهي. پر تون ڪهڙي ماءُ آهين، جنهن جي اڳيان اولاد جو هر قدم، هر نهار ۽ هر لرزش ته حساب ۾ هوندي آهي پر اولاد جي خلش، درماندگي ۽ تڙپ مخفي آهي... ها، منهنجي بيقراري جو حل سردار شاهنواز خان جي گهر ۾ آهي! سنو ٿيو تون پاڻهي سمجهي ويئين ۽ مان لفظن جي تلاش، کان بچي ويس!“

”ڇا ٿو چوين پٽ؟“

”امان، آءُ سردار شاهنواز خان جي ڌيءَ سسئي سان شادي ڪرڻ
ٿو چاهيان!! ۽ ان لاءِ تون مون سان گڏجي هلي سگهيندين!!“
”نه، مان ڪڏهن به نه هلنديس! مان پنهنجي ڀاءُ جي اڳيان
ڪڏهن به پاڻ کي لڄارو نه ڪنديس.“

”نڪ آهي! تون پنهنجي ڀاءُ اڳيان شرمندي نه ٿي، آءُ پاڻ ئي
سڀ ڪجهه ڪندس. باقي منهنجي مخالفت نه ڪجانءِ، جي مون
سان پيار اٿئي ته...“

عزيز جان تڙپي پيئي ۽ سندس اکيون پرچي آيون، ”شاباس
هجي پٽ، اهي لفظ ڳالهائڻ تي. مون کي توهان پيار ناهي ته ٻيو
ڪنهن سان آهي؟“

”هر ڳالهه ۾ منهنجي مخالفت ٿي ڪرين، ان کي مان ڇا
سمجهان، پيار يا...“

”مان تنهنجي مٺي ناهيان پٽ، پر مون کي دنيا کي ڏسڻو پوي
ٿو ته...“

”ها، تون رڳو دنيا کي ڏسندي ره، مان ڀلي ڪيئن به ٿيان...
دنيا جو حافظو تيز ناهي امان، دنيا اڳيان هر اهو قدم ڪامياب آهي
جنهن جي وڌڻ سان کين ڪوبه نقصان نٿو رسي. دنيا هميشه ڪلندڙ
سان گڏ آهي ۽ تمام ٿورا آهن جيڪي روئندڙ سان گڏ روئن ٿا.“

بهرحال مون ته اهو فيصلو ڪري ڇڏيو آهي ته مان سڄي
زندگي تاج بيبیءَ سان گڏ گذاري نٿو سگهان. مون کي اهڙي
سائيءَ جي ضرورت آهي، جيڪو مون کي سمجهي، منهنجو خيال
رکي، منهنجي پرواهه ڪري ۽ سنڀالي.“

ايئن چئي مهرباب خان، عزيز جان جي ڪمري کان ٻاهر نڪري
ويو. ٻاهر ورندي ۾ ويٺل حوا، شيو، مرڪئين، سوڍي ۽ مڪڻي
جيڪي ڪمري جو دروازو کليل هئڻ ڪري سڀ ٻڌي رهيون هيون
اهي حيرانيءَ مان مهرباب خان کي پڇيڙو ويندو ڏسنديون رهيون
جيڪو ٻاهرين گيت کان ٻاهر نڪري ويو هو. سوڍيءَ چيو، ”الا،
مون کي جيڪي تاجان جو ايڏو ته ڏک ٿو ٿئي جو بس ناهي.“

”بس ڙي ڪر بس مائي، سائين مهرباب خان ٻڌو ته اهڙا موچڙا ڪائيندينءَ جو جڳ ڏسندو.“

سوڍيءَ ڊپ مان اڪيون مٿي ڇڪي ڇپ ڏندن ۾ جهلي ڇڏي.
مرڪئينءَ چيو، ”جيڪي تاجان به جيئن آئي آهي ڄڻ پراڻي آهي،
ڪنهن سان سنئين منهن ڳالهائي به نٿي.“

مڪڻيءَ چيو، ”هري مايون هري (آهسته) اوهان کي ڇا آهي،
اسين اڌاري ساهه پيا کڻون انهن کي متان ڏچي ۾ وجهو... سائينءَ
وارا ته سڀني کي هڪ لٽ سان ٿا ڪاهين، سڪن سان گڏ آلا به ٿا
باهه ۾ سڙن سو مايون مهرباني ڪري وات جهليو.“

مرڪئينءَ چيو، ”آءٌ غلط ٿي ڳالهائين ڇا؟“
حوا کلي چيو، ”مرڪئين ته الا اهڙا موچڙا ڪائيندي جو راج به
ڇڏائي نه سگهندس!“

شبيءَ وڏو تهڪ ڏيئي چيو، ”هڻو الا گامو سچار، ماڻ ڪر.“
مرڪئينءَ مٿس چنبو الاري چيو، ”تون سڀني کان ننڍي آهين...
وڃ ۾ نه پئو!“

شبيءَ کلي چنبو کان بچي چيو، ”پاءُ اٿي جو آءٌ به ڪاوان ٿي.“
سڀئي آهستي ڪلڻ لڳيون ۽ بلڪل آهستي، ڪسڪن، سرٻاڻن
۾ ڳالهائڻ لڳيون.

باب چويهون

جان بيبيءَ جي اندر ۾ ته هر پل طارق خان وسيل هو، پر هينئر ته جيئن ٿڌ تيئن وڌ وانگيان طارق خان مٿس اوهيڙا ڪري وسي رهيو هو. هوءَ جيئن ستي آهي هڪڙي لمحي لاءِ به سندس اک نه لڳي هئي. بس پلنگ تي اڪيون بند ڪري طارق خان جي خيالن ۾ ستي هئي، مان جڏهن اڪيون بند ڪري تصور ۾ گر ٿي ويندي آهيان ته آهستي قدم جي چاپ ٻڌي مون کي تنهنجي اچڻ جي خبر پئجي ويندي آهي. مون سدائين پنهنجي ڪنن جي قريب تنهنجا سڙپا ٻڌا آهن... جان... جانان... جانو... جانر... جان جانان... جان بهاران... جاني... جاني... جاني... تنهنجي ڌيمي ۽ مٿم لهجي واري گفتگو مون کي هميشه پنهنجي گهيري ۾ وٺي ڇڏيندي آهي ۽ تنهنجون سگهاريون ٻانهون مان سدائين پنهنجي وجود ۾ ويڙهيل پائيندي آهيان ۽ تنهنجي چير جيڏي ڇاتيءَ منجهه آءٌ سدائين وڃائجي ويندي آهيان. توکي ته الاڻي ياد هوندو يا نه... پر مون کي تنهنجي اگر جي منهنجي تپيل چين کي ڇهڻ واري مستي ۽ ڪيچل ۽ ان مهل واري تنهنجي حسين مرڪ اڃان وسري نه سگهي آهي. وچ وارن وڏن فاصلن جي باوجود مون توکي سدائين پنهنجي ويجهو پانيو آهي. جڏهن تنهنجي قدم جي چاپ ٻڌي اڪيون کوليندي آهيان يا تنهنجي سڙپائن تي شرمائي توکي ڏسڻ چاهيندي آهيان ۽ ان ڪوشش ۾ جڏهن اکين جا چير مٿي کڻندي آهيان ته منهنجي چوڏس اهائي گهري خاموش، ٻاٽ ۽ ڪاراڻ هوندي آهي ۽ ان وقت منهنجو جيءُ جهرڪا ڪري جهري پوندو آهي. مان ٻاهر ته توکان سدائين پري رهي آهيان پر اندر ۾ توسان گڏ رهندي آهيان. رسندي، پرچندي آهيان. ان کان علاوه منهنجو ٻيو اندر به هوندو آهي جيڪو توکي رڳو پيار ڪندو آهي ۽ اهو اندر نظر ۾ ايندڙ فاصلن کي اصل نه ليکيندو آهي. منهنجو ٻيو اندر

ڏاڍو سرڪش ۽ باغي آهي، توکي هر وقت، هر ڀل قريب ڏسڻ چاهيندو آهي ۽ هو توکي خوابن، خيالن ۾ هٿ لائي ڇهڻ ۽ محسوس ڪرڻ ٿو چاهي. ان سرڪش ۽ باغي اندر کان آءُ پاڻ به گهڻو ڊڄندي آهيان ته متان ٻاهر نڪري سڀ ڪجهه برباد نه ڪري وجهي. ڇو جو هن کي ڪائنات ۾ توکان ۽ مون کان سواءِ ٻيو ڪجهه به نظر نه ايندو آهي. بلڪ ڪڏهن ڪڏهن ته کيس مان به نظر نه ايندي آهيان بس رڳو تون ئي تون هوندو آهين؛

ڪٿين ڪر موڙيا، ٿيڙو اڀا ٿيئي،
راڻو رات نه آئيو ويل، ٿري ويئي،
ڪه سا ڪاڻي راتڙي، جا پرينءَ ريءُ پيئي،
مون کي ڏنءُ ڏيئي، وڃي ڍوليو ڍٽ قراريو.

ويني ٻاريان بانگ سين، ڪوڙين اڄ قنديل،
هءُ هءُ هنجون هاريان، منجهان سڪ سبيل،
متان مون کي ڇڏيئين، جاني لڳ جليل،
آهر تو اصليل، ويني ڪانگ اڏائيان.

بانگ تي چرڪي اتي ۽ حيرانيءَ مان پنهنجي هنجن مان
ترچند- جهري تي پنهنجو گلابي هٿ تريون ڦيرائڻ لڳي. وري
ڏنائين ته سندس وهائو لڙڪن جي ٻوڏ ۾ اچي پُسجي ويو هو.

ستي سنڀريو م، ڪو گڻ ٻاروچن جو،
ڪنڌ وهائو پٺو، هريو هٿ ٿيوم،
سجڻ ياد پيسوم، جاڙ جيان ٿي جيڏيون.

هن پنهنجي ڀر ۾ نهاريو، مير محمد پاسو ورائي ستو پيو هو.
اڄ سندس اندر مان لطيف، لڙڪن سان گڏ چوليون ڏيئي رهيو هو:

تون جنين سين آهين، تنهن سين چن م سڱ،
پري پرائي پرڪ سي، وڃي اڙايءَ انگ،
جتي جاڳندو ڏم، تن ڪنڌ مٿائون نه ڪڍي.

مشڪي ڄڻ پاڻ کي ورندي ڏنائين:

الست ارواحن کسي، جڏه چيائون،
ميثاقان ميهار سين، لڏيون مون لائون،
سو موٽي ڪيئن پانهون، جو محفوظان معاف ٿيو.
خوشيءَ مان سندس اندر جهونگارڻ لڳو:

ساهڙ جا سينگار، مون اڻ لکيا اڳي هئا،
نڪا ڪن فيڪون هئي، نڪا ٻي پچار،
نه ڪو سج نه چنڊ ڪو، نه ڪاڏو ڌوڪار،
ملڪنئان مهند هئي، توڏيءَ جي تنوار،
محبت ساڻ ميهار، لائين لطيف ڄئي.

هوءَ آهستي پلنگ تان لهي ٻاهر اڳڻ ۾ آئي. اڃان اونڌه لڳي
پئي هئي. ٻاهر ڏاڍي ولهه هئي. رات ساري رات سندس اکين سان
گڏ ماڪ وسي هئي. هر شئي آلي ۽ پُسيل هئي. هوءَ گلن جي ٻوٽن
وت اچي بيٺي جيڪي هن پاڻ نهايت پيار مان پوکيا هئا. ماڪ مان
تر هڪڙو گلاب چني پنهنجي گلن ۽ چين تان گهمائڻ لڳي. سندس
هانءُ پرڄي آيو:

پيئي جا پريات، سا ماڪ ۾ پسو ماڙها،
روئي چڙي رات، ڏسي ڏڪوين کي.

طارق خان جو چهرو چنڊ جيان سندس من جي نپ تي اڀري
آيو. 'طارق خان، توکي اهو چوندي سونهان ته نٿي ته منهنجي
نازڪ ۽ حساس وجود سان ڏک واري ناقابل برداشت لفظ جو
تعارف توڻي ڪرايو آهي... نه نه... ايئن چوڻ ڪنهن به صورت ۾
منهنجي من کي منظور ته ڇا، پر گوارا به ناهي. تو کڻي پيار ڪيو
هو! اهو ته منهنجو اڪيليءَ جو ارادو هو' ۽... هوءَ سڌڪي سڌڪي
روئڻ لڳي:

ڏني ڏينهن ٿيام، ڪوه ڄاڻان ڪهڙا پرين،
سهسين سج الهي، واجهائيندي ويام،
تن ريءَ سال پيام، جن ريءَ ساعت نه سهان.

هوءَ هري هري هلندي وري به ڪمري ۾ آئي. مير محمد گهري
 ننڊ ۾ ستو پيو هو. هوءَ پنهنجو وهاڻو پلنگ تان ڪڍي صوفي تي
 رکي لپتي پيئي. مير محمد جي اک کلي. جان بيبيءَ کي صوفي
 تي ستل ڏسي ٿو ڏيئي اٿي وٽس آيو. سندس نرڙ تي هٿ رکيائين
 جيڪو پري رهيو هو.

”توڪي ته بخار آهي جاني.“

جان بيبيءَ پنهنجون ڳاڙهيون تانڊا اڪيون مٿي ڪڍي چيو،
 ”بس ٿورو مٿي ۾ سور آهي.“

مير محمد ماءُ ۽ پيٽن جي چوڻ تي ته هو پر کيس جان بيبيءَ
 سان چاهه به وڏو هو. هونئن به جڏهن هوءَ ڳالهائيندي ڳالهائيندي
 خيالن ۾ هلي ويندي هئي ته هو مشڪي چوندو هو، ”جان،
 ڪيڏانهن ٿي هليو وڃين مون کي ڇڏيو؟“

۽ جڏهن هوءَ چرڪي سندس لاءِ ڪري مرڪي چوندي هئي،
 ”ڪيڏانهن به نه تنهنجو وهم آهي.“ ان مهل زبردستي واري چين
 تي سجاول مرڪ سندس اندر باري ڇڏيندي هئي پر اها ساڳي مرڪ
 مير محمد جو اندر ناري ڇڏيندي هئي. ڏک ۽ غم سان هو، نهايت
 حساس جان بيبي کي متعارف ڪرائي، اهو ڪڏهن به مير محمد نه
 چاهيو هو. هينئر به هو کيس بخار ۾ ڏسي تڙبي پيو هو. جان بيبي
 کيس تڪڙ لڳي، هينئر هي ڪيترو سنو پيو لڳي... نه ته جڏهن ماءُ
 ۽ پيٽن جي چوڻ تي مون سان ڪهرو ڳالهائيندو آهي ته ڪيڏي
 پري پوندي آهيان. مون ته ڪڏهن به ساڻس نفرت ڪرڻ جو سوچيو
 به ناهي... سندس اکين مان لڙڪ زرڻ لڳا ۽ هوءَ پنهنجي هٿن سان
 انهن کي زور زور سان رهڙي اگهي صوفي تان اٿي بيٺي. مير
 محمد گهٻرائجي ويو، ”ڇو جانان، ڇا پيو ٿئي؟“
 ”ڪجهه به نه... بس هلڪو مٿي ۾ سور آهي.“

”ڇانهه ٺهرائي آڻيان؟“

”نه نه، هينئر سڀ ستا پيا آهن. تڪليف نه ڏين.“

”شمو ته آهي، ان کي اٿاريان؟“

”ها، اٿارينس.“

مير محمد ڪمري مان نڪري ورائندي ۾ آيو. سمو، نور بيبيءَ جي ڪٽ جي ڀر ۾ هيٺ بي خبر ستي پئي هئي. مير محمد کيس اٿاريو نه، هوءَ چرڪي گهٻرائجي اٿي بيٺي.

”ڇا آهي سائين، جيڪي جائل ته نيڪ آهي نه؟“

”ها ها، اها نيڪ آهي. پر توکي ڇا آهي، نماز لاءِ به نه اٿي آهين!“

”اٿي گهوڙا، هاڻي مون نياڳيءَ کان نمازون به ٿيون وڃن.“

هوءَ چرڪي نل ڏانهن ٿي پڳي ته مير محمد چيو، ”توکي جاني ٿي سڏي!“

هوءَ نل بدران ڊوڙندي ڪمري ۾ آئي ته جان بيبي اڪيون بند ڪيو پينگهي ۾ لپتي هئي.

”ڇا آهي جيڪي، نيڪ ته آهين؟“

”ها سمو نيڪ آهيان. ڇانهه بنائي اچ.“

جان بيبيءَ بند اکين سان جواب ڏنو ته مير محمد هيٺ جهڪي پڇيو، ”طبيعت گهڻي ته خراب ناهي امان ڪي اٿاريان؟“

”نه نه ماسيءَ کي نه اٿارجان، آءٌ سهي آهيان.“

سوچيائين، ماسي ايندي ته اچي نصيحتن جا دفتر کوليندي، دنيا جا مثال ڏيندي ۽ منهنجو مٿو اڳ ٿي پيو سور مان ڦاٽي.

مير محمد ڪمري کان ٻاهر نڪتو ته سوچيائين، ’هاڻي مون کي چين ۽ اکين تي ضبط جا پهرا لڳائڻا پوندا. اندر جي باهه جو ذرو به سيڪ کيس نه اچڻ گهرجي. ايئن ئي هي آهون ۽ لڙڪ بيهي ۽ سڪي سگهندا جيڪي پٿرا ٿي مون کي کلڻ هاب ٿا ڪن، تماشو ٿا بنائين!!“

پيئي ٿي پيمال، سامند مري نه جيئي،
 بري هن پنيور ۾، هڏ نه گرهجي حال،
 لالن جو لطيف چئي، وساري نه وصال،
 پري ڪجانءِ پال، هي ڏاهه ڏوريندي ڪيترو؟

باب ستاويھون

’ڪڏهن ڪڏهن ايئن به ٿيندو آهي جو خواب اڃا نيٺن جي ڳلين ۾ مس ڪيڏندا آهن ته تعبيرون پڪل ميوي جيان جهول ۾ اچي ڪرنديون آهن. دعائون بند چپن ۾ ڄميل هونديون آهن ۽ مرادون هٿن جي پڪن ۾ مرڪي ۽ جرڪي پونديون آهن. بنا ڪنهن اڳواٽ اطلاع ڏيڻ جي دل جي اڱڻ تي خوشين جا گل ٿڙن، اکين ۾ انڊلٽ جا رنگ لهن، چپن تي گلاب مهڪي پون، وجود مور جا رنگ لڪائي نرت جا سينگار ڪري ته ماڻهو صفا ٻاٽاڙجي وائڙو ٿيو پوي. اکين اڳيان وڇايل رنگين منظر، ويساهه کان ٻاهر نظارا هوش حواس به ساٿ ڇڏيو وڃن! ويساهه، ڪويساهه اميد، نااميد آس جا ويڙها اڏيون ڇڏين ماڻهو جي چوڦير، ايئن ئي جان بيبي اداس نراس شاهه جو رسالو هٿ ۾ کنيو پڙهي رهي هئي.

لوڏي لکين اچن، روءِ راڻي جي ناهه ڪو،
هڪ اڪيون ٻيا انگڙا، پر ۾ ٿا پچن،
سي ڪيئن مينٽرا مچن، جي تو سوڍا سوريءَ چاڙهيون.

ڪو اچي مون چوءِ، ته اجهو راڻل آئيو،
ته پهرين پيرين تنهن پُٺان، پرينءَ گڏجان پوءِ،
سوڍل سانگ سندنوءِ، الله اورانهون ڪري،
هن اتي ڪيسيت پليئر آن ڪيو.

جيئري زيارت جي مان هوءَ پرينءَ سين،
جيئري زيارت.....

شمو ڊوڙندي ڪمري ۾ گهڙي. خوشيءَ مان سهڪندي
سهڪندي ٻڌايائين، ”جي جي جي، سائين طارق خان وارا آيا آهن.“
جان بيبي ٽپ ڏيئي پينگهي مان اٿي. سندس رڻو پينگهي ۾
ئي رهجي ويو هو ۽ هوءَ مٿو اگهاڙو ايئن اٿي بيٺي جو شمو صفا

ڊجي ويئي.

”ها جيڪي، سائين طارق خان وارا آيا آهن... ٻاهر دهلن ۽ شرنين ملڪ مٿي تي ڪٿي ڇڏيو آهي... ٻڌ ٻڌ جيڪي، هتي به پيو دهلن ۽ شرنين جو آواز اچي.“

واقعي هتي به دهلن ۽ شرنين جو آواز اچي رهيو هو. جان بيبي ڄڻ خوشيءَ مان هوش وڃائي ويئي هئي. 12 مهينن جو ڪرب ناڪ وڇوڙو، جنهن جي پل اڀل ۾ اهڙيون هاجيڪار خبرون به پئي آيون ته جيل ۾ انهن تي تمام گهڻي سختي ۽ تارچر آهي ۽ سندن زندگيءَ جو به ڪو پروسو ناهي... ۽ هڪ ڏينهن جڏهن جان بيبيءَ ٻڌو ته، طارق خان جي زندگي قيد ۾ وڃي به سگهي ٿي ته هوءَ ته صفا ديواني ٿي ويئي هئي ۽ غائبانه طور پاڻ کي طارق خان جي مٿان گهوري صدقو ڪري خدا کان دعا گهري هئي ته سندس حياتي طارق خان کي ملي وڃي... سو هينئر هو پنهنجي حواسن ۾ نه هئي. ايئن ئي مٿو اڳهاڙو ڊوڙ ڪري ڪمري کان ٻاهر نڪتي. نور بيبي ۽ سندس ڌيئرن به طارق خان وارن جي اچڻ جو ٻڌو هو. اهي جان بيبي کي ههڙي چرين جهڙي حالت ۾ ڏسي هڪ ٻي ۾ نهاري مشڪل لڳيون. نور بيبيءَ خار مان چيو، ”امان، پاڙ کي سنڀال... دنيا ڇا چوندي؟ طارق خان ٻارن ٻچن گهر ۽ زال وارو آهي. خوش ٿين ته اهي پلي ٿين، آبي مان نڪري، هوش وڃائي ته پلي شهناز وڃائي جنهن جي چوٽي الله ٿڌي ڪئي آهي. جنهن جي سر جو تاج ۽ سهاڳ ڌڻيءَ صحيح سلامت بچائي گهر آندو آهي. ور لاءِ وريتيءَ کي ايئن هٿل گهرجي جيئن هينئر تون آهين. تنهنجي سر جو تاج، تنهنجو ور ته مير محمد آهي، جنهن کي پڇين به نٿين.“

طارق خان جي آزاديءَ تي جان بيبيءَ جي بيمثال خوشي ڏسي نور بيبيءَ سڀني پنهنجا اڳيان پويان خار لاهي رکيا. جان بيبي کين ايئن ڏسڻ لڳي ڄڻ هوءَ دشمن جي مورچي ۾ اچي ويئي هجي جتي جهڪن ۽ ڇاڪن جا فائر مٿس کلي ويا هجن، هوءَ صفا واڙي ٿي ويئي ۽ طعنن جي مينهن ۾ پُڄندي، پڄندي پنهنجي پناهه گاهه پنهنجي ڪمري ڏانهن وٺي پڳي. پويان نذيران ۽ وزيران ايئن

وات ڦاڙي سهڪ ڏيڻ لڳيون جيئن ٻار چڙهي کي پٿر هڻي خوش ٿيندا آهن (اهي به ڪيچرا ٻار) جان بيبيءَ جي ڪمري ۾ سندن وات ڦاٽا تهڪ چڙهن توڪن جا تير ٿي برسڻ لڳا. شموءَ جي اکين ۾ ڏک منجهان هنجون تري آيون جيڪي لڪائي هوءَ جان بيبي جي ڪمري ۾ آئي. جان بيبي اوچنگارون ڏيئي روئي رهي هئي. شمو ڏک مان بس، ماڻ ماڻ سندس پني تي هٿ ڦيرائي ماڻ ڪرائڻ لڳي. جان بيبي هڪدم اٿي ۽ تيار ٿي شموءَ سان گڏ ڪمري کان ٻاهر نڪتي ۽ ٻاهرين گيت ڏانهن وڌي ته نور بيبيءَ چيو، ”ڪيڏانهن ٿي وڃين ڌيءَ؟“

جان بيبيءَ بنا نهارڻ جي پٺيري ٿي جواب ڏنو، ”زيبوءَ جي گهر ٿي وڃان!“

نذيران نڪ کي موڙو ڏيئي صفا آهستي چيو، ”ڄڻ طارق خان هيڏن هجومن مان سندس لاءِ زيبوءَ جي گهر ايندو! جو هيءَ زال سينگار جي ڪنوار بنجي پيئي وڃي.“

نذيران جا لفظ جان بيبيءَ چٽا ئي چٽا ٻڌي ورتا. لاپرواهيءَ مان شموءَ سان گڏجي اڳيان به وڌي ۽ وڌي ڪنڀاڻين ته نور بيبي چيو، ”امان، اسين نهيو پڄڻ جي لائق ناهيون پر پنهنجو حق نڪاحي مڙس اٿئي ان کان ته پڇي ويندي ڪر؟“

جان بيبيءَ نرڙ ۾ گهنج وجهي چيو، ”هئو ماسي، تنهنجون ڌيئرون به حق نڪاحي مڙسن کان موڪلائي ٿيون جيڏانهن تيڏانهن وڃن. مڙسن جي موڪل سواءِ وڪ به نٿيون ٻاهر ڪڍن!!“ شموءَ کي وٺي جو ڪل آئي اها نور بيبيءَ جي ڊپ کان جهلي، لڪائي گيت کان ٻاهر نڪتي ۽ کي، کي ڪندي ڪندي جان بيبيءَ سان گڏجي زيبوءَ جي گهر پهتي. زيبو جان بيبي کي ڏسي خوشيءَ مان ڊوڙ ڪري پاڪر پائي ساڻس ملي.

”لڪ لڪ مبارڪون هجنئي جاني، طارق خان جي اچڻ جون.“ جان بيبي نهال ٿيڻ لڳي. بي اختيار زيبوءَ کي چمي ڏيئي ورتائين. زيبو کيس حيرت مان ڏسڻ لڳي.

”ها زيبو، تون چميءَ جي لائق آهين. تو مون کي طارق خان

جي اچڻ جون مبارڪون ڏنيون آهن. نه ته گهر ۾ ته مون لاءِ طعنن جا طوفان هئا جن کان بچڻ لاءِ تو وٽ آئي آهيان“
 زيڙو کيس ڏک مان ڏسڻ لڳي ۽ شموءَ کيس سڀ ڪجهه ٻڌائي ڇڏيو.

طارق خان ۽ سڪندر خان جي اچڻ جي خوشيءَ ۾ سڀئي پنهنجا پرايا راڄ اچي مڃ ٿيا هئا. محفلون لڳي ويون هيون. زيڙو چيو، ”جاني، طارق خان جي گهر هلنديءَ مبارڪون ڏيڻ؟“
 جان بيبي چرڪي پيئي شموءَ چيو، ”جيڪي جائل ايئن ڪيئن اوڏانهن ويندي!“
 ”پوءِ ڪيئن ويندي؟“

جان بيبي آهستي چيو، ”ٻڌ زيڙو، سڀاڻي تائين امان ۽ بابا وارا به اچي ويندا. آءُ انهن سان گڏجي وينديس يا ته ماسي نور بيبي سان گڏجي وينديس.“
 ”ڪيڏي مهل؟“
 ”رات جو.“

”رات ته هاڻي اچي ٿي آهي.“
 جان بيبي پنهنجي ٻانهن تي ٻڌل واچ ۾ نهاريو ته رات جا 9 ٿي رهيا هئا. ”اوھ، واقعي گهڻو تائين ٿي ويو آهي. هاڻي آءُ هلاڻ ٿي.“

زيڙو ڪلي چيو، ”ايئن ڪيئن ويندين؟ ماني تيار آهي ڪائي پوءِ وڃ.“

”نه نه، هينئر ته صفا بڪ ڪانهي.“
 ”خوشيءَ مان بڪ مري ويئي آهي!“
 جان بيبيءَ چادر مٿي تي پائي هلڪو تهڪ ڏيئي چيو، ”ها، واقعي خوشيءَ مان بڪ مري ويئي آهي.“
 ”السلام عليڪم.“ طارق خان جو خوبصورت ڳنڀير آواز آيو.
 جان بيبيءَ چرڪي سامهون نهاريو. طارق خان کي ڏسي هو غيريقيني انداز ۾ کيس ڏسڻ لڳي.
 ”ها، مان آهيان! ويساهه نٿو اچي ڇا؟“

طارق خان جو ايترو چوڻ، جان بيبي ڊوڙ ڪري اچي ساڻس
پاڪر پائي چنبڙي پئي. طارق خان به بنا ڪنهن پرواه ڪرڻ جي
کيس زورائتا پاڪر پائي پاڻ ۾ لڪائي ڇڏيو.

زيو ۽ شمو ٻئي ڪمري کان ٻاهر نڪري ويون. طارق خان ۽
جان بيبي ٻئي هڪ ٻي جي چيلھ تان ٻانهون ورائي پاڪر ئي
پاڪر ۾ اچي پلنگ تي ويٺا. جان بيبي مسلسل کيس ڏسي رهي
هئي.

شڪر گڏياسون سپرين، جيئري جاني يار،
ويني جن وٽ ۾، ڪوڙين ٿيا قرار،
ڌڻي ڪرم ڌار، پاڙون تن پرين سين.

جياسون جوڙ ٿي، نانگو ڏنوسين نت،
چونچو هو چت، ڪلي سو باغ ٿيو.
جان بيبي کي ڏسڻ مان ڊڄڻ ٿي ٿيو. سڄي سال کان پوءِ
هن پنهنجو پهريون پيار ڏٺو هو، پنهنجي زندگيءَ ۾ اچڻ وارو
پهريون مرد، جنهن جي پهرين ئي کڙڪي تي دل ۾ چيريون
چمڪي پيون هيون، جنهن سندس دل ۾ حرارت پيدا ڪئي هئي.
طارق خان کيس پنهنجي وڌيڪ قريب ڪندي مشڪي چيو،
”ڇا پيئي ڏسين جاني، يقين نٿو اچي ڇا اڃان تائين؟“

”اهو منهنجو يقين ئي هو جنهن من کي ڊهڻ نه ڏنو!“
طارق خان سندس هٿ کي جهلي چمي ڏيندي چيو، ”ڪيئن آهين
جان، ڇا هيترا ڏينهن مون کان سواءِ به جيئري رهي سگهين؟“
”جيئري آهيان تڏهن ته تنهنجي اڳيان زنده سلامت ويني
آهيان.“

”مون کي ته ماري وڌو اٿئي جانان، لمحو لمحو تنهنجي يادن
جي نيهرن ۾ ٻڌل هئس حقيقي قيد ۽ نيهر ته برداشت ڪري ٿي
سگهيس پر تنهنجي ياد جا نيهر تڙپائي ٿي ويا. بيڪار بي ڪمو
ڪري ڇڏيو اٿئي. هڪ ڀل به وسارڻ ته ڇا پر ياد کي جهڪو ۽
هلڪو ڪري به نٿي سگهيس.“

جان بيبي طارق خان جي ڪليل اعتراف اڳيان سرشار ٿيڻ لڳي... سندس ڪلهي تي ڪنڌ رکي ڳل سان ڳل لائي چيائين، ”تون شايد اهو سوچيندو هوندين ته ان اڙانگي سفر سان تنهن رڳو تون بکين پيل آهين، پر مان به ته لمحو لمحو، پل پل توهان هم سفر هيس. توهان گڏ ته ڪيئي احساس هوندا حوصلو ڏيڻ لاءِ پر مون وٽ ته ڪجهه به نه هو!“

”چو، ڇا اهو احساس توکي حوصلو ڏيڻ لاءِ ڪافي نه هو ته هي (پنهنجي ويڪري ڇاتيءَ تي هٿ رکي) هيڏو سارو وجود دل و جان جي سچاين سميت تنهنجو آهي. هينئر به خبر اٿئي. آءٌ ماڻهن مان ٽٽار، پريل اوطاق ڇڏي صرف تولا آيو آهيان! مون کي خبر هئي ته تون هتي منهنجو انتظار ڪندي هوندين.“

جان بيبي هيترن اعترافن اڳيان، جن جو هن ڪڏهن تصور به نه ڪيو هو (يا شايد ڪيو هئائين) حيرت زده هئي اڳ هن ڪيترو چاهيو هو، ڪيڏو من ئي من ۾ پاڪاريو هو ته، اهو ڏينهن ڪڏهن ايندو جڏهن طارق خان رڳو منهنجي لاءِ ايندو! اڄ اهوئي ڏينهن آيو آهي جو طارق خان خاص جان بيبي لاءِ آيو هو. هوءَ نهايت جذباتي ٿي رهي هئي. پنهنجو مٿو سندس ويڪري ڇاتيءَ تي رکي سڌڪي پئي. طارق خان چرڪي هڪدم سندس گهرن وارن ۾ جهلي سندس چهره مٿي ڪري سندس چپن تي پنهنجا چپ رکي ڇڏيا! هو پاڻ به ڏاڍو جذباتي ٿي رهيو هو. وڇوڙي ۽ دورين کيس به هارائي وڌو هو!

”چو جاني، روئين ڇو ٿي. ڇا توکي منهنجي محبتن تي شڪ آهي. خبر اٿئي ته محبت ڇا آهي؟“

”نه، مون کي ڪابه خبر ناهي ته محبت ڇا آهي. منهنجي نظرن ۾ ته محبت تنهائين ۾ تڙپڻ جو نانءُ آهي... سچ به تنهائون ماڻهو کي فنا ڪري ڇڏينديون آهن، اڏوهيءَ جيان مٽي ڪري ڇڏينديون آهن ۽ ماڻهوءَ جي پنهنجي عزت، حيثيت، وقار سڀ مٽيءَ ۾ ملي مٽي ٿي ويندا آهن. اهو مون سال جي تنهائين ۾ هينڪل گهاري ذاتي تجربو ڪيو آهي ته محبت ڪا مند ناهي جيڪا هر پل

بدلجندی رهندي آهي، محبت هڪ احساس آهي جيڪا جاگري پير جي ڍنگر جيان انگڙا هڻي رهڙي سڄي زندگي پنهنجي هٿن جو احساس درد جي صورت ۾ ڏيندي ۽ محسوس ڪرائيندي ٿي رهي. محبت روح جيان لافاني آهي. ان کان وڌيڪ آءُ ڪجهه به نٿي ڄاڻان.“

طارق خان انتهائي خوبصورت جان بيبیءَ جي بيحد حسين ذهن تي حيرانيءَ مان کيس تڪي رهيو هو.

”ڇو جان، ڇو پلا، ايتري مايوس ڇو آهين؟“

”مايوسي ماڻهو پاڻ تي پاڻ نٿو طاري ڪري. پر اها پاڻمرادو ئي حالتن سان صلاح ڪري ايندي آهي... منهنجون حالتون، اهو گهر جتي مان رهان ٿي ۽ ان گهر جا ڀاتي اهي سڀ مون کي مايوس بنائڻ جو ڪارڻ آهن. بلڪ انهن جو ارادن مون سان رويو مون کي اذيت ڏي ٿو... اهوئي سبب آهي جو مان مايوس آهيان.“

طارق خان تڙپي پيو. هو پاڻ به ته گهائڻ مان اتيت هو، محسوس ڪري ٿي سگهيو جان بيبی جي حالت، هن پيار مان سندس جهڪيل مٿي ۽ خوبصورت وارن ۾ پنهنجون آڱريون ڦاسائي ٻي هٿ جي آڱر سندس کاڏيءَ هيٺيان رکي سندس چهرو مٿي ڪيو هو، روئي رهي هئي. طارق خان آهستي چيو، ”نه روءِ جاني، ڄاڻان ٿو ته تنهنجو ڏوھ آهي نه منهنجو... هي ڪنهن ٻي جو ڪيل جرم آهي جنهن جي سزا اسين ٻئي برداشت ڪري رهيا آهيون... بلڪ پوڳي رهيا آهيون... رات گهڻي پيئي ٿيئي. ماڻهو منهنجو انتظار ڪري رهيا هوندا...“

سندس اکين ۾ نهاري مشڪي پنهنجي رومال سان سندس لڙڪ اگهي چيائين، ”اسين وري به پنهنجي پيار ۽ محبت جي فلسفي تي ڳالهائينداسين، پر تنهنجي اطمينان لاءِ اهو ضرور چوندس ته جڏهن کان توسان مليو آهيان مون پنهنجي شادي شده زندگيءَ جي سڀني سالن ۾ لمحي لاءِ به توکي پاڻ کان ڌار ڪرڻ جي باري ۾ نه سوچيو آهي. فقط ان لاءِ ته توکي مون سان پيار آهي.“

جان بيبي گهري عقيدت ۽ محبت مان طارق خان کي ڏٺو ڄڻ سندس اکين ۾ پاڻ لاءِ پيار ڳولڻ ۽ پڙهڻ چاهيندي هجي ۽ ايئن ڪندي سندس اکيون جن نظرن سان ٽڪرايون انهن ۾ گهڻي وقت کان پوءِ تپش ۽ اوڀرائپ بدران قرار ۽ پنهنجائپ هئي جيڪا محبت جو اهڃاڻ آهي. طارق خان ائين ته هوءَ به اتي بيٺي. ٻئي هڪ ٻي جي آمهون سامهون بيٺل هئا ٻنهي جا هٿ هٿن ۾ جهليل هئا. ٻاهران شموءَ ڪنگهڪر ڪئي، در ڪليو ۽ نذيران اندر داخل ٿي. هو ايئن ئي بيٺل هئا. رڳو هڪ ٻي جا هٿ ڇڏي ڏنائون. جان بيبيءَ کي الائي ڇو نذيران تي چڙ آئي، ”ڇا آهي نذيري؟“

نذيران کي طارق خان جي موجودگيءَ جو احساس هو سو تهڪ ڏيئي چيائين، ”ادا طارق خان سان ملڻ سندس گهر ويا هئاسين سڀئي... اتي نه هو، چيائون ته اوطاق ۾ آهي پوءِ خبر پئي ته اوطاق مان به اتي ويا آهن. منهنجي دل چيو ته زيبوءَ جي گهر ۾ هوندا.“

طارق خان کلي چيو، ”واقعي اتي جيڪر تنهنجي ملاقات طارق خان نه ٿي سگهي ها ڇو جو طارق خان هتي آهي.“
نذيران ساڻس ڪيڪاري چيو، ”الله سائين اوهان کي خيريت سان واپس آندو.“
”هاڻي آءُ هلاڻ ٿو.“

ايئن چئي طارق خان ڪمري کان ٻاهر نڪري ويو. نذيران چيو، ”جاني، ڪو ته ماڻهوءَ ۾ شرم حيا هئڻ گهرجي!“
”اوهان وٽ ته شرم ۽ حيا جا ڌوڏا آهن ايئن نه؟“

جان بيبي کيس بلڪل عام نموني جواب ڏنو. ڄڻ نذيران کيس طارق خان سان نه پر مير محمد سان گڏ آڏيءَ رات جو ڏٺو آهي.

”پوءِ به ڪجهه ته هئڻ گهرجي... تون پنهنجو نه سهي طارق خان جو ته خيال ڪر، هو عام ناهي جيئن تون کيس هيئن زيبوءَ جي گهر سڏائين ٿي! اتي وڃي ڏس ته سهي ڪيڏي دنيا آئي آهي.“

وڏا وڏا سردار به عام ماڻهن جيان هار ۽ مٺايون کڻي آيا آهن
مبارڪون ڏيڻ لاءِ.“

”مون کيس هتي نه سڏايو هو.“

”پوءِ هو هيڏن ماڻهن کي ڇڏي هتي زيبوءَ سان ملڻ آيو هو؟“
”ملڻ ته مون سان ئي آيو هو، پر مون نه گهرايو هئس ۽ اهائي
وڏي ڳالهه آهي.“

جان بيبئي نهايت خماريل لهجي ۾ چيو ته نذيران چرڪي
کيس ڏٺو. جان بيبئي کيس نشي ۾ ٻڌل لڳي رهي هئي. هن زيبوءَ
سان موڪلايو ته زيبوءَ چيو، ”نه جاني نه، تو ته ماني به نه کاڌي
آهي.“

”ماني ته پلي هاڻي آءٌ سڄو هفتو نه کاوان!“
”پوءِ به جاني، آڏيءَ رات جو رڳو شمو سان اڪيلي ويڃڻ نه
ڏينديس پلي سليم جو پيءُ اچي، پوءِ ٻئي گڏجي توکي گهر ڇڏڻ ٿا
هلون!“

”شمو به چوڻ ٿي ۽ اڪيلي به چوڻ ٿي! آڏيءَ رات جو
نذيران به ته اڪيلي آئي آهي مون سان ته پوءِ به شمو گڏ آهي.“
نذيران فخر مان چيو، ”منهنجو ته هي پنهنجو گهر آهي جيڏي
مهل اچان، جيئن اچان منهنجي مرضي آهي.“

زيبوءَ خار مان چيو، ”هي گهر ته تنهنجو پنهنجو آهي پر رستا
۽ ڳليون ته تنهنجا پنهنجا ناهن جتان تون آڏيءَ رات جو اڪيلي
اچين وڃين ٿي، هينئر به ته تون ادا طارق خان جي گهران پيئي
اچين ۽ اهو ته ڪيترو پري آهي... مرد به اڪيلا مس اچن!!“
زيبوءَ جي ٿوڪ تي نذيران پڙڪي پيئي، ”ها ها، آءٌ ته رستن ۽
ڳلين ۾ عشق ڪندي وتان ايئن نه؟“

زيبوءَ نذيران کي نظرانداز ڪري جان بيبئيءَ کي پانهن کان
جهلي وٺي ويندي چيو، ”هل جاني، مان ۽ سليم ٿا توکي گهر ڇڏي
اچون.“

هن پنهنجي 10، 11 سالن جي پٽ ڏانهن اشارو ڪندي چيو.

جان بيبي جيڪا طارق خان جي پيار جي نشي ۾ الوت هئي ان
 زيڙو سان گڏجي ويندي سوچيو، آءُ تنها ڪٿي آهيان، پرينءَ جو
 پور جو مون سان گڏ آهي. هي رستا ۽ گليون ته ڇا، آءُ ڪائنات کي
 لتاڙي وڃڻ جي به سگهه رکان ٿي.

پري ته بيلي گهٽا، سائي پڇي سک،
 رفاقت رجن ۾، ڏونگر ڪاري ڏک،
 آريءَ جو اهڪ، مون رهنما راه ٿيو.

باب اناويھون

ممڻ ته خير تڏهن کان ئي متل هو جڏهن نذيران، جان بيبي ۽ طارق خان کي هٿ هٿن ۾ جهليندي ڏٺو هو. پوءِ ان ۾ لاٽ بدران جيئن پوءِ تيئن واڌ ايندي ويئي. تان جو حمل خان، امير بيبي، ستار ۽ جبار جيڪي طارق خان ۽ سڪندر خان کي سندس آزاديءَ جون مبارڪون ڏيڻ آيا هئا اهي جڏهن ڳوٺ ويڻ لاءِ تيار ٿيا ته جان بيبي به ساڻس گڏ هلڻ لاءِ اٿي بيٺي. امير بيبيءَ چيو، ”پٽ، هيئنر تون ويهه، مير محمد ڪونهي پلي اچي پوءِ تون ساڻس گڏجي اچين.“

جان بيبي روئيندي چيو، ”نه امان، هتي ته منهنجو هاڻي ساهه ٿو منجهامي، هاءِ ٿو ڦاٽي، مون کي وٺي هلو نه ته آءُ مري وينديس!“

سڀئي چرڪي پيا. ستار سندس منهن ۾ چٽائي ڏسي جبار کي چيو، ”جبار، جانيءَ جو حال ته ڏسين ٿو نه؟“

”ها.“

”ڪيڏي ڪمزور ٿي ويئي آهي!!“

حمل خان ڏک مان چيو، ”صفا ڳري ويئي آهي، اکين جا تارا به ڪارا ٿي ويا اٿس.“

امير بيبي ڄڻ مجرم هجي. ڪنڌ هيٺ ڪري ويٺي هئي. نور بيبيءَ ڪمري ۾ ايندي، حمل خان جا لفظ ٻڌي ڇڏيا هئا، ”ادا، اسان وٽ جانيءَ کي نڪو ڏک آهي نڪو بڪ. الاڻي ڇو جيئن هتي آئي آهي، هن گهر کي پنهنجو گهر سمجهي ئي نٿي.“

جبار چڙي چيو، ”ماسي، رهي ته پيئي آهي، پوءِ گهر کي ڪيئن نٿي پنهنجو سمجهي؟ گهر کي مٿي ڪلهن تي کڻي ته پوءِ؟“

ستار چيو، ”ماسي، سئو ڳالهين جي هڪڙي ڳالهه، جانيءَ جو

حال تون پاڻ پنهنجي اکين سان ڏسي پوءِ انصاف جو فيصلو ڪر ته، جاني جهڙي اسان وٽ هئي اهڙي ئي آهي؟“

نذيران ۽ وزيران طاهره سان گڏ تهڪ ڏينديون ڪمري ۾ آيون. طاهره ڳاڙهي ڳت لڳي پيئي هئي. خوشي ۽ رت سندس منهن مان ٽمي رهيا هئا. جان بيبي سڏڪن سان روئي رهي هئي. جبار جي نڙيءَ جون رڳون ٽاڻجي ويون.

”ڏک ۽ سک جو فرق نٿا سمجهي سگهون ته جاني ۽ طاهريءَ کي پيئي ڏسو؟“

جبار جي چوڻ تي نور بيبي ۽ سندس ڌيئرن جي منهن جا پنا لهي ويا. ستار چيو، ”لڙڪ ۽ سڏڪا مڙيئي سڙيئي نٿا اچن! اهي اندر کي چيري زخمي ڪري سڄو رت ست ساڻ کڻي ٿا نڪرن! جنهن مهل کان اسين آيا آهيون جاني يڪو پئي روئي ۽ طاهريءَ کي ڏسو، ڪل مان ڍاپي ئي نٿي. اسين ارها ناهيون خدا کيس خوش ڪري.“

نور بيبيءَ مشڪي طاهره کي پاڪر پائي چمي ڏيندي چيو، ”منهنجي طاهري ته آهي ئي ڪل راڻي.“

امير بيبيءَ جو چهرو ڏک مان زرد ٿي ويو. هوءَ پاڻ تي انتهائي ضبط ڪري رهي هئي. آهستي چيائين، ”ادي، لڙڪ ۽ مرڪ به ڌار منزلون آهن. نيڪ آهي... جيڪو جنهن جو ڀاڳ! منهنجي جانيءَ کي لڙڪ مليا ۽ تنهنجي طاهري کي مرڪ ملي سٺو فيصلو ٿيو... انصاف ٿيو.“

سڏڪندڙ جان بيبي جي مٿي تي چمي ڏيئي، ”پٽ، هينئر جي اسين توکي وٺي وينداسين ته مير محمد پائيندو ته مائٽ سگهه سان وٺي ويا آهن. حالانڪ نور بيبي موڪل ڏيئي ٿي سگهي پر نهيو جيڪا انهن جي مرضي... تون مير محمد سان گڏجي اچجين!“

امير بيبي کي جان بيبي سان ڳالهائڻ کيس دلداري ڏيڻ لاءِ لفظ ملڻ مشڪل ٿي ويا هئا ۽ جڏهن سڀئي موڪلائڻ لڳا ته جان بيبي اوچنگارون ڏيئي روئڻ لڳي. طاهره خوش خوش پنهنجو سوٽ کيس کڻي آئي ته جبار چيو، ”تون پلي رهي پئو، آءُ توکي وري اچي وٺي ويندس!“

نور بيبيءَ جي منهن تي چڻ هيڊ هارجي ويئي. طاهره به خوفزده ٿي ويئي. نذيران ۽ وزيران حيران ۽ پريشان هيون. امير بيبيءَ جبار کي چڙب ڏني، ”طاهري هتي ڇو رهي پوي هيءُ ته سندس گهر ڪونهي، سندس گهر ته هتي آهي.“ ۽ طاهره ۾ نهاري جيڪا هڪ ئي لمحي ۾ بيحال ٿي صوفي تي ويهي رهي هئي ۽ هلڪي هلڪي سڙڪي به رهي هئي. چيائين، ”اٿي امان، اتي هل.“
 سڀئي افسرده افسرده ۽ انهرا هليا ويا. جان بيبي شموءَ سان گڏجي پنهنجي ڪمري ۾ آئي ۽ ڪمري جو دروازو بند ڪري ڇڏيائين.

نور بيبي پنهنجي ڏيئرن سان گڏجي پنهنجي ڪمري ۾ آئي ته نذيران چيو، ”امان، جبار کي ڏٺو هيئي، چڻ پرائو هجي.“
 ”ها امان، آءُ ته ان مهل صفا ڊڄي ويئي هيس جڏهن هن طاهريءَ کي چيو ته پلي رهي پئو.“

وزيران ۽ نذيران ماءُ سان سس پس ڪرڻ لڳيون. وزيران چيو، ”امان، جيڪي حليمان کان جيئن ادا مير محمد لاءِ ڪٽمي پڙهائي آندي هيئي تيئن ئي ادا جبار لاءِ به آڻ نه!“
 ”جبار لاءِ به ته گڏ ئي آندي هيم. طاهريءَ کي ڏني هيم پوءِ الائي جبار کي ڪارايائين ڪي نه!“

نذيران خار مان چيو، ”طاهري ته آهي ئي اهڙي... صفا سست.“
 وزيران چيو، ”ماسي اميران ته الائي ڪهڙا ملان لڏا آهن جو مڙس ۽ پٽ سڀئي ٻڌل اٿس.“
 ”ڏوڙ ٻڌل اٿس. مهرباب خان ٿو هاڻي هٿن مان وڃينس، تنهن کي رڳو جهلي؟“

نور بيبيءَ جي واتان، ڏک مان اها ڳالهه نڪري ويئي جيڪا کيس پيٽ ڪري امير بيبيءَ ڪنهن کي به نه ٻڌائڻ واري وعدي تي ٻڌائي هئي. نذيران ۽ وزيران جا وات حيرت مان ڦاٽي ويا.
 ”ڇا؟“

”هئو، ادي اميران مون سان ڳالهه ڪئي.“
 نذيران هٿ مٿي کڻي چيو، ”خدا ڪري ته ادا مهرباب خان شادي

نور بيبيءَ جي منهن تي چڻ هيڊ هارجي ويئي. طاهره به خوفزده ٿي ويئي. نذيران ۽ وزيران حيران ۽ پريشان هيون. امير بيبيءَ جبار کي چڙب ڏني، ”طاهري هتي ڇو رهي پوي هيءُ ته سندس گهر ڪونهي، سندس گهر ته هتي آهي.“ ۽ طاهره ۾ نهاري جيڪا هڪ ئي لمحي ۾ بيحال ٿي صوفي تي ويهي رهي هئي ۽ هلڪي هلڪي سڙڪي به رهي هئي. چيائين، ”اٿي امان، اٿي هل.“
 سڀئي افسرده افسرده ۽ انهرا هليا ويا. جان بيبي شموءَ سان گڏجي پنهنجي ڪمري ۾ آئي ۽ ڪمري جو دروازو بند ڪري ڇڏيائين.

نور بيبي پنهنجي ڏيئرن سان گڏجي پنهنجي ڪمري ۾ آئي ته نذيران چيو، ”امان، جبار کي ڏٺو هيئي، چڻ پرائو هجي.“
 ”ها امان، آءُ ته ان مهل صفا ڊڄي ويئي هيس جڏهن هن طاهريءَ کي چيو ته پلي رهي پئو.“

وزيران ۽ نذيران ماءُ سان سس پس ڪرڻ لڳيون. وزيران چيو، ”امان، جيڪي حليمان کان جيئن ادا مير محمد لاءِ ڪٽمي پڙهائي آندي هيئي تيئن ئي ادا جبار لاءِ به آڻ نه!“
 ”جبار لاءِ به ته گڏ ئي آندي هيم. طاهريءَ کي ڏني هيم پوءِ الائي جبار کي ڪارايائين ڪي نه!“

نذيران خار مان چيو، ”طاهري ته آهي ئي اهڙي... صفا سست.“
 وزيران چيو، ”ماسي اميران ته الائي ڪهڙا ملان لڏا آهن جو مڙس ۽ پٽ سڀئي ٻڌل اٿس.“
 ”ڏوڙ ٻڌل اٿس. مهرباب خان ٿو هاڻي هٿن مان وڃينس، تنهن کي رڳو جهلي؟“

نور بيبيءَ جي واتان، ڏک مان اها ڳالهه نڪري ويئي جيڪا کيس پيٽ ڪري امير بيبيءَ ڪنهن کي به نه ٻڌائڻ واري وعدي تي ٻڌائي هئي. نذيران ۽ وزيران جا وات حيرت مان ڦاٽي ويا.
 ”ڇا؟“

”هئو، ادي اميران مون سان ڳالهه ڪئي.“
 نذيران هٿ مٿي کڻي چيو، ”خدا ڪري ته ادا مهرباب خان شادي

۾ زور ڏيئي رهي هئي. مير محمد ايندي ساڻ چيو، ”شمو، تون ڪمري کان ٻاهر نڪر!“

”سائين، جيڪي جابل ڪي مٿي ۾ ڏاڍو سور آهي.“

”نيڪ آهي، پر تون ٻاهر وڃ!“

شمو ٻاهر نڪتي ته مير محمد جان بيبيءَ ۾ نهاريو جيڪا اڪيون بند ڪري پلنگ تي لٽيل هئي. ”ماسي وارن سان گڏ تون به ويٺينءَ ٿي ڇا؟“

”ها.“

”ڇو؟“

”بس.“

”بس ڇا، هتي تنهنجي دل مڙئي نٿي لڳي!!“

”تون ڀلا چاهين ڇا ٿي؟“

”ٻڌين نٿي ڇا؟“

”ٻڌان پئي.“

هن منهن تي آيل پنهنجا پنيا وار پنيان هٽائي چيو ته مٿي ۾ سور هئڻ جي ڪري سندس چهري تي تڪليف مان گهنج پئجي ويا جيڪي مير محمد کي بيزاريءَ جا لڳا. هن ڪاوڙجي چيو، ”پوءِ جواب ڇو نٿي ڏين؟“

”ڪهڙو جواب ڏيان. مان ڇا ٿي چاهيان، تون وٽ ان جو ڪهڙو جواب آهي؟“

”هاڻي تون زيڻوءَ جي گهر نه ويندينء!!“

مير محمد پنهنجي پر ۾ گجهو هٿيار آزمايو ۽ سمجهيو هو ته هوءَ ان روڪ تي آبي کان ٻاهر نڪري ويندي، پر جان بيبي نهايت نارمل انداز ۾ چيو، ”نيڪ آهي، نه وينديس.“

”تون ڀلا اوڏانهن ويندي ڇو آهين؟“

”.....“

”جواب ڇو نٿي ڏين؟“

”ان لاءِ ته گهر جي گهٽ ۽ ٻوسٽ مان نڪري ڪجهه لمحن جي لاءِ تازي هوا ۾ ساھ ڪٽان.“

”اتي تازي هوا ڪنهن مان ايندي اٿئي؟“

”ڪنهن مان به، پر ايندي ضرور اٿر.“

”هتي ڪهڙي گهٽ ۽ ٻوسٽ آهي؟“

”هتي طعنن، توڪن ۽ بهتانن جو جيڪو دونھون آهي. ان ۾ منهنجو ساھ ٿو گهٽجي ۽ ٻوسائجي.“

”ان دونھين کي هٽائين ڇو نٿي صفائي ڏيئي؟“

هن مير محمد ۾ نھاري مشڪي چيو، ”ڪنهن جي اڳيان صفائي پيش ڪريان، نذيران ۽ وزيران اڳيان، يا تو ۽ ماسيءَ جي اڳيان؟ جيڪي ڪجهه ڏسو ۽ ٻڌو ئي نٿا بس جيئن هو چوڻ ٿيون اهوئي ٻڌو ۽ سمجهو ٿا!“

”ڇا ٿيون اهي چوڻ، ڇا ٿو آءٌ سمجهان؟“

”اها توکي خبر هوندي.“

”ڏس جاني، آءٌ انڌو ناھيان. تون جيئن آئي آھين هن گهر کي پنهنجو ئي نٿي سمجهي. ڪابه دلچسپي ناھي توکي هن گهر ۽ گهر جي پاتين سان.“

”هن گهر جي پاتين جي ته وڏي دلچسپي ۽ چاھ آھي مون سان، ايئن نه؟ آءٌ هن گهر ۽ گهر پاتين سان ڪيئن ڀلا واسطو نٿي رکان؟ ٻڌاءِ ته سهي! مان جڏهن کان هتي آئي آھيان سدائين مون سان اوڀرن جيان هليا آھيو سڀئي تو سميت! پر پوءِ به مان گهر سان واسطو رکيو آھي! مان هتي آيس ته گهر جي صورتحال ابتر هئي. تنهنجي پيڻن کي سواءِ گهمڻ ڦرڻ ۽ فيشن ڪرڻ جي ٻيو ڪو ڪم ڪار نه هو. مون هن گهر جي حالت سڌاري. تنهنجون ٻئي پيڻيون جيڪي مون کان عمر ۾ گهڻيون وڏيون هيون ۽ ڪنواريون هيون انهن جون شاديون ڪراير، ان جي باوجود طعنا ٿا ملن ته گهر سان دلچسپي ناھي. ٻيو ته نهيو پر اڄ گهر ۾ جيڪي گل ٻوٽا آهن، گلاب ۽ موتيا ٿا کڙن اهي به ته مون پاڻ پنهنجي هٿن سان لڳايا آهن. باقي تنهنجون پيڻيون پنهنجن مڙسن

سان نٿيون ٺهن ته اها منهنجي زمينداري يا ڪوتاهي ناهي.“
 ”بڪواس نه ڪر، منهنجي پيٽن جا شڪاڻ ٿي مون کي ڏين!
 تون پاڻ پنهنجي مڙس سان ٺهيل آهين؟“

جان بيبي کي الائي ڇا ٿي پيو هڪدم چڙي پيئي. ”مون سان
 گهڻو ڪاوڙجي ڳالهائڻ جي ضرورت ناهي. مان جهڙي به آهيان هن
 گهر ۾ رهي پيئي آهيان ۽ توسان گڏ هڪ ئي پلنگ تي سمهندي
 آهيان... انهن جيان هر هڪ جي پٺيان ڌڪا نٿي جهليان.“

مير محمد جو دماخ ڦري ويو! هڪدم جان بيبيءَ تي ڌڪن ۽
 چماٽين جو وسڪارو لائي ڏنائين. شمو جيڪا دروازي جي ٻاهران
 ئي بيٺل هئي اها آوازن تي ڊوڙي اندر ڪمري ۾ آئي ۽ اهو ناقابل
 ويساهه منظر ڏٺائين جنهن جو ڪڏهن هن تصور به نه ڪيو هو. هوءَ
 ڊوڙندي اچي مير محمد جي پيرن تي پيئي ”سائين، خدا جو واسطو
 اٿو. ڇا ٿا ڪريو!“

مير محمد شموءَ کي ٿڌو هڻي ڪمري کان ٻاهر نڪري ويو.
 جان بيبي پلنگ تي اونڌي منهن پيئي هئي. شموءَ ڊوڙي وڃي
 سندس منهن مٿي کنيو، جيڪو ڌڪن ۽ چماٽين جي ڪري لال
 ڳلال ٿي رهيو هو. جان بيبيءَ مٿو مٿي کڻي چيو، ”دروازو بند
 ڪر!“

شموءَ اٿي دروازو بند ڪيو. ٻئي حيران ۽ ماٺ هيون. ٿوري
 دير کان پوءِ ئي دروازي تي ڪٽڪو ٿيو. نور بيبي جو آواز هو. ”در
 کول!“

شموءَ جان بيبي ۾ نهاريو. ”نه کولجانءِ!“
 شمو حيرانيءَ مان کيس ڏسڻ لڳي. دروازي تي لڳاتار ڪٽڪا
 ٿيندا رهيا. نور بيبي جو ڪاوڙيل آواز شموءَ جي ڪن تي پيو،
 ”شمو، در ڇو نٿي کولين؟ کول در نه ته مير محمد کان تنهنجي
 سڻ ۾ پليون نه وجهرايان ته ڇٽجانءِ!“

شموءَ خوفزدہ ٿي جان بيبي کي ڏٺو جنهن پنهنجي پريشان
 خشڪ اکين کي رهڙيو ته متان انهن ۾ ڪو لٽڪ ڦڙو هجي ۽
 سندس ڪمزوريءَ جي منادي گهمائي.

”جيئي، آءُ در ڪوليان ٿي! انهن جو ئي ته گهر در آهي.“ شموءُ
 ٻڃي چيو ته، جان بيبي مٿي کي هلڪو هاڪار ۾ ڏوٿيو ۽ شموءُ
 وڌي هڪدم دروازو کوليو ته نوربيبي مينهن واءُ ٿي ڪمري ۾
 گهڙي، ”ڇا ٿيو آهي جاني، تون ۽ مير محمد وڙهيا آهيو ڇا؟“

”ڏس پٽ، مڙس سان هڪ جهڙائي ڪانه ٿي نهي نڪا ئي
 وات خوري ڪرڻ ٿي سونهين.“

”مير محمد چيو آهي ته جانيءَ وٽ ادب صفا ڪونهي.“
 (هونئن ته هوءُ مير محمد کي ميرل سڏيندي هئي پر مختلف
 حالتن ۾ هوءُ سندس سڄو نالو وٺندي هئي)

”پٽ، مڙس ڪاوڙيا به آهن پر وري پرچي به پوندا آهن. مون
 کان پڇ، مون مير محمد جي پيءُ وٽ ڪهڙو وقت گذاريو هو. پوءِ
 به صبر ڪيم، ٻار جڻيم ۽ ناپير هو ته هليو ويو ۽ اڄ آءُ ٿڌي چتر
 تي ويٺي آهيان. ميرل به پي وانگيان سگهو آهي پر دل ۾ ڪجهه به
 ڪونه اٿس.“

”ادي اميران جي گهر جون ٻانهيون ڏاڍيون ڏنگيون آهن. هي
 جيڪي واري واري سان تو وٽ اينديون آهن، آءُ انهن ۾ به راضي
 ناهيان. هيءُ شمو به گهٽ ڪانهي مان ته چوان ٿي ته کيس به
 موڪلي ڇڏ ته راج ٿي نري پوي.“
 جان بيبيءَ پنهنجون ٿانڊا اکيون ڪڍي کيس ڏسي چيو، ”رڳو
 شمو ڇو آءُ به هلي ٿي وڃان!!“

نور بيبيءَ کي هڪ ئي لمحي ۾ جبار جون اهي اوپريون ۽
 ڪهريون اکيون ياد اچي ويون جن سان ڏسي هن طاهره کي هتي ئي
 رهڻ جو چيو هو. هوءُ صفا گهٻرائجي ويئي.
 ”نه پٽ نه، تون ڪيڏانهن ٿي وڃين، تنهنجو ته هيءُ گهر آهي.“
 ”گهر، هونءُ جتي منهنجي ڪا هجت ڪا اهميت ناهي!“

”ڇو تنهنجي اهميت ناهي، ڪهڙي توکي هجت ناهي!“
 ”ڇڏ ماسي اهي ڳالهيون ته پاڻ به سڀ سمجهين ٿي باقي هن
 گهر ۾ هڪڙو چانهه جو ڪوپ بنائڻ جي هجت به مون کي ڪانهي.
 شموءَ کي جي ڪنهن به چيز لاءِ موڪليان ٿي ته نذيران ۽ وزيران
 کيس رڌڻي مان لوڌي ٿيون کين!!“
 ”نذيري ۽ وزيريءَ کي ته آءٌ هينئر ئي موچڙا هٿان... هي گهر
 تنهنجو آهي جيئن وڻيئي هار هور.“
 نذيران ڪمري ۾ اچي چيو، ”جاني، ادا ميرل سان وڙهين
 آهين ڇا؟“
 “.....”

وزيران چيو، ”جانيءَ جو جواب به ڏاڍو مهانگو آهي نذيري.“
 ”هئو، مان ڄاڻان ٿي.“
 نور بيبيءَ شموءَ کي ڏسي جيڪا حيران پريشان سڀني کي
 ڏسي رهي هئي چيو، ”وڃ شمو، جانيءَ لاءِ سٺي چانهه ناهي آءٌ.“
 شموءَ جان بيبي ۾ نهاريو ته نور بيبيءَ ڪاوڙجي چيو،
 ”ايڏانهن ڪيڏانهن ٿي نهارين، آءٌ ته ڄڻ ڪٿو آهيان تنهنجي اڳيان.“
 جان بيبيءَ آهستي چيو، ”چانهه نه، شمو پاڻي پيار.“
 سندس اندر ٻري رهيو هو. نور بيبيءَ کيس پاڪر پائي چمي
 ڏيندي چيو، ”پڌ، گهر ڦٽائبا ناهن، جوڙبا آهن.“
 جان بيبيءَ پاڻي پي نهايت ڇڙ مان چيو، ”ها ماسي، آءٌ گهر نه
 ڦٽائينديس! تون ڊچ نه، دل جاءِ ڪر. آءٌ جبار سان ڳالهه نه ڪنديس
 ته هن مون کي ماريو آهي. تون خاطري رک ماسي، منهنجي ڪري
 تنهنجي طاهره تو وٽ موٽي نه ايندي. سندس گهر نه ڦٽندو. هاڻي
 مهرباني ڪري مون کي اڪيلي ڇڏ!“
 جان بيبي جڏهن ڪاوڙي هئي ته انهن جا نالا سڄا وٺندي
 هئي. هونئن به گهڻو ڪري اڌ نالو وٺڻ پيار جي علامت آهي.
 نذيران سندس ڳالهه تي نڪ کي موڙو ڏيئي چيو، ”اهڙي ڳالهه نه
 ڪر جاني، اسان کي طاهريءَ جو فڪر ڪونهي. هوءَ تو وانگر
 اوڏي بودي نٿي ڪري جو...“

نور بيبيءَ کيس ڏک هڻي چيو، ”پنهنجي زبان بند ڪر
نڌيري، وڌيڪ وات نه هڻ، تون به خاشل زال آهين. ٻئي وڃو، گم
ٿيو نڪرو ڪمري مان.“

هو ٻئي ڪاوڙجي ويون ته نور بيبيءَ به اٿندي شموءُ
کي چيو، ”ٻڌ شمو، وڌيڪ جانيءَ جا ڪن نه پرچين. تيل لڳائينس
ته آرام ڪري.“

نور بيبي ڪمري کان ٻاهر نڪتي ته جان بيبيءَ جو اندر
جيڪو ٻرندڙ جبل جيان منجهه ئي منجهه ۾ رجھي رهيو هو اهو
ڦاٽڻ لڳو هو پنهنجي بيعزتيءَ تي، خار ۽ ڪاوڙ مان سندس اکيون
خشڪ هيون. هوءَ بيقرار ٿيڻ لڳي.

ٻاهر لڳهه نه ڪو، اندر جهور جهڙو هئي،
وسائيندي وڇڙي، حب جنهين کي هوءَ،
لالن جنين لوءَ، سي اوڪاڻين نه آيون.

سندس باهه جهڙي اندر ۾ طارق خان جو چهرو ڏوڻڪي پيو،
’ڏس پرين، اڄ مون تنهنجي نانءُ تي مار کاڌي آهي. اڄ هن مون
تي بيپرواهيءَ مان هٿ کنيو آهي... مون کي تنهنجي نانءُ تي مليل
سڀ سزائون منظور آهن، اکين تي آهن. وقت جي ڦرندڙ ڦيڻن مون
کي انهن روين سان متعارف ڪرايو آهي جن جي باري ۾ مون
ڪڏهن سوچيو ۽ تصور به نه ڪيو هو. هي خوبصورت چهرن وارا
ماڻهو، جيڪي خلوص جا دعويدار آهن اهي سڀ وقت جا پوڄاري ۽
موقعي پرست آهن. اهي پنهنجي ذات خاطر ٻين جي جذبن کي
اورانگهي چٽي اڳيان هلي ويندا آهن. پر تون، طارق خان تون
ڏسجانءِ، متان ڪو روح جي آرسيءَ تي ٻين سان گڏ پتر اڇلائين،
پوءِ ته منهنجي وجود جون ديوارون ئي پورا پورا ٿي ڊهي پري
پونديون. مير محمد جي ڪيل تلوار جي وار کان به تنهنجو اڇلايل
گل وڏو گهاٽو ڏيندو. متان مون کي نظرانداز ڪرين طارق خان، نه
ته آءٌ فنا ٿيڻ ۾ دير ئي نه لائينديس!“

باب اوڻيهون

طارق خان وارا کيس جي تاريخ تي ويندا هئا، پر هاڻي کيس زور ڇڏي ويو هو. بلڪ پوين پساھن ۾ هو. سڀاڻي سويل وري کين ڪوئٽا وڃڻو هو. سڀئي دوست طارق خان جي اوطاق تي گڏ ٿيا هئا. مھراب خان، جبار، زاهد، علي حسن، گل محمد، آصف ۽ ٻيا ڪچهري ڪري رهيا هئا. مھراب خان چيو، ”هاڻي ته خان پوري آهي تاريخ تي وڃڻ جي.“

آصف چيو، ”پوءِ به ڪهڙي خبر، دشمن ڪيترو به ڪمزور هجي دشمن ئي آهي. مان اڃان به دعائون گهرندو آهيان جڏهن به ڪوئٽا ويندا آهن.“

طارق خان کلي چيو، ”ها يار، واقعي دعائون جاري رهڻ گهرجن.“

گل محمد چيو، ”سائين اوهان جي آزادي اڃان به مون کي خواب ٿي لڳي. ڪيئن آزاد ٿيا، يڪو حيرت ۾ آهيان. حلائڪ آءُ سڄي صورتحال کان واقف آهيان.“

مھراب خان کلي چيو، ”حڪومت کي خبر هئي ته اليڪشن ۾ کين ڪي سگهه هئا هت ئي مٿي چاڙهي سگهندا، پر اها سندن خوشفهمي آهي ته اسين سندن مدد ڪنداسين.“

علي حسن چيو، ”اليڪشن به اهڙي ملڪ جي جنهن ۾ مينڊيٽ نان مينڊيٽ جو پتو ئي ڪونهي سڀ هٿرادو ۽ اڳواٽ طئي ٿيل هوندو آهي.“

گل محمد تهڪ ڏيئي چيو، ”اسان جي هڪڙي صحافي دوست هڪ ڪالر لکيو آهي ته، ’بيوقوفن جي جنت ۾ ته هر طرح جي خير خيريت آهي پر زميني حقيقتون ايڏيون ته پٺوڀاڻيون ۽ ناقابل ترديد آهن جو انهن جي هڪڙي جهلڪ ئي نندڻ ڦٽائڻ لاءِ ڪافي آهي ۽ ملڪ به اهڙو جيڪو گورنر جنرل، وزيراعظم، صدر سادو، صدر

فيلڊ مارشل، صدر بغير 58 بي، صدر بمع 58 بي ۽ چيف مارشل لا ايڊمنسٽريٽر کان وٺي چيف ايگزيڪيوٽو تائين سڀ ڏسي چڪو آهي. فيوڊل، مڊل ڪلاس، بيورو ڪريٽ، جنرل، نگران ۽ مهربان تلوار کان تير تائين، هر کان شينهن تائين اسلام جي هن قلعي ڇا ڇا نه ڏٺو پر نتيجو؟

سڀئي ڪلڻ لڳا. ”واھ جو تجزيو ڪيو اٿس.“ مهرباب خان چيو ته جبار چيو، ”سچ به هن ملڪ جي آئيندي جي تصوير اهڙي ته ڊجاريٽڙ آهي جنهن کي ڏسي ايلفرد هچڪاڪ جون هارر فلمون به پوڳائي پاسن ٿيون.“

زاهد چيو، ”جتي به حقدار کان حق ڪسيا ويا آهن اتي دير بدير ان ظلم جا اگرا نتيجا نڪتا آهن. هتي به پهرين ئي ڏينهن کان حقدارن کان حق ڪسڻ شروع ٿيا آهن ته پوءِ ان جو نتيجو به اهوئي ٿيڻو آهي جيڪو اهڙن موقعن تي تاريخ ڏيکاريندي آهي. هونئن به جو پوکي ڪڻڪ لڻڻ وارا خواب چريا ئي ڏسندا آهن.“

علي حسن چيو، ”۽ اها ٻيرون کان پير گهرڻ واري چريائي اسين به ته پيا ڪريون ان جو نتيجو وري ڪهڙو نڪرندو؟“ جبار کلي چيو، ”اپ اکين اڳيان ٻڌرو آهي اگر سڄي ڇا ڪجي! ۽ اهو ته پيا پوڳيون.“

ماني اچڻ تي ماڻ ٿي. ماني ڪاٺ کان پوءِ چانهه جو دور هليو ۽ پوءِ سواءِ مهرباب خان جي سڀئي هليا ويا. جبار، جان بيبيءَ جو فڪر ڪري آيو هو ۽ وٽس ئي رهيل هو. اوطاق ۾ جڏهن طارق خان ۽ مهرباب خان وڃي رهيا هئا ته مهرباب خان چيو، ”طارق خان، اڄ آءٌ پنهنجي ڪم لاءِ آيو آهيان. هڪڙي صلاح ڪرڻي آهي.“ طارق خان خوش ٿي چيو، ”حڪم ڪر مهرباب خان، آءٌ حاضر آهيان.“

”آءٌ شادي ڪرڻ ٿو چاهيان!!“

مهرباب خان ايڏي تڪڙ ۾ چيو ڄڻ دير ڪرڻ سان اهي لفظ وڃائجي ويندا.

طارق خان کان حيرت مان دانهن نڪري ويئي. ”ڇا؟“

“ها طارق خان، مون کي گهر ۾ سڪون ناهي!“
 ”چو، تنهنجا گذڙن جهڙا پيارا پيارا ٻار آهن ۽...“
 ”اهو سڀ نيڪ، پر پوءِ به جيئن آءُ چوان ٿو حقيقت اها ئي
 آهي مون کي سڪون ڪونهي.“
 ”ڪٿان ٿو ڪرين؟“

”سردار شاهنواز خان جي گهران.“
 ”نيڪ آهي، تنهنجي مرضي... باقي مان ڪڏهن به توکي ٻي
 شادي ڪرڻ جي صلاح نه ڏيندس، ماسي عزيز جان کي خبر آهي؟“
 ”ها، آهي.“
 ”اها ڇا ٿي چوي؟“

”امان ته سخت ناراض آهي مون سان. پر آءُ شادي ڪندس!“
 طارق خان مشڪي چيو، ”تون جڏهن سڀ معاملن ۽ مرحلا
 طئي ڪري آيو آهين ته پوءِ ڪهڙا مشورا ۽ ڪهڙيون صلاحون!“
 ”واقعي به... پر اهو سڀ اوچتو ئي اوچتو ٿي ويو. مان گهر ۾
 به سڪون ۽ بيچين هئس ۽ سردار شاهنواز خان جي حويلي ۾
 ويندو هئس. پر جڏهن مون اوچتو سردار شاهنواز خان جي ڌيءَ کي
 ڏٺو ته منهنجو اهو ارادو جيڪو اڳ مبهر هو ته مون کي شادي
 ڪرڻ کپي، سو واضح ٿي ويو. طارق خان، آءُ گهر ۾ ڏاڍو تنگ
 آهيان. ڪجهه ڪجهه ته توکي به خبر آهي سو رب ڪٿي مون ڏي
 نهاريو ۽ راهه نڪري آئي.“

”سردار شاهنواز خان ته سڱ ڏي ٿو نه؟“
 ”ها، هو راضي آهي. پر امان چوي ٿي ته هو ڪڏهن به اتي
 سڱ ڪرڻ لاءِ نه ويندي سو، تون هلي امان کي سمجهاڙ راضي
 ڪر!“

”ايئن وري ڪيئن ٿيندو، ڇاڇا حمل خان، ڀڳي امير بيبي، ستار
 ۽ جبار ڇا سوچيندا، ته آءُ به شامل آهيان! نه يار ايئن مون کان ڪين
 ٿيندو.“ مهرباب خان مشڪي چيو،
 ”تو کي ته شامل ٿيڻو ئي آهي ۽ ٿيندين!“
 طارق خان به سندس وانگيان ئي مشڪي چيو، ”مهرباب خان،

آءُ توسان هر ڳالهه ۾، لٽ ڌڪي ۾، جنگ ويڙهه ۾ شامل آهيان پر يار هينئر مون کي معاف ڪرا!

”ڇو... ڇو معاف ڪريان. هي موقعو ئي ته آهي ساٿ ڏيڻ جو. ايئن ڪيئن هٿ ڪڍائي ٿو وڃين؟“

”هٿ ڪڍڻ جي ڳالهه ڪانهي مهراڻ خان، سڱ مائٽيءَ جون هجنتون ۽ ميارون آهن. اڏي تاجان ڇا سوچيندي، ته سندس شاديءَ ۾ هيڏي ڳانٺ سان انيهر ٿي آيو هو ۽ هاڻي وري ٻي شاديءَ ۾ تنهنجو انيهر ٿي وڃان! نه يار هتي ته ساٿ ٺهي ئي نٿو. ڇو جو دوستي، مائٽي لحاظ گڏ اچي ٿيا آهن. توکي ته هونئن به سردار شاهنواز خان سڱ ڏي پيو پوءِ هروڀرو مون کي ڇو ٿو ليڇارين! اهي ميارون مون تي سڄي زندگي هلنديون. لطيف چواڻي، ڪڇن وڏا پلانڊ، جيئڻ ٿورا ڏينهن ٿا... سو يار، مون کي معافي ڏي.“

طارق خان نهايت سنجيدگيءَ سان سندس اڳيان هٿ ٻڌا ته مهراڻ خان سندس هٿن کي پنهنجن هٿن ۾ جهلي تهڪ ڏيئي چيو، ”خدا جو قسم طارق خان، مون کي پڪ هئي ته تون اهوئي جواب ڏيندين پر پوءِ به مون پنهنجي قسمت کي آزمايو ٿي جيڪا سدائين مون تي نامهربان رهي آهي.“

”ڏس مهراڻ خان، مان ۽ تون صفا هڪ آهيون ۽ ٻنهي سان حالتون هڪجهڙوئي مذاق پيون ڪن. منهنجي گهر جي حالت به تو وٽ ساريل آهي، حساب ۾ آهي ته مان اتي ڪيترو خوش ۽ پرسڪون آهيان. پر پوءِ به ماٺ آهيان.“

”تون ڀلي ايوب صابر ٿي، مون ۾ اڏي سهڻا ناهي.“

”تنهنجي مرضي.“

”منهنجي مرضي شادي ڪرڻ جي آهي. شاديءَ ۾ ته شريڪ ٿيندي نه؟“

طارق خان تهڪ ڏيئي چيو، ”ان جي به پڪ ناهي!“

مهراڻ خان تهڪ ڏيئي چيو، ”اها مون کي پڪ آهي ته تون ضرور شريڪ ٿيندين!“

جبار آيو ته جان بيبي جو ئي فڪر ڪري هو ۽ کيس ڏسڻ ۽

تسلي ڏيڻ پر جان بيبيءَ جي ڪرندڙ صحت ڏسي پريشان ٿي ويو.
 ”جاني، توکي ڇا آهي ڇو پيئي ڳرندي وڃين؟“

جان بيبيءَ پاڻ تي جبر ڪرڻ جي ڄڻ ابتدا ٿي ڪئي، ”نيڪ ته
 آهيان ادا، ڇا آهي مون کي؟“
 ”شمو، جانيءَ کي ڇا آهي؟“

شمو جيڪا پاڻ به کيس نيڪ نٿي لڳي ”توکي ڇا آهي شمو؟“
 شمو جيڪا پڻ جان بيبيءَ جي رنگ ۾ رنگجي ويئي هئي
 مثل آواز ۾ چيائين، ”سائين ٻئي نيڪ آهيون ڏسين ته پيو!!“
 ”ها ڏسان پيو.“

نور بيبيءَ جي ڪمري ۾ اچي چيائين، ”ماسي، جانيءَ کي ڇا
 آهي؟“
 ”پت ڪجهه به ڪونهينس!“

”پوءِ ڳرندي ڇو پئي وڃي ماڻ ڇو آهي؟“
 ”الائي پت اسان کي ته ڪجهه نٿي ٻڌائي. تون پاڻ پڇي
 ڏسينس!“

”مون کي ٻڌائي ها ته توکان ڇو پڇان ها!“
 جان بيبي جڏهن کان زيورءَ جي گهر وڃڻ بند ڪيو هو تڏهن
 کان هوءَ ڪمزور ٿيندي پي ويئي. مير محمد جي جهڳڙي کان پوءِ
 ته هن سڀني سان ڳالهائڻ ۽ ملڻ ڇڏي ڏنو هو. کيس پنهنجي
 بيعزتي ۽ بيحرمتي جو ايڏو ڏک ۽ احساس هو جو هن ڀانيو ٿي ته
 زمين ڦاٽي ته هوءَ ان ۾ پيهي وڃي. کائڻ پيئڻ به صفا نالي ماهر
 هو جيڪو به شمو کيس الائي ڪهڙن حيلن سان ڪارائيندي هئي.
 ڪيترا ڀيرا زيور کيس وٺڻ آئي پر هن هلڻ کان انڪار ڪري
 ڇڏيو. طارق خان نهايت حيران ۽ پريشان رهڻ لڳو هو ته، ”ڇو آخر
 ڇو، بغير ڪنهن سبب جي هوءَ پيئي ايئن ڪري؟“

زيور به پريشان هئي، ”ادا آهي ته الائي ڇا پر هوءَ مون کي
 نيڪ اصل نٿي لڳي بيحد ڪمزور ۽ پريشان آهي.“
 طارق خان پريشان ٿي پيو، ”توکي ڇو نٿي ٻڌائي ته کيس
 ڪهڙي پريشاني آهي؟“

”آءَ ته ادا، وس ڪري ويٺي آهيان ڪجهه به نٿي ٻڌائي ته مان ڇا ڪريان؟“

۽ پوءِ هن زيبوءَ جي گهر اچڻ بند ڪري ڇڏيو. زيبوءَ جڏهن کيس ٻڌايو ته هاڻي طارق خان سندس گهر نه ايندو آهي ته هوءَ چرين جيان کيس ڏسڻ لڳي، ۽ پوءِ ته هيڪاري هوءَ بيقرار رهڻ لڳي. مير محمد سان تعلق ان ڏينهن ئي ٿي ويو هو جنهن ڏينهن مير محمد مٿس هٿ ڪنيو هو، هو ڌار بي ڪمري ۾ سمهندو هو. نور بيبيءَ وڏا وس ڪيا هئا ته جان بيبي ساڳي دڳ تي اچي پر هوءَ ته هاڻي پنهنجي ئي وس کان ٻاهر هئي ۽ جبار جڏهن چيو ته، ”اڄ آءُ گهر ويندس.“ ته هوءَ ساڻس پاڪر پائي ايئن رني جو سڀئي پريشان ٿي ويا.

”ادا، آءُ به امان ۽ بابا ڏانهن ٿي هلاڻ!“

جبار کيس پاڪر پائي مٿي تي چمي ڏيئي چيو، ”ها ها، ضرور ڇو نه. آءُ تو توکي وٺي هلاڻ هينئر پاڻ سان گڏ، پر تون روئين ڇو ٿي ايترو؟“

پر هوءَ روئندي ئي رهي. سمو به سڀني کان لڪائي ساڻس گڏ، ساڻس جيترو ئي روئي رهي هئي ۽ جبار رڳو حيران پريشان هو. مير محمد آيو ته جبار کائڻس جان بيبيءَ کي وٺي وڃڻ جي موڪل ورتي جيڪا هن بتا دير ڏيئي ڇڏي ۽ هوءَ جبار سان گڏجي پنهنجي اباڻي گهر ڏانهن رواني ٿي جتي سندس لڙڪن مرڪن جي قيمت هئي. جتي سندس گهايل هانءَ لاءِ لاتعداد ٻها هئا. پر سندس اندر جي اهائي پڪار هئي:

ويج مَ ٻڪي ڏي، الا چڱي نه ٿيان،

سڄڻ مان اچي، ڪرلاهو ٿي ڪڏهن.

باب ٽيهون

جان بيبي کي مائٽن ۾ ايندي اچي به مهينا پورا ٿيا هئا. سندس سڀئي سئوٽ ساڻس ڪيترا پيرا ملڻ آيا ته کيس به پاڻ سان گڏ وٺي ويا. زهره ۽ افروز ته به به ٿي راتيون رهي ٿي ويون. ٻنهي جون شاديون ٿيڻ واريون هيون پر پوءِ به ٻئي ساڻس ملڻ اينديون هيون. جان بيبي سندن شادين ۾ مڪمل بهرو وٺي رهي هئي ۽ وٽن به به راتيون رهي ٿي آئي. سڀئي ان خوشگوار تبديليءَ تي خوش هئا پر سندس ڪمزوريءَ تي حيران هئا.

”جاني، شاديءَ کان پوءِ ته هر چوڪري ٿلهي ٿي ٿئي ۽ تون اڳ کان به سنهي ٿي ويئي آهين ڇو، ساهرن جي گهر ۾ ماني ڪانهي ڇا؟“

آمنه جيڪا سڀني ڳالهين کان لاعلم هئي ان جان بيبيءَ کي انهي ۽ اداس ڏسي کيس ڪلاٽڻ چاهيو ته جان بيبيءَ سندس دل رکڻ لاءِ ڪري مشڪيو ۽ زهره ۾ نهاريو جيڪا کيس ڏک مان ڏسي رهي هئي.

”آمان، جاني پاڻ کي سمارت رکڻ لاءِ ڊائيننگ ٿي ڪري.“

مظهر خان کلي چيو، ”واقعي جاني.“

۽ جان بيبي رڳو کيس ڏسندي رهي. هاڻي هوءَ ايئن منجهيل حساب وانگي لڳندي هئي جنهن کي سواءِ زهره ۽ افروز جي ٻيو ڪوبه نٿي سمجهي سگهيو. البتہ افروز جي ماءُ فاطمه جيڪا نور بيبيءَ جي گهر ۾ به ٿي راتيون رهي آئي هئي، اها اڪثر چوندي ٿي هئي ته، ”اميران اسان کي ته نه ڏني پر ڏيئي کي ڪو ڍنگ جو گهر ته ڏي ها!“

ان ڏينهن نور بيبي کيس وٺڻ آئي ته اتفاق سان مصطفى خان ۽ ڪمال خان وارا به اتي هئا جن کيس شادين جون دعوتون ڏنيون. مصطفى خان چيو، ”آدي، جانيءَ کي هينئر اسان لاءِ ڪري ڇڏي وڃ!“

امير بيبيءَ کي جان بيبي سڀ ڪجهه، ڏرو ڏرو ٻڌايو هو جنهن جو بي بي هاءِ رهڻ لڳو هو. سو جڏهن نور بيبيءَ مصطفيٰ خان کي چيو، ”ادا، جانيءَ کي هي ڀريو ٻيو مهينو اچي ٿيو آهي هتي!“

امير بيبيءَ بس رڳو ايترو ئي چيو، ”ادي نور بيبي، جاني کي اڃا به ٽي ڏينهن ڇڏي وڃ ته ڪجهه ساھه کڻي!“

امير بيبي جنهن جو آواز ۽ لهجو هميشه بارعب ۽ بردبار هو. اهو اداس ۽ جهيٽو پسي مصطفيٰ خان ۽ ڪمال خان چرڪي پيا. ڪمال خان کي ڪمزور ۽ اداس جان بيبي اڳ کان به گهڻو وڻي. نور بيبي امير بيبيءَ جي ڪهري جواب تي ڏمرجي هلي ويئي ۽ جان بيبي جي هانءَ ۽ ذهن تان ڄڻ ڳري ڇڻ لهي ويئي. زهره جي شاديءَ ۾ وڃي هفتو بچيو هو. جان بيبي سندن ئي گهر ۾ هئي ۽ ڀرپور حصو وٺي رهي هئي. مظهر خان تهڪ ڏيئي چيو، ”جانيءَ جي شاديءَ ڀيري زهريءَ جون هلاڪيون ڏسي اسان ته ايئن ڀانيو هو ته زهريءَ جي ڪمائي ڪٽ ٿي ويندي پر نه سائين جانيءَ به پاڻ کي ملهائيو آهي.“

جڏهن شاديءَ جي ڏينهن جان بيبي سات سونئڻ واري ٿالهي جهلي دروازي تي اچي بيٺي ته زهره جي گهوت مراد تهڪ ڏيئي پنهنجي چيچ جان بيبيءَ کي ڏانوَڻ وجهڻ لاءِ ڏيئي چيو، ”آءٌ پنهنجي بيمثال ساليءَ کي ناڪام نه ڪندس... پلي جيت هن کي ملي پلي مات مون کي ملي. باقي منهنجي ڪنوار ته مون کي ئي ملندي!“ سڀئي تهڪ ڏيئي کلڻ لڳا.

ٻن هفتن کان پوءِ افروز جي شادي هئي ۽ جان بيبيءَ بلڪل ساڳي ئي نموني حصو ورتو جيئن زهره جي شادي ۾، جان بيبي هاشم خان جي گهر ۾ هئي. افروز جي خوشين جي ڪا حد ئي نه هئي، ”جاني، منهنجي دل ٿي چوي ته منهنجي شاديءَ جو ڏينهن پري ٿيندو وڃي ۽ تون اسان وٽ ئي رهيل هج.“

جان بيبيءَ ڊڄي سندس چپن تي هٿ رکي چيو، ”نه اف، ايئن نه چئو، الله سائين تنهنجي شادي خير سان ڪري ۽ تون خوشيون ماڻ.“

باقي ڪمال خان لاءِ اهي سمورا ڏينهن ڪنهن امتحان کان گهٽ نه هئا جيڪي جان بيبِيءَ سندس گهر ۾ گذاريا هئا. صبح و شام پيهر، جان بيبِيءَ سندس اکين تي لاڏڻي ڪيا. گهڻا ڪم ڪار هوندي به هو گهڙيءَ گهڙيءَ اندر حويليءَ ۾ پي آيو. جان بيبِيءَ کي ڏسڻ سان کيس آرام به آيو پي ته تڪليف به پي ٿيس پر هو بيوس هو ۽ سندس هر عمل بي ساختو هو. سندس اندر جان بيبِي سان ئي مخاطب هو.

”جاني، هاڻي جڏهن تون پرائي ٿي ويئي آهين... پر دل ته اصل ان ڳالهه کي مڃي ئي نٿي. ماڻهو جي دل ته هڪ آهي، ان ۾ هڪ ئي وقت، هڪ ئي ماڻهو رهي ٿو سگهي. ۽ منهنجي دل به هڪ آهي ۽ ان ۾ به هڪ ئي ماڻهو رهيل آهي، اها تون آهين، جاني، فقط تون.“ جان بيبِي به هاڻي ڪمال خان جي مسلسل سچاين جي معترف ته هئي پر هوءُ کيس ڪجهه ڏيڻ کان قاصر هئي، لاچار هئي. زهره ۽ افروز ٻنهي جون شاديون روايتي جوش و خروش سان ٿي ويون. ٻنهي جوڙن جون دعوتون حمل خان ڌار ڌار به ڪيون ته گڏيل به ڪيون. حمل خان جي دعوت ۾ جڏهن زهره ڪنوار بنجي آئي ته جبار تهڪ ڏيئي چيو، ”مون کي خبر هجي ها ته زهري ڪنوار بنجي ايڏي خوبصورت ٿيندي ته آءُ ڪڏهن به ماسي نور بيبِيءَ جي گهران شادي نه ڪريان ها...“

ان تي سڀئي تهڪ ڏيئي کلڻ لڳا. زهره جي گهوت مراد کلي چيو، ”جبار ته رقيب نڪتو، هاڻي آءُ زهره جو ڪائنس ڀردو ڪرائيندس!!“

وري سڀ تهڪ ڏيئي کلڻ لڳا. بس هڪ جان بيبِي ئي خاموش هئي جيڪا سدائين محفلن ۾ به تنها هوندي هئي ۽ تنهائين ۾ به سندس پنهنجي پرينءَ سان محفلون متل هونديون هيون. زهره جي نصيحتن جا ڪلاس چوويهه ڪلاڪ کليل هوندا هئا. هينئر به جڏهن مرد ڪچهري ڪرڻ لڳا ته زهره ۽ افروز جان بيبِيءَ جي ڪمري آيون. اهو ڪمرو جيڪو اڳ سندن تهڪن سان ڀريل هوندو هو. اڄ کين ميارون ڏيندو نظر آيو، ’اوهين جانيءَ کي تهڪن

ڏانهن موٽائي نه سگهيون ۽ آءُ اداس آهيان ۽ منهنجي فضا ۾ هاڻي رڳو سڌڪا ٿا سُرُن. ڪمري جي ويرانِي ڏسي زهره کي چرڪ نڪري ويو. سندس اندر مان سڌڪو پلٽيو ٿي ته هن ڪمال ڪاريگريءَ سان مٿس مشڪ جو رپير چاڙهي ڇڏيو، ”جاني، هاڻي اسين ٻئي اڳ وانگيان ڊوڙ ڊوڙ تو وٽ اچي نه سگهنديونسين. هاڻي اسان ڇڙواڳ بي مهارن ۽ بي لغامن کي مهارون ۽ لغام لڳي چڪا آهن. سو بيلي، هاڻي پاڻ کي سنڀالجانءِ، وکرڻ نه ڏجانءِ.“

افروز کي ته ڇوڻ لاءِ ڪجهه سجهيو ئي نٿي، ”جاني، اسين ڪراچيءَ ۾ تو وٽ اينداسين!“

جان بيبيءَ چرڪي چيو، ”هاڻي ته مون کي ڪراچيءَ کان ڊچ ٿو ٿئي.“

زهره چيو، ”ڪراچيءَ کان ڇو ٿو ڊچ ٿئي؟ اتي تنهنجو پنهنجو گهر آهي. توکي اتي وڃڻو آهي اسين به هاڻي اتي اچي ٿيون سگهون!“

جان بيبيءَ ڏک مان مشڪي پيئي. ”منهنجو پنهنجو گهر...“

زهره چيو، ”جاني، طارق خان سان نه ملڻ وارو تنهنجو فيصلو، طارق خان لاءِ ته عجب ۽ حيرت جو باعث بڻيو ئي هوندو پر منهنجي خيال ۾ تو اهو سنو ئي ڪيو. ڪنهن به ڪارڻ جيڪو تون ٻڌائڻ پسند نه ٿي ڪرين ۽ جيڪو شايد تو لاءِ تڪليف ده هجي پر اهو فيصلو صحيح آهي.“

”نه زهري نه، اهو فيصلو ناهي اهو منهنجي ساهه جي روانيءَ ۾ خلل آهي، منهنجي موت جي پرواني تي دستخط آهي، بليڪ وارنٽ آهي. مان مري وينديس...“

افروز جا لڙڪ لارون ٿي وهڻ لڳا. منظر ڏاڍو ئي ڳنڀير ۽ روڻٺهارڪو هو پر زهره ساڳي ئي زهره هئي. سمجهدار ۽ معاملي فهر. افروز کي اکين سان چيپي چيائين، ”افي، ميڪ اپ خراب ٿي ويندي ۽ ادا نثار سڃاڻڻ کان انڪاري ڪري اڪيلو هليو ويندو.“

افروزو تشو سان آهستي لڙڪ اگهڻ لڳي. زهره جان بيبي کي ڀاڪر پائي چيو، ”جاني، جڏهن کان تون آئين آهين يڪو پراسرار

آهين. ڪجهه به کلي طريقي سان نٿي ٻڌائين. بس اهائي رٿ اٿي ته، ڪراچي نه وينديس... ۽ ادا مير محمد به هڪ ڀيرو به نه آيو آهي. رڳو ماسي نور بيبيءَ جا لا حاصل ور ۽ چڪر آهن. ٻڌائين ڇو نٿي ته ڇا آهي؟ اتي ڇا ٿيو آهي؟ جو تنهنجي ماڻ جي تالن مٿان وڌيڪ ماڻ جا تالا لڳي ويا آهن!

جان بيبي سوچيو، ڇا ٻڌايان ته مون کي مير محمد ماريو آهي!! مان ڪڏهن به پنهنجي شخصيت جي توهين نه ڪينديس...
جان بيبيءَ کي ماڻ ڏسي افروز چيو، ”جاني، ڪراچي ان لاءِ نه ويندين ته اتي مٿان ڪنهن جاءِ تي طارق خان سان ٽڪراءُ ٿي وڃي؟ يا ان لاءِ ته طارق خان سان ئي نٿي ملان ته پوءِ ڪراچي وڃي ڇا ڪريان!“

زهره کلي چيو، ”افي ڪراچي ايڏو وڏو شهر آهي جو ماڻهو ڪنهن سان ملڻ چاهي ته به ملي نٿو سگهي ۽ جي نه ملڻ چاهي ته پوءِ ملڻ جو سوال ئي پيدا نٿو ٿئي.“
افروز چيو، ”جاني، طارق خان وري توکي سڏايو هو؟“
”ها.“

”پوءِ؟“
”پوءِ به آءُ نه ويس.“
”اوه!“

زهره ڇڙي افروز جو نقل ڪيو. ”اوه. اوه وري ڇا؟ سنو ڪيائين، هاڻي جاني صحيح طريقي سان زندگي گذاري سگهندي. بن ٻيڙين ۾ سوار ماڻهو ڪڏهن به پار نه پڄندو آهي.“
”هڪڙي ٻيڙي به ته هجي نه!“

جان بيبيءَ تمام تر اداسين ۽ مايوسين مان صفا آهستي چيو پر زهره ٻڌي ورتو.

”ڇو ٻيڙي ناهي تنهنجو گهر، ادا مير محمد تنهنجي ٻيڙي ئي ته آهي!“

”۽ اها ٻيڙي اهڙي سمند ۾ آهي جتي نذيران ۽ وزيران جهڙيون ستن منهن واريون زهريليون بلائون آهن. جن منهنجي

زندگيءَ ۾ زهر ڀري ڇڏيو آهي. مون اهو ته اوهان کي ٻڌايو آهي ته مون طارق خان سان ملڻ ڇڏي ڏنو آهي.“

”۽ ٻيو جيڪو تون نه ٻڌايو آهي اهو ڇو نٿي ٻڌائين؟“

زهره وڃ ۾ ڳالهائيندي ته ”افروز چيو، ”زهري، تون ڇڏ ته سهي جاني پنهنجي ڳالهه پوري ڪري. ها جاني پوءِ، تون طارق خان سان نٿي ملين پوءِ...!“

”پوءِ به اهي الزام هڻنديون آهن ته تون ملڻ ويندي آهين.“

”انڌيون آهن ڇا، تو ته چيو آهي ته تون گهر کان به ٻاهر نٿي نڪرين؟“ افروز چيو.

”حالانڪ نڌيران پاڻ اتي رهيل آهي. کيس خبر آهي ته هاڻي هو زيبوءَ جي گهر نه ايندو آهي. پر پوءِ به چوندي آهي ته طارق خان لاءِ گهرن جي ڪا ڪوٽ آهي ڇا؟ ٻيو ته نهيو پر گهر ۾ جيڪو به پنهنجو پرائو، ويجهو، ڏوريڇو ايندو آهي ته ان لاءِ به.“

چونديون آهن ته سڀ تنهنجا عاشق آهن... اڳ ته ڪڏهن اسان وٽ تڪڙو تڪڙو نه ايندا هئا. حالانڪ آءُ ڪنهن سان ملندي به ناهيان، پنهنجي ڪمري ۾ ئي بند هوندي آهيان... حد ته اها آهي جو گهر جي ڀرسان لنگهيندڙ ڦيريءَ وارا ۽ ريڙهي وارا جيڪي بيهي واک ڏيندا آهن انهن لاءِ به چونديون آهن ته اهي تنهنجي لاءِ ٿا اتي بيهن ۽ واک ڏين. اڳ طارق خان جي گاڏي به گهر جي ڀر واري رستي تان ويندي هئي ۽ اهو رستو منهنجي شاديءَ کان به اڳ هو سندس. ۽ پوءِ کيس به چيائون ته اتان جانيءَ لاءِ ڪري گذرندو آهي ۽ پوءِ هن رستو بدلائي ڇڏيو.“

”ڪيڏيون ڏليل آهن.“ افروز جي وات مان بي ساخته لٽز نڪري ويو.

”ان جهنم ۾ ٻرڻ کان بهتر آهي ته آءُ پاڻ کي ماري ڇڏيان!“

ٻنهي چرڪي سندس وات تي هٿ رکي ڇڏيا.

”جاني... جاني اهو ڇا پئي ڳالهائين؟“

”ڇا ڪريان، اتي وينديس ته هاڻي ٻيو چاروئي ڪونهي.“

افروز چيو، ”ادا مير محمد ڇا ٿو چوي؟“

جان بيبي جي اڳيان اهو منظر اچي ويو جڏهن مير محمد مٿس هٿ ڪنيو هو... ۽ جيڪا ڳالهه هن زهره ۽ افروز کان محض ان ڪري لڪائي هئي ته پوءِ هو پنهنجي نظرن تان پاڻ ڪري وڃي ها ۽ پوءِ جيئن وڏي مشڪل سان ٿيئي ها. هونئن به نظرن تي چڙهڻ لاءِ صديون ٿيون گهرجن پر نظرن تان ڪرڻ لاءِ ته بس ڪجهه لمحائي ڪافي آهن.

جان بيبي کي ماڻ ڏسي وري به افروز چيو، ”ٻڌاءِ نه جاني، ادا مير محمد ڇا ٿو چوي؟ نذيران ۽ وزيران ۾ تنهنجو ڇا وڃي، جيئن به هجن مرن بچن.“

جان بيبيءَ چڙي چيو، ”اهو ته انهن کان به گهٽ آهي. صفا هلڪين زالن جهڙي سوچ اٿس! مون تي ته اصل ڀروسو نه اٿس. منهنجي ته هٿ مان پاڻيءَ جو گلاس به نه ٿو وٺي.“

”ڇو؟“

”ڇو؟“

”ڊڄي ٿو ته آءُ کيس جادو يا منڊ ڪنديس...“

زهره ۽ افروز ٻئي توبه ڪرڻ لڳيون، ”توبه، ايڏي ڪريل سوچ!“

”جان بيبي ڏک مان چيو، ”الله سائين اوهان کي خوش رکي ۽ اوهان جون خوشيون قائم دائر ڪري. مون کي منهنجي حال تي ڇڏي ڏيو، هاڻي اوهان جو وقت نهايت قيمتي آهي اهو مون تي ضايع نه ڪريو. هر ماڻهوءَ جي نصيب ۾ جيڪو هوندو آهي اهوئي کيس ملندو آهي. لکيو ڪڏهن به نٿو ٿري. لطيف به ته اهوئي ٿو چوي.“

لکيو منجهه نراڙ، سو انگ ڪيڙيءَ نه ٿيئي،
پاڙيو ويٺي پاڙ، جيڪو لکيو لوح ۾.
يا،

جتي جيتريون، لکيون لوح قلم ۾،
تتي تيتريون، گهڙيون گهارڻ آئيون.

زهره ڏکاري ٿي پيئي، ”نه جاني، ايئن نه چئو، تنهنجو به زندگي جي خوشين ۾ حصو آهي. اهو حق توکي ضرور ملندو. تون هروڀرو ايڏي مايوس ڇو آهين؟ ڇو اڌوري اڌوري ٿي رهين طارق خان سان پيار ڪرڻ وارو عمل تنهنجو ارادن ۽ طئي ٿيل پروگرام جي تحت نه هو. اهو ته بس بهار جي هڪ خوشبودار جهونڪي جي حيثيت ٿو رکي تنهنجي زندگيءَ ۾ ۽ ان هڪڙي جهونڪي جي آڌار تي زندگي نٿي گذاري سگهجي. تنهنجي پنهنجي ڀرپور زندگي آهي، تنهنجو گهر ۽ مڙس آهي، ان ۾ جي ڏک به آهن ته انهن کي منهن ڏيڻ ضروري آهي ۽ ڏک کي ٽٽڻ هڪ فن آهي ۽ مون کي يقين آهي ته جي تون هڪ طرفي ٿي انهن کي منهن ڏيندين ته ضرور ڪامياب ٿيندين ۽ ڇو جو آءٌ توکي سڃاڻان ٿي ۽ ڄاڻان ٿي ته تون وڏي ڏاهي آهين!“

”۽ آءٌ اهو ڄاڻان ٿي زهري، ته هينئر تنهنجي خوشگوار لهجي ۾ ادا مراد جي پيار جو ٻل ۽ رس آهي نه ته اڳ تون...“
افروز تهڪ ڏيئي چيو، ”واقعي جاني، هاڻي زهري ڏاڍي خوش مزاج ٿي وئي آهي لڳي ٿو ادا مراد پنهنجي جسم جي مناس زهريءَ تي اوتيندو آهي.“

زهره سنجيدگيءَ مان چيو، ”جاني، تون مون کي پنهنجي جان کان به وڌ عزيز آهين. تون خوش ناهين ته مان به خوش رهي نٿي سگهان. مراد چوندو آهي ته تون جڏهن تهڪ ڏيئي ڪلندي آهين ته پوءِ هڪدم ڇو ماٺ ٿي ويندي آهين؟ جاني، مان جڏهن ڪلندي آهيان ته مون کي تون ياد ايندي آهين. سوچيندي آهيان ته هينئر تون جتي به هوندين ته ضرور تنهنجي اکين ۾ لڙڪ هوندا پوءِ اهي ظاهر هجن يا مخفي، جاني اهو ڏينهن ڪڏهن ايندو جڏهن منهنجي سوچن ۾، يادن ۾ تنهنجو ڪلندڙ مک هوندو؟“

افروز جي اکين مان لڙڪ تري آيا. جان بيبي جون اکيون هنجن منجهان ٽوپ ٿي رهيون هيون. ”زهري، تون واقعي سچ ٿي چوین. آءٌ پاڻ به پيئي پاڻ کي اڌوري محسوس ڪريان. هر ماڻهو

پاڻ کي مڪمل ڪرڻ جي چاهنا رکي ٿو... ڇو جو مڪمل ماڻهو ئي مڪمل طريقي سان زندگي گذاري سگهي ٿو. مان به ٻين ماڻهن کان مختلف ناهيان. جڏهن به ڪو اهڙو موقعو مليو، آءٌ لکي انهيءَ پل صراط تان گذري پاڻ کي مڪمل ڪري وٺنديس! واقعي گهر آهي. ملڪيت آهي سڀ ڪجهه آهي ان جي باوجود آءٌ پاڻ کي نامڪمل ٿي سمجهان. پاڻ کي مڪمل ڪرڻ واري خواهش رڳ رڳ ۾ سور بنجي ڊوڙي رهي آهي.“

”تون طارق خان کي ڪڏهن به وساري نه سگهندين، اهو ته آءٌ به ڄاڻان ٿي پر...“

”واقعي زهري، مان ان ماڻهوءَ کي ڪڏهن به وساري نه سگهنديس. جيڪو منهنجي روح ۾ رهي ٿو پر جيڪو منهنجي ڀاڳ ۾ نه هو. هن جو خيال ته منهنجي هٿن جي لڪيرن ۾ آهي پر هن جو نانءُ انهن لڪيرن ۾ ڪٿي به موجود ڪونهي، ڪيڏي عجيب ڳالهه آهي ۽ هاڻي ته مان سوچي رهي آهيان ته واقعي ڪيڏي انوکي ڳالهه آهي ته هڪڙو ماڻهو مقدر نه هجي پر ان جو خيال هر گهڙي دل ۾ هجي، هن جو عڪس ذهن ۽ روح تي حاوي هجي، ڪيڏي حيرت جهڙي ڳالهه آهي. شايد ان کي ئي محبت ٿا چون. اهوئي محبت جو نانءُ آهي ۽ هڪڙي ڳالهه اوهين به ٻڌو، ته شاديءَ کان پوءِ مون کيس وسارڻ جي ڪوشش ڪئي هئي! مون چاهيو هو ته اها باهه جيڪا منجهه ئي منجهه ۾ مون کي ساڙي رهي آهي اها وسامي وڃي. ۽ مون پنهنجي لڙڪن سان ان کي وسائڻ جي ڪوشش به ڪئي هئي پر مير محمد، نذيران، وزيران ۽ ماسي نور بيبيءَ ان باهه کي پنهنجي مڪمل توانائيءَ سان ڦوڪون ڏيئي پڙڪائڻ جي ڀرپور ڪوشش ڪئي آهي. حالانڪ مون هاڻي ساڻس ملڻ ئي ڇڏي ڏنو آهي ۽ اهو به کيس ٻڌائڻ بنا... پر هاڻي مان اهوئي ڪنڊيس جيئن منهنجي دل ٿي چوي ۽ ايئن ئي زندگي گذاريندس، جيئن گذارڻ چاهيان ٿي!“

هو ٻئي ساڻس موڪلائي هليون ويون ۽ سوءَ هيڪلي رهجي ويئي. هونئن به محبت جو احساس هميشه تنهائي ئي گهرندو آهي

۽ مطلوب جا خواب اٿندو آهي. دل ۾ چيائين، 'طارق خان، مون توکي ايڏو چاهيو جو محبتن جا سڀئي خزانا کڻي ويا... منهنجي محبت جي پهرين ۽ آخري وڪ تون آهين... ان ۾ ڪو شڪ ناهي ته منهنجي زندگيءَ ۾ اچڻ وارو پهريون شخص تون آهين ۽ ان جي اڳيان ٻيو ڪوبه ڪونهي... هاڻي ته هتي آهيان... تون جيڪو اڳ ئي بلدين تي آهين جيڪو ناقابل يقين واقعي وانگر منهنجي محبتن جو معترف ٿي ويو هئين، جنهن کي مون جنون ۾ اچي رسايو آهي... عقل موجب تنهنجو موٽڻ معجزو آهي پر مون کي ڀروسو آهي ته جي منهنجي پيار ۾ ايڏي طاقت آهي ته تون مون ڏي وري ايندين! يا ته پوءِ آءُ ان وقت جو انتظار ڪريان ڇو جو ڄاڻان ٿي ته سڄو فصور، سڄي خطا، سڄو ڏوه منهنجو آهي، پر ان مهل حالتون ئي اهڙيون هيون جو مون پاڻ سان گڏ توکي به سوليءَ تي لٽڪائڻ مناسب سمجهيو هو. اڄ به مان هتي ماڻ آهيان پر منهنجون اکيون ڳالهائينديون آهن. چهري تي وڪريل دونهون سڀ سلي ٿو، احساس ٿو ڏياري ته، ڀلي لک پيرا ڏوهي هجون پر آهيون اوهان جا، فقط اوهان جا ئي، دل جي ڪندن مان ڪا هڪڙي ڪنڊ اهڙي به هئڻ گهرجي جتي منهنجي خطا، عطا سمجهي سنڀالي وڃي. اوهان جي وڏي شخصيت مان اسان کي به اهڙي ئي توقع آهي. مون ڪڏهن به توسان ڪو انگل نه ڪيو آهي پر حوصلن ۽ همٿن جون ڪهاڻيون به ڏاڍايون عجيب هونديون آهن. ڪڏهن ته اميد جي تخت تي آسودگيءَ سان تنگ تنگ تي چاڙهي شان سان ويهاريونديون آهن ته ڪڏهن نااميديءَ وارو اهڙو ٿڌو هٿنديون آهن جو سڄو وجود زلزلن جي وات ۾ اچي ويندو آهي ۽ زندگيءَ سان ڳنڍيل هر طلب ياجوج، ماجوج جي ور چڙهيو وڃي ۽ هر گهڙي پلصراط کي لڏندڙ قدامن سان پار ڪرڻ جي جدوجهد ۾ مصروف نظر اچڻ لڳي ۽ پوءِ اها حد به ايندي آهي جتي پهچي ساهه گهٽجڻ ٿو لڳي. اڪيون اوندهه چونڊينديون آهن ۽ ڌرتي پاٽ جو ويس پائي ڊيڄاريندي آهي. ماڻهه، سان گڏ رهندي، هلندي به ائين ٻيو پاسي ڇڙ تنهائيءَ جي قيد ۾ آهيان. طارق خان، توکان سواءِ زندگي جنم

ٽيپ آهي جيڪا بنا جرم جي ملي آهي. ڪال ڪوٺڙيءَ ۾ گهارڻ لاءِ. اي فاصلن تي رهڻ وارا محبوب، تنهائين جا نيلا نانگ وڪ وڪ تي ڏنگين ٿا ۽ ساڻن وڙهڻ لاءِ مون وٽ ڪوبه همت جو هٿيار ڪونهي... ڇو جو تون ناهين، کليل اکين ۽ جيئري احساس سان پاڻ کي ڪيئن ماريان؟ منهنجي ساٿ ڏيڻ لاءِ رڳو تنهنجا خيال ۽ خواب آهن، جن جي ٻل تي زنده آهيان. جڏهن ته ماڻهو همدرديءَ جي پوش ۾ طعنن ۽ ٽوڪن جا اهڙا ته تير وسائيندا آهن جو اندر سڄو ڇاڻي بنجي وڃي. پر پوءِ به ان سرهي سفر جو ساهيو اوس آهي جنهن جو دنگ تو وٽ آهي. ڄاڻان ٿي ته منهنجي پاڳ جو لکيو بلڪل اهڙوئي هوندو جيئن ڪو ابهم ٻار سليٽ تي آڏيون ايتيون لڪيرون ڪڍي جنهن جو ڪوبه مطلب ۽ مفهوم نه هوندو آهي، پر پوءِ به آءُ پنهنجون مرضيون هلائڻ جي ڪوشش ضرور ڪنديس. پوءِ ڀلي زندگيءَ جي ڌڻ ۾ ڪنيل وڪ اڳتي ٿيڻ بجاءِ اندر زمين ۾ گهڙندي وڃي. اوسيئڙو صرف منزل جي پڪار جو رهندو. منهنجا ڪن سدائين ڪنات رهندا سريلي سڏ لاءِ:

ڪن ٿي ڪيچين ڪچيو، ڪچ مَر ٿا ڪيچن،
اشارتون ان جون سڪوتان سڄن،
وٽان ويهي تن، سڻ ته سوز پرائين.

باب ايڪتيهون

سردار مھراب خان جڏھن شادي ۽ نڪاح جي تاريخ سردار شاھنواز کان وٺي ۽ طئي ڪري اچي پنهنجي حويلي ۾ بنا ڪنھن رک رکاءُ ۽ پرواھ جي سڀني جي اڳيان عزيز جان کي ٻڌايو ته، هيءُ تاريخ آھي شادي ۽ نڪاح جي، ته سڄي حويلي ڄڻ لرزي ويئي. ٻانهيون ۽ ڏاڍون سڀئي حيران پريشان ٿي ويون. تاج بيبيءَ کي ان ڳالھ جو واھ ڪجھه ته اڳ ئي پئجي ويو هو. پر کيس ڏرو به يقين نه هو ته مھراب خان ڪو واقعي ٻي شادي ڪندو، ۽ ايئن تڪڙو ئي ڪندو! هن ڀانيو هو ته هو رڳو کيس ڊيچارڻ ۽ کيس جھڪائڻ لاءِ ٿو نمونا ڪري. پر اڄ جڏھن ڳالھ واضح صورت ۾ سڄي ثابت ٿي ته کيس بيهوشيءَ جا دورا پوڻ لڳا. عزيز جان وٽ اچي ٻئي ٻار سندس اڳيان سٽي اڇلائي روئي چيائين، ”پٽي، ڪٿو پنهنجا ٻار آءُ وڃان ٿي پنهنجي گھر.“

عزيز جان کيس پاڪر پائي دلايو ڏيندي چيو، ”ڪهڙي پنهنجي گھر ٿي وڃين؟ تنهنجو گھر ته هيءُ آھي پٽ، ۽ هيءُ گھر توکان ڪوبه ڪسي نٿو سگهي، مھراب خان به نه!!“

۽ سندس اکين مان لڙڪ ڪري پيا ته تاج بيبي اوچنگارون ڏيئي روئڻ لڳي. ٻار به پريشان ٿي روئڻ لڳا. عزيز جان ٻارڙن کي ڇاتيءَ سان لاتو ته تاج بيبي به سندس ڇاتي منجهه لڪي روئڻ لڳي، ٻئي پٽي، ڀائٽي ۽ ٻار روئڻ لڳا. اهو منظرو اهڙو هو جو ڪنور کان ڪنور ماڻهو به پنهنجا لڙڪ جهلي نه سگهي سو سڀئي مايون اوچنگارن سان روئڻ لڳيون. سردار مھراب خان اندر حويلي ۾ آيو ته حويليءَ ۾ روج رڙو لڳو پيو هو. ڪاوڙجي چيائين، ”هي ڇا آھي؟“

عزيز جان اٿي اچي چيو، ”ڀاڻ ئي روئڙيو اٿئي، وري ڀاڻ ئي پيو پڇين ته آھي ڇا؟“

”ڇا ڪيو آهي مون، ڪهڙو ظلم ڪيو اٿم- ڇا ڪسيو اٿم ڪنهن کان، جو ايڏو روج راڙو مڇائي قيامت ڪري ڇڏي اٿو؟“
 ”ڏس پٽ، تون جيڪو به ڪرين پيو...“

”امان، خدا جي واسطي وڌيڪ نصيحتون نه ڪر! آءُ شاديءَ جي تاريخ طئي ڪري آيو آهيان. اڄ شعبان جي 3 تاريخ آهي، 25 تاريخ تي منهنجو نڪاح آهي. ڪو هلي نه هلي ڪوبه فرق نٿو پوي!“
 عزيز جان پٽ ۾ نهاريندي رهي جيڪو ڪيڏي ڪنورتن سان زهر ٻڌل لفظن جا لڳاتار وار ڪري رهيو هو بنا اهو ڏسڻ ۽ محسوس ڪرڻ جي ته انهن جي پهچ ڪٿي ڪٿي آهي ۽ اهي ڪهڙا هاجا ڪندا.“
 ”نيڪ آهي پٽ، تون مرد آهين، هن گهر جو بلڪ راج جو سربراهه آهين، سردار آهين... توکي روڪڻ واري آءُ ڪير آهيان! هڪ ٻيڙي عورت؟“

مهراب خان چرڪي ماءُ ۾ نهاريو ۽ سندس پيرن تي ڪري پيو، ”امان، مون ته توکي سڀ کان اول ٻڌايو هو ۽ شامل ٿيڻ لاءِ به چيو هو. پر تون شامل نه ٿي ته مجبور ٿي ويس اهو سڀ اڪيلي سر ڪرڻ لاءِ...“

تاج بيبيءَ ڪنڌ هيٺ ڪري لڙڪ اگهي ڇڏيا. ٻار، ”بابا بابا“ ڪري کيس چنبڙي پيا جن کي ڪٿي هو چميون ڏيڻ لڳو. عزيز جان چيو، ”طارق خان کي خبر آهي؟“
 ”ها“

”ڇا ٿو چوي؟“
 ”بس، جيڪو به چيائين پر مون کيس اهوئي جواب ڏنو جيڪو توکي ڏنو اٿم.“

تاج بيبي هڪدم اٿي عزيز جان کي چيو، ”پٽي، آءُ پنهنجي مائٽن جي گهر وينديس!“

جيسين عزيز جان جواب ڏي تنهن کان اڳ مهراڻ خان سپات لهجي ۾ چيو، ”منهنجو ارادو ڪنهن کي به گهر کان ٻاهر ڪڍڻ جو ناهي. اڳتي هرڪو مرضيءَ وارو آهي!“ ايترو چئي مهراڻ خان ماءُ جي ڪمري کان ٻاهر نڪري ويو.

عزیز جان چيو، ”ڏس پٽ تاجان، تنهنجي گهر ڇڏڻ سان بيا به وڏا مسئلا پيدا ٿي پوندا، خدا جي واسطي اهڙو ڪوبه اُپهرو قدم نه کڻجڻ جو بعد ۾ پڇتاءُ بنجي پوي. مهرباب خان نه رڳو سردار آهي پر هن گهر جو خودمختيار مرد آهي. کيس جهڪائڻ اسان ٻنهي عورتن کي جڳائي نٿو! ايئن ڪرڻ سان ٿي سگهي ٿو ته هو اسان کان ڌار ٿي وڃي ۽ جي هو ڌار ٿيڻ چاهيندو ته ڀلا اسين ٻئي کيس روڪي سگهنديوسين؟ ۽ پوءِ نقصان ڪنهن کي ٿيندو؟ توکي ۽ مون کي نه! ۽ اهو مرد جنهن کي گهر ۾ عزت ۽ اهميت هوندي آهي اهو وڌيڪ حوصلن ۽ سمجهدارين سان پنهنجون ذميواريون سنڀالي ۽ نڀائي سگهي ٿو ۽ مهرباب خان کي مون ايئن ئي پاليو آهي.“

تاج بيبيءَ روئندي چيو، ”پقي، هي ڏينهن ته آءُ امان ۽ بابا وارن وٽ رهان نه! هتي ته منهنجي دل به اڌ ٿي پوندي.“

”پلي پٽ، آءُ پاڻ توکي وٺي هلنديس. اڌا حمل خان ۽ ادي اميران سان به ڳالهائڻو اٿم... هونئن به ادي اميران جي طبيعت نيڪ نٿي رهي سو متان توکي ۽ ٻارڙن کي روئندي ڏسي وڌيڪ بيمار نه ٿي پوي؟“

”پر پقي، آءُ اڄ ئي وينديس!!“

”هئو پٽ، آءُ توکي اڄ ئي وٺي هلاڻ.“

حمل خان وارن وٽ مهرباب خان جي شادي ڪرڻ واريون اڏامندڙ خبرون ته اينديون هيون جن سندن ذهنن جي ڀولار تي تشویش ۽ فڪر جي ڌنڌ چاڙهي ڇڏي هئي پر پوءِ به انهن ڪنهن کان به ان جي تصديق يا ترديد نه چاهي هئي ۽ پنهنجي اندر ۽ ٻاهر واري فضا ۾ اداسي ۽ افسردگي ويڙهي هلندا رهايا. پر اڄ جڏهن تاج-بيبي ٻارن سميت روئندي عزيزجان سان گڏجي وٽن آئي ۽ جڏهن عزيزجان نهايت تدبر ۽ وقار سان ۽ تاج بيبيءَ اوچنگارن سان روئندي ان خبر تي تصديق جي مهر ثبت ڪئي ته سڄو وايو منڊل ڌڪ ۽ ڌمرجي ڪڪرن سان سٽجي ويو ۽ ذهن ڪورا ٿي ويا... وٽن ڳالهائڻ لاءِ ڪو اکر، ڪو لفظ ۽ ڪو جملو نه رهيو. جان

بيبيء جو هانءُ ته اڳ ئي ڀريل هو، اها تاج بيبيء سان پاڪر پائي روئڻ لڳي. باقي سڀئي گهرياتي ايئن ماٺ هئا جڻ سڄو ڏوهه سندن هو ۽ اها سڄي واردات سندن ئي هدايتن تي ٿي هئي. امير بيبي جا نيٺ سندس جيان ئي ماٺ هئا. ڪو هڪ لڙڪ به منجهان نه ڳڙيو. پر جڏهن تاج بيبيءَ جا ٻارڙا کيس ”ناني، ناني“ چئي چنبڙي پيا ته هن روئي ڏنو. عزيز جان پاءُ ۾ نهاريو جنهن جو سرخ سفيد چهرو لڙڪ ضبط ڪرڻ ڪري صفا ڳاڙهو ٿي ويو هو. عزيز جان چيو، ”هي صدمو رڳو اڪيلو اوهان جو ناهي... مان به شريڪ آهيان ان ۾... باقي اهو منهنجو وعدو آهي ته اها حويلي جنهن ۾ اسين سڀ مهربان خان، آءُ تاجان رهون ٿا، اها تاجان جي ملڪيت آهي ۽ رهندي.“

”ان سان ڪهڙو ٿو فرق پوي. ڳالهه آهي ماڻهو جي، اهو جي حويليءَ ۾ نه ايندو ته خالي حويليءَ کي تاجي ڇا ڪندي؟ ايئن ته هوءَ اسان وٽ به رهي سگهي ٿي... سندس ڪمرو اڄ به جيئن جو تيئن سينگاريل آهي!“

”ايئن ناهي ادا، مهربان خان تاجان سان تعلق خدا نه ڪري ختم ته نه ڪيو آهي. ٻه شاديون ته بابا به ڪيون هيون! پوءِ امان ۽ اسان ٻنهي پاءُ ۽ پيٽ ۾ ڪهڙو فرق آيو هو؟ اهائي حويلي، اهوئي بابا ۽ اهي ئي اسين لاڏلا ۽ بابا جي اکين جو نور هئاسين.“

”اها ته اسان جي ويڳي ماءُ سني هئي ۽ اسان کي امان کان به وڌيڪ چاهيندي هئي ۽ کيس ڪو اولاد به نه ٿيو هو.“

”ڀڳي، ڪو سبب، ڪا وجهه به ته هوندي نه... بس ائين ئي مڙيئي سڙيئي ڪيئن ٿو شادي ڪري مهربان خان!“

جبار کان رهيو نه ٿيو ۽ اهو به خيال نه ڪيائين ته سندس وڏا پيءُ ۽ ڀڳي ڳالهائي رهيا آهن. حمل خان کيس ماٺ ڪرائي چيو، ”وڃائون ۽ سبب انهن کان پڇبا آهن جيڪي جوابن جو ذميواريون ڪن! جڏهن ته مهربان خان ڪيتري وقت کان وٺي لاتعلق رهيو آهي اسان کان...“

عزيز جان چيو، ”جبار پٽ، سبب ته ضرور وٽس به هوندا! بلڪ

آهن جن جي اپتار ڪرڻ ۽ کلڻ سان ٿي سگهي ٿو وڌيڪ تلخيون، دوريون ۽ ڪشيدگيون پيدا ٿين. باقي اها ڳالهه طئي آهي بلڪ دنيا به مڃي ٿي ته هو نهايت ذهين، بردبار ۽ سهڻ وارو آهي. بي واجبي ته هن پنهنجي زندگيءَ ۾ ڪنهن سان به نه ڪئي آهي.

امير بيبيءَ لڙندڙ آواز ۾ چيو، ”هيءَ جيڪا ڪهڻ جهڙي بيواجبي تاجيءَ ۽ ٻارن سان پيو ڪري اها ڪنهن جي کاتي ۾ ويندي؟“

عزيز جان پٽ جي پيار ۾ اهو به وساري ويٺي هئي ته اڳيان تاج بيبيءَ جا پيءُ ۽ ماءُ آهن. ”بيشڪ ادي اميران، تون سهي ٿي چوین. پر هيءَ مهل مون لاءِ اوهان کان به وڌيڪ ڏکي ۽ ايڏائيندڙ آهي. ڇو جو مهرباب خان جي ماءُ جي حيثيت ۾ مياڙي آهيان ته تاجان جي پٽيءَ جي حيثيت ۾ ڏکي به آهيان.“

جان بيبي سڌڪندڙ تاج بيبي ۽ ٻارن کي پنهنجي ڪمري ڏانهن وٺي ويئي. ته حمل خان چيو، ”اديءَ آءُ چاهيان ٿو ته مهرباب خان جي شادي ڪرڻ تائين تاجي ۽ ٻار پلي اسان وٽ هجن ته چڱو!“

امير بيبي يڪو ماڻ هئي. جبار ماءُ ۾ نهاريو جهنگو چهرو کيس بدليل لڳو. ”امان، صبح جو گوري کاڌي هيئي؟“

”نه ابا، يلجي ويئي آهيان.“

”جانيءَ سان به حد آهي، چيو به اٿم ته امان کي گوري يادگيريءَ سان ڪارائجانءِ پر...“

”جانيءَ جو ڏوه ڪونهي ابا، هن آئي ڏني هيم پر صبح جو الٽي پي آيم سو...“

”طاهري، امان جي گوري ۽ پاڻي ڪٿي آءِ.“

عزيز جان چيو، ”اميران، دل وڏي ڪر، الله سڀ چڱي ڪندو...“

تاجان جو فڪر ڪرڻ تنهنجو نه منهنجو ڪم آهي. تاجان منهنجي آهي ۽ ان جي عزت ۽ اهميت گهٽ ڪرڻ جي ڪنهن ۾ به طاقت ناهي. مهرباب خان ته اهڙو ناهي پر جي هو به اڳيان ايندو ته تاجان جي عزت ۽ اهميت کي گهٽائي نه سگهندو. ادي اميران، تون

هروپرو هانءُ نه هارا! تون ڏسجانءُ مهرباب خان پاڻ اچي تاجان ۽
 ٻارن کي وٺي ويندو!“

عزيز جان وڃڻ مهل چاهيو ته تاج بيبي ۽ ٻار به ساڻس گڏ هلن
 پر امير بيبيءَ جي صحت جو خيال ڪري کين ڇڏي ويئي. ٻارن ته
 گهڻو ئي ”بابا، بابا“ چئي ساڻس گڏ وڃڻ چاهيو پر تاج بيبيءَ کين
 نه ڇڏيو.

مهرباب خان جي شاديءَ ۾ سندس مائٽن جي عدم موجودگيءَ
 جون سڀ ڪسرون دوستن لاهي ڇڏيون. حالانڪه مهرباب خان کين
 گهڻو ئي جهليو هو ته ايڏي ڏور ڏام جي ضرورت ناهي، نه ڪريو...
 ڇو جو اها سندس پهرين شادي ناهي! پر انهن نه مڃيو. ايئن ئي
 محفلون ۽ خوشيون، ايئن ئي ڪاڇ ۽ دنيا کي دعوتون هيون جيئن
 پهرين شاديءَ ۾ هيرن. سردار شاهنواز خان ته ڪنهن به ڳالهه ۾
 ٻڌل نه هو. هن کي ته سردار مهرباب خان ٿي ڪپيو جيڪو کيس ملي
 ويو هو. هن ته ڪنهن به ڳالهه جو ڪوبه خيال نه ڪيو هو. اهو به نه
 سوچيائين ته مهرباب خان جي ماءُ به شاديءَ ۾ شريڪ ناهي ٿي!

مهرباب خان ڪنوار کي وٺي جڏهن حويليءَ ۾ آيو ته سندس
 ڪنوار جي آجيان لاءِ حويلي ۾ ڪوبه اهمتمار نه هو. نه ئي کيس
 عزيز جان حسب رواج ڪنوار جي آجيان لاءِ بيٺل نظر آئي. کيس
 ياد آيو ته جڏهن هو تاج بيبيءَ کي وٺي حويليءَ ۾ آيو هو ته عزيز
 جان کيس وٺي آڻڻ جي باوجود کين حويليءَ جي دروازي تي
 بيهاري الائي ڇا ڇا آڻي تاج بيبيءَ جي مٿان صدقو ڪري گهوري
 غريبن کي ڏيئي پوءِ کيس اندر حويليءَ ۾ وٺي آئي هئي... مهرباب
 خان مشڪي ڪنوار کي وٺي ماءُ جي ڪمري ۾ آيو. عزيز جان پٽ
 کي نرڙ تي چمي ڏيئي ڪنوار کي دهري پارائي سندس آجيان
 ڪئي. مٿين ماڙي ته تاج بيبي جي حوالي هئي. هيٺين ڪمرن مان
 هڪڙو ڪمرو سڃاڻي عزيز جان کين ڏٺو. نئين ڪنوار سان آيل
 ٻانهيون مهرباب خان موٽائي ڇڏيون هيون. عزيز جان ڪنوار جي
 خدمت لاءِ سوڍي ۽ مڪڙي کي مقرر ڪري، پاڻ ڪنوار کي وٺي
 سندس لاءِ سڃايل ڪمري ۾ وٺي آئي. مهرباب خان ماءُ جي ڪيفيت

کان واقف هو. سو بلڪل مات هو پر پنهنجي خواهش ۽ پسند پائڻ واري خوشي سندس چهري مان ڦٽڪيو پي ٻاهر نڪتي. مرڪ سندس چپن تي ائين قبضو ڪري ويٺي هئي جڻ کيس ڊپ هجي ته متان اڳ وانگيان لمحن جي مهمان نه ٿي وڃي. عزيز جان کين سندن ڪمري ۾ پهچائي پاڻ وري پنهنجي ڪمري ۾ آئي. مهرباب خان جي چهري تي پڪڙيل خوشي ۽ چپن تي سجايل مرڪ ته کيس گهڻو ئي آرام ۽ سکون ڏنو پي پر سندس اندر ۾ حمل خان جي گهر جي هر ڀاتيءَ جو اداس چهرو اچي کيس تڙپائڻ ۽ بيقرار ڪرڻ لڳو. سندس اکين ۾ لڙڪ تري آيا. ”جيءِ، ماني تيار آهي ڪٿي رکان؟“

شبيءَ جي آواز تي چرڪي عزيز جان پنهنجا لڙڪ اگهيا ته شبيءَ وڏين مائين جيان چيو، ”جيءِ، الله سائين، سائين مهرباب خان کي وڏي حياتي ڏي. فڪر جي ڪهڙي ڳالهه آهي، جيءِ تاجان لاءِ به گهڻائي سک ۽ پيار آهن سندس بچن کي الله وڏي جمار ڏي کين ڪنهن جي پرواهه آهي؟“

ننڍڙي شبيءَ جي ڏنل وڏي آتت عزيز جان کي قرار ڏيڻ سان گڏ ايڏي ته حيراني ۽ خوشي ڏني جو هن شبيءَ کي سڏي سندس مٿي تان پيار مان هٿ ڦيرائي کيس خرچي ڏيندي چيو، ”شبيءَ، ايڏيون پياريون ڳالهيون نه ڪندي ڪر، نظر لڳي ويندئي.“ ۽ سندس پراڻن ميرن ڪپڙن کي ڏسي چيائين، ”وڃ وڃي نوان ڪپڙا پاءِ... نئين ڪنوار ڇا سوچيندي؟“

شبي خوشين ۾ جهومندي رڌڻي ڏانهن هلي ويئي ۽ عزيز جان پاڻ کي پرسڪون پائڻ لڳي.

باب پٽيهون

ماڻهوءَ جو مزاج موسمن جي حقيقتن کي به ڦيرائي ڇڏيندو آهي. ماڻهو خوش آهي ته هر مند مشڪندڙ ڏيک ڏيڻ تي لڳي. پر ساڳيون گلن سان مهڪيل خوشبودار رتون، جن تي ٽهڪ ڏبا آهن بلڪ جن جي اچڻ تي مبارڪون ڏيون آهن. اهي ساڳيون رنگين ۽ سرهيون رتون جڏهن ماڻهو جو من اداس ۽ آتما بي شانت هوندي آهي ته تڙپاڻڻ لڳنديون آهن ۽ بهارن تي به پن چڻ جو گمان ٿيڻ لڳندو آهي. هيءَ بسنت رت به حمل خان جي حويليءَ ۾ پن چڻ واري اداسيءَ جي تصوير بنيل هئي. ڪويل جي ڪوڪ به ستائن جو سبب ٿي بڻي، جنهن تي اڳ سڀئي هڪ ٻئي ڏانهن مشڪي نهاريندا هئا... ان لاءِ هاڻي اهي ريمارڪس هئا، ”ڪيڏو ٿي وات هڻي سڄو ڏينهن، ماڻ ئي نٿي ڪري.“

حويليءَ جا مڪين ماڻ ۽ منڊل هئا. ڪم ڪرڻ وارا، ٻانهيا ٻانهيون، نوڪر چاڪر جيڪي اڳ ٺينگ ٽپا ڏيندا ڪل ٽهڪ ۾ ٻڌل هوندا هئا، اهي سونپيل ڪم ڪري رهيا هئا. ختو ۽ ملوڪان ٻنهي جون شاديون ٿي ويون هيون ۽ ٻنهي کي هڪڙو هڪڙو ٻار هو جيڪو حويليءَ جي قانون ۽ قاندي موجب وڏيون مايون نپائينديون ۽ تائينديون هيون. ختو ۽ ملوڪان جن جو ڪلڻ مان ڍڻ نه ٿيندو هو ۽ سڄو ڏينهن وات ڦاڙي ٽهڪ ڏينديون هيون اهي نل وٽ آهستي پڻ پڻ ڪري ٿانو ڏوئي رهيون هيون.

”ختو، سائين مهرباب خان جي شاديءَ کي اچي ٻيو مهينو ٿيو آهي پر اڃان تائين جيڪي تاجان ۽ ٻار هتي ئي آهن.“

”جيڪي عزيز جان ته الاڻي ڪيترا پيرا آئي آهي پر پوءِ به...“
 ”پر جيڪي جانل جي قسمت ته جيڪي تاجان کان به خراب ٿي...
 جيڪي تاجان جي پڦي سندس مٿان گهور ٿي ٿيئي، کيس ٻار به آهن سندس مڙس راڄن جو ڌڻي آهي... باقي جيڪي جانل جي ساهرن ۾

حال ڪونهي. سندس مڙس، سس ۽ نڙيون سڀئي هڪجهڙا ڪوٽا ۽ بچڙا آهن.“

”جيڪي جانل جي ماسيءَ به ته ملوڪي، گهڻائي چڪر ڏنا آهن کيس وٺي وڃڻ لاءِ.“

”ڪيئن وڃي، ڪٿي وڃي؟ ٻڌيون ته اٿئي جيڪي جانل جون ڳالهيون.“

”مون کي ته الام، جيڪي اميران جي ڳڻتي آهي. ٻنهي ڏيئرن جو ڏک اٿس ڳرندي پيئي وڃي.“

”جيڪي، واريون به شايد ماءُ جي ڪري پنهنجي گهرن ڏانهن نٿيون وڃن!“

”ماءُ کي ڇڏي ڪيئن وڃن؟“

ٻئي ٿانوَ ڏوئي اٿيون ته گيت مان نور بيبي ۽ مير محمد کي ايندي ڏٺائون. ملوڪان پٺيري تي سرٻات ڪيو، ”هيئن جي سائين سهراب خان اچي ته؟“

”هئو الام، نه ته ڪر جيڪي اميران به نيڪ ٿي وڃي. باقي هنن جي اچڻ جي ڪنهن کي ٿي خوشي ٿئي!“

ختوءَ به پٺيري تي چيو ته کيس نونٺ هڻي چيو، ”وات ڦاٽي، آهستي ڳالهه، ٻڌي نه وٺن.“

نور بيبيءَ کين ڏسي چيو، ”مايون، پٺيريون نه ٿيون، مون کان اچي پيتي وٺو ڳري آهي.“

ٻئي ڊوڙي وٽس آيون.

امير بيبي پلنگ تي لٽيل هئي. ڀر ۾ رکيل ڪرسيءَ تي حمل خان ويٺو هو ته نور بيبي ۽ مير محمد ڪمري ۾ آيا ۽

ڪيڪاري صوفن تي ويٺا. چڱيلائي ڪرڻ کان پوءِ نور بيبيءَ ڳالهه شروع ٿي هيئن ڪئي، ”ادي اميران، توکي رب سائين وڏي ڄمار

ڏي... آءُ ته هتي به تنهنجي ئي فڪر ۾ آهيان... پر هيئنر ڪيئن به ڪري مون کي جاني ڏي ته گهر وٺي وڃان.“

امير بيبيءَ جهيٽي ۽ هيٺي لهجي ۾ چيو، ”ادي، ڀلي جانيءَ کي وٺي وڃ. پوءِ ڪٿيس ڀاڳ.“

جان بيبيءَ کي سڏايائون، هوءَ آئي ۽ نور بيبي سان کيڪاري
سندس ڀر ۾ اچي ويئي، ”پٽ، آءُ تو لاءِ آئي آهيان. مون سان گڏجي
هل!“

جان بيبيءَ حيرانيءَ مان ماءُ ۽ پيءُ کي ڏٺو. امير بيبيءَ
ڪمزور آواز ۾ چيو، ”هئو پٽ، تون ڀلي ماسهين سان گڏجي وڃ.
ڏس ته نور بيبيءَ کيڏا وَرَ ڏنا آهن.“
”امان تنهنجي طبيعت؟“
”آءُ نيڪ آهيان پٽ.“

جان بيبي حيران هئي ته سندس ماءُ سڀني حالتن کان باخبر
هوندي به ڪيڏي آسانيءَ سان کيس وري ساڳئي جهنر ۾ اماڻي
رهي آهي. ماءُ جي نازڪ طبيعت جي ڪري هوءَ ڪجهه ڳالهائي ۽
ضد ڪري به نٿي سگهي... ٻن ڏينهن کان پوءِ هوءَ روئندي سڀني
سان موڪلائي شمعوءَ کي وٺي نور بيبي ۽ مير محمد سان گڏجي
ڪراچي هلي ويئي.

جان بيبي جي وڃڻ سان ماحول جي سوگواريت ۾ هيڪاري
شدت اچي ويئي هئي. تاج بيبي ۽ ٻار به ڄڻ اڀاڻڪا ٿي پيا هئا.
سهراب خان ته هاڻي ٿورو ٿورو ڳالهائي به پي سگهيو، اهو ته صبح
جو اٿڻ ساڻ اهوئي سوال ڪندو هو، ”امان، ماسي جاني؟“

۽ تاج بيبي پنهنجا ۽ جان بيبي جا سور گڏي لڙڪن ۾ وهائڻ
بي ڪوشش ڪندي هئي پر اندر ۾ ٽاڪ ڪري وينل ڏک جي ايئن
لڙڪن سان گڏ وهي وڃن ها ته اڄ هرڪو خوش هجي ها. ماءُ کي
روئندي ڏسي ننڍڙو سهراب خان وٽر پريشان ٿي پوندو هو، ”هلو
امان، هلو.“

”ڪيڏانهن؟“

”بابا، ماسي جاني!“

۽ هوءَ سهراب خان جي ڳالهين تي گهٻرائجي ٻارن کي کڻي
ٻاهر اڳڻ ۾ آئي جتي حمل خان ۽ امير بيبي کٽن تي ويٺا هئا ۽
ستار جي پٽ ۽ ڌيءُ سان وندري رهيا هئا. تاج بيبي آهستي اچي
ماءُ جي ڀر ۾ ويئي ته امير بيبيءَ کائڻس ننڍڙي ڌيءُ نيلمر وٺي

پنهنجي هنج ۾ ڪئي، جيڪا حمل خان جي هنج ۾ ويٺل ستار جي ڌيءَ زمره سان گڏ ويهڻ جو ضد ڪرڻ لڳي، حمل خان ۽ امير بيبيءَ مشڪي پنهني کي هيٺ پٽ تي وڇايل قالين تي ويهاريو ۽ هو ٻئي خوش ٿي ڪيڏڻ لڳيون. ستار جو پٽ حمل خان، جنهن کي گهر ۾ مرتضيٰ خان چوندا هئا ۽ مهراڻ خان جو پٽ سهراب خان جنهن کي شهزادو چوندا هو، اهي پاڻ ۾ لڪ لڪاڻي ۽ هڪ ٻي کي جهلڻ واري راند ۾ مصروف ٿي ويا ۽ پنهنجي سريلن تهڪن ۽ مستين سان ماحول کي ڀرپور خوشگوار بنائي رهيا هئا. سڀئي مرڪي رهيا هئا. حسنه ۽ طاهره اندر ڪمرن ۾ هيون ٻاهرين گيت مان ستار ۽ جبار اندر آيا ته سندن پٺيان ئي سفيد وڏي پوتيءَ ۾ ويڙيل عزيز جان ۽ سردار مهراڻ خان اندر داخل ٿيا! سڀئي حيران ٿي ويا. ٻانهيون دايون حيرت مان وات ڦاڙي ڏسي رهيون هيون. ملوڪان اندر رڌڻي ۾ هئي. ختو اهو ناقابل يقين منظر ڏٺو ته ڊوڙندي رڌڻي ڏانهن ڀڳي، ”آئي ملوڪي، سائين مهراڻ خان آيو آهي!“

”قرآن!“ ملوڪان جي هٿن ۾ جهليل تانوَ هڪ ٻئي سان ٽڪرائجي ويا.

”هئو، قرآن جو سنهن...“

پنهني جي اکين ۾ خوشيءَ مان لڙڪ ڀرجي آيا ۽ ٻئي رڌڻي جي جاريءَ واري دريءَ مان ٻاهر اڱڻ ۾ ڏسڻ لڳيون. سردار مهراڻ خان کي ڏسي حمل خان ۽ امير بيبي اٿي بيٺا، مهراڻ خان پنهني سان پيرين پئي مليو. تاج بيبيءَ به اٿي عزيز جان سان ڪيڪاريو. عزيز جان مشڪي حمل خان ۽ امير بيبيءَ سان ملي. مائين ڊوڙي ڪرسيون ۽ ڪتون ڪٽي هنڌ وڇايا. سڀئي ويٺا. مهراڻ خان جا ٻار ”بابا، بابا“ چئي اچي ساڻس چنبڙيا... سهراب خان چڙي ڪيس ڌڪ هڻڻ لڳو، ”بابا، ايتلا ڏينهن ٿئي هئا؟“

مهراڻ خان کين پاڪرن ۾ پري بيهڻ ڏيڻ لڳو. ملوڪان رڌڻي جي دريءَ تان هتي لڙڪ اگهي چيو، ”سائين مهراڻ خان ٻارن لاءِ ڪيڏو اڪنڊيل آهي ۽ ٻار به پيءُ لاءِ ڪيڏو سڪايل آهن.“

ختوء به رئي جي پلوءَ سان هنجون اگهي چيو، ”هئو الا، جيڪي ٻچن کان پيئر ڌار ٿيون ڪن، تن کي الله ڀڄندو.“
 اتي ئي ميزون لڳائي چانهه شربت اچي ويا، ظاهره ۽ حسنه به آيون ۽ اچي ساڻن مليون. عزيز جان چيو، ”جاني ڪٿي آهي؟“
 ”اها پنهنجي گهر هلي ويئي...“ امير بيبيءَ کان اهي لفظ وڌي تڪليف سان اڪليا هئا.

”مون کان موڪلايائين به نه... ايئن هلي ويئي!“
 ”هوءَ ڪٿي ٿي ويئي. مون ته موڪليو اٿس زوريءَ... روئندي ويئي آهي.“

حمل خان اڪيون مٿي ڪڍي ٿڌو ساهه ڀريو ته مهراڻ خان چرڪي کيس ڏٺو، ”چاهي ماما ڪا ڳالهه آهي ڇا؟“
 ”نه بابا، بس مڙيئي هانءُ پرڃي آيو هئم.“

عزيز جان پاءُ ۽ پاجائيءَ ۾ نهاريو ٻئي هيٺا ۽ ڏکويل پي لڳا.
 ”ادا حمل خان، مهراڻ خان ادي اميران کي به ڏسڻ آيو آهي پر اصل ۾ هو تاجان کي وٺڻ آيو آهي.“

حمل خان ۽ امير بيبي پنهنجي ٻنهي ڌيئرن جي خراب قسمت تي هونئن ئي ڏکويل هئا انهن ڪابه ڳالهه، ڪوبه شرط ۽ اعتراض نه ڪيو ۽ تاج بيبي ۽ ٻارن کي ساڻن گڏ موڪلي ڏنو.

ٻنهي ڌيئرن جي وڃڻ کان پوءِ ٻئي اداس اڪيلا ٿي ويا هئا. اولاد، خاص ڪري ڌيءَ سڪي آهي ته مائٽ به زمين تي ٽڪيل هوندا آهن پر جي اولاد ڏکي آهي ته پوءِ مائٽ به ٻولارن ۾ تنگيل ٿا رهن. امير بيبيءَ جي طبيعت جيئن پوءِ ٿيڻ ڪرندي ٿي ويئي. حمل خان جي سمجھ ۾ ڪابه ڳالهه نٿي آئي. هو ڪمري کان ٻاهر نڪتو. ستار جي ڪمري ۾ ٻارڙن جا ٽهڪ، آواز ۽ هل پي ٻريا جيڪي ماحول جي بيحد گهڻي اداسيءَ کي ٽوڙڻ جي هر ممڪن طريقي سان ڪوشش ڪري رهيا هئا.

ستار حسنه کي چيو، ”امان جي صحت مسلسل ڪرندي پيئي وڃي... بابا ته ڏاڍو ئي پريشان ۽ ڊسٽرب آهي. مون کي ته اهو ڊپ آهي ته متان امان جي فڪر ۾ بابا به بيمار نه ٿي پوي.“

”واقعي هاڻي ته بابا کاڌو به گهٽ ٿو کائي بلڪ ڪڏهن ته کائيندو ئي ناهي. جڏهن امان ٿورو گهڻو کائي ٿي تڏهن هو به ٽي گرهه کائيندو آهي.“

جبار، ستار جي ڪمري ۾ آيو ۽ ويهندي چيائين، ”امان جي حالت ته هتي جي ڊاڪٽرن کان نٿي سڌري، بلڪه منهنجو خيال آهي ته هو سمجهي ئي نه سگهيا آهن ته آهي ڇا!“

”بس رڳو دوائون دبو دڀ ٿا لکن ۽ اسين به چرين جيان پيا دوائن لاءِ ڪراچي، ڊوڙون! ان کان بهتر آهي ته امان کي ڪراچي وٺي هلون.“

”مان به اهڙي سوچي تو وٽ آيو آهيان ته امان کي ڪراچي وٺي هلجي ۽ اتي وڏا وڏا ڊاڪٽر ۽ اسپتالون آهن انهن کي ڏيکارجي ۽ جي هو صلاح ڏين ته اتي ئي داخل ڪجي...“

امير بيبي مسلسل ڪراچي وڃڻ کان انڪار ڪندي رهي. ”پريشان ڇو ٿا ٿيو، آءٌ نيڪ آهيان، ڪيڏانهن ڪراچيءَ ۾ وڃي بيقرار ٿيان!! هاڻي ته بيچيني ۽ گهٻرائت به ناهي. ساڻه ۾ تڪليف به گهٽ آهي ننڊ به اچي ٿي کاڌو به ڪجهه کان پيئي.“

اها ته حمل خان کي خبر هئي ته هوءَ ڪيترو سمهندي ۽ کائيندي آهي. هوءَ ته پٽن کي خوش ڪرڻ لاءِ ڪري زبردستي مرڪڻ جي ڪوشش ڪندي هئي. پر حمل خان جنهن جي زندگيءَ جو مقصد ئي ڄڻ امير بيبي کي ئي خوش ڪرڻ هو، اهو کيس گهڻو ئي خوش ڪندو هو پر امير بيبي ته ڄڻ کلڻ ۽ خوش رهڻ ڀلجي ويئي هئي. پر پوءِ به هوءَ پنهنجي عاشق ۽ وفادار جيون ساٿي کي خوش ڪرڻ لاءِ زوريءَ مرڪي به ڏيندي هئي ته حمل خان کي خوشيءَ مان ڳوڙها ڳڙي پوندا هئا.

جان بيبي گهر پهتي ته مير محمد ساڻس ڪاوڙيل رهڻ لڳو پر هن کي به کيس پرڇاڻڻ جو ڪو شوق نه هو. هوءَ ته پنهنجي ئي پورا پورا ٿيل ذات کي ميڙڻ سهيڙڻ ۾ ئي پوري هئي جيڪا هن ئي گهر ۾ هن ئي ماڻهو هٿان پرزا پرزا ٿي هئي. هوءَ ته پنهنجي ماءُ جي چوڻ تي آئي هئي نه ته انڪار ڪرڻ ۾ گهڻي دير ٿئي ها! ۽

اهو پنج اڪري لفظ (ا ن ک ا ر) زبان مان نڪرڻ ۾ ڀلا ڪهڙي
تڪليف ڏي ها؟ هوءَ اداس ماڻ ۽ تنها رهيل هئي اتي، سمو
هيڏانهن هوڏانهن حسن جان ۽ زيبوءَ ڏانهن ايندي ويندي هئي پر
طارق خان ڏانهن ڪڏهن به نه ويئي.

نذيران زيبوءَ سان وڙهي پنهنجي مڙس سان گڏجي ماءُ وٽ
رهڻ لڳي هئي. وزيران ته اڳ ئي مڙس کي ڇڏي آئي هئي. ٻنهي
کي هڪڙو هڪڙو ٻار هو. زيبو جان بيبيءَ سان ملڻ اڪثر ايندي
هئي. پر هاڻي سندن ڳالهين ۾ طارق خان جو ذڪر ڪنهن ڪزاني
ٿيندو هو. البتہ زيبوءَ کيس بنا هڪ اهو ٻڌايو هو ته طارق خان نه
رڳو ساڻس ناراض آهي پر مڙس ڪاوڙيل به آهي! جان بيبيءَ جي
هانءُ ۾ وڏي پوڻ لڳا. لطيف جو بيت من تي تري آيس:

ريءَ قريبن قوت ڪيو، ويٺي وره چران،
ان عذابان اڳهين، مادر چو نه مران،
اديون جو نه اوهان، سو مان سور سرتيون.

اندر پنهنجي ڪمري ۾ ويهي شاه جو رسالو پڙهي رهي هئي
ته نور بيبيءَ اچي چيس، ”آمان، اتي ڪوئيءَ مان ٻاهر نڪر، هل
گهر ڦر، صفا پاڻ کي پوري ڇڏيو اٿئي. گهر کان ٻاهر قدم به نٿي
ڪڍين؟“

الائي ڪيئن نور بيبيءَ کي مڙس رحم اچي ويو هو... يا الائي
ڇا!

ڏينهن ايئن ئي ٻسا ٻسا ۽ بي رنگ گذري رهيا هئا. انهن ئي
اداس ۽ بي رنگ ڏينهن ۾ امير بيبي کي اوچتو دل جو دورو
پئجي ويو! ۽ هوءَ اوچتي ئي سڀني کان گهڻو ڏور هلي ويئي!...
سندس ٻئي ڏيئرون روئينديون پٽينديون پهچي ويون. جان بيبيءَ
جي ڀارن ۽ اوسارن تي ته اوڀرن جا هانءُ ٿي ڦاٿا،

”جيگل، مون کي ايڏانهن اماڻي پوءِ ڌتاري هلي ويئين؟!“

امير بيبيءَ جو پنهنجو راڄ ۽ خاندان به وڏو هو ساهرن جو
راڄ ۽ خاندان سان گڏ گهڻائي راڄ اچي ڪنا ٿيا هئا. صالح محمد
جي ڌيءَ صفيه چيو، ”پيءُ لاءِ ته ڄڻ سڄي دنيا اچي پلتي آهي.“

نذيران فخر مان چيو، ”ماسي ڪا عام عورت ٿوري هئي، هوءَ ته حڪمران هئي سربراهه هئي.“

صفيه کي سندس ٻٽاڪ هڻڻ تي ايڏو خار آيو جو ايڏي وڏي ڏک جي باوجود هوءَ سندس ڀر مان اٿي وڃي ٻي پاسي ڏانهن ويئي، ۽ جڏهن جنازي ڪٿڻ مهل آخري ديدار ڪندي جان بيبيءَ ماءُ جي بي جان پيشانيءَ کي چمي ڏيندي چيو، ”اي منهنجي جيجل ماءُ، منهنجي ڀرجهل رازدار امڙ، تون ايئن ڪيئن تڪڙو ئي مون کي اڪيلي ڇڏي پئي وڃين... مون کي به پاڻ سان گڏ وٺي وڃ مني امان...“ ۽ پوءِ هوءَ بيهوش ٿي ڪري ويئي... ۽ پوءِ عورتون ته عورتون ڀر مرد به اوچنگارون ڏيئي روئڻ لڳا. تاج بيبيءَ ته جيئن جنازي کي جهليو ته سندس هٿن مان مس مس جنازو ڪڍيائون. ستار ۽ جبار جا به برا حال هئا. باقي حمل خان جي ڏک ۽ صدمي سان ته ڪنهن جي به پيٽ نٿي ٿي سگهي. سندس حال اهو هو جو هو ڪنهن کي به ٻڌي ۽ ڏسي نٿي سگهيو. نيمر بيهوشيءَ جي حالت ۾ جنازي کي ڪلهو به ڏنو ته امير بيبيءَ کي سندس آخري آرام گاهه تي پهچائڻ لاءِ ساڻس گڏجي قبرستان به ويو هو ۽ پوءِ گهر اچي کيس ڪو هوش نه رهيو هو. عزيز جان پاڻ به اڳ ئي نيڪ نه هئي ۽ کيس امير بيبي جي موت ۽ حمل خان جي حالت وِتر بي حال ڪري ڇڏيو هو.

امير بيبيءَ جو چاليهو ٿي ويو هو ۽ وقت سڀني کي سنڀالي ڇڏيو هو پر امير بيبيءَ جي ڀرپور وجود جو احساس اڃان تائين گهر ۾ موجود هو پر سندس جسماني غير موجودگيءَ وڏو فرق آندو هو. سندس اوچتي موت وسندڙ آباد گهر کي ويران بنائي ڇڏيو هو. حالانڪه ٻيا ته سڀئي ساڳيا ئي هئا ۽ موجود پڻ هئا پر امير بيبي جي وڃڻ هڪ خلا پيدا ڪري ڇڏيو. ويران گهر ۾ هر چيز بي ترتيب پي لڳي ڇڻ امير بيبي انهن جي ترتيب ۾ شامل هئي. سڀئي ماڻ ۽ اداس هئا. ڪوبه ڪنهن کي تسلي نٿي ڏيئي سگهيو. زهره ۽ افروز به وقفي وقفي سان وٽن اينديون پي رهيون. طارق خان به امير بيبيءَ جي مرڻ کان وٺي چاليهي تائين وٽن ايندو ويندو

رهيو هو. کيس به امير بيبيء جي وڃڻ جو وڏو صدمو ٿيو هو. پر هو اڃان تائين اندر حويليءَ ۾ هڪڙو پيرو به نه آيو هو. حالانڪ کيس تاج بيبيءَ سان به عذرخواهي ڪرڻي هئي جيڪا اڃان تائين مائٽن جي گهر ۾ هئي. پر هڪ ته اندر حويليءَ ۾ مائين جي گهٽائيءَ ڪري ۽ ٻيو جان بيبي جي ڪري نٿي ويو. هن جان بيبيءَ جي اڳيان ڪڏهن به نه اچڻ جو تحيو ڪري ڇڏيو هو. جان بيبيءَ کي مير محمد جي مارڻ واري خبر هتي هڪ ته امير بيبيءَ کي هئي ۽ ٻيو شموءَ کي ۽ بس... هاڻي به جڏهن طارق خان ٻاهر اوطاق ۾ آيل هو ته شموءَ چيو، ”آمي، سائين طارق خان به يڪو ٻاهران ئي ٻاهران هليو ٿو وڃي؟“

”پوءِ ڇا ڪري. ڏوهه به ته سڄو جيڪي جابل جو آهي. پاڻ ئي ته کيس رسايائين آهي. سندس لاءِ ته سائين طارق خان اندر حويليءَ ۾ ايندو هو... صدقو وڃان جيڪي اميران مٿان، اها به ناهي ته پوءِ هو اندر حويليءَ ۾ ڪنهن لاءِ اچي، ڇو اچي؟“

شموءَ ڏک مان نرڙ تي هٿ هڻي چيو، ”اٿي آمي، توکي ڪهڙي خبر... آءُ جيڪي جابل سان گڏ آهيان. سندس رت ئي رڳن ۾ سڪائي ڇڏيو آهي سندس ساهرن، هوءَ زيبوءَ جي گهر ويندي هئي اتي سائين طارق خان به ايندو هو، پوءِ ته منهنجي جيگل ماءُ، جيڪو نذيران ۽ وزيران مڻ مڇايو هو... توبه زاري نيٺ مير محمد کان کيس مار ڏياريا ٿون.“

”اٿي منيس، مير محمد جيڪي جابل کي مار ڏني؟“

”آميءَ جي وات مان رڙ نڪري ويئي.“

”هٿو الا، ٻيو ڇا؟“

”مون سان به ڳالهه نه ڪيئي؟“

”ڇا ڪريان، جيڪي جابل جهليو هو.“

”الله شل مير محمد جا هٿ سڪائي ڏيون ڪندو... الاٿي

ڪيئن ريشم جهڙي، گلن جهڙي راڻيءَ تي پڙوي هٿ ڪنيا... مار شات ڪيائين.“

آمي جهوليون جهلي مير محمد کي پٽن، پاراتا ڏيڻ لڳي.

شموءَ ڏڪ هڻي چيس، ”بس ڙي مائي، ڪو ٻڌي نه وٺي.“

”ٻڌي ته ڀلي منهنجي در تان ڏنل مينهنون ڪولي وڃي.“

جان بيبي آهستي آهستي وڪون ڪڍندي وٽن آئي. ڪارن ڪپڙن ۾ سوڳوار حسن قيامت لڳي رهيو هو. جان بيبيءَ کي ڏسي ٻئي اٿيون پر هوءَ بنا ڪنهن نهار جي هلندي حمل خان جي ڪمري ۾ آئي ته هو اڪيلو هو. ڪائنس چرڪ نڪري ويو، ڇو ڀلا ادا وارن بابا کي اڪيلو ڇڏيو؟ حمل خان اڪيون بند سوچن ۾ غلطان لپتيو پيو هو. سندس اکين جي پوڇڻين مان هنجون نڪري ڪنن ڏانهن وهي رهيون هيون جيڪي ڏسي جان بيبي گهٻرائجي ويئي، ”بابا، بابا هي ڇا؟“

حمل خان چرڪي اڪيون ڪوليون ۽ رومال سان پنهنجون اڪيون اڳهيون. ”بابا، اسان کي چوندو آهين ته نه روئو، روئڻ سان وڃڻ وارن جي اڳيان هنجن جا درياءَ اچي ويندا آهن ۽ کين تڪليف ٿيندي آهي، جنهن جي ڪري هو خواب ۾ نه ايندا آهن؟“

.....
جان بيبيءَ کيس پاڪر پاتا ته هو سڌڪي پيو، ”پٽ، هوءَ منهنجي زندگيءَ جي ساٿي هئي. اوهين اسان جو اولاد شاهد آهيو ته اسين ڪنهن لمحِي لاءِ به هڪ ٻي سان نه ناراض ٿياسين نه ئي ڌار ٿياسين، سدائين گڏ هڪ صلاح رهياسين.“

”اها ته پاڻ سٺي ڳالهه آهي بابا، ته توکي ڪوبه پڇتاءُ ۽ برشتي ناهي.“

جان بيبيءَ جو پنهنجو اندر اڌ هو. پر اهو سوچي هن پنهنجا گر گرم لڙڪ اندر جي باهه ۾ اوتي ڇڏيا ته جي منهنجا لڙڪ ڪرندا ته هو وڌيڪ روئي پوندو. هن هڪدم پيءُ جا ٻئي هٿ جهلي پنهنجي اکين تي رکي چميا ته اهي ٻري رهيا هئا. جان بيبيءَ کان دانهن نڪري ويئي، ”بابا، اوهان کي ته بخار آهي!“

”نه پٽ، بخار وڌو ڪجهه ڪونهي بس مڙئي هيٺائي آهي... نڪ تي وينداسين!“

جان بيبيءَ وڌيڪ ڳالهائڻ مناسب نه سمجهيو ۽ سندس ڀر ۾ ويهي کيس مٿي ۾ هٿ گهمائي هلڪا هلڪا زور ڏيڻ لڳي ۽ حمل خان جون اکيون آهستي آهستي ٻوڙجڻ لڳيون جيڪي امير بيبيءَ جي ويڃڻ کان پوءِ اوجاڳن جون رهڻگ ٿي ويون هيون پر اولاد جي هٿن جو پيار ڀريو لمس پائي ننڊ جي وادين ۾ گهڙي پيون. جان بيبي پيءُ جا هلڪا هلڪا ڪنگهرا ٻڌي نهايت اطمينان سان اٿي، ’ياخدا، بابا کي آرام ۽ صبر ڏي کيس وڏي ڄمار ڏي.‘ سندس اندر پيءُ کي دعائون ڪرڻ لڳو ۽ هوءَ آهستي ڪمري جو دروازو بند ڪري ٻاهر نڪتي.

”جيڪي، سائين ڪيئن آهي؟“

”سمو، بابا کي ڪجهه بخار به آهي پر هينئر الله جي مهربانيءَ سان ننڊ پئجي ويو آهي. تون هتي ئي دروازي وٽ هج. ڪنهن کي اندر وڃڻ نه ڏجانءِ، نه ئي شور ڪرڻ ڏجانءِ. ادا ستار ۽ ادي تاجان جي ٻارن کي هيڏانهن اچڻ نه ڏجانءِ. سمهندو ته الائي ڪيتري دير پر هينئر شڪر جو ڪجهه آرام اچي ويو اٿس.“

سمو اتي ئي در وٽ هيٺ ويهي رهي ۽ جان بيبي تاج بيبي جي ڪمري ڏانهن هلي ويئي جتي سندس ٻارن جو شور لڳو پيو هو.

باب ٽيڻيهون

وقت وڏي کان وڏي گهاٽ جو مرهر هوندو آهي. امير بيبيءَ جي ويڃڻ وقت جن جا هانءَ ڦاٽا ٿي اهي سڀئي سندس پهرين ورسيءَ تي پرسڪون هئا. ۽ آئي ويئي سان چڱي طرح ملي رهيا هئا. بس، رڳو هڪڙو حمل خان هو جيڪو، اڳوڻيءَ جهڙو نه هو. هن اهو سڄو سال امير بيبيءَ جي ياد ۾ گذاري پاڻ کي ايڏو ته هيٺو ۽ ڪمزور ڪيو هو جو هو هاڻي اوطاق تائين وڃڻ جهڙو ۽ اتي وڃي ويهڻ جهڙو به نه هو! سڀئي سندس مائٽ ۽ ويجهه دوست کيس ڏسڻ ساڻس ملڻ لاءِ اندر حويليءَ ۾ سندس ڪمري ۾ پي آيا. حمل خان جي ڪمري جو هڪڙو دروازو اندر حويليءَ ۾ ٿي ڪليو ته ٻيو دروازو ٻاهرين پاسي حويليءَ کان ٻاهر ٿي ڪليو. سو هيٺن خاص ورسيءَ جي موقعي تي اندريون دروازو بند ڪري ٻاهريون دروازو کوليو ويو هو. پر جڏهن ڌاريا ملڻ وارا نه هوندا هئا ته ٻاهريون دروازو بند ڪري اندريون کوليندا هئا ۽ جان بيبي، تاج بيبي، عزيز جان ۽ سڀئي سندس ويجهه اچي وٽس ويٺا ٿي. عزيز جان به هاڻي گهڻو وقت پاءُ وٽ گذارڻ لڳي هئي.

ڪلهه ورسِي خير سان گذري ويئي هئي. صبح جا 11 ٿي رهيا هئا. رات ڪلهوڪي ڏينهن ۽ رات جي ٽڪل حمل خان اڃان تائين ناشتو نه ڪيو هو. جان بيبي کيس ناشتو ڪرائي رهي هئي. پهرين ته حمل خان ضد ڪيو ته، ”ناشتو نه، صرف چانهه جو هڪڙو ڪوپ پيار...“ پر جان بيبي زوريءَ ناشتو ڪرائڻ لڳي هئي. هڪڙو باقيل بيضو ۽ ٻه ٽي چمچا دليه جا ڪرائي، سندس هٿ ۾ چانهه جو ڪوپ بنائي ڏيئي کيس سلائيس ڪارائڻ لڳي ۽ کيس وندرائڻ لاءِ ستار ۽ تاج بيبيءَ جي ٻارن جون شرارتون ۽ مستيون ٻڌائي ڪلاڻ جي ڪوشش ڪري رهي هئي ته ٻاهرين پاسي واري دروازي مان ستار اندر اچي چيو، ”بابا، ادا طارق خان اوهان سان ملڻ آيو آهي!“

جان بيبيء آهستي پنهنجي هٿ ۾ جهليل سلائيس پليٽ ۾ رکي ڪمري کان ٻاهر ٿي نڪتي ته ڪمري ۾ اچي طارق خان سلام ڪيو، ”اسلام عليڪم چاچا.“

حمل خان کيس جواب ڏنو. جان بيبي کيس آهستي پليڪار ڏيئي ڪمري کان ٻاهر ٿي ويئي ته حمل خان چيو، ”پٽ، ڪيڏانهن؟“

”بابا، چانهه پاڻي موڪليان.“
 ”مون کان ته پٽ، اڪيلي ناشتو نه ٿيندو.“

هن هٿ ۾ جهليل ڪوپ ۽ سلائيس جو ٽڪرو پليٽ تي رکي چيو ته جان بيبي سندس ڀر ۾ رکيل ڪرسيءَ تي وري ويهي رهي. ستار ورندي واري در مان اندر ويندي چيو، ”آءُ ٿو آڻيان.“

ستار جي وڃڻ کان پوءِ جان بيبيءَ سوچيو، ”هي ماڻهو جيڪو مون کي سڄي دنيا کان وڌيڪ پيارو آهي پر مون ئي کيس ايڏو رنجايو، رُسايو ۽ ڪاوڙايو آهي جو هن مون سان منهنجي ماءُ جي عنبرخواهي به نه ڪئي!... پر هن کي منهنجي ڪهڙي پرواهه هن ته بابا، ادا وارن، ادي تاجان سان عنبرخواهي ڪري ڇڏي!“ طارق خان گهرين نظرن سان جان بيبيءَ کي ڏسي رهيو هو، جيڪا ڪارن ڪپڙن ۾ چنڊ جيان چمڪي رهي هئي. هوءُ اکيون هيٺ ڪري حمل خان کي ناشتو ڪرائي رهي هئي. طارق خان کي الائي ڇو مٿس ڪاوڙ اچي ويئي.

صورت گهڻا سپرين، ٿاڻا سندن ٿوه،

ريلو ڏيئي روح، ڪائي سو ڪامي مري.

طارق خان حمل خان کي چيو، ”چاچا، ڪجهه ته گهمو ڦرو، ڪمري کان ٻاهر نڪرو.“

حمل خان اداسيءَ ۽ هيڻائي مان چيو، ”پٽ، تن مان طاقت ڇڏائجي ويئي آهي.“

جان بيبيءَ ڪوپ ۾ چانهه وجهندي چيو، ”کاڌو به ته نٿا کائو نه...“

حمل خان مشڪي چيو، ”طارق خان، جانيءَ کي سمجهاءُ، کاڌو وٺندو ته ماڻهو کائيندو نه.“

طارق خان جان بيبيءَ کي ڏٺو. هوءُ به کيس ئي ڏسي رهي هئي، ڪيترن ڏينهن... بلڪه سال کان به مٿي عرصي کان پوءِ ٻنهي هڪ ٻي کي ڏٺو هو. جان بيبيءَ جو عشق ته ويران ویر وڌو هو، پر طارق خان کي البتہ اهو ڏک ۽ غصو هو ته ڇو؟ هن کيس بنا سبب ٻڌائڻ جي ايئن يڪطرفو نه ملڻ جو فيصلو ڪري کيس تڙپايو آهي. هو سخت ڪاوڙيل هو. جان بيبيءَ جي نهارڻ تي هن هڪدم پنهنجون اکيون ڦيرائي ڇڏيون. جان بيبيءَ جو جيءُ جهري پيو.

’طارق خان، تون ته منهنجي مجبورين کان واقف آهين. مان جيئن به ڪريان... تون مون کان نظرون نه ڦيراء... مون کي معاف ڪري ڇڏ، ڇو ته منهنجو هر عمل منهنجي هاجيڪار حالتن جو مرهون منت آهي، طفيل آهي. طارق خان، ڪجهه ته ڳالها! ڄاڻان ٿي تون سخت ڪاوڙيل آهين ۽ اهو تنهنجو حق آهي پر ايئن ماڻ رهڻ سان ته پيار جو گمان ٿو ٿئي، پر مون به ته پاڻ کي وڏين ڊگهين ديوارين ۾ قيد ڪري ڇڏيو آهي. ڪنهن جي اچڻ لاءِ ڪو رستو ئي ڪٿي ڇڏيل آهي.‘ حمل خان چانهن جو ڪوپ جان بيبيءَ جي هٿ ۾ ڏيئي چيو، ”طارق خان، پٽ آئون ته ناشتو کائيندي به ٽڪجي پيو آهيان. اوهين ٻئي ماڻ ڇو آهيو؟“

طارق خان سوچيو، ’ماڻهو جي اختيار ۾ سڀ ڪجهه آهي سواءِ محبوب جي...‘

جان بيبيءَ ڪمري مان خاموشي توڙيندي چيو، ”گهر ۾ سڀ خير آهي، ٻارڙا ڪيئن آهن؟“

طارق خان مختصر جواب ڏنو، ”سڀ خير آهي...“

”اڪبر ته هاڻي وڏو هوندو، وڙهي ته نٿو پيڻ سان؟“

”شيطان آهي ون نمبر، وڙهندو آهي ٻنهي پينرن سان!“

جان بيبي چرڪي پيئي. حمل خان به لاعلم هو، ”پٽ، توکي ته هڪ نياڻي آهي نه؟“

طارق خان مشڪي چيو، ”ڇاڇا، مون کي ٻي ڌيءُ به ڄاڻي آهي.“

حمل خان هلڪو کليو. جان بيبيءَ آهستي چيو، ”ٻي ڌيءُ جي

ڄمڻ جي اسان کي خبر نه هئي...”
 ”اوهان کي ته ڪنهن جي به خبر ناهي!“ طارق خان ايترو
 آهستي چيو ڄڻ پاڻ کي ٻڌائڻ چاهيائين پر جان بيبي جيڪا سندس
 ويجهو سندس ئي خوشبوءِ ۾ ويڙهيل ويني هئي ان ٻڌي ورتو ۽
 ڏانهن سنهارياڻين ته طارق خان اٿندي چيو، ”چاچا، اوهان ڀلي آرام
 ڪريو. آءُ اوطاق ڏانهن ٿو وڃان... ۽ پوءِ مهراڻ خان ڏانهن ويندس
 ۽ پوءِ اتان ئي ڪراچي هليو ويندس.“

جان بيبي حيرت مان چرين جان کيس تڪڙ لڳي... ’سستو ۽
 بي ملهه ٿيڻ ته سدائين منهنجي حصي ۾ آيو آهي. تو ته ڪنهن به
 لمحي انا جو جهندو نه جهڪايو.“

”پٽ، هينئر ئي نه وڃ، ٿورو آرام ڪر. ڪالھوڪو سڄو ڏينهن
 هلاڪين ۾ ماڻهن سان ات ويهه ڪندي، ملندي ۽ رات به مهمانن جي
 ڪري اوجاڳيل آهين. ستار ۽ جبار مون کي سڀ ٻڌايو آهي.“
 ”بابا سهي ٿو چوي، ”جان بيبي ائين ڦٽڪي چيو ڄڻ کيس
 ڪڪ جو سهارو مليو هجي.“

”ها...“ طارق خان بنا نهار جي کيس ساڳيو مختصر جواب ڏنو.
 ’وڇوڙن جي ڪاهين ۾ رهندي. هو ٻه مون وانگيان لفظن کي
 رڳن ۾ جمع ڪرڻ جو رهيگ ٿي ويو آهي ۽ ايئن ماڻي توري ٿو
 ڳالهائي ڄڻ ڊڪشنري جا لفظ کيس جواب ڏئي ويا آهن.“

ستار ڪمري ۾ اچي چيو، ”هلو ادا...“
 ”ڪيڏانهن؟“ طارق خان صفا حيران ٿي ويو.

”اندر پنهنجي ڪمري ۾ هلي آرام ڪريو. ڪلهه راتوڪي
 رات کان تڪل آهيو. آءُ ڪمري جي صفائي ڪرائڻ ويو هئس.
 ڪلهه مايون ٻايون گهڻيون آيون هيون نه... پر اوهان جو ڪمرو
 بلڪل صاف آهي. لڳي ٿو اتي ڪوبه نه ويو آهي. هلو!“

”پٽيءَ کان پوءِ اندر حواليءَ ۾ وڃڻ لاءِ منهنجا ته قدم ئي نٿا
 اٿن. هينئر هتي به چاچا جي لاچار مان هليو آيس!“

”پٽ، اندر وڃي آرام ڪر، اهو سڀ ڪجهه پيو هلندو.“
 حمل خان اهي لفظ الائي ڪيئن چيا ۽ پلنگ تي رکيل وهائي

تي ٽيڪ ڏيئي آهليجي پيو. جان بيبي اتي وينل رهي ۽ ستار طارق خان کي وٺي سندس لاءِ مخصوص ٿيل ڪمري ڏانهن هليو ويو. طارق خان واقعي گهڻو ٽڪل هو. ڪلهه ورتي، جي ڏينهن کيس گهڻن ئي دوستن ۽ سڃاتلن کي سنڀالڻو ۽ وقت ڏيڻو پيو هو رات به سڄي رات مهمانن جي اچڻ جو سلسلو جاري رهيو هو. ڪمري ۾ ايندي ساڻ هو پلنگ تي اچي ويٺو. ستار ڪمري کان ٻاهر نڪتو ته هو پلنگ تي تنگن ڊگهيون ڪري لٽي پيو.

جان بيبي پيءُ وٽ ويئي هئي. جبار جي اچڻ تي اٿي چيائين، ”ادا، بابا وٽ ويهڻ آيو آهين نه؟“

”ها ها، آءُ ته بابا وٽ ويهڻ ئي آيو آهيان ڇو؟“

”بس، مون وٽ ڪرڻ لاءِ ڳالهيون ئي ڪونهن. مان به ماڻ بابا به ماڻ.“

جبار کلي چيو، ”اٿي اٿي... ماحول ئي اداس ٿي ڪري ڇڏين. هاڻي وري اچي ڏسجانءِ ته بابا ڪيئن نه کلي ڳالهيون ڪري رهيو هوندو.“

حمل خان مشڪيو ته جان بيبي به مشڪي ٻاهر نڪتي. پنهنجي ڪمري ۾ اچي پاڻ کي پلنگ تي اڇلايائين. طارق خان جو رويو سندس سمجهه کان ٻاهر هو. هن ايئن ڇو، مون سان رڪو رڪو ڳالهايو؟ واقعي به هو منهنجي مجبورين کان غافل آهي؟ ان ڪري ئي مون سان اوڀرن جهڙي هلت هليو آهي. هڪڙي ڳالهه هوءَ وضاحت سان محسوس ڪري رهي هئي ته هو سندس لاءِ محبت ۽ چاهت آهي ئي، بنا ڪجهه پڇڻ جي خاموشيءَ ۾ سندس توهين ڪري؟ بغير ڪا معلومات وٺڻ جي ساڻس اهو رويو اختيار ڪري؟ باقي اهو ته سچ آهي ته، ’اجڙيل ماڻهوءَ کان هرڪو ڏور رهڻ چاهيندو آهي. اجڙيلن جي قربت به ته اجاڙي ڇڏيندي آهي‘ سندس من کيس ئي چيو، ’جڏهن رابطي جي زنجيرن جون سڀئي ڪڙيون ٽٽي پونديون آهن ته صلح جا دروازا ڪڏهن به نه کولندا آهن. پر تون پهرين پنهنجي پاڻ کان ته پڇ، ته تون طارق خان سان واقعي سڀئي نانا توڙڻ ٿي چاهين؟ محبت جي مقدر ۾ سڪون ڪونهي، محبت

جي مقدر ۾ نھراءُ ڪونھي. باغي جذبا چوڏھين جي چنڊ جيان محبت جي سمنڊ ۾ ڪُن ۽ طوفان جو سبب بنجن ٿا. جتي قرار آھي اتي محبت ناھي! يعني سنئون سڌو گذارو آھي.

ڪمري ۾ ليٽيل طارق خان کي ٿڪ ھوندي بہ ننڊ نہ پر جان بيبیءَ جون سوچون، يادون ھيون، جاني آءُ، جيڪو پنھنجي گھر ۾، پنھجي ڇت ۽ چانو ۾ تھڻ اس ۾ ويٺل ھئس جنھن کي ڪنھن ٿڌي چانو جي اصل قدر ۽ قيمت جي ڪا خبر نہ ھئي. تنھن کي پنھنجي پيار جي گھري ٿڌي چانو جو احساس ڇو ڏياريئي؟ ۽ پوءِ بنا ڪنھن سبب جي وري تپيل رڻ ۾ ڇو اڇلائي؟ جاني، تون خوبصورت آھين حسين آھين، توسان پيار تہ ڪري سگھجي ٿو پر اعتبار نہ... تون اھا پيار جي باھ آھين جيڪا ٻاري تہ سگھي ٿي پر ٺاري نہ... شايد ڪنھن بيقرار روح سڄي جيون لاءِ مون کي خدا کان صدين جي صڌائن جي عيوض گھري ورتو آھي!!! طارق خان پاسو ورائي ستو ٿي تہ دروازي تي ڪڙڪو ٿيو! ستي ئي چيائين، ”ڪير آھين؟“

”شمو آھيان سائين.“

”اندر اچ.“

”سائين، ننڊ ۾ تہ نہ ھئا؟“ شموءَ اندر ڪمري ۾ اچي چيو.

”نہ نہ، جاڳان پيو.“

شمو سندس پيرن کي زور ڏيڻ لڳي. ”ڪيئن آھين شمو؟“

”نيڪ آھيان سائين.“

”اڳ کان گھڻو لٿل آھين.“

”سائين، گھر جا ڌڻي خوش ناھن تہ اسين ڪيئن خوش رھنداسين؟ جيڪي اميران تان صدقو وڃان اھا اسان کي ڇڏي ويئي. جيڪي تاجان جي مٿان پھاڄ جو ڌڪ آيو ۽ آءُ جنھن ۾ ٺھاري جيئان ۽ تڳان اھا جيڪي جانل ڌڪي آھي.“

طارق خان چرڪي شموءَ کي ڏٺو، ”ھا سائين، جيڪي جانل ڌڪي آھي، ڏاڍي ڌڪي آھي. سڀني کان ڌڪي آھي.“ شمو پنھنجا لڙڪا گھڻ لڳي.

”ڪيئن ڏکي آهي؟“

طارق خان عام نارمل انداز ۾ پڇيو. شموءَ سڌا ڪا پري ٻڌايو،
 ”سائين، ڇا ٻڌايان، جيڪي جابل زيبوءَ جي گهر ايندي هئي سو مير
 محمد جا ڪن سندس پيڻين ايئن پري ڇڏيا جو هڪ ڏينهن نه ڳالهه
 نه مهاڙ مير محمد ايندي ساڻ جيڪي جابل کي مارڻ شروع ڪري
 ڏنو...“

طارق خان جهٽڪي سان اٿي پلنگ تي ويهي رهيو. ڪاوڙ ۾
 سندس نرڙ جون رڳون اڀري آيون هيون. ”ڇا، مير محمد، جانيءَ کي
 مار ڏني؟“

”ها سائين هن منهنجي گلن جهڙي نازڪڙيءَ کي ماريو، مون
 ڏينهن چُڪيءَ جي اڳيان. آءٌ اڳيان آيس ته مون کي ٿڌا هنيائين... ان
 ڪري ئي جيڪي جابل زيبوءَ جي گهر نه ايندي هئي. بلڪه
 ڪيڏانهن به نه ويندي هئي.“

”اوه، پوءِ تو اها ڳالهه مون کي اچي ڇو نه ٻڌائي، آءٌ خوامخواه
 جانيءَ تي ناراض ٿيو آهيان.“

”سائين، مون کي جيڪي جابل جهليو هو. پر هن اها ڳالهه
 ڪنهن سان به نه ڪئي آهي. سواءِ پنهنجي ماءُ جي ۽ سائين وارن
 کي به ڪا خبر ڪانهي! هينئر به آءٌ ڪائس لڪائي ٿي ڪريان.
 ٻڌندي ته مون تي گهڻو ناراض ٿيندي. سائين، اها ڳالهه عزت جي ته
 ناهي!“

طارق خان بيقرار ٿي چيو، ”وڃ شمو، جانيءَ کي وڃي ڇڻو ته
 هونئن ته اڄ آءٌ ڪراچي هليو ويس پر اڄ رات آءٌ خاص سندس لاءِ
 ٽڪنڊس مون سان ضرور ملي!“

هن شموءَ کي خرچي ڏني جيڪا هن وٺڻ کان انڪار ڪيو ته
 طارق خان مشڪي چيو، ”مائي شمو، هي رشوت نه انعام آهي
 منهنجي هانءُ تان بار لاهڻ جو.“

هوءَ پئسا گگي جي کيسي ۾ وجهي ڪمري کان ٻاهر نڪتي.
 طارق خان ايئن ئي پلنگ تي ويٺو هو، ”جاني، تو منهنجي لاءِ
 مار کاڌي آهي. مان ته ڪڏهن سوچيو به نه هو ته مان ايڏو

خوشنصيب آهيان جو تو جهڙي شهزادي منهنجي لاءِ رسوا ٿيئي
مار کائي... جاني مان تنهنجو ڏوهي آهيان. پر مان اڄ ڏاڍو خوش
آهيان.“

جان بيبي پينگهي ۾ ويهي شاهه جو رسالو پڙهي رهي هئي ۽
سندس اکين مان جر جاري ٿو:

جيڪي فراقان، سو وصالان نه ٿيئي،

اچي اوطاقان، مون کي پرينءَ پري ڪيو.

’ٻڌ سائين، اسان جي وجود جا سڀئي رنگ، سڀ سرهاڻيون،
اڪين جا لڪيل قصا، جن تائين خوابن جي پهچ نه هجي، دل جي
صحيفي تي لکيل سڀئي حرف، سڀئي سک، هر چاهت، هر جذبو
تنهنجي نانءُ تي ئي اچي دنگ ٿو ڪري. ان کان گهڻي ته توکي به
طلب نه هوندي منهنجي زندگي جيترو مون توکي اڀريو آهي.’

هن پنهنجي بيقراريءَ کي ڄڻ ڌڙڪو ڏنو، ’بي صبر نه ٿيءُ!
تنهنجو وجود هن جي اڳيان جي اهميت رکي ٿو ته هو پاڻ توڏانهن
ايندو. آس، نراس جا ڏينهن ته پيا گذرندا... چاهه ته هونئن به بنا ڪنهن
صلي جي سورج مڪي جيان نادان ٿو ٿئي. هر شام جو سج لهڻ کان
پوءِ همٿون وڃائي ويهي ۽ هر صبح سج جو پهريون ڪرڻو ڪيس
زندگي بخشي ڇڏيندو آهي. الاڻي ڇو پيار جو هي ڌٽاريندڙ ڏيئو ٻرندو
ٿي ڇو ٿو رهي؟ ڪيڏو به ڪيس پٺيان ڌڪجي وسائڻ جي ڪوشش
ڪجي پر هو وڌيڪ شدت پڙڪو ڏيئي ٻري پوندو آهي. اڄ طارق خان
حويليءَ ۾ اندر آيو آهي ۽ هينئر ڪمري ۾ آرام ڪري رهيو آهي. پر
هو مون کان ايڏو ته رنل ۽ ڪاوڙيل آهي جو مان ته ڇا پر منهنجي ياد يا
خيال به سندس ويجهو اچي نه سگهندا هوندا.’

هن لطيف جو رسالو فالنامي جيان ڪوليو ته ڪيس هي بيت

مليا:

راڻا نه ڄاڻان، ڪيئن وڏوڙئين ولها،

پيئي ڪهه ڪئن تي، ٿيا پلنگ پراڻا،

جايون گل جبات وڻ، توريءَ ڪوماڻا،
 ڌريان ئي ڏونرا ٿيا، وريءَ وهڻا،
 مينڌرا ماڻا، توريءَ ڪنڊيس ڪن سين؟

راڻا نه ڄاڻا، ڪيئن وڏوڙئين ولها،
 اچي ڪاڪ ڪنڌين ۾، پرچي ڏي پاڻا،
 سوڍل سياڻا، گجهه گرهياڻ ڳالهون.

هوءَ مشڪي پئي. مان ته کيس پاڻ رسايو آهي. ڪائس ڇا
 پڇان؟

شموءَ ڪمري ۾ اچي جڏهن ڪمرو لاک ڪيو ته هوءَ کيس
 حيرت مان ڏسڻ لڳي. ته شموءُ ڇو بنا چوڻ جي دروازو لاک ڪيو
 آهي؟ شمو وٽس اچي هيٺ ڦالين تي وٺي ۽ کيس سڄي ڳالهه
 ٻڌائي ڇڏيائين. ”تو ڇو پلا سڀ ٻڌائي ڇڏيو، ڪنهن جي اجازت
 سان تو مون کي ايئن وائڪو ڪيو آهي.“ جان بيبي ڪاوڙجي
 پيئي.

”جيئي، هو به ته تو وانگيان ئي درماندو هو...“

”تو کي ڪهڙي خبر، مڙئي سڙئي ٿي ڳالهون ڪرين.“ جان
 بيبيءَ بيزاريءَ ۽ چڙ مان چيو.

”جيئي، مڙئي نٿي ڳالهائين... آءُ کيس ڏسي آئي آهيان! کيس
 اهو ڏک آهي ته تو بنا ٻڌائڻ جي ساڻس ملڻ ڇو بند ڪيو هو...
 هاڻي هو خاص تنهنجي لاءِ اڄوڪي رات هتي ٿو رهي.“ جان بيبيءَ
 جو ڪڙهندڙ روح ناپر ۾ آيو ۽ هوءَ سڪون سان لپتي پيئي.
 منهنجا چنڊ، آءُ تنهنجو هالو آهيان تنهنجي ئي چوڦير ڦرڻ تي
 منهنجو مقصد ۽ مثبت جذبو آهي. مان پلي پاڻ کي ڪيترو به
 توکان پري ڪريان ۽ توسان ملڻ کان روڪيان، پر اهو غيرفطري
 عمل ليکبو! فطري عمل اهوئي آهي ته توسان ملان، توکان ڌار ٿيڻ
 جو تصور به منهنجي روح کي چينهنون چينهنون ڪري ٿو وجهي.

اهو سڄو ڏينهن ڪمري ۾ آرام ڪندي هن گذاريو ۽ شام جو
 اوطاق ڏانهن هليو ويو ۽ حمل خان سان به ڪجهه دير ڪچهري

سندس ڪمري ۾ ڪيائين. حمل خان به خوش هو ته اڃان طارق خان هتي آئي ۽ ويڃڻ جي ڳالهه نٿو ڪري. رات جو اوطاق ۾ ئي ماني کائي. سمهڻ لاءِ اندر پنهنجي ڪمري ۾ آيو. جبار کيس کلندو اندر وٺي آيو هو. ”ادا، اوهان جي هتي رهڻ جي ڪري بابا ڪيترو خوش آهي.“

”اهيئي ته ڇاڇا حمل خان جون محبتون ۽ ڪششون آهن، جيڪي اسان کي به گهر کان بي گهر ڪري وٺيون آهن.“
رات جا ٻه ٽي رهيا هئا. سڀئي گهر جا ڀاتي ۽ رهيل مهمان سمهي پيا هئا. روز واري معمول جيان ته کيس به هن مهل سمهڻ ڪپندو هو پر اڄ کيس ڪيئن ننڊ اچي؟ هوءَ پينگهي ۾ تنگن هڻ ڪري، گوڏن تي نوننيون ٽڪائي هٿن جي پيالي ۾ ڇهرو جهلي ويني هئي. طارق خان ڪمري جي لائيت کولي جاڳي رهيو هو.
”اڃان به هوءَ نه آئي آهي!“

هن وڃڻ ۾ نهاريو اڏائي ٿي رهيا هئا. شايد نه اچي! هوءَ سڄو ڏينهن به ته هڪ ڀيرو به نظر نه آئي هئي. شموءَ ته ضرور کيس چيو هوندو. ڇاڇا حمل خان جي ڪمري ۾ به ڪيتري دير ويٺو هئس پر هوءَ نه آئي هئي؛ جان ببيءَ جي اچڻ واري اميد طارق خان جي نظر ۾ نارڪوٽڪ کائي ڪڏهن به نه اٿڻ لاءِ سمهي پيئي هئي. لهندا انتظار ڪرڻ اجايو ۽ بيڪار آهي!! هو پلنگ تان اٿي صوفي تي اچي ويٺو ۽ ڀر واري ٽيبل جي خاني مان قلم ۽ ڪاغذ کڻي ڪجهه لکڻ چاهيو. هڪڙو پنو کڻي ان تي لطيف جو بيت لکيائين:

سڪ تنهنجي سپرين، جيئن تران تيئن تار،

تون ئي رهيو روح ۾، تون ئي اکين بار،

پرئين تنهنجا پار، مون واجهائيندي وره ٿيا.

بيت پڙهي وري اهو ڪاغذ مٺ ۾ پڪوڙي اتي ئي رکي ڇڏيائين. وري ٻيو پنو کڻي ان تي اڃان ”جـ...“ ئي لکيو هيائين ته در تي هلڪو ڪڙڪو ٿيو. هن چرڪي ڪاغذ کي مٺ ۾ پڪوڙي هيٺ اڇلائي، اتي دروازو کوليو. جان ببيءَ اندر ايندي تيوب لائيت بند ڪري زيرو بلب آن ڪيو. هن کي خبر هئي ته روشنيءَ

۾ هو ضررو سندس چھري جا سڀ رنگ پڙهي وٺي ها. قلب جي واردات ۾ هونئن به سڀئي حواس حساس ٿي پوندا آهن. طارق خان دروازو بند ڪري کيس پاڪرن ۾ پري بيقرار ٿي مان پنهنجا پياسا چپ سندس شاداب چين تي رکي ڇڏيا.

”جان، منهنجي جان، منهنجي زندگي مون کي معاف ڪر منهنجي ڪري تو ڏک ۽ تڪليفون سٺيون آهن. مون به وري توکي ڏک ڏنو... مان تنهنجو ڏوهي آهيان... مجرم آهيان... مون کي معاف ڪر!“

جان بيبيءَ ڇرڪي کيس ڏٺو. هي هيڏو اهم ماڻهو، هيڏي وڏي شخصيت، جيڪو منهنجو پيار آهي، جنهن لاءِ منهنجي رڳ رڳ تڙندي آهي، جنهن کي حاصل ڪرڻ لاءِ منهنجو روح دعائون گهرندو آهي... جنهن لاءِ مون پاڻ کي رسوا ڪيو، بي وقعت ڪيو. اهو ڀيو مون کان معافون وٺي؟ سو به بيگناهيءَ جي عيوض؟“ هن هڪدم پنهنجي نازڪ هٿن ۾ سندس مضبوط هٿ جهليا ۽ اکين تي رکي چمڻ لڳي. ”نه سائين، لفظ معافي تنهنجي چين تي اصل نٿو سونهين! مان تنهنجي طلبگار آهيان، تون منهنجي طلب آهيان. مون کي پنهنجي محبت اڳيان شرمسار نه ڪر گھنگار نه ڪر!“

طارق خان کيس پنهنجي اندر ۾ سمائڻ لاءِ آتو هو... بيتاب هو. هن جنهن مهل کان ٻڌو هو ته مير محمد کيس ماريو آهي، هو لمحو لمحو تڙپندو رهيو... ۽ اها تڙپ هينئر سندس بيتحاش چمين مان عيان ٿي رهي هئي. جان بيبي سندس پيار ۾ ايئن شرابور هئي جن مينهوگيءَ جي مست مند اوچتو دنيا کان لڪي در درين مان اوتجي آئي هئي. سندس سڀئي پياسون لاهڻ ۽ کيس پڙ ڪرڻ لاءِ. هوءَ سڄي رات ڇنڊي ۽ ٽرندي رهي هئي ان اواڳي موسم جي چلولين ۽ ڪيچلاين ۾. ۽ بانگن کان اڳ هوءَ پنهنجي ڪمري ۾ هلي آئي. شموءَ کيس در کولي اطمينان جو ساهه کنيو ۽ سمهي پئي. جان بيبي پنهنجي پلنگ تي اچي لٽي ته مشڪي پيئي ۽ سڪون سان پاڻ کي صفا ڍرو ڇڏي ڏنائين. سوچيائين، اڳ جڏهن

هن ئي پلنگ تي سمهندي هيس ته چڻ ٿانڊن تي هوندي هيس ۽ اڄ... اڄ ته منهنجي هيٺيان ۽ پاسن کان گلاب وڇايل آهن، موتيا پٿاريل آهن.“ هن سکون جو ڊگهو ساھ کنيو ته پاڻ مان طارق خان جي خوشبو اچڻ لڳس. سندس وجود سان ئي ته ملي آئي آهيان... هو ۽ پنهنجي هٿن، ٻانهن ۽ ڇاتيءَ کي سونگهڻ لڳي... مان ته چڻ مان نه رهي آهيان! تون ئي وئي آهيان... نه پر اسين ٻئي هڪ ئي ويا آهيون! تو منجهه به ضرور منهنجي ئي خوشبو هوندي ۽ ضرور تون به هيئن سونگهيندو هوندين! هو ڊگهي مرڪ چپن تي سجائي پاسو ورائي سمهي پئي. صبح جو طارق خان سويل ئي نيرن ڪري سڀني سان موڪلائي مھراب خان ڏانهن هليو ويو هو. هن کي ته پيار جا ڪيپ چڙهيل هئا نسا هئا. شموءَ به کيس نه اُٿاريو هو ۽ جڏهن تاج بيبي کيس اٿارڻ آئي ته به شموءَ اٿارڻ کان روڪيو، ”جيئي، رات دير سان ستي آهي پلي نند پوري ڪري.“ تاج بيبيءَ مشڪي چيو، ”سھراب خان پيءُ ۽ ڏاڏيءَ سان گڏجي هليو ويو آهي نه ته جيڪر جانيءَ کي دير سان سمهڻ جا پار ڏي ها.“

شموءَ کلي چيو، ”اهو ته جيئي جابل کي چڱن کان جهلي اٿاريندو آهي پلي ستن ننڊن ۾ ستل هجي.“
 ”۽ جاني به ته سندس پٽڪڙا هٿ پاڻ پنهنجي وارن ۾ وجهرائيندي آهي.“

”جيئي، ننڍڙو مرتضيٰ خان ڏاڍو سياڻو آهي.“
 ”ها، ان کي الله حياتي ڏي سندس طبيعت ۽ طريقو صفا بابا جهڙو ئي آهي. ايئن ئي مانيڻو ۽ سمجھدار.“
 تاج بيبي پائيتي جي تعريف ڪندي نري پيئي، ”نالي جو به ته اثر ٿيندو آهي نه؟ الله سائين کيس بابا جو نالو نصيب ڪري ۽ راس ڪري!“

”هئو جيئي، چوندا آهن ته نالي جي چاليهن پتي ملندي آهي. سو مائٽ کي اولاد تي نالو سوچي سمجھي رکڻ گھرجي.“
 ”بيشڪ.“

جان بيبي دير سان اٿي، شموءَ کي سڏي مرڪي ڏنائين. هوءَ ڏاڍي سرشار هئي. وهنجندي به ڪيئي سرباٽ ۽ لمس مرڪائيندا رهيا هيس. نيرن ڪندي شموءَ چيو، ”جيڪي سائين طارق خان ته سڀيل هليو ويو.“

”مون سان موڪلايائين ڀه نه!“ جان بيبيءَ جي مرڪ به جهل ٿي نٿي ڏني شموءَ به کلي ڏند اچ وٺس پٿاڻ لاءِ گهڻيون ئي ڳالهيون هيون ڪيهر زهره ياد ٿئي

”شمو زهره ته هاڻي هڪڪي روانه به اسان وٽ ٿي رهي وڃي ڏينهن به سڀي سان ڪڏهي شام جو هلي ويئي“

شموءَ کلي چيو، ”جيڪي جيڪي زهره ڪنواري ٿوري ڪو آهي جو هتي رائيون رهي! پرڻيل آهي. رات به مڙس سان گذاريندي!“

جان بيبي جي منهن جو ٻو لهي ويو. نيرن ڪري پڇيائين، بلبلانه نيرن ڪئي آهي؟“

”هڪڙي جيڪي سڀيل هڪڪي روانه به اسان وٽ ٿي رهي ڏينهن به سڀي سان ڪڏهي شام جو هلي ويئي“

جان بيبيءَ کلي چيو، ”واقعي هو بدمعاش جيڪر وارن کان جهلي اٿاري ها.“

هوءَ ڪمري کان ٻاهر نڪتي. هلندي هلندي طارق خان جي ڪمري ۾ آئي جتي هن سڄي رات طارق خان کي ماڻيو ۽ چوڙيو هو. سڄو ڪمرو طاوٽ، خان جي غم شموءَ مان بهڪيل هو. پلنگ جي چادر اونڌي سڌي ۽ گهنجيل هئي، وهائڻ بي ترتيب هئا. ڪجهه مڙيل وٽل ۽ پڪوڙيل ڪاغذ مير ۽ قالين تي پيل هئا. ڪاغذ ڪٽي کولي پڙهڻ لڳي. لطيف جو بيت پڙهي مشڪي پئي. ”تون به مون کي وساري نه سگهيو آهين طارق خان، سڪ تنهنجي پرين، جيئن تران تيئن تار...“ ڪاغذن کي پنهنجي سيني سان لائي اچي پلنگ تي ويٺي.

گهر نه ورتو، وٽ ڪا، اهر من ميهار،

ان اوسيئڙي اتيان، سنجهي ڪري سينگار،

پرين تنهنجو پار، پسان مان پرڪهين.

ايئن چو ٿيندو آهي ته جيڪو ماڻهو وٽندو آهي ان جي هر
چيز وٽندي آهي... ان جي پسند جو رنگ، لباس مان اٿندڙ خوشبو ۽
جتان هو اٿي ويندو آهي اها جاءِ پڻ جرڪڻ لڳندي آهي؟ جن
ڪاغذن کي هو بينڪار ڪري اڇلائي ڇڏيندو آهي اهي چو ايڏا اهم
۽ قيمتي لڳندا آهن جو انهن کي کڻڻ ڇڻڻ ۽ سيني سان لائين تي
دل چوندي آهي.

هن مشڪ سنهنجي خيال کي ڏکي ڇڏيو شايد هي سنهنجي
چريائي هي جوڀڙ آهي جو سڀ ايئن ٿيندو ته... ڇا ڇا ڇا
مون ته توسا ڪڏهن به نه ملڻ جو فيصلو ڪيو هو ايئن جيئن
هائڻ سنهنجي ڇڏڻ تان هٿ ڪڍي ويندو آهي اپڳهاٽ ڪري مار ۽
سنهنجي فيصلي تو اٿل هيس پر جڏهن ته منڍو ته ڪڏهن به
ڪا اڻڻي سو وٺڻ مهڃي وڃي.

باب چوٽيهون

ورسيءَ تي آيل جان بيبيءَ کي وري به نور بيبي حمل خان کان موڪل وٺي گهر وٺي آئي هئي. نور بيبي سدائين جان بيبيءَ جي ڪمزورين مان فائدو وٺندي آئي آهي. اڳ امير بيبي نيڪ نه هئي ته ان کان موڪل ورتائين ۽ هاڻي جڏهن حمل خان نيڪ نه هو ته هوءُ کائڻس ئي جان بيبيءَ کي چورائيندي هئي. هاڻي به هوءُ پيءُ جي چوڻ تي آئي هئي پر سندس لاءِ هتي ساڳيا ڪاريءَ وارا ڪڪ هئا. هتي کيس ڪا عزت ڪا اهميت نه هئي. هوءُ رهيل ته مير محمد جي گهر ۾ ئي هئي پر ٻنهي جي سرد جنگ جاري هئي. هاڻي نڪا جان بيبيءَ کي سندس پرواهه هئي نه ئي هو کيس پڇندو هو. پهرين دليون ڌار ٿيون، پوءِ پلنگ ڌار ٿيا ۽ هاڻي ڪمرا ئي ڌار هئا. جان بيبي هتي اچي وري به ساڳي طرح طارق خان کان لاتعلق ٿي ويئي هئي! پر دل بي اختيار ته سندس لاءِ ئي سڪندي ۽ کيس ئي سڏيندي رهندي هئي ۽ هاڻي ته کيس به پڪ هئي ته هو به سندس لاءِ ساڳئي نموني سڪندو ۽ سڏيندو هوندو.

لائي جو ويا، سو منجهين ٿو مچ ٻري،

سو اجهامي ڪٿان، جنهنجو سوريندل سپرين.

نور بيبي عام ذهن جي مائي هئي، جنهن لاءِ ڪابه ڳالهه ڪوبه عمل چرڪائيندڙ نه هو. جان بيبي طارق خان سان ملندي هئي تڏهن به خير هو ۽ جڏهن هوءُ طارق خان سان نٿي ملي تڏهن به شڪر هو. روڪ ٽوڪ يا فضيلت واري نصيحت نه اڳ وٽس هئي نه هاڻي. نذيران ۽ وزيران جيئن به ڪن اهو سندس اڳيان صحيح هو ۽ جان بيبي جيئن به ڪري اهو غلط آهي. باقي هوءُ وڌيڪ شايد ان ڪري به نه چيڻيندي هئي ته کيس طاهره جو ڏاڍو فڪر هو ۽ هوءُ جبار جي غصي کان به ڀلي پت واقف هئي. مير محمد جيڪو اڳ به روزي نماز جو پابند هو ۽ جيڪو جان بيبيءَ جي حسن جو ديوانو

تہ هو پر ان حسن جي نزاڪت ۽ آتش کي سنڀالڻ سندس وس ۾ نہ هو ۽ جان بيهي ۽ جي رويي سبب هو صفا ڪتر مذهبي ٿي ويو ۽ هاڻي سندس گهڻو وقت مسجدن، مجلسن ۽ وعظن جي حوالي هو بلڪه سڄو ئي وقت هو اتي ئي گذاريندو هو ۽ هاڻي تہ تبليغي جماعتن سان گڏجي مهينن جا مهينا تبليغي دورن تي هوندو هو. وقت جي ڦٽڪن سڀني کي لتاڙي پٽ ڪري ڇڏيو هو. جان بيهي ۽ جي ٻاهر نڪرڻ تي تہ ظاهري ڪابه پابندي نہ هئي پر هوءُ ڪيڏانهن بہ ويندي نہ هئي. اڄ جڏهن هوءُ وهنجي سهنجي ٻاهر اڳڻ تي پيل ڪٽ تي ويٺي هئي ۽ شمو سندس وارن کي ڦٽي ڏيئي رهي هئي تہ نذيران ٻاهران ايندي چيو، ”ڏاڍيون تياريون آهن، طارق خان سان ملڻ تي وڃين ڇا؟“

نذيران سندس بي انتها سونهن تي جلندي کيس بہ جلاڻڻ چاهيو ۽ جان بيهي جيڪا الائي ڪيتري وقت کان طارق خان سان نہ ملي هئي، جنهن طارق خان سان پنهنجي شديد محبت کي محض هنن سڀني جو ۽ گهر جو خيال ڪندي پنهنجي اندر ۾ دبائي پاڻ کي اندر ئي اندر ۾ پُر پُر مٽي ۽ وانگيان پوري رهي هئي اها پڙڪي پيئي، ”وات نہ هڻندي ڪر مونسان. انڌي آهين ڇا، آءُ گهر کان ٻاهر قدم رکان ٿي؟“

نذيران تهڪ ڏيئي چيو، ”توتي ڪهڙو پروسو آهي. امان ويچار ۽ جي نظر ڪمرو ز آهي، ادا مير محمد تہ گهر ۾ ٽڪي ئي ڪونہ. اسين ٻئي پيڻيون گهر جي ڏيتي ليتي ۾ ئي پوريون آهيون يا اگهي سگهي بار کي ڪيڏانهن وٺي وڃون، شموءُ جهڙي هڃا مائي توسان گڏ آهي، توکي ڪهڙي پرواهه؟“

جان بيهي جي گهر جو ماحول اهڙو هو جو هن ڪڏهن بہ گهر پاتين کي وڙهندو يا تڪو ڳالهائيندو بہ نہ ٻڌو، نہ ڏٺو هو. سو کيس تہ وڙهڻ ڳالهائڻ ايندو ئي ڪونہ هو. بس ايترو ضرور چيائين، ”تون پاڻ تہ وڏي پروسو واري زال آهين... جيڪو توکي نہ سڃاڻي ان سان وڃي ڳالهه!“

”۽ تون پاڻ تہ سائين ڇا ڳالهه ڪجي... طارق خان پڇيئي نٿو

نه ته ڪر تون ته ساڻس جيڪر پڇي به وڃين!!“

مير محمد الائي ڪٿان اچي گهر ۾ گهڙيو... جنهن نذيران جا اهي لفظ چٽائي ٻڌي ورتا هئا. هو جيئن ئي ڪاوڙجي جان بيهي، ڏانهن وڌيو شمو سندس اڳيان اچي بيٺي. هو ڪاوڙ سان ڏکيو رهيو هو لرونڌڙ لفظن ۾ چيائين، ”نڪري وڃ منهنجي گهر مان جاني، تون منهنجي زال ناهين اڻ توکي قبول نٿو ڪريان!!“

نور بيهي جيڪا چايري ۾ ويٺي هئي ۽ سڀ ٻڌي، هي هئي اها دعا ڪري اٿئي، ”ابا ميول هوش ڪر بابا گالهتڻ ڪمڻ پيو اصلن، آءُ جانيءَ کي طلاق ٿو ڏيان طلاق ته...“

نور بيهيءَ سندس وات تي زورائتا هٿ رکي چيو، ”خبردار، جو اڳتي اهي لفظ ڪڍا اٿئي قرآن جو واسطو آهي ۽ ڦسڻ وڌيڪ نه ڪرڻ چاهين.“

”ماسي، تون بي فڪر ره، آءُ ٻي شادي نه ڪنديس جو مون کي تن طلاق جي ضرورت پوي... گهر ڇڏڻ لاءِ ته، نڪري وڃ، وارو دڙڪو ٿي ڪافي آهي، هي ته طلاق آهي!“

شمو اندران جان بيهي جي ڪمري مان هڪڙو سوت کڻي سندس سامان جو ڀري کڻي آئي. جان بيهي هڪڙي ڪاري چادر مٿي تي پاتي، ”جيءَ جي برقعو نٿي پائين؟“

”نه“ ۽ شمو سان گڏجي مير محمد جي گهر کان ٻاهر نڪري ويئي. نوو هيري ۽ بديراڻ کي ٻوڙ سڪو ٿي ويو هو جيئن ٿو. خان بيهي سندن چائنٽ ٻي ٻاهر ٿي انهن کي ظاهره جو دڪان ورائي ويو.

”آمان هاڻي ڇا ٿيندو؟“

بيبي بديراڻ کي هراڻ ڏيئي وڃي چاڙهي ڀريل دڪان وٺي. خان بيهي شمو سان گڏجي پنهنجي سڄي سرخ محمد جي گهر پهتي. نه هو کيس هن چال ۾ سمجهو، سڄي سرخ محمد کي هيران ٿي رهيو هو. آصف نه چيو ”ادا، مون کي بابا وٽ ڇڏي ڇا؟“

صف کيس ڪليا وارن ۾ ڏسي حيران ٿي ويو سندس هي روپ به سندس تصور کان به ٻاهر هو. هو آصف کيس حور پري لڳي رهي هئي سڀني کيس گهڻو ئي جهليو پر هو نه رکي ۽ آصف سان گڏجي پنهنجي گهر آئي کيس ايئن اوچتو آصف سان ڪڏ ايندي ڏسي سڀني حيران ٿي ويا. سڀني جي اکين ۾ سوال هئا پر هن پيءُ سان ڀاڪر پائي چيو، ”بابا، تنهنجي ياد آئي ۽ هلي آيس.“

حمل خان لڙڪ پيئندي کيس مٿي تي چمي ڏيئي چيو، ”ڀلي ڀلي آئين ۽ پٽ، آءُ به صفا توکانسواءِ اڪيلو ۽ اٻاڻڪو هيس. جبار کي تنهنجي لاءِ موڪليم ٿي... پر مير محمد سان اچين ها.“

جان بيهي اهي سڀئي ڏک، سور ۽ درد جن کي مائٽن اڳيان اوريندي اندر جو بار هڪڙو ٿيندو آهي ۽ ماڻهوءَ کي اهو اعتماد ملندو آهي ته هو هاڻي محفوظ هٿن ۾ آهي پر جان بيهي پيءُ جي

حالت ڏسي اهي سڀ ڏک، سور ۽ درد ايئن هڪ ئي گيت سان اندر ڳوري ڇڏيا جن اهي اندر ۾ ڀريل زهر لاءِ ترياق هجن ۽ مشڪي چيائين، ”بابا، اهو ته هاڻي تبليغي دورن تي ويندو آهي نه...“
 ”ماشاء الله.“

هن سڀ کان پهرين حسنه سان گهر ڇڏڻ جي ڳالهه ڪئي ته هن روئي ڏنو، ”جاني، تون جهڙي خوبصورت آهين اهڙو خوبصورت تنهنجو ڀاڳ نه ٿيو ۽ اهو ته مون شروع کان ئي محسوس ڪيو، جڏهن مون تنهنجي ماسي ۽ ماساتيون ڏٺيون هيون.“

طاهره کي به خبر پئجي ويئي هئي، پر هوءَ ڇهن مهينن جي اميد سان هئي جنهن جي ڪري بيپرواهه ٿي ويئي... پوءِ ته ستار ۽ جبار کي به خبر پئجي ويئي هئي. جبار طاهره کي چيو، ”مير محمد کي اپارڻ ۾ تنهنجي ماءُ ۽ پيڻين جو وڏو هٿ آهي.“
 ”مان ته هتي آهيان، مون کي ڪهڙي خبر!“

”طاهره کي ڇو تو ڳالهائين؟ هن جو ڪهڙو ڏوهه آهي؟ بس، منهنجي قسمت ئي اهڙي هئي. ڪنهن جو به ڏوهه ناهي.“ جان بيبي طاهره لاءِ ڍال بنجي ويئي.

حمل خان کي به آهستي آهستي خبر پئجي ويئي هئي ۽ سندس ڳرڻ ۽ ڪمزور ٿيڻ جي رفتار ۾ تيزي اچي ويئي. جبار کيس علاج لاءِ ڪراچي وٺي ويو پر نور بيبيءَ جي گهر نه، طارق خان جي گهر! طارق خان کين ڏسي ڏاڍو خوش ٿيو ۽ پاڻ ئي کيس وڏن ڊاڪٽرن ڏانهن وٺي ويو هو. ڊاڪٽرن چيو ته، کيس هاءِ بلڊ پريشر ۽ ذهن تي ٽينشن جي شڪايت آهي. طارق خان حمل خان جي علاج ۽ خدمت ۾ وسان نه گهٽايو. سٺي علاج ۽ بيماريءَ جي تشخيص ڪري حمل خان جي طبيعت بهتر ٿيندي ويئي، نيٺ کيس ڊاڪٽرن ڳوٺ وڃڻ جي اجازت ڏني.

حمل خان چيو، ”طارق خان، پٽ تنهنجا ٿورا آءُ ته ڀاڄمار لاهي نه سگهان، تو منهنجي خدمت پٽن کان به مٿي ڪئي آهي.“
 ”ڇاڇا، ايئن ته مون کي لڄارو نه ڪريو!“

۽ جڏهن ڳوٺ وڃڻ لاءِ تيار ٿيا ته طارق خان به ساڻس گڏ وڃڻ

لاءِ تيار ٿيو. حمل خان کيس گهڻو ئي جهليو ته، ”پت، اها وري هلاڪي ڪهڙي ٿو ڪرين.“

”چاچا، جبار جي گاڏيءَ ۾ ڌڪا ۽ جمپ گهڻا آهن. منهنجي گاڏيءَ ۾ اوهان سهي نموني ڳوٺ پهچي ويندا نه ته پوءِ سڄي خدمت ضايع ٿي ويندي.“

سڀئي تهڪ ڏيئي کلي پيا. ۽ پوءِ حمل خان طارق خان سان گڏ سندس لينڊ ڪروزر ۾ ويٺو ۽ جبار پنهنجي پجيرو ۾ سندن پويان نڪتو.

موسم ڏاڍي خوشگوار ۽ معشوق هئي. هلڪي هلڪي پُر (قوار) پئجي رهئي هئي. حمل خان کي ڪراچي ويندي 16، 17 ڏينهن هو. اڄ تاج بيبي به ٻارن کي وٺي پيءُ جو احوال وٺڻ آئي هئي. تاج بيبي ڀيڻ جي ڏکڻ کان واقف هئي ۽ کيس سندس ڏک پاڻ کان به مٿي ٿي رهيو هو. شام جا چار ٿي ويا هئا. سڀئي چانهه پي اڱڻ ۾ اچي ويٺا هئا. شام وڌيڪ گهري ٿي رهي هئي جان بيبي ٻاهر اڱڻ ۾ ستار ۽ تاج بيبيءَ جي ٻارن سان لڪ لڪاڻي ڪڍي رهي هئي. تاج بيبي، طاهره ۽ حسنہ کتن تي ويهي کين ڏسي ۽ کلي رهيون هيون. جان بيبي جي اکين تي پٽي ٻڌل هئي ۽ هو ٻارڙن کي گولي جهلڻ جي ڪوشش ڪري رهي هئي. نيلم ۽ زمرد ته صفا ننڍيون هيون جان بيبيءَ چيو، ”ٻارڙين کي سنڀاليو، لتاڙجي نه وڃن!“

ننڍڙو سهراب خان ته ڪڏهن سندس رئي ته ڪڏهن چولي کي چڪي پڇي ٿي ويو، سڀني جا تهڪ پري رهيا هئا. جان بيبي پنهنجي گهر ۾ اچي نڪ تي ويئي هئي ۽ سندس سرخ ۽ سفيد رنگ ڪارن ڪپڙن ۾ جرڪي رهيو هو ۽ سندس وارن جون چڱون چهر تي اچي کيس ستائي رهيون هيون. مايون رڌڻي جي دروازي اڳيان تڏي تي ويٺل هيون ۽ محفوظ ٿي رهيون هيون. ختو آهستي چيو، ”جيڪي جابل صفا جهڙي انڊيا جي هيروئن.“

ملوڪان چيو، ”انڊيا جي هيروئنن جا ٻوٽ ڏنا اٿئي... سڀئي ڪارڙيون ۽ بندريون، جيڪي جابل ۾ نهار ته سهي، قد بت، رنگ

روپ ته ڏسينس... الا جيڪر جيڃي، جانل دنيا جي حسن جو مقابلو ڪتي وڃي!“

ڏش اينتينا ۽ ٽي وي جي ڪري هنن ۾ به وڏي سرت ۽ سمجھ اچي ويئي هئي.

”جيڃي جانل هاڻي ڪارا ڪپڙا گهڻو ٿي پائي انهن ۾ ته صفا جهڙي مڌوبالا.“

”هئو الامون کي به ايئن ئي لڳندي آهي ڪارن ڪپڙن ۾.“

ٻارن جي هل ۽ سنهڙن تهڪن مان اڱڻ پري رهيو هو ۽ سهراب خان ۽ مرتضيٰ خان کي جهلڻ مهل جان بيبيءَ جو خوبصورت تهڪ فضا ۾ جلت رنگ چيڙي ٿي ويو... گيت تي ڪڙڪو ٿيو ميان ڊوڙي گيت کوليو، اڳيان طارق خان جي لينڊ ڪروزر ۽ پٺيان جبار جي پڇيرو اندر داخل ٿيون. ٻارن نعرا هنيا، ”ڏاڏا سائين اچي ويا... نانا سائين اچي ويا...“ جان بيبيءَ چرڪي پنهنجي اکين تان پٽي هٽائي ته سندس نظر سڀ کان پهرين طارق خان تي پئي... جنهن جي نظر پڻ گيت مان گهڙنديئي جان بيبيءَ تي پئي هئي جنهن جي اکين تي پٽي ٻڌل هئي ۽ رڻو ڪلهن تي ڪريل هو ۽ هو پڻ مشڪي مشڪي کيس ڏسي رهيو هو. جان بيبي ڊوڙ ڪري حمل خان وٽ آئي ۽ ساڻس چنبڙي پئي. سڀني ڪيڪارڻ لڳا. جان بيبي مشڪي طارق خان کي پليڪار ڏيئي ڪيڪاريو. سڀني حمل خان کي وٺي سندس ڪمري ۾ آيا. ستار به ٻاهران ڊوڙندو آيو ۽ اچي حمل خان کي پاڪر پاتائين، طارق خان کلي چيو، ”ستار ۽ جان بيبي ته صفا ننڍڙن ٻارن جيان چاچا حمل خان سان مليا آهن!“

”پٽ، اولاد ڀلي ڪيڏو به وڏو ٿي وڃي مائٽ اڳيان ننڍڙو ئي آهي.“ حمل خان ستار جي نرڙ تي چمي ڏيندي چيو.

طارق خان اداس ٿي چيو، ”واقعي چاچا، اسان کي ته ماءُ پيءُ جي محبت جو ته سواد ئي ڪونه آيو آهي، آءُ ۽ ادي صفا ننڍڙا هئاسين ته ٻئي هليا ويا. انهن جي محبت، آسرو ۽ سهارو ڇا آهي؟ اهو چس ته اسان کي آيو ئي ڪونه.“

حمل خان مشڪي چيو، ”۽ ان جو عيوضو الله سائينءَ اوهان

کي اهو ڏٺو جو هاڻي اوهين پاڻ سڀني جا آسرا آهيو.“
 ”واقعي... واقعي.“ سڀئي ڪنڌ ڏوٽڻ لڳا.

جان بيبیءَ جو ته اندر پي نريو. طارق خان پنهنجي ساڄي ۽
 کاٻي وينل مرتضيٰ خان ۽ سهراب خان سان ملندي چيو، جيڪي
 بلڪل وڏن جيان ماڻ، سنجيده ادب ۾ وينل هئا. ”دوستو، ڪهڙا
 حال آهن؟“ هو مشڪڻ لڳا. سهراب خان جي پنيءَ تي هلڪو هٿ
 هڻي چيائين، ”يلا سردار سهراب خان جا ڪهڙا آهن؟“ ننڍڙو
 سهراب خان شرمائڻ لڳو ته طارق خان کيس چمي ڏيئي چيو، ”يلا
 سردار سهراب خان جي بابا جو ڪهڙو حال آهي.“
 پيءُ جي ذڪر تي سهراب خان تڙي ويو، ”منهنجو بابا ته مست
 ٺڳو پيو آهي!“

ان تان سڀني جا ڀرپور تهڪ ايئن گونجيا جو ٻاهر بيٺل مايون
 به حيران ٿي اندر آيون. حمل خان جي اکين ۾ ته کلي کلي پاڻي
 ڀرجي آيو هو. جان بيبی ته طارق خان کي ڏسي گلن جيان کڙي
 پيئي هئي. ۽ پيءُ کي خوش ڏسي ته هيڪاري گلاب بنجي ويئي
 هئي. ”بابا، هاڻي اسين اوهان جي ڪمري جا سڀئي دريون ۽ دروازا
 بند ڪري ڇڏينداسين.“
 جان بيبیءَ کي خوش ڏسي وري حمل خان پي تڙيو، ”ڇو پٽ،
 ڇا لاءِ؟“

”ان لاءِ بابا، ته هاڻي ڪوبه ڏک، غم ۽ بيماري اوهان جي
 ويجهو اچي نه سگهي.“

جان بيبی جا موتين جهڙا ڏند گلابي چپن جي هالي سميت
 طارق خان جي هانءُ ۾ گهڙي کڻي ويا. هن سوچيو، ’خوشبوئن
 جون ماتريون آهن زمين جي آخري حدن کان ڪائنات جي دنگ
 تائين سڀ ڪجهه آهي بس رڳو تون ناهين. (تنهنجي گهرج آهي)
 طارق خان کي خيالن ۾ ڏسي جان بيبیءَ سوچيو، ’مون وٽ ته
 تنهين ۾ وڏا ميڙ هوندا آهن. مان ته دل ۾ توسان ڪچهريون
 ڪندي آهيان. هينئر ته تون منهنجي سامهون آهين (پيو مون کي ڇا
 گهرجي!)‘

”جاني، هيڏي آءُ“ حسنہ جي آواز تي چرڪي جان بيبي اٿي ۽ ڪمري کان ٻاهر بيٺل حسنہ وٽ آئي. ”جاني، بابا وارن ڏينهن جي ماني ته نه کاڌي هوندي؟“

”ها، واقعي پنج پيا ٿين. ڪراچيءَ مان ته مانيءَ کان اڳ نڪتا هوندا.“ جان بيبيءَ وڃ ڏني.

ستار اچي چيو، ”چانهه وغيره نه موڪلجو، ٽيئي ماني کائيندا. جلدي تيار ڪري موڪليو.“

جان بيبي ۽ حسنہ رڌڻي ڏانهن هليون ويون. ماني کائي اٿيا ته طارق خان چيو، ”چاچا، هاڻي موڪلاڻي ڪانهي.“

”واهه ابا واهه، هينئر آيو آهين وري هينئر ئي پيو وڃين؟“

”چاچا، مهربان خان ڏانهن ويندس. پوءِ سڀاڻي ڪراچي ويندس!“

”نهيو پٽ، جيڪا تنهنجي مرضي. سچ به هاڻي تنهنجي اسان سان ڪهڙي مائٽي ۽ سڱ آهي... جيڪا هجتون ڪري ميارون ڏيئي رهائيندي هئي اها ته پاڻ ئي هلي ويئي.“

حمل خان جي اکين مان لڙڪ ڪريا ته سڀني روئي ڏنو. طارق خان هڪدم ماحول کي سنڀالڻ چاهيو. ”چاچا، ايئن ته نه چئو... ايئن ته مون کي ٿا ڏکيو! اهڙي ڪا به ڳالهه ناهي... نهيو آءُ رهي ٿو پوان. باقي ٻڙي اميران کان علاوه به هتي منهنجا ڪيئي سڱ مائٽيون آهن اوهان سان...“

رات جو دير تائين سڀني ڪچهري ڪئي. جان بيبيءَ جي ته عيد ٿي ويئي هئي. رات جو دير سان طارق خان پنهنجي ڪمري ۾ آيو. جيڪو جان بيبيءَ جي مخصوص خوشبوءِ مان مهڪي رهيو هو.

”جاني، تو پلي ڪهڙي به ڪارڻ مون سان ملڻ ڇڏي ڏنو آهي، پر مون کي پنهنجي دل مان ڪڍڻ لاءِ زندگي نه، زندگيون کپن اهو يقين مون کي ان محبت ڏنو آهي جيڪا تو مون سان ڪرين ٿي، جيڪا آءُ توسان ڪيان ٿو ۽ جنهن تي مون کي فخر آهي، جان بيبي

پنهنجي ڪمري ۾ شاهه جو رسالو ڪٿي پڙهڻ لڳي.

ڌاتر مون ڏيکاريو، هوتن جو حضور،

پرين پرچڻ جو ڪيو، موٽائي مذڪور،

ايءَ دوستن جو دستور، جيئن چنان چنن ڪينڪي.

مون کي طلاق ملڻ جي خبر ته الائي ڪيس آهي ڪي نه؟

ڪنهن ٻڌائي هوندس؟ ڪير ٻڌائيندو؟ نذيران وارين ته ان خبر

کي دٻا لت ڪري لڪائي ڇڏيو هوندو. زيبوءَ جي گهر ته هو ويندو

ئي ناهي. پوءِ؟ آءُ پاڻ ڪيس وڃي ٻڌايان ته، ٻڌو، مون کي طلاق

ملي ويئي آهي؟ يا شموءَ سان چوائي موڪليان، ته وڃي ٻڌائي ته،

مون کي طلاق ٿي ويئي آهي!... ايئن ته ڪڏهن به نه ٿيندو... خدا

ڪري ته هو پاڻ ئي پاڻ ٻڌي وٺي... ۽ ڪيس خبر ئي پئجي نه سگهي

هئي ته هن اها خبر پاڻ ئي پاڻ ٻڌي ورتي آهي! جڏهن حمل خان

ڪراچي ويو هو ۽ نور بيبيءَ جي گهر ۾ نه رهيا هئا اتي حمل خان

طارق خان کي ٻڌايو هو ته، ”مير محمد اها ذليل حرڪت ڪري

چڪو آهي. جنهن جي ڪري اسين اوڏانهن نه وياسين هتي هلي

آياسين.“ جبار ته اها ڳالهه طارق خان کي ٻڌائڻ ۾ راضي نه هو پر

حمل خان کي هو جهلي نه سگهيو هو. ڪمري ۾ طارق خان سوچي

رهيو هو، اڄ رات ته هو الائي اچي يا نه اچي... سندس ذهن تي به ته

اهو دٻاءُ ضرور هوندو... ڇو دٻاءُ هوندو؟ ڪهڙو هن جو مير محمد

سان عشق هو جو... نيڪ آهي عشق ته نه هو پر نڪاح جو ناتو ته

هو. ۽ نڪاح ٿيڻ به ته معمولي واقعو ناهي نه!... جتي

پيار ناهي، چاهه ناهي، عزت ناهي، اهميت ناهي اتي اهو ناتو

معمولي ئي ليکبو آهي، رهيو ته چاهي، ٿيو ته چاهي! پر مون کي

الائي ڇو اهو يقين آهي ته ڪيس ڌرو به ڏک نه ٿيو هوندو... جان

بيبيءَ جو ڏنل اهو تهڪ جيڪو اڄ هن حمل خان جي ڪمري ۾

ڏنو هو، اهو چهري سميت سندس اڳيان اچي سندس چپن کي به

مرڪه بخشي ويو. جانيءَ جا اهي جاندار تهڪ ساڪي آهن سندس

اندر جي موسم جا ته اتي موسم بهاران آهي... کاش اڄ رات جو
 منهنجو جان بهاران مون وٽ اچي، منهنجي وجود تي ساڳي موسم
 وڃائي ڇڏي... کاش هو هينئر اچي! دروازي تي کڙڪو ٿيو! اوه،
 منهنجي جان... هن هڪدم دروازو کوليو... جان بيبي ايندي ساڻ،
 ساڻس ٻڪجي ويئي.

”جاني آيو جوءُ ڀر، ٿيو قلب قرار،
 وهلو وچان ئي ويو، ڪري غم گذار،
 نظارو نروار، پيءُ پساڻو پانهنجو.

باب پنجنهون

حياتي اوكي هجي يا سوکي بيهندي ناهي. زندگيءَ جو وهڪرو جاري ساري رهڻو آهي. جيون جي سمنڊ ۾ جتي سنڌو اچي ملندو آهي، اتان ماڪيءَ مصريءَ جا وڻا ۽ ڪٽورا پري پيڻ وارا ڪي ٿورا ئي پاڳ وارا هوندا آهن نه ته زندگيءَ جي زهر جا پريل مٽ ڏاڍا ارزان ۽ وافر آهن ۽ متارا هر دور جا اڳرا اڳريل آهن، ڀلي ڪيڏو به گهٽن ۾ وه اوتجي تڪڙ لاءِ تيار هوندا آهن. جان بيبيءَ جي گڻپ به انهن زهر پياڪن ۾ هئي. طارق خان سان سندس محبت عالم آشڪار هئي. ڪيئي زهر ڀريون نظرون سندس مٿان الارون ڪرڻ لڳيون هيون. پر هن ته سڀ ڪجهه پنيءَ پٺيان اڇلائي ڇڏيو هو. اٺن، ڏهن ڏينهن کان پوءِ طارق خان جي اچڻ وارو معمول سڀني لاءِ چرڪائيندڙ ۽ حيران ڪندڙ هو... ۽ طارق خان تڪڙو تڪڙو ۽ ور ور ڪري اچڻ سڀني کي ڪڪڙ لڳو هو. حمل خان خوش هو ته هاڻي جان بيبي اڳ کان گهڻو خوش آهي ۽ طارق خان هر ڀيري سوکڙين، پاڪڙين مان گاڏي پري ايندو هو. جنهن ڪري سواءِ جبار جي سڀني جي منهن تي سرهاڻي اچي ويندي هئي. طاهره پنهنجي پٽ سان پنهنجي ڪمري ۾ ڪيڏي رهي هئي ته جبار ڪاوڙجي ڪمري ۾ آيو، ”مير محمد بي غيرت هو جنهن جي ڪري سڀ پيو ٿيئي...“

”ڇا ڪيو آهي منهنجي ڀاءُ، پنهنجي پيڻ کي نٿو ڏسين؟“
طاهره پنهنجي پٽ محبتي خان جي ٻل تي جواب ڏنو ته جبار جو هٿ اپو ٿيو ۽ طاهره جو ڳل ڳاڙهو ٿي ويو. ”بڪواس ٿي ڪرين... تنهنجي ماءُ، تنهنجون پيڻيون ۽ ڀاءُ سڀئي هڪجهڙا بيغيرت ۽ بيحيا آهن. سڄو ڏچو انهن جو پيدا ڪيل آهي. باقي جانيءَ کي ته آءٌ ڏسندس!“

هو ڪاوڙ ۾ ڪمري کان ٻاهر نڪري ويو ۽ طاهره کي هڪ ئي چمات تي خدا ياد اچي ويو.

طارق خان جڏهن پاڻ سان جبار جو رڪي منهن ملڻ وارو رويو ڏٺو ته هن ڪپڙن، مٺائين ۽ ٻين سامانن جو ڍڳ حمل خان جي اڳيان رکندي چيو، ”چاچا، منهنجي اچڻ سان هاڻي گهر ۾ اها خوشي نٿي ٿئي جيڪا اڳ هوندي هئي. هونئن به ٽي ڏينهن مهمان رحمت ۽ چوٿين ڏينهن زحمت هوندو آهي.“

”ايئن ڪيئن ٿو چوين پٽ!“

”خير... پر مان هڪڙو عرض ڪندس جي اگهايو ته چوان!“
 ”چئو پٽ چئو.“

”چاچا، منهنجو هاڻي هتي، اوهان وٽ اچڻ ويڃڻ گهڻو پيو ٿئي... دوست به گڏ هوندا آهن، شڪار وغيره لاءِ به ايندا آهن... سو آءُ هتي اوهان جي ڀر ۾ پنهنجو گهر بنائڻ ٿو چاهيان!!“

حمل خان چرڪي چيو، ”چو پٽ، هي به ته تنهنجو ئي گهر آهي، جدايون ڇو ٿو ڪرين يار؟“

ستار ايندي ساڻ ڪلي چيو، ”چاهي بابا، ڪير ٿو جدايون ڪري؟“

”پٽ، ٻڌ ته سهي، طارق خان ڇا پيو ڳالهائي، چوي ٿو ته هتي سندس اچڻ ويڃڻ تي خوشي ناهي ٿيندي ۽ مهمان رحمت آهي ۽ زحمت آهي الائي ڇا، سو چوي ٿو ته هتيئي پنهنجي لاءِ ڌار گهر بنايان، ڇو ته سندس ۽ سندس دوستن جي ڪري اسان کي تڪليف ٿي ٿئي!!“

”ڇو ادا، ائين چو؟“

”يار ستار، مون اهوئي چاچا کي چيو ته شڪار، فيصلا ۽ مهربان خان جي ڪري ۽ ٻيو وري هاڻي چاچا کي ڏسڻ لاءِ به هتي بار بار اچڻ ٿو ٿئي سو چاهيان ٿو ته پنهنجو گهر بنايان ته اوڀر سوير سولائيءَ سان اچان ۽ وڃان.“

ستار دل ٿي دل ۾ خوش ٿيڻ لڳو ته، طارق خان ضرور وڏو ۽ سنو گهر بنائيندو ۽ اهو اسان جو ئي ٿيندو.

”ادا، جيڪا اوهان جي مرضي!“

جبار جڏهن ٻڌو ته ٽپي باهه ٿي ويو، ڪاوڙجي ستار کي

چيائين، ”ستار، بابا ته ڪٿي وڏي عمر جو آهي بيمار آهي، تون ته ڪجهه عقل ڪرا“

ستار کي سندس بي ادبيءَ واري لهجي ۽ لفظن تي ڪاوڙ اچي ويئي، ”ڳالهائين ڪيئن پيو جبار، آءُ تنهنجو وڏو ڀاءُ آهيان.“

”ڇا چيو اٿم، اهوئي ته طارق خان کي گهر بنائڻ جي اجازت تو ڇو ڏني؟“

”پوءِ ڇا ٿيو، ڪهڙو نقصان آهي ان ۾ اسان جو. زمين اسان جي آهي گهر به اسان جو ٿيندو؟“

”ڪڏ جي تري ۾ وڃي گهر، مون کي هتي طارق خان جو گهڻو اچڻ وڃڻ نٿو وڻي!“

”ڇو نٿو وڻي؟“

”جاني به هاڻي اسان جي هٿن کان ٻاهر نڪرندي ٿي وڃي. بابا ته ڪجهه سمجهي ٿي نٿو!“

جبار ڏک مان چيو ته ستار چرڪي چيو، ”هيڏي جبار، بابا جي طبيعت سهي ناهي. توکي ته پاڻ به خبر آهي ته ڊاڪٽرن ته توکي ئي چيو آهي ته سندس دل جو معاملو نيڪ ناهي ۽ هاڻي رڳو کيس خوش ڪرڻ جي ڪوشش ڪريو.“

”ها خبر اٿم!“

”پوءِ ماڻ ڪري ويه!“

جبار ماڻ ڪئي ته ستار به مطمئن ٿي ويو. طارق خان پاران وڏا ۽ گهرا گهرا تحفا هاڻي وڏن کان وٺي ننڍڙن ٻارن تائين سڀني لاءِ ڌار ڌار ايندا هئا ۽ جان بيبی جو ته خوشيءَ مان زمين تي پير ٿي نه ٽڪندو هو. حمل خان پنهنجي ڪمري ۾ گهڻو ڪري گورين جي اثر ۽ گهر ڪري ستل هوندو هو، اتي جان بيبی ۽ طارق خان جون گهريون ملاقاتون ٿينديون هيون ۽ طارق خان لاءِ مخصوص ٿيل ڪمره به ٻنهي جي پناهه هو. جيڪو سندن دلين وانگيان سندن رازدار هو.

طارق خان جي جاءِ حويليءَ کان ٿورو پرتي زور شور سان بنجي رهي هئي. مصطفيٰ خان وارن کي به خبر پيئي هئي. اهي به

آيا پر حمل خان ۽ ستار کين مطمئن ڪري ڇڏيو. زهره پنهنجي مڙس مراد ۽ تن سالن جي پٽ اسد سان گڏجي آئي هئي.
 ”جاني، هيءُ وري ڪهڙي بيهودي حرڪت ڪئي اٿئي؟“
 ”زهره، ٻيا چون ٿا ته پلي چون پر تون نه چئو... آءٌ ڦٽجي پوندس!“

جان بيبيءَ ڏک مان چيو ته زهره کيس پاڪر پائي چيو، ”جاني، سچ ته تنهنجو ڪو ڏوهه ناهي. جڏهن قسمت اهڙو ڪسب هلائيندي آهي ته پوءِ تو جهڙي سمجهدار ۽ باوقار ماڻهوءَ وٽ به ميارون ڊوڙون پائي اينديون آهن ۽ هاڻي هتي جيڪو طارق خان جاءِ بنائي ويهندو ته اهو اسان جي خاندان لاءِ هڪڙي قسم جي خواريءَ جو جهنڊو هوندو... بس، ان ڪري ئي توکي چيو اٿم.“
 ”ڪهڙي خواريءَ جو جهنڊو، ادا مهراب خان به آيو هو ان به بابا ۽ ادا ستار کي چيو ته پلي طارق خان هتي جاءِ بنائي. باقي ادا جبار کي ته...“

”جاني، جبار جيترو ذهين آهي اوتروئي جذباتي به آهي. تون ڪائنس هوشيار رهجين. مان ته هاڻي هن حال ۾ تو وٽ اچي نه سگهندس!“

زهره پنهنجي وڏيل پيٽ ڏانهن اشارو ڪري چيو ته جان بيبيءَ لاپرواهيءَ مان چيو، ”افي ڪٿي آهي، صفا مون کي وساري ڇڏيو اٿس؟“

”ان ويچاريءَ سان ته ويدن آهي جاني. هڪڙو ٻار جڻي ٿي ڪڍي ته ٻيو ٿو پيٽ ۾ پويس... ويچاري ڪيڏانهن به نڪري نٿي سگهي. تون ڇو نٿي وٽس وڃين. لا، ايڏي ته خوش ٿيندي جو بس ڪانهي!“

”ها، آءٌ ضرور وٽس ويندس. پر بابا جي طبيعت جي ڪري نٿي نڪران، تو وٽ به هاڻي ڪٿي ٿي اچان؟ باقي افي ٻار ۾ وقفو ڇو نٿي ڪري؟ طاهره وانگي.“

”طاهره جي ماءُ ۽ پيڻيون هوشيار آهن، شهر ۾ ٿيون رهن آهي طاهره کي سنڀالي ڄاڻن ٿيون، باقي اسان جا حال آهي آهن. ايئن ئي

پيو گاڏي کاتو هلندو!

”چو چو، تون وري ڪهڙي ٿي جهنگ ۾ رهين. هتي به ڊاڪٽريائيون اينديون آهن سڄي خبر اٿو باقي مڙيئي ٿي ڳالهيون ڪرين. گوريون ته هتي به ملن پيون سيئي لنگهيون لوريون به پيون کائين. ملوڪان ۽ ختو به کائين پيون.“

بئي تهڪ ڏيئي کلڻ لڳيون. ملوڪان ۽ ختو چانهه رکي ويون ته زهره چيو، ”جاني، هتي گهر ۾ ته تون طارق خان سان ملي ٿي سگهين ۽ ملين پيئي ۾ جڏهن سندس جاءِ تيار ٿي ويندي ۽ هو پنهنجي جاءِ ۾ رهندو، ته پوءِ تون ساڻس ملي ڪيئن سگهندين؟“

جان بيبيءَ وات ۾ بسڪٽ وجهي پيپرواهيءَ مان چيو، ”ملڻ ۾ ڇاهي!“

زهره ڪيڪ کائيندي چيو، ”واقعي تو لاءِ هاڻي ڪابه ڳالهه وڌيڪ مشڪل ناهي رهي.“

”ها، ان بيت وانگيان ته، سوريءَ چڙهڻ، سيج پسڻ، ايءُ ڪم عاشقن...“

زهره بسڪيٽ کائي چيو، ”جاني، ڪيڪ ۽ بسڪٽ بيئي زبردست آهن، ڪنهن آندا آهن؟“

”طارق خان!“ جان بيبيءَ مشڪي چيو ته زهره چرڪي پيئي. ”جاني، خدا جو قسم ته هاڻي آءُ توکان ڊڄان ٿي الائي ڇا ٿيندو؟“

طارق خان جي جاءِ جڏهن تيار ٿي ته هن سڀني جي دعوت پنهنجي نئين جاءِ ۾ ڪئي. جبار بهانو بنائي دوستن ڏانهن نڪري ويو. باقي ٻيا سڀئي شريڪ ٿيا. طارق خان مهربان خان، عزيز خان، تاج بيبي ۽ سسئي کي به وٺي آيو هو. طارق خان ڪراچي مان ماهر باورچي آندا هئا. کاڌو زبردست هو، دعوت عاليشان ٿي ۽ رات جو راڳ جي شاندار محفل ٿي جيڪا صبح تائين هلي... صبح جو طارق خان سڀني وڏن ننڍن کي سوکڙيون ڏيئي ساڻن موڪلايو. گهر اچڻ ساڻ جان بيبيءَ کي الائجي چو مٿي ۾ شديد سور پئجي ويو... تيل، ٽڪيون، گوريون زور ۾ ٻنپهرن تائين

سور برداشت کان ٻاهر ٿي ويو. جبار ته جيئن ڪلهه دوستن ڏانهن ويو هو اڃان نه موٽيو هو. ستار به ٻاهر نڪري ويو هو. شموءَ جان بيبيءَ جي تڪليف ڏسي، ڊوڙندي طارق خان ڏانهن پڳي، ”سائين جيجي جانل ڪي ڏاڍو مٿي ۾ سور آهي.“

طارق خان پريشان ٿي اٿي بيٺو، ”ڇا جي ڪري مٿي ۾ سور پيو اٿس. رات ته سڄي رات نڪ هئي پوءِ ڇو ٿيو اٿس، ڪنهن ڳالھيو ٻولھايو ته نه هئس؟“

”نه سائين، ڳالھايو ته ڪنهن به نه هئس... پر سائين مٿي ۾ تمام گھڻو سور اٿس.“

طارق خان هڪدم حويليءَ ۾ آيو. جان بيبيءَ جي ڪمري ۾ ستار، حسنہ ۽ مايون هيون. حمل خان ڪي دل جي تڪليف ڪري نه ٻڌايو ويو هو. طارق خان ڪمري ۾ ايندي ساڻ چيو، ”مون ڪي هينئر شمو ٻڌايو آهي. ڊاڪٽر ڪي آندو اٿو؟“

”آءٌ ته هئس ئي ڪونه، هينئر آيو آهيان ته حسنہ ڳالھ ڪئي.“
طارق خان جان بيبيءَ ۾ نهاري چيو، جيڪا تڪليف گھڻي هئڻ جي ڪري بيچين ٿي رهي هئي.

”مان ڊاڪٽر وٺي ٿو اڃان.“

ٿوري ئي دير ۾ طارق خان ڊاڪٽر ڪي وٺي آيو. جنهن اچي انجيڪشن هڻي دوائون وغيره ڏنيون.

ستار چيو، ”ادا، اوهان رات کان ٿڪل آهيو. ڊاڪٽر ڪي آءٌ ٿو ڇڏڻ وڃان.“

ڊاڪٽر ڪلي چيو، ”هاڻي آءٌ به پنهنجي گاڏي ٿو وٺان پوءِ اوهان ڪي واپس پهچائڻ جي تڪليف ڪانه ٿيندي.“

طارق خان ڪلي چيو، ”ها يار، اهو احسان اسان تي ضرور ڪجو!“

ستار ڊاڪٽر ڪي وٺي ڪمري کان ٻاهر نڪتو ته طارق خان پلنگ جي ڀر ۾ رکيل صوفي تي ويهي رهيو. حسنہ ٻارن جي روئڻ تي هلي ويئي. حسنہ جي وڃڻ کان پوءِ طارق خان اٿي جان بيبي جي مٿي تي آهستي هٿ رکي پڇيو، ”هاڻي تڪليف ڪيئن آهي؟“

جان بيبيء اڪين جا خوبصورت چير مٿي کنيا. ”هاڻي ڪجهه
 بهتر آهي. پر اوهان ڇو تڪليف ڪئي؟“
 ”جان، مهرباني ڪري مون کي امتحان ۾ نه وجهندي ڪرا.“
 ”ڪهڙا امتحان؟“

”اهيئي، جيئن هينئر مٿي ۾ سور پيو اٿئي. ڏس، مان ڪيڏو
 پریشان آهيان. مهرباني ڪري جلدي نيڪ ٿي وڃ نه ته...“
 ”نه ته؟“

”نه ته آءُ به بيمار ٿي پوندس!“

جان بيبيء هڪدم چرڪي ويهي سندس چپن تي هٿ رکي ڇڏيو، ته
 طارق خان سندس هٿ جهلي بيساخته چمي ڏني ۽ مشڪي اچي صوفي
 تي ٽيڪ ڏيئي ويٺو. حسن ميان کان چانهه وغيره کڻائي آئي، ”ادي، پنهنجو
 ئي گهر آهي تڪليف نه ڪندا ڪريو. آءُ صفا هينئر پي آيو آهيان.“
 حسن کلي چيو، ”ادا، اسان کي خبر آهي ته اوهين پنهنجي گهر
 وارا آهيو.“

طارق خان شاندار تهڪ ڏنو ۽ حسن ۽ جان بيبي به کلي پيون.
 طارق خان چانهه پيئندي حسن ۾ نهاري مشڪي چيو، ”جاني سنا
 بهانا ڪري ڄاڻندي آهي.“
 ”ڪهڙا بهانا؟“

”اهيئي جيئن هينئر مٿي جي سور جو بهانو ڪيو هيئي.“
 ”هي بهانو آهي؟“

”بيو نه ته... هاڻي ڪٿي آهي مٿي وارو سور؟“
 حسن کلي چيو، ”ادا، مٿي ۾ ته تمام گهڻو سور هئس، پر
 انجيڪشن جي ڪري جهڪو ٿيو هوندس.“
 ”ادي، اوهين ٿا چئو ته ڪٿي مڃون ٿا.“

حسن کلي ڪمري کان ٻاهر نڪتي ته جان بيبي ڇاڳ ڪندي
 چيو، ”مان مري وينديس، تڏهن به بهانو ڇڏجان!“
 طارق خان تڙپي سندس چپن تي هٿ رکيو ته جان بيبيء
 سندس هٿ کي جهلي چمي ڏني.
 ”حساب برابر ڪري ڄاڻين ٿي جانان!“

۽ مشڪندو سندس ڪمري کان ٻاهر نڪتو ته ٻاهرين دروازي مان جبار اندر داخل ٿيو! طارق خان کي جان بيبیءَ جي ڪمري مان مشڪندي نڪرندو ڏسي سندس منهن ڳاڙهو پيئرو ٿي ويو ۽ هو وري پنيرو ٿي ٻاهر نڪري ويو. طارق خان جي چهري تي آيل مرڪ هڪ ئي پل ۾ غائب ٿي ويئي. جبار کي وري ويندو ڏسي ڏک ۽ فڪر ۾ سندس چهرو سڀاڻ ٿي ويو. حمل خان جي ڪمري ۾ آيو جتي ستار به هو. طارق خان کانئن موڪلايو ته ستار چيو، ”ادا، بابا کي ڪجهه بخار آهي.“

”ڊاڪٽر جي ضرورت آهي، آڻيان؟“

”نه پٽ، ڊاڪٽر جي ضرورت ناهي، نيڪ آهيان.“

طارق خان بيٺي ئي بيٺي ساڻن موڪلايو.

”ڇو پٽ، هيٺئر آئين هيٺئر ئي پيو وڃين!“

”ڇاڇا، سويل آيو هئس...“

”بابا، اسين اندر هياسين!“

”پٽ تنهنجي جاءِ ته ڏاڍي سٺي آهي، سڀني کي وڻي آهي.“

”مهرباني ڇاڇا، هاڻي اوهان جي واري اهي جاءِ ڏسڻ جي.“

”انشاءالله پٽ، ضرور ڏسبي.“

طارق خان وري به ساڻن موڪلايو. ستار کيس گاڏي تائين

چڏڻ هليو.

باب چٽيهون

طارق خان جي جاءِ تي اچڻ ۽ ساڻس ملڻ جان بيبيءَ لاءِ قطئي مشڪل نه هو. ساڻس گڏ حويليءَ جون سيئي مايون ۽ نوڪر هئا جيڪي سندس جانثار هئا ۽ کيس اتي پهچائي ۽ سلامتيءَ سان واپس آڻيندا هئا. مهرباب خان تائين به طارق خان ۽ جان بيبيءَ جون تڙيون ڦڙيون ۽ اڏامندڙ خبرون پهچڻ لڳيون هيون. هن جي اندر ۾ طارق خان لاءِ محبت جو اڻاه سمنڊ هو ته جان بيبي جيڪا سندس پهريون پيار ۽ گهرج هئي ان لاءِ به وڻس پيار ڀريو نرم گوشو هو، ۽ اها به کيس خبر هئي ته طارق خان گهر ۾ خوش ناهي ۽ جان بيبي سان به ناانصافي ٿيل آهي. هونئن به ماڻهو جن سان پيار ڪندو آهي انهن جا گناه به ثواب پاسندا آهن. مهرباب خان به اهي ڳالهيون ايئن لنوايون ڄڻ هن ٻڌيون ئي نه هيون يا انهن سان سندس ڪو واسطو ئي نه هجي. اڄ به جڏهن طارق خان وڻس آيو ته هو ساڻس ايئن سڪ مان پاڪر پائي کلي مليو ڄڻ کيس ڪنهن به ڳالهه جي خبر نه هجي. طارق خان اندر حويليءَ ۾ عزيز خان سان ملڻ آيو ته اها کيس بيمار ۽ جهيڙي نظر آئي.

”ڇا آهي ماسي، طبيعت نيڪ ناهي ڇا؟“

عزيز خان ساڻس کيڪاري ڀلنگ تي ويهندي چيو، ”بس پٽ، عمر سان گڏ صحت به موت تي کائي. بس، الله پنهنجيءَ هلنديءَ هلائي ته لڪ شڪر.“

طارق خان صوفي تي ويهندي چيو، ”اهو وري ڇا بيئي چوڻ ماسي، اوهان جي عمر ڇا ۾ وڏي آهي! الله سائين اوهان کي وڏي حياتي ۽ تندرستي ڏي.“

”طارق خان، امان کي سمجها، امان هاڻي مون کي ڊيڄاري ٿي.“ مهرباب خان ماءُ جي ڀر ۾ ويهي کيس پاڪر پائي چيو ته عزيز جان مشڪي چيو، ”پٽ، الله سائين اوهان ٻنهي کي وڏي ڄمار ۽

صخت ڏي ۽ پاڻ ۾ اڳ کان به مٿي محبتون ڏيئي ٻچن سان خوش رڪي. منهنجو ڇا آهي، سٺو وقت گذاريم. هاڻي اوهان ٻچن جي هٿن ۾ وڃان ته سون ٿي وڃان!

طارق خان صوفي تان اٿي اچي پلنگ تي سندس ڀر ۾ ويهي چيو، ”ماسي، ماءُ بنا زندگي گذارڻ ڪيڏي ڏکي ۽ اڏوري آهي اها مون کي خبر آهي. ماءُ اهو گهاٽو وڻ آهي جيڪا پاڻ ڪاڙهڻ ۾ ڪڙهي ٻچن کي ڇانو ڏيندي آهي ۽ جيڪي ٻار ماءُ جي هنج ۾ پلجي وڏا ٿا ٿين انهن کي ڪنهن جي به پرواهه نه هوندي آهي، ڇو جو اهي مڪمل ۽ بااعتماد ٿيندا آهن ۽ دنيا ۾ دستياب ٿيندڙ پيار ۽ محبت انهن لاءِ اڻ ڏنل ۽ انوکي چيز نه هوندي آهي. آءُ ڇهن سالن جي عمر ۾ يتيم ٿيو هئس ۽ سڄي زندگي ماءُ جو وڃايل، گر ٿيل پيار گوليندو رهيس ۽ شايد زندگيءَ جي پڇاڙڪن پساهن تائين گوليندو رهندس ڇو جو اهو منهنجو ويساهه آهي ته جنهن جي ماءُ ٻاروٽڻ ۾ گذاري ويندي آهي اهو پيار جو ايڏو ته پياسو ۽ ترسيل هوندو آهي جو جيون جي آخري لمحي ۾ به پياسو ئي رهندو. ڇو جو ماءُ هوندي ئي نه ته پوءِ اهو ڀرپور پيار ڪيس ڪير ڏيندو؟“

عزيز جان پيار مان سندس ڪلهي تي هٿ رکي چيو، ”الله سائين توکي وڏي حياتي ڏي. هاڻي توکي ڇا جي پرواهه آهي. لکن جو آسرو ۽ اميد آهين. رب توکي ٻچڙا ڏنا آهن سهڻي پيار ڪرڻ واري زال اٿئي. توکي ڇا جي غرضي آهي سوين سلامي اٿئي. اڃان به رب وڌيڪ عزتون بخشيندو.“

طارق خان چرڪي مهربان خان کي ڏٺو جيڪو پڻ اداس ٿي ويو هو. ڇو جو کيس خبر هئي ته هو گهر ۾ ڪيترو خوش آهي. طارق خان مرڪي چيو، ”آمين، آمين. مهرباني. باقي هاڻي اوهان پنهنجي عمر جي ڳالهه نه ڪجو.“

”طارق خان، خبر اٿئي، امان مون کان فقط پندرهن سال وڏي آهي، ۽ اهو فرق وقت گذرڻ سان ته هيڪار ختم ٿي ٿو وڃي جڏهن اولاد وڏو ٿي ويندو آهي. ڇو جو پندرهن سورهن سالن جو فرق ته

پائرن ۽ پينرن ۾ به ٿي ويندو آهي. سو هاڻي اسين ماءُ ۽ پٽ نه بلڪه پيءُ ۽ پيٽ ٿا لڳون!

”واقعي به مهربان خان، ماسي تنهنجي ماءُ نه بلڪه پيٽ لڳندي آهي. ڇو جو هاڻي توکي به مون وانگيان پريا پئجي ويا آهن.“
 تنهي کليو. تاج بيبي ۽ سسئي به ٻارن سميت اچي ويٺيون هيون. ڪجهه دير ڪچهري ڪرڻ کان پوءِ طارق خان اٿي چيو،
 ”هاڻي آءُ هلندس.“

مهربان خان به ساڻس گڏ اٿي چيو، ”اڄ ته اسان وٽ ٽڪي پئو يار.“

”نه يار، اڄ منهنجو ارادو ڪراچي وڃڻ جو آهي. هتي جاءِ تي به ٽي ڏينهن رهيو آهيان سو...“

۽ سڀني سان موڪلائي مهربان خان سان گڏجي حويليءَ کان ٻاهر آيو ته مهربان خان انهرو ٿي چيو، ”طارق خان، امان جي طبيعت نڪ ناهي، بلڪه گهڻو نڪ ناهي.“

طارق خان سنجيدگي مان چيو، ”مون به محسوس ڪيو آهي. ماسي واقعي نڪ ناهي. پوءِ ڪيس ڪراچي وٺي هلون؟“

”منهنجو به اهوئي خيال آهي... رات جو ساھ ۾ تمام گهڻي تڪليف ٿيندي اٿس.“

”۽ اتي اسپتال ۾ هوندي ته آڪسيجن ۽ ٻيون به ڪيئي سهوليتون آهن اتي، جنهن جي ڪري حالتن کي منهن ڏيئي ٿو سگهجي.“

”ڏسان ٿو.“

”پوءِ آءُ بيهان، گڏجي هلون!“

”ايئن ڪٿي امان راضي ٿيندي يار، هينئر پلي تون وڃ ٿي سگهي ته آءُ به تنهنجي پٺيان ئي اچان... پر تون هوندين ته ڪراچيءَ ۾ ئي، ڪراچيءَ کان ٻاهر هليو ته نه ويندين نه؟“

”نه، آءُ ڪيڏانهن به نه ويندس. اوهان جو انتظار ڪندس.“

باب ستتيهون

گهر اچي طارق خان بيحد مصروف ٿي ويو. پر کيس عزيز جان جو الڪو يڪوئي لڳو پيو هو. ”اسان جون مائرون اولاد جي سک خاطر ڇا ڇا نه ڪنديون آهن پر جڏهن کين پاڻ کي ڪو ڌڪ ۽ تڪليف ايندي آهي ته هو مشڪي لڪائي ڇڏينديون آهن ته متان اولاد کي ڪا تڪليف ۽ هلاڪي ٿئي ۽ پوءِ هو ايئن ئي ڳري ڳري ختم ٿي وينديون آهن. ماسي عزيز جان پڇي امير بيبيءَ وانگي مهرباب خان جي تڪليف جو سوچي ڪڏهن به ڪراچي نه ايندي، هن کي آڻڻو پوندو. هو مهرباب خان سان ڪڏهن به اچي نه سگهندي. مون کي ئي وڃڻو پوندو وري...“

ڀاڳيءَ اچي چيو، ”سائين، سائين مهرباب خان جو ماڻهو آيل آهي اوطاق ۾ وينو آهي.“

طارق خان جي هٿ ۾ جهليل ڪافيءَ جو مڱ چلڪي پيو ۽ سندس زبان مان هي لفظ اٿلي پيا ته ”يا الله خير ڪجانءِ.“

هڪدم اٿيو ۽ تڪڙيون تڪڙيون وڪون ڪڍي اوطاق ۾ آيو ته سردار مهرباب خان جو ڪمدار ڌڻي بخش غمزده ويٺو هو. طارق خان کي ڏسڻ سان اتي بيٺو، ”سائين وڏي امان برقعو مٽائي ويئي.“

ڌڻي بخش لڙڪ لاڙيندي ٻڌايو ته طارق خان ڄڻ ڌڏي ويو ۽ سندس اکين مان هنجون شپڪا ڪري ڪرڻ لڳيون. ”او، انا الله وانا عليه راجعون.“

طارق خان اتي باز جيان پهچي ويو. مهرباب خان ساڻس ڀاڪر پائي روئڻ لڳو. ديدار ڪرڻ مهل ته وڏا دردناڪ منظر هئا. عزيز جان رڳو سردار مهرباب خان جي ماءُ نه هئي، هوءَ ته پاڻ راڄن جي سردار هئي ۽ مهرباب خان جي موجودگي ۾ به ڪيئي فيصلا سندس لاءِ ايندا هئا ۽ هوءَ پاڻ ڪندي هئي. ماڻهو ايئن اچي پلٽيا هئا جو

لٺ هنئين پٽ تي نٿي پيئي. اصل تر چنڊڻ جي به جاءِ نه هئي. سڪندر خان ۽ حسن جان به آيا هئا ۽ ساڻن گڏ شهناز به آئي هئي ڇو جو طارق خان ته ٻڌڻ شرط هليو ويو ۽ کيس اهو چئي ته تون اديءَ وارن سان اڇجانءِ، حمل خان کي دل جي تڪليف هئڻ ڪري پيڻ جي موت جي خبر نه ٻڌائي ويئي هئي. ٻيا سڀئي گهر جا ڀاتي آيا هئا، ستار ۽ جبار جون ته اڪيون روئي روئي سُجي ويون هيون، تاج بيبي ۽ جان بيبيءَ جي دانهن تي ته ڏليون پُرزا تي ٿيون، جان بيبي پڦي جو آخري ديدار ڪرڻ مهل بي هوش ٿي ويئي هئي، سندن پڦي هئي به ته اهڙي ئي شفيق، مهربان ۽ سندن لاءِ پنهنجي اڪيلي ۽ لائق پٽ سردار مهراب خان سان ذري ذري تي اٽڪي پوڻ واري ۽ کين مان مٿائون ڏيڻ واري هئي. ڏاڍا دل ڌاريندڙ لمحا هئا. ديدار ڪندي جڏهن سردار مهراب خان پنهنجي ڀرجهل، ڪلهي شريڪ ماءُ جي بي جان نرڙ کي چسي ڏني ته سخت کان سخت دل ماڻهو به اوچنگارون ڏيئي روئڻ لڳا. جنازي ڪٿڻ مهل جڏهن سردار مهراب خان اوچنگارون ڏيندي چيو، ”اڃان پلي امان گهر ۾ هجي، ٿوري دير ڇڏيو ته گهر ۾ رهي!“

ته طارق خان پاڻ تي انتهائي ضبط ڪري روئڻ جهلي ڪائس جنازي ڪٿڻ جي موڪل ورتي هئي. دفن ڪرڻ کان پوءِ رات جو جبار، جان بيبي ۽ طاهره کي گهر وٺي ويو. ڇو جو سڀني جي وڃڻ ڪري حمل خان پريشان ٿي ويو هو. ستار مهراب خان وٽ ئي رهيو هو ۽ جبار به صبح جو وري آيو هو. سڪندر خان ڪلهي ڪانڌي تي ڪراچي هليو ويو هو. حسن جان ۽ شهناز اتيئي رهيل هيون. تيجهي تي وري به سڪندر خان آيو ته شهناز به طارق خان کان موڪل وٺي انهن سان گڏ ڪراچي هلي ويئي. طارق خان ڏهن ڏينهن تائين مهراب خان سان گڏ تڏي تي ويٺل رهيو. ڪفن دفن کان وٺي لنگهڻي ۽ تيجهي ۽ ڏهين تائين سڀئي خرچ طارق خان پاڻ ڪيا. مهراب خان چيو، ”مون کي ڪنهن به لمحي پاءُ جي ڪمي محسوس ٿيڻ نه ڏٺي طارق خان، آءٌ تنهنجو شڪرگذار آهيان.“

”شڪرگذاريءَ وارو لفظ واپس وٺ مهراب خان، انهن مان

اوپرائپ واضح ٿي نظر اچي. مون ڪڏهن به توکي پاڻ کان ڌار نه سمجهيو آهي ۽ ماسي ته منهنجي به ماءُ هئي.“

عزيز جان جي تڏي تي جنهن به مهل طارق خان جبار جي سامهون ٿي آيو ته جبار هڪدم پاسو ورائي هليو ٿي ويو. ڪنهن به مهل هو طارق خان سان گڏجي تڏي تي نه وينو. طارق خان جو چهرو ان مهل ڏک مان ڳاڙهو ٿي ٿي ويو. مهرباب خان اهو سڀ ڏسي ۽ محسوس ڪري رهيو هو. ”ڇا ڳالهه آهي طارق خان، تون ۽ جبار هڪ ٻئي سان ناراض آهيو ڇا؟“

طارق خان انهرو ٿي چيو، ”مان ته ناراض ناهيان پر الائي ڇو جبار مون کان لنوائيندو آهي؟“

مهرباب خان ڪنڌ هيٺ ڪري خاموش ٿي ويو ته طارق خان ڏک مان چيو، ”جبار اگر منهنجي اتي گهر بنائڻ تي ناراض آهي ته مان کيس گهر ڏيئي هليو ٿو وڃان!“

مهرباب خان اداس لهجي ۾ چيو، ”آءٌ جبار کان معلوم ڪندس پر... خير نيڪ آهي... سڀ نيڪ ٿي ويندو!“

مهرباب خان اهي لفظ ايئن ورتا جو کيس به انهن تي ويساھ نه آيو هو، ”مامي جي طبيعت نيڪ ناهي... اڃان ته امان جي وڃڻ جو به کيس نه ٻڌايو ويو آهي.“

طارق خان اٿندي چيو، ”مان به اتان ڇاڇا وتان ٿي پوءِ ڪراچي ويندس.“

”آءٌ به مامي ڏانهن ويندس پر رڳو ماڻهن جي جهور گهٽ ٿيئي ۽ پيو وري ڊڄان ٿو ته متان مامي کي ڏسي روئي نه پوان... بلڪه روئي پوندس. هڪ جهڙائي آهن نه.“

”واقعي ڇاڇا حمل خان ۽ ماسي عزيز جان هر شڪل آهن.“ مهرباب خان رومال سان هنجون اگهي چيو، ترو ڪاپي... رڳو هي مرد ۽ هوءَ عورت هئي... اهوئي فرق هو!!“

۽ هو باقائده روئڻ لڳو... طارق خان کيس پاڪر پائي چيو، ”يار، واقعي به اهي ڳالهيون وسارڻ جون ناهن... نه ئي ايئن چوڻ سان ته، نه روءِ. ته هنجون بيهي وينديون. پر يار هي سڄو ڪاروبار

هاڻي اڪيلي توکي ئي سنڀالڻو آهي. ماسي نه رڳو تنهنجي ماءُ هئي پر تنهنجو پيءُ، ڀاءُ ۽ پيڻ به هئي هاڻي اهڙي سڀني ڪردار توکي نڀائڻا آهن.“

اندران حويليءَ مان حوا ۽ سڪان ڊوڙنديون آيون، ”سائين سائين، جيڪي سسئيءَ کي ڏيءَ ڄاڻي آهي.“

مهراب خان جي روتل هنجن هاڻي چهري تي مرڪ اچي ويئي. طارق خان به مرڪي چيو، ”ماسي عزيز جان وري اچي ويئي آهي... نيائيءَ تي ماسيءَ جو نالو رکجڻ!“

مهراب خان رومال سان لڙڪ اگهي خوش ٿي چيو، ”ها، امان اچي ويئي آهي... کيس ڪيڏو انتظار هو ته سسئي کي پلي ڏيئي ٿيئي کيس به پيڻ نه هئي مون کي به ڪا پيڻ نه هئي ۽ جڏهن تاج بيبيءَ کي ڏيئي ٿي هئي تڏهن به ڏاڍي خوش ٿي هئي... وڏيون خوشيون خيراتون ۽ شادمانا ڪيا هئاسين، توکي ته سڄي خبر آهي. هاڻي به جڏهن سسئيءَ کي هڪ ٻي پٺيان به پٽ ٿيا هئا ته چيائين، هن پيري هروڀرو ڏيئي جڻجڻ سسئي ۽ اسان سڀني ڏاڍو ڪليو هو ته جڻ ڏيئي جڻڻ سسئي جي هٿ ۾ آهي. مان امان جو ئي نالو رکندس طارق خان، ۽ خدا ڪري ته هوءُ امان جهڙي ئي ٿيئي.“

۽ وري به سندس اکيون لڙڪن مان پرڄي آيون. طارق خان پنهنجي رومال سان سندس اکيون اگهي چيو، ”تون پلي اندر حويليءَ ۾ وڃ، آءٌ هينئر وڃان ٿو پوءِ وري تڪڙو ئي ايندس.“

ستار به ٻڌو هو اهو به مهراب خان وٽ آيو، ”ادا، پڦيءَ جي اچڻ جون مبارڪون هجن.“

۽ ستار به روئي پيو. طارق خان کي وڃڻ لاءِ تيار ڏسي چيائين، ”ادا، ڪيڏانهن پيو وڃين؟“

”ڪراچي ٿو وڃان پر ڇاڇا حمل خان سان ملي پوءِ!“
 ”مان به گهر ويندس، جبار هتي ئي آهي ۽ آءٌ سڀاڻي وري ايندس!“

ستار طارق خان سان گڏجي گاڏيءَ ۾ ويٺو.

باب انٽيهون

عزيز جان جي ورسِي ٿي ويئي هئي پر اڃان تائين حمل خان کي سندس وفات جو نه ٻڌايو ويو هو. هو جڏهن به پيٽ لاءِ پڇندو هو ته کيس اهوئي جواب ٿي ڏنو ويو ته هوءَ گهر ۾ ترڪي ڪري پيئي آهي، جنهن جي ڪري سندس جنگه ڦٽي پيئي آهي ۽ هو گاڏيءَ ۾ ويهي هتي اچي نٿي سگهي. ته هو ضد ڪرڻ لڳندو هو، ”ته پوءِ مون کي وٽس وٺي هلو، آءٌ ٿو اوڏانهن وڃان.“ هو اٿڻ جي ڪوشش ڪندو هو ته سندس ساهه پرڃي ويندو هو ۽ هو وسامي وري لپتي پوندو هو.

اڄ سندس طبيعت گهڻي خراب هئي. سڀني سئوٽ، پائيتا ۽ پاڻيجو مهرباب خان وٽس ئي هئا سڀني کيس ڪراچي وٺي وڃڻ لاءِ تيار هئا. پر ڊاڪٽر، حمل خان جي ڪمري کان ٻاهر نڪري چيو، ”سائينءَ جي حالت هيئن سفر ڪرڻ جهڙي ناهي... ٿورو انتظار ڪريو... بي پي تمام گهڻو وڌيل آهي... خدا ڪندو ته رات تائين حالت ڪجهه بهتر ٿيندي ۽ پوءِ فيصلو ڪري سگهيو ته ڪراچي وٺي وڃجي يا نه. باقي هن مهل قطعي به نه... آءٌ اجازت نٿو ڏيئي سگهان کيس ڪراچي وٺي وڃڻ جي.“

حمل خان ان دوران ڪيئي ڀيرا عزيز جان لاءِ پڇندو رهيو. سڀني پنهنجا لڙڪ لڪائي کيس چيو پي ته، بخار اٿس رات تائين اچي ويندي. مهرباب خان ستار کي چيو، ”طارق خان کي مامي جي طبيعت جي باري ۾ ٻڌائڻ ضروري آهي ستار، نه ته کيس ڏک ٿيندو. مامي کي الله وڏي حياتي ڏي... باقي هاڻي الله ۾ وڏو آسرو آهي نه ته...“

”واقعي ادا، ٻڌائڻ ته ضروري آهي... باقي هتي فون نه هئڻ جي ڪري ڪيڏي مصيبت آهي ذري ذري لاءِ ماڻهو پاڻ وڃي اتي پهچي باقي ٻيو طريقو ڪونهي. ڏسان ٿو... ڪو ماڻهو موڪليان.“

”نه پوءِ تون ڇڏ، آءُ ٿو موڪليان.“

جبار چڙي چيو، ”طارق خان کي ٻڌائڻ ڇو ضروري آهي. اسان مري ويا آهيون، جو بابا جو علاج ۽ خدمت نٿا ڪري سگهون. ڇو ڀلا اچي طارق خان کي مٿي تي کنيو اٿو!“

ستار ته جبار جي خيالن کان واقف هو پر مهربان خان جنهن کي ڪجهه ته خبر هئي پر ايتري حد جي خبر نه هئي. سو کيس حيرانيءَ مان تڪڻ لڳو.

”ڇو جبار، طارق خان تي ڇو ايڏو ڪاوڙيل آهين؟“

مهربان خان بلڪل ايئن سوال ڪيو هو کيس ڪولڻ لاءِ ڄڻ هو صفا لاعلم هجي. پر جبار ماڻ رهيو هو. شايد موقعي جي مناسبت سان... رات جو حمل خان جي طبيعت انتهائي خراب ٿي ويئي ۽ هو بيهوش ٿي ويو. سڀئي روئڻ پئڻ لڳا. ڊاڪٽر به سندس حالت ڏسي گهٻرائجي ويو. ”بابا، زندگي خدا جي هٿ ۾ آهي هاڻي دوا نه دعا جي ضرورت آهي، منهنجي خيال ۾ ته برين هيमريج ٿي ويو اٿس. بس دعا ڪريو.“

حمل خان جي ڪمري ۾ مڪمل ماڻ هئي. ڪنهن ڪنهن مهل جان بيبيءَ جا سڌڪا ماڻ کي ٽوڙي ٿي ويا. مهربان خان جو حڪم هو ته، ”جنهن کي به روئڻو آهي، اهو ڪمري کان ٻاهر نڪري روئي.“ حمل خان جي ساهه ۾ ٿورو ڪرڪو هو، ٻاهر ستار ۽ جبار ڪيئي ڦنڊرون (ڊڳا ۽ گئون) صدقي ۽ خيرات جون ڪهائي ڇڏيون هيون. مهربان خان ڌار پنهنجي مامي تان خيرات ۽ قرآن خوانيون پي ڪرايون. جان بيبيءَ ته اٽلي ڪيترا پئسا گهوري صدقو ڪري پيءُ جي مٿان واري غريبن کي ڏنا هئا. رڌڻي ۾ سوڍيءَ اچي چيو، ”شمو، سائين حمل خان کي ساهه ۾ تڪليف ته تمام گهڻي آهي. جهڙي سڪرات اٿس!“

شموءَ چرڪي کيس ڌڙڪو ڏيندي چيو، ”سوڍي، خدا تنهنجي منهن ۾ چار وجهي، سائين حمل خان کي ٿي سڪرات جو چوڻ. الله پناهه ڏي. سڪرات وارا ماڻهو مون به ڏٺا آهن، تو به ڏٺا آهن، باقي سائين حمل خان جي ساهه ٻارن ۾ ئي گيرئون ٿيئي. الله چوٽڪارو ڏيندس.“

سوڊيءَ ڊجي چيو، ”آءُ ته بينوائي، بيشئي آهيان. هيترا خيرات ۽ صدقا پيا ٿين سو سڪرات ڪٿي هوندي. اي الله تون سائين حمل خان کي چڱيلائي ڏي.“

سوڊي رڌڻي مان ٻاهر نڪتي ته ملوڪان چيو، ”سائين حمل خان جي چڱيلائي ته اکين سان اڳيان پڌري آهي، جڏهن هو اڪري پار پوندو، تڏهن ساريو... باقي سائين طارق خان کي اڃان تائين نه ٻڌايو اٿن اها بيواجبي ٿا ڪن.“

”هئو امان اهي سڀئي ڪم سائين جبار جا آهن، ٻيو ڪير به ڪونهي.“

ختوءَ چڙي چيو، ”سائين به مشادو (تماشو) آهي. سائين طارق خان جون آندل چيزون ڪائي، پيئي ۽ واپرائي باقي مٿان رڳو رعب ۽ ڌڙو.“

ملوڪان سندس وات تي هٿ رکي چيو، ”اٿي گڏهه، وات بند ڪر، نه ته سائين جبار کي سڃاڻي ته ٿي!“

”ها ها، سڃاڻانس ٿي سڃاڻانس، منهنجي رت ۾ جيڪا دُرڌل تارڻي اٿس اها پلي تاري ڇڏي، هينئر به جيڪي سائين جبار کي سليڻي رنگ جا ڪپڙا پاتل آهن اهي به ته سائين طارق خان جا آندل آهن.“

ملوڪان ڊجي اٿي رڌڻي جي دريءَ مان نھاري چيو، ”چوين ته ويچاري ختو سڀ سچ ٿي... ڇا ڇا نه ڏٺو آهي سائين طارق خان، نه ته اسين اڳ به هتيئي هيو سين... رڳو نالي جا وڏا هئا باقي ملڪيت ايڏي وڻن نه هئي، اسين به سڌ مرنديون هيو سين نئين ڪپڙي لاءِ. هاڻي ته سائين طارق خان کي الله وڏي حياتي ڏي، جيڪي جابل جي صدي اسان به سڀني لاءِ سڀ ڪجهه ٿو آڻي.“

ختوءَ چيو، ”هئو آلا، ٻيو ته سڀ ٺهيو پر ٻيڙيون، تمباڪ، سنگريٽ، ناس ۽ مشوڪ (نسوار) به اتان ڪراچيءَ مان ٿو وٺي اچي سڀني لاءِ ڌار ڌار يادگيري ڪري.“

شمو اتيئي رڌڻي ۾ ستي پئي هئي ۽ ٻنهي جون ڳالهيون ٻڌي رهي هئي. اٽندي چيائين، ”سچ ٿيون چئو امان، مون ٽڪي

مهانگيءَ لاءِ به سائين طارق خان سوٽر (سوئٽر) ۽ شال وٺي آيو.
 شموءَ جي اوچتي وچ ۾ پيئي ڳالهائڻ تي چرڪي پيون.
 ”ماسي، تو ته اسان کي هڏ ڏيهو ڪرايو آهي.“
 شموءَ چرڪي اٿندي چيو، ”اٺي گهوڙا... آءُ اچي سمهي پيس.
 سائين حمل خان جو الائي ڪهڙو حال آهي.“
 ملوڪان جو اڪيون لڙڪن مان ڀرجي آيون. ”ماسي، تون
 جيڪي جابل ڪي چئو نه ته، سائين طارق خان لاءِ ماڻهو موڪلي، الا،
 مون کي ته اهڙو ڏک ٿو ٿئي سائين طارق خان جو...“
 ”امان، اسين ٻانهن، سندن هٿن پيرن جو مير، انهن جي ڪير تو
 ٻڌي؟ باقي سائين جبار کي ته ڏسو پيون... چڙهي گهوڙي تي بينل
 آهي. سائين طارق خان کي ڏسي ٿو ته جڻ رت تي نظر ٿي پويس.
 باقي الله نه ڪري سائين حمل خان کي ڪجهه ٿيو ته پاڻهي خرچن
 جي خبر پوندس! نه ته اڳ کيس ڪو پتو ڪا خبر ئي نه هيس
 جيڪي اميران پيري ته ڪيئن نياز ٿيا ڪيئن ختما ۽ مانيون ٿيون،
 ڪيئن ماڻهو ٿا ڪاٺين ڪٿان راشن ٿو اچي، ڪيترو ٿو هلي.“
 ”هئو ماسي، اسان جي پيڻين ڪانهي... اسان بي پهچن جو
 اچي نه وڃي. پاڻ ڄاڻن پنهنجا ڪم، باقي اسين سندن لاءِ دعاڳو
 آهيون ته شل ڪوسو واءِ به نه لڳين.“
 ”آمين.“
 ”آمين.“

حمل خان کي ڏسڻ ۽ پڇڻ وارن جو ڪاٿو ئي نه هو. سندس
 خاندان کان علاوه به جنهن کي به سندس نازڪ طبيعت جي خبر
 ٿي پيئي سو پي آيو. هينئر به مائين جو سڄو اٿالو گيت مان اندر
 آيو ته هيءُ سڀئي رڌڻي مان نڪري سندن رهنمائي ڪري کين اندر
 وٺي وڃڻ لڳيون. صبح جي ٻانگن کان اڳ حمل خان جي ڦوڪ
 چني. (در ڏنائين) رڙين ۽ دانهن سان زمين آسمان هڪ ٿي ويا...
 حمل خان جو وڏو ڪٽنب هو. ٻار ٻچو رڙيون ڪري روئڻ لڳو.
 راڄن جا راڄ اچي گڏ ٿيا هئا. هونئن ته ڄاڻ ڪراچيءَ ۾ به سڀني
 ماڻهن کي ڪيل هو پر طارق خان کي ڄاڻ ڪرڻ لاءِ مهراڻ خان

خاص پنهنجيءَ جيپ ۾ ماڻهو موڪليو هو، ته متان طارق خان اهو خيال ڪري ته کيس به عام جيان ڄاڻ ڪرائي وئي آهي. طارق خان پنهنجي زال ۽ ٻارن سوڌو پهچي ويو. طارق خان جو وڏو پٽ اڪبر هاڻي سمجهدار هو ۽ قد بت به نڪتل هئس، ۽ سندس ٻئي ڌيئرون به سمجهدار هيون. ٻنهي ڌيئرن کان پوءِ گهڻي دير سان کيس ٻيو پٽ ٿيو هو، جيڪو ڏهن سالن جو هو. سڪندر خان ۽ حسن جان به آيل هئا. طارق خان ايندي ساڻ سڄو انتظام سنڀالي ورتو. ڪفن، دفن، لنگهڻي سڀ خرچ طارق خان جو هو. نتيجي ۾ جڏهن مهرباب خان ۽ ستار ڪفن دفن جا پئسا ڏيڻ چاهيا ته هو ڪاوڙجي پيو! ”مان ڪو ڌاريو آهيان؟ جو منهنجو ڪفن ڏنل قبول نه ٿيندو، نه رسندو؟ سچ به اوهين مون کي ڌاريو ٿا سمجهو، جو چاچا حمل خان ايترو بيمار ٿيو ته اوهان مون کي اطلاع ئي نه ڪيو! مان جيڪو سندس لاءِ پلپل فڪرمند هيس پر وڏن ڪمن ۾ قاسي پيو هئس، جنهن جي ڪري ايترا ڏينهن لڳي ويا هئا ته ته آءٌ روز اچڻ وارو هئس. خير نيڪ آهي...“

مهرباب خان ۽ ستار کيس حيرت مان ڏسڻ لڳا. مهرباب خان کيس پاڪر پائي چيو، ”واقعي طارق خان اسين تنهنجا مياڻي آهيون. اسان کان ڪوتاهي ٿي ويئي آهي اسان کي معاف ڪر. واقعي به جيتري تو مامي جي خدمت ڪئي آهي اوتري...“

”ڇڏ يار، وري پيو ٻيايون ڪرين، چاچا جي خدمت ڪري مون اوهان تي ٿورو نه ڪيو آهي جنهن جو معافيون پيو وٺين، باقي آخري ڏينهن ۾ اوهان مون کي ياد نه ڪيو اهو ڏک ضرور رهندو. هاڻي وري هي پئسا به پيا ڏيو ته آءٌ پاڻ کي چا سمجهان، پنهنجو يا پرايو؟“

ستار چيو، ”ايئن ناهي ادا، تون ته اسان کي ويجهن کان به ويجهو آهين پر چوندا آهن ته ڪفن پلي پٽ ڏين!“

”اهو تڏهن ٿو ٿيئي جڏهن ڪو مجبوريءَ مان ڏي. مون ته پنهنجو پيءُ سمجهي سڀ ڪجهه ڪيو آهي.“

”بر ادا...“

مهراب خان وچ ۾ چيو، ”چڏ ستار، ضد نه ڪر، طارق خان صحيح ٿو چوي.“

تيجهي تائين طارق خان ٻارين ٻچين رهيل هو. سڪندر خان ۽ حسن جان ٻي ڏينهن ئي هليا ويا هئا. شهناز بيزار بيزار هئي جنهن مان ظاهر هو ته طارق خان کيس زوري وٺي آيو هو. نل تي تائو ڏوئيندي ملوڪان چيو، ”ٻڌڙي ختو، جيجهي شهناز کي ته ضرور جيجهي جائل جي سڄي خبر هوندي؟“

”ضرور هوندي، هيترا سال ٿي ويا آهن سڄي زماني کي خبر پئجي ويئي آهي هن کي ڪيئن نه خبر هوندي!“

”هئو سڄي، جاءِ بنائن کان پوءِ ته سائين طارق خان ڪيترا ڏينهن هتي رهي ٿو، هئو نه؟“

”هئو ٻيو ڇا، ڏسين نٿي، انڌي آهين ڇا، جيجهي شهناز ڪيئن نهاريندي آهي جيجهي جائل ڏانهن؟“

”۽ جيجهي جائل ڪيڏو پائيندي آهي ڪين. سائين طارق خان جي ٻارن ۾ ته جڻ ساھ اٿس. پيءُ گذاري ويو اٿس، نيڪ به ناهي، يڪو روئي پيئي. راڄ اچي مڃ ٿيا آهن، مياڻي آهي پر تڏهن به انهن جي کاڌي لاءِ پڇندي ۽ سار لهندي آهي.“

سومل جيڪا تائو ڏوئيندي سڀ ٻڌي رهي هئي تنهن اکين مان آيل لڙڪ اگهي ڇاتيءَ تي زور سان هٿ هڻي چيو، ”هه هه، جيجهي جائل جي قتل ڀاڳ لاءِ... ڪونج گذرن کاڌي... ڪيڏانهن منل منهن واري جيجهي جائل، ڪيڏي ريڙهي جهڙي ٻوٽ وارو مير محمد. گهوڙا... گهوڙا رڻ ماتار.“

- سڀئي مايون جان بيبيءَ جي محبت ۾ ٻڌل هيون، روئڻ لڳيون. سومل ته هونئن ئي جذباتي هئي ۽ گهڻو وقت ٿيو هئس جو پنهنجي ڳوٺ ويئي هئي پنهنجي ماءُ جي بيماريءَ جو ٻڌي ۽ پوءِ سندس ماءُ گذاري ويئي ۽ ايئن هو جان بيبيءَ جي ڏڪن کان گهڻو واقف نه هئي ۽ هتي اچي کيس سڀ خبر پئي هئي. ملوڪان چيو، ”هاڻي ڇا ٿيندو؟“

سومل چڙ مان چيو، ”ڇا وري ڇا ٿيندو، جيڪا سائين جبار جي

مرضي هوندي اهوئي ٿيندو. هاڻي حويليءَ جو ڏٺي به اهوئي ٿيندو.

شمو جيڪا سندن ئي ڀر ۾ ويهي ماڻ منوڙيءَ ۾ سگريٽ پي رهي هئي تنهن هڪدم جذباتي ٿي سگريٽ کي فرش تي زور سان دٻائي چيو، ”ڇو، ڪيئن حويليءَ جو ڏٺي سائين جبار ٿيندو، رب شل وڏي حياتي ڏي سائين ستار کي پڳ ته سندس ئي مٿي تي بڌبي!“

”اها ته اسان کي به خبر آهي. پر وري بون پاڻ ئي ڏسجانءِ ته حڪم ڪير ٿو هلائي!“

سومل پنهنجي ڳالهه جي گهٽتائي ٿيندي ڏسي جذباتي ٿي ويئي هئي. شموءَ چيو، ”امان زور ٿورا ڏي. آءُ به پيئي آهستي ڳالهيان...“

سوڊي اندران ڊوڙندي آئي، ”اٿي شمو اٿي، جيڪي جابل ٿي سڌ ڪري.“

شمو ڦٽڙا ڏيئي اٿي ته سومل ڪاوڙجي چيو، ”آهي ڇا ماسي سوڊي، جيڏيءَ تيڏيءَ مهل ايئن ٿڦڙڪ ٿڦڙڪ ڪندي ٿي اچين اسان کي ته هڏ ڊيڄاريو هيئي.“

شموءَ به ٿڌو ساهه کڻي چيو، ”هئو سوڊي، آءُ به ڊجي ويئي هيس.“

سوڊيءَ وڏي آواز سان چيو، ”اوهان کي چاهي مايون، هتي اسان کي ٿيون دڙهون ملن!“

صبح جو طارق خان پنهنجي زال ۽ ٻار وٺي ويو ته جان بيبي ڄڻ اڪيلي ٿي ويئي. حالانڪ اڃا سڄو خاندان وٽن ئي هو پر طارق خان جي ويڃڻ کان پوءِ هوءَ پاڻ کي رڃ جو حصو ڀانئڻ لڳي هئي، ’طارق خان، امان ۽ بابا ٻئي هليا ويا آهن. منهنجون طاقتون، منهنجا زور ۽ ٻل اهي ئي هئا. ڇپر ڇانو هئا منهنجا، هاڻي ته آءُ بنا ڇانو جي، رڻ جي وچون وچ رهجي ويئي آهيان، اڃايل، تاسيل ۽ پياسي! رڃ جي اڪٽ سمونڊ ۾ رليل ۽ پٽڪيل، نه ڄاڻ ڪيتريون يادون هڪ ئي وقت ذهن تي حملا آور ٿيون هيس... ڪهڙا ڪهڙا

چهر اڪين اڳيان رقص ڪرڻ لڳا هئا. اندر ئي اندر ۾ کيس مايوسيون ڳڙڪائڻ لڳيون هيون. سندس سڀ منصوبا ڇڻ ڌڙانگ ڪري ڊهي پيا هئا. 'الائي ڪهڙن گناهن جون سزائون پيون ملن ڌڙا ڌڙا... ۽ ميارون ڄڻور جيان چنبڙيل آهن. منهنجي گهر جا ڀاتي ايئن ٿا مون ڏي نهارين ڇڻ آءُ پرائي آهيان ۽ ٿورا ڏينهن رهڻ جو ڄڻي گهڻا ڏينهن رهي پئي آهيان. ۽ جتي "منهنجو گهر" ڄڻي رهايو ويو هو اتي جون ياديون وه اوڳاچيندڙ بلائن جيان ذهن تي مسلط آهن ۽ ارڙ نانگ جيان وات ڦاڙي منهنجي ڪڍ آهن مون کي سالم ڳهڻ لاءِ... او منهنجا خدا، آءُ ڪيڏي تنها آهيان، هو آهستي آهستي هلندي طارق خان جي ڪمري ۾ آئي، ته پاڻ مراد لفظ سندس زبان مان اچي، بلند آواز سان نڪرندا رهيا، "تنهنجو وجود بهار جي آمد آهي تون وڃين ٿو ته بهار هليو ٿي وڃي!"

"هو ڪو گل هو ڇا، جو بهار سان گڏ هليو ويو."

زهره جيڪا سندس پٺيان ئي آئي هئي ۽ کيس ڳالهائيندي ٻڌي جواب ڏنو هو. جان بيبئي، چرڪي پويان ناهاري کيس چيو، "گل ته نه هو پر سندس وڃڻ سان رونق ضرور هلي وئي آهي."

"هاڻي رونق وري ڪڏهن ايندي؟"

"الائي..."

زهره کيس وٺي سندس ڪمري ۾ آئي ته هو سائس پاڪر پائي روئي پئي.

"زهري، بابا مون کي پاڻ سان گڏ ڇو نه وٺي ويو؟ مون کي هتي تڙپڻ ۽ ڦٽڪڻ لاءِ ڇو ڇڏي ويو؟ ڪنهن جي آسري، ڪنهن جي سهاري مون کي اڪيلو ڇڏي ويو آهي؟"

زهره سندس وارن ۾ هٿ گهمائي پيار مان چيو، "جاني، ٿورو آرام ڪر، روئي روئي ٿڪجي پئي آهين."

"واقعي زهري، مان ٿڪجي پيئي آهيان هن زندگيءَ مان به!"

زهره چرڪي کيس ڏٺو، "نه جاني، ايئن نه چئو، مان ته توسان گڏ آهيان. تون جيئن به ڪرين صحيح يا غلط، مان توسان گڏ آهيان تنهنجي پٺپرائي ڪرڻ لاءِ، ڇو جو مان توسان پيار ٿي ڪريان ۽

پيار اڳيان واقعي به ماڻهو مجبور آهي. تنهنجو ڪو ڏوھ ناهي
 به مجبور آھين... ۽ ھڪڙو دلاسو ۽ ڏڍ اھو به آھي، منھنجي خيال ۾
 ته ادا ستار به توسان پيار ڪري ٿو! ۽ ھو به ضرور تنھنجا اوڳڻ
 ڳڻن ۾ ئي ڳڻيندو ھوندو ڇو جو اھا وري سندس مجبوري
 ھوندي.“

”زھري، منھنجو آسرو، منھنجو ڏڍ ته اھوئي آھي جنھن جي
 نانءُ تي آءُ تڳان ٿي جيڪو منھنجو جياپو آھي. زھري، ھو چئي ته
 ايئن ويو آھي ته ھاڻي چاليھي تي ايندس، پر ڏسجانءِ ھو ڏھن
 پندرھن ڏينھن ۾ وري ايندو! ڇو جوھاڻي ته کيس منھنجي ڳڻتي ۽
 فڪر ڪرڻو آھي. بابا ته ھليو ويو زھري، منھنجو ڏھن ھينئر
 منھنجي قابو ۾ ناهي.“

زھرہ کيس ڏٺو. کيس سندس ڏھني حالت تي شڪ ٿيڻ لڳو.
 ”ڪنھن کي چئي ويو آھي، تون ساڻس ملي آھين ڇا؟“
 ”نه، ھن شموءُ سان مون ڏي تسلي موڪلي ھئي. مون کي خبر
 آھي ته ھن کي منھنجو فڪر آھي ۽ اھو مون کي يقين آھي ته ھتي
 به کيس منھنجو فڪر ھوندو!“

باب اوڻيتاليهون

جان بيبيءَ جي مسئلي تي سڪندر خان جي گهر ۾ طارق خان سان سندس پيٽ وڇڙيل هئي. ”ادا، پقي اميران، جنهن سان اسان جو سڱ هو، اها گذاري ويئي. پوءِ تون چاچا حمل خان لاءِ ويندو هئين اهو به گذاري ويو، وقت پر لڳائي اڏامندو گذري ويو ۽ گذري پيو... هاڻي ته تنهنجا ٻار به اچي جوان ٿيا آهن ۽ تنهنجو هوڏانهن وڃڻ نه رڳو پرائن پر پنهنجن کي به سٺو نٿو لڳي. کڪي ٿو هر ڪنهن کي... جو تون جيئن پوءِ تيئن ڪراچيءَ کان به مٿي ٿو هوڏانهن رهين. سٺو سڄڻ سٺو دشمن... دنيا ته ٿوريءَ مان گهڻي ڪري ٿي وجهي. رڳو ڳالهه جو سرو هٿ اچي، پڄاڻي پاڻهي بنائي وندا آهن... هاڻي ته جيڪي خبرون اچن ٿيون انهن ته منهنجي ننڍڙي ڇڏي آهي... سڄو وقت اڍڪن ۾ ٿو گذري، ڏينهن ۾ ڏهه پيرا تنهنجي گهر تي فون ڪريان... اڪبر کي الله وڏي ڄمار ڏي چوندو آهي... پقي، چئو ته بابا کي وٺي اچان. تنهنجا ٻار ڏاڍا سمجهدار ۽ حساس آهن. هاڻي مهرباني ڪري پنهنجي گهر ۾ ويهه، ٻارن کي وقت ڏي.“

طارق خان ڪاوڙجي چيو، ”مون ڪهڙي گهر ۽ ٻارن سان زيادتي ڪئي آهي. ڪٿي مون ڪوتاهي ڪئي آهي، ڇا جي پرواهه آهي انهن کي، ڪهڙي شئي جي ڪمي آهي وٺڻ؟“

”پلي بي ڪنهن به چيز جي ڪمي نه هجي کين، پر تنهنجي ڪمي شدت سان ٿا ٻار محسوس ڪن. ننڍا ڪڍي ماءُ جي اثر ۾ آهن پر اڪبر جيڪو سڀني ۾ حساس آهي اهو هر وقت تنهنجي ڪمي محسوس ڪري ٿو ۽ مون سان اظهار ڪري ٿو ته، ”بابا ته هاڻي اسان کي بلڪل وساري ٿو ڇڏي.“

”منهنجون به ڪي مجبورون آهن.“

”هونديون، باقي هاڻي جيڪي اتي جون خبرون هتي اچن

ٿيون انهن ته منهنجو سک آرام ڦٽائي ڇڏيو آهي.“
 ”ڪهڙيون ڳالهيون، منهنجو اتي پنهنجو گهر آهي... مان ٿوري
 ڪو انهن جي گهر ٿو وڃان!“
 حسن جان کي پاءُ جي ورندي ڏيڻ وارو انداز نه وٺيو، ”ٻڌاڊا،
 ستار ڪٿي ماڻ آهي...“
 ”ماڻ ڇا! هو ته مون وٽ ايندو ويندو آهي، ڪل، پوڳ،
 مشڪرو سڀ ۾ شامل آهي...“
 ”نيڪ آهي هو توسان ٺهيل آهي... باقي جبار جون ڳالهيون
 سڌيون ناهن. ۽ هاڻي هو صاف صاف ڳالهائڻ لڳو آهي...“
 ”ڇا ڳالهائڻ لڳو آهي. اهوئي نه، ته طارق خان کي ماريندس، آءُ
 ڪو ڊچان ٿو جبار کان جو ڊچي ويهي رهندس!“
 ”نه نه، تون ڀلي نه ڊچ. ۽ پنهنجي جان خدا نه ڪري ان هچا جي
 پٺيان وڃائج.“
 ”.....“

حسن جان روئندي چيو، ”ادا، واسطو اٿئي رب جو، منهنجو
 هڪڙو ئي اباڻو سڱ تون آهين... خدا جي واسطي ان هچا مان جند
 ڇڏا!“

طارق خان ڪاوڙجي چيو، ”هچا... هچا... هچا... اها هچا ناهي
 بچاءُ آهي منهنجو ادي، ڇا واقعي توکي خبر ناهي ته منهنجو گهر
 منهنجي لاءِ جهنم آهي، جتي مان به گهڙيون سک جون نٿو گذاري
 سگهان ۽ ان تپندڙ دوزخ کان پري وڃي ڪجهه سکون ٿو حاصل
 ڪريان ته اهو به اوهان کي نٿو وڻي. ۽ جي اها اوهان جي مرضي
 آهي ته آءُ به پنهنجي مرضيءَ وارو آهيان!“

”نيڪ آهي طارق خان تون واقعي پنهنجي مرضيءَ وارو
 آهين... باقي اها ڳالهه نه وسار، ته تون رڳو حسن جان جو پاءُ ناهين
 ۽ رڳو ان کي ئي پيارو ناهين، منهنجو به سئوٽ آهين، پاءُ آهين،
 مون کي به اوتروئي پيارو آهين ۽ اهو مشورو آءُ به توکي ڏيندس ته
 هاڻي اوڏانهن وڃڻ خطري کان خالي ناهي، نه ويندو ڪر، ڇو
 جوهائي مهرباب خان به ڪاوڙيل آهي ته، تو سندس به ڪو خيال نه

ڪيو. “سڪندر خان جيڪو نهايت بردباري سان کين ٻڌي رهيو هو تنهن کيس سمجھائڻ چاهيو.

حسن جان چيو، ”۽ ادا، تون به حد ٿو ڪرين، مھيني ۾ ڏھ چڪر ٿو هڻين اتي جا، هاڻي ڳالهه لڪل ناهي پڌري پٽ آهي ته...“
 ”آءُ پوءِ به ويندس!“

طارق خان عجيب انداز ۾ ضد وانگيان چيو ته سڪندر خان چيو، ”نيڪ آهي، تون ڀلي وڃ، پوءِ آءُ ۽ حسن جان به توسان گڏ ٿا هلون. اڪيلو توکي اوڏانهن وڃڻ نه ڏينداسين.“

”نه، مون سان ڪوبه نه هلندو... اها ته منهنجي بيعزتي ٿا ڪريو. ڇا مان اهڙو ناڪارا آهيان جو منهنجي حفاظت لاءِ ٻين کي سوچڻو پوي؟“

”طارق خان اها تنهنجي سوچ غلط آهي تون قيمتي آهين، اڻمول آهين، جنهن کي وڃائڻ اسين افورڊ ڪري نٿا سگهون! وڌيڪ تنهنجي مرضي...“

”منهنجي مرضي اها آهي ته، آءُ ويندس، آءُ پنهنجي حفاظت پاڻ ڪري سگهان ٿو.“

طارق خان ڪاوڙ مان ڳاڙهو پيلو ٿيندو حسن جان جي گهر کان ٻاهر نڪري ويو ته حسن جان سڪندر خان اڳيان روئندي چيو، ”منهنجي ڀاءُ جي پٺيان وڃ، نه ته آءُ تنهنجا ٻار ڇڏي پنهنجي ڀاءُ جي ڪڍ هلي وينديسان.“ ”ڏسين ته پئي پنهنجي ڀاءُ جا انداز.“

”هن کي مائيءَ ديوانو بنائي ڇڏيو آهي. کيس ڪنهن به نقصان ۽ خطري جي خبر ئي نٿي پوي. تون وڃ، خدا جي واسطي تون سندس پٺيان وڃ.“

سڪندر خان پنهنجي پرجهل زال اڳيان وڃڻ لاءِ راضيو ڏيکاريو ۽ هن مطمئن ٿي ڳوڙها اگهيا.

طارق خان پنهنجي جاءِ تي پهتو ته سڪندر خان به سندس پٺيان ئي پهچي ويو.

”ڇو پلا ادا، اوهان هتي ڇو آيا؟“ طارق خان کيس ڏسي حيران ٿي ويو. سڪندر خان پنهنجي گاڏيءَ مان بندوق کڻي چيو، ”گهڻا

ڏينهن ٿي ويا هئا هن پاسي شڪار لاءِ ايندي، هونئن ته شڪار لاءِ منهنجي جوءُ خضدار ۽ ڪنراج آهي پر... پڇين ڇو ٿو، نه اچڻ کيندو هو ڇا؟“

طارق خان کي خبر هئي ته هو ڇو آيو آهي. کيس پنهنجي سئوٽ ۽ پيٽيئي تي ڏاڍو پيار آيو ۽ تهڪ ڏيئي کيس اندر وٺي آيو. ستار، سڪندر خان جي اچڻ جو ٻڌو ته اهو به ساڻس ملڻ آيو.

”اڏا، اوهان ته اسان جي پاسي اصل اچوئي نٿا، الائي ڇو؟“

”ها يار، مصروف آهيان تمام گهڻو. ان ڪري نٿو اچڻ ٿيئي نه ته اوهان جي پاسي وارو شڪار گهڻو هر کائيندو آهي، ايڏانهن اچڻ لاءِ...“

رات جو سڪندر خان جي دعوت ستار ڪئي هئي، طارق خان ۽ سڪندر خان کي هو پنهنجي حويلي ۽ ڀر وٺي آيو. طارق خان کان ته ڪنهن جو به پردو نه هو. سڪندر خان سان سندن مائٽي ته طارق خان جيتري هئي پر هو وٽن ڪڏهن به اندر حويلي ۽ ڀر نه آيو هو. شادي، غميءَ ۾ ايندو هو ته ٻاهران ئي مردن سان ڳالهائي هليو ويندو هو. ستار سڀني کي سڪندر خان سان ملايو. حسن، طاهره ۽ جان بيبيءَ سڪندر خان سان کيڪاريو... ماني کائيندي سڪندر خان چيو، ”جبار ڪٿي آهي؟“

ستار اکيون هيٺ ڪري آهستي چيو، ”شايد ڇاڇا مصطفىٰ خان وارن ڏانهن ويو آهي.“

مانيءَ مهل ستار جو پٽ مرتضيٰ خان ۽ جبار جو پٽ مجتبيٰ خان ۽ ٻيا به سڀئي ننڍا وڏا ٻار هئا. مانيءَ کان پوءِ ٻارڙا اٿي ويا ۽ جڏهن سڀئي وڏا گڏجي چانهه ۽ ڪافيءَ تي ڪچهري ڪري رهيا هئا ته سڪندر خان جان بيبيءَ ۽ ڀر نهاري چيو، ”مير محمد وارن پاران ڪو اچي وڃي ٿو؟“

ستار چيو، ”ماسي ته ايندي آهي طاهره لاءِ ڪري باقي مير محمد بابا جي فاتح کان پوءِ وري نه آيو... هيترا سال ٿي ويا آهن هڪ ڀيرو به اسان وٽ نه آيو آهي.“

”ماسي نور بيبي ڇا ٿي چوي؟“

”ماسي ايندي ته طاهره لاءِ آهي پر چوندي هر پيري ايئن آهي ته جانيءَ لاءِ آئي آهيان ڏيو ته وٺي وڃانس... هاڻي ماسي به وڏي ٿي ويئي آهي مت ۾ ڪانهي.“

طاهره جو منهن ڦري ويو.

”پوءِ اوهان کيس ڪهڙو ٿا جواب ڏيو؟“

”جواب اسان جي هٿ ۾ ڪونهي، جاني چوي ٿي ته کيس طلاق ملي ويئي آهي.“

ستار جان بيبيءَ ۾ نهاري ماڻ ڪئي جيڪا ان موضوع کڻ تي بيزار ٿي رهي هئي. طارق خان به اوڀرن جيان سڪندر خان کي ڏسي رهيو هو. سڪندر خان چيو، ”ستار، ماسي نور بيبيءَ مت ناهي ڇڏي، هوءَ سيڌي وات تي پئي اچي. هاڻي جي اچي ته صلح ڪري ڇڏيو! هڪڙي طلاق وڏي ڳالهه ناهي.“

جان بيبي ٽپ ڏيئي اٿي ته سڪندر خان چيو، ”ادي، ڪيڏانهن؟“

”وري اچان ٿي ادا!“

سڪندر خان هڪو تهڪ ڏيئي چيو، ”ادي، جي منهنجون ڳالهيون اوهان کي نٿيون وڻن ته نيڪ آهي... ٻيو موضوع ٿا ڪڍون! پر تون ويهه ته سهي!“

جان بيبي ويٺي ته سڪندر خان چيو، ”ادي، ڪڏهن ڪڏهن سٺي صحت لاءِ ڪڙيون دوائون به پيئڻيون پونديون آهن. ۽ منهنجي خيال ۾ ته جڏهن مرض وڌڻ جا امڪان وڏي وڃن ته اهي ڪڙيون ڦڪيون ڦڪڻ وڌيڪ فائديمند هونديون آهن. پوءِ به خير...“

طارق خان کي سڪندر خان جي ڳالهين تي چڙ اچي رهي هئي. جڏهن ٻئي سڀني زالن ٻارن کي خرچيون ڏيئي موڪلائي پنهنجيءَ جاءِ تي پهتا ته طارق خان چيو، ”اتي پلا مير محمد جي وڪالت ڪرڻ جي ڪهڙي ضرورت هئي؟“

”مير محمد جي ڪهڙي وڪالت ڪير، سچي ڳالهه ڪير. ٻئي اميران ۽ چاچا حمل خان ٻئي گذاري ويا آهن. ستار ۽ جبار ٻئي زالن ۽ ٻارن ٻچن وارا آهن. هيءَ هيڪلي هتي پئي آهي. شاديءَ

واري آهي پنهنجي مڙس جي گهر ۾ وڃي ته سنو يا غلط؟
 ”توڪي ته سڄي خبر آهي، پوءِ به سڀ چئي ڏئي؟“
 ”ها، ان لاءِ ته ان ۾ سڀني جي چڱائي آهي. انهن جي به، ته اسان جي به!“

”هوءَ گهر ڇڏي آئي آهي ان کي به ته وڏو وقت ٿيو آهي پوءِ؟“
 ”پوءِ ڇا، مير محمد ته ٻي شادي نه ڪئي آهي.“
 طارق خان جو موڊ صفا خراب هو. پوءِ به سکندر خان لاءِ ڪري جيڪو عام نه هو سندس معزز مهمان هو چيو، ”شڪار تي هلندي؟“
 ”نه.“

”ڇو، تون ته شڪار ڪرڻ لاءِ آيو آهين نه؟“
 ”نه، آءٌ توڪي ونڻ آيو آهيان. مون سان گڏجي هل!“
 طارق خان کيس حيرت مان ڏسڻ لڳو ته سکندر خان مشڪي چيو،
 ”ها، مون سان گڏجي هل، نه ته سڀاڻي تنهنجي پيٽ هتي هوندي.“
 ”ڇا؟“

”ها، هن اهو مون کي پاڻ چيو آهي ته منهنجي ڀاءُ کي وٺي اچ، نه ته آءٌ تنهنجا ٻار ڇڏي پنهنجي ڀاءُ ڏانهن هلي وينديس.“
 طارق خان مشڪي چيو، ”اڏيءَ کي خبر آهي پوري ته هوءَ منهنجي ڪمزوري آهي.“

۽ هو سکندر خان سان گڏجي ڪراچي روانو ٿي ويو.
 جبار گهر ۾ گهڻو ڪاوڙيل هو. ستار کي چيائين، ”دعوت ڪرڻ جي ڪهڙي ضرورت هئي. ڇو تون انهن کي حويليءَ ۾ وٺي آئين؟“
 ”ها سائين، اسين تنهنجي عقل تي ٿا هلون. جيڪا تند هٿ سان چڄي ان کي کاتيءَ سان ڇو وڃي... سکندر خان پاڻ چيو آهي ته جانيءَ کي ماسي نور بيبيءَ سان گڏ ڇڏيو... هڪڙي طلاق ۾ ڇا آهي، ان جي ڪا حيثيت ناهي.“

”هو ٿا اسان کي عقل، سيڪارين، اسين ڄاڻون اسان جو ڪم ڄاڻي، وڏا آيا آهن اسان کي صلاحون مشورا ڏيڻ وارا.“
 ”سڪندر خان جو ڪهڙو ڏوهه آهي؟“

”اهو ته تون به مڃين ٿو ته طارق خان ڏوهي آهي، پوءِ ان کي
چو گهر ۾ گهرايئي؟“

”سڪندر خان جي ڪري!“

”سڪندر خان به هن جو ڀاءُ آهي. دعوت ڪرڻ جي ڪابه
ضرورت نه هئي.“

”اي سائين، جند ڇڏ اسان جي. زهر مان پريو پيو آهين سڄو!“

”ها، آءٌ زهر مان پريو پيو آهيان. تون پلي ماڪي ٿيو پيو هل...“

آءٌ طارق خان کي نه ڇڏيندس ته جيئن کيس وڻي تيئن ڪري پلي.
تون پلي اڪيون بند ڪر، منهنجو اڪيون کليل آهن. باقي جانيءَ کي
چئي ڇڏ، ته حويليءَ کان جي هڪڙو قدم به ٻاهر ڪڍندي ته سندس
خير ڪونهي.“

”ڇڏ جبار ڇڏ، رڳو پاڻ کي جوش ڏيئي جلاءِ نه. تون وڏو
ناهين... مان آهيان وڏو ۽ ڏميوار، مياڙي ٿيندس ته به آءٌ، توکي
ڪير ڪونه چوندو؟“

جبار ڪاوڙ مان زمين تي زورائتا قدم رکندو دڙا هڻندو
پنهنجي ڪمري ڏانهن هليو ويو.

سڪندر خان، طارق خان جي خبرچار رکندو هو پر هو پاڻ
بيحد مصروف هوندو هو ۽ کيس خبر ئي پئجي نه سگهي ته هو
وري حمل خان جي ڳوٺ هليو ويو آهي.

طارق خان جي پهچڻ سان سندس جاءِ تي رنگ رچي ويندا هئا.
هينئر به سڀئي دوست ۽ اوسي پاسي وارا وٽس آيل هئا. رات جي
ماني ڪاٺي سڀئي ساڻس ملي ۽ موڪلائي هليا ويا هئا. طارق خان
اچي ستو ته خدو ۽ گلو سندس پيرن ۽ تنگن کي زور ڏيئي رهيا
هئا ته منو ۽ يارو وارا آيا.

يارو چيو، ”سائين، ملوڪان چني ڏني اٿم!“

”ڪٿي آهي؟“

يارو ڪيسي مان لفافو ڪڍي کيس ڏنو، ”سائين، هيءُ چني

ملوڪان ڏني آهي!“

طارق خان مشڪي خوشبودار نيرو لفافو وٺي پنهنجي ڪيسي

۾ وجهي ڇڏيو. جڏهن سڀئي سمهي پيا ته طارق خان لفافو ڪڍي کوليو. جان بيبيءَ جو خط هو ۽ خط مان جان بيبيءَ جي مخصوص خوشبو اچي رهي هئي. طارق خان خط پڙهڻ لڳو، ”منهنجا فقط منهنجا،

ڄاڻان ٿي ته مون وانگيان مجبور آهين، پر اها پڪ اتر ته مون وانگيان بيقرار ناهين. منهنجو هڪڙو پل هڪڙي گهڙي توکانسواءِ نٿي گذري، ملندي ته سڀني سان آهيان پر اکيون سڀني کان لڪائيندي وٽان ته متان اتي توکي ڪو ڏسي نه وٺي، ايئن ئي اتولي ۽ بيقرار هلاڻ پئي، رلان پئي رڻ ۾... اهي آهن حال منهنجا... اڄ ته تو وٽ مهمان آهن. ٻڌاءِ، صلاح ڏي ته اڄوڪي رات ڪيئن گذاريان؟ ڇو پلا پنهنجو ملڻ جيئن پوءِ تئين ڏکيو پيو ٿيندو وڃي؟ جڏهن ته منهنجي خواهش آهي ته منهنجي ساهه به تنهنجي ٻانهن ۾ وڃي. ڏس، آءٌ موت به آڻيندي، پر ڪشش ۽ تصوراتي ٿي چاهيان. ادا جبار جون اکيون هر روز نوان ٿانڊا پري اٿنديون آهن... پوءِ ڇا آهي، وڌ ۾ وڌ جلائي رک ڪنديون نه، ٻيو ته سندس وس کان ٻاهر آهي... منهنجون راتيون منهنجا ڏينهن، منهنجو پل پل تنهنجو آهي ان ۾ ٻيو ڪنهن جو به اچي نه وڃي، پوءِ الائي ڇو ادا جبار تو مداخلت ڪري.“

طارق خان خط وري کيسي ۾ وڌو، ’چري آهين صفا، ايئن ٿي سوچين؟ ۽ ايئن لکندي آهين ڄڻ اڃان تائين اسان مليا ئي ناهيون ۽ اسان جا وجود اڃان اڻ ڇهيل، ڪنوارا آهن. خبر ته توکي به سڄي آهي ته تو پنهنجي شديد چاهت جو ويڙهو ايڏو ته مضبوط منهنجي وجود تي ويڙهيو آهي، جو منهنجون سڀئي راهون هڪ ئي راه سان وڃي ٿيون ملن ۽ اسارا ه فقط تو ڏانهن ٿي وڃي.‘ ۽ هو پرسڪون ٿي سمهي پيو.

باب چاليهون

جبار پلي ڪيترو به ڳالهائيندو هجي، ڪاوڙجندو هجي پر طارق خان جڏهن به ايندو هو ۽ ستار کي سندس اچڻ جي خبر پوندي هئي ته هو ساڻس ملڻ ايندو هو. باقي جبار جي ڪري هو کيس پنهنجي حويليءَ ڏانهن وٺي وڃي نٿي سگهيو، باقي پنهنجن ٻارن ۽ جبار جي ٻارن کي پاڻ سان گڏ وٺي ايندو هو. جن کي طارق خان گريون خرچيون ۽ تحفا ڏيندو هو ۽ سڀئي خوش ٿي هليا ويندا هئا. هاڻي ته سڀني جا ٻار وڏا ٿي ويا هئا. ستار ۽ جبار جا ٻار طارق خان سان ڏاڍو پيار ڪندا هئا. تنهن ڏينهن ستار جو وڏو پٽ مرتضيٰ خان ۽ جبار جو وڏو پٽ مجتبيٰ خان ٻئي جان بيبي جي ڪمري ۾ ساڻس گڏ ويٺا هئا. مرتضيٰ خان چيو، ”پقي، چاچا طارق خان هاڻي اسان وٽ ڇو نه ايندو آهي؟“

”الائي، پوءِ چاهي اوهين ته ساڻس ملي ايندا آهيو نه!“
مجتبيٰ خان چيو، ”پقي، بابا کي الائي ڇا آهي، اسين ته سندس اڳيان چاچا طارق خان جو نالو وٺندي به ڊڄون ٿا... مس نالو ٿا وٺون ته ڪاوڙجي پوندو آهي.“

جان بيبي پنهنجي ٻنهي خوبصورت جوان ڀائرن جون ڳالهيون حيرت مان ٻڌي رهيو هئي.
”پقي، ڪلهه اسان چاچا طارق خان سان ڏاڍيون ڪچهريون ڪيون.“

”پقي، چاچا طارق خان ڪيڏو خوبصورت، قدآور ۽ باوقار آهي... الله ڪري ته آءُ به چاچا طارق خان جهڙو خوبصورت ٿيان.“
سورهن سترهن سالن جي مجتبيٰ خان جي معصوم خواهش تي جان بيبي ۽ مرتضيٰ خان مشڪي پيا. مرتضيٰ خان چيو، ”پقي، چاچا طارق خان چوي ٿو ته سندس وڏو پٽ اڪبر ڪائرس به قدآور آهي.“

جان بيبي مشڪي پيئي. اڳئين پيري جڏهن طارق خان پاڻ سان گڏ اڪبر کي وٺي آيو هو ته ستار دعوت ڏيئي کين حويلي ۾ وٺي آيو هو. تڏهن اتفاق سان هي ٻئي جبار سان گڏجي ڪراچي ويل هئا. ۽ ايئن هي اڪبر سان ملي نه سگهيا هئا ۽ تڏهن جان بيبي اڪبر کي ڏسي حيران ٿي ويئي هئي ته هو صفا پيءُ جهڙو ئي خوبصورت ۽ دراز قد هو ۽ کيس شهناز تي ڏاڍو رشڪ آيو هو ته ٻئي خوبصورت قدآور مرد شهناز جائي آهن. هڪڙو مڙس ۽ ٻيو پٽ!

رات جو اڏائي وڳي جان بيبي خوشبوئن سان وهنجي سهنجي سينگار جي تيار ٿي شمو، آمي، سومل ۽ ختو سان گڏجي منو کي اڳيان ڪري طارق خان جي جاءِ تي آئي هئي ته يارو، طارق خان جي ماڻهن سان گڏ پهرو ڏيئي رهيو هو. جان بيبي بنا ڪنهن ڊپ ۽ خوف جي ايئن طارق خان جي ڪمري ۾ ويئي جيئن زال، مڙس جي ڪمري ڏانهن بنا ڪنهن پرواهه جي ويندي آهي. طارق خان عطر ۾ هڪڪاريل سندس ئي انتظار ۾ دروازي ۾ اڪيون وجهيو ويٺو هو. کيس ڏسندي ئي مشڪي ٻئي ٻانهن کولي ڇڏيائين. جان بيبي تقريبن ڊوڙ ڪري اچي سندس ويڪري ڇاتي تي مٿو رکيو ته طارق خان پنهنجي ٻنهي کليل ٻانهن جو گهيرو سندس وجود تي تنگ ڪري ڇڏيو. جان بيبيءَ ساڻس ڇاڳ ڪندي چيو، ”پلا اڪبر منهنجي لاءِ پڇندو آهي؟“

”اڪبر چوي ٿو ته بابا، منهنجي ننڍي امان کي گهر ڇو نٿا وٺي اچو!!“

جان بيبيءَ چرڪي سندس ڇاتيءَ تان مٿو کڻي سندس اکين ۾ نهاريو ته طارق خان سندس اکين کي چمي ڏيندي چيو، ”مٺي، ٻين جي راءِ جي توکي ڪهڙي ضرورت آهي. آءُ ته تنهنجو آهيان.“ ۽ جان بيبي سندس ويڪري ڇاتي ۾ لڪي ويئي هئي.

روز آڏيءَ رات جو جان بيبيءَ جو طارق خان وٽ اچڻ سندس معمول هو ۽ جيترا ڏينهن طارق خان اتي ترسيل هوندو هو، ان معمول کي مينهن واءُ به روڪي نه سگهندا هئا. جان بيبيءَ کي

جبار جي ڪاوڙين ۽ ڌمڪين جي خبر هئي ۽ هوءَ پاڻ به سندس ڳالهون پنهنجي ڪنن سان ٻڌي چڪي هئي پر هوءَ انڌ جي اهڙي گهوڙي تي سوار هئي، جنهن جون واڳون سندس تہ ڇا، ڪنهن به هٿ ۾ نه هيون. يا سندس محبت جي هٿ ۾ هيون جنهن کي اڪيون، ڪن ۽ سمجهه نه ٿيندي آهي. جان بيبيءَ جي اڳيان ڪابه ڳالهه اهم نه هئي. سندس نظر ڪنهن تي به نه ٻڌندي هئي. مظهر خان ۽ ڪمال خان تہ اڄ تائين سندس اميدوار ۽ سندس فقط هڪڙي اشاري جا منتظر هئا. مظهر خان تہ زال ۽ ٻارن وارو هو پر پوءِ به جان بيبي سندس اولين خواهش ۽ پيار هئي، جنهن تان هو اڃان تائين هٿ ڪڍي نه سگهيو هو... باقي ڪمال خان جو انوکو ۽ خاموش پيار تہ سڀني کان ڌار هو. هن اڃان تائين شادي نه ڪئي هئي، ڪنوارو هو ڄڻ وري ڪو نئون سوئيمبر ٿيندو ۽ جان بيبي سڀني کي رد ڪري سندس ڪنڌ ۾ ٻانهن جا هار پائيندي ۽ کيس مشڪي قبول ڪندي. جڏهن کان جان بيبي مير محمد کان اڌوري طلاق پائي موٽي آئي هئي تڏهن کان ڪمال خان جو اچڻ ويڻ وٽن وڌيڪ ٿي ويو هو. مظهر خان به ساڳي نموني پنهنجي اکين جا ڪٽورا چاهت مان تارون تار ڪري ٻيهر نئين سر وٽن ايندو هو ۽ هاڻي ان ڊوڙ ۾ جان بيبيءَ جو ماروٽ آصف به شامل ٿي ويو هو، جيڪو پڻ وقفي وقفي کان پوءِ وٽن ايندو هو پر جان بيبيءَ جي اکين جون ماڻڪيون ”نو ويڪنسي“ جو سائڻ بورڊ لتڪائي ويٺيون هيون، سندس اکيون ۽ دل ”مادام تساء“ جو ميوزيم بنيل هيون. جتي رڳو طارق خان جون تصويرون ۽ مجسما هئا. اهي به ميٺ جا نه پٿر جا پڪا ۽ پختا. جن تي حالتون ۽ موسمون صدين جا سفر ڪن تڏهن به اثرانداز ٿي نه سگهن!

۽ جبار سندس نظرن ۾ افغانستان جو ملان عمر هو. (جنهن مهاتما گوتم ٻڌ جي قديم، عظيم ۽ جبلن جيڏن مجسمن کي توڙڻ جو ناقابل معافي گناهه ڪيو هو.) هوءَ چري هئي، ديواني هئي، سوداڻي هئي طارق خان جي، کيس پنهنجي ان جان جو ڪو الڪو نه هو جيڪا هوءَ ڪڏهون ڪي طارق خان تان صدقو ڪري گهوري چڪي هئي.

اڄ وٽن ڪوبه مهمان نه هو ۽ رات جو جڏهن سڀئي سمهي پيا ته جان بيبي جاڳي پئي ۽ طارق خان لاءِ پاڻ کي سينگارڻ لڳي. هوءَ جڏهن مڪمل طارق خان جي پسند وٽان تيار ٿي مطمئن انداز ۾ پاڻ کي آرسِيءَ ۾ ڏسڻ لڳي ته شموءَ کلي آهستي چيو، ”مٺي هڪڙي تون پاڻ سهڻي ٻيو وري سينگار ٿي اهڙا ڪرين جو هاڻي ته سائين طارق خان کي ڪراچي ئي وسري ويئي آهي.“

آميءَ خوش ٿي چيو، ”شمو، نظر ٿي هڻين جيڪي جابل کي، چپ ڪاري!“

شموءَ کلي چيو، ”نظر لڳندي آهي بدنظرن جي... منهنجي نظر ڪڏهن به منهنجي مٺيءَ کي نه ڪڏهن لڳي آهي نه هاڻي انشاءِ الله لڳندي. تون پنهنجي ڪر جو يڪي تڪ ٻڌي پيئي ڏسين!“

آميءَ چرڪي چپ تان اگر ڦيري جان بيبي جي وارن تان ڦيرائي چيو، ”تو نام خدا.“

شموءَ کلي چيو، ”ڇڏڙي آمي جيڪيءَ کي ٿي ٿڪن مان پرين؟“

۽ هوءَ جڏهن هٻڪارون ڪندي طارق خان جي جاءِ تي پهتي ته طارق خان سرشار ۽ معطر سندس منتظر هو. ٻئي ايئن مليا ڄڻ صدين جا سڪايل هجن. ٻڪين پئجي ويا. پوءِ جان بيبي حسب معمول ستي ئي ستي پنهنجا پير طارق خان جي پيرن جي مٿان رکيا ۽ سڄي ڏينهن جي واردات کيس ٻڌائڻ لڳي. طارق خان سندس خوبصورت اکين ۾ پاڻ کي ڏسي مشڪي مشڪي سندس مترنم آواز ۾ ڳالهيون ٻڌي رهيو هو. جان بيبيءَ جو لهجو ڪڏهن مدھر ته ڪڏهن اُڇو پي ٿيو. طارق خان جي اندر ۾ چمن ڪڙي پيا هئا جن ۾ گلاب، پنورا، ڪويلون انڊلئون هيون! هو مدھوش ٿي رهيو هو. سندس اکيون نشي مان گريون گريون ٿي هيٺ جهڪي رهيون هيون سندس چپ، چپن تي آهجي پيا. ۽ جڏهن ڪاريءَ رات ۾ جان بيبيءَ جي جسم جي چاندوڪي ڪمري ۾ پڪڙجي پيئي ته طارق خان مشڪي چيو، ”جان جانان، تنهنجي جسم جي ”فري ڪوئسي“ روشنيءَ سان ٿي ملي!“

جان بيبيء سائس چنبڙي چيو، ”اهو وري ڪيئن؟“
 ”جان، تون پاڻ ڏس، ڪمري ۾ ڪابه لائيت آن ناهي پوءِ به
 ڪمرو روشن آهي، جرڪي رهيو آهي. جان، تون ڏس ته سهي.“
 جان بيبيء پنهجي جسم ڏانهن نهاريو ۽ شرمائي طارق خان
 جي اجرڪ پنهجي مٿان وجهي ڇڏي. طارق خان تهڪ ڏيئي کيس
 پاڻ ۾ لڪائي ڇڏڻ چاهيو ته، دروازي جي ٻاهران هلڪو شور ٿيو
 ۽ پوءِ طارق خان جي جانثار گل محمد، دروازي تي کڙڪو ڪري
 ڳالهايو،

”سائين، جلدي دروازو کوليو!“

ٻئي پلنگ تان ٽپو ڏيئي اٿيا.

”ڪير؟“

طارق خان هڪدم ريوالور ڪڍي هڪل ڪئي، ته گل محمد
 خوف ۽ عاجزي مان چيو، ”سائين، آءُ ڳلو.“

ٿوري ئي دير ۾ طارق خان ريوالور سڌو ڪري دروازو
 کوليو، ”خير؟“

”نه سائين! خير ڪونهي. جبار ڪلاشنڪوف ڪڍي نڪتو آهي.
 ربوءِ ٻڌايو آهي.“

طارق خان هڪدم اندر آيو ۽ گهٻرايل جان بيبيء کي چيائين،
 ”جاني، ڇا ٿي چوڻ؟“

”مان توسان گڏ هونديس!“

محبت ماڻهو کي ڪيڏو مضبوط ۽ بيدٻو بنائيندي آهي! جو
 ڪيڏي ڪمزور عورت هجي اها به دنيا جي وڏين وڏين طاقتن ۽
 قوتن اڳيان دٻندو مقابلي ۽ تڪرار لاءِ تيار ٿي ويندي آهي ۽ اها
 ئي پيار جي قوت هئي جنهن جان بيبيء کي ايڏو وڏو قدم کڻڻ لاءِ
 آماده ڪيو هو ۽ اڪيلي بنا ڊڊ ڊاءُ جي هوءَ هر خطري سان منهن
 ڏيڻ لاءِ اڳري اڳيان اچي ويئي هئي ۽ بنا هٻڪ جي ايڏو وڏو
 فيصلو نه صرف ڪيائين پر زبان سان چئي به ڏنائين!

”آءُ ڪڏهن به جبار سان مقابلو نه ڪندس جاني، هليو ويندس
 هتان!“

”مان توسان گڏ هلندس!“

”تون هتي ايندي آهين، منهنجي خيال ۾ ته ان جي جبار کي خبر به آهي، سو مان توکي تنهنجي گهر ڇڏي پوءِ هليو ويندس، جبار جي جوءَ ڇڏي.“

”نه نه، جبار جي اکين ۾ هينئر رت تريل هوندو، تون جلدي هتان نڪرڻ جي ڪرا!“

جان بيبيءَ پنهنجي چادر کنئين ۽ طارق خان پنهنجي اجرڪ کڻي ڪلهن تي رکي ڪمري کان ٻاهر نڪتو ته ٻاهرين ديوار کان ٻاهر هوائي فائرنگ شروع ٿي ويئي هئي. ”گلوءَ چيو، ”يا الائي خير.“

گيت تان نٻو ڊوڙندو آيو. طارق خان کي تيار ڏسي چيائين، ”سائين، فائرنگ اسان جا ماڻهو ڪري رهيا آهن اوهان جي حفاظت لاءِ ته هو بي ڊپو ويجهو اچي نه سگهي.“

”نيڪ آهي نٻو، پر جبار کي ڪوبه نقصان نه رسائجو. خيال سان فائر ڪجو!“

طارق خان ڏاڍو پريشان ۽ ٽينشن ۾ هو. فائرنگ تيز ٿيندي ويئي، ”شايد جبار پهچي ويو آهي.“

طارق خان گاڏيءَ ۾ ويٺو ته جان بيبي به اچي ساڻس گڏ ويئي. طارق خان پنهنجي ماڻهن کي هڪل ڪئي، ”گلو... خدو... نٻو... رمون... ويهو، پنهنجي گاڏين ۾. جبار سان مقابلو ناهي ڪرڻو!“

هو سڀئي ڊوڙي پنهنجي پنهنجي گاڏين ۾ چڙهيا. طارق خان جي گاڏي جيڪا وڃ وانگي نڪتي هئي اڃا مس ٿورو اڳيان ٿي ۽ سندس ماڻهن جون گاڏيون به سندس گاڏيءَ جي پويان ئي هيون ته جبار طارق خان جي جاءِ تي پهچي ويو، پر اتي ڪوبه نه هو. سندن ٻانهن، ٻانهيون جيڪي جان بيبيءَ سان گڏ آيا هئا، اهي ته ان ئي مهل لڪي لڪي وري حويليءَ ۾ پهچي ويا هئا. جڏهن کين خبر پئي ته جبار هيڏانهن پيو اچي. کين خبر هئي ته جان بيبي ڪڏهن به طارق خان کي اڪيلو وڃڻ نه ڏيندي... جبار ايندي ساڻ طارق خان جي جاءِ تي انڌاڏنڌ، چتي فائرنگ شروع ڪري ڏني هئي اتي، جتي پکي پڪڙ به نه هو... هن

ڪلاشنڪوف جا الائي ڪيترا برست هنيا هئا... جن جي ڪري جاءِ جا در دريون ڇاڻي بنجي ويا ۽ هر چيز ناس ٿي ويئي.

ڪراچيءَ جي حد اندر اچي طارق خان جنهن جي نرڙ جون رڳون اپريل هيون ۽ هو ڏاڍو پريشان نظر اچي رهيو هو... هن ڪڏهن به هينئن جان بيبيءَ کي ڪٿڻ جو تصور به نه ڪيو هو. سوچيو به نه هو ته ڪو هو هينئن کيس پڇائيندو!! هي ڳالهه ته ٻنهي خاندانن لاءِ بيعزتيءَ جو باعث هئي. عورت جي خاندان لاءِ ته هونئن ئي ڪارو ٽڪو هو، پر طارق خان پاڻ لاءِ به ان کي عزت نٿي سمجهيو... هيءَ ته سڀ ڪجهه ڊرامائي انداز ۾ ٿي ويو هو. جنهن لاءِ طارق خان صفا تيار نه هو، هو ڪيئن ٿي ايئن ڪري سگهيو ته مهرباب خان ۽ حمل خان جي حويلين ۾ وڃي سندن گهر جي پاڻيءَ جي حيثيت وٺي پوءِ وري... وڌيڪ سوچڻ سندس برداشت کان به ٻاهر هو. هن گاڏي روڪي جان بيبيءَ ۾ نهاريو جيڪا پڻ پريشان ۽ هيسيل پي لڳي پر سندس چهرو نهايت مطمئن هو.

”جاني!“

”جيءُ.“

”هاڻي تنهنجي مرضي آهي؟“

”جيڪا تنهنجي مرضي.“ جان بيبي سندس سوال تي پهرين ته

ٿورو چرڪي هئي پر پوءِ نهايت اطمينان سان جواب ڏنو هيائين.

”آءُ توکي پنهنجي گهر يا زمينن وارن گهرن ڏانهن نٿو وٺي

وڃڻ چاهيان!!“

.....

”منهنجي اکين اڳيان مهرباب خان ۽ ستار خان جون اکيون ۽

عزتون آڏو آهن... تون جي چاهين ته آءُ توکي مهرباب خان جي

حويليءَ ۾ وٺي هلاڻ ۽ کيس حقيقت ٻڌائي تنهنجي جان جي

خاطري وٺان.“

”نه نه، بلڪل نه. مان اتي وڃڻ نٿي چاهيان. هينئر ته ادا مهرباب

خان تائين به خبر پهچي ويئي هوندي“ جان بيبيءَ کان چڻ ڏانهن

نڪتي.

”پر آءِ توکي پنهنجي گهر وٺي نه ويندس.“
 ”پوءِ...؟“

”پوءِ جيئن تون چوين!“

”مون کي جي پاڻ کان ڌار ڪرڻ چاهين ٿو ته بس، مون کي پنهنجي هٿن سان هٽي ئي هن ريوالور مان هڪڙي گولي هڻي ڇڏ! خس ڪم جهان پاڪ!“ هن سندس کيسي مان ريوالور کڻي کيس ڏيندي چيو.

”نه جاني...“ ۽ هو پنهنجي ريوالور کي جان ببيءَ جي هٿن ۾ حيراني مان ڏسڻ لڳو.
 ”پوءِ ڪٿي ٿو ڇڏڻ چاهين؟“

هن جان ببيءَ جي هٿ مان ريوالور وٺي چيو، ”جاني، هيئنن منهنجي کيسي مان ڪنهن جي طاقت نه آهي جو منهنجو ريوالور کڻي ۽ اڄ تائين هن تي ڪنهن به هٿ نه رکيو آهي اڄ مان ايڏو پريشان ۽ بي خيالو آهيان جو تو منهنجي کيسي مان ريوالور کڻي ورتو... خير... هاڻي وڌيڪ دير نه ڪندس، اسان جو مائٽ آهي علي نواز خان، مڙس جو مڙس، پٽي اميران جو به ساڻس ويجهو سگ آهي. ان مهلبي تنهنجو به مائٽ آهي. منهنجو خيال آهي ته اتي هلجي. مان نٿو چاهيان ته هو چون ته اسان جي ٻانهن پهچائي ڪم ڪري ڇڏيائين آهي. منهنجو خيال آهي ته علي نواز خان وٽ ستار ۽ جبار آيا به آهن ۽ مهرباب خان جي به ساڻس عليڪ سليڪ آهي.“

طارق خان جي ذهن تي ڏاڍو ٿينشن هو، ميارن جو به ۽ کيس ڏک به ڏاڍو ان واقعي جو هو جيڪو هن اصل به ڪرڻ نٿي چاهيو پر ٿي ويو هو جبار جي بيوقوفيءَ سان. هن چاهيو ٿي ته پنهنجي گهر کان علاوه ٻي ڪنهن به محفوظ ۽ مائتاڻي جاءِ تي جان ببيءَ کي پهچائي. علي نواز خان وٽ جڏهن طارق خان آيو ته هن پنهنجون ٻئي ٻانهون کولي طارق خان کي پنهنجي سيني سان لڳايو. ”هي پهر ته ڪو ڀاڳن ڀريو آهي جو ڪيترن ورهين کان پوءِ طارق خان مون وٽ آيو آهي.“

طارق خان کيس مختصر لفظن ۾ سڄي ڳالهه ٻڌائي ته، علي

نواز خان جان بيبيءَ کي مٿي تي هٿ رکي کيکاري، ٻنهي کي وٺي اندر بنگلي ۾ آيو.

”طارق خان، هي تنهنجو پنهنجو گهر آهي. جيترا ڏينهن، جيترو وقت چاهين رهي سگهين ٿو. ڪنهن به فڪر ڪرڻ جي ڪا ضرورت ناهي.“

جان بيبيءَ کي پنهنجي زال ۽ ٻارن وٽ ڇڏي، پاڻ طارق کي وٺي هڪڙي ڪمري ۾ آيو. ڪمرو هر طرح سان سينگاريل ۽ آراسته هو... ڪمري ۾ اچڻ سان طارق خان پلنگ تي ويهي چيو، ”علي نواز خان، مٿي ۾ ڪجهه سور آهي!“

”مان ڄاڻان ٿو، مان آهيان نه! کاڌو کائي گوري وغيره کائي آرام ڪريو.“

طارق خان واچ ۾ نهاريو ڏينهن جو هڪ ٽي رهيو هو... ماني سڀني لاءِ گذر رکي ويئي هئي... طارق خان کان هڪڙو گرهه به نه کاڌو ٿيو... جان بيبيءَ سڀني جي زور ڀرڻ تي هڪ به گرهه کاڌا. طارق خان کي علي نواز زوريءَ ڪجهه کير وغيره پياري گوري کارائي هئي. جنهن جي ڪري کيس ٿورو آرام اچي ويو هو.

رات جو علي نواز خان طارق خان سان گڏ سندس ڪمري ۾ ئي ستو هو... آڏيءَ رات جو علي نواز خان محسوس ڪيو ته طارق خان جي ساهه کڻڻ جي رفتار ڪجهه تيز آهي. هو هڪدم ٽپ ڏيئي اٿيو ۽ لائيت آن ڪيائين ته طارق خان جي حالت نيڪ نه هئي. هن هڪدم ڊاڪٽر کي فون ڪيو. سڀئي گهر جا ڀاتي جمع ٿي ويا.

طارق خان جي حالت ڏسي جان بيبيءَ جي حالت به خراب ٿي ويئي ۽ هوءَ نيم بيهوشيءَ واري حالت ۾ طارق خان جي مٿان هنجون هارڻ لڳي. طارق خان جي حالت وڌيڪ خراب ٿيندي ويئي. ڊاڪٽر ايندي ساڻ چيو، ”سائينءَ جو بي بي هاءِ آهي جنهن جي ڪري کيس فاليج ٿي ويو آهي! ڇا کيس اڳ ڪڏهن بلڊپريشر جي شڪايت هئي ۽ هو ڪهڙيون دوائون کائيندو آهي؟“

ٻين ته ڪنهن کي به خبر نه هئي پر جان بيبيءَ کي به ان باري ۾ ڪا خبر نه هئي. ڊاڪٽر کيس انجيڪشن لڳائي ڊرپ ڇاڙهي ڇڏي.

سڪندر خان کي، طارق خان جي جان ببيبي کڻڻ جي خبر پئجي ويئي هئي ۽ جڏهن اهو حسن جان ٻڌو ته اوچنگارون ڏيئي روئڻ لڳي، ”منهنجي ڀاءُ کي ڳولي اچ، منهنجو سڪيلڌو ڀاءُ الائي ڪهڙن حالن ۾ هوندو، الائي ڪٿي هوندو. اهي ته هٽائي اهڙا، سڄي خبر هين پوءِ به اڪيون ئي ڪائيندا رهيا. منهنجي دادلي ڀاءُ سان الائي ڪهڙي هلت هليا ۽ جان ببيبي ڳچيءَ ۾ ٻڌي ڏنائون.“

سڪندر خان جيڪو ڏاڍو پريشان ۽ فڪرمند هو، تنهن چڙي چيو، ”ها، تنهنجو ڀاءُ ڪم به ته اسان سان صلاحون ڪري ٿو ڪري نه، جو اسان کي خبر هجي ته هو ڪٿي آهي. ڪهڙي حال ۾ آهي... مون کي توکان وڌيڪ فڪر آهي...“

ٻاهرين گيت تي بيل وڳي، زروءَ ڊوڙي گيت کوليو. علي نواز خان جي مرسڊيز بيمز پورچ ۾ اچي بيٺي. سڪندر خان وڏي ساڻس مليو. هو سڪندر خان سان ملي وڏي اچي حسن جان سان مليو. هو ڪجهه پريشان لڳي رهيو هو. سڪندر خان چيو، ”علي نواز خان، اسين ته پريشان آهيون پر تون به پيو پريشان لڳين، خير ته آهي؟“

”ادا سڪندر خان، طارق خان مون وٽ آهي!“

”اوهان وٽ؟“ حسن جان ۽ سڪندر خان کان گڏ رڙ نڪري ويئي.

”جي ها، هو ڪلهه ڏينهن جو مون وٽ آيو هو...“

”اڪيلو؟“

”نه، مائي به آهي.“

”پوءِ؟“

”پر رات جو اوچتو طارق خان جي حالت خراب ٿي ويئي، ڊاڪٽر آيو جنهن چيو ته فاليج ٿي ويو اٿس، آءُ اهو سڀ ٻڌائڻ اوهان وٽ آيو آهيان.“

اهو ٻڌي حسن جان جي حالت بگڙجڻ لڳي ته سڪندر خان ۽ علي نواز خان کيس تسلي ڏني. سڪندر خان کيس سهارو ڏيئي اندر ڪمري ۾ وٺي وڃي چيائين، ”تون آرام ڪر، آءُ علي نواز سان گڏجي ٿو طارق خان ڏانهن وڃان.“

”مان به گڏجي ٿي هلان!“

”نه، اهو نيڪ ناهي. تون کيس ڏسي روئندڙ ۽ ۽ متان هن جي حالت وڌيڪ خراب ٿئي پهرين آءٌ کيس ڏسي اچان پوءِ ڀلي تون به هلي ڏسجانءِ.“

سڪندر خان، علي نواز خان سان گڏجي سندس گهر آيو. طارق خان جي حالت صحيح نه هئي. سو سڪندر خان، علي نواز خان سان صلاح ڪري هڪدم کيس اسپتال ۾ داخل ڪيو. جان بيبي علي نواز خان جي بنگلي ۾ ئي رهي. اسپتال ۾ سڪندر خان ۽ علي نواز خان جي ماڻهن جو سخت پهرو هو. ڇو جو کين ڊپ هو ته مهربان خان ۽ جبار وارا متان طارق خان کي اسپتال ۾ ڪو نقصان پهچائين. ڇو جو ٻانهن جي پويان نڪتا ته ضرور هوندا. پر انهن مان ڪوبه پترو نه ٿيو ۽ طارق خان کي اسپتال ۾ رهندي اچي هفتو پورو ٿيو هو. سڪندر خان سوچيو، ڪتو يا ٻلو وڃي ٿو ته ان جي ڳولا به ڪجي ٿي. هي ته هيڏو ماڻهو آهي بلڪ عورت، سندن عزت، غيرت، تنهن جي پٺيان به ڪونه آيو. پر سڪندر خان کي يڪو اهو الڪو هو ته ڀلي هينئر ماڻ هجن پر ٻلو ضرور ڪندا، نيڪ آهي ڀلي ڪن پر پهرين طارق خان جي حالت ته سٺي. اسپتال ۾ طارق خان جي حالت حيرت انگيز انداز ۾ سٺڻ لڳي ۽ هو اٺن ڏهن ڏينهن ۾ نيڪ ٿي وري علي نواز خان جي گهر آيو. ڊاڪٽر جو چوڻ هو ته ذهن تي غير معمولي دٻاءُ ۽ ٽينشن جي ڪري بي پي هاءِ ٿي هئي جنهن جي ڪري اهو سڀ ٿيو، پر الله جي مهربانيءَ سان اتيڪ معمولي هو، جنهن جي ڪري هاڻي ڪابه فڪر جي ڳالهه ناهي پر هاڻي ڪوشش ڪري ذهن تي ٽينشن نه رکي ۽ پنهنجو بي پي نارمل رکي ۽ هفتي ۾ بي پي ضرور چيڪ ڪرائي. طارق خان جو وڏو پٽ اڪبر جنهن جي عمر 22 سال هئي ان کي جڏهن پيءُ جي خبر پئي ته اهو به ڏسڻ آيو. طارق خان پٽ کي ڏسي ڏاڍو خوش ٿيو. حسن جان به پيءُ کي ڏسڻ آئي هئي پر هن جان بيبيءَ سان ڪيڪاريو به ڪونه. گهر اچي جڏهن سڪندر خان کيس چيو، ”ان مهل ٻين ماڻهن جي اڳيان ساڻس ڪيڪارڻ ۾ ڇا هو؟“

”بس، هن کي ڏسي لائي ڇو مون کي چڙ اچي ويئي هئي ته،

جيئن هن ادا کي جهليو ته ڇڏڻ جو نالو ئي نه ورتائين... ڪٿي وڃي ادا کي پهچايو اٿس... اڃان به آءُ ساڻس ڪيڪاريان؟“

علي نواز خان جي گهر ۾ رهندي طارق خان کي ڪافي ڏينهن ٿي ويا هئا ۽ جڏهن به طارق خان وڃڻ جي ڳالهه ٿي ڪئي ته علي نواز خان سنهن قسم ڏيئي ڪيس ويهاري ٿي ڇڏيو. هاڻي ته طارق خان بلڪل نيڪ هو ۽ اتان وڃڻ جو پڪو ارادو ڪري چيائين، ”علي نواز خان، تنهنجا ٿورا ته آءُ لاهي نه سگهندس، باقي هاڻي مهرباني ڪري اجازت ڏيو.“

”ٿورن جي ڳالهه نه ڪر طارق خان، مان ته تنهنجي ٿورن ۾ ڳچيءَ تائين گئل آهيان ڇا ڇا نه ڪيو آهي تو مون لاءِ... ويندين ڪيڏانهن؟“

”پنهنجي ئي گهر.“

”ڪراچيءَ ۾؟“

”نه، ڪراچيءَ کان ٻاهر وارين زمينن ڏانهن.“

”اتي حفاظت جو انتظام آهي؟“

”ها، مڪمل.“

”مون کي ته يار، توڻ اڪين کان به هلڪو آهين، وڌيڪ جيڪا

تنهنجي مرضي.“

علي نواز خان جي گهر جون عورتون جن جو طارق خان کان پردو نه هو اهي سڀئي گڏجي جان بيبيءَ کي وٺي گاڏيءَ تائين آيون. طارق خان، علي نواز خان سان زورائتا پاڪر پائي موڪلايو ۽ طارق خان جي لينڊ ڪروزر علي نواز خان جي گيت مان نڪري وئي.

باب ايڪيتاليهون

سڄي زندگيءَ جي تڙپ، گهرج، چاهه، جنهن لاءِ هر پهر جون نظرون تلاشون ڪن، من جي هر موضوع جو عنوان، اندر جي ايوانن جو محور، احساساتي سطح تان اُٿندڙ اهڙو اتساهه جيڪو وڪ وڪ مسرور ڪٽڻ جو ڪارڻ هجي، روح جي گهراين تائين لٿل خواهش جيڪا رڳ رڳ ۾ موسيقيت جو روپ وٺي ابدیت جو درجو ماڻي، جنهن جي ساٿ ۽ قرب اڳيان دنيا جون سڀئي نعمتون تڇ پاسن، جنهن کي پاڻ، جنهن وٽ پهچڻ لاءِ باهه جون، زهر جون ڪيئي پل صراطون عبور ڪرڻ به آسان لڳن، اهوئي محبوب ملي وڃي، اوچتو ئي اوچتو ته حقيقت جي هر ساعت سڀني سمان لڳندي آهي ۽ پنهنجو پاڻ کي چهنبڙيون پائجن، ساڀيا ۾ اچڻ لاءِ جتن ڪرڻا پون. اهائي ڪيفيت هئي اڄ ڪلهه جان بيهيءَ جي طارق خان جي زمينن واري بنگلي ۾ رهندي، لمحو لمحو طارق خان سان گڏ گذرندو ڏسي کيس پنهنجو ڪنيل قدم درست پائڻ جو سٺو سيڪڙو يقين ٿيڻ لڳندو هو. ۽ پٺيان رهجي ويل سمورا چٽا منظر ڏٺلا ۽ غير واضح نظر اچڻ عجيب نه لڳندا هيس. پويان ڇڏي آيل سڀني عزتن، غيرتن ۽ محبتن جو ملهه ڪوڏين کان به گهٽ سمجهڻ سندس لاءِ صفا سولو ٿي پيو هو. طارق خان جي ٻانهن ۾ جهولندي کيس ساري ڪائنات جهومڻ لڳندي هئي. ڏينهن ۽ رات جو هڪ هڪ پهر طارق خان سان گڏ گهارڻ سندس اهو خواب هو جنهن جي تعبير لاءِ دعا گهرندي به کيس بي يقيني ويڙهي ويندي هئي ۽ دل دانهن ڪندي هئي ته اڻ ٿيڻي، ٿيڻ واري انوکي گهرج چريائي آهي، ديوانگي آهي. پر اڄ اهي سڀئي خواب سڀئي سڀنا اڻ گهريل دعا جي صدقي حقيقت جو روپ وٺي چڪا هئا. ۽ هوءَ پاڻ به ان خوبصورت منظر جو حسين حصو هئي. طارق خان جون چاهتون جيڪي اڳ غير واضح ۽ مبهم هيون اهي ڪيڏيون واضح ۽ چٽيون ٿي ويون هيون. طارق خان جي وارتگي ۽

بي تحاشه پيار پائي هو، پنهنجو پاڻ تي رشڪ ڪرڻ لڳي هئي.
طارق خان کيس ڇا ڇا نه ڏٺو،

آءُ طعني سوڌي تنهنجي، تون طعنو ئي مون،
سو ڪي سريو سون، جو سرتيون ڪنهن نه سريو.

شروع ۾ طارق خان جي سڀني دوستن دعوتون ڪيون هيون
۽ طارق خان سان گڏ هلندي هو، پاڻ کي آڪاشن تي اڏامندي
پائيندي هئي. طارق خان کي جان بيبي آڻڻ تي ڪيترن ئي جڳهڙن
کي منهن ڏيڻو پيو هو. گهر ۾ اڳ ته رڳو شهناز هئي هاڻي سندس
پنج جوان ٻار هئا. ٽي پٽ ۽ ٻه ڌيئون. جيڪي شهناز جڻيا هئا ۽
جيڪي ساڻس سوال ڪرڻ جي پوزيشن ۾ هئا. طارق خان جو
سڀني کان ننڍو پٽ حميد جنهن جو قد بت ۽ چهرو سندس ئي
جهڙو هو ۽ جيڪو هوبهو طارق خان پاڻ هو. اڪثر سندس دوست
کلي چوندا هيس، ”طارق خان، پنهنجي نوجواني پاڻ ڏس، ساڳيو
قد بت، ساڳيو چهرو، ساڳيو انداز، ساڳي چڙ ۽ ڪاوڙ.“

جنهن کي طارق خان پائيندو به تمام گهڻو هو. تنهن کي
جڏهن طارق خان جان بيبي ڏانهن وٺي وڃڻ چاهيو ته هو بر ٿي
ويو، ”بابا، مون کي ڪابه ضرورت ناهي ان عورت سان ملڻ جي
جنهن اسان کان اسان جو بابا ڌار ڪيو!!“

”تنهنجو بابا هيءُ توسان گڏ آهي. ڪنهن ڌار ڪيو آهي؟“

رات جو جڏهن طارق خان جان بيبيءَ سان پنهنجي ٻارن جون
ڳالهيون ڪندو هو ته هوءُ تڙپي پوندي هئي.

”ڇا مان ڪڏهن به انهن سان ملي نه سگهنديس؟“

”اڪبر ته ايندو آهي؟“

”ان کي الله حياتي ڏي باقي بيا به ته آهن، ناديم، نازيه، سجاد ۽
حميد؟“

طارق خان تهڪ ڏيئي چيو، ”ناديم، ۽ حميد ٻئي هڪجهڙا
جوشिला ۽ چيڙاڪ آهن، منهنجي خيال ۾ ته، انهن کان بچڻ جي
ڪوشش ڪجانءِ، ملڻ جي نه.“

جان بيبيء سندس چهري کي ڏٺو جيڪو پنهنجي ٻارن جي محبت ۾ سرشاريءَ وچان بهڪي رهيو هو.

”ڇا ڪندا مون کي ماريندا نه. مان مرڻ لاءِ تيار آهيان، پر مون کي انهن سان ملاء.“

”سپاڻي ته تنهنجو سمند تي وڃڻ جو پروگرام آهي نه؟“
 جان بيبيءَ خوش ٿي چيو، ”ها ٻڌو اٿم ته چوڏهينءَ جي رات،
 چنڊ سمند تي لهي ايندو آهي.“
 ”۽ سپاڻي چوڏهين جي رات آهي.“
 ”۽ مان ۽ تون هوندا سين.“

هن ڇاڳ ڪندي پنهنجونڪ طارق خان جي نڪ سان رڙهائيندي چيو ته طارق خان کيس پاڪر پائي پاڻ ۾ سمائي ڇڏيو.
 ٽپهريءَ جو گهرا نيرا ڪپڙا پائي سينگارجي جڏهن جان بيبي طارق خان جي اڳيان اچي بيٺي ته هن سندس چهرو پنهنجي ٻنهي وڏن هٿن جي پيالي ۾ جهلي چيو، ”چوڏهينءَ جو چنڊ ڪڙي نه ڪڙي منهنجو چنڊ ته مون وٽ ڪڙيل آهي ۽ پيو چاندوڪي پڪيڙي.“
 ”توهان به نيرا ڪپڙا پاتا آهن؟“

طارق خان کي گهرا نيرا ڪپڙا پاتل ڏسي جان بيبي حيران ٿي ويئي.

”ڏس جانو، ٻنهي جون دليون هڪ ئي ڳالهه ٿيون سوچين.“
 سمند تي پهچندي کين شام ٿي ويئي هئي ۽ اها ڳالهه ته طئي آهي ته سمند ڪناري شام جو لهندڙ سج جو منظر مسحور ڪندڙ آهي. ڪڏهن ڪڏهن ته شفق جا سمورا رنگ اندر ۾ لاهڻ تي دل چوندي آهي. اهوئي سڀ ڪجهه جان بيبيءَ سان ٿي رهيو هو. سڄي زندگيءَ جو حاصل جڏهن ساڻ هجي ته پوءِ اندر جا سڀئي رنگ، روشيون ۽ خوشبو پيار جي رنگ ۾ رلجي وايو منڊل ۾ انڊلٺ بنجي اڀري پوندا آهن. ان مهل عام منظر به نڪري ٿا پون ۽ اموس جي ڪاريءَ رات ۾ به ڪيئي چنڊ ڪڙي پوندا آهن ۽ هن چاندوڪيءَ رات جو لطف ڪو جان بيبيءَ کان پڇي،
 ”ڇا پيئي ڏسين؟“

اڳهاڙن پيرن سان سرمئي مٽي تي هلندي جان بيبيءَ کي
تڪيندي طارق خان پڇيو ته جان بيبي جيڪا ان خوبصورت سحر
انگيز منظر ۾ وڃائجي ويئي هئي ان بنا ڪنهن توجهه جي چيو،
”ڪجهه به نه!“

”ته پوءِ ڪجهه سوچيندي هوندينءَ.“

”ايئن به ناهي.“

”ها، ظاهر آهي، جي تو ۾ سوچڻ جي حس هجي ها ته اڄ هتي
نه هجين ها!“

ايترو چئي طارق خان وڏو شاندار تهڪ ڪندڙ مٽي ڪري پولار
ڏانهن اڇلايو.

جان بيبيءَ جي نرڙ تي ڪاوڙ جون مبهم ريڪائون اڀريون،
”ڇا مطلب آهي؟“

”سمجهين ويئي آهين ته وضاحت ڪهڙي!“

جان بيبي ساڻس رُسي تيز تيز هلندي اڳيان هلي ويئي. طارق
خان کيس ويندو ڏسندو رهيو. سرمئي سرمئي ريتيءَ ۾ سندس
سفيد پير چانديءَ جيان لڳي رهيا هئا ۽ سندس باوقار هلڻ جي
انداز تي طارق خان جو هانءُ نري پيو. هو تيز تيز هلندو وڌيون
وڪون ڪڍي وٽس پهتو، ”لڪ لهي ٿي لوڏ.....“

جان بيبي وري اڃان وڌيڪ تيز هلندي ڪائنس ڏور ٿي چيو،
”ڪونه ٿي ڳالهائين توسان، نه ڳالهائون مون سان.“

”مون سان نه ڳالهائيندين ته پوءِ ڪنهن سان ڳالهائيندين؟“

طارق خان ڊوڙي اڳيان اچي بيٺو. جان بيبيءَ سندس اکين ۾
نهاريو جنهن ۾ هن پاڻ لاءِ پيار جو سمنڊ، حقيقي سمنڊ کان به
وڌيڪ چوليون هڻندي ڏٺو ۽ جيڪي کيس ڏسي نشه آور ٿي
رهيون هيون. پر الائجي ڇو سندس هانءُ پرڃي آيو ۽ سندس
خوبصورت اکين ۾ ڪجهه ڪجهه نمي اچي ويئي.

”سچ به، ٻيو ڪنهن سان ڳالهائينديس آءُ ته پنهنجا سڀئي پيارا
پويان ڇڏي آئي آهيان.“

طارق خان جنهن کي کيس ستائڻ ۾ مزو پي آيو اهو سندس

سنجيدگي تي پريشان ٿي ويو. ”ڇا پيئي ڳالهائين ڄانو، تون ته منهنجي جان آهين، زندگي آهين ڄانان، يوڳ مذاق به نٿي سمجهين. مان ته تنهنجو آهيان سڄو تنهنجو. مون سان اچي پڇتايو اٿئي ڇا؟“

هاڻي جان بيبي پريشان ٿي ويئي هئي، ”اهو ڇا پيو ڳالهائين. تون ته منهنجي دل جي دنيا جو حڪمران آهين، توکان ڇا لڪل آهي منهنجو ٻڌاءِ، آءٌ ته چاهيان ٿي ته...“
 ۽ هوءُ اڪيون بند ڪري لطيف جو بيت جهونگارڻ لڳي:
 اڪين ۾ ٿي ويهه، ته آءٌ واري ڍڪيان،
 توکي ڏسي نه ڏيهه، آءٌ نه پسان ڪو پيو.

سمند جو سڄو ڪنارو خالي هو. هو تمام پري نڪري آيا هئا. طارق خان سندس بند اڪين تي چپ رکي ڇڏيا. تنها سمند ڪناري، چاندوڪي، مان وهنتل پاڻيءَ ۾ پري کان هڪ ٻي جي آمهون سامهون بيٺل نيرن ڪپڙن ۾ ملبوس هي جوڙو آسمان مان لٿل خوبصورت مخلوق لڳي رهيو هو. ٻنهي جا پاڻي ۾ پيل اگهاڙا پير ۽ چهرا چمڪي رهيا هئا. جان بيبيءَ چرڪي اڪيون کوليون.

”جان، اڃان ڪيترو هلندين، هاڻي ته ٽڪجي پيئي آهين.“
 هن جان بيبيءَ جي پريل ڇاتيءَ کي ڏٺو جيڪا ٽڪڻ ڪري هيٺ مٽي تي رهي هئي. هن وڏا ساهه کڻي چيو، ”واقعي مان هلي هلي ٽڪجي پيئي آهيان.“

۽ ڏور بيٺل گاڏيءَ ڏانهن ڏسي، جيڪا ننڍڙي رانديڪي وانگيان لڳي رهي هئي ڏانهن ڪئي، ”اڙي، مان اوهان ايترو پري کان هلندي آئي آهيان؟“

”هاڻي ڀلا گاڏيءَ تائين هلي سگهندين يا توکي ڪٿي هلاڻ!“
 طارق خان کلي پنهنجون مضبوط ٻانهون ڏانهن ڏاڍيون ته هوءُ شرمائجي ويئي، ”هاڻي ايئن به ڪونهي؟“

طارق خان جي اندر ۾ سندس اهو انداز ڪتڪتايون ڪري ويو ۽ بود ۾ پرڄي سندس هٿ ۾ جهلي گاڏيءَ تائين ڊوڙائيندو آيو. هوءُ به کلندي، تهڪ ڏيندي ساڻس گڏ ڊوڙندي گاڏيءَ تائين آئي.

”ٻئي اڪيلا آهيون، ڪيڏو مزو آهي.“
 ”واقعي، آءُ ڪڏهن به اڪيلو نه ويندو آهيان ڪيڏانهن به. ٻه ٽي ماڻهو ته ضرور مون سان گڏ هوندا ئي آهن. اڄ ته مان خاص تنهنجي لاءِ ئي... بلڪه پنهنجي لاءِ اڪيلو آيو آهيان.“
 ”ها، نه ته تو وارو گلو ته اصل نڪرڻ ڏيندو ئي ناهي.“
 طارق خان گاڏيءَ مان توال ڪڍي هڪڙو جان بيبِيءَ کي ڏنو. ٻيو پاڻ ڪٿي پنهنجا پير اڳهندي ڪلي چيو، ”هينئر به گاڏيءَ جي پٺيان ڪيڏو ڊڪيو هو، ڏٺو ته هيئي.“
 ”۽ صالو به ته ايئن ئي آهي نه.“
 ”ڏٺي جان جانان، منهنجي جانثارن کي!“
 طارق خان مستيءَ مان سندس اکين ۾ جوه پائي ڏسي چيو ته هوءُ سفيد ڪبوترن جهڙا پنهنجا پير اڳهي چنڊ کي ڏسي رهي هئي. جيڪو واقعي به هن مهل کيس ايئن لڳي رهيو هو جڻ هاڻي بلڪل هينئر تو سمند ۾ تبي هئي. طارق خان ڪلي چيو، ”چنڊ ڏسڻ مان ڇهه نٿو ٿئي ڇا؟“
 ”نه بلڪل نه، ڪيڏو حسين نظارو آهي. جيئن ٻڌو هئم بلڪل ايئن ئي پيو لڳي.“
 ”طارق خان کيس ڏسي سائيڊ مرر ڏانهن اشارو ڪري چيو، ”جان پلا ٿورو هن ۾ ته نهار.“
 جان بيبِيءَ نهاريو ته پاڻ کي ڏٺائين. طارق خان تهڪ ڏيئي چيو، ”منهنجو چنڊ اهو آهي، منهنجو ڇهه هن کي ڏسڻ مان نه ٿيندو آهي.“
 جان بيبِي ڪلي گاڏيءَ ۾ ويئي ته طارق خان ڊائيونگ سيٽ تي ويهندي چيو، ”هاڻي ڪيڏانهن هلجي؟“
 جان بيبِيءَ پنهنجي پٺين وارن ۾ بڪل ۽ پٺون لڳائيندي مشڪي چيو، ”واڳ ڏئي، تنهنجي وس، آءُ ڪا پاڻ وهيئي...“
 طارق خان ڪلي چيو، ”واڳون ته سڀئي تنهنجي هٿ ۾ آهن جان، تون پاڻ وهيئي آهين جيڏانهن چئو تيڏانهن هلا.“
 جان بيبِي هڪدم جذباتي ٿي اسٽيرنگ تي رکيل سندس هٿن

مٿان پنهنجا چپ رکي چيو، ”تنهنجي محبتن اڳيان سجدو ڪرڻ تي دل چوندي آهي. موڪل ڏي ته سجدو ڪريان!“

”تون پنهنجي دل جي چوڻ تي جيترا وڻيئي اوترا سجدا ڏي. آءُ ته ڏينهن رات تنهنجي ئي بلي آهيان.“

”ڪٿي هوندو آهين مون وٽ ڏينهن رات. الاڻي ڪٿان ڪٿان فيصلن جا سڌ ايندا آهن اوڏانهن ويندو آهين ۽ گهر به ته ويندو آهي، ۽ مان هتي اڪيلي تڙپندي ٿي رهان.“

طارق خان اسٽيئرنگ تان هٽ ڪڍي ٻانهن ورائي کيس پاڪر پائي پنهنجي ويجهو ڪري چيو، ”ڪم ڪارين ۾ اڙيل هوندو آهيان تڏهن، نه ته آءُ هونئن پنهنجي جانان کان پري رهي ڪٿي ٿو سگهان. پوءِ به ڏينهن جو ڪٿي به هجان رات جو ضرور تو وٽ ايندو آهيان.“

جان بيبيءَ شرمائي کيس ڌڪ هنيو ۽ طارق خان شاندار تهڪ ڏيئي گاڏي استارٽ ڪئي.

رات جو دير سان ٻئي جاءِ تي پهتا. سڀئي نوڪر ڊوڙي آيا ۽ شاينگ بيگڙ، پيڪيٽ ۽ ٿيلا ڪڍي اندر رکڻ لڳا. ”ٻيو ته ڪجهه نٿي ڪپيو نه؟“

”مون کي ته ڪنهن به شئي جي ضرورت نه آهي. تون زبردستي سڀ خريد ڪندو پي وئين!“

طارق خان مشڪي کيس ڏٺو جيڪا ٽڪل ٽڪل ڏاڍي پياري لڳي رهي هئي.

”جڏهن خوبصورت ساٿي گڏ هجي ته هر خوبصورت چيز خريد ڪرڻ تي دل چوندي آهي. ۽ ان مهل خريداري ڪرڻ ۾ ڏاڍو مزو ايندو آهي.“

رات جو سندس ڀر ۾ سمهي انگل ڪندي جان بيبيءَ چيو، ”تون ته هيڏانهن هوڏانهن هليو ويندو آهين ۽ ڏينهن جو اڪيلي آءُ ڏاڍي اداس ٿي ويندي آهيان.“

طارق خان کيس پاڪرن ۾ پري چيو، ”هي جو مايون آهن، انهن کان راڳ ۽ گيت ٻڌ، اهي ڏاڍيون حرامڙيون آهن، ڀوڳ

مشڪرا ۽ نقل به ڏاڍا ٿيون ڄاڻن... توکي ته ماين جو وڏو تجربو آهي. هتي اوڀري اوڀري ڇو آهين، هي ته تنهنجو پنهنجو گهر آهي نه؟

جان بيبيءَ سندس اکين ۾ اڪيون وجهي چيو، ”هي منهنجو گهر آهي؟“
”ٻيو نه ته!“

جان بيبي سندس ٻانهن مان اٿي ويئي. ڇڻوڪا اٺئي ڳالهه ٻڌي ورتي هيائين. ”پلا هي گشان ۽ مدي ڪٿي آهن، ڪٿي ٿيون رهن؟“

طارق خان به اٿي ويهي چيو، ”توڪي ڪين ڇا؟“
”ها، اهيئي منهنجي مزاج کان وڌيڪ واقف آهن.“
”شمو ۽ آميءَ کان به وڌيڪ؟“

جان بيبيءَ جي اکين ۾ لڙڪ تري آيا جن کي لڪائڻ لاءِ هن پنهنجي کليل وارن کي پويان ڪري هٿن جون تريون اکين تان گهمائي لڙڪ اگهي چيو، ”شمو ۽ وارين جون ڳالهيون ڇڏي ڏيو.“
”ڇو ته اهي به ڪٿي تو وٽ آڻيان!“

جان بيبي چرڪي پيئي. ”نه نه انهن ويچارين جا ته الائي ڪهڙا حال هوندا.“

”شمو آئي هئي، ستار ۽ ادي حسن سان گڏجي آصف وارن جي گهر. ڪين ڪا خريداري ڪرڻي هئي.“

جان بيبيءَ جذباتي ٿي چيو، ”توڪي ڪنهن ٻڌايو؟“
”مون پاڻ شموءَ کي ڏٺو هو ۽ ساڻس ڳالهايو هو.“
”ڪٿي؟“

”زيو ۽ جي گهر.“

”اتي ڇو ويو هئين؟“

”انور لاءِ ويو هئس. اتي هاڻي جانيءَ سان ملڻ جو آسرو ڪونهي.“

جان بيبيءَ کي پاڪر پائي پاڻ سان گڏ سمهاري چيائين. ”منهنجي جان ته هتي آهي. مون وٽ. مون سان گڏ.“

جان بيبيءَ وري اٿي چيو، ”اٿي ته سڀ خير هو، تو پڇيو هو؟“
طارق خان وري کيس سمهاري چيو، ”ها ها، سڀ خير هو. مون
پڇيو هو هڪڙي هڪڙي ڇڻي لاءِ. ننڍي وڏي لاءِ.“

طارق خان جان بيبيءَ جي اڪيلائي ڏور ڪرڻ لاءِ پنهنجي
دوستن جون سندن زالن سميت دعوتون ڪندو هو. اهي سڀئي جان
بيبيءَ جي حسن ۽ وقار کان ڏاڍو متاثر هيون ۽ اڪثر دعوت کان
سواءِ به ساڻس ملڻ اينديون هيون ۽ کيس به پاڻ سان گڏ وٺي
وينديون هيون،

”ڪيئن پلا جان، هاڻي پلا ماڻهن مان تنگ ٿي آهين يا اڃان به
کين!“

جان بيبيءَ کلي چيو، ”اهي ته آهن اچڻا وڃڻا.“
طارق خان تهڪ ڏيئي چيو، ”پوءِ پلا ڪير ٿا توکي مستقل
کين؟“

جان بيبيءَ سندس گچيءَ ۾ ٻانهون وجهي چيو، ”تون، ٻيو
ڪوبه نه.“

۽ سندس هانءُ تي بيت هري آيو:

سجڻ ڏٺو جن، تن گچيءَ گهه ڪيو،
ٻيون ڪوهه ٻجهن، قدر ڪيميا ان جو.

طارق خان جڏهن به ڪراچيءَ ويندو هو، هو اباڻڪي ٿي ويندي
هئي ۽ پوءِ سندس اهوئي پراڻو ساٿي لطيف جو رسالو هوندو هو.
طارق خان پنهنجي ڪراچيءَ واري گهر ۾ رکيل سڀئي شاهه جا
نسخا کيس هتي آڻي ڏنا هئا. ۽ هوءَ سڀئي نسخا کولي بيتن جي
پيٽ ڪندي هئي طارق خان جون محبتون سندس چپن تي ابدي
مرڪ جو سبب بنجنديون هيون. اڄ به صبح ساڻ طارق خان
ڪراچي ويل هو ۽ هوءَ رسالو پڙهي رهي هئي:

ٿورا ڪي ٿورا، مون تي ماروڙڻ جا،
پلائيءَ پيرا، گڻي گڻيان ڪيترا.

جان بيبيءَ هي بيت پڙهيو ته طارق خان جي حوالي سان هو،

پر لفظ ”ماروئڙن“ تي کيس پنهنجو گهر ياد اچي ويو ۽ سندس اکين منجهان لڙڪ لارون ٿي وهڻ لڳا.

چڪي پير چاڪ، ونهين ويڙهيچن جا،
 واجهائيندي وصال کي، فنا ڪيا فراق،
 سيئي ساريم سومرا، ٿر جنهين ٿاڪ،
 ماروءَ جي اوطاق، گهڻو اڪندي آهيان.

کيس پنهنجي گهر ۾ گهاريل هڪ هڪ پل هڪ هڪ لمحو ياد اچڻ لڳو. يادون اکين اڳيان منظر بنجي گذرڻ لڳيون، ماءُ پيءُ، ستار ۽ جبار سان چاڳ لاڏ ڪوڏ، تهڪ، ضد، رسڻ، پرڇڻ، مڃاڻڻ هارائڻ... زهره سان ڪيل وڏا ۽ ڊگها بحث جن منجهه رڳو پيار ئي پيار هوندو هو، افروز جو ساڻس هر ڳالهه ۾ متفق ٿيڻ، مظهر خان جون اڀاڻڪيون طلبگار اکيون، ڪمال خان جي چوٽ چڙهيل پريت، سڏيندڙ پياسون نظرون ۽ سڪ ۽ ڌمر ۾ وهندڙ وجود، مهرباب خان جي پوش پاتل اجهل اچل پري چاهت، تاج بيبيءَ جا پيار پريا جهڳٽا، رساما ۽ ساڻس ڪيچلون ۽ ڊوڙون، عزيز جان جا اڻميا پيار ۽ شفقتون... پر شمو، آمي، ملوڪان، ختو، ستو، سومل، سوڍيءَ جون ڪمر عقليون ۽ معصوميت پريون غلطيون... پر پنهنجي گهر جا پڪي پڪڻ وڻ ٿڻ سيئي ياد اچڻ لڳا. هوءَ لائي ڪيتري دير تائين هنجون هاريندي رهي:

نه خبر نه خواب، نڪو اونڙي آئيو،
 هتي جو هت ڪنهن، ڏٺو ڪونه جواب،
 حميرن حساب، ڪوه جاڻان ڪيئن ٿيو.

سندس اکين ۾ اوتيل سانوڻ اوهيڙا ڪري وسڻ لڳو هو. هوءَ پنهنجن لاءِ درماني ٿيڻ لڳي:

الله اونڙي آڻئين، جي نياپا نين،
 آءُ انهن جي آهيان، توڙي مون نه مڃين،
 مس منهنجي هٿ ۾، ڪاغذ ڪي آڻين،
 لڙڪ نه لڪڻ ڏين، ڪريون پون قلم تي.

هنجون بي حساب وهي رهيون هيون... مايون ماني تيار ٿيڻ جو اطلاع ڏيڻ آيو. کيس بيتحاشه روئندي ڏسي پريشان ٿي ويون، ڊوڙي وٽس آيون.

”ڇا آهي جيڪي، خير ته آهي؟“

شريفان جيڪا عمر ۾ سڀني کان وڏي هئي ان وٽس اچي پڇيو. ساران، جلي ۽ عايشي حيرت مان در وٽ بيهي کيس ڏسڻ لڳيون. جان بيبيءَ چرڪي اکيون اگهي چيو، ”ڪجهه ڪونهي، خير آهي.“

”جيڪي، ماني تيار آهي.“

”کٽي اچو!“

شريفان واريون جيڪي کائڻس مانوس نه هيون اهي وڌيڪ ڪجهه به پڇي نه سگهيون. جان بيبيءَ جو تڪلف کين ويجهو اچڻ جي اجازت نه ڏيئي رهيو هو. هوءَ اٿي واش روم ۾ هٿ منهن ڌوئڻ لاءِ ويئي ته ساران آهستي چيو، ”سائين طارق خان به ڪمال جو ماڻهو آهي؟“

جليءَ دسترخوان وڇائيندي چيو، ”ڪيئن، ڇا ۾؟“

”سردارن، رئيسن جي ڪوٽن حويلين مان شهزادي کٽي آيو آهي.“

”پوءِ تون سائينءَ کي ڇا ٿي سمجهين؟“

”آءٌ ته الام، جيڪي جان بيبيءَ کي جيترو به ڏسان ٿي سندس سونهن تي اوتروئي حيران ٿي ٿيان. الام، ڊنگ آهي حسن جو به.“

”سائين طارق خان پاڻ ڪيڏو سهڻو آهي، انڌي آهين ڇا، ڏسين ڪانه ٿي... اهو اهڙي ئي پري آڻيندو يا تو مون جهڙي ڪاري ڪشاهيگ؟“

جليءَ ساران سان گڏ رڌڻي ڏانهن ويندي تهڪ ڏيئي کيس ڏک هنيو، ته ساران ڏانهن ڪندي چيو، ”ڪنجري، ڪهڙا خار ٿي مون مان لاهين جو ايڏو ڏک هنيو اٿئي؟“

”چٽي، گار نه ڏي سائين طارق خان ٻڌندو ته ڪل ئي لاهي ڇڏيندئي.“

”هئو الا، سائينء، ڪي گار ڏيڻ تان ڪيڏي ڪاوڙ ايندي آهي. اسان کان ته گاريون ئي وساري ڇڏيون اٿس. هاڻي به جڏهن آءٌ پنهنجي گهر وٺي هئس ته پاڄائيءَ وڙهندي اهڙيون گاريون ڏنيون جو آءٌ بس ڪيس ڏسندي ئي رهيس مر مر ڪندي، ڪابه ڍنگاتي گار سجهي ئي ڪونه. نه ته آءٌ اهڙيون وجهاتيون گاريون ڏيندي هيس ڪيس جو هوءَ روئي ڏيندي هئي.“

بئي تهڪ ڏيئي کلڻ لڳيون.

شام جو جان بيبي وهنجي تيار ٿي ٻاهر اڱڻ تي پيل وڏي چپر ڪٽ تي ويهي طارق خان جو انتظار ڪري رهي هئي. مايون ڪٽ جي ڀر ۾ ميز رکي سندس لاءِ چانهه ڪڍي آيون. جان بيبي ڪريم ڪلر جي ڀرت واري گگي سوت ۾ مهاراڻي لڳي رهي هئي. سندس ڪپڙن جو رنگ، سندس پنهنجي ئي جسم جي رنگ سان ميج ٿي رهيو هو. هوءَ پنهنجي بيحد خوبصورت مينديءَ رتل پيرن کي هلڪو هلڪو لوڏي لطيف جو بيت جهونگاري رهي هئي:

شڪر گڏياسون سپرين، جيئري جاني يار،
ويني جن جي وٽ ۾، ڪوڙين ٿيا قرار،
ڏٺي ڪرم ڌار، پاڙون تن پرين سين.

ٻاهريون گيت ڪلڻ، طارق خان جي گاڏي اندر آئي. طارق خان گاڏيءَ مان لهي مشڪندو شاندار انداز ۾ هلندو وٽس آيو. پويان گشان ۽ مدي موڙيون ڪڇن ۾ ڪنيون جيئن جان بيبيءَ کي سامهون ڏنائون ڊوڙنديون وٽس آيون.

”اٿي، صدقو وڃان، پنهنجي جيڪي جابل تان.“

جان بيبي به کين ڏسي خوشيءَ مان ٽپ ڏئي ڪٽ تان لهي بيٺي. ٻئي اچي ساڻس پيرين پيئي مليون ۽ ٻنهي جي اکين مان لڙڪ ڪرڻ لڳا. جان بيبيءَ جي اکين ۾ به لڙڪ تري آيا، طارق خان جنهن جون نظرون جان بيبيءَ جي مٿان پروانن جيان گهورجي رهيون هيون اهو تڙپي پيو. هڪدم رومال ڪڍي سندس لڙڪ اگهي ڇڏيا.

”اهي ڇا ڀلا، مدي ۽ گشان!“ طارق خان کين ڌڙڪو ڏنو.

”جي سائين.“

”مون اوهان کي پنهنجي جان کي خوش ڪرڻ لاءِ آندو آهي يا روٽاڙڻ لاءِ؟“

۽ پوءِ کيس پنهنجي ڀر ۾ ڪٽ تي ويهاري چيو، ”جاني، تو
گشان ۽ مديءَ کي آڻڻ جي خواهش ڪئي هئي نه، ڏس مان کين
وٺي آيو آهيان... پوءِ به روئين ٿي؟“

گشان اڪيون اڳهي چيو، ”هنجن جو ڇا آهي سائين، خوشيءَ ۾
غميءَ ۾ گڙيو پون.“

مديءَ مشڪي چيو، ”مون ته الا، جيڃيءَ کي ڏسي خوشيءَ مان
رنو آهي.“

گشان خوشيءَ مان چيو، ”آءُ ته دعا گهرندي هيس جيڃي جابل،
سائين طارق خان کي ملي، ٻئي هڪجهڙا سهڻا آهيو نه!“
طارق خان وڏو تهڪ ڏيئي چيو، ”هل حرامزادي گشي، سڄي
وات ۾ ڪوڙ هڻندي آئي آهين.“

گشان تهڪ ڏيئي اکين تي هٿ رکي چيو، ”سائين، مٺي نور
جو سنهن ته مون کي سائين مهرباب خان جي شاديءَ ۾ اوهان ٻنهي
جو هڪ ٻي ڏانهن نهارڻ به اڃان تائين نه وسريو آهي، هاڻي حساب
ڪريو؟“

طارق خان، جان بيسي ۽ مديءَ جا تهڪ هڪ ئي وقت فضا ۾
گونجيا.

”جاني، ٻڌين پيئي گشان جون ڳالهيون، ايڏي پراڻي ڳالهه به
ياد اٿس.“

”سائين، عام ڳالهيون وسري ٿيون وڃن باقي خاص ماڻهن
جون خاص ڳالهيون ته هانءُ ۾ چٽجي ٿيون وڃن. مون کي به سڀ
ياد آهي سائين، ”مديءَ به کلي چيو ته گشان چيو، ”اسين ٻئي
سدائين اوهان جي پيار جون ڳالهيون ڪنديون هيسين سائين.“

”اوهان کي ڪيئن اسان جي خبر پئي؟“

”سائين، عشق ۽ مشڪ لکي سگهيا آهن ڪڏهن؟“

ٻئي وات ڦاڙي تهڪ ڏيڻ لڳيون. طارق خان شريفان وارين

ڏانهن اشارو ڪري چيو، جيڪي سڀئي سندن ڳالهين تي ڪلي رهيون هيون.

”اسان وٽ ته هي ويچار يون گگدام آهن. اوهين ته ٻئي وڏيون شيطان افلاطون آهيو.“

گشان ڪلي مائين کي ڏسي چيو، ”سائين، هتي پليڪار جي رسم ناهي ڇا؟“

”ڇو، ڇا ٿيو آهي؟“

”سائين، اسين هيڏيون ساريون ٻه مائون آيون آهيون هنن کان هڪڙي پليڪار به نه ٿي پڄي؟“ شريفان ڊوڙي اچي ساڻن ڪيڪاريو ته ٻيون به اچي ڪيڪارڻ لڳيون، ”اديون، اڃان ته اوهان سائينءَ وارن سان پي ڳالهايو نه، سو اسين وڃ ۾ نه پيوسين!“

جان بيبيءَ سنجيدگيءَ مان چيو، ”اوهين ٻئي بابا جي گهر وينديون آهيو، اهي سڀ ڪيئن آهن؟“

”اسين اوڏانهن ته گهڻو نه وينديون آهيون باقي خير خيريت جي خبر پئجي ويندي آهي. ۽ الله جي مهربانيءَ سان سڀئي نڪ آهن.“

گشان چيو، ”باقي جبار پنهنجي زال سان ٿو نهجي، ۽ ٻڌڻ ۾ آيو آهي ته هو ٻي شادي ٿو ڪري، باقي ٻيا خوش آهن سڀ ٻارن بچن سان!“

”ادي تاجيءَ ڏانهن وينديون آهيو؟“

”ها جيڪي، اوڏانهن سائين مهرباب خان ڏانهن ته اينديون وينديون آهيون. جيڪي تاجان جا ٽيئي ٻار ماشاءُ الله وڏا آهن جيڪي سسئي جا ٻار اڃان ننڍا آهن. باقي سڀ خوش آهن پاڻ ۾ گڏجي هڪ ئي پليٽ ۾ کائينديون آهن ٻئي جيڪيون ۽ ٻار به پنهنجن جا ڏاڍو ٿا هڪ ٻي کي پائين. الله وڏي حياتي ڏين ڄڻ هڪ ئي ماءُ جا آهن.“

گشان خوش ٿي ٻڌايو ته طارق خان انهرو ٿي چيو، ”گشان، مهرباب خان ڪيئن آهي؟“

گشان به انهري ٿي چيو، ”سائين، نڪ ته آهي، پر اڳوڻو مزو ڪونهي!“

”ڇا مطلب، طبيعت ته نيڪ اٿس نه!“ طارق خان چرڪي ڏک مان چيو.

”طبيعت به گهڻو نيڪ نٿي رهي.“
”ڇا اٿس؟“

”سائين، اسان کي ته گهڻو نٿا ٻڌائين باقي اڳ کان گهڻو
ڪمزور ٿي ويو آهي.“

طارق خان سوچيو، ’ظاهر آهي واقعو عام ته نه هو جيڪو
هضم ٿي سگهي. هيءَ ته زندگيون گڙڪائيندڙ واقعو آهي... پرمان
سمجھان ٿو ته کيس سڄي معاملي جي ڪجهه خبر اڳواٽ
ئي هئي باقي مهرباب خان آءُ تنهنجو مياڻي آهيان پر مجبور به
آهيان. مون ڪڏهن به ايئن نه سوچيو هو جيئن ٿي ويو آهي. جبار
صفا ٻاراڻي ڪئي.‘ سڀئي افسرده ۽ اداس ٿي ويا هئا. طارق خان
جان بيبی ۾ نهاريو جيڪا بيحد اداس هئي.
”جاني، تنهنجي طبيعت ته نيڪ آهي نه؟“
”آءُ نيڪ آهيان.“

مدي چيو، ”اسين ڄڻ جيڪي جابل کي اداس ڪرڻ آيون
آهيون.“

گشان وات ڦاڙي کلي مائين کي چيو، ”اديون، ڪو پاڻي ڪو
چانهه جو پُٽو ڏيو ته اسين به جاءِ تي اچون.“

سڀئي کلي پيا. مايون سندن لاءِ چانهه پاڻي کڻي آيون.
گشان ۽ مديءَ جي اچڻ سان جان بيبی وندري پئي هئي.
ڏينهن جو جڏهن طارق خان ٻاهر ويل هو ۽ گشان ۽ مدي جان
بيبیءَ جي هٿن پيرن تي مينڍي لڳائي رهيون هيون ته جان بيبی
چيو، ”گشان، طارق خان جي گهر ويندي آهين؟“

”ها جيڪي، سائين طارق خان اسان کي وڏيون عزتون ڏيندو آهي.“
مديءَ چيو، ”جيڪي، سائين طارق خان هاڻي ڇو نٿو توکي
پنهنجي گهر وٺي اچي؟“

”سندس مرضي آهي، آءُ ڇا ڪريان!“ جان بيبیءَ اداسيءَ مان
چيو.

گشان چيو، ”جي جي، وڃانءِ به نه اوڏانهن!“
 ”چو نه وڃان اوڏانهن؟“

گشان، جنهن جا هٿ مينڌي مان ڀريل هئا تنهن پنهنجي هٿن جي پٺي نڪ تان گهمائي چيو، ”توبه زاري جي جي، اڳ ته جي جي شهنواز چڙاڪ هوندي هئي پر سندس ڌيءَ ناديمه ته اٺ رتيون ماءُ کان مٿي آهي. هتي تون سڪي ٿڌي چتر تي ويٺي آهين. اوڏانهن متان وڃين جي جي، اڏرو پڌرو دوزخ جو دونهن آهي.“

”ها جي جي، گشان جي ڳالهه صحيح آهي. سائين طارق خان هتي آهي ته اتي هاڻي دروازو ئي نٿا کولين. جيڪو وڻندو اٿن ان کي در کوليندا آهن باقي اسان جهڙو ته در کڙڪائي کڙڪائي سڪي مري موٽي ويندو آهي.“

طارق خان جي اچڻ تي ماڻ ٿي ويون ته طارق خان کلي چيو، ”ماڻ ته ايئن ڪئي اٿو جڻ ڪڪڙ تي وڃ ڪري آهي.“
 ٻئي وات ڦاڙي تهڪ ڏيڻ لڳيون.
 ”هي پلا چا آهي، ايندي ساڻ مينڌيءَ جي تقو ثق لڳائي ڏني اٿو.“

”سائين، جي جي جانل جا مينڌي رٿا هٿ پير سونهندا به ته ڪيڏو آهن.“

گشان ۽ مديءَ جي ڪري هاڻي يوڳ مشڪرا، راڳ گانا ۽ ناچ نخرا پيا هلندا هئا. شام جو گشان جان بيبيءَ جي پٺن وارن کي ڦٽي ڏيئي رهي هئي ۽ مدي سندس مينڌيءَ رتل هٿن پيرن جي ننهن کي نيل پالش لڳائي رهي هئي ۽ جان بيبِي ٻنهي جي يوڳن تي تهڪ ڏيئي کلي رهي هئي. طارق خان ڪمري ۾ آيو، جان بيبِيءَ جي گهٽين جهڙن تهڪن تي مشڪندو اچي سندس پير ۾ ويٺو. ”جاني ته هاڻي ڏاڍي خوش آهي.“

گشان تهڪ ڏيئي چيو، ”سائين، ڪيئن نه خوش ٿيندي، اسان سان جي جي، هتي جون مايون شريفان واريون ڏنيون اٿو؟ سدائين منهن لٿل، ٻوٽ سڄيل، وات بند، جڻ وات ۾ مڱ اٿن کولينديون ته زري ويندا، نون ۾ پراڻيون، ڌوٽن ۾ اڏوتيون، نه ڳالهائڻ جو

ڍنگ نه هلڻ جو طريقو ۽ سائين خوش ته، مهمان ٿيون ڪارائين.“
 جان بيبي ۽ طارق خان کلي رهيا هئا. طارق خان مصنوعي
 ڪاوڙ مان چيو، ”اي گشي حرامڙي، خبردار جو منهنجي مائين جو
 نالو ورتو اٿئي؟“

گشان کلي اٿي ۽ پوءِ شريفان، ساران، جلي، عاشي ۽ هاجوءَ
 جي هلڻ، اٿڻ ويهڻ ۽ ڳالهائڻ جا نقل ڪرڻ لڳي. جان بيبي ته کلي
 کلي طارق خان جي مٿان آهلجي ٿي ويئي. طارق خان به کلي رهيو
 هو. ”وڏي حرامڙي آهين گشان، ٻيو ڪنهن ڪنهن جا ٿي نقل ڪري
 ڄاڻين؟“

”سائين نقل ڪهڙا، بس اوهان کي ٿي ڪلائي خوش ڪريان.“
 مديءَ تهڪ ڏيئي چيو، ”سائين گشان ڪوڙي آهي نمبر ون،
 سڀني جا نقل ۽ ويچارا ڄاڻي ٿي.“
 گشان مديءَ کي ڏک هڻي چيو، ”سائين، مدي پاڻ وڏي
 ڪوڙي آهي.“

مديءَ تهڪ ڏيئي گشان کان پري پڇي چيو، ”الله جو سنهن
 سائين، گشان نه رڳو اسان پنهنجن جا پر نومڙين ۽ ديدارن جا به
 ويچارا ۽ نقل ڪندي آهي.“
 گشان مصنوعي نموني ڊڄندي چيو، ”اٺي گهوڙا، هاڻي ٿي
 مدي هچاخور موچڙا ڪرائي.“

طارق خان کلي چيو، ”ٻڌاءِ ٻڌاءِ گشان، ڪنهن ڪنهن جا ٿي
 نقل ڪري ڄاڻين؟“

مديءَ وچ ۾ ڳالهائيندي چيو، ”سائين، الله جو سنهن جيڪي نور
 بيبي جي ته سڄي گهر جا ٿي نقل ڪري. ۽ انور ۽ هاشم جا به!!“
 گشان کيس ڏک هڻي پاڻ کان پري ڪيو جيڪا کلي کلي
 سندس مٿان اچي ڪري هئي.

”سائين، خدا جو سنهن ته مدي به سڀني جا نقل ڄاڻندي به آهي
 ته ڪندي به آهي.“

طارق خان کلي چيو، ”مون کي خبر آهي، مدي توکان به وڏي
 حرامڙي آهي... نڪ آهي ٻئي ٻڌايو؟“

۽ پوءِ گشان ۽ مديءَ پٽڪا ٻڌي، توپيون پائي، پوتيون بدلائي اهڙا اهڙا نقل ڪيائون جو طارق خان کي به کلي کلي اکين ۾ پاڻي اچي ويو. جان بيسيءَ کي ته کلي کلي ڪنگهه اچي ويئي. ”اٿي منيس“ گشان ڊوڙ ڪري پاڻي کڻي آئي. شريفان واريون ته کلي کلي زمين تي ڦٽڙيون پي. طارق خان کلي چيو، ”ٻئي آهيو ته آڙيڪاپ، وڏيون بدمعاشون پر جي انهن کي خبر پئي جن جا نقل ڪريو ٿيون ته ٻئي اهڙا موچڙا کائينديون جو يا ڄمار ياد ڪنديون.“ مديءَ پاڻ کي هيٺ تڏي تي اڇلائي سهڪندي چيو، ”سائين، موچڙا کائون ته پلي کائون، پر هيئنر اوهان کي ته ڪلايوسين.“ صبح جو نيرن کان پوءِ طارق خان چيو، ”هلو ته زمينن تان چڪر هڻي اچون.“

طارق خان ڪٻٽ مان ڪيمرا ڪڍي چيو، ”يلا فوٽو ڪڍي ڄاڻو ٿيون؟“

”سائين، مدي ته مووي به بنائي ڄاڻي ٿي.“

”واقعي مدي؟“

”ها سائين.“

”ڪنهن سيڪاريئي؟“

”سائين، جڏهن دٻئي مان عربن سان گڏجي لنڊن ويئي هيس ته اتي انهن سيڪاريو هو.“

”تنهنجو مڙس به گڏ هو نه؟“

”هئو سائين ۽ انهن جي به فيملي هئي.“

”واه، فيملي!!“

طارق خان کليو ته گشان تهڪ ڏيئي چيو، ”سائين، لنڊن ڏسڻ کان پوءِ ته مديءَ جو مٿو ئي ڦري ويو آهي ۽ جيڪو به انگريزي جو لفظ ايندو اٿس اهو اسان جي مغز ۾ وهائي ٿي ڪڍي. وزير کي به منسٽر چوندي آهي.“

”اها ته سني ڳالهه آهي. مدي، تنهنجو مڙس ته وري دٻئي هليو ويو آهي نه؟“

”ها سائين، نه ته هيترا ڏينهن هتي هجان ها!“

طارق خان کلي چيو، ”تون ڇو نه هجين ها، تون ته هتي هجين ها پر تنهنجو مڙس به هتي هجي ها.“
 سڀئي کلڻ لڳا. طارق خان ٻاهر نڪتو. مائين کاڌا وغيره گاڏيءَ ۾ رکيا. سڄو ڏينهن جان بيبِيءَ کي زمينون گهمائيندي، ڏيکاريندي اچي شام ٿي. ٻاهر جا منظر ڏاڍا خوبصورت هئا. سج لهڻ وارو هو. آسمان تي شفق چانيل هئي. جنهن جي ڪري بنيون وڌيڪ خوبصورت لڳي رهيون هيون. ٽيوب ويل هلڻ جو آواز ڏاڍو مڌم ۽ سريلو لڳي رهيو هو. طارق خان جان بيبِيءَ کي هٿ جي اشاري سان ڏيکاريندي چيو، ”جان، او... هو پريان جيڪي تتر ۽ پکي نظر پيا اچن، نه اهي سڀ مون هتي ڇڏيا آهن. هاڻي ته وڌي گهڻا ٿي ويا آهن.“

ٿوري ٿوري دير کان پوءِ ڪيمري جو فليش ڪين جرڪائي ٿي ويو. طارق خان مدي کان ڪيمرو وٺي چيو، ”هاڻي مان ٿو اوهان جا فوٽو ڪيان.“

۽ جڏهن هو بار بار جان بيبِيءَ جا ٽي فوٽو ڪيندو رهيو ته مديءَ تهڪ ڏيئي چيو، ”سائين، اسين ته پوز بنائي بنائي ٿڪجي پيسوين... هاڻي ته الائي ڪاپي به هوندي ڪي نه... باقي اسان کي ته ڪيمرو ٿڪ به نٿو هڻي.“

گشان چيو، ”بس ڙي ڪر، ڪارڙي ٻوٽ واري. اسان جا فوٽو نڪرندا ته خبر ئي نه پوندي ته اونڌا آهن يا سيڌا؟“

طارق خان جان بيبِيءَ جو فوٽو ڪڍي چيو، ”مان ته ڇا ڪيمري جي اک به جانيءَ تان هتي ته ٻين جا فوٽو نڪرن نه!“

جان بيبِيءَ طارق خان کان ڪيمرو وٺي مديءَ کي ڏيئي چيو، ”هاڻي اوهان جي مرضي آهي جيئن به ڪريو!!“

مديءَ ڪيمرو وٺي ڏنو ته جان بيبِيءَ طارق خان کان ڪجهه پڇندي سندس پٺيان ڪنڌ کان پنهنجو مٿو اڳيان ڪيو ۽ اهو پوز مديءَ کي اهڙو وڻيو جو هن فوٽو ڪڍي ڇڏيو. طارق خان تهڪ ڏيئي چيو، ”ڪيمري کي به مون وانگيان جانيءَ کان سواءِ ٻيو ڪو وڻي ئي نٿو.“

مديءَ تهڪ ڏيئي چيو، ”الا سڄي سائين، جيڪي جابل جيئن به

جتي به بيهي ٿي اهو منظر ۽ جاء خوبصورت ٿيو ٿا وڃن. “جان بيبيءَ مديءَ کان ڪيمرو ورتو.

”آءُ ٿي اوهان پنهنجي جا فوٽو ڪڍان.“

مديءَ ڊوڙ ڪري گشان ڪي پاڪر پاتا. “جيڪي هڪڙو فوٽو هيٺن ڪڍا.”

۽ ايئن انهن جا ڪجهه فوٽو ڪڍيائين ته طارق خان چيو، “سڀاڻي رات جو دوست اچڻا آهن. تيار ڪجو!”

”سائين، بورچي ته اوهان جا پنهنجا آهن.“

”تون ۽ مدي به ڪجهه نه ڪجهه بنائجو.“

”حاضر سائين.“

”راڳ جي محفل به ٿيندي.“

”سائين، اڳ محمد جمن ايندو هو ته ڪيڏيون محفلون لڳنديون هيون.“

”واقعي محمد جمن جو ته ڪوبه ثاني ڪونهي باقي سندس پٽ شفيع محمد به سٺو ٿو ڳائي اهو به ايندو ۽ ٻيا به فنڪار هوندا.

منهنجي دوستن جون زالون به اينديون. هونئن ته اهي پردو نه ڪنديون آهن پر مون جانيءَ لاءِ ڪري عورتن جي دعوت ۽ محفل

ڌار ڪئي آهي.“

”مديءَ چيو، ”سائين، اهي گشان جا گيت ۽ ناچ ڏسي حيران ٿي وينديون.“

طارق خان چيو، ”تون به ته ڳائيندين نه!“

”مديءَ ڦڪي ٿي چيو، ”آءُ ته سائين... جهڙو حال حبيبانه...“

صبح جو طارق خان ڪراچي ويو ۽ واپسيءَ ۾ پنهنجي تنهي پٽن اکبر، سجاد ۽ حميد کي وٺي آيو. اکبر ته اڳ ئي جان بيبيءَ سان مليو هو. سجاد ۽ حميد پهريون ڀيرو ملڻ آيا هئا. سجاد ته

طارق خان سان گڏجي اندر جان بيبيءَ سان ملڻ لاءِ تيار ٿي ويو پر حميد چيو، ”بابا، آءُ اندر نه، هتي اوطاق ۾ ويهندس!“

”اندر ڇو نٿو هلين؟“ طارق خان مشڪي چيو.

.....

طارق خان کيس گرائڙي پائي چمي ڏني، ”پنهنجي بابا جو به

چيو نه مڃيندين رڻا؟“

حميد هڪدم اٿي بيٺو ۽ آهستي چيو، ”هلو بابا...“
طارق خان پنهنجي تنهي پٽن سان گڏجي جان بيبيءَ وٽ آيو.
”اڄ جاني، اچي منهنجي پٽن سان مل!“

جان بيبي خوشي مان اٿي بيهي رهي ۽ تنهي کي چميون
ڏيئي ساڻن کيڪاريائين. اڪبر ۽ سجاد ته ساڻس ڳالهيون ٻوليون
ڪرڻ لڳا پر حميد يڪو ماڻ هو ۽ اڪيون ڪڍي مٿي ڇت کي
گهوري رهيو هو يا ته دريءَ کان ٻاهر نھاري رهيو هو. هن هڪ
پيرو به جان بيبيءَ ڏانهن نه نھاريو. جان بيبيءَ کيس ڏٺو، سندس
وڏيون اڪيون، وڏي ڇاتي، پريل بدن، هٿ، ٻانهون، ڪرايون...
سڄو پيءُ جهڙو هو.

”پٽ حميد، تون خوش ته آهين.“

حميد، ڏانهنس نھارڻ بنا ڪنڌ لوڏي هاڪار ڪئي. طارق خان
مشڪي اڪبر ۽ سجاد ڏي نھاري کين اک هڻي مشڪي چيو،
”منهنجو بهادر ۽ سعادتمند پٽ ادب ٿو ڪري ماءُ جو. ائين آهي نه
حميد؟“

“.....”

جان بيبيءَ چيو، ”ڇڏيو منهنجي پٽ کي، تنگ نه ڪريو.“
”بابا، هلو ته اوطاق ۾ هلي ٿا ويهون!“ حميد تنگ ٿي چيو.
”پٽ ٿوري دير هتي ٿا ڪچهري ڪريون. جاني به اڪيلي آهي.“
حميد ڪمري کان ٻاهر دروازي جي سامهون ويٺل مڊي ۽
گشان کي ڏٺو ته سڀني جون نظرون اوڏانهن ئي ويون. طارق خان
کيس چيو، ”ٻاهر ڇو وينيون آهيو؟“
ٻئي ڊوڙي اندر ڪمري ۾ آيون. مڊيءَ کلي چيو، ”سائين، ڀلي
ماءُ پٽ ڪچهري ڪن.“

”اوهين به ڀلي ويهو...“ طارق خان کين ويهاريو ۽ هو ڳالهين
۽ پوڳن ۾ شروع ٿي ويون سڀئي کلڻ لڳا. جان بيبيءَ ڏٺو ته ٽيئي
پٽ طارق خان جهڙا ئي قدآور، خوبصورت ۽ شاندار هئا. جان
بيبيءَ الائي ڇو پاڻ کي محفوظ سمجهڻ لڳي.

باب ٻائيتاليهون

طارق خان سان رهندي جان بيبيءَ کي ستون سال اچي ٿيو هو. ان دوران طارق خان جي تنهي پٽن سان سندس ملاقات ٿي ويئي هئي ۽ هاڻي ته طارق تنهي پٽن کي هفتي هفتي وٺي به ايندو هو ۽ اڪبر ۽ سجاد ته پاڻ به پيءُ سان ملڻ هلي ايندا هئا. حميد به هاڻي جان بيبيءَ سان ڳالهائڻ لڳو هو. پر حميد کي جان بيبيءَ جي اجاين خرچن ۽ ناٺ ننگر تي چڙ ايندي هئي. کيس سندس اهي نمونا نه وڻندا هئا.

”اهو وري ڪهڙو طريقو آهي جو روز پڪر ٿو ڪسجي!“
 صبح ساڻ پڪر کي ڪهندو ڏسي اڪبر کي چيائين ته اڪبر مشڪي چيس، ”بابا جي مرضي.“
 ”بابا جو ڪهڙو ڏوهه آهي، ڇا ڪري بابا؟ هيءُ مائي به ته گوشت لاءِ چٽي پيئي آهي. ٻوڙ الڳ، سڄي الڳ، شامي ۽ ڪوفتا ڌار. روز جو اهو معمول آهي. هتي وارا پڪر ته هاڻي ختم آهن!“
 اڪبر مشڪي چيو، ”مڇي ۽ ڪڪڙ جو حساب ڪتاب اٿئي!“
 حميد ڏک ۾ چيو، ”هيءُ مائي ته بابا کي اڏوهيءَ جيان اچي لڳي آهي. ناديه سچ ٿي چوي ته اسان جي هتي واري سڄي گهر جو خرچ هڪ پاسي ۽ هن هڪڙيءَ جو خرچ ٻي پاسي ۾ رکجي ته هن جو خرچ وڌيڪ آهي.“

اڪبر مشڪي چيو، ”تون به حضرت عمر بن العزيز جي چيل ان ڳالهه جيان ٿو چوين جيڪا هن حجاج بن يوسف لاءِ چئي هئي ته، قيامت جي ڏينهن جڏهن الله سائين سڄي دنيا جا گناهه ساھمي جي هڪڙي پٿر ۾ رکندو ۽ حجاج بن يوسف جا گناهه ٻي پٿر ۾ رکندو ته حجاج جو پٿر گرو ۽ وزني هوندو.“

حميد چيو، ”اسان سان به هاڻي اهائي ويدن ٿي رهي آهي. جيڪا ويچاري سنڌ سان هر دور ۾ پيئي ٿيندي اچي. باقي اهو

طئي آهي ته بچڙو ۽ بيواجبي ڪندڙ ضرور بيعزتو ٿيندو، جيئن
حجاج بن يوسف بچڙو آهي.“

”حميد، ادب ڪر، ٻيو نه ته بابا جو ته خيال ڪر نه!“

”بابا جو خيال ئي پيو ڪريان!“

”بابا کي انهن خرچن جي ڪهڙي پرواهه؟ جان بيبي نه هئي
پوءِ به اهي ماڻهو اهي دعوتون، اهي محفلون جاري هيون. هن
هڪڙيءَ جو ڪهڙو ٿو فرق پوي؟“

”پلي بابا کي پرواهه نه هجي، پر هيءَ به ته اندر ۾ خرچ نه
هلائي.“

اڪبر مشڪي کيس ستائڻ چاهيو، ”حميد، هاڻي ته سگريٽ به
پيئي ٿي!!“

”ها ها، خبر اٿر. اهي به گولڊليف ۽ ٽرپل فائيو، هونئن ته بابا
مردن کي به سگريٽ پيئڻ تان ڳالهائيندو هو ۽ هاڻي هن لاءِ ڪارٽن
جا ڪارٽن ٿو آڻي.“

گشان اچي چيو، ”اوهان کي سائين طارق خان پيو اندر سڏي.“
حميد گشان جي آڱرين ۾ ٽرپل فائيو ڏسي چڙي چيو، ”گشي،
تون به وڏي چمچي آهين.“

گشان ڊجي چيو، ”مون ڇا ڪيو آهي سائين!“
حميد ڪاوڙ مان کيس اڪيون ڏيکاري چيو، ”يڪو اچي رهي
پيئي آهين، عيش جو آهن...“

”سائين اسان جو ڪهڙو وس آهي! اسين ته سائين طارق خان
جا تعبيردار آهيون... اچي چڱن کان وٺي ويندو آهي.“
حميد چڙي چيو، ”هل هل... اسين اچون ٿا.“

جان بيبي صوفي تي تنگ تنگ تي چاڙهي سگريٽ جا سوتا
هڻي رهي هئي ته طارق خان ڪمري ۾ اچي چيو، ”هاڻي پنهنجو
سگريٽ وساءِ!“

جان بيبيءَ اڳ ئي کيس ڏسنديئي سگريٽ ايش تري ۾ دبائي
چڏيو هو ۽ گشان به پنهنجو سگريٽ پر ۾ رکيل ايش تري ۾
وسائي چڏيو هو.

طارق خان چيو، ”گشان، جانيءَ کي سگريت چڪڻ تو ۽ مديءَ سیکاريا آهن نه، اڳ ته کيس سگريت جي دونهن تان به ڪنگهه ٿيندي هئي؟“

طارق خان کي پراڻي ڳالهه ياد اچي ويئي هئي. جڏهن هو پهريون ڀيرو جان بيبيءَ کي پاڻ سان گڏ پنهنجي گهر وٺي وڃڻ لاءِ مهربان خان جي گهر وٺي وڃي رهيو هو ۽ جڏهن شموءَ گاڏيءَ ۾ سگريت پيتو هو ته جان بيبيءَ کي ڏاڍي ڪنگهه ٿي هئي ۽ پوءِ هن گاڏي بيهاري شموءَ کي گاڏيءَ مان هيٺ لاهي سگريت پيئڻ جو چيو هو ۽ جان بيبيءَ کي پاڻي پياري سامت ۾ آندو هو ۽ جڏهن پاڻي جو گلاس وٺندي جان بيبي جو هٿ سندس هٿن سان ٽڪرايو هو ته هوءُ ڪيڏي گهٻرائجي ويئي هئي... ڳالهه ياد اچڻ سان طارق خان مشڪي پيو ۽ جان بيبيءَ کي ڏسڻ لڳو.

گشان چيو، ”سائين، جيڪي جائل کي گردي ۾ سور پيو هو، ان لاءِ مون ۽ مدي کيس سگريت چڪايو هو. جنهن جي ڪري کيس فائدو به ٿيو هو.“

طارق خان مشڪي جان بيبي کي چيو، ”جاني، ياد اٿئي جڏهن آءٌ توکي مهربان خان جي گهر وٺي وڃي رهيو هئس ۽ واٽ تي گاڏيءَ ۾ شموءَ جي سگريت چڪڻ تان توکي ڪنگهه ٿي هئي؟“

جان بيبي مشڪي چيو، ”اهي يادون ئي ته جياپو هيون تڏهن...“

”۽ هاڻي؟“

”هاڻي ته سڀ ڪجهه ملي ويو آهي، پر اڃان به هڪڙي ڳالهه رهيل آهي!“

”ڪهڙي؟“

”جڏهن مون کي پنهنجي گهر وٺي ويندين تڏهن آءٌ مڪمل ٿينديس، ۽ پائينديس ته مون کي منزل ملي ويئي آهي.“

”متان اتي وڃڻ سان مليل منزل ڪسجي وڃي!“

”مان اتي وڃي شهناز جي پيرن پئي ڏوه بخشائينديس! معافي وٺندس... هوءُ ضرور مون کي معاف ڪندي...“

”ڪجهه ساهي پٽ، اها به حسرت تنهنجي پوري ڪندس. پر هيئنر تون اڏوري آهين؟“

طارق خان ڄڻ ڏک مان چيو ته هوءَ ڄڻ چرڪي پيئي ۽ گشان جي اڳيان ئي کيس چنبڙي پيئي.

”نه، هرگز نه... آءٌ مڪمل آهيان، پوري آهيان... مون کي ٻيو ڪجهه به نٿو گهرجي رڳو تون ٿو گهرجين... جيڪو مون وٽ آهي منهنجو آهي...“

”هوءَ بيحد جذباتي ٿي رهي هئي. طارق خان کلي چيو، ”بس... بس... هاڻي نيڪ آهي.“

مديءَ اچي چيو، ”سائين، ٻه گاڏيون ماڻهن مان پرڃي آيون آهن.“

”گل محمد ڪٿي آهي؟“

”سائين اهو انهن سان ملي ٻاهر گيت وٽ اوهان لاءِ بيٺو آهي.“ طارق خان ٻاهر گيت تي گل محمد سان مليو، ”سائين سڄڻ آهن.“

طارق خان اوطاق ۾ آيو. سڀني سان ڪيڪاري خير عافيت ڪري ڇانهه پاڻيءَ کان پوءِ کائڻ خبرون چارون پڇيون، سڀني کان جيڪو عمر ۾ وڏو هو ان ڳالهائين، ”سائين، منهنجو نالو صادق آهي آءٌ ذات جو...“

”آءٌ سڀني کي سڃاڻان ٿو!“

”الاڻي سائين، مو سمجهيو متان نه سڃاڻندا هجو.“

طارق خان چيو، ”تون صادق، ڏٺي بخش جو پٽ ۽ غوث بخش جو پوٽو آهين نه؟“

سڀئي کلڻ لڳا.

”سائين اوهان ته اسان کي پڻ کان سڃاڻو ٿا.“

”ها، آءٌ سڀني کي سڃاڻان ٿو... خبرون ٻڌايو، ڪيئن اچڻ ٿيو؟“ صادق چيو، ”سائين، اسان جو فيصلو آهي خضدار ۾، سائين مهرباب خان ڏانهن به ويا هياسين! ان به اچڻ لاءِ هاڪار ڪئي آهي. هاڻي اوهان وٽ آيا آهيو.“

”فيصلو ڇا جو آهي؟“

”سائين، اسان جي هڪڙي ماڻهوءَ کان هڃا ٿي ويئي آهي!“
”ڪهڙي؟“

”سائين، هو چور ته آهيئي ڄاڻيءَ رات کان وٺي پر مينهن،
ڍڳي ۽ ٻڪريءَ جو ۽ اتي به هو اهائي چوري ڪرڻ ويو هو، پر
انهن ڪارڻ جو ڏوهه مڙهيو اٿس!“

”اوهان جا پنهنجا ذات پائي آهن؟“

”نه سائين، ذات پائي ناهن باقي انهن سان مئي جيئري رت پت
۾ آهيون.“
”پوءِ؟“

”پوءِ جيڪا اوهان سرهيالن جي مرضي!“

”بيا منصب ڪير آهن؟“

”اسان ته سائين ٻنهي پاسن جي وڏن کي چيو آهي، سائين
مهراب خان، سائين شاهنواز خان، سائين ستار خان، سائين سڪندر
خان ۽ اوهان... باقي انهن جا سڀ ڇڱا مڙس ايندا.“
”انهن پاران ڪير ايندا؟“

”انهن جا به وڏا اوهين سڀ آهيو سائين، انهن به اوهان جي
نالن تي هاڪار ڪئي آهي.“

رات ٽڪي اهي صبح جو هليا ويا ۽ طارق خان کي ڄڻ صدين
جي سلسلن ۾ وڇڙائي ويا. ’هي هيترا سال مهراڻ خان ۽ ستار
سان نه مليو آهيان! مياڻي ته آهيان سندن... بيشڪ پر... ميار ڪيئن
لهندي؟ ڪوبه ته اڳيان نه آيو، نه ئي ڪنهن ميار مڙهي... پر آءُ پاڻ
کي پاڻ چوان ٿو ته انهن جو مياڻي آهيان!! ۽ اها ميار مون کي
لاهن گهرجي! ۽ مان لاهيندس!... هو معتبر آهن، عزتدار آهن... مون
ڪات هنيو آهي سندن عزتن، غيرتن جو... حقيقت اهائي آهي ته آءُ
مياڻي نه پر ڏوهي آهيان انهن جو! هن جڏهن سڄي ڳالهه جان
بيبيءَ کي ٻڌائي چيو، ته خضدار ويندو ته هوءَ ڏکي ويئي. ”نه نه،
تون اوڏانهن نه ويندين!“
”ڇو نه وڃان؟“

”الائي اتي ڇا ٿئي! مان ڊڄان ٿي، الله سائين توکي وڏي حياتي ڏي. بس تون ايڏانهن نه وڃ!“

طارق خان کيس سمجھائي تسلي ڏني، ”ڏس، جان، تون ته مون کي سڃاڻي ٿي ته آءُ ڪڏهن به لکي زندگي نٿو گذاري سگهان، نيڪ آهي مان انهن جو مياڙي آهيان... پر منهنجو راج ۽ اهي سڀئي راج جن جا فيصلا آءُ ڪندو آهيان، انهن کي ته آءُ ڇڏي نٿو سگهان! مون کي ته هر حال ۾ اتي پهچڻو آهي! ڇا به ٿي پوي، آءُ ته اتي ويندس!“

جان بيبيءَ جي منهن ۾ نهاريائين جيڪا هراسيل هرڻي وانگيان چرڪيل هئي، سندس ڪلهي تي پيار مان هٿ رکي چيائين، ”جان، دل ننڍي نه ڪر، آءُ اڪيلو ناهيان!“

۽ جڏهن طارق خان خضدار وڃڻ لاءِ تيار ٿيو ته جان بيبي تڙپي ساڻس روئندي چنبڙي پيئي. طارق خان کيس پاڪرن ۾ پري چيو، ”جان، ڪوبه فڪر نه ڪجانءِ. منهنجا ماڻهو ته گهڻائي آهن هتي تنهنجي حفاظت لاءِ پر منهنجي دوست سردار نيڪ محمد خان به زور ڀريو آهي ته سندس ماڻهو به ڀلي هتي پهرو ڏين! تون ڪابه ڳهٽي نه ڪجانءِ، تون هر طرح سان محفوظ آهين. ڪنهن جي به طاقت ناهي جو هن پاسي ميري نهار به ڪري سگهي!“

جان بيبيءَ روئندي حيرت مان شڪايتي نظرون کڻي چيو، ”منهنجو ته ساهه به توتان صدقو آهي. آءُ ڪو پنهنجو فڪر ٿي ڪريان جو ايڏيون خاطريون ٿو ڏين، مون کي ته تنهنجو فڪر آهي، آءُ ته تنهنجي لاءِ...“ هوءُ جملو پورو ڪري نه سگهي ۽ رومال منهن تي رکي روئڻ لڳي. طارق خان جو چهرو مختلف جذباتن جي ڪري ڳاڙهو ٿي ويو هو. هن آهستي چيو، ”جاني، ايئن ته تون مون کي وڌيڪ پريشان ٿي ڪرين ۽ مان اتي به پريشان رهندس...“

کيسي مان رومال ڪڍي سندس اکيون ۽ چهرو اگهي کيس پيار ڪري ٻاهر نڪتو! ٻاهر بيٺل سڀني مائين سان موڪلائي گيٽ کان ٻاهر نڪري ويو، مايون زور زور سان کيس دعائون ڪرڻ لڳيون، ”جيڏانهن پير، تيڏانهن خير.“

طارق خان جي وڃڻ کان پوءِ جان بيبي درماني ٿيڻ لڳي،
 ”گشان، مدي...“

”جي جيڃي.“ ٻئي ڊوڙنديون اندر ڪمري ۾ آيون جن جي
 چهرن تي فڪر نمايان هو.

”اوهان کي خبر آهي ته طارق خان خضدار ويو آهي ۽ اتي ادا
 مهربان خان ۽ ادا ستار به ايندا!!“

”ها جيڃي، ٻڌو اٿئون... الله خير ڪندو.“

جان بيبي ڏاڍي پريشان هئي. گشان، مدي ۽ سڀئي مايون
 سندس دلجوئي ڪرڻ لڳيون. ٻاهرين گيت تي ڪڙڪو ٿيو. مدي
 ڊوڙندي ويئي. گيت کوليائين ته پاڻ سردار نيڪ محمد خان بينل
 هو. مدي کيس سڃاڻندي هئي هڪدم پيرين پئي ملي، سردار نيڪ
 محمد خان چيو، ”مدي، ٻيا ته خير آهن نه؟“

”جي سائين...“

”مدي، پاڇائيءَ کي وڃي چئو ته ڪوبه فڪر نه ڪري. هتي طارق
 خان جا ماڻهو ته آهن پر منهنجا ماڻهو به طارق خان جي غير موجودگيءَ
 ۾ هتي پهرو ڏيندا. ڪنهن به پريشانيءَ جي ضرورت ناهي.“

سردار نيڪ محمد خان جيڪو طارق خان سان موڪلائڻ به آيو
 هو ته پنهنجا ماڻهو پهچائڻ به پاڻ پهتو هو، ان جان بيبي کي تسلي
 ڏيڻ به ضروري سمجهي. رات ٿيڻ واري هئي جان بيبيءَ کيس
 گهڻو ئي مانيءَ لاءِ روڪڻ چاهيو پر هو نه رکيو چيائين، ”مدي،
 پاڇائيءَ کي چئو وڃي ته رات ٿيڻ واري آهي ۽ مان رات ٿيڻ کان
 اڳ طارق خان جي زمين ڇڏڻ تو چاهيان.“

۽ هو مدي ۽ گشان کي خرچيون ڏيئي هليو ويو. سندس گاڏيءَ
 کي ويندو ڏسي مديءَ چيو، ”گشان، مڙس جا دوست مڙس هوندا
 آهن. سائين طارق خان موجود ناهي ته ڏس ڪيئن سائين نيڪ
 محمد خان تڪڙ ۾ پيو وڃي، جڻ پيرن هيٺيان تتر اچي ويو
 هجي.“

گشان متاثر ٿي چيو، ”واقعي غيرتن جا پنڊار آهن سائين نيڪ
 محمد خان ۾.“

ٻنهي اچي سندس ڏنل خرچي شريفان جي اڳيان جان بيهيءَ
 کي ڏيکاري. شريفان رڌڻي ۾ اچي چيو، ”اڳ سائين نيڪ محمد
 خان اسان کي خرچيون ڏيندو هو اڄ هي ٻئي ڪٿي ويو.“

جُليءَ چيو، ”ماسي، اسين ايئن ڪٿي ٿيون هنن جيان مردن
 سان ڳالهايون! ڪهڙيون ٿيون روز اسان کي خرچيون ملن؟ ڪنهن
 ڪزاني عيد براد تي ها نه ته... هي ته امان، شهر جون پليون آهن،
 جهڙيون ٻلاريون... ڏسين نٿي، ڪيئن ٻئي ٻانهون هٽنديون اوطاق
 ڏانهن وينديون آهن.“

”جُلي، او جليخان!“ گشان جي سڏ تي جُلي چرڪي اٿي،
 ”هانءُ... هانءُ ادي...“

”ونو، اوهين به ناس پيڙي ڪريو.“ گشان رڌڻي ۾ اچي کين
 پيسا ڏيندي چيو ته جُليءَ ڦڪي ٿي چيو،
 ”هي وري ڇا جا پئسا آهن؟“

”سائين نيڪ محمد خان اسان کي خرچي ڏني هئي نه، ان مان
 اوهان جو حصو آهي.“

شريفان لڄاري ٿي چيو، ”اسان جو انهن پئسن ۾ ڪهڙو حصو
 آهي، اهي ته اوهان ٻنهي کي مليا آهن.“

گشان کليءَ دل سان ٽهڪ ڏيئي چيو، ”ادي، پئسو ته هٿ جو
 مير آهي، هتان آيو هُتان ويو. ڪيترا ڏينهن پيٽ پريندو.“

مديءَ جي سڏ تي گشان هلي ويئي ته شريفان ۽ جُلي هڪ ٻي
 سان نظرون به ملائي نه ٻي سگهيون. ساران، عاشي ۽ زرو ٻنهي ۾
 نهاري کلڻ لڳيون.

باب ٽيتاليهون

مهراب خان پنهنجي حويليءَ ۾ فيصللي تي خضدار وڃڻ لاءِ تيار ڪري رهيو هو. تاج بيبي ۽ سسئي سندس خدمت ۾ هڪيون تڪيون حاضر هيون. مهراب خان جو وڏو پٽ سهراب خان جيڪو هاڻي جوان هو پيءُ جي برابر قد هئس ان ڪمري ۾ ايندي چيو، ”بابا، مامو ستار آيو آهي.“

”نيڪ آهي، ڀلي اتي ويهي، آءُ اچان ٿو.“

سهراب خان حيرت مان چيو، ”بابا، مامو هتي نه اچي ڇا؟“

”ڀلي اچي بابا، ڇا هي مڪين جا پتا پيو ڪين!!“

سهراب خان ڪمري کان ٻاهر نڪتو ته سسئي به هلي ويئي. مهراب خان تاج بيبيءَ کي چيو، ”خبر اٿئي تاجان، ته فيصللي ۾ طارق خان به اچي رهيو آهي!!“

تاج بيبيءَ جو چهرو هيڊو ٿي ويو سوچيائين، هن کان اڳ هيڏي وڏي عرصي ۾ ڪڏهن به مهراب خان، طارق خان جو نالو به نه ورتو آهي، هينئر ٿو ترسيل بادل جيان برسي طعنن جو وسڪارو ڪري ۽ اڳيون پويون ڪسرون سيئي لاهي رکي؛ مهراب خان کيس ماڻ ڏسي چيو، ”مون جيڪو چيو آهي اهو ٻڌو اٿئي؟“

”جي ها، ٻڌو اٿم.“

۽ انتظار ڪرڻ لڳي سندس ورنديءَ جو ۽ قوت جمع ڪرڻ لڳي ان ورنديءَ کي برداشت ڪرڻ جي. پر ڪمال حيرت سان مهراب خان نهايت ٻاجهاري لهجي ۾ چيو، ”تاجان، طارق خان منهنجو جگري يار آهي، هن جيترو مون کي چاهيو ۽ مون لاءِ ڪيو، اوترو ڪو ڀاءُ به ڀاءُ نه ڪري. سندس هن طرح مون کان جدا ٿيڻ... ۽ هاڻي مان ساڻس ڪيئن ملي سگهندس؟ دنيا ڇا چوندي، تو وارو ڀاءُ جبار ۽ ماسات مير محمد پئي هڪجهڙا پاڙيا ۽ گانڊو آهن. مون کي خبر آهي ته هو جيڪر ڪڏهن به اهڙو قدم نه کڻي ها، پر جبار کيس ايئن ڪرڻ تي مجبور ڪيو. پوءِ به هن

ٻانهن کي پاڻ سان گڏ وٺي وڃڻ نٿي چاهيو... مون سان انهن ماڻهن ڳالهائون ڪيون آهن جيڪي ان مهل طارق خان سان گڏ هئا، انهن ٻڌايو ته پوءِ به هو ٻانهن کي پاڻ سان گڏ نٿي کڻي ويو، بلڪه هن ٻانهن کي مون ڏي ٿي آڻڻ چاهيو... اوهان زالن جون اهي نموني بازيون آهن جن مون کان منهنجو پڳ مٿ يار ڌار ڪيو.“

ستار ڪمري جي دروازي وٽ اچي سلام ڪيو ته مهراڻ خان چيو، ”اڄ ستار، اچي ويهه.“

ستار ساڻس ملي، تاج بيبيءَ سان ڪيڪاري صوفي تي ويٺو. سڀئي ويٺا ته ستار واچ ۾ ڏسي چيو، ”اڏا، تيار آهيو نه دير پيئي ٿئي.“

”هلون ٿا، پر ستار خبر ته اٿئي نه ته اتي طارق خان ايندو.“

ستار ڪنڌ هيٺ ڪري چيو، ”ها، خبر اٿم.“

”پوءِ؟“

”پوءِ جيڪا اوهان جي مرضي.“

”مان ته اتي ويندس ۽ اهو به ٻڌي ڇڏ ته اتي طارق خان مون سان ڪينڪاريو ته آءُ ڪينڪاريندس!“

”ڇو؟“

”ڇو ته ان قدم کڻڻ تي آءُ طارق خان کي سڄو ميارِي نٿو سمجهان! ان ۾ اهي سڀ ميارِي آهن جن طارق خان لاءِ اهڙو ماحول بنايو جو هو اهو سڀ ڪرڻ تي مجبور ٿي پيو.“

.....

”طارق خان اندر حويليءَ ۾ ايندو رهندو هو، ڪهڙو پردو هو کائڻس؟ ٻڌ ستار، جڏهن طارق خان اتي جاءِ بنائي هئي ته ٻڌاءِ سڀئي حويليءَ جون عورتون وٽس اتي جاءِ تي وينديون هيون نه؟ روز وٽس کاڌي جون دعوتون ۽ محفلون ٿينديون هيون ۽ جبار پاڻ جي نه ويندو هو ته سندس زال ۽ ٻار ته اتي ويندا هئا نه؟ کائي پي سوکڙيون پاڪڙيون کڻي وٽائڻس ايندا هئا نه، انهن کي ڇو نٿي جهليائين؟... پوءِ اوچتو ڪهڙو جن پيو هئس جو مڙس ڪلاشڪوف کڻي طارق خان کي مارڻ لاءِ ٿي ويو. مون سان ڪا

صلاح ڪو مشورو ڪيائين؟ ڪا خبر، ڪا ڳالهه ڪن تي ئي نه هنيائين! پنهنجي مرضيءَ پنهنجي ئي مٿي ڪٿي جيئن وڻيوس تيئن ئي ڪيائين ۽ اهڙي موقعي تي هو ڀلا ڇا ڪري ها سواءِ هلي وڃڻ جي! ۽ هوءَ به پنهنجي جان بچائڻ لاءِ سندس پٺيان پڳي نڪتي ۽ هلي ويئي ساڻس گڏ! باقي اها ڳالهه جبار کي به ٻڌل هجي ته هو مڙس هو، بهادر هو منهنجو به خيال ڪيائين ته ڇا ڇا حمل خان جو به... نه ته جي اتي مقابلو ڪري ها ته جبار کي ڳترا ڳترا ڪري ڇڏي ها، آءٌ کيس سڃاڻان ٿو چڱيءَ طرح سان، بهرحال مان ته اتي....“

”اها، آءٌ تنهنجي هر ڳالهه ۾ ٻڌل آهيان.“

فيصلي جي هنڌ مهراڻ خان ۽ ستار پنهنجي ماڻهن سان پهتا ته صادق، عمر ۽ احمد وارن سندن آڃيان ڪئي ۽ وڏي کين آڌر ڪيائون ۽ انهن کي وٺي سندن لاءِ وڇايل هنڌن ۽ طولن وٽ ويهاريائون... ٻنهي راڄن جي ماڻهن جا ڪٽڪ اتي پهتا هئا. صادق چيو، ”اڃان سائين طارق خان وارا نه آيا آهن.“ احمد چيو، ”اهي ته ڪراچيءَ مان ايندا نه، ۽ ڪراچي ته ولایت آهي.“

گاڏين جي آواز تي مهراڻ خان چرڪي پيو، هو طارق خان جي لينڊڪروزر جو آواز چڱيءَ طرح سڃاڻندو هو ۽ کيس عرصو ٿي ويو هو اهو آواز ٻڌندي. طارق خان جي گاڏي اڏامندي اچي اوطاق جي اڳيان بيٺي. بوسڪيءَ جي ڪپڙن ۾ طارق خان هميشه جيان خوبصورت، شاندار ۽ باوقار گاڏي مان لٿو. ساڻس گڏ ٻيا به اٺ ڏهه ماڻهو گاڏيءَ مان لٿا. پٺيان ئي ٻه ٻيون گاڏيون به آيون انهن مان ٻه اوترائي ماڻهو لٿا. جيڪي سڀئي طارق خان جي اڳيان پويان ۽ پاسن کان بيهي رهيا. صادق وارن طارق خان کي پليڪار ڏيئي ساڻس ڪيڪاري ٻين به سڀني سان ڪيڪاريو ۽ کين اوطاق ۾ وٺي آيا. اتي ويٺل سڀئي، سواءِ مهراڻ خان ۽ ستار جي اتي طارق خان سان مليا. طارق خان، مهراڻ خان وارن جي ٻي پاسي اچي ويٺو. صادق چيو، ”سائين، سائين سکندر خان اڃان تائين نه آيو آهي!“

طارق خان چيو، ”هتي کيس اچڻو هو ۽ هن مون کي به چيو هو ته هلندس پر کيس اوچتو ضروري ڪم ٿي پيو ۽ هو اچي نه سگهيو. مون کي چيائين ته مان سندس پاران معذرت ڪري ڇڏيان.“

سڀني چيو، ”نه سائين، معذرت جي ڪهڙي ڳالهه؟“
 فيصلو شروع ٿيو، ٻنهي ڌرين جي منصفن ٻڌو... طارق خان محسوس ڪري رهيو هو ته مهراڻ خان جي دل ۾ سندس لاءِ نفرت ناهي! ڇو جو هو سندس هر ڳالهه تي هاڪار ۾ ڪنڌ لوڏي تائيد ڪندو رهيو ۽ ايئن ئي ستار جي چهري تي به ڪا ڪاوڙ ۽ ڪروڙ نه هو. طارق خان جي دل ۾ سندن لاءِ اڻاهه پيار، عقيدت ۽ احترام اوتجي پيو. ٻنهي ڌرين جون ڳالهيون ٻڌڻ کان پوءِ سڀني گڏجي اهو فيصلو ڪيو ته، ڇوڪرو چور، بچڙو ۽ نيت جو ڪارو آهي، موت ۾ کيس ڏنڊ ۽ پيڻ جو سڱ ڏيڻو پوندو. فيصلي کي ٻنهي ڌرين اکين سان قبول ڪيو ۽ پوءِ ٻنهي ڌرين کي پاڪر پارائي ڪير ڪنڊ ڪيو ويو ۽ ٻنهي ڌرين تي هڪ ٻي جي دعوت ڪرڻ لازم ڪيائون ۽ پوءِ سڀني گڏجي ماني گاڏي ۽ جڏهن سڀئي اٿي هڪ ٻي سان موڪلائڻ لڳا ته طارق خان اوچتو ئي اڻندي مهراڻ خان وٽ آيو ۽ ايندي ساڻ پاڪر پاتائين. مهراڻ خان به کيس پاڪر پاتا، سڀئي ماڻهو کين حيرت مان ڏسي رهيا هئا. مهراڻ خان ۽ طارق خان ٻنهي جي اکين ۾ لڙڪ تري آيا، جيڪي ٻنهي هڪ ٻي کان لڪائي ڇڏيا پر ڏسڻ وارن جانچيندڙن ڏسي ورتا هئا. طارق خان ستار سان به پاڪر پائي مليو ۽ تنهي هڪ ٻي سان خير خيري به ڪئي ۽ طارق سڀني سان موڪلائي اچي گاڏي ۾ ويٺو ۽ روانو ٿي ويو. مهراڻ خان سندس گاڏي جي اٿاريل دوساڙي کي آخر تائين ڏسندو رهيو ۽ پوءِ پاڻ به اچي گاڏي ۾ ويٺو. ستار پنهنجي گاڏي ۾ ويٺو ۽ اهي به سڀئي روانا ٿيا ته صادق چيو، ”اهي آهن وڏن ماڻهن جون وڏايون، خونن کان مٿي ڳالهيون ۽ ميارون هيون. پر ڏٺو، ڪيئن مليا هئا پاڻ ۾. ڄڻ ڪا ڳالهه ئي نه هئي!“
 احمد چيو، ”واهه واهه بيشڪ، سچ ٿو چوين صادق، اسان جهڙا

هجن ته ڪتن جيان وڙهي پاڻ ۾ چانٻوٽ ٿي لڳڙ ليڙون ڪري
وجهون.“

”وڏا به حق تي ٿا وڏا ٿين، نه ته آءٌ تون نه فيصلا ڪريون ڇو؟“
نورل اٿي سٺڻ جا گهنج ٺاهيندي چيو ته احمد چيس، ”آءٌ ته الا،
اڃان تائين حيرت ۾ آهيان ته هو ڪيئن هڪ ٻي سان پاڪر پائي
مليا؟“

صادق چيو، ”جيڏا اٺ تيڏا لوڏا...“
”بيشڪ ابا بيشڪ.“ نورل مٿي تي رومال ٻڌندي چيو ته احمد
چيو، ”ويهه چاچا، ڪيڏانهن ٿو وڃين، اڃان ته سڀئي ويٺا آهن.“
نورل اوطاق جي در کان ٻاهر کانگهارو اڇلائي چيو، ”ابا،
ڏٻرو ڍور سويل پلاٽي.“ سڀئي کلڻ لڳا.

باب چوئيتاليهون

طارق خان جي ڪراچيءَ واري بنگلي ۾ اڳ واري چهل پهل ۽ گهما گهمي نه هئي اوطاق ۾ علو، ڪارو، نيو ۽ خدو پتا ڪيڏي رهيا هئا. اڪبر جي اچڻ سان سڀئي پتا اچائي اتي بيٺا. ”جي سائين.“

”ڪجهه به نه، اوهين پلي ڪڍو اٿيا ڇو آهيو!“ اڪبر اداسيءَ مان چيو ته هو به اداس ٿي بيٺا ٿي رهيا. اڪبر وري به ايئن ئي خيالن ٿي خيالن ۾ اوطاق کان ٻاهر نڪري ويو ته علوءَ چيو، ”هن پيري سائين طارق خان کي به گهڻا ڏينهن ٿي ويا آهن هتي ايندي.“

”هاڻي ته سڀئي فيصلا به اوڏانهن ئي ٿو ڪري ۽ سندس سڀئي دوست به اوڏانهن ئي ٿا وڃن.“

”سڀني کي خبر پئجي وئي آهي ته سائين طارق خان اوڏانهن آهي. پوءِ هتي ڇو اچن؟“

”سائين طارق خان ناهي ته مزو ئي ڪونهي. ڪيترا ماڻهو ايندا هئا، ڪيترا کاڌا ۽ خرچيون هونديون هيون ۽ اسان جي يڪي پڙي (ڊوڙ) پئي پوندي هئي. هيڏانهن وڃو، هوڏانهن وڃو، هن کي وٺي اچو، هن کي آڻيو... هاءِ هاءِ، هاڻي ته لڪ ئي لڇي ويا آهن... اڀر اڀر...“

خدوءَ ٿڌو ساهه پري چيو ته علوءَ چڙب ڏنس، ”آهي ڇا خدو، ٿڌا ساهه پون دشمنن تي، هتي سائين طارق خان جي اوطاق ۾ ڀرو ٿو ٿڌا ساهه ڀرين، سونٽ ۾ آهين، چريو آهين ڪي سڀاڻو؟“

”اڙي ٿڌا ساهه ڪونه ٿو ڪٿان ڙي- ڌڪ مان هانءُ ڀرجي آيو هيم.“

”هانءُ ڀرجڻ سان ٿڌا ساهه ٿا ڀرجن، اها وري نئين ٻڌياسين.“

نبوءَ اينگي نموني کلي چيو ته خدوءَ خار مان کيس ڏسي چيو، ”اٿي جو گهوٻاٽو. ڪل به مڙس جي شاهيگ آهي جو پلي پيو کلي،“

سچ چيو اٿن ته ڪنهن جو روئڻ به راحت ته ڪنهن جي ڪل به خواري... سو نٻو تو واري ڪل به خواري آهي، نه ڪلين ته سنو.“
 ”تون پاڻ ته ڏاڍو سهڻو آهين، هئو نه، تو پنهنجي ٻوٽ ۾ نهاريو آهي جو ٻين تان ٿو ڪلين... وات ڏنو ٿئي پنهنجو جهڙي ڪٽي جي ڌر.“

نٻوءَ چڙي چيو ته ڪارو، چيو، ”اڙي بس ڙي نٻو، آهي ڇا پلا؟“

نٻوءَ چڙي چڙپ ڏيئي چيو، ”اڙي تون پاڻ ڪهڙو وڏاندرو آهين جو سڀني کي ٿو ماڻ ڪرائين!“

خدوءَ ڏک مان چيو، ”چڏ ڪٿي ڪارو، چري کي چوربو چئن گارين لاءِ. بيحيائي وڏي بادشاهي آهي. نڪو وڏي جو ادب نه لحاظ.“
 نٻوءَ پنهنجو ٿوال ست ڏيئي ڪٿي اوطاق مان نڪرندي چيو، ”سائين طارق خان ڪونهي ته سڀئي وڏاندرا ساماڻا آهن.“

۽ ڪلهي تي رکيل ٿوال سان هنجون اڳهندو ٻاهر نڪتو ته ڪارو، کي به سندس ڏک ٿيو.

”خدوءَ کي به ٻيو ڪم ڪونهي پوءِ سدائين چرئي کي چوري ڪاڻ ڪلهي تي ڏيندو آهي.“

علوءَ چيو، ”تون ڪو گهٽ آهين، وچ ۾ لڀ لڀ ڪرڻ جو ته ماهر آهين.“

حميد جي اچڻ تي سڀئي ماڻ ٿي ويا. حميد اچڻ ساڻ چيو، ”علو، مون سان گڏ هل!“
 ”حاضر سائين.“

حميد گاڏي استارت ڪئي ته علو ڊوڙ ڪري گاڏيءَ ۾ ويٺو ۽ گاڏي هلي ويئي. خدوءَ کلي چيو، ”سائين حميد سان گاڏيءَ ۾ چڙهڻ لاءِ به وڏي استادي ٿي ڪپي. علو ٿو پڇي نه ته اسان منجهان ٻيو جيڪو به هجي منهن ڀر وڃي ڪري.“

ڀاڳي هوڏانهن ئي بٽڪندي آئي، ”سائين طارق خان ڪونهي ته اسان جا مغز به جاءِ تي ڪونهن.“
 ”ڇا هي ماسي؟“

”ابا، ڪا ناس ڪا ٻيڙي آئي ڏينر.“
 ”ابي ماسي، هي هيڏا سارا ڍڳ ناس ٻيڙين جا سائين طارق
 خان آئي ڏنا هئا اهي سڀ ختم ٿي ويا؟“
 ”ابا، سائينءَ کي ايندي به ته ڏس ڏينهن ٿيا آهن. ڪو حساب
 ڪتاب به اٿو نه رڳو مانيءَ تي زور اٿو“ ڀاڳيءَ لڙڪ اڳهندي چيو
 ته ڪارو به ڦڪو ٿيو.

”هئو ماسي، الاسچ ٿي چوڻ.“
 ڪارو ڀاڳيءَ کان پئسا وٺي هليو ويو ۽ ڀاڳي وري ائين ئي
 ٻٽڪندي اندر گهر ۾ آئي.
 ”ايئن ته اڻ گهريو ماءُ به پٽ کي نٿي ڌارائي... هي به سڀئي
 بختاور ڏنگ دمائي وينا آهن. سڀئي هڪ جهڙا ضدي. اسين
 مسڪين، ساهه به اڌاري ڪٽون اهي کين ڇا سمجهايون، تن کي
 پڇي ڪير ٿو!“

نازوءَ نه سمجهندي چيو، ”ڇا پيئي ڳالهائين ماسي!“
 ڀاڳيءَ انتهائي مايوسيءَ مان چيو، ”امان، پنهنجن ڀاڳن کي ٿي
 پٽيان ٻيو ڇا!“

”الله الله ڪر ماسي، ڳالهائين ڪيئن ٿي؟“
 ”ڇا ٿي ڳالهائين امان، چوندا آهن نه هڪڙن جڻيا ٻين کي وٺيا،
 ڪالهه ويئي هيس جيڃي حسن جان جي گهر، بيمار آهي گهڻو، پاءُ
 جي غم ۾ گري ڪندا ٿي ويئي آهي. الله ساڄهه ڏي سائين طارق
 خان کي...“

شهنواز جي اچڻ تي ٻئي ماڻ ٿي ويون.
 ”حميد ڪيڏانهن ويو آهي ڀاڳي؟“
 ”جيڃي، ٻاهر نڪري ويو آهي.“
 اڪبر ايندي ساڻ چيو، ”ڇو امان، حميد ۾ ڪم اٿئي ڇا؟“
 ”نه ابا، بس مڙئي سڙئي گاڏيون ڪڍيو الاڻي ڪيڏانهن ٿو
 نڪري وڃي.“

اڪبر به ڪنڌ هيٺ ڪري ماڻ هو. هوءَ ناديه جي ڪمري ۾
 آئي.

”امان، حميد ڪٿي آهي؟“

”گاڏي ڪٿي ويو آهي.“

”بابا جي نه اچڻ ڪري حميد هاڻي صفا چڙواڳ ٿي ويو آهي.“
ماءُ ۾ نهاري چڙي چيائين، ”امان، بابا کي گهر ۾ رهڻ تو نه ڏنو...“

شهنار کيس حيرت مان نهاري چيو، ”ڳالهائين ڪيئن پيئي ناديه، مون ڇا ڪيو آهي، هو ته شروع کان وٺي ايئن ئي رنن جي پٺيان هو.“

”ڏس امان، هاڻي اسين ننڍا ناهيون، سڀ ڪجهه سمجهون، ٻڌون ۽ ڏسون ٿا. پر اڃان جڏهن اسين ننڍا هئاسين تڏهن به تنهنجو بابا سان جهڳڙو لڳو پيو هوندو هو. بابا اڃان گهر ۾ مس قدم رکندو هو ته تون شروع ٿي ويندين هيئين.“
”نادو، آءُ ماءُ آهيان تنهنجي...“

”خبر اٿر ته ماءُ آهين، پر بابا سان يڪيون بيواجبيون ڪيون اٿئي!! هو ڪٿان ڪٿان ٿڪي ٿئي گهر ايندو هو ته تون کيس زالن جا طعنا ڏيندي هيئن! اهو به نه ڏسندي هيئن ته هو ڪيڏي ڊگهي سفر تان موٽيو آهي ۽ پوءِ بابا ائين ئي ٿڪل ٿڪل پنهنجي ئي گهر مان نڪري ويندو هو. ڪڏهن پڦيءَ جي گهر ته ڪڏهن ڪنهن جي گهر... باقي جان بيهي ته وڏي حرامزادي آهي، ان ته شروع کان وٺي بابا جي جند نه ڇڏي نيٺ وٽس آئي ۽ هاڻي هوءَ کيس اسان ڏانهن اچڻ ئي نٿي ڏي...“
نازيه اندر ڪمري ۾ اچي چيو، ”ڪيترا ڏينهن ٿي ويا آهن بابا کي ڏسندي!“

۽ سندس اکيون پرڄي آيون. روئندي چيائين، ”آءُ ته بابا لاءِ ڏاڍي اڪنڊي آهيان.“

اڪبر ڪمري ۾ آيو ته نازو اکيون اگهي رهي هئي، ”ڇا آهي نازيه، روئين ڇو پيئي؟“

”ادا، نازيه بابا کي ياد ڪري ٿي روئي!“
اڪبر اداسيءَ مان چيو، ”پوءِ هلو به ته نٿا نه! هلو ته گڏجي بابا ڏي هلون ۽ کيس جان بيهي سميت وٺي اچون!“

ناديه چڙي ڏانهن ڪئي، ”مان هن گهر ۾ ڪڏهن به جان بيهي
 ڪي برداشت نه ڪري سگهنديس!“
 اڪبر ڪاوڙجي چيو، ”پوءِ بابا لاءِ روئو ٻه نه! هاڻي جان بيهي
 کان سواءِ بابا گهر نه ايندو!“

شهناز چرڪي ٻارن کي ڏٺو ۽ پنهنجي ڪمري ڏانهن هلي ويئي ۽
 اچي پاڻ کي پلنگ تي اڇلايائين ۽ سوچن جي سچي ۽ ارڙي دنيا ۾ هلي
 ويئي. جڏهن کان طارق خان گهر نه آيو هو سڀني جي روين ۾ نرمي ۽
 تبديلي اچي ويئي هئي. سواءِ ناديم جي جيڪا ڪپر جيان هر وقت جان بيهي
 لاءِ زهر مان پريل ۽ ڏنگڻ لاءِ تيار هوندي هئي. ۽ هن حميد کي به پاڻ سان
 شامل ڪيو هو جيڪو ڪائس گهڻو ننڍو ۽ سندس اثر ۾ هو. شهناز کي
 طارق خان سان ڪيل بيواجبيون ۽ زيادتيون فلم جيان هڪ هڪ منظر
 اڳيان گذرڻ لڳيون. طارق خان جو ساڻس انتهائي پيار ۽ سندس هر فرمائش
 مرڪي پوري ڪرڻ، ويس وڳا، گهر ڳڻا آڻي ۽ ڪيس زوريءَ پارائي ڏسي
 خوش ٿيڻ ۽ جتي ڪٿي ساڻ وٺي ويندي، گهمائيندي، تهڪ ڏيندي سڀ ياد
 اچڻ لڳا ۽ هوءَ پاڻ کي اندر ئي اندر ۾ ميارِي مڃڻ لڳي. ’واقعي مون ئي
 ڪيس سمجهي نه ڄاتو ۽ سندس پنهنجو ئي گهر تپائي ڏنر، مان ئي ساڻس
 وڙهندي ۽ ڪيس چيڙائيندي هيس. مان ئي ڏوهي آهيان!‘ ڪيس طارق خان
 جي خوبصورت شبيهه سامهون اچي ويئي ۽ ياد آيس ته هو گهر ۾ سدائين
 اداس ۽ اڀاڻڪو هوندو هو ۽ آءٌ غلط مطلب ڪيندي هيس ته هو گهر ۾
 خوش نٿو رهي... هوءَ اتي ڪمري کان ٻاهر آئي اڪبر کي چيائين، ”ٻٽ،
 اوهان جو پيءُ رنل آهي، ڪيس پرچائي گهر آيو.“

اڪبر حيرانيءَ مان ماءُ کي تڪڻ لڳو، ”امان، آءٌ ته يڪو
 اهڙو پيو چوان پر مون کي ڪير مڃي ئي نٿو!“

”مائيءَ کي به وٺي اچو، مون کي ڪو اعتراض ڪونهي.“

ناديه ڪاوڙ مان ويندي چيو، ”سوال ئي پيدا نٿو ٿئي.“

”پوءِ ڀلي پيئي سڪ بابا لاءِ.“

”هلو هلو، آءٌ به اوهان سان گڏجي ٿي هلان.“

سڀني ماءُ کي حيرانيءَ مان ڏسڻ لڳا. ناديم به دروازي تي بيهي

رهي.

”ها، آءُ به هلان ٿي.“ شهناز ڏک مان چيو ته نازيه به روئي چيو،
 ”امان، آءُ به هلان ٿي.“

اڪبر چيو، ”ڪلهه گل محمد آيو هو جنهن ٻڌايو ته بابا جي
 طبيعت به سهي ناهي.“

سڀئي چرڪي پيون، نازيه، ناديم جي هٿ ۾ جهلي چيو، ”نادو،
 ڪنهن سان ٿي ضد ڪرين بابا سان، چري آهين ڇا؟“

ناديم ڪاوڙجي پنهنجو هٿ ست سان سندس هٿ مان ڇڏائي
 چيو، ”مون کي ٿي ايئن چوين مان توکان وڏي آهيان، منهنجو ادب
 ڪر، مان چري آهيان باقي تون پاڻ وڏي سارائي آهين.“

شهناز چيو، ”نادو، ايڏو ضد ۽ ڪروڌ تنهنجي صحت لاءِ به
 نيڪ ناهي. توکي مون کان وڌيڪ جان بيهي ڏک نه ڏنو آهي! پر
 جڏهن آءُ ٿي هلان ته پوءِ تنهنجي نه هلڻ جو ته ٿڪ ئي ڪونهي،
 بلڪ اهميت ئي ناهي، تنهنجو پيءُ ڇا سوچيندو ته نادو ٿي کيس
 مڃائي، هن کي دنيا مڃائي نه سگهي تون ڇا آهين.“

شهناز کي طارق خان جي جيون ساٿي ٿيڻ وارو فخر مرڪاڻ
 ۽ جرڪاڻڻ لڳو.

اڪبر مرڪي چيو، ”نادو، ٻڌئي امان جو فيصلو، تو نازيءَ کي
 ته دڙڪو ڏيئي دٻايو ته، آءُ وڏي آهيان مان ته توکان وڏو آهيان پر
 تون جڏهن مون سان بي ادبي ڪندي آهين تڏهن ڀلا مون توکي
 ڪڏهن دٻايو يا چيڻيو؟“

شهناز اڪبر کي ٿڌڪي ڏيندي چيو، ”منهنجو پٽ ته، پنهنجن
 لاءِ منو مصري، برف جا ٻُڙا آهي باقي ناديم جي رڳن ۾ ته رت بدلي
 زهر ٿو ڊوڙي!“ سڀئي ڪلڻ لڳا. ناديم ڊوڙ ڪري پنهنجي ڪمري
 ڏانهن هلي ويئي ۽ ويندي سان ڪمري جو دروازو وڏي ٺڪاءُ سان
 بند ڪيائين ته هي ٿيئي ٽهڪ ڏيئي ڪلڻ لڳا.

باب پنجيتاليهون

طارق خان جڏهن کان فيصلي تان مهرباب خان وارن سان ملي موٽيو هو تڏهن کان بيحد اداس رهڻ لڳو هو. سندس اندر ۾ پڇتاءَ جو ڪارو وات ڦاٽو بليڪ هول پاڻ ئي پاڻ جنم وٺي چڪو هو. جان بيبي مطمئن هئي ته طارق خان، مهرباب خان ۽ ستار سان ملي ۽ ساڻن ڪينڪاري آيو آهي ۽ انهن به ساڻس ڪينڪاريو آهي. هن الائي ڪيترا ڀيرا ڪائس پڇيو، ”ادا مهرباب خان ۽ ادا ستار ته ڪليءَ دل سان مليا هئا نه؟“

”اهي سڀ سنا آهن، عاليشان آهن. مان ئي غلط آهيان، مون کان ئي ڪوتاهيون ٿيون آهن.“

طارق خان جو اندر ايڏو ته گهرو ۽ وسيع هو جو بليڪ هول سان گڏوگڏ سندس اندر جي هڪڙي پاسي اوچتو ئي اوچتو ڪورو پيدا ٿي ويو هو، جنهن ۾ تازيون ۽ پراڻيون ڳالهيون ۽ واقعا ڪاٺين ۽ ڪوئلن جيان ٻارڻ بنجي ٻرڻ لڳا هئا. جان بيبي پرسڪون هئي ته طارق خان سندس پنهنجن سان ملي آيو آهي ۽ هاڻي سندس لاءِ به راهون ڪلي وينديون ۽ ملڻ ناممڪن ناهي. هوءَ دل ٿي دل ۾ پنهنجن سان ملڻ جا ساڃاهيا ڪرڻ لڳي. جبار ته مونسان ڪڏهن به ڪونه ڳالهائيندو، پوءِ به مان کيس ڏسي ته سگهنديس. زهره ۽ افروز به ضرور ناراض هونديون... پر کين پرڇاڻڻ وري ڪهڙو ڏکيو آهي! گشان ڪراچي ويئي هئي جنهن اچي ٻڌايو هو ته، جبار ٻي شادي ڪري ڇڏي آهي ۽ طاهره روئندي ٻارن سميت ماءُ وٽ آئي هئي پر ستار وري به کين وٺي ويو هو. جان بيبيءَ سوچيو، جبار ته طاهره تي فدا هو، هن ته پيار جي شادي ڪئي هئي پوءِ ٻي شادي ڇو ڪيائين؟ ڪيئن ڪيائين؟ ضرور ذهن تي دٻاءُ هوندس. هاڻي ته سندس ٻار به وڏا هوندا... طارق خان سندس چهری جو جائزو وٺي رهيو هو چيائين، ”ڇا آهي جان، ڪهڙين سوچن ۽

خيالن ۾ آهين، ضرور گهر جون سوچون هوندئي؟“

”جبار جي باري ۾ ٿي سوچيم!“

”مون کي خبر هئي ته تون ضرور پنهنجي گهر پهچي ويئي هوندئين؟“

”واقعي، مان هينئر اتي هيس!“ سندس ذهن تي بيت هري آيو:

ڪنڊ لنگهيندي ڪاڻ، پير پنهورن سين،

اتي عبداللطيف چئي، رنو سڀ رهاڻ،

هن هيٺائيءَ هاڻ، منهن مٿانهون نه ڪٿان.

سوچيائين، هيءُ بيت جي طارق خان کي ٻڌايان ته ضرور کلي پوي

۽ چوي جي نه تڏهن به سوچي ضرور ته، ڪٿي مارئي جيڪا پنهنجي لڄ

بچائي مارن ڪاڻ تڙپندي رهي ۽ اُچي ڳات وٽن ويئي ۽ ڪٿي آءُ، جيڪا

مائنن جا ڪنڌ جهڪائي ٽڪو ڏيئي آئي آهيان... باقي هڪڙي ڳالهه

ضرور مون ۽ مارئيءَ ۾ هڪجهڙي آهي ته هوءُ به اباڻن لاءِ اڪنڊيل هئي

ته آءُ به سڪيل آهيان. هوءُ شان سان ظاهري کين ياد ڪري ٿي سگهي ۽

مان طعنن جي خوف کان کين گجهه ۾ ٿي سڏيان.

”جيبي وهنجڻ جو پاڻي تيار آهي!“ مديءَ اچي چيو.

جان بيبي اٿي ٻاهر آئي ۽ مدي سندس وار ڪولڻ لڳي. وار

ڪوليندي مديءَ تهڪ ڏنو، ”جيبي، خبر اٿئي، مٿي ۾ اڇا وار

پئجي ويا اٿئي!“

”ڇا؟“

جان بيبيءَ کان دانهن نڪري ويئي، ”پوءِ هاڻي ڇا ٿيندو؟“

”فڪر جي ڪهڙي ڳالهه آهي جيبي، هاڻي ته اهڙا اهڙا خضاب

آيا آهن جو بس ئي ناهي.“

”ڪير آئيندو؟“

”آءُ آئينديس.“

طارق خان آهستي آهستي ٻاهر آيو هو ۽ سندن ڳالهيون ٻڌي

رهيو هو. طارق خان جي آواز تي جان بيبي چرڪي پيئي ۽ مديءَ

وات ڦاڙي تهڪ ڏنو. مديءَ جي تهڪ تي، گشان به ڊوڙي ردڙي مان

ٻاهر نڪتي ۽ ڪلندي وٽن آئي.

”مدي، ايڏو تهڪ ڇا تي ڏنو اٿئي؟“

مديءَ کيس سڄي ڳالهه ٻڌائي ته گشان حيرت مان چيو، ”اٿي گهوڙا، جيڪي جابل ڪي به اچي اڃا پيا آهن! پَرِين (اچن وارن) کي کڻي الله انڌو ڪري رلايو آهي. نه عمر ڏسن نه ٻيو...“

طارق خان چيو، ”ان ۾ حيرت جي ڪهڙي ڳالهه آهي، وقت به ته ڏسو، ڪيڏو گذريو آهي!“

”ها سائين، اها ته ڳالهه آهي.“

ٻاهرين گيت تي کڙڪو ٿيو، گشان گيت کوليو ته اڪبر، سجاد، حميد ۽ پويان ٽي برقعن واريون زالون اندر داخل ٿيون. طارق خان انهن کي ڏسنديئي اڳيان وڌيو. ٽيئي پٽ پاڪر پائي پيءُ سان مليا. ميان برقعن جا نقاب مٽي کنيا اهي شهناز، نادية ۽ نازيه هيون، طارق خان مشڪي شهناز کي پليڪار ڏني ۽ پنهنجي ٻنهي ڌيئرن کي پاڪر ۾ پري سندن پيشانين تي چميون ڏنائين ته نازيه روئي ڏنو. جان بيبي هڪدم پنهنجا کليل وار پويان ڪري ڪٽ تان اٿي ۽ حيرت مان سڀني کي ڏسڻ لڳي. طارق خان کلي چيو، ”جاني، اچي منهنجي خاندان سان مل!“

جان بيبي سڀني سان ملي، شهناز سان ملندي ئي هوءَ ڏکي ويئي. شهناز چيو، ”ڏاڍو سٺو ڪيئي، طارق خان کي اسان کان ڌار ڪري!“

اهو ٻڌنديئي جان بيبي بنا ڪنهن جي پرواهه ڪندي ته سڀئي مايون ڏسن پيون ۽ اهي ئي دنيا ۾ ڳالهيون ڪنديون... نه ئي پنهنجي عزتدار گهراڻي ۽ پنهنجي محبوب ۽ باوقار شخصيت جي پرواهه ڪيائين، هوءَ هڪدم شهناز جي پيرن تي ڪري پيئي، ”مون کي معاف ڪر، آءُ تنهنجي گناهگار آهيان، ڏوهي آهيان.“

طارق خان کان چرڪ نڪري ويو. شهناز جهڪي کيس مٿي ڪرڻ چاهيو، ان کان اڳ اڪبر هڪدم وڌي کيس اٿاريو. نادية جيڪا جان بيبيءَ کي تيز تڪي نظرن سان ڏسي رهي هئي ۽ حميد جيڪو ناراض پي لڳو اهي ٻئي اڪبر کي ايئن ڏسڻ لڳا جڻ چوندا هجن ته، ڀلي ڀيئي هجي پيرن ۾! اهوئي سندس مقام آهي.

جان بيبيءَ جي اکين مان جر جاري هو. طارق خان جو چڻ هانءُ ٿي منجهاميو، کيس خوش ڪرڻ لاءِ کلي چيائين، ”روئين ڇو ٿي جاني، هي سڀ تنهنجا پنهنجا آهن، ڏس، توسان ملڻ آيا آهن!“
حميد ۽ ناديه بنا ڪنهن سوچ جي چيو، ”بابا، اسين اوهان لاءِ آيا آهيون.“

طارق خان ٽهڪ ڏيئي کين پاڪر پاتا، چڻ ماحول کي پاڻ جيان ئي خوبصورت ۽ خوشبودار بنائڻ چاهيائين.
”بيشڪ اوهين مون لاءِ آيا آهيو، پر مون سان گڏ جاني به ته آهي آءُ اڪيلو ته ناهيان.“

اڪبر چيو، ”بابا، گهڻا ڏينهن ٿي ويا هئا اوهان کي اسان ڏانهن ايندي وري گلوءُ ٻڌايو ته اوهان نيڪ ناهيو، تنهنڪري هليا آياسين.“

طارق خان سڀني کي وٺي اندر آيو. اڪبر فڪر مان چيو، ”بابا، هاڻي اوهين ڪيئن آيو ۽ طبيعت ڇو خراب ٿي رهي؟“
طارق خان مشڪي چيو، ”پٽ، هاڻي اوهان جو پيءُ پوڙهو ٿي رهيو آهي!“

”ڪير ٿر چوي؟“

”آءُ ٿو پاڻ چوان.“

حميد پنهنجي پيءُ جي مضبوط ڪسرتي بدن ڏي نهاري جذباتي ٿي چيو، ”بابا، اوهان اگر پوڙها آهيو ته اهڙي پوڙهائپ سان هزارين جوانيون قربان.“

طارق خان کيس سڏي پنهنجي ڀر ۾ ويهاري چمي ڏيئي چيو، ”جنهن پيءُ جا سڀئي ٻار جوان ٿي وڃن اهو پاڻ به جوان هوندو؟“
اڪبر چيو، ”بابا، واقعي به اوهان کي اڃا وار هڪدم ئي پئجي ويا آهن ڇو؟“

”نڌن ئي ته چيو اٿر ته هاڻي اوهان جو بابا پوڙهو ٿي ويو آهي.“
ناديه جذباتي ٿي چيو، ”بابا، اوهان ٻار ٻار پاڻ کي پوڙهو ڇو ٿا چئو.“

طارق خان کلي جان بيبيءَ کي ڏٺو جيڪا ڪائس نهايت پري

وينل هئي، ”ٻڌين پيئي نه جاني، منهنجي پيارن ٻچن جون پياريون ڳالهون.“

جان بيبيءَ مشڪي ڀر ۾ وينل شهنواز ڏي نهاريو جنهن جي اکين ۾ هن پنهنجي لاءِ نفرت بدران نرمي ڏني ۽ هوءَ ڄڻ مطمئن ٿي ويئي. رات جو سمهڻ مهل ڌار ڪمري ۾ ناديم ماءُ سان وڙهي پيئي.

”چو امان، جان بيبيءَ کي معاف ڪيئي؟“

شهنواز نرميءَ سان کيس سمجهائيندي چيو، ”ڏس نادو، مون گهر ۾ ئي اوهان سڀني کي سمجهايو هو ته، اوهان جي پيءُ جو گهر کان ٻاهر رهڻ لاءِ ڪجهه آءٌ به ذميوار آهيان ۽ ڪجهه ڪجهه قصور منهنجو به آهي ۽ جان بيبي ته پنهنجي سڄي ڪائنات ڇڏي آئي آهي.“

”ڏوڙ ڪائنات، غريب ۽ عام مير محمد کي ڇڏي، خوبصورت ۽ اهم بابا وٽ آئي آهي. ڪائنات وري ڪهڙي ڇڏي اٿس؟“
حميد چيو، ”ناديم صحيح ٿي چوي امان.“

”آءٌ ته ايئن ٿي چوان ته عقل ڪري جان بيبيءَ کي به پاڻ سان گڏ پنهنجي گهر وٺي هلو ته اوهان جو پيءُ به اوهان وٽ ايندو، نه ته پوءِ پنهنجي پيءُ لاءِ تڙپي تڙپي ايئن ئي پيا وٽس ايندا جيئن هيئر آيا آهيو.“

”امان سهي ٿي چوي، باقي ناديم کي ته آهي رڳو وڙهڻو ۽ چڪ چڪان وارو ماحول پيدا ڪرڻو.“

اڪبر چڙي چيو ته ناديم ٻوٽ سڄائي ويهي رهي.

نازيه کيس پاڪر پائي چيو، ”نادو، توکي بابا نٿو ڪپي؟“
”تون ته ڇڏ، تومان اچي ڦاٿا آهيون.“ ناديم پاڻ منجهان نازيه جو پاڪر ڪڍي چيو ته طارق خان اندر ڪمري ۾ اچي چيو، ”نيڪ طرح سان ستل آهيو نه؟“

طارق خان کي ڏسي سڀئي ادب مان اٿي ويٺا جيڪي مڙيئي سڙيئي تنگيون هيڏانهن هوڏانهن ڪري نيتيا پيا هئا.
اڪبر اٿي چيو، ”جي بابا، صحيح ستل آهيون.“

”هڪڙي ئي ڪمري ۾ چو اچي اڄ مڃ ٿي ستا آهيو، جاءِ سوڙهي ته ناهي؟ حميد ۽ سجاد اچي مون سان منهنجي ڪمري ۾ گڏ سمهن!“

”بابا، اسين هتي نيڪ آهيون، ڪمرو وڌو آهي.“ ٻنهي جواب ڏنو. ٻارن ۽ شهناز جي موجودگيءَ ۾ طارق خان، جان بيبيءَ کان ڌار ستو.

صبح جو نيرن مهل جان بيبي انهن لاءِ وڏا اهمال ڪيا ۽ پاڻ ئي سڀني کي نيرن ڪرايو هئاسين. ناديم کي خار پي آيا، ”اسان جي پيءُ جو ڪاڌو اسان کي ايئن ٿي ڪارائي ڄڻ سندس پيءُ جو آهي.“ ٻنپهرن جو ڪاڌو کائيندي ناديم جو نظرون يڪيون جان بيبيءَ تي هيون جيڪا ٻڪر جو ڪوئيلن تي پڪل گوشت ۽ ڪڪڙ جون پڳيل ٻوٽيون کائي رهي هئي. ناديم ڀر ۾ ويندو حميد کي نونٺ هڻي جان بيبيءَ ڏانهن متوجه ڪيو ته هو به جان بيبي کي ڏسڻ لڳو ۽ ٻئي هڪ ٻي ۾ نهاري مشڪڻ لڳا. ”هيءَ ته ڪاڌي جي چٽي آهي.“

طارق خان جيڪو اڳ به گهڻو ڪاڌو کائڻ جي خلاف هو ۽ پنهنجي جسم کي صحيح رکڻ لاءِ صبح جو واک به ڪندو هو ته مختلف ورزشون به ڪندو هو. هاڻي ته هو اڳ کان به گهٽ ڪاڌو کائيندو هو. اهو ناديم ۽ حميد ۾ اڻ لکي نموني نهاري مشڪي رهيو هو، جيڪي هڪ ٻي ۾ نهاري رهيا هئا ۽ جن کي تصور به نه هو ته کين طارق خان ڏسي رهيو آهي. طارق خان سوچيو، ”هيءَ ته ٻار آهن انهن کي ڪهڙي خبر ته جانيءَ جو سڄو خاندان ڪاڌي مهل ايئن ئي اندو اونڌو آهي.“ کيس پراڻي ڳالهه ياد آئي، جڏهن هن حلوائيءَ کان خاص آرڊر ڏيئي تڏي جيڏو حلوو ٺهرائي حمل خان ۽ امير بيبي ڏانهن آندو هو ته حلوو ڏسي هو ايڏو ته هيج ۾ اچي ويا هئا جو هرڪو پاڻ لاءِ ڌار ڌار ڪڍي ويڇڻ لڳو! ۽ طارق خان لطف اندوز ٿي رهيو هو ۽ تهڪ ڏيئي چيو، هيءَ ته مون اوهان لاءِ آندو آهي!! طارق خان انهيءَ سوچ ۾ هو ته ناديم چيو، ”بابا، ڪاڌي مان جلدي هٿ ڪڍي ڇڏيو اٿو، جان بيبيءَ جو ساٿ ته ڏيو.“

حميد تهڪ ڏيئي کلڻ لڳو ته اڪبر کين اڪين ئي اڪين ۾ چينڀڻ لڳو. ناز ۽ سجاد خاموشيءَ سان کاڌو کائي رهيا هئا. شهنواز طارق خان ۾ فڪر مان نھاري رهي هئي جيڪو کيس اڳ کان ڪمزور لڳي رهيو هو. سوچيائين، ’مون ئي ساڻس بيواجبيون ڪيون آهن، هاڻي جي هو خوش آهي ته آءٌ سندس خوشين جي وچ ۾ نه پونديس، هو جيئن به جنهن ۾ به خوش آهي، خوش رهي، باقي خدا ڪري ته منهنجا ٻچا به منهنجو ساڻ ڏين.‘ ٻي صبح جو سڀني طارق خان کي جان بيبیءَ سميت گهر هلڻ لاءِ چيو ته طارق خان تاري ڇڏيو، ”مان سپاڻي اوهان وٽ ايندس.“

اڪبر چيو، ”بابا، جان بيبی کي به وٺي اچين.“
ڏينهن جي مانيءَ کان پوءِ هو سڀني ڪراچي هليا ويا ته جان بيبیءَ مشڪي چيو، ”تنهنجا ٻار ڏاڍا تيز آهن.“
”ناديه ۽ حميد نه، ۽ آءٌ توکي انهن کان ئي بچائڻ خاطر اوهانن وٺي نٿو وڃان هاڻي ته بس.“

”پوءِ چاهي، منهنجا به ٻچا آهن، باقي الله حياتي ڏي اڪبر کي ان جو ته ڪوبه مٽ ڪونهي، ويندي ويندي به مون کي چيائين ته سپاڻي بابا سان گڏ اوهين به اچجو.“

”ها، اڪبر کي ته منهنجو به ڏاڍو خيال آهي. وڏو ڪري ٿي پڇيائين، ته بابا ايترو ڪمزور ڇو ٿي ويا آهيو.“

جان بيبیءَ انگل ڪندي چيو، ”سچ ته چوي ٿو. تو به ته پنهنجو کاڌو هاڻي صفا گهٽائي ڇڏيو آهي.“
”پورو ته کائيندو آهيان.“

گشان اچي چيو، ”سائين، اوهان جو ڊاڪٽر دوست آيو آهي.“
طارق خان اٿيو ته جان بيبیءَ چيو، ”تو کي جيڪا به تڪليف هجي اها کيس ضرور ٻڌائجان، مون کي ته نٿو ٻڌائين صفا!“
”هو پاڻ به شايد ان لاءِ آيو هوندو!“

اوطاق ۾ ڊاڪٽر نثار ساڻس ملندي چيو، ”ڪهڙي تڪليف اٿئي ٿي، ڪمزور پيو لڳين؟“

”مون سان پيار ڪرڻ وارو هر ماڻهو اهوئي ٿو سوال ڪري.“

مان پاڻ به ته پاڻ کي آرسِيءَ ۾ ڏسندو آهيان. اتي ته ڪل خير آهي.“
 ”ان جي پاڻهي خبر پئجي ويندي چيڪ اپ ۾ ته ڪل خير آهي
 يا...“

ٻئي تهڪ ڏيئي کلي پيا.
 ”يار هڪڙو مسئلو آهي ته، هاڻي مٿي ۾ سور اڪثر رهي
 ٿو!“

چانهه وغيره پيئڻ کان پوءِ بي بي چيڪ ڪندي ڊاڪٽر پريشان
 ٿي چيو، ”طارق خان، تنهنجو بي بي تمام گهڻو وڌيل آهي،
 ڪنٽرول ڇو نٿو ڪرين؟“
 ”مون ته يار، هاڻي بيضا، مڪڻ، لوڻ سڻپ سڀ کائڻ ڇڏي ڏنا
 آهن...“

”اهو ته درست، پر دوا وغيره کائڻ به ضروري آهي.“
 ”نيڪ آهي، اسين تنهنجي حڪم کان ٻاهر نه وينداسين.“
 ”۽ ها، سفر به ڏکيا ۽ ڊگها ناهن ڪرڻا، جن جي ڪري ٽينشن
 وغيره ٿيندو آهي.“

”اهي ته اسان جي پنهنجي وس ۾ ئي ناهن نثار يار، دوستن جا
 پيغام ايندا آهن جن کي ٿارڻ ۽ رد ڪرڻ اختيار ۾ ئي ناهي هوندو.
 گاڏيءَ جي ڊرائيونگ سيٽ تي ويهون ٿا ته گاڏيءَ پاڻهي دوستن
 ڏانهن ڊوڙ لڳندي آهي.“

”نه نه طارق خان، هاڻي ايئن ٿيڻ نه گهرجي... آرام ضروري آهي
 نهايت. جيئن چوندا آهن ته چنگيز خان جي سڄي زندگي گهوڙي جي
 پٺين تي گذري آهي، تيئن مان به ڄاڻان ٿو ته تنهنجي سڄي زندگي
 گاڏيءَ جي ڊرائيونگ سيٽ تي گذري آهي پر هاڻي گاڏيءَ کي به
 اوهان سان پيار ڪرڻ کپي نه ته آءٌ کي ماڻهو مقرر ڪري ڏيندس
 جيڪي تنهنجي گاڏين ۾ ڪانه ڪا خرابي ڪندا رهن...“

طارق خان تهڪ ڏيئي چيو، ”نه يار، اهو ظلم نه ڪجانءِ، باقي
 اوهان جي چوڻ تي پنڌ ڪرڻ جي ڪوشش ضرور ڪندس!“
 ماني کائڻ کان پوءِ ڊاڪٽر نثار ڪائنس موڪلائيندي چيو،
 ”سپاڻي آءٌ وري به ايندس دوائون وغيره کڻي.“

۽ هو پنهنجي نيري رنگ جي پجيرو ۾ هليو ويو ۽ طارق خان اندر گهر ڏانهن ويو ته صالوءَ ڊاڪٽر نثار کي ويندي ڏسي چيو، ”گلو، ڊاڪٽر جي پجيرو ڏني اٿئي؟“

”ها، ڏني اٿر پر توکي اها خبر آهي ته ڊاڪٽر کي اها پجيرو سائين طارق خان ڏني آهي.“

”هان، الا، ڪيڏي ڙي شاندار گاڏي آهي. صفا جهڙي هوائي جهاز... اڙي سائين طارق خان اهڙي گاڏي ڇو ڏني؟“

گل محمد زورائتو تهڪ ڏيئي چيو، ”سچ چيو اٿن ته، ڏي ڏاتار... ڦاٽي پانڊار جي...“

”منهنجي... ڪهڙي ٿي ڦاٽي، تون ڙي گلو، هميشه مون کي گاريون ٿو ڏين.“

”هينئر ته تو پاڻ کي پاڻ گار ڏني آهي.“

”تون ئي ته گاريون ڏيندو ۽ ڏياريندو آهين نه.“

”تون به ته ٿٽ ڦوس تي ڏمرچيو ٿو پوين نه؟“

”اها ٿٽ ڦس آهي؟“

”يار، پنهنجا پاڻ ۾ آهيون، سهين ٿو تڏهن ٿو آءُ به پوڳ مشڪرا ڪريان، نه سهندي ته نهيو.“

صالو رسامو وساري کلڻ لڳو.

باب چائيتاليهون

جان بيبيءَ جي دل ۾ الائي ڇو اها ڳالهه پڳل ريكارڊ جي سئيءَ جيان اٽڪي پيئي هئي ته جي هوءَ طارق خان جي گهر ۾ سندس زال ۽ ٻارن سان رهي پوندي ته کيس طارق خان جي زال جو رتبو ملي ويندو ۽ لفظ ”ڀاڄوڪڙ“ جيڪو سندس مٿي تي ڪهري وڌي پوتي جيان پاتل، ويڙهيل هو. جيڪو هيڏي وڏي وقت جي طوفانن ۾ به ذرو سرڪي نه سگهيو هو اهو ليڙون ليڙون ٿي ايئن رک ٿي ويندو جيئن ”پُرڙ“ چڻنگ تي ٿيندو آهي. ۽ دنيا اڳيان عزت بحال ٿيڻ ۾ ويرم ئي نه لڳندي ۽ ويل وقت جو ازالو ٿي ويندو. هتي رهندي کيس ائين محسوس ٿيندو هو جڻ هوءَ مهذب ڌاڙيل هجي ۽ طارق خان جو قيمتي وجود ۽ اٽل پيار چورائي کات هڻي کڻي آئي آهي. جنهن کي دنيا اڳيان پڌرو ڪندي ڊپ ۽ لڄ ٿيندي هجي. پر جي هوءَ ڪراچي واري گهر ۾ سندس زال ۽ ٻارن سان گڏ رهندي ته ساڳيو طارق خان جو وجود ۽ پيار سندس ايئن ئي پنهنجو هوندو جيئن هوءَ سمجهڻ چاهيندي هئي.

”هاڻي ته ڪو مسئلو ٿي ڪونهي. هاڻي ته هو پاڻ چئي ويا آهن ته هتي اچي رهو، پوءِ ڀلا تون مون کي اوڏانهن وٺي ڇو نٿو وڃين؟“

رات جو طارق خان سان گڏ سمهندي جان بيبيءَ انگل ڪيو ته طارق خان اداسيءَ مان چيو، ”تون نٿي سمجهين جان، ايئن ناهي جيئن تون سمجهين ٿي. اتي رهڻ تولاڙ ڏکيو ٿي پوندو!“

”ڀلي ڏکيو ٿئي، آءٌ سڀ برداشت ڪنديس. بس مون کي اوڏانهن وٺي هل.“

”اتي سڪندر خان ۽ ادي به آهن. ماسي نور بيبي ۽ مير محمد به آهن. تون پاڻ سوچ، اتي رهندي سٺا لڳنداسين؟“

جان بيبي چرڪي پيئي. هوءَ سڀ ڪجهه وساري ويني هئي.

ڄڻ طارق خان کيس ڪراچيءَ مان ڄڻ وٺي اچي شادي ڪري وٺي آيو هو.

”تون نڪاح به ته نٿو ڪرين نه؟“

”مون پڇا ڪرائي آهي، مير محمد طلاق نٿو ڏي.“

”هن جي طلاق نه ڏيڻ سان سڄي زندگي طلاق نه ٿيندي؟“

”ٿيندي.“

”ڪيئن؟“

”ڪورٽ مان حاصل ڪبي. ڇڻو ته ڪورٽ وڃان؟“

”نه نه هرگز نه، آءٌ توکي ڪڏهن به پنهنجي حوالي سان دنيا جي

اڳيان نه آڻينديس.“

طارق خان کيس پاڪرن ۾ پري چيو، ”هتي پلا توکي ڪهڙو

ڌڪ آهي؟“

جان بيبي کيس حيرت مان ڏسي چيو، ”تون ڪهڙي ڌڪ جي

ڳالهه ٿو ڪرين، تون جي مون سان گڏ آهين ته مان باهين ۽ ٿانڊن

جا سمنڊ اورانگهي دوزخ ۾ هلڻ لاءِ به تيار آهيان. هينئر ته آءٌ جنت

۾ آهيان پر تنهنجي لاءِ ته مان سڀ ڪجهه برداشت ڪرڻ لاءِ تيار

آهيان.“

”اهو ته سڀ سهي، پر حقيقت اها آهي ته تون منهنجي زال ۽

ٻارن سان گڏ رهي نه سگهندين؟!“

”ڇو، ڇو نه رهي سگهنديس، مان جڏهن نه وڙهنديس ته هو

مون سان ڇو وڙهندا، جيڪي هتي اچي مون کي چئي ويا آهن ته

هتي اچي اسان سان گڏ ره.“

”تنهنجي مرضي آهي باقي آءٌ راضي ناهيان.“

”تون پلي راضي نه هج، مون کي وٺي هل.“ جان بيبي ڇاڳ

ڪيو.

”جيڪا تنهنجي مرضي، آءٌ ته پنهنجي دل جي اڳيان مجبور

آهيان ۽ اهو تون به ڄاڻين ٿي تڏهن ته مون تي ايڏا پريشر وجهين

ٿي.“

طارق خان مشڪي سندس منهن ۾ نهاريو جيڪا خيالن ئي

خيالن ۾ طارق خان جي گهر پهچي ويئي هئي ۽ گهر جي ايوانن ۾ گهمندي، ڦرندي، اڏندي، ڪڏندي رهي هئي. سوچن ۾ هو، ايڏي ته معصوم ۽ پياري لڳي رهي هئي جو طارق خان بس کيس ڏسندو ئي رهيو. ٻئي ڄڻ ته محو هئا. دروازي جي ٻاهران گشان ۽ مديءَ جي ٽهڪن تي ڄڻ ٻئي سجاڳ ٿيا.

”ڇاهي؟“

”سائين، چانهه آندي اٿئون.“

”هينئر؟“

”جيڪي، فرمائش ڪئي هئي.“

”اڇو.“

ٻئي چانهه جي ٿري کڻي اندر ڪمري ۾ آيون.

”سائين، يڪي ماڻ هئي.“

”گشان، پنهنجي جيڪيءَ جون ڳالهيون ٻڌيون ٿئي؟“

”جي سائين، ڪهڙيون؟“

”گشان ۽ مدي چانهه رکي هيٺ پلٽي ماري وينيون.“

”يڪو ضد اٿس ته ڪراچي هلون.“

”سائين، ناراض نه ٿيو ته هڪڙي ڳالهه چوان.“

”اوهين ٻئي وڏيون حرامڙيون آهيو. ڪڏهن به اهڙي ڳالهه نه

ڪنديون آهيو جنهن تي ماڻهو ناراض ٿي پوي.“

”پوءِ به سائين...“

”ڏير نه ڪر گشي حرامڙي چئو.“

”سائين، آءٌ ايڏانهن جيڪيءَ جي رهڻ ۾ راضي ناهيان.“

طارق خان وڏو جاندار تهڪ ڏنو ته جان بيبيءَ پوڳ مان گشان

کي پوندو ڏيندي چيو، ”لڪ لعنت هجي گشي، پنهنجي سائين کي

خوش ڪرڻ لاءِ ٿي ايئن چوين.“

”نه الا جيڪي، آءٌ پنهنجي دل جي ڳالهه ٿي ڪريان.“

”۽ مدي، تون.“

”آءٌ به جيڪي، گشان واري ڳالهه ڪنديس.“

”جمهوريت جي اهائي تقاضا آهي ته ٻه ووٽ هئا جيڪي ٻئي

مون کي مليا هاڻي تون سڄي سياستدان وانگر پنهنجي شڪست مڃي ويهي ره! ”

طارق خان کلي چيو ته جان بيبي ڀوڳ مان ناراض ٿي ويهي رهي.

”سپاڻي پٽ شاھ هلنداسين.“

”مان ته الا سڄي به ڏمرجي پيئي هيس پر هاڻي مرشد جي نانءُ تي سڀئي رساما ختم.“ جان بيبي ٽڙي پيئي. طارق خان تهڪ ڏيئي چيو، ”مون تنهنجي نَس لڏي آهي.“

”تو منهنجون سڀئي نسون لڏيون آهن.“

سڀئي کلڻ لڳا.

”سپاڻي سويل هتان نڪرڻو آهي. ڇو جو واپسي به سپاڻي ئي ٿيندي.“

”آءُ اتي راڳ ٻڌڻ ٿي چاهيان.“

”نه، مان توسان گڏ اتي رات رهي نٿو سگهان، اتي سڀئي دوست ۽ سڃاتل آهن. نه ته اڳ هر جمعي جي رات آءُ لطيف بادشاهه جي درٻار ۾ راڳ ٻڌندي گذاريندو هئس، پر هاڻي نه... گشان ۽ مڊي، ٻئي ٻڌي وٺو، ٻانگن مهل هتان نڪري وڃڻو آهي.“

”جي سائين.“

صبح جو سويل هو نڪتا ته ٻن اڍائي ڪلاڪن ۾ پٽ شاھ پهچي ويا. ’ڪوڙين ڪن سلام، اچي اڳڻ ان جي...‘ سڄو ڏينهن اتي رهيا. جان بيبي شاھ جي روضي تي اچي جذباتي ٿي پيئي. لڙڪ اصل جهل ٿي نه پيا ڏين. ڄڻ لطيف سندس آڳيان ويٺو سندس محبتن مان محظوظ ٿي رهيو هجي هو؟ سندس ڪٽهري کي ايئن چميون ڏيئي رهي هئي ڄڻ اهي لطيف جا هٿ پير هجن. شام جو جڏهن طارق خان سندس ويجهو اچي بيٺو ته هن اکيون بند ڪري لطيف کي ٻاڏايو، ”مرشد، هي جيڪو مون سان گڏ ٻاوقار مڪمل مرد بيٺو آهي ان جو محبتون سدائين منهنجي لاءِ وقف ڪجانءِ.“

”جاني، هاڻي هلو دير پئي ٿئي.“

جان بيبي چرڪي پيئي، ”اڃان ٿوري دير ويهان ٿي!“ هن چڻ منٽ ڪئي.

”ڄاڻان ٿو، توکي به مون وانگيان لطيف مان ڏٺو نه ٿيندو. وري انشاءِ الله تڪڙو ئي اينداسين.“

جان بيبي جي دل لطيف اڳيان پنهنجن محبتن کي رنگ رنگ جا ويس پرائي کيس ريپڻ ۽ ريجهائڻ لڳي. لطيف ته بس رڳو سندس حسين صورت ۾ نهاريندو ۽ مشڪندو رهيو. هو پاڻ به ته حسن جو شيدائي هو:

ڪٿي نيٺ خمار مان، جان ڪيائين ناز نظر،
سورج شاخون جهڪيون، ڪوماڻو قصر،
تارا ڪيون تائب ٿيا، ڏيڪيندي دلبر،
جهڪو ٿيو جوهر، جانب جي جمال سين.

۽ حسين جان بيبيءَ جي روشن دل جي گهرجن کي چڻ تسلي ڏيڻ لڳو:

مر ته آئين مڱڻا، مام پروڙي مون،
جيڪا ڳالهه ڳالهائين، سا سڀ سمجهيسون،
تنهن ۾ تسج تون، جيڪي پويئي پٽ ۾.

جان بيبيءَ جي دل لطيف جي پيرن ۾ چنبڙي پيئي. پر پنهنجي محبوب جي سڏ جي ورندي ڏيڻ به ته سندس بي اختيار دل جو فرض هو. تنهن هڪدم لطيف جي پيرن منجهان پنهنجا هٿ ڪڍيا ۽ ڪٿري جي چوڦير طواف ڪري چميون ڏيئي ٻاهر نڪتي.

”شاهه حبيب جي روضي تي هلين ٿي؟“

هوءَ چڻ چرڪي پيئي، ”ضرور، مرشد جي پيءُ کي سلام نه ڪرڻ به ته...“

هوءَ سڌي شاهه حبيب جي مرقد تي آئي، فاتحه پڙهي ٻاهر نڪتي ۽ سڀني قبرن تي لڳل ڪتبا ۽ لکيل تحريرون پڙهڻ لڳي. غلام شاه ۽ نور محمد شاه ٻئي مرشد لطيف جا عاشق سريلا راڳي پر هي ڇا؟ جان بيبي چرڪي بيهي رهي.

”هيءُ نور محمد شاه جي قبر تي لکيل شاه جو بيت ته غلط لکيل آهي...“

۽ ٻئي مشڪي لطيف جو بيت جهونگاري ان بيت کي غلط لکڻ وارن جي مذمت ڪرڻ لڳا ۽ سندن دليون گڏ اُچارڻ لڳيون:

پاڻيءَ مٿي جهوپڙا، مورڪ اڃ مرن،
 ساهان اوڏو سپرين، لوچي تان نه لهن،
 دم نه سڃاڻن، دانهون ڪن مٺين جيئن.

گهر پهتا ته جان بيبيءَ جي ذهن تي رڳو لطيف ئي لطيف هو، هوءَ اهو سوچي مشڪي پيئي ته جي طارق خان کي منهنجي لطيف سان ايڏي شديد محبت جي خبر پوي ته هو جيڪر مون کي ڪاري ڪري ماري وجهي!!

طارق خان هر هفتي ڪٿي نه ڪٿي جان بيبيءَ کي گهمائڻ وٺي ويندو هو ۽ واپسي ۾ سندس پسند ۽ وٽند تي ڀرپور شاپنگ وغيره به ڪرائي ايندو هو. طارق خان سان گڏ انتهائي خوش رهندي ۽ پنهنجي مرضيءَ واري زندگي گذاريندي جان بيبي ڪجهه ڪجهه ٽلهي ٿي ويئي هئي، جنهن ڪري هوءَ وڌيڪ خوبصورت ۽ باوقار لڳندي هئي. سندس هلڻ اڳ کان به وڌيڪ طارق خان کي وٽڻ لڳو هو. هوءَ هلندي هلڪو لوڏو ڏيندي هئي ته طارق خان کي لڳندو هو ڄڻ ڪائنات لڏي ۽ جهومي رهي آهي:

آئين جا لڏو لوڏو، ايءُ پَر گهاتوڙن جي...

اڪبر ۽ حميد پيءُ سان ملڻ آيا هئا. حميد کلي چيو، ”بابا، اهو ڪهڙو سبب آهي جو اوهان پيا ڪمزور ٿيو ۽ جان بيبي پيئي ٽلهي ٿيندي وڃي.“

طارق خان تهڪ ڏيئي جان بيبي کي ڏٺو، جنهن جي چهري جو رنگ بدلاجي ويو هو.

اڪبر پيءُ ۾ نهاري فڪر مان چيو، ”واقعي بابا، اوهين مسلسل پيا ڪمزور ٿيندا وڃو ڇو؟“

”اڙي اڙي يار، مون کي ڊيڄاريو ته نه.“

سڀئي کٽڻ لڳا. حميد فخر مان چيو، ”ڪير ماءُ جو لال اوهان

کي ڊيجارڙ جي جرئت ڪندو. سوال ئي پيدا نٿو ٿئي.“
صبح جو اڪبر ۽ حميد طارق خان کي پاڻ سان گڏ هلڻ جو
چيو ته طارق خان چيو، ”آءُ اتي رات نٿو رهي سگهان. جاني هتي
اڪيلي ٿيندي.“

”بابا، ٻئي گڏجي اسان سان هلو نه!“
”نه، اڪبر يار، آءُ هينئر اوهان سان گڏ هلان ٿو پر رات جو
موت ٿي ايندس.“

طارق خان اندر ڪمري ۾ آيو ته جان بيبي سندس پويان هلي
آئي، انھري انھري ۽ اداس، ”آءُ ٿلهي آهيان؟“
طارق خان کيس هٿ ۾ جهليو ته هن هٿ ڇڏائي چيو، ”مون
کي ڇو نٿو وٺي وڃين؟“

طارق خان وري به کيس هٿ ۾ جهلي پاڻ ڏانهن ست ڏيندي
چيو، ”تون هيڏانهن ته اڄ موتو، ڊبل روتو.“
ٻئي تهڪ ڏيئي کلي پيا ۽ جان بيبي ”نا“ ڪري سندس سيني
سان لڳي ويئي.

طارق خان پنهنجي ٻنهي پٽن سان گڏجي ڪراچي هليو ويو.
رات جو دير سان آيو. صبح جو سندس کي دوست شڪار جو
پروگرام بنائي آيا. طارق خان جان بيبي کي چيو، ”مٿي ۾ سور
اٿم، پر دوستن کي جواب ڪيئن ڏيان!“

۽ هو ساڻن گڏ شڪار ڪرڻ لاءِ روانو ٿيو. ٻنپهرن جو هو
سڀئي تڪڙا واپس آيا طارق خان جي طبيعت ٺيڪ نه هئي. کيس
مٿي ۾ سور وڌي رهيو هو. دوستن چيو، ”اسپتال ٿا هلون،
ڪراچي...“

طارق خان جي حالت ڏسي جان بيبي به ساڻس گڏجي اسپتال
آئي. ڊاڪٽرن چيو، ”بي بي گهڻو وڌيل آهي، کيس ايڊمٽ ڪريو، نه
ته فاليج ٿيڻ جو خطرو آهي!!“

دوستن کيس اسپتال ۾ ايڊمٽ ڪيو، جان بيبي ساڻس گڏ
اسپتال ۾ رهي ۽ سندس دوست گهر اطلاع ڏيڻ ويا. ٿوري ئي دير
۾ طارق خان جا ٽيئي پٽ ۽ سڪندر خان پنهنجي ٻن وڏن پٽن

تنوير ۽ منير سان گڏ پهچي ويا. ان دوران طارق خان جي طبيعت نيڪ ٿي ويئي هئي. سڪندر خان، طارق خان جو هٿ پنهنجي هٿن ۾ جهلي چيو، ”فڪر جي ڪابه ڳالهه ناهي. بلڊپريشر ڪجهه وڌيل هو. ٻيو مڙيئي خير آهي.“

طارق خان سندس هٿن مٿان پنهنجو هٿ رکي چيو، ”اڪبر، سجاد ۽ حميد ڏاڏا پريشان آهن.“

منير ۽ تنوير اڳيان وڌي چيو، ”ماما، اسين آهيون نه.“
جان بيبي جي ڪنهن کي به پرواهه نه هئي. جڏهن طارق خان جو فڪر گهٽ ٿيو ته سڪندر خان جان بيبيءَ کي تسلي ڏني ته سندس لڙڪ ڪري پيا. سڪندر خان کلي چيو، ”ادي، الله سڀ خير ڪيو آهي.“

حميد دل ۾ چيو، ”اسان جي خاندان جون عورتون ڪٿي ٿيون مردن سان گڏ ٿڪن! هن کي ته بابا ايڏي چوٽ ڏني آهي جو... بابا جا دوست به ته کيس ڏسڻ ايندا ۽ هيءُ...“
”جانيءَ اڃان تائين ڪجهه به نه ڪاڌو آهي، شام ٿيڻ واري آهي.“

طارق خان جا لفظ ٻڌي جان بيبي چلڪي پيئي، ”نه نه... مون کي ذري به بڪ ناهي...“

سڪندر خان هڪدم ڪاڌو گهرايو، طارق خان مشڪي چيو، ”صبح کان وٺي ڪجهه به نه ڪاڌو اٿئي. هاڻي ته مان نيڪ آهيان، هاڻي ته ڪاءُ... رات پيئي ٿئي.“

طارق خان جو پيار پسي وڌيڪ روئڻ لڳي ته سڪندر خان چيو، ”ادي، ايئن تنهنجي روئڻ تي طارق خان تي پريشر پوندو. مهرباني ڪري هڪ ٻه گرهه جيڪي به وٺن ڪاءُ ته طارق خان کي به آرام اچي.“

هوءَ سڪندر خان جو چيو مڃي ڪاڌو کائڻ لڳي. حميد جون تيز نظرون کيس گهوري رهيون هيون، ’بابا جي ڏک ته ماري ڇڏيو اٿس، ڪيئن نه پيئي ڀرپور نموني ڪاڌو کائي.“

هفتي کان پوءِ طارق خان کي جڏهن اسپتال مان ڊسچارج

ڪيائون ته سڪندر خان ۽ اڪبر کيس جان بيبیءَ سميت سندس ڪراچيءَ واري گهر ۾ وٺي آيا. طارق خان کي سندس ڪمري ۾ سمهاري جڏهن جان بيبیءَ لاءِ ڌار ڪمرو تيار ڪيائون ته طارق خان چيو، ”جاني پلي منهنجي ڪمري ۾ مون سان گڏ هجي!“

سڀئي خاموش ٿي ويا. گهر ۾ اچي طارق خان جي حالت وڌيڪ سڌري رهي هئي. حسن جان هر روز پاءُ کي ڏسڻ ايندي هئي پر جان بيبیءَ سان سندس رويو نيڪ نه هو. هوءَ شروع کان وٺي کيس ڏوهي سمجهندي آئي هئي، جنهن سندس پياري پاءُ کي ڪائس ۽ ٻارن کان ڌار ڪيو. حسن جان پنهنجي ٻنهي وڏن پٽن منير ۽ تنوير جي نالي طارق خان جون ٻئي ڌيئون ناهي ۽ نازيه ڪيون هيون، ۽ سندس وڏي ڌيءَ انيلا اڪبر جي نانءُ هئي. هاڻي ته سڀئي ٻار جوان هئا. منير ايڊوڪيٽ هو ۽ تنوير ڊاڪٽر. حسن جان جڏهن به طارق خان سان ٻارن جي شادين جي ڳالهه ڪندي هئي ته هو کيس هميشه اهوئي جواب ڏيندو هو، ”ٿورو واندو ٿيان ته پوءِ...“

۽ شادين ۾ وڏي رڪاوٽ شهناز پاڻ به هئي، جنهن پنهنجي پيٽ مهناز سان گڏجڻ ٿي چاهيو. ان چڪوچڪ ۾ ٻار وڏا ٿي ويا هئا پر حسن جان ان جو ذميوار جان بيبی کي سمجهندي هئي. جنهن طارق خان کي هڪ هنڌ ويهڻ ئي نٿي ڏنو. هڪ ڏينهن طارق خان دستور موجب ڊاڪٽر ڏانهن ويل هو، جان بيبی ۽ حسن جان طارق خان جي ڪمري ۾ وينل هيون.

حسن جان چيو، ”ادا ڪي الله وڏي حياتي ڏي، هاڻي نيڪ آهي ۽ آءُ چاهيان ٿي ته هاڻي ٻارن جون شاديون ڪريون.“

”پلي ادي، پر منهنجو خيال آهي ته اڃان پلي نيڪ ٿئي پوءِ...“

متان وري...“

حسن جان کي الائي ڇو چڙ اچي ويئي. ”معتبر گهراڻن جون معتبر عورتون پنهنجي مائٽن ۽ مڙسن جا گهر آباد ڪنديون آهن. نه ڪي برباد ۽ تون...“

شهناز جي اچڻ تي حسن جان ماٺ ٿي ويئي ۽ اٿندي چيائين،

”ادا الائي ڪيڏي مهل اچي آءُ هاڻي گهر ٿي وڃان!“
حسن جان هلي ويئي ته شهنواز چيو، ”تون ماني ڪيڏي مهل
ڪائيندين؟“

”پلي هو اچن.“
”هو الائي دير ڪن يا ڇا، اسپتال جي ڳالهه آهي. هينئر ٿي پيا
ٿين تون ماني ڪا.“

جان بيبي ماڻ هئي. شهنواز اتي ويئي ۽ سندس لاءِ پاڻ مانيءَ
جي ٿري کڻي آئي، جان بيبي کيس پاڻ لاءِ ماني آڻيندي ڏسي
حيرت مان اتي ۽ ڪائس ٿري ورتي، ”ادي، اوهان تڪليف جو
ڪئي؟“
”ڪا ڳالهه ناهي.“

شهنواز ڪمري کان ٻاهر نڪتي ته ناديم چيو، ”امان، تون ته
اسان کي ٿي خوار ڪرين، ڪهڙي ضرورت هئي پاڻ ٿري کڻي
ويڃڻ جي؟“

”ڏس نادو، اوهان جو پيءُ گهر ۾ آهي ته ڪيڏي روتو ۽
سوجهرو آهي ۽ هو هتي تڏهن آيو آهي جڏهن جاني آئي آهي. جاني
جي هتي نه رهي ته هو ڪڏهن به هتي نه رهي.“
”۽ جانيءَ اسان جو پيءُ ڪهڙي حالت ۾ اسان کي ڏٺو آهي؟“
”ان ۾ جانيءَ جو ڪهڙو ڏوهه آهي، بيماري ته خدا پاران ايندي
آهي.“

”خدا ڪنهن کي به بيمار نه ڪندو آهي، ماڻهو پاڻ پنهنجي
ڪرتوتن سان ٿيندو آهي. ۽ بابا کي جان بيبيءَ بيمار ڪيو آهي.
الائي ڪهڙا ڪهڙا ٿينشن ۽ پريشر ٿي وجهيس.“

شهنواز، جان بيبي جي ڪمري ڏانهن اشارو ڪري آهستي
چيو، ”آهستي نادو، هوءِ ٻڌي پيئي...“
ناديم چڙي اڃان تيز آواز ۾ چيو، ”ٻڌي ته پلي ٻڌي، آءُ ڪا
دڄان ٿي ڇا؟“

شهنواز کيس ٻانهن کان جهلي ڪمري ۾ وٺي ويئي. جان بيبي
سڀ ٻڌي ورتو هو ۽ اندر ئي اندر ۾ سڙي ۽ پڇري رهي هئي. گهر

۾ سواءِ شهنواز ۽ اڪبر جي ٻين جو رويو جان بيبيءَ سان سنو نه هو. سجاد ۽ نازيه ڳالهائيندا ته گهڻو نه هئا پر اهي ٻئي ناديم جي اثر ۾ هئا ۽ سندس ها ۾ ها ملائي ساٿ ڏيندا هئا. باقي حميد ۽ ناديم ٻئي جان بيبي جا پڪا دشمن هئا ۽ کين اها پڪ ذهن تي چئور جيان چڙهي ويئي هئي ته، جي هو جان بيبيءَ کي گهر مان ڪڍي ڇڏيندا ته سندن پيءُ وري اڳوڻي وانگيان سندن ٿي ويندو!! جان بيبيءَ سمجهيو ٿي ته گهر اچي هوءُ پاڻ کي گهر جو فرد ثابت ڪندي... پر ان گهر جي ٻن چيڙاڪ پاتين کيس قبول ڪرڻ کان انڪار ڪري اهو ثابت ڪيو ته هوءُ پراڻي ۽ ناقابل قبول آهي ۽ اسين بنا مقابلي گهر جا وارث آهيون. انهيءَ اڻوڻندڙ تاثر پريل گهر ۾ هوءُ پاڻ کي طارق خان جي موجودگيءَ جي باوجود تنها سمجهڻ لڳي ۽ جڏهن سندس اندر جي مضبوط ۽ حوصلي مند عورت ٽڪي پيئي ته دل جون محروميون لڙڪ بنجي ڪرڻ لڳا. 'طارق خان مون ته ڪڏهن به ڏوراپو نه ڏنو پر جي لڙڪن جا چپ کلي پيا ته مان ڇا ڪريان!!'

طارق خان هاڻي بيمار رهڻ لڳو هو ۽ جوان ٻارن جي موجودگيءَ ۾ ۽ راڄ وارن ۽ دوستن جي پيهه پيهان ۾ هو سواءِ رات جي ٻيو ڪوبه وقت جان بيبيءَ سان ملڻ لاءِ نٿي ڪڍي سگهيو ۽ هوءُ طارق خان سان ڳالهائڻ لاءِ ۽ ساڻس اندر جو حال اورڻ لاءِ تنها پنهنجي ان ڪمري ۾ تڙپندي رهندي هئي جيڪو طارق خان جي ڪمري جي ڀر ۾ هو. هوءُ سڄو ڏينهن اڪيلي ۽ تنها رهندي هئي. پر ڏينهن جو تنها رهڻ واري ڪسر هوءُ رات جو طارق خان سان گذرهي پوري ڪندي هئي.

”جان، اڪيلي تنگ ته نٿي ٿئين نه؟“

جان بيبي سڄي ڏينهن جي اڻ تڻ ۽ بيزاريءَ جو اظهار سندس بي انتها پيار جي آڌار ڪري وٺندي هئي، ”توکان سواءِ سائين، آءُ ڪجهه به ناهيان، اڏوري آهيان صفا!!“

طارق خان کيس اٻاڻڪي ڏسي مشڪي پيو... هو ان سڄي صورتحال کان ناواقف هو جنهن سان جان بيبي منهن مقابل هئي.

طارق خان کيس پاڻ ۾ لکائي چيو، ”منا ماڻهو، آءُ ٿورو نڪ ٿيان پوءِ وري ٿا پنهنجي گهر هلون!“

جان بيبي سندس سيني سان لڳي روئي پيئي، ”الله سائين توکي نڪ ڪري.“

”چو جاني چو، روئين ڇو ٿي؟“

”بس، مڙيئي هانءُ پرڃي آيو.“

ڏينهن جو طارق خان جون مائٽياڻيون ۽ سڃاتل عورتون جڏهن طارق خان سان ملي پوءِ جان بيبيءَ سان ملڻ سندس ڪمري ۾ اينديون هيون ته ناديم مٿن چڙي پوندي هئي.

”چو پلا ماسي، جانيءَ جي ڪمري ۾ وڃڻ فرض آهي ڇا؟“

شهناز جي ماسات زينب جڏهن جان بيبيءَ سان ملي سندس ڪمري مان نڪتي ته ناديم آڏي پڇا شروع ڪري ڏنس.

”پوءِ چاهي، جي ويس ته ڇا ٿي پيو، ڪا اربع خطا ڪيم ڇا؟“

”هن اسان سان ايڏا قهر ڪيا ۽ تون...“

”امان، تون اڃان ننڍي آهين ماڻ ڪر، جڏهن ادي شهناز کيس معاف ڪيو آهي ته...“

”اها ڀلي معاف ڪري، پر آءُ ڪڏهن به معاف نه ڪندس ان پاڇوڪڙ کي...“

”ڪناري ڌيءَ آهين، ڳالهائين ڪيئن ٿي، هوءَ ڪنهن سان پڳي آهي، طارق خان سان نه، بي ڪنهن عام ماڻهو سان نه، ۽ هوءَ جڏهن پنهنجا حاڪم مائٽ ڇڏي آئي آهي ته هاڻي کيس مان ڏيڻ اوهان جو ڪم آهي.“ زينت ڪاوڙجي کيس سمجهايو.

”هن کي ڏٺو اٿئي، اسان سان ڪيئن ٿي هلي، ڄڻ نوڪر

آهيون سندس، دسترخوان وڇائي سندس ڪمري ۾ ٿا ڪارايونس،

جریدو کاڌو کائي ٿنگ ٿنگ تي چاڙهي ٿي سگريٽ پيئي. شرم به

نتو اچيس سگريٽ ختر ٿيندا اٿس ته ادا اڪبر کي چوندي آهي ۽

اهو آڻي ڏيندو اٿس. نه ته اڳ ته بابا پاڻ کيس آڻي ڏيندو هو. ڦڪي

به نٿي ٿئي ته اسان جي خاندان ۾ ته ڪو مرد به سگريٽ نٿو پيئي

۽ هوءَ...“

”امان، اهي سگريٽ ۽ نشا به ماڻهو پريشانيءَ مان ٿو ڪري.
چڏينس ڪڍي.“

جان بيبي پنهنجي ڪمري ۾ ٻنهي هئي ته مدي ۽ گشان
سائين ملڻ آيون ته جان بيبي خوشيءَ ۽ ڏک مان چيو، ”اوهين
ڪٿي آهيو ٻئي، آءٌ ته ماڻهو موڪلي موڪلي ٿڪي آهيان. نظر ئي
نٿيون اچو، ڇو؟“

ٻنهي ڊپ مان هيڏانهن هوڏانهن نهاريندي چيو، ”جيڪي هتي
سائين طارق خان جي گهر جو ڪم واريون ٻيون مايون آهن...
اسين ته هتي هينئر به توکي ۽ سائين طارق خان کي ڏسڻ آيون
آهيون. اڳ به به ٿي پيرا آيون هيوسين پر...“
”پر ڇا؟“

”چڏ ڪڍي، جيڪي انهن ڳالهين کي...“
”پوءِ به...“

”جيڪي، اسان تنهنجي لاءِ پڇا ڪئي ته نايه چيو ته ستي آهي.
وري بي پيري آيوسين ته چيائين ته وهنجڻ ويئي آهي. هينئر به بنا
پڇا جي تڙ ٽڪڙ ڪري تنهنجي ڪمري ۾ گهڙي آيون آهيون.“
جواب ڏيئي رهيون هيون.

نايه اچي چيو، ”ڪيئن پلا اڄ مدي ۽ گشان ٻيون ڏسڻ ۾
اچن. اسين ته سڏي سڏي ٿڪجي پئون پوءِ به نٿيون اچو.“
”جيڪي، اسين به نوڪرين وارا ماڻهو آهيون. سائين طارق خان
جي سر لاءِ ڪري هوڏي زمينن واري گهر به ويون هيوسين. هاڻي وري
به ڪمن ۾ لڳي ويون آهيون. گهر ۾ هجون ته اچون. اهي پيٽ لاءِ
ڌڪن ۾ آهيون. هينئر به سائين طارق خان کي ڏسڻ لاءِ آيون آهيون.“
”۽ اچي جانيءَ جي ڪمري ۾ ٿيون سس پس ڪريو؟“

”جيڪي، سس پس ڪهڙي ٿيون ڪريون، سائينءَ کي ڏسي
وري جيڪي جابل سان ملڻ آيون آهيون.“
”ٻئي جانيءَ جون رازدار آهيون نه...“

جان بيبيءَ چيو، ”اهو وري ڪهڙو ڳالهائڻ جو طريقو آهي
جو...“

ناديه چڙي چيو، ”تون مون سان نه ڳالهائيندي ڪر.“
 جان بيبيءَ به چڙي چيو، ”پوءِ منهنجي ڪمري ۾ چو آئي
 آهين؟“

ناديه تهڪ ڏيئي چيو، ”منهنجو ڪمرو... واه واه...“
 گشان ۽ مدي آهستي آهستي ۽ ڪمري کان ٻاهر نڪري ويون.
 نازو ۽ ڀاڳي جان بيبيءَ لاءِ ماني کڻي آيون. ناديه به ٻاهر نڪري
 ويئي. جان بيبيءَ ٿري ۾ ڏٺو. دال ۽ ڀاڄي هئي. الائي ڪيترن
 ڏينهن کان يڪو سندس لاءِ دال ۽ ڀاڄي اچي رهي هئي.
 جان بيبيءَ چيو، ”کاڌو کڻي وڃو، مون کي بک ڪانهي.“
 شهنواز اچي پڇيو، ”کاڌو ڇو نٿي کائين، واپس چو ڪيو
 اٿئي؟“

”نتو وٺي.“

”ڇو نتو وٺي؟“

ناديه جيڪا سندس پٺيان ئي آئي هئي ان چيو، ”هتي جا سڀئي
 بڪر ختم ڪري آئي آهي. چوي ٿي ته هتي به روز بڪر ڪهوا!“
 شهنواز چيو، ”جاني، هڪڙي وقت به دال ۽ ڀاڄي نٿي کائي
 سگهين؟“

.....

ناديه چيو، ”ڪا نه ڪا... اسان وٽ ته اهوئي آهي!“
 جان بيبي سڄو ڏينهن ماني نه کاڌي... رات جو به اهوئي کاڌو
 هو. جيڪو به هن موٽائي ڏٺو. طارق خان وٽ ساڻس ملڻ وارن جي
 پيهه لڳي پيئي هئي ۽ جان بيبي جو ملڻ ساڻس ممڪن نه هو.
 کيس بک به گهڻي لڳي هئي. ٻيهر کيس ڪنهن به کاڌي لاءِ نه
 پڇيو هو... الائي ڪيئن کيس اهو وقت اهڙو جيان روشن ٿي
 جرڪي ياد اچي ويو، جڏهن هوءَ پهريون ڀيرو طارق خان جي گهر
 دعوت تي ويئي هئي جيڪا هن مهراڻ خان جي شاديءَ کان پوءِ
 ڪئي هئي ۽ هوءَ جڏهن اها دعوت کائي پنهنجي گهر آئي هئي ۽
 طارق خان جي يادن ۾ سندس بک مري ويئي هئي ۽ هن جڏهن
 ماني نه کاڌي هئي ته امير بيبيءَ کيس کير پيارڻ لاءِ ڪيڏو زور

پريو هو ۽ ڪيڏا حिला ڪيا هئا ته، ماني نٿي ڪائي ته کير ته پيئي... خالي پيٽ ڪيئن ٿي سمهي! ايئن پلا ننڊ ڪٿي ايندي، ۽ اڄ هن سڄو ڏينهن... صبح کان رات تائين ڪجهه به نه کاڌو آهي پر... وري ڪيس ڪنهن به اچي نه پڇيو ته، هيءَ نه ته هيءَ ڪا! زهره جا چيل ٻول ذهن جي اداس دالانن ۾ زخمي پڪي، جيان ڦيريون ۽ گولائيون ڪاٺڻ لڳا جيڪو ڌڪيل آهي ۽ ڪٿان به وات نه ملڻ ڪري ساڳي ساڳي هنڌ تان وري وري پيو ڦرڙات ڪندو ڪنجهندو گذرندو هجي ۽ ان وقت پوڳ ۾ ڳالهائيل لفظ اڄ سندس اڳيان مڪمل سنجيدگيءَ ۾ ملبوس ڪنهن معتبر شخصيت وانگيان اچي بيهي رهيا هئا، مان به ڏسان ته تون ان لابياري مان خوشين جا گهڻا ڪراڙ ٿي حاصل ڪرين! ۽ پوءِ ساڳين دالانن ۾ سندس پنهنجو جواب به پڙاڏن جيان ٻڙ لڳو، ’ڏکن ۽ سورن جا ڪراڙ ضرور حاصل ڪنديس. واقعي زهري، اچي ڏس، ته مون ان مهل به بلڪل صحيح چيو هو. اڄ مون وٽ ڏکن سورن جو ڀلو فصل لٿو آهي ۽ ڪيئي ڪراڙ آهن، رات جو طارق خان سان ملي ته طارق خان حسب معمول پهريون اهڙي سوال ڪيو، ”ڏينهن جو ڇا ڪاڌي؟“

”جواب نٿي ڏين، ڇو؟“

”سڄو ڏينهن کاڌو نه کاڌم.“

”ڇو، ڇو نه کاڌو کاڌئي، طبيعت ته نيڪ اٿئي نه؟“

طارق خان کان جڻ دانهن نڪتي ۽ هو سندس هٿن، چهري ۽ نرڙ تي پنهنجا هٿ رکي ڏسڻ لڳو، ”بخار ته ڪونه اٿئي، پوءِ ڇا آهي؟“

”ڪجهه به ڪونهي. نيڪ آهيان بلڪل.“ جان بيبيءَ ڏک مان چيو طارق خان سندس لهجي ۽ لفظن تي چرڪي پيو.

”نيڪ به آهيان، پوءِ ماني ڇو نه کاڌي سڄو ڏينهن؟“

طارق خان سندس چهري ۾ نهاريو، جنهن ۾ اداسي ڪمزوري نقاهت ڀرپور تهڪ ڏيئي پنهنجي هٿ جو اعلان ڪري رهيو هو.

”يڪوئي دال پاڇي آهي، وڻي ئي نٿي.“
 ”يڪي دال پاڇي ڇو؟“
 ”الائي!“

طارق خان جي نرڙ جون رڳون اڀري آيون، ’جانيءَ کي اها سزا مون سان پيار ڪرڻ جي عيوض پيئي ملي؟‘ اڪبر کي گهرائي چيائين، ”علوءَ کي وٺي اچ!“
 ”ڇو بابا، هينئر ڇو؟“ اڪبر پنهنجي واچ ۾ نھاري حيرت مان چيو جتي رات جو هڪ ٿي رهيو هو.

طارق خان ساڳي چڙ مان چيو، ”ڪم آهي، تون سڏينس ته سهي.“
 اڪبر، علوءَ کي ٻاهرين دروازي کان وٺي آيو. طارق خان پنهنجي کيسي مان پئسا ڪڍي علوءَ کي ڏيندي چيو، ”علو، وڃ تڪا ڪباب ۽ چڪن فرائي وٺي اچ ۽ ها مڇي فرائي به آڻج.“
 ”حاضر سرڪار.“

علو پئسا وٺي هليو ويو. اڪبر ڪاوڙجي ناديه وٽ آيو.
 ”تون سمجهين ٿي ته تون جانيءَ کي بڪون ۽ تڪليفون ڏيئي گهر مان نڪرڻ تي مجبور ڪندين؟ اها تنهنجي چريائي آهي، هڪ ته هو ڪيڏانهن ويندي ۽ ٻيو سڀ کان وڏي تنهنجي ناداني اها آهي ته هوءَ بابا جهڙي عظيم شخصيت کي انهن تڪليفن تي ڇڏي ويندي جنهن لاءِ هوءَ الائي ڇا ڇا سهي آئي آهي. سندس قدر ڪرڻ ته نهيو، ماڳهين!! ۽ هوءَ ايڏي صابر به ناهي. ذري ذري خبر بابا کي ڏي ٿي. پر منهنجو خيال آهي ته ان ۾ به سندس ڪو قصور ڪونهي. بابا کائينس پاڻ سڄي ڏينهن جي پهر پهر، پل پل جون خبرون پڇندو آهي. ۽ هينئر به بابا سندس لاءِ تڪا ڪباب ۽ الائي ڇا ڇا گهرايا آهن. تون اهڙيون ڪريل حرڪتون ڪرڻ ڇڏي ڏي. جيڪي رڳو بابا کي رنجائي ۽ تينشن ڏياري ٿيون سگهن.“
 ناديه بيوسيءَ مان چڙي چيو، ”خدا ڪو ان آفت مان اسان جي جند آزاد ڪندو.“

”ان کي ڪڍڻ ڪهڙو ڏکيو ڪم آهي، فقط هڪڙي ننڍڙي پستول جي گولي!!“

حميد نهايت اطمينان سان چيو ته ناديه دانهن ڪئي، ”نه حميد نه!“

اڪبر ڪاوڙجي چيو، ”نهيو نهيو حميد، وڌيڪ نه ڳالهائ، خبر اٿم ته ناديه چوٽ تي چاڙهي ڇڏيو اٿئي. باقي اوهين ٻئي ڪن ڪولي ٻڌي ڇڏيو، ته جانيءَ کي تڪليف ڏيئي اوهين ٻئي بابا کي پيا تڪليف ڏيو، ۽ ان جو نتيجو سٺو نه نڪرندو، اهو ٻڌائي ٿو ڇڏيانو.“

”بابا کي ڪجهه به نه ٿيندو.“ حميد چيو ته ناديه نفرت مان چيو، ”جڏهن کان آئي آهي، لوٽ مار شروع ڪري ڏني اٿس. جيڪي به مايون وٽس اچن ٿين، ڪن کي پيسا ته ڪن کي ڪپڙا ٿي ڏي. ڄڻ پٽس جي ملڪيت آهي جا پيئي لٽائي ۽ مايون به سڀ حرامزاديون وٽس ئي وڃي مرنديون آهن ۽...“

”پوءِ ڀلا ڪوبه ساڻس نه ڳالهائي اڪيلي ماٺ هجي؟“
 ”تون جو ويندو آهين ادا، ڪچهريون ڪرڻ پوڳ مشڪرا ٻڌائڻ. ٽهڪ ته وڏا ايندا آهن جانيءَ جي ڪمري مان تنهنجا ۽ هن جا!“ حميد ٽوڪ مان چيو ته اڪبر چيس، ”ها، آءٌ ته ويندو آهيان پر تون به ويندو ڪر. چوندي آهي ته حميد پنهنجي پيءُ جهڙو آهي ۽ تولا پائيندي به گهڻو آهي.“
 حميد پنهنجي بوت جي نوڪ مٿي ڪري چيو، ”منهنجو هيءُ ويندو؟“

اڪبر اداسيءَ مان چيو، ”اوهان جي مرضي آهي، ٻئي جيئن ڪريو. باقي جيڪو به ڪريو پيا اهو بابا کي نقصان ڏيڻ لاءِ پيا ڪريو.“

ناديه مشڪي چيو، ”ادا اڪبر ڪيڏو مختلف آهي اسان کان.“
 ”ها، آءٌ مختلف آهيان، تڏهن ته اوهان ٻنهي جي بداخلاقي تي خاموش آهيان.“

شهناز اچي چيو، ”ابا، هڪ ته اوهان جي پيءُ جي ماڻهن ڪري اڳ ئي دير ٿي ويئي آهي ٻيو وري اوهين پاڻ ۾ بحث پيا ڪريو. هاڻي وڃو پنهنجي پنهنجي ڪمرن ڏانهن وڃي سمهي پئو.“

پر تي وينل پاڳيءَ چيو، ”اسان چئي نٿا سگهون پر هي ننڍا چڱي نٿا ڪن. الله اڪبر کي حياتي ڏي نه ته الائي ڇا ٿئي.“
 نازوءَ ڏک مان چيو، ”هئو ماسي، هوءَ به ويڇاري ماني ٿي کائي پيو ڇا ٿي ڪري.“
 ”ايئن ته امان، تون به نه چئو، ماني ته ڇا، چوي روز دعوت هجي.“

”هئو ماسي، ڪپڙا به روز نوان ٿي پائي، هڪڙا درزيءَ کان کڻي ٿي بيا ڏي ٿي.“
 ”هئو امان، سائين طارق خان ٿو ڇاڳ ڪرائيس، پلي ڏهه پيرا ڪري.“

طارق خان جي طبيعت مسلسل ڊاڪٽرن جي توجهه ۽ علاج جي ڪري بهتر هئي جنهن جي ڪري ماڻهن جي جهور به گهٽ هئي ۽ جان بيهي ڏينهن جو به طارق خان سان گڏ رهندي هئي. اڪبر، سجاد ۽ نازيه ته جان بيهيءَ جي موجودگيءَ ۾ به طارق خان وٽ ايندا هئا پر حميد ۽ ناديه جڏهن جان بيهي وهنجڻ ويندي هئي تڏهن ايندا هئا.

ناديه چيو، ”بابا، اسين ته توکي ڏسڻ لاءِ سڪي ٿا وڃون جاني يڪو دروازو بند ڪري ويٺي آهي.“

”اڪبر، نازيه ۽ سجاد به ته ايندا آهن تڏهن ته دروازو بند نه هوندو آهي. اوهان ٻنهي کي جهليندي ته ناهي نه؟“

ناديه چڙي چيو، ”جهليندي ڇو بابا، گهر به اسان جو ته اوهين به اسان جا آهيو.“

”ها، آءٌ به اوهان جو گهر به اوهان جو آهي، پر جانيءَ به ته مون سان گڏ آهي نه، ته هي گهر ۽ مان جانيءَ جا به آهيون.“
 ناديه جي منهن جو رنگ بدلجي ويو، ”بابا، هاڻي اوهان کي اسان سان ايڏو پيار ناهي.“

حميد چيو، ”هن گهر ۾ جانيءَ جو ڇا وڃي بابا؟“
 طارق خان نهايت سنجيدگيءَ مان چيو، ”هن گهر ۾ جانيءَ جو به حصو آهي. هوءَ منهنجي ڪري حقدار آهي هن گهر جي، ايئن

ڪيئن ٿو چوين حميد، ادب ڪر.“ حميد ڪاوڙجي ڪمري کان ٻاهر نڪري ويو ته طارق خان ناديه کي سمجھائيندي چيو، ”ڏس پٽ، تون هاڻي وڏي آهين ۽ حميد کان ته گهڻو وڏي آهين، کيس سمجھاءِ، نه ڪي مٿي اپارينس.“

”بابا، مان ٿي کيس اپاريان؟ هو ته ڪلهه کان وٺي ايڏو ڪاوڙيو آهي جو چوي ٿو ته پستل جي هڪڙي گولي جانيءَ لاءِ ڪافي آهي. اڃان مان کيس جهلي ويني آهيان.“

طارق خان جو بي بي هاءِ ٿيڻ لڳو هو پر پوءِ نهايت نرميءَ سان چيائين، ”نيڪ آهي، اوهين مون کي هتي رهڻ نٿا ڏيو، ته مان وري به هليو ٿو وڃان.“

بي ڏينهن طارق خان اڪبر کي چيو، ”پٽ، مون کي ۽ جانيءَ کي زمين واري جاءِ تي ڇڏي اچ.“

اڪبر اها ڳالهه ڪاوڙجي اچي سڀني کي ٻڌائي، ”نيڪ آهي، اوهين جانيءَ کي گهر ۾ رهڻ نٿا ڇڏيو نه؟ هاڻي بابا به گهر ڇڏي ٿو وڃي.“

”هان!!“

”هان؟“ سڀني کان رڙيون نڪري ويون.

شهنواز چيو، ”نادي، تون پنهنجي پيءُ جي دشمن آهين.“

۽ پوءِ سڀني طارق خان کي جهلڻ جي ڏاڍي ڪوشش ڪئي پر هو نه رکيو، هليو ويو.

زمينن واري جاءِ تي اچي جان بيبيءَ سڪون جو ساھ پٽيو.

”اف توبه، ڦاسي گهاٽ جي کوليءَ مان نڪري آئي آهيان.“

طارق خان جي ڪنڌ ۾ پيار مان ٻانهون وجهي چيائين ته طارق خان چيو، ”جانو، توکي به ڪجهه برداشت ڪرڻ ڪپندو هو.“

”برداشت ڪرڻ لاءِ به اتي رهڻ ته ڇڏين نه؟“

هتي اچي طارق خان ڏاڍو اداس رهڻ لڳو هو. اڪبر ۽ سجاد ايندا هئا. ڪڏهن ڪڏهن حميد به ايندو هو. پر حميد هتي طارق خان جي اڳيان به جان بيبي سان بي ادبيءَ مان ڳالهائيندو هو جيڪو طارق خان کي اصل نه وڻندو هو.

”حميد جاني تنهنجي ماءُ آهي، ادب ڪندو ڪر.“

حميد مشڪي هلي ويندو هو. جان بيبيءَ گشان ۽ مديءَ کي گهرائي ورتو هو.

گشان مشڪي چيو، ”جيبي، مون توکي چيو هو ته اتي تون رهي نه سگهندين!“

”واقعي گشان اوهين ٻئي صحيح چونديون هين پر اوهين به ته اتي مون وٽ نه اينديون هيون.“

”ڇا ٻڌايان جيبي، سائين طارق خان جي وڏي ڌيءَ اچڻ ئي نه ڏيندي هئي.“

”جيبي، هاڻي وري نه وڃجانءِ اوڏانهن.“

جان بيبيءَ درڙي کائي نڪ تان آگر گهمائي ڪنن کي جهلي چيو، ”توبه زاري، منهنجي به پر منهنجي ابن ڏاڏن جي به توبه زاري!!“

گشان وڏو تهڪ ڏيئي چيو، ”جيبي هڪڙي ڳالهه آهي چئو ته ٻڌايان؟“

”ٻڌاءِ، ڪلين چو ٿي؟“

”جيبي، هڪڙو ماڻهو هو جيڪو روز هڪڙي ڪنڊي مينهن وٽان گذرندو هو. مينهن جي سڱن جا وَرَ، وَٽَ ۽ پَوَرَ ڏسي سوچيندو هو ته ان ۾ منهنجي ڪرائي پوري ٿي ويندي... سو هڪ ڏينهن مينهن ستل هئي سو ڇا ڪيائين جو مينهن جي سڱن جي ڳولائيءَ واري گهيري ۾ ٻانهن وجهي ڇڏيائين. مينهن جاڳي ۽ وٺي جو ست ڏٺائينس ته همراھ جي ٻانهن ڀڄي پئي. ماڻهن چيس ته اها ڪهڙي چريائي ڪئي، جو ٻانهن هڻي ڀڄائي ويٺو آهين. همراھ ڪنجهندي جواب ڏنو، ادا، ٻانهن ڀڳي ته گهوري هانءَ جي هُرُ چُرُ ته لٿي... سو جيبي، تو به اهوئي ڪم ڪيو...“

۽ وٺي تنهي تهڪ ڏنا، طارق خان جان بيبي کي کلندو ڏسي پاڻ به کلندو آيو. ”ڇا ڳالهه آهي، سڀئي ٿيون کلو؟“

”هي ٻئي وڏيون حرامڙيون آهن.“

طارق خان کلي سندس ڀر ۾ ويٺو.

”الله سائين اوهان کي نڪ ڪيو آهي. مون مرشد لطيف جو سلام باسيو هو. هتي ڪڏهن ٿا هلو؟“

طارق خان کلي چيو، ”زالن کي گهمڻو هوندو آهي ته پيرن جا سلام باسينديون آهن.“

گشان چيو، ”سائين، اولياءَ کٽي ستا آهن. الله جا پيارا...“
 ”مون پلا ڪڏهن، کٽي به هلڻ کان انڪار ڪيو آهي جو سلامن جا ٿا بهانا ڳولجن!“

”ايئن ته نه چئو. اهي اوليائن جون ئي مهربانيون آهن جو اوهان نڪ ٿيا آهيو.“

”پوءِ پلا ڪڏهن؟“

”جڏهن اوهان جي طبيعت نڪ هجي.“

”مان ته نڪ آهيان بلڪل.“

”.....“

”پوءِ پلا سڀاڻي هلون؟“

طارق خان هيٺ جهڪي جان بيبيءَ جي منهن ۾ پيار مان نهاري چيو ته جان بيبي شرمائجي ويئي.

”جيڪا اوهان جي مرضي.“

”پر تياري ايئن ئي سويل ڪجو اڳ وانگيان.“

”دراڻيور ته ٻيو هوندو نه؟“

”نه، تون ساڻ هجين ۽ دراڻيور ٻيو هجي، سوال ئي پيدا نٿو ٿئي.“

جان بيبي ڊجي چيو، ”پوءِ نٿا هلون.“

”تيار به پاڻ ڪيو اٿئي ۽ هاڻي وري!“

”ڇڱو ڇڱو هلون ٿا.“

لطيف جي درٻار ۾ اچي ساڳي جان بيبي ۽ ساڳي ديوانگي هئي:

منو جئن نالوءَ، تيئن مون وڏو آسرو،

ڪو در ٺاه جهوءَ، مون ٻيا در گهڻا نهاريو.

طارق خان کي به اتي اچي آرام ته گهڻو آيو، پر واپسي ۾ کيس هلڪو هلڪو مٽي ۾ سور پيو. پر هن جان بيبيءَ جي پريشانيءَ جي ڪري نه ٻڌايو.

گشان چيو، ”سائين، اڄ ته سڀئي گاڏيون اسان جي گاڏيءَ کان اڳتي نڪرنديون ٿيون وڃن، اڳ ته ڪڏهن به ايئن نه ٿيو؟“
 ”ها، ڪڏهن ايئن به ٿيندو آهي.“

گهر پهچي جڏهن مٽي جو سور گهڻو وڌي ويو ته ڳالهه ڪيائين. گل محمد کي گهرائي چيائين، ”گلو، مون کي ڪراچي وٺي هل.“

”حاضر سائين“

پر ڏسندي ڏسندي سور ويو وڌندو. موبائل فون گل محمد کي ڏيئي چيائين، ”ڊاڪٽر نثار کي چئو ته هليو اڄ ۽ اڪبر کي به چئو ته اچي.“

جان بيبي روئندي قرآن شريف پڙهندي ڦيڻا وجهندي رهي. صفا سونت مان پي نڪتي. گل محمد ٻنهي کي فون ڪري سڄي صورتحال ٻڌائي پر ان وچ ۾ فاليڇ جو اٽيڪ ٿي ويو. ڊاڪٽر نثار به آيو اڪبر به آيو. ڊاڪٽر اتان ئي ايمبولينس کڻي آيو هو ۽ هڪدم کيس ڪٿائي اچي اسپتال ۾ ايڊمٽ ڪيائين. جان بيبي اتي ئي اسپتال ۾ رهي. سڀئي مائٽ ۽ راڄ وارا پهچي ويا. پر هن پيري فاليڇ جي ڪري طارق خان جو آواز بند ٿي ويو هو ۽ هو ڳالهائڻ کان قاصر هو. سڀئي پار ڪڍي روئڻ لڳا.

”شينهن جي گجگوڙ بند ٿي ويئي آهي.“

”خوبصورت آواز ماڻ ٿي ويو آهي.“

”اعليٰ گفتگوءَ جو ڌڻي چپ آهي.“

اسپتال جي لان ۾ سردار نيك محمد خان ٻڌائي رهيو هو، ”جڏهن طارق خان ڪاوڙجي ڳالهائيندو هو ته ماڻهوءَ جي رڳن ۾ رت ڄمي ويندو هو.“

طارق خان جي حالت سترندي ويئي پر سندس آواز ڪلي نه سگهيو هو. گهر آيو جان بيبي ساڻس گڏ هئي. شهناز ۽ ٻار طارق

خان سان چنبڙي روئڻ لڳا.

سڪندر خان چيو، ”روئو نه، دعا ڪريو، الله سڀ خير ڪندو. ايئن روئي ته طارق خان کي وِتر پريشان ٿا ڪريو.“

حسن جان جي حالت پاءُ کي ڏسي خراب ٿي ويئي. ان مهل ئي اسپتال ڪڍي ويا. جان بيبي کي ڏسي ناديم دانھون ڪري چوڻ لڳي، ”تون ڏانئڻ آھين. اسان جي پيءُ جي هيءَ حالت تو ڪئي آھي.“

طارق خان ڳالهائي ته نٿي سگهيو پر ٻڌي ته سڀ ڪجهه رهيو هو اهو پريشان ٿيڻ لڳو. اڪبر پنهنجا لڙڪ روڪي، ناديم جي وات تي هٿ رکي کيس اندر وٺي ويو.

”نادي، خدا کي مڃ، جانيءَ کي ٿي ڏانئڻ چوين پر گهٽ تون به ناهين.“

”مون کي ٿو ڏانئڻ چوين؟“

”هئو توکي ٿو چوان.“

شهنواز اچي چيو، ”نادي، وڌيڪ وات نه هڻ، نه ته هاڻي آءُ ڏک هڻندي سانءُ.“

جان بيبيءَ جي حالت عجيب هئي. کيس ڪجهه به سمجهه ۾ نٿي آيو. روز نئون سڄ نوان امتحان ڪڍي ٿي آيو. طارق خان جي حالت جيئن جو تيئن هئي. جان بيبي ڪمري ۾ اڪيلي اداس ويئي پنهنجو تجزيو پاڻ ڪري رهي هئي. مان روز پنهنجي اعمالن جي ۽ پنهنجي گناهن جي نئين سر سنڀال ڪندي آهيان، جائزو وٺندي آهيان، پنهنجي عملن جو ڏوهن جو. مون سواءِ پيار ڪرڻ جي ٻيو ته پانيان ٿي ڪجهه به نه ڪيو آهي. پر شايد ائين ڪونهي! مون کي هاڻي يقين ٿيندو پيو وڃي ته ڪو تمام وڏو گناه ضرور مون کان سرزد ٿيو آهي جنهن جي سزا ختم ٿي نٿي ٿئي... زندگيءَ جي خوشين جا لامتناهي، اڻ ڪٽ سلسلا انهن ئي قافلن سان ملندا آهن جن جون راهون ڪنهن الهامي پيغام وسيلي انهن اڻ ڪٽ سلسلن سان ملنديون آهن ۽ آءُ يقينن وحيءَ وارن سان وابسته ناهيان جن جون وابستگيون خوش نصيبن سان هونديون آهن.

... پر ايئن به ته ناهي نه! خوشنصبي طارق خان آهي، جيڪو منهنجو آهي، جنهن کي خوشنصبيءَ منهنجو ڪيو ۽ بدنصبي

کسي پيئي. مون وٽ شايد بيلنس آهي، خوش، بد جو ۽ نصيب ته پاڻ ڪجهه به ناهي.

جڏهن به طارق خان وٽ ماڻهو نه هوندا هئا ته هو اشاري سان جان بيبيءَ کي گهرائي وٺندو هو. طارق خان جي زبان ۽ اڌ جسم تي فاليج جو حملو ٿيو هو. کيس کاڌو به اڪبر ڪارائيندو هو. ۽ جي ماڻهو نه هوندا هئا ته جان بيبي ڪارائيندي هئي. طارق خان عجيب حيرت ۾ کيس ڏسندو هو ۽ جان بيبيءَ کي ڳوڙها ڳڙي پوندا هئا. هو چاهيندو هو ته جان بيبي سندس اڳيان کاڌو کائي ۽ اڪبر به ايئن ئي ڪندو هو جو سندس کاڌي سان گڏ جان بيبيءَ جو کاڌو به آڻيندو هو ۽ هو ۽ طارق خان کي کاڌو ڪارائي پوءِ سندس اڳيان ئي پاڻ کاڌو کائيندي هئي ته طارق خان ڏاڍو خوش ٿيندو هو. ناديءَ ۽ حميد جو رويو جان بيبيءَ سان سخت کان سخت تر ٿيندو پي ويو. هاڻي ته حميد، جان بيبيءَ جي بي عزتي ڪندي به نه ٿرندو هو.

رڌڻي ۾ چانهه پيئندي جڏهن گشان چيو، ”ماسي پاڳي، جيڃي جان بيبي ته نسوري ويل ۾ آهي.“ ته پاڳي صفا ڏکي ويئي ۽ ڊپ مان هيڏانهن هوڏانهن ڏسڻ لڳي ته گشان چيو، ”ماسي، ڪوبه ڪونهي. تنهنجون اکيون به آپريشن ڪرائڻ کان پوءِ به صحيح ناهن، دوا ته وقت تي وجهندي آهين نه؟“

”هئو امان، سچ ٿي چوین نظر جو مزو اصل ڪونهي. دوائون، ٽيپا، سڀ پيئي وجهان پر اڃان يڪو ڌنڌ آهي، باقي ڌنڌ ٿي ته ڪو آهي ته نه.“

وڏو رڌڻو بنگلي جي ٻاهران هو سو گيت مان يا بنگلي مان جيڪو به ايندو ويندو هو اهو پٿرو هوندو هو.

پاڳي چيو، ”هئو امان اهو سچ آهي ته جيڃي جان بيبيءَ سان بيواجبي آهي پر هوءَ به حد ٿي ڪري.“

”چا ٿي ڪري؟“

”امان ڏس، سائينءَ جو حال ڪهڙو آهي پر هيءَ به ذري پرزي ڳالهه سائين کي ٻڌايو ڇڏي.“

”هئو ماسي، اها ته ڳالهه آهي. پر هوءَ ويچاري ڪنهن سان ڌڪ اوري، ڪنهن کي به ته ساڻس ملڻ نٿا ڏين.“

”ڪهڙو قيد ۾ آهي امان، سڀڪو ٿو ساڻس ملي. هر ڪنهن کي ٿي گهرائي توکي به ته هينئر گهرايو آهي نه! باقي جيڪي زالون مڙسن جون سئوڪياڻيون هونديون آهن اهي سئو سهي به بڙڪ ٻاهر نه ڪڍنديون آهن. وات اڌ حڪير آهي امان، سني ڳالهه ڪري ته سائين به خوش ٿئي.“

”پر ماسي، سائين طارق خان ته سندس ئي ڳالهين تي خوش ٿيندو آهي... ماسي تون به پري نه ڳالهائ، ڇاين واري آهين، مون کي هينئر گهرايو آهي ته ڀلا ڪو مون کي هي ملڻ ڏيندا، روز جيان هتان ئي ڌڪا ڏيئي لوڏي ڇڏيندا، ٻيو وري ڇا، الله سائين شل سائين طارق خان کي خوش چڱو ڀلو ڪري اسان جو چاهي؟“

”هئو امان، الله خوش ڪري سائينءَ کي باقي اندو ڇا گهري به اڪيون، اسان کي ٻيو ڇا ڪپي؟“ حميد کي ردڻي ڏانهن ايندو ڏسي ٻئي ايئن چپ ٿيون ڄڻ ڪڪڙ تي وڃ پيئي هجي. حميد ردڻي ۾ اچي گشان کي ڏسي ڪاوڙجي پيو.

”ڇا آهي گشي، ڇت ڇت ڪندي جانيءَ ڏانهن ٿي پُترين، ڪيترا پيرا چيو اٿم ته نه ايندي ڪر. ڀلا موچڙا لڳندي پوءِ ويهي رهنديءَ؟“

”سائين، مون کي ته سائين طارق خان گهرايو آهي علو موڪلي.“

”ها ها، خبر اٿم ته دعوت کان سواءِ ايندي ئي ناهين، پر ٻڌي ڇڏ منهنجي ڳالهه، بابا کي جي ڪجهه ٿيو ته مان سڀني کي گولين سان اڏائي ڇڏيندس.“

گشان هٿ ٻڌي ليلڙائي چيو، ”سائين منهنجي زاري جو وري هتي اڃان.“

”نيڪ آنيڪ، پر جانيءَ کي هينئر چئي وڃ ته هوءُ پنهنجا ٽپڙ گول ڪري. نٿي ڪپي اسان کي هاڻي هڪ لمحي لاءِ به...“
ايترو چئي هو زمين ۾ زور زور سان قدم رکندو، ڏڙا هڻندو گيت کان ٻاهر نڪري ويو.

شهنواز اچي چيو، ”حميد ڇا چئي رهيو هو، ڇاتي ڪاوڙيو هو؟“

گشان ڊڄندي چيو، ”جيڃي، اسين مسڪين اوهان جي پيرن

جي پٽي، اسان جو وڏن ۾ اچي نه وڃي.“
 ”پر حميد ڇا ٿي چيو؟“

”جيڪي، مون کي ته گهڻو ئي ڳالهائين پر جيڪي جابل لاءِ
 چيائين ته، وڃ. جوينس ته پنهنجا ٽيڙ گول ڪري، اسان کي نٿي
 ڪبي.“

شهناز سوچن ۾ پئجي ويئي ۽ آهستي آهستي قدم ڪڍندي
 اندر هلي ويئي ته گشان چيو، ”ماسي پاڳي، هي روز روز جو
 جهڳڙو سائين طارق خان لاءِ چڱو ڪونهي.“

پاڳيءَ پريشان ٿي چيو، ”هيءُ جيڪو ننڍو ڇڻي ويو آهي،
 ڳالهائي ويو آهي ان جو ڇا ٿيندو؟“

نازوءَ ڊجي چيو، ”الله جو سنهن، سائين حميد جيئن چوي ٿو،
 ايئن ئي ڪري به ٿو.“

گشان چيو، ”الله حياتي ڏي سائين اڪبر کي وڏو ته اهو آهي
 نه.“

”نه امان، حميد ۽ نادية ٻئي زور آهن سڄي گهر تي.“
 گشان ٿڌو ساھه کڻي چيو، ”هئو امان، سائين اڪبر ٿڌو ماڻهو
 آهي.“

پاڳيءَ چيو، ”ٿڌائيءَ جي ڳالهه ناهي، حد کان ٻاهر ٿو پائين
 پائرن ۽ پيئرن کي.“

گشان پريشانيءَ مان اٿندي چيو، ”هينئر جهڙو نمونو مون ڏٺو
 آهي سائين حميد جو ان مان ته لڳي ٿو جيڪي جابل هتي رهي نه
 سگهندي.“

نازوءَ چرڪي چيو، ”نه گشان نه ايئن نه چئو، سائين طارق خان
 کي الله حياتي ڏي، جيڪي جابل پوءِ ڪيڏانهن ويندي؟“

گشان چيو، ”آءُ به اهوئي پئي سوچيان. هوءَ ته سڀئي رند ڊاهي
 آئي آهي.“

پاڳيءَ چيو، ”الله ئي ايئن نه ڪندو. مايون، وائي ته سوائِي واريو.“

”ماسي، اپ اکين سان پترو آهي اگر سڄي ڇا ڪجي؟“

”دعا ڪريو دعا، ته سڀ سڻائي ٿيئي.“

باب ستيتاليهون

ماڻهوءَ سان ٿيندڙ ڪنور کان ڪنور وارتا تي ڪڏهن به فطرت ڏمر نه ڏيکاريندي آهي. نه ڪا ڌرتي ڏهندي آهي نه ئي آسمان ۾ ڪي ٿرٿلا ٿيندا آهن. پوڳنا، پوڳيندڙ جي حصي ۾ ايئن اچي ويندي آهي سندس مرضيءَ جي خلاف، جيئن ماڻهوءَ جي مرضيءَ جي خلاف سندس جسم ۾ اڻ وڻندڙ تبديليون اينديون آهن. نظر ڪمزور ٿي ويندي آهي. ڏند پڄي پوندا آهن، وار اڇا ٿي پوندا آهن ۽ چهره گهنجن مان پرڃي ويندو آهي، ماڻهو به ته ٻڍو ٿيڻ نه چاهيندو آهي نه! ايئن ئي پوڳنا به کيس پوڳتي پوندي آهي. البته پوڳڻ وارو پاڻ ته گهڻو ڪجهه محسوس ڪندو آهي. بهار ۾ به پن چڻ جو احساس ۽ چانو ۾ به ڪاڙهو محسوس ٿيڻ ۽ ايئن پائنڻ ته وڻ به پن چاڻي چانو ڏيڻ کان نابري واري وينا آهن، ديوارون به پنهنجي چانو چوڦير ڦيرائي، چانو لڪائي کيس اُس ۾ ويهارڻ ٿيون چاهين... پر آسمان به سندس مٿي تان چانو هٽائي تنهائي جي رڃ ۾ رولن ٿو چاهي! پر حقيقت ۾ ايئن هوندو ناهي. باقي ان مهل ماڻهو جا اهڙا احساس ۽ سڄي محسوسات ئي سندس لاءِ وڏو ورثو، ثمر، هاجيڪار، مايوسيءَ جا ڪارڻ هوندا آهن، جنهن ۾ ڪو تبگي ويندو آهي ته ڪو ڊهي پوندو آهي. جان بيبي به اندر ۾ پري پڄي پئي هئي ۽ سندس قوت برداشت چڻ ختم ٿي ويئي هئي. هوءَ روز اهو ارادو ڪندي هئي ته پلي ڇا به ٿي پوي پر هوءَ طارق خان جي اڳيان ڪجهه به نه ڪچندي. پر جڏهن اڪيلائيءَ ۾ طارق خان کيس اپاڻڪي ڏسي سواليه نظرن سان ڏسندو هو ته هوءَ بيوس بنجي پنهنجي هانءُ جو پريل ٿانءُ سندس اڳيان اٿلائي ڏيندي هئي ۽ جنهن سان پيار ڪبو آهي اندر جي انتهائي گهراين سان ته ان جي ذري، پرزي ۽ معمولي تڪليف به ماڻهو پنهنجي موت کان وڌيڪ مشڪل لڳندي آهي ۽ ڏکوئيندي آهي، پر هتي ته پيار جو نه

پر عشق جو معاملو هو صدين تي محيط ۽ جنمن تي پاري- جان بيبيءَ کي ته ٿوري تڪليف نه پر اڏيتن سان واسطو هو ۽ طارق خان جهڙو دنيا جو مڃيل ذهين ۽ عقلمند نه رڳو سڀ محسوس ٿي ڪري سگهيو، پر هو ته جان بيبيءَ سان ٿيندڙ ظاهري اڏيتن جون وارداتون پنهنجي اکين سان به ڏسي رهيو هو. ۽ ايئن سندس هالت گهرو حالتن جي ڪري وڌيڪ بگڙي رهي هئي. ڊاڪٽر حيران هئا ته هيترين دوائن ۽ پرهيز جي باوجود هو نيڪ ڇو نٿو ٿئي، سندس بي پي ڇو نٿو ڪنٽرول ٿئي؟ طارق خان جان بيبيءَ جا هريا نيٺ ۽ اڀاڻڪو مک ڏسي پریشان ٿي پوندو هو. اڄ به جڏهن نه چاهيندي به جان بيبيءَ جي وات مان پاڻمرادو اهي لفظ نڪتا ته، ”حميد تو چوي ته، پنهنجا ٽيڙ ٽاڙي گول ڪرا!“ اهو ٻڌي طارق خان ڪاوڙ مان ڳاڙهو ٿي ويو ۽ هن اٿڻ ۽ ڳالهائڻ چاهيو! ان ڪوشش ۾ هو ساڻو ٿي پيو سندس حالت خراب ٿيڻ لڳي. جان بيبي گهٻرائجي ڪمري کان ٻاهر نڪتي. ناديه کي ڏسي چيائين، ”اڄ، اچي ڏس ته تنهنجي پيءُ کي ڇا ٿو ٿئي؟“

”ڇا ٿيو آهي بابا کي، ڇا ڪيو اٿئي بابا کي؟“
۽ ڊوڙي طارق خان جي ڪمري ۾ آئي طارق خان جي حالت خراب هئي ۽ هو وڏا وڏا ساه ڪڍي رهيو هو. ناديه ڊوڙي وري ڪمري کان ٻاهر نڪتي، ”بابا کي الائي ڇا پيو ٿئي!“
سڀئي ڊوڙندا آيا. اڪبر هڪدم فون ڪري ڊاڪٽر کي گهرايو. ڊاڪٽر اچي کيس ڏسي ٻاهر اچي چيو، ”اڪبر خان، سائينءَ جي ذهن تي ڪهڙو ٽينشن آهي، ڇا ڳالهه آهي جو سندس بي پي وڌي ٿو وڃي ايترو، وري به کيس اسپتال ۾ ايڊمٽ ڪرڻو پوندو. گهر ۾ ته نيڪ نٿو ٿئي!“

طارق خان وري به اسپتال ۾ داخل ٿيو. جان بيبي گهڻو ئي چاهيو ته هوءَ به طارق خان سان گڏ اسپتال ۾ رهي پر حميد سختيءَ سان چيو، ”نه، تنهنجي هلڻ جي ڪا ضرورت ناهي، اسان جو پيءُ آهي، اسين کيس سنڀالي ۽ سندس خدمت ڪري سگهون ٿا ۽ جڏهن امان اسپتال ۾ نٿي وڃي ته تون ڪير آهين بابا سان گڏ رهڻ واري؟“

طارق خان جي طبيعت اسپتال ۾ اچڻ سان هڪدم سڌرڻ لڳي. بي پي نارمل حد تائين اچي ويو ۽ ساهه جي تڪليف به تمام گهٽ ٿي ويئي بلڪه بلڪل صحيح ٿي ويئي هئي، آڪسيجن وغيره ڏيڻ جي ڪري ۽ جڏهن کيس هوش آيو ته هو اکين ئي اکين ۾ سڀني گهر ڀاتين کان جان بيهي لاءِ پڇڻ لڳو. اڪبر چيو، ”خير آهي بابا، سڀ خير آهي، اوهان نيڪ ٿيو ته گهر ٿا هلون!“

هو چڻ ٻار کي ڌٿاريندو هجي. عقل جو اڪابر طارق خان سندس اکين جي گوٺ ناٺ کي وڌيڪ اهميت ڏيئي رهيو هو سندس لفظن جي پيٽ ۾.

جان بيهي وڏا حيله هلايا، اسپتال وڃڻ لاءِ پر ڪوبه کيس حميد جي ڊپ کان اسپتال وٺي نه ويو. هوءُ جنهن جي آسري تي آئي هئي اهوئي نه هو:

بيلي ناهه پنيور ۾، تنهن سسئي جو سهي،
ڌمر ڏيرن من ۾، ڪندا ايئن ڪهي،
لنگهائي لطيف چئي، ڪڇڻ جام ڪهي.
هي معذور هڏ مٽي، تون ڪاندم وڃج ڪيڏاهين.

لطيف جو رسالو پڙهندي هوءُ چلڪي پيئي. سندس اکين مان لڙڪ ايئن وهڻ لڳا جيئن مينهن کان پوءِ ڇت جا نارا وهن لڳندا آهن. کيس اڪيلي ڏسي همٿون به ساٿ ڇڏي ويون هيون، ڪميٽن ماڻهن جيان! پوءِ به طارق خان جي ٻل تي اڪيون اگهي اٿي، ”نازو، گشان ۽ مديءَ کي ته وٺي اچ.“

ناديه جيڪا سندس ڪڍ بدنصوبيءَ جيان هوندي هئي ان چيو، ”خبردار نازو، جو اوڏانهن ويئي آهين، حميد کان تنگون پيجرائي ڇڏيندي سانءُ! نٿيون ڪپن اهي حرامزاديون اسان کي.“

”ناديه، مان جنهن جي سر لاءِ هتي رهيل آهيان هيءُ گهر ان جو آهي، ۽ مان ان گهر ۾ رهي به سگهان ٿي ته ڪنهن کي گهرائي به سگهان ٿي.“

”اوه، اهو ته نئون انڪشاف ٿيو.“
”شهنواز اچي چيو، ”چاهي ناهي؟“

”امان، جاني ٿي چيو ته هي سندس گهر آهي ۽ هو جنهن کي چاهي گهرائي، سڏائي ٿي سگهي.“

”صحيح ته چوي ٿي جاني، ٻيو ڪهڙو گهر آهي سندس، هيءُ ئي ته آهي.“

”امان، امان!“

”دانهون نه ڪر نادي، جيئن مون چيو آهي، جيئن جاني ٿي چوي اهو ئي صحيح آهي.“

جان بيبي حيرت مان شهنواز کي ڏسڻ لڳي جيڪا ڪنهن ديوتا جو پوتر روپ وٺي سندس اڳيان بيٺي هئي ۽ جان بيبي ڪنهن داسيءَ جيان سندس قدمن ۾ ويهي رهي. شهنواز هڪدم کيس اٿاري پاڪر پاتو.

”جاني، تون ڪوبه فڪر ۽ غم نه ڪر. آءُ آهيان نه.“

۽ جان بيبي اوچنگارون ڏيئي روئڻ لڳي. شهنواز پنهنجي رئي سان سندس لڙڪ اگهڻ لڳي.

ناديه چڙي چيو، ”امان، تو وري ڪهڙو بابا کي سک ڏنو هو، جو جانيءَ جو رويو توکي ڏکوئيندو، اوهين ٻئي بابا جون دشمن آهيو.“

ناديه وڌي رهي هئي. حميد اسپتال مان پريشان گهر ۾ گهڙيو ته ناديه وڌي چيو، ”بابا ڪيئن آهي حميد؟“

”بابا نيڪ ناهي.“

”چا ٿيو آهي بابا کي؟“

”خبر ئي نٿي پوي، ڊاڪٽر به سندس طبيعت جي باري ۾ ڪجهه نٿا چئي سگهن.“

ناديه روئي جان بيبي ڏانهن اشارو ڪري چيو، جيڪا لائي ڪهڙي خوف مان لرزي رهي هئي. ”هن نياڳي جانيءَ اسان جو بادشاه پيءُ ڪهڙن حالن ۾ ڪيو آهي.“

شهنواز حيران هئي. حميد ڪاوڙجي جان بيبيءَ کي ڏٺو جيڪا حميد جي ڪاوڙيل اکين جي تپش نه سهندي سڪل پن جيان ڏکي ۽ ڪاري ٿي رهي هئي.

”جاني، تون پنهنجي پروگرام ۾ مڪمل ڪامياب ويئي آهين ڇو ته تون اسان کان بابا ڪسڻ ۾ مڪمل ڪامياب ٿي ويئي آهين. هاڻي مهرباني ڪري اسان جي گهر کان ٻاهر نڪر. نظرن تان ٽري وڃ. هاڻي مان تنهنجي صورت هن گهر ۾ هڪڙو پل به ڏسڻ نٿو چاهيان.“

حميد جو آواز به طارق خان جهڙو هو ۽ هو طارق خان وانگيان ئي ڪاوڙ مهل جهڪو ۽ ڏيمو ڳالهائيندو هو. شهناز هڪدم اڳيان وڌي چيو، ”هوش ڪر ابا هوش ڪر، ڳالهائين ڇا پيو؟“

حميد واقعي به هن مهل هوش ۾ نه هو. چرين جيان جان بيبيءَ جي ڪمري ۾ گهڙي سندس چيزون ٻاهر اڇلائيندي چيائين، ”نڪري وڃ هينئر جو هينئر... نه ته آءُ توکي شوت ڪندس.“ هو جان بيبيءَ جي ڪمري مان انتهائي غصي جي حالت ۾ نڪتو ته شهناز چيو، ”ابا، جاني کي ڪهڙي حساب ۾ گهران ٿو ڪڍين، هن کي ته تنهنجو پيءُ پاڻ وٺي آيو آهي... توکي پنهنجي پيءُ جو به خيال ڪونهي؟“

حميد ته ڄڻ ڪجهه ٻڌي ئي نه رهيو هو تڪڙو تڪڙو پنهنجي ڪمري ڏانهن وڃڻ لڳو ته جان بيبي جنهن جي حالت جو اندازو لڳائڻ هينئر هر ڏاهي ۽ باشعور ماڻهو لاءِ بيحد مشڪل هو. هوءَ بدحواسيءَ مان پنهنجي ڪمري ڏانهن وڃڻ لڳي ته شهناز هڪدم کيس ٻانهن کان جهلي روڪي چيو، ”ايڏانهن اندر نه وڃ جاني، تون حميد کي نٿي سڃاڻين، هينئر خدا جي واسطي حميد جي نظرن تان هٽي وڃ.“

جان بيبيءَ گهٻرائجي چيو، ”ڪيڏانهن وڃان؟“
 ”ڪيڏانهن به پر هينئر تون هلي وڃ، پوءِ آءُ توکي وري گهٻرائينديس.“

جان بيبي پريشان پريشان هيڏانهن هوڏانهن نهارڻ لڳي. شهناز پريشانيءَ ۽ گهٻرائڻ ۾ چيو، ”ڀاڳي، نازو، ٻئي وڃو، جانيءَ کي ڪيڏانهن به وٺي وڃو. حميد شايد بندوق ڪڍڻ ويو آهي.“

جان بيبي ڊپ مان ڊوڙندي پاڳي ۽ نازوءَ سان گڏجي گهر کان ٻاهر نڪري ويئي. اهو گهر جيڪو سندس محبوب جو هو. دنيا کي پنهنجون ڏيندڙ طارق خان جو گهر ۽ اڄ ان ئي گهر مان سندس پياري محبوبه بنا پناهه جي نڪتي پي ويئي. شايد بندوقن جي پاڇي ۾ نڪرڻ سندس مقدر هو، جلاوطن ٿيڻ يا بي گهر ٿيڻ، هيءَ ته سندس نه وطن هو ۽ نه گهر. ان بي عنوان دربري کي ڪهڙو نانءُ ڏجي، جيڪا هر پيري کيس وايو منڊل ۾ بنا آڪاش ۽ ڌرتيءَ جي لتڪائي ڇڏيندي آهي. ڌڻيءَ هوندي ننڍڙي گهر هوندي بي گهر. جان بيبيءَ کي پاڳي ۽ نازو ڏڪنديون ڊوڙائينديون پنهنجي گهر وٺي آيون.

”جيئي، سائين حميد جيئن چوي ٿو ايئن ڪري به ٿو. هاڻي اڃا به مهينا به نه ٿيا هوندا جو ويچاري قاسوءَ کي پير ۾ گولي هنئين اٿائين بنا ڪنهن ڏوهه گناهه جي، ويچارو اڃان تائين پير جهليو ويٺو آهي. نڪو داد تيس نڪو فرياد.“

جان بيبي ڪجهه به نه ٻڌي رهي هئي. هوءَ ايڏي ته پريشان، خوفزدہ ۽ غائب دماغ هئي جو هيڏي هاڻي تي سندس اکين ۾ ڪو هڪ لڙڪ به اچي نه سگهيو هو، شايد لڙڪن کي اچڻ لاءِ به ڪجهه وقت ڪپي ٿو ۽ ايترو وقت ته جان بيبي کي طارق خان جي گهر مان نڪرڻ لاءِ به ملي نه سگهيو هو. پاڳيءَ کيس پنهنجي گهر ۾ ڪٿ تي نئين رلي وڃائي ويهاريو ته هوءَ اوچنگارون ڏيئي روئڻ لڳي. رات ٿيڻ واري هئي هن پاڳيءَ جي گهر ۾ ماني ته ڇا پاڻيءَ جو ڍڪ به نه پيتو هو. سڀئي کيس منڻيون ڪري تنگ ٿي پيا هئا. رات جو هن چيو، ”گشان ۽ مديءَ کي وٺي اچو.“

پاڳي ۽ نازو حميد جي ڊپ کان کيس اتي پهچائي ڇڏي وري هليون ويون هيون. پاڳيءَ جي ننهن ڦاپوءَ چيو، ”جيئي، گشان ۽ مديءَ وارن جا گهر اسان کان گهڻو پري آهن. مان ته ڪڏهن اوڏانهن نه ويئي آهيان، باقي منهنجي مڙس کي خبر آهي ان کي موڪليان ٿي ته وٺي اچين.“

جان بيبي کيس شڪرگذار نظرن سان ڏسڻ لڳي. ڦاپوءَ جو

مڙس رمون، گشان ۽ مديءَ کي وٺي آيو، جيڪي جان بيهيءَ کي اتي ڏسي پريشان ٿي ويون ۽ حقيقت ٻڌڻ کان پوءِ اوچنگارون ڏيئي روئڻ لڳيون. جان بيهيءَ سڀاڻ لاهجي ۾ چيو، ”اوهين مون کي پنهنجي گهر وٺي هلو.“

گشان هنجون اڳهي چيو، ”حاضر جيڪي، اکين تي، پر اسان جو گهر پري آهي. مان رکشو وٺي ٿي اچان.“

مُدي صفا ماڻ ۽ خاموش بنا آواز جي لڙڪ هاريندي رهي. گشان رکشو وٺي آئي ته جان بيهي هلڻ لاءِ اتي بيٺي. جيڪا عام گهر جي شيفون واري رٿي ۾ هئي ۽ ايئن ئي اڌ اڳهاڙي مٿي سان طارق خان جي گهر مان نڪتي هئي. مدي ۽ گشان کيس ان حالت ۾ ڏسي نئين سر روئڻ لڳيون. ڀاڳيءَ جي نهنن ڦاپوءَ کيس وڏي چادر آڻي مٿي تي پارائي. هوءَ پنهنجو وجود ان ۾ لڪائي گشان ۽ مديءَ سان گڏ اچي رکشي ۾ ويٺي.

رات جو دير سان طارق خان جي حالت اسپتال ۾ ڊاڪٽرن جي وڏي ڪوشش سان سڌري. صبح جو اڪبر ٽڪو ٽڪو گهر آيو ته شهناز ڏک مان اڪبر کي سڄي حقيقت ٻڌائي ته اڪبر پريشان ٿي ويو ۽ ڪاوڙجي چيائين، ”حميد ڀلا ماڻهو آهي، ڇا آهي پاڻ کي سمجهي ڇا ٿو، جيئن ٿو ساڻس پيار ڪجي، عزت ڏجي، تيئن ٿو هو چوٽ چڙهي.“

”ابا، هو ته بندوق کڻي آيو هو... ان مهل جي آءُ کيس ٽڪڙ ڪري گهر کان ٻاهر نه ڪڍان ها ته هو صفا کيس ماري وجهي ها!!“

اڪبر ڏک مان چيو، ”ويئي ڪيڏانهن، هاڻي ڪٿي آهي؟“
 ”ڀاڳيءَ جي گهر، ڀاڳي کيس پنهنجي گهر ۾ ڇڏي پوءِ ٽڪڙو ٿي موٽي آئي هئي.“

”اوه، حميد چڙهي کي بابا جو به خيال نه آيو. صفا بيشرم آهي حميد، هاڻي هو لنگهن جي گهر ۾ هوندي؟“
 ”ڇا ڪريان پٽ؟“
 ”ڀاڳي، او ڀاڳي.“ اڪبر سڏيو.

”جي سائين.“

پاڳيءَ کان اڳ نازو ڊوڙندي آئي، ”پاڳي ڪٿي آهي؟“
 ”پاڳي وڏي عمر جي ڪري آهستي آئي،“ جي سائين...
 ”هلو.“

”ڪيڏانهن سائين؟“

”ڪيڏانهن وري ڪيڏانهن، جاني تنهنجي گهر ۾ آهي نه؟“
 ”جي هئو سائين، منهنجي گهر ۾ آهي، پوءِ ڪيڏانهن وٺي
 ويانس ها؟“

”وٺي هل مون کي پنهنجي گهر.“

اڪبر پاڳيءَ سان گڏجي سندس گهر آيو ته اتي جاني نه هئي،
 ڦاپوءَ چيو، ”سائين، هوءَ گشان ۽ مڊيءَ سان گڏجي سندس گهر ويئي
 آهي.“

”پوءِ هلو انهن جي گهر.“

”سائين مون ته انهن جو گهر ڏٺوئي ڪونهي. رات جو به
 منهنجو مڙس انهن کي وٺي آيو هو جيڪي جي چوڻ تي.“

”رمون ڪٿي آهي؟“

”سائين ڪم تي هليو ويو آهي.“

”اوھ، ٻيو ڪنهن انهن جو گهر ڏٺو آهي؟“

”سائين، اهي هتان اسان وٽان لڏي اٿئي ڪٿي وڃي مساواڙ
 جي جاءِ ۾ رهيا آهن.“

اڪبر وري گهر آيو ته شهناز پڇيو، ”جاني ڪٿي آهي، ملي
 آيو آهين، وٺي ڇو نه آئين؟“

”آمان، اتي جاني نه هئي.“ اڪبر مايوسيءَ مان چيو ته شهناز
 جون اکيون اٿئي ڪهڙي خوف مان ڦاٽي ويون، ”اٺي گهوڙا، پوءِ
 ڪيڏانهن ويئي؟“

”گشان وارين جي گهر ۽ انهن جو گهر سواءِ رمونءَ جي ٻيو
 ڪنهن به نه ڏٺو آهي.“

ڪجهه ياد ڪري تڪڙ مان اٿندي چيائين، ”تي سگهي ٿو ته
 علوءَ کي به خبر هجي.“

شهناز ڪنهن خطري جي پيش نظر کيس ٻانهن مان جهلي چيو، ”بيھ، ابا ٻڌ، هيٺ ٿي وئي نه اچجين، هيٺ ڪميد الائي ڇا ڪري؟“

اڪبر ڪاوڙ مان پنهنجي ٻانهن ڇڏائي چيو، ”امان تنهنجون ڳالهيون ئي پنهنجيون آهن، مان هيٺ ٿو وئي اچانس پوءِ ڏسان ٿو ڪميد ڇا ٿو ڪري! چوڻس ٻچو، اهي ٻين سان مقابلا ڪيا هوندي.“

شهناز روئندي چيو، ”ابا خدا کي مڃ، تون سياڻو آهين، هو بي چيو، مست آهي... آئون ٿي توکي صحيح صحيح ٻڌايان... تون پلي کيس وٺي اچ، پر هو اڄ کيس مارڻ کان سواءِ نه ڇڏيندو، اڄ هو سندس خون ڪندو يا ته ٻئي پائر پلي پاڻ ۾ اٽڪي شيشا ٿيو. منهنجو چيو ته نڪو تون ٿو مڃين نه ڪي هو... مون کي زهر ڌري آڻي ڏيو، پوءِ ٻئي مرضيءَ وارا آهيو، جيئن وٺيو تيئن ڪريو.“

اڪبر ٻئي هٿ مٿي تي رکي صوفي تي ويهي رهيو. گشان جي گهر اچي جان بيبيءَ ڪجهه سڪون جو ساھ ڪنيو. گشان ۽ مدي ٻئي ماڻ ۽ خاموش سندس پيرن کي زور ڏيئي رهيون هيون ۽ جان بيبي جي نيٽن مان گونگا ڳوڙها ڳلن تان ڳڙي رهيا هئا.

مٿي منجهان مينهن، پسيو پاڻيءَ جيئن وهي،

مون پانيو نينهن، چيون چيري سنديون.

گشان اٿي طاق تان تيل جي شيشي کڻي آئي ۽ پنهنجون انجهيون اگهي کيس مٿي ۾ تيل لڳائي مالش ڪرڻ لڳي. ”جيئي، ڪجهه ته ڪا، آئون ته منٿون ڪري مٿي آهيان.“

جان بيبيءَ کيس حيرت مان ڏٺو، ڄڻ چوندي هجي، ’مئل به ڪڏهن ماني کائيندا آهن؟‘ گهڻي زور ڀرڻ تي تنگ ٿي سندس هٿ پنهنجي مٿي مان ڪڍي کين تنها ڇڏڻ جو چئي، لپتي پئي. هو به ٻيئي سندس ڪٽ جي ڀر ۾ پٽ تي سمهي پيون. جان بيبي کي طارق خان جو کيس پيار مان تڪيندڙ چهرو ياد اچي ويو ۽ ساڻس گڏ لطيف جو بيت پڻ ياد آيو:

ڏاٽر مون ڏيکار، هوتن جو حضور،
 پرين پرچڻ جو ڪيو، موٽائي مذڪور،
 ايءُ دوستن جو دستور، جيئن چنان چئن ڪين ڪي.
 سڄي رات سندس اکيون وسنديون رهيون، دل سڏڪندي رهي
 تڙپندي روئندي رهي:

ڪاٿيون لونيون اکيون، ڪنيون ڪين ڪچن،
 مٺيون ماڻ نه ڪن، هيون رهن نه هوت ريءُ.
 زندگيءَ جي ڪتاب جو هڪڙو هڪڙو باب ماڻ ۽ خاموشيءَ
 سان ختم ٿي رهيو هو. بنا ڪنهن گوڙ گهمسان جي، بنا ڪنهن
 احتجاج ۽ فرياد جي پهرين هڪ آس هئي هڪ سهارو هو، اهو به
 اڻڳڻ، اڻمٽ اونداهين ۾ لڪي وڃائجي ويو ۽ هٿن ۾ رڳو ويل
 وقت جو ڪشڪول هو. جنهن ۾ ڪجهه يادون ڪجهه لفظ ڪڙڪي
 رهيا هئا. اهوئي حصو هو سندس گهاريل جيون جو. سڀئي ڏيئا
 اجهامي ويا هئا پر ڪيس پڪ هئي ته ان بات ۾ به اکيون سندس
 انتظار ۾ بري رهيون هونديون. اکيون کولي نهاريائين، رات
 ڪيڏي ڪاري، ڪيڏي سرد ۽ ڪيڏي ڏڪاري آهي:

”تون ڇو ايترو ڏڪاري آهين، جدائيءَ جي رات،
 مان به ته پوڳيان پيئي توسان گڏ،
 تون اڪيلي ٿوري آهين، جو ايڏي ڏڪاري آهين؟“
 هر ساهه سندس ياد ۾ سوڳوار ٿي گذري. رات ته ڪٽجي ئي
 نٿي. خيالن جا پاڪر به ننڊ نٿا آڻين. پر ننڊ ته مون سان گڏ ٿاڃي ۾
 ويهي پيئي اوسار ڪري:

نه نه، مون کي قيامت تي اعتقاد ناهي!
 جدائيءَ جي رات کان وڌيڪ آهي ڇا روز جزا؟
 هونئن ڏسجي ته جدائيءَ جي رات به هڪ رات آهي، پر گذارڻ
 کان پوءِ ٿي خبر پوي ته قيامت کان به ڏکي آهي.
 پاڙي ناهي پروڙ، ته ڪا رات رنجائي گذري،
 ٻانڀڻ ٻاروچن جي، گهائي وڌي گهور،

پلٽيس پنهنونءَ ڄام جا، پورن مٿان پور،
هڪ سسئي پيا سور، ويا پٽيندا پاڻ ۾.

سياري جي سرد ڏگهي رات جو لمحو لمحو پنهنجي هٿ جو
حساب ڪتاب جان بيبي کان پڪو پختو وٺي رهيو هو. نيٺن مان
جر جاري هو ۽ سوچن جو سفر الائي ڪٿان کان ڪٿان منزلون
ماريندو هليو ويو هو، پنهنجي گهر ۾ طارق خان سان ڪيل پهرين
ملاقات کان وٺي ساڻس گڏجي پنهنجي گهر کي هميشه لاءِ ڇڏي
اچڻ وارا سڀئي منظر بيحد واضح ۽ چٽا سندس اڳيان گذرڻ لڳا.
ايترو واضح ۽ چٽا... جڻ جيئرا جاڳندا هجن ۽ هوءَ هٿ لائي ڇهي ۽
کين جهلي به سگهي... هڪڙي منظر ۾ طارق خان کلندو، مهڪندو
سندن حويليءَ جي گيت مان گهڙي ٿو ۽ کيس ڏسي ڏانهنسن وڌي
اچي پنهنجن هٿن ۾ جهليل شاپنگ بيگز سندس هٿن ۾ ڏيئي
مشڪي اندر ٿو وڃي. هوءَ ان منظر ۾ ايڏي ته اندر هلي ويئي هئي
جو هڪدم اٿي ويئي ۽ پنهنجون ٻانهون وڌائي کيس پاڪر پائڻ
چاهيائين، پر هوءَ لڙڪن ۽ سڏڪن جي سمونڊ ۾ پيهي ويئي:

ڪا ڪجاه ور، ڪميٽيءَ تي ڪيڇا!

آءُ اوهان جي آهيان، ٻانهي ٻاروڇا،

دلاسي دوسا، مٿان مون کي ڇڏيو.

صبح جو طارق خان جي حالت وڌيڪ بهتر ٿيندي ويئي ته
طارق خان جي گهر جي سوڳوار ماحول ۾ ڪجهه سرهائي آئي.
اڪبر اچي ٻڌايو ته ”اسپتال ۾ بابا ٿورو سوپ پيتو آهي.“
گشان جي گهر ۾ صبح جو گهڻي چوڻ کان پوءِ اوجاڳيل جان
بيبيءَ اڌ ڪوپ چانهه جو پيتو. سڄي رات جون اوجاڳيل ۽ روتل
اڪيون بيحد ڳاڙهيون ۽ سڄيل هيون. گشان ۽ مدي سندس
خوبصورت پر ڏڪاري ۽ روتل چهري ۾ نهاري به نٿي سگهيون.

”گشان، مدي“

”جي جيڃي.“

”اصل ۾ اوهين ڪٿي جا آهيو، هتي ڪراچيءَ جا ته
ناهيو، ڪٿي ٿا رهو؟“

“جي جي، اسين اصل لسبيلي جا آهيون، اٿل ۾ ٿا رهون.”
 “اتي هاڻي ڪير آهي؟”

“جي جي، اتي سڄا راج آهن اسان جا منهنجا چاچا، ماما، پٿيون، ماسيون پر سڀئي اوڏانهن آهن... هتي ته اسين ٿورا نوڪرين جي سانگي، ڪمن لاءِ آيا آهيون.”
 “مون کي اوڏانهن وٺي هلو.”

“جي جي،” گشان ۽ مديءَ جون حيرت مان اکيون ڦاٽي ويون.
 جان بيبيءَ ٻوسات مان چيو، ”گشان، مون کي ڪراچيءَ مان ٻاهر ڪڍو، منهنجو ساهه ٿو گهٽجي.”

“جي جي، اڄوڪو ڏينهن ته هتي آرام ڪر.”
 “آرام! ” جان بيبيءَ روئندي روئندي مشڪي ڏنو.
 “جي جي، اوڏانهن بليون وينديون آهن. اهي به ڪٿارا.”
 “پوءِ چاهي؟”

“جي جي، تون انهن بسن ۾ ويندين؟”
 جان بيبي جي پنٺين ۾ اٽڪيل لڙڪ ڪري پيا ۽ هو ٻيئي به روئڻ لڳيون.

“جي جي، هن حالت ۾ تون ڪيئن ڊگهو سفر ڪري سگهندين؟،
 اڄ نه جي جي اڃ نه!”
 ”پلا هن هنڌ کان پري، هتيئي ڪراچيءَ ۾ اوهان جو ڪو ٻيو مائٽ رهي ٿو؟“

”ها جي جي، منهنجي نشان جو گهر آهي ڪراچيءَ ۾ لاسي ڳوٺ
 ۾.“

”اهو هتان کان پري آهي؟“
 ”ها جي جي گهڻو پري آهي.“
 ”مون کي هينئر ئي اوڏانهن وٺي هلو.“
 ”ڇو جي جي، اوڏانهن ڇو؟“
 ”بس، مان هنن کان پري کان پري وڃڻ ٿي چاهيان.“ هن
 بيقراريءَ مان چيو.

مدي ڀرڪشو وٺي آئي. ٽيئي چٽيون رکشي ۾ وينيون.

”گشان، منهنجو پتو ڪنهن کي به نه ڏجان.“

”جي جيڃي، ڪنهن کي به نه ڏينديس.“

گشان ۽ مدي ٻئي بس ماڻ رڳو کيس ڏسي رهيون هيون. اڳ جن کي ماڻ ايندي ئي نه هئي، اڄ تن کان لفظ ئي نٿي لپيا، اڪليا. هلندي رکشي ۾ برقي جي رهڳ جان بيبيءَ چادر جو پلوءَ پنهنجي چھري تي وجهي ڇڏيو.

”ڇو ڪير سڃاڻي، ڇو ڪير ڏسي؟“

هو جي سور سڄن، سي مون پينگهي ۾ پرايا،

ساندياس سڪن، سورن ڪارڻ سرتيون.

هن گشان ۽ مديءَ کي به چيو ته اهي به پنهنجا منهن ڍڪي ڇڏين انهن به پنهنجي پوتين سان پنهنجا منهن ڍڪي ڇڏيا. رکشو تيز رفتاري سان پي ويو. ڪراچيءَ جو شهر، انٽرنيشنل شهر، دنيا جو مشهور ۽ پڌرو شهر، وڏيون وڏيون عمارتون، وڏيون بازارون ۽ وڏي رش ۽ رونق، وڏا ۽ ويڪرا روشن روڊ (۽ ننڍيون سڪريل ميريون دليون). جان بيبيءَ کي انهن مان ڪنهن سان به ڪو مطلب ۽ سروڪار نه هو. هن جون اکيون بند ۽ منهن ڍڪيل هو. هوءَ ڪجهه به ڏسي نه رهي هئي. جڏهن ڪنهن سان ڪو واسطو ئي نه هو ته ڏسڻ مان ڪهڙو فائدو؟ ڪنهن ڪنهن هنڌ ناجائز اسپيد بريڪر جي ڌڪي تي هوءَ لڏي ٿي ويئي. پر اهي ڌڪا انهن ڌڪن کان وڌيڪ ته تڪليفده نه هئا جيڪي هوءَ اڳيان ڏسي رهي هئي. رکشو ڪڏهن ننڍي ته ڪڏهن وڏي روڊ تي پي آيو. هڪ هنڌ هڪڙي ايمبولينس رکشي کي ڪراس ڪري اڳيان نڪري ويئي. هنن تنهي جا منهن ڍڪيل هئا. کين خبر ئي پئجي نه سگهي ته ايمبولينس ۾ طارق خان هو، جيڪو اسپتال ۾ سندس چوڻ جي باوجود ته جان بيبيءَ کي وٺي اچو ۽ کيس ايندي نه ڏسي پاڻ کي زوريءَ ڪٽائي پني جان بيبيءَ ڏانهن آيو.

اسپتال ۾ طارق خان جي حالت نيڪ ته هئي پر بلڪل نيڪ نه هئي. ڊاڪٽرن چيو هوته، ”سائين جي طبيعت سڌري ته آهي پر اڃان پلي هڪ به ڏينهن اسپتال ۾ هجي.“

پر طارق خان جي طبيعت جيئن ئي ڪجهه بهتر ٿي سندس اکيون سڀني کان ۽ خاص طور تي اڪبر کان جان بيهي ۽ لاءِ پڇڻ لڳيون. اڪبر سندس اکين جا سوال سمجهندي به جواب ڏيڻ جي پوزيشن ۾ نه هو ۽ گهٻرائڻ ۽ تٽائڻ لڳو. طارق خان ڄڻ سمجهي ويو ته ضرور ڪجهه ته ٿيو آهي جو سندس اندر ايڏو بيچين ۽ بيقرار آهي. هن هڪدم گهر هلڻ جو ارادو ڏيکاريو. اڪبر ڊجي سردار نيڪ محمد خان کي سڀ ڪجهه ٻڌائي ڇڏيو، هو به نهايت گهڻو پريشان ٿي ويو، طارق خان کي گهڻو ئي سمجهائڻ جي ڪوشش ڪيائين پر کيس به پنهنجا لفظ پراثر نه لڳا ۽ طارق خان کي هو مڃائي نه سگهيو.

ڊاڪٽرن چيو، ”نيڪ آهي، ڀلي سائين هينئر گهر وڃي، ٿي سگهي ٿو اتي سندس طبيعت بهتر ٿيئي باقي هينئن ضد ۽ چڪتاڻ سندس لاءِ صحيح ناهي.“

اڪبر سوچيو، ”گهر وڃي جيڪا حالت بهتر ٿيندي اها مون کي خبر آهي.“

گهر اچي جڏهن طارق خان جان بيهي کي نه ڏٺو ته هڪدم شهنواز جي ٻانهن کي سٺ ڏئي سڪ جهلي اکين سان جان بيهي جي ڪمري ڏانهن اشارو ڪري سندس لاءِ پڇيو ته شهنواز گهٻرائجي اڪبر ڏانهن نهاريو. اڪبر چيو، ”بابا، جاني کي صبح جو بخار ٿي پيو هو. ڊاڪٽر ڏانهن وئي آهي.“

وري به طارق خان اشاري سان پڇيو ته، ”ڪنهن سان گڏجي وئي آهي؟“

اڪبر کان ڪوبه جواب نه ڄڙيو ۽ هو بهانو ڪري ڪمري کان ٻاهر نڪتو، ”ڏسان ٿو، ڇاڇا نيڪ محمد وارا آهن يا هليا ويا.“

مائنن کي خبر پئي ته طارق خان اسپتال مان گهر آيو آهي ته اهي به سڀئي گهر آيا پر طارق خان جون نظرون جان بيهي جي خوبصورت، پياري وجود کي تلاشينديون رهيون. سڀني جي موجودگي ۾... جڏهن شام به گهري ٿيڻ لڳي هئي ۽ جان بيهي وٽس نه آئي ته جان بيهي جي ڪمري ڏانهن اشارو ڪري چيائين،

”مون کي اوڏانهن وٺي هلو.“ سڀئي ڊجي ويا. اڪبر چيو، ”بابا، ڪٿڻ سان اوهان کي تڪليف ٿيندي.“

هن شينهن وانگيان بنا لفظن جي هڪل ڪئي ۽ سڀئي کيس جان بيبی جي ڪمري ۾ وٺي آيا. هو پريشان ٿيڻ لڳو. شهنواز کي اشارن سان جان بيبی جو ڪپٽ ڪولڻ لاءِ چيائين. اڪبر ڊوڙي ڪپٽ کوليو ته سندس ڪپڙا هيٺ ڪري پيا. طارق خان چرڪي پيو ۽ ڪپڙن ڏانهن اشارو ڪري پاڻ ڏانهن آڻڻ جو چيائين. اڪبر سڀئي هيٺ ڪريل ڪپڙا کڻي آڻي طارق خان کي ڏنا. طارق خان سڀئي ڪپڙا پنهنجي هنج ۾ رکي انهن مان برقعو کڻي ڏيکارڻ لڳو. اهو ڏسي اڪبر ۽ شهنواز به گهٻرائجي ويا پر دروازي تي بيٺل سندس سڀئي ٻار پريشان ٿي ويا. اڪبر ماءُ کي اکين تي اکين ۾ سڀ کيس ٻڌائڻ جو چيو. شهنواز ڊجي وئي. اڪبر ماءُ کي آهستي چيو، ”آمان، بابا کي ٻڌائڻ ضروري آهي، جيڪا به ڳالهه آهي اها بابا کي ٻڌائي ڇڏ. نه ته ائين ته هو وڌيڪ پيو پريشان ٿئي ته لائي ڇا ٿي ويو آهي؟“

شهنواز ڊجي اڪبر کي چيو ته تون ٻڌاء.

طارق خان کي مونجهه ٿيڻ لڳي ته اڪبر هڪدم اڳيان اچي

چيو،

”بابا، ڪجهه به ڪونهي. جان بيبی نيڪ آهي بلڪل. بس حميد سان جهيڙو ٿيو هو جنهن جي ڪري هو گهر ڇڏي ويئي آهي. هتي ئي آهي مون کي خبر آهي ته هو ڪٿي آهي. آءٌ هينئر تو وٺي اچانس.“

سرد ماحول ۾ اها خبر طارق خان جي وجود ۾ رت گرم ڪرڻ واري لهر ڊوڙائي وئي. ۽ سندس حالت سڪتي جهڙي ٿي وئي. شهنواز جي اکين ۾ لڙڪ تري آيا ۽ هن طارق خان جي ڪلهن تي هٿ رکي ڇڏيا ۽ هڪ بي عنوان ۽ هلڪي آٿت انهن هٿن مان طارق خان جي وجود ۾ منتقل ٿي وئي. هن اکيون مٽي کڻي شهنواز کي ڏٺو سندس اکيون ڳاڙهيون ۽ چهري تي ڏک نمايان هو. شهنواز آهستي آهستي سندس ڪلهن تي پنهنجن هٿن جو دٻاءُ وجهي زور ڏيڻ لڳي.

”اڪبر چيو آهي نه، ته هو جاني کي وٺي ٿو اچي.“

طارق خان هڪ ڊگهو ساھ ڪنيو ۽ لڙڪ سندس نيٽن مان ڪري پيا، اڪبر پنهنجي شينهن جهڙي پي جي اڪين ۾ لڙڪ ڏسي سراپجي ويو. ڪيڏيون به تڪليفون ۽ مشڪل وقت هجن طارق خان جي اڪين مان ڪنهن به لڙڪ ڪرندي ڪڏهن به نه ڏٺا هئا. اڪبر پنهنجي اڪين ۾ آيل لڙڪ لڪائي ڪمري کان ٻاهر نڪتو. ڪاريدور ۾ ايندي ساڻ سندس اڪيون چلڪي پيون ۽ لڙڪ چمڪندڙ فرش تي ترڪي پيا. سجاد سندس پويان آيو. ”سجاد، تون ڊاڪٽر کي فون ڪر ته اچي، بابا لاءِ اهو صدمو نيڪ ناهي. آءٌ علوءَ کي وٺي ٿو وڃان. گشان جي گهر جان بيبي کي آڻڻ لاءِ.“

سجاد تيلي فون ڏانهن وڌيو ۽ اڪبر گيت ڏانهن، هيٽر جي برمر نرم گرمي طارق خان کي يا ضرر ۾ ڀرڻ چاهيو پر طارق خان جو اندر ته پاڻ ئي ڪورڊ بنجي ڏڳڻ لڳو هو جان بيبيءَ جو خوبصورت، اڀاڻڪو روتل چهرو سندس اڳيان اچي ڪائس پڇڻ لڳو، ”منهنجا منا سائين طارق خان، توسان پيار ڪرڻ جي ايڏي وڏي سزا؟ مون کي تنهنجي گهر ۾ رهڻ جو حق ناهي؟ جو مونکي هيئن ويڳاڻڻ جيان لوڏي ڪڍيو اٿن!! مان ڪيڏانهن وڃان منهنجا محبوب! منهنجو توکان سواءِ ته هن سڄي ڀريل دنيا ۾ ڪو هڪ به ڪونهي!!“ طارق خان جي حالت خراب ٿيڻ لڳي سڀئي گهٻرائجي ويا حميد ڊوڙي ڪمري کان ٻاهر نڪتو،

”سجاد، بابا نيڪ ڪونهي. ادا اڪبر ڪٿي آهين؟“

”اهو جان بيبي کي وٺڻ لاءِ هيٺر هيٺر ٻاهر نڪتو آهي.“

اڪبر اڃا گاڏي ۾ مس ويٺو ته حميد ڊوڙندو آيو،

”ادا، بابا جي طبيعت خراب ٿي پئي!!“

اڪبر يڪدم گاڏي مان لٿو، ”حميد، تو سڀ سٺو نه ڪيو؟“

۽ ٻئي ڊوڙندا اندر آيا. طارق خان جو ساھ اڪڙي اڪڙي اچي رهيو هو. اڪبر تيليفون ڏانهن ڊوڙيو. ”ادا، مون ڊاڪٽر کي فون ڪري ڇڏي آهي.“ سجاد گهٻراهت مان چيو پر اڪبر ڪجهه به نه ٻڌو ۽ ڊاڪٽر کي فون ڪرڻ لڳو.

جان بيبي گشان جي نشان مهران جي گهر ايندي ساڻ چيو،
 گشان، مدي منهنجو ساھ ٿو بند ٿئي. مون کي هتان ٻاهر
 ڪڍو. پنهنجي ڳوٺ وٺي هلو، ڪيڏانهن به پر ڪراچي کان ٻاهر
 نڪرو.“

گشان کيس هٿ ٻڌندي چيو، ”جيئي، خدا کي مع ٿورو ويه
 ته سهي.“

مدي ته سندس پيرن تي هٿ رکي رڳو روئندي رهي. مهران
 ان افسر کي ڏسي حيران هئي. هن اڳ ڪڏهن به جان بيبي کي نه
 ڏٺو هو. ايڏي حسين عورت! هيءُ هن دنيا جي مخلوق لڳي ئي
 ڪانه ٿي. وري شان ۽ انداز سبحان الله، منهنجا رب تون سڀ
 ڪجهه ڪري سگهين ٿو. ماشاالله ماشاالله. مهران ڪجهه مذهبي
 قسم جي عورت هئي، پوتي کي نماز جي نقاب جيان ويڙهي
 سبحان الله چوڻ لڳي. جان بيبي جي بيچيني ۽ بيقراري عروج تي
 پهچي ويئي،

”گشان، خدا کي مع آءٌ ٿي توکي هٿ ٻڌان. الله جي واسطي
 مهرباني ڪري مون کي پنهنجي ڳوٺ وٺي هل.“

پنهنجي اڳيان کيس هٿ ٻڌندي ڏسي گشان ۽ مدي جا هاءِ ٿي
 ڦاٿا. سندن اڳيان جان بيبي جا مائٽن ۾ گذاريل ڏينهن ۽ طارق خان
 وٽ ڀاڳ پريا دادلائي وارا ڏينهن اچي ويا. مدي سندس هٿ جهلي
 جيڪي ڏکي رهيا هئا چمي ڏيندي چيو، ”جيئي، اٿل واري بس به
 هتان نٿي وڃي. اها به لي مارڪيٽ مان ويندي آهي. لي مارڪيٽ
 به هتان کان گهڻو پري آهي اتي پهچڻ لاءِ به ڪا ٽيڪسي يا رڪشو
 پاڙڻو پوندو.“

جان بيبيءَ پنهنجي ٻانهن ۾ پيل هيرن لڳل سونيون چوڙيون
 ۽ ڪنگڙ ڪڍي کين ڏيندي چيو، ”هن مان ته پاڙو ٿي ويندو نه؟“

گشان ۽ مدي اهو ڏسي سراپجي ويون. هڪدم وري کيس
 چوڙيون ۽ ڪنگڙ پارائي چيائون، ”جيئي، ان کان اڳ خدا اسان
 کي موت نه ڏي. اسان سڄي زندگي اوهانجو ڪاڏو آهي، ۽ هاڻي!!“
 مديءَ هڪدم جذباتي ٿي پنهنجي بريزر مان ننڍڙو پرس ڪڍي

ان مان هزار پنج سئو ۽ سو سو جا نوٽ ڪڍي کيس ڏيکاري ڇيو،
 ”جيڪي پيسن جي ڳالهه نٿيون ڪريون، تنهنجي آرام لاءِ ٿيون
 چئون.“

گشان به ساڳي طرح پنهنجا پئسا ڪڍي کيس ڏيکاريائين. ”جيڪي،
 اسين مڙس ماڻهو آهيون سڄي زندگي پنهنجا هڏ گسايائون.“
 ”جيڪي، جيسين ماڻهو رکشو ٻڪشو آڻي تيسين ته اسان جو
 به ڪجهه ڇيو مڃ. جيڪو به اسان جو غريبائو ٽڪر پور آهي اهو
 ڪاڏو هنجي لٽا مٽا.“
 ”پر رکشي لاءِ ماڻهو ڪير ويو آهي؟“ جان بيبيءَ ماندي ٿي
 پڇيو.

مهران ماني سندس اڳيان آڻي رکندي چيو، ”جيڪي، رکشي
 لاءِ منهنجو مڙس ويو آهي.“

.....
 ”جيڪي، ٿورو ته ڪاڏو ڪڍڻا ٿيا اٿئي لنگهڻ ڪاٽيندي؟“
 ”مڏي، مون کي ننگ نه ڪريو مان ڪاڏو ڪانندس ته اٿي ڪري
 ڇڏينديس.“

چئو ته ڪائي، پوءِ اوهان جي اڳيان اٿي ڪريون
 مهران پنهنجا سڀئي سٺا سٺا ڪپڙا ۽ پيرت ۽ ارا ڪڪا اٿي جان
 بيبي جي اڳيان ڍڳ رکيا.
 ”جيڪي، هنن مان جيڪو به توکي وڻي اهو پاءِ آءُ خوشيءَ سان
 ٿي ڏيان.“

مهران نهايت سادگي مان چيو. جان بيبي چرڪي ڪپڙن کان
 پري ٿي ويئي. ڄڻ ڪپڙا ڌڻ هئا کيس گهڻي ويندا.
 ”نه بابا نه، آءُ ڪونه ٿي ڪپڙا پايان. بس جلدي هلو. ڪراچي ۾
 منهنجو ساهه ٿو منجهامي.“

گشان جون هنجون ڳلن تان ڳڙي رهيون هيون.
 ”جيڪي، مون وهنجڻ لاءِ گرم پاڻي رکي ڇڏيو آهي تنهنجا
 ڪپڙا صفا ميرا ٿي ويا آهن تڙ ڪي به اڄ ٿيون ڏينهن اچي ٿيو
 آهي، سو.“

”نه گشان نه، نڪو آءُ وهنجائي نڪو ڪپڙا ٿي مٿيان بس هلو جلدِي.“

”جيڪي، ادا چاڪر رکشي لاءِ ويو آهي.“

”لي مارڪيٽ ڪيترو پري آهي؟“

مدي اوچنگارون ڏئي پار ڪڍڻ لڳي، ”جيڪي کي ڪهڙي خبر هندن، جاين جي رکشن ۽ بسن جي!!“

در جي ٻاهران رکشي جي بيهڻ جو آواز ٿيو.

جان بيبي هڪدم اٿي ڦاپوءَ جي ڏنل چادر مٿي تي پاتي ته مهران، ڀرت ۽ تڪن سان ڀريل وڏي چادر کڻي آئي، ”جيڪي، اها ڪٿي جهڙي چادر مٿي تان لاهي هيءَ پاءُ هيءَ پوءِ به هن کان سٺي آهي... تنهنجي لائق جي ته ناهي پر...“

”مهرباني، هي چادر سادي آهي سٺي آهي.“ جان بيبيءَ کيس پنهنجي چادر ڏيکاري پيار مان چيو، ”جيڪي، اها ڪهري آهي هيءَ نرم ۽ ملائم آهي.“ مدي ڦٽڪي بڻي

”پلا مدي، هي ڀرت ۽ تڪن واري چادر پائڻ جو وقت آهي.“

۽ انهن سان گڏ اچي رکشي ۾ ويٺي لي مارڪيٽ ۾ پهچي رکشي مان لهي بس وٽ آيون. بس ۾ ڏاڍي رش هئي. گشان ۽ مدي کيس وٺي ڊرائيور واري پاسي کان چڙهيون. زالن رڙيون ڪيون.

”اٿي هي گهوڙيون ته اسان کي چلي ٿيون مارين!!“

جان بيبيءَ جو منهن ويڙهيل هو. بس جي اندر مختلف بانسون، حبس ۽ بدبو هئي.

”اٿي امان، اڪيون کولي هل. پردي واري آهين ته پاڻ لاءِ ڌار گاڏي وٺ.“

جان بيبيءَ چرڪي پنهنجو پير مٿي کنيو جيڪو الاڻي ڪنهن جي پير تي اچي ويو هو.

گشان زالن کي ڏڪيندي بنا پرواهه جي اڳتي اچي ڊرائيور کي چيو، ”ادا اسان سان گڏ، اسان جي جيڪي آهي ان لاءِ ڪا سيٽ ڏيو. اسين ٻئي بيهي به لس تائين وينديون سين.“

مديءَ جان بيبي جي پٺيان سندس ڪلهي وٽان منهن ڪڍي چيو، ”ادا، پئسا جهجها وٺين ته به ڏيون پر اسان جي جيئجيءَ کي سيٽ ڏيو.“

دراڻيور جان بيبيءَ کي ڏٺو جيڪا ڏک، بک ۽ روئڻ جي باوجود ساڳئي خوبصورت، باوقار بيٺي هئي. رش ۽ پيهه پيهان ۾ سندس منهن تان چادر هٽي وئي هئي. دراڻيور چرڪي پيو. لڳو ڄڻ بس ۾ چنڊ کڙي پيو آهي. سوچائين، ”هي ماڻهو رش ۽ بس ۾ سفر ڪرڻ وارن مان ناهي. هن کي ڪنهن وڏي مجبوري هتي آندو آهي.“ هن هڪدم پنهنجي پر واسي سيٽ خالي ڪرائي.

”امان، هتان اٿي، سيٽ خالي ڪر.“

”ڇو ابا ڇو سيٽ خالي ڪريان؟“

”امان، هن کي جاءِ ڏي.“ دراڻيور جان بيبي ۾ نهاري چيو ته مائي ڪاوڙجي پئي، ”ڇو ابا، مون ڪوڙ پڇاڻي نڪرين جا پئسا ڏنا آهن ۽ هن سڄا سون جا!!“

”گهڻو نه ڳالهائِ امان، هرڪو ماڻهو هڪ جهڙو ڪونهي. سيٽ خالي ڪر.“

مائي اٿي ته گشان چيو.

”ادي، اسين به بينيون آيون تون...“

”هاڻي ڇڏ ڇڏ چالاڪي.“

جان بيبي کي ته اهڙو ڪوبه تجربو نه هو اها حيران حيران بيٺي هئي ته گشان، مدي ۽ دراڻيور کيس گڏجي چيو، ”ويهه سيٽ تي“ ۽ هوءَ چرڪي ويهي رهي ۽ بس رواني ٿي. سيٽ جي پٺي تي مٿو ٽيڪي سوچيو، ’مان ايترو چوندس ته خدا جي هيڏي وڏي دنيا ۾ مون لاءِ ڪابه ڪنڊ پناهه لاءِ ناهي!‘

سندس اربين ڪريبن تارن مان منهنجي لاءِ هڪڙو به تارو ناهي؟ جنهن منجهه لکان / پناهه وٺان. هوءَ اندر ۾ ٻڌندي وئي. تتل ذهن تي ماضي جون تصويرون دونهون بنجي رقص ڪرڻ لڳيون، دونهين جي اندر گهڙي، هن هر شبيهه سان پاڪر پائڻ چاهيو پر هو تهڪ ڏيئي سندس اڳيان سرڪي ويون. ۽ هوءَ جيڪا

ويساھ ۽ اعتماد جي اڏوهي کاڌل ڏاکڻ تي پير سنڀالي رکي رهي هئي اها هڪ ئي ڌڪي سان اونڌي منهن اونڌاهين جي اونهين ۾ وڃي ڪري. کيس پنهنجو ڪوبه فڪر نه هو رڳو طارق خان جو اٺو / الڪو / غم ۽ فڪر هو. پاڻ جنهن جي ڪا به منزل نه هئي، دربدر خاڪ بستر هئي پر سندس سڄو اندر طارق خان سان ڀريل هو سندس سڀ دعائون ۽ پيار سڀئي سوچون ۽ خيال طارق خان لاءِ هئا. هو ڪيئن هوندو؟ منهنجي خبر کيس پوندي ته ڪيئن ٿيندو؟ لڙڪ سندس نيڙن مان مسلسل وهندا رهيا. ماڻهن جي وچ ۾ تماشو بڻجڻ نه چاهيندي هن پنهنجو چهرو چادر ۾ ڍڪي ڇڏيو. وقت جن کي جدا ڪري ڇڏيندو آهي، دل انهن کان غافل نٿي رهي. هي وقت، ڏينهن راتيون، پهر، ڪلاڪ، منٽ، سيڪنڊ، پل، لمحا، لمڪا سڀ ڇاڻي، ۽ سنهڙن ڊاٽن جيان هوندا آهن. ٿورو به چرڻ ڦرڻ سان اهي هيٺ ڪري پوندا آهن ۽ ماڻهو جي اڳيان اچي يادن کي نئون تازو ڪندا آهن. هينئر منهنجي اڳيان به اهي پل ڇاڻي، مان چڻي پيا آهن، پر مان ڏسان ٿي ته انهن ۾ ڪابه اهڙي ياد ناهي جيڪا مون کي پڇتاءُ ڏي. وقت توکي مون کان پري ته ڪيو آهي، پر ڪسيو ناهي. ۽ اهو غرور ئي منهنجي همت آهي. بس جي اڳيان ڪو بلو يا ڪتو اچي ويو هو. ۽ بس بريڪ هنيو سڀني مسافرن کي جهٽڪو آيو پر جان ببي گهٻرائجي اٿي بيٺي.

”ڇا ٿيو جيڃي؟“ گشان ۽ مديءَ وٽس اچي پڇيو. جان ببي بس آهستي رڳو ايترو چيو، ”طارق خان الائي ڪيئن هوندو؟“ گهر ۾ طارق خان جي حالت خراب کان خراب تر ٿيندي پئي وئي. گهڻائي ڊاڪٽر آيا، هر ڪو مايوسي مان ڪنڌ هيٺ ڪري ڪمري کان ٻاهر نڪرڻ ٿي لڳو. هو جان ببيءَ جي ڪمري ۾ جان ببيءَ جي پلنگ تي ئي لٽيل هو.

اڪبر جا لڙڪ لارون ٿي پي وهيا. حميد ۽ سجاد به پنهنجي هوش ۾ نه هئا. حميد دانهن ڪري ڊاڪٽرن کي چيو، ”ڇاڇا، نثار، اوهين سڀ ماڻ ڇو آهيو، بابا کي اسپتال ڏانهن ڇو نٿا وٺي وڃو؟“

”نه بابا نه، بلڪل نه... سائينءَ جو بي بي صفا لو آهي ايترو گهٽ جو کيس هلڪو لوڏو به نه ٿو ڏئي سگهجي. اسپتال وٺي وڃڻ لاءِ کيس هيٺ مٿي ڪرڻو پوندو.“

ڊاڪٽر نثار ته رڳو روئي رهيو هو. ڊاڪٽر سهيل، حميد کي سمجھائڻ چاهيو جيڪو مسلسل روئي رهيو هو. وري به سڀئي طارق خان وٽ آيا جتي ڊاڪٽر ماجد ويٺو هو. طارق خان اڪيون بند ڪيو صفا سانت لڙيل هو. ڊاڪٽرن جون اڪيون مٿس ڪتل هيون. خوبصورت، دراز قد، وڏي هائي ڪاٺي واري طارق خان مان سڄو وڏو ڊبل بيلڊ پريو پيو هو. کيس ڊرپ چڙهي پئي هئي ۽ اي سي جي، نبض جي رفتار سڀ ڊاڪٽرن جي نظر ۾ هيون. نبض ۽ ڊرپ نهايت سست رفتاري سان هلي رهيون هيون. اوچتو ٻئي هلڻ بند ٿي ويون. ڊاڪٽرن چرڪي هڪ ٻي ڏانهن نهاريو. هڪ ٻه اڳتي وڌيا ته ڊاڪٽر ماجد چيو، ”نه نه، سائينءَ کي وڌيڪ تڪليف نه ڏيو.“

۽ اوچنگارون دٻائي ڊوڙ ڪري ڪمري کان ٻاهر نڪتو، ۽ وڏيون وڏيون اوچنگارون ڏئي روئڻ لڳو. حميد چرين وانگيان پيءُ سان پاڪر پائي کيس چميون ڏيڻ لڳو. اڪبر ۽ سجاد هيٺ زمين تي ڪري پيا ۽ گوڏن ۾ هٿ هڻي پٽڻ لڳا. سڄي حويلي ۾ پٽڪار پئجي وئي. اندر ٻاهر ماڻهو دانهون ڪري منهن مٿان پٽڻ لڳا.

گل چنو گرنار جو، پٽڻ ٿيون پٽين،
سھسين سورٺ جهڙيون، اڀيون اوسارين،
چوٽا چارڻ هٿ ۾، سر سينگار ڏين،
ناريون ناڏ ڪرين، راجا رات رمگيو.

گل چنو گرنار جو، ڊبڪي ويا دئار،
ٻايون ڊايون ٻانڌيون، پٽيون ڪين پار،
پئي رهيا پٽ ۾، سورٺ جا سينگار،
رائين ۾ راڙو ٿيو، پٽن پئي پچار،
ههڙا راءِ ڪنگهار، ڪين ٿيندا ڪڏهن.

اوطاق ۾ لطيف بادشاه جا فقير جيڪي سندس بيماريءَ جو
 ٻڌي کيس ڏسڻ آيا هئا اهي ”شاه جو رسالو“ کڻي پڙهڻ لڳا. مسجد
 جو پيش امام جيڪو ڦيڻا وجهڻ آيو هو اهو روئندو حويليءَ کان
 ٻاهر نڪتو،
 ”اِنَّ اللّٰهَ وَاَنَا عَلَيْهِ رَاجِعُونَ.“

اٿل ڏانهن ويندڙ بس سست رفتاريءَ سان منزل طرف روان دوان
 هئي. جان بيبيءَ جون اکيون سڄيل ۽ چهرو سپات هو. جنهن مهل
 طارق خان هن دنيا کي تياڳ ڪرڻ لاءِ ماڳهين دنيا ئي ڇڏي ڏني بلڪل
 ان مهل جان بيبيءَ جي دل ۾ ڄڻ ڪو زورائتو ڌڪ لڳو. هو
 گهٻرائجي اٿي بيبي. سڀئي سندس عجيب حالت ڏسي ڏانهن متوج
 ٿيا. گشان ۽ مدي به پريشان ٿي ويون. ”ڇا ٿيو آهي جيبي؟“
 جان بيبي ڄڻ ڪنهن کي ڏسي ئي نٿي سگهي. ”گشان ڇا ٿيو
 آهي؟“

”جيبي، آءُ توکان پئي پڇان، اٿي ڇو آهين؟“
 جان بيبي چرين جيان سڀني ۾ نهاري ساڻي ٿي وري ويهي رهي.
 ”گشان، ڪجهه ته ٿيو آهي. منهنجي هانءُ ۾ ڄڻ گرز گچي ويو
 آهي.“
 گشان ڌڪ مان چيو، ”جيبي، کاڌو به ته گهڻا وقت نه کاڌو
 اٿئي.“

هو وري به سڀني کان بي خبر ٿي ويئي. سندس نظرون اڳيان اڻ
 ڄاتل رستي تي هيون ۽ سندس خيال ۽ سوچون نهايت تيز رفتاريءَ
 سان طارق خان ڏانهن پي ويون. انهن سوچن جو رخ طارق خان کي
 ساڻ کڻي پنهنجي گهر ڏانهن ڪيائين. پنهنجو گهر، جتي سندس ماءُ
 پيءُ، ڀائر پيٽ، ڇاڇا سئوٽ ۽ ٻئي ۽ پڦاٽ هئا. کيس هڪ هڪ ماڻهوءَ
 جو چهرو ۽ ساڻن ڪيل لاڏ ۽ ڪوڏ ياد اچڻ لڳا. زهره ۽ افروز، مظهر
 خان ۽ ڪمال خان، ڪمال خان جون تيز، چٽيون سڪايل ۽ پياسيون
 نظرون، واضح نظر اچڻ لڳيون ۽ طارق خان، طارق سان مون پيار
 ڪيو ۽ مون سان؟ مون سان سڄو ۽ بي انتها پيار ڪمال خان ڪيو.
 بس جي ڌڪي تي هو وري سجاڳ ٿي، گشان ۽ مدي کي ڏٺو جن کي

پڻ ڪن مسافرن جي لهي وڃڻ ڪري ويهڻ جي جاءِ ملي ويئي هئي ۽ بس جي ڌڪن ۽ لوڏن تي کين ننڊ اچي رهي هئي. اهو سوچي ته مان انهن وٽ پيئي رهڻ وڃان، کيس ياد آيو جڏهن هڪ ڀيري هن ساڳي ئي طارق خان واري سلسلي جي شروعات ۾ شموءَ کي چيو هو ته، ”تون جي هلي ويندين ته آءُ به توسان گڏ هلنديس.“ تڏهن شموءَ کيس ورنديءَ ۾ چيو هو، ”جيئجي، مون سان گڏ مون وٽ هلي رهڻ لاءِ توکي منهنجي برابر اچڻو پوندو جيڪو ٿي نٿو سگهي.“ من ۾ چيائين، ”اچي ڏس شمو، اڄ مان تنهنجي برابر اچي ويئي آهيان ۽ تو جهڙن وٽ رهڻ لاءِ پئي وڃان.“ هڪدم سندس اڳيان طارق خان جو چهرو سندس ڀرپور وجود سميت اڳيان اچي ويو. ڄڻ سڄي بس طارق خان مان ڀرجي ويئي. توکي ڪهڙي خبر طارق خان! ته آءُ ڪهڙي رستي تي پيئي سفر ڪريان! جنهن جي ڪابه منزل ڪوبه ماڳ ناهي:

ڪو به ڄاڻان ڪو به ٿيو، ڪيڏانهن ٿي وڃان،

هٿ ڪرايون آڱريون، موڙيو سڀ پڇاءِ،

ٻين گهر گهيڄان، مون هاري هوت وڃايو.

’طارق خان، آءُ تنهنجي ٻل، تنهنجي طاقت تي پيئي وڃا مون کي گولڄانءِ/تلاش ڪجانءِ، آءُ تنهنجي آهيان طارق خان، فقط تنهنجي،

پيئي ٿيئي پامال، سا منڌ مري نه جيئي،

بري هن پنيور ۾، هڏ نه ڳرهِي حال،

لالن جو لطيف چئي، وساري نه وصال،

ڀري ڪڇاءِ پال، هيءُ ڏاهه ڏوريندي ڪيترو.

کيس پاڻ سان ٿيل وڏي هاڃي جي ڪا خبر چار نه هئي. کيس ڪابه سڌ ڪوبه پتو نه هو ته سندس دنيا لڻجي ويئي آهي. هوءَ جنهن لاءِ پنهنجي گهر، خاندان ۽ پڇاڙيءَ ۾ سندس ئي گهر مان نڪتي آهي اهو پاڻ سندس لاءِ دنيا مان ئي نڪري ويو آهي! اڄ ته کيس وار چوڙي ڪارا لٽا پائي ماتم ڪرڻ گهرجي، پر هوءَ بي خبر، لاپرواهيءَ مان بس جي دريءَ کان ٻاهر ويندڙ منظر ڏسڻ لڳي.

بس کي هلندي به ڪي ڪلاڪ ٿي ويا هئا. وات وارين جهوپڙي هونئن وٽ بس بيهندي پيئي ويئي. ماڻهو بس مان لهي ڇانهه پائي ۽

کاڌو کائيندا رهيا. گشان ۽ مدي به بس مان لهي جان بيسيءَ لاءِ ڪجهه نه ڪجهه وٺي پي آيون. هينئر به بس هڪڙي هوٽل تي بيٺي ته گشان کيس چانهه آڻي ڏني. هن جيئن ئي چانهه جو ڍڪ پيتو کيس الٽي اچڻ لڳي ۽ هن چانهه ورائي گشان کي ڏني. طارق خان جي ويڻ وارو الميو عام ته نه هو جو سندس وجود محسوس ڪري نه سگهي، جنهن جي اندر رڳ رڳ ۾ رت جي بدلي طارق خان پي هليو ۽ گوشت جي هر ريشي ۾ طارق خان سميل هو اهو وجود ڪيئن بنا سوڳ جي عام طرح سان کائي پي سگهندو! اهو ته ڪجهه به قبول ڪري نه سگهندو! اچلائي ٻاهر ڌڻين جي چيز ڌڻين کي ڏيندو. بس وري هلڻ لڳي.

”هاڻي ڪيترو پري هوندو اوهان جو ڳوٺ؟“ جان بيسيءَ سڪل سيٽ تي پاسو ورائي چيو ته گشان ڏک مان چيو، ”اڃان پري آهي.“
شام ٿي رهي هئي. معنيٰ ته هي سفر رات جو به هلندو!! اوه رات جو اونداهيءَ جي سفر کان ته آءُ ڊڄان ٿي. نئين سر لڙڪ ڳڙي پيس جو جڏهن زهره وارن کان پنهنجي گهر ويندي دير پي ٿين ته ستار چيو هو ته، ”رات جي سفر ۾ جاني ڊڄي ٿي سو اسين سويل ٿي وينداسين.“ بس جي سيٽ کيس گهڻو تنگ ڪري رهي هئي پر اها تڪليف کيس مليل اڃگر تڪليفن جي مقابلي ۾ ته ڪجهه به نه هئي... شام جو وڻن ۽ جبلن جون چانئون ڊگهيون ٿي رهيون هيون. سڀ سندس ڊيچارڻ جا سات سونئڻ ٿي رهيا هئا پر اڄ کيس اهي ڊيچاريندڙ منظر نظر جي هيٺيان ٿي نه پي آيا. سندس من ۾ ته طارق خان ساڻس گڏ هو:

سج الٽي سسئي، رت ورنو رو،

پهي نه پانڌي ڪو، جنهن ڪر پڇي لو،

موڙهي وڃي تو، موٽڻ جي ڪانه ڪري.

هوءَ ته ان زعر ۾ پي ويئي ته طارق خان کيس ڳولي موٽائي ايندو يا هزارين ماڻهو هزارين رستن، واٽن، راهن، ڊڳن، چارن، رندن ۽ مارڳن ڏانهن اماڻي کوجي ۽ پيري موڪلي وڃي. کيس لهي وڻندو ۽ هوءَ سرخ روئ موٽي ايندي. پر طارق خان ته سڀئي لاڳاپا لاهي، آسرا پلي هليو ويو هو:

ويو باروچو نڪري، هاڻي ڪريان ڪيئن،
سج الٽي سنئين، ستون ڏيندس سج ۾.

سيٽ ۾ تنڀيل ڪليءَ کيس ڏکيو ٿو، طارق خان سان گڏ ڪيل
سفر ياد اچڻ لڳا. طارق خان جي لينڊ ڪروزر جون آرامده سيٽون ۽
طارق خان جا پاڻو، بس هلندي رهي. جان بيبيءَ جون نظرون وند
اسڪرين تي هيون هوءَ بغير ڪنهن تاثر ۽ جذبات جي اڳيان ڏسي رهي
هئي ته اوچتو چرڪي پيئي. آڏو کان کيس ڪمال خان جي هلڪي
ڦڪي ڪلر جي پجيرو نظر آئي، جيڪا نهايت تيز رفتاري سان
سامهون اچي رهي هئي. هن پنهنجو چهرو چادر سان ڍڪيو ۽ اڪيون
ڦاڙي ڏسڻ لڳي، واقعي هوءَ ڪمال خان جي پجيرو هئي جيڪا پاڻ
ڪمال خان ئي ڊرائيو ڪري رهيو هو. کيس ڪهڙي خبر ته سندس
سڄي جيون جي گهرج، خواهش هيئن دريدر، بي گهر ٿيو پيئي سندس
سامهون وڃي. ڪمال خان جي پجيرو ڪن پل ۾ سندس ڀر مان لنگهي
بس جي مخالف سمت ڏانهن ڦرڙاٽ ڪندي گذري ويئي. جان بيبيءَ ٿڌو
ساهه کڻي پنهنجو مٿو ڪاٺيءَ جهڙي سڪل ۽ ڦاٽل سيٽ تي پٺيان
رکيو ۽ ٻه لڙڪ ٻنهي اکين مان نڪري ڪنن ڏانهن هلي ويا:

روئان تان راند، ڪلان تان ڪامي هيئون،
آڪڙيون ويساند، پرينءَ گڏجي ڪنديون.

طارق خان، آلا رندن ۾ پيئي رلان، منهنجي اڳيان رڳي رج ئي رج
آهي! سندس اڳيان طارق خان جو بيماريءَ وارو چهرو اچي ويو:
تون جي ڪالهه مٽيءَ، ته ڪالهه ئي گڏئين پرينءَ کي،
ڪڏهن — — سئي، ته ڪا سگهي گڏئي سڄڻين.

ج - ع مُنگهائيءَ جو ناول، 'رُج' منهنجي نظر ۾

ياد ٿو پویر ته جون 2007ع ۾ برادر مر تاج بلوچ ٿي ناول موکليا هئا ته انهن کي پڙهي انهن مان بهترين ڪتاب جي چونڊ ڪريان. انهن ٽنهي ڪتابن ۾ محترم ج. ع مُنگهائيءَ جو ناول 'رُج' به شامل هو. اهي ٽيئي ڪتاب پڙهي، مون ناول، 'رُج' کي پهريون نمبر ڏنو هو؛ لکيو هو،

"مون ٽيئي ڪتاب (ناول) دلچسپي ۽ غور سان پڙهيا آهن. منهنجي نظر ۾ ج. ع مُنگهائيءَ جو ناول، 'رُج' پهرئين نمبر تي عاليشان ناول آهي. اهو ٽيڪنيڪ (technique) ڪهاڻي (fiction) ڪردار نگاري (characterization) ۽ منظر نگاريءَ جي لحاظ کان اعليٰ درجي جو ناول آهي. آئون ته ايترو به چونڊس ته سنڌيءَ ۾ مون ههڙا اعليٰ پائي جا ناول گهٽ پڙهيا آهن. آءٌ ته ان حد تائين به چونڊس ته هن ناول کي دنيا جي سموري ڪائنات ۾ (فرينچ، انگريزي ۽ اسپنش ٻولين سوڌو) بهترين ادب سان برميچي سگهجي ٿو. کيس لک شاباسون هجن. منهنجي خيال ۾ اهو ناول حڪما حڪمي پهرئين نمبر تي بهترين ناول آهي."

سنڌي ڪلچر جي پس منظر ۾ جان بيبي ۽ طارق خان جا ڪردار ايڏا سگهرا ۽ موزون آهن جو مُنگهائيءَ جي تصوراتي دنيا کان به مٿي آهن. مون کي ڪزن اڪيس جي يوناني ڪلچر جي پس منظر ۾ خلقي ڪردارن جو حوالو ياد ٿو اچي. ان جي باوجود ٻوليءَ جي خوبصورتيءَ تي مُنگهائي ڪزن اڪيس کان گهڻو اڳتي آهي. رڳو هڪڙو ئي مثال ڏيندس، جڏهن جان بيبيءَ جو هي گفتو لوڏي ٿو ڇڏي، 'کي ماڻهو سفر ۾ گڏ هلڻ جي قابل نه هوندا آهن ۽ کي رستا تنها ڪٽجي نه سگهندا آهن.' اهڙا خوبصورت جملا سموري ناول ۾ ٿريا پڪڙيا پيا آهن.

سراج

12- آگسٽ 2009ع
ڪراچي

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>